

دۇنياۋى مەشھۇر كەسەر

# مەسەك ئاۋاج

②

ياشار كامال ( تۈركىيە )



شىنجاڭ خەلق نەشرىياتى



ياشار كامال ( تۆركىيە )

# سەييارىچى

2

تۆركچىدىن تەرجىمە قىلىنغان : تۆرۈمبەتاي ساقىم

ئىككىنچى قىسىم





ئۇۋىسىنى ياسار قارلىغاچ  
لايدا سۇۋاپ ھەمدە سىلىقلاپ.

جەيھان دەرياسى ئاناۋارزا تۈزلەڭلىكىنىڭ جەنۇبىدىن ئۆتدۇ. بۇ دەريا ھەمىتە تېغىدىن ئاناۋارزا قىيالىقلىرىغىچە ئەگمەستىن تۈپتۈز ئاقىدۇ. بەزى جايلارنى سۇ چوڭقۇر ئويۇپ ئۆتكەچكە، ئۈستى سۇغا گۈمۈرۈلۈپ چۈشىدۇ. قىلىچ بىلەن كەسكەندەك تىك يارلار سۇنىڭ يالىشى بىلەن بۈدۈر - چوقۇر بولۇپ كەتكەن، كىچىك قۇملۇق كۆلچەكلەر ھاسىل بولغان. بەزى يەرلەردە سۇ تۈزلەڭلىككە شېغىل تاشلارنى يېيىتىپ كېڭىيىپ ئاقىدۇ. تېپىز سۈزۈك سۇلارنىڭ ئاستىدىكى مىغلىدىغان چوڭ - چوڭ سازاڭ بېلىقلار يورۇقلۇققا ئىنتىلىپ، بىر - بىرىگە سۈركىلىشىپ ئۇياق - بۇياققا دولقۇنلىنىپ ئاقىدۇ. دەريا بويلىرىدا كىچىك - كىچىك قومۇشلۇقلارمۇ بار. بۇ قومۇشلۇقلاردا يوغان يېشىل پاقىلار، ئاپپاق بېلىقئالغۇچلار ياشايدۇ.

دەريا بويلىرى سۆڭەت، ئىلگىن ۋە باشقا دەرەخلەر بىلەن قاپلانغان، سېرىق ھەرلەر، قىزىل ئېشەك ھەرىسى، مونچاقلىق ھەرلەر، كۆكۈچ دالا ھەرلىرى كۆنەلگۈلىرىنى ئىسسىقتا چوڭايتىشىدۇ. دەرەخلىك ھەرلىرىنىڭ غوڭغۇداشلىرى بىلەن تولىدۇ. قۇلۇلە قىپىدەك قاتتىق ئۇزۇن تۇمشۇقلۇق قۇشلار، كۆكۈچ رەڭلىك قۇشلار، پارقىراق قۇشلار قىلىچ كەسكەندەك تىك يارلاردا كۈنپويى چوڭقۇر تۆشۈكلەرنى تېشىدۇ. ئەڭ چوڭقۇرلۇقلارغا ئۇۋا ياسايدۇ. دەريانىڭ ھەمىتە تېغىدىن ئاناۋارزا

图书在版编目(CIP)数据

瘦子麦麦德 2: 维吾尔文 / (土) 凯马尔著; 吐尔逊娜依·沙克木译. — 乌鲁木齐: 新疆人民出版社, 2011. 8  
ISBN 978 - 7 - 228 - 14416 - 7

I. ①瘦... II. ①凯... ②吐... III. ①长篇小说 — 土耳其 — 现代 — 维吾尔语 (中国少数民族语言) IV. ① I374.45

中国版本图书馆 CIP 数据核字(2011)第170933号

责任编辑	阿不都热合曼·艾白
编辑	托乎提·巴克, 库尔班·马木提
责任校对	万力·在顿
封面设计	穆卡达斯·迪力夏提
出版发行	新疆人民出版社
电 话	0991-2827472
地 址	乌鲁木齐市解放南路348号
邮 编	830001
印 刷	北京盛通印刷股份有限公司
经 销	新疆维吾尔自治区新华书店
开 本	880×1230毫米 1/32开本
印 张	19.5
版 次	2011年8月第2版
印 次	2011年8月第1次印刷
印 数	1—3000
定 价	53.00 元



قەلئەسىگىچە بولغان ياقلىرىغا، يەنى ئاناۋارزا قەلئەسى بويىغا ھەمىتە، ئورھانىيە، سەلىمىيە، ئەندال، كەسكىكۆلى يېزىلىرى جايلاشقان. دەريا ئۆز ئېقىنىنى دائىم ئۆزگەرتىپ تۇرغاچقا، گاهىدا بۇ يېزىلاردىن يىراقلىشىپ ئاقىدۇ، بەزىدە يېزىنىڭ ئىچىدىن ئېقىپ ئۆتىدۇ. كەلكۈن مەزگىلىدە سۇ يېزىنىڭ يېرىمىنى دېگۈدەك ئېقىتىپ كېتىدىغان ئىشلارمۇ بولۇپ تۇرىدۇ.

جەيھان دەرياسى ئاناۋارزانىڭ يېنىدا چوڭ بىر سۇ ئامبىرى ھاسىل قىلغان. ئاناۋارزا قەلئەسىنىڭ ئايىغىدا يەنە قاينام كۆل پەيدا قىلغان. بۇ قاينامنىڭ سۈيى بىر كۆتۈرۈلۈپ، بىر پەسىپ ھەم كۆپۈكلىنىپ، باش قاينامدەك تېزلىكتە توختىماي ئايلىنىپ تۇرىدۇ. سۇغا چۈشكەن بىر شاخ ياكى يوپۇرماق ئۇ قاينامدىن بۇ قاينامغا ئۆتۈپ، سۇ يۈزىدە ئايلىنىپ تۇرىدۇ. كېيىنەكلەر سۇغا چۈشسە ياكى سۇ ئۈستىدە ئۇچۇپ يۈرگەندە، ئادەمدىن يوغان تاپانبېلىقلار بۇرۇتلۇق ئېغىزلىرىنى يوغان ئېچىپ سۇ ئۈستىگە سەكرىشىدۇ ۋە كېيىنەكلەرنى تۇتۇپ سۇ ئاستىغا شۇڭغۇشىدۇ. بۇ چاغدا سۇ ئۈستى سېرىق كۆپۈككە تولۇپ كېتىدۇ.

ئاناۋارزا قەلئەسىنىڭ قىيالىرى شىمالدىن جەنۇبقا سوزۇلغان، گويا بىر كېمىگە ئوخشايدۇ، بۇ كېمە ئۈستىدىكى كونىرىغان، بۇزۇلغان خارابىلىكلىرى بىلەن ھەرقاچان تىمتاس دېڭىزدا تەۋرەنمەستىن ئاستا - ئاستا ئالغا ئىلگىرلەيدۇ.

ئەگەر بىز ئېگىز، تىك كۆكۈچ ئاناۋارزا قىيالىرىغا چىقىپ كۈنچىقىشقا قارايدىغان بولساق، ئالدى بىلەن چوققىسىنى تۇمانلار قاپلىغان ھەمىتە تېغىنى كۆرىمىز، تاڭ سۇزۇلۇپ، تۇمانلار تارقالغان چاغدا ھەمىتە تېغىنىڭ باغرىدىكى قويۇق دەرەخلەرنى، ئوچۇق تۇر<sup>①</sup>لارنى كۆرىمىز. ھەمىتە تېغىدىن كېيىن چوققىلار پەسىپ بارىدۇ. بوزكۆيۈ يېزىسىنىڭ ئەتراپى پۈتۈنلەي تاقىر بولۇپ، ئېچىلمىغان يەرلىرى ئاپپاق كۆرۈنىدۇ. جىغىق يېزىسى باشلانغاندا تۆپىلىكلەر تارىيىپ، يېشىل

① تۇر — مازار (قەبرە) ئۈستىدىكى خاتىرە تاش.

ئورمانلىق باشلىنىدۇ. ھەممىلا يەردە گۈللەر ئېچىلغان بولغاچقا، جىغىق يېزىسىنىڭ ئوتتۇرىسىدا بىزانس مەنزىرىسى چوڭ بىر ياۋا گۈللەر باغچىسىدەك تۈزلەڭلىكتە يېپىلىپ تۇرىدۇ.

شىمالدا قەدىرلى تېغى بولۇپ، سۈلەمىش چوققىسى جىغانلار بىلەن قاپلانغان، ياپيېشىل تۇرىدۇ. بۇ تاغ تۈۋىدىن ساۋرۇن دەرياسى تۈزلەڭگە قاراپ ئۆركەشلەپ ئاقىدۇ. ئاناۋارزا تۈزلەڭلىكىنىڭ غەربىي شىمالدا كوزان يولى سوزۇلغان. سۈمباش دەرياسى كوزان يولىنى ئىككىگە بۆلۈپ، ئاناۋارزا قىيالىرىنىڭ ئالدىدىن ئۆتىدۇ. سۈمباش دەرياسىنىڭ يەنە بىر تەرىپىگە، يەنى ئاناۋارزا قەلئەسىنىڭ غەربىگە ھاجىلار يېزىسى جايلاشقان... ئۇنىڭ نېرىسىدا ئاسلانلىق يېزىسى. ئاسلانلىق يېزىسىدا بۇرۇنقى كىشىلەر ئوۋچى قۇش دەپ ئاتاپ كەلگەن كۆرد خەلقىنىڭ ئەۋلادلىرى ئولتۇراقلاشقان. بۇنىڭمۇ نېرىسىدا بولسا گويا يەلكەنلىرىنى ئېچىپ ئاق دېڭىزدا ئۇچۇۋاتقاندا كۆرۈنىدىغان دوملۇ قەلئەسى. دوملۇ قەلئەسىنى تۇمانلار قاپلاپ تۇرغاچقا، كۈن ئىسسىغان چاغلاردا قىزىل قىيالىرى چوقچىيىپ كۆرۈنىدۇ.

مانا بۇ تۈزلەڭلىك — مۇنبەت ئاناۋارزا تۈزلەڭلىكىدۇر. ئاناۋارزا تۈزلەڭلىكىنىڭ ئوتتۇرىسىدا چەكسىز كەتكەن، غوڭغۇلداپ تۇرىدىغان، قۇش ئۇچالمايدىغان، يىلان كىرەلمەيدىغان قاراڭغۇ چاتقاللىق ۋە قومۇشلۇقى بىلەن ئاقچەساز پاتقاقلىقى سوزۇلۇپ ياتىدۇ. ئاقچەساز پاتقاقلىقىنىڭ ئەتراپىدا تۈركمەن يېزىلىرى بولۇپ، ئۆيلىرى قومۇشلاردىن ياسالغان. ئاقچەساز پاتقاقلىقى جەنۇبتىن، ساۋرۇن دەرياسىنىڭ جەيھان دەرياسىغا تۇتاشقان يېرىدىن باشلىنىپ، شىمالدا ۋايۋاي يېزىسىنىڭ دەل ئايىغىدا تۈگەيدۇ.

ئاناۋارزانىڭ مۇنبەت تۇپراقلىرىدىن يىلدا ئۈچ قېتىم ھوسۇل ئالغىلى بولىدۇ. بۇ قاپقارا، مايلىق، يۇمشاق، ئۈنۈملۈك يەرلەردە ھەر خىل ئۆسۈملۈك ئۆسىدۇ. ئۆسۈملۈكلەر بولۇپ بولۇپ، باشقا يەرلەرنىڭكىگە سېلىشتۇرغاندا ئىككى - ئۈچ، ھەتتا بەش ھەسسە



يوغان تۇرىدۇ. گۈللىرىنىڭ، ياشناپ تۇرغان ئوت - چۆپلىرىنىڭ،  
دەرەخلىرىنىڭ رەڭگى تامامەن باشقىچە، يېشىلى - قاشتاشتەك  
سۈزۈك يېشىل، سېرىقى - كەھرۇادەك ساپسېرىق، قىزىلى -  
چاقناپ تۇرغان ياقۇتتەك قىزىل، كۆكى - قېنىق كۆكۈچ،  
ھاشاراتلار، چۈمۈللىلەر، كېپىنەكلەر، قۇشلارنىڭ قاناتلىرى،  
تۈكلەرى ئاز كۆرۈلىدىغان مىڭ خىل سېھىرلىك رەڭدە ۋالىلداپ  
تۇرىدۇ. قۇرت - قوڭغۇز، كېپىنەك، قۇشلار، چېكەتكىلەر  
تۈزلەڭلىكتە شامالداك ئۇچۇشىدۇ. بىردە قارىساڭ، ئاناۋارزا  
تۈزلەڭلىكىدە خىلمۇخىل رەڭدىكى كېپىنەك دولقۇنى دەرەخلەر،  
ئوت - چۆپلەر ۋە تاش - تۇپراقنى، جىمىكى يەر - جاھاننى قاپلاپ  
كېتىدۇ. سېرىق، قىزىل، يېشىل، كۆك، ئاق رەڭدىكى، ھەربىرى  
قۇشچىلىك كېلىدىغان كېپىنەكلەر بىر - بىرىنى قوغلىشىپ،  
كېپىنەكلەر قاينىمى تۇرىدۇ، ئاسمانغا كۆتۈرۈلۈپ دولقۇن ھاسىل  
قىلىدۇ، تۈزلەڭگە يېيىلىدۇ، يەنە كۆتۈرۈلۈپ بۆلۈتلىرىدەك  
ئۇچۇشىدۇ، بۇ يەرنى ئاجايىپ - غارايىپ، باشقىچىلا سېھىرلىك  
بىر دۇنياغا ئايلاندۇرىدۇ. بىردە قارىساڭ، يوغان قىزىل  
چۈمۈللىلەر ئۇزۇن پاچاقلارنى كېرىپ تۈزلەڭلىكتە ئۇياقتىن -  
بۇياققا چېپىشىپ يۈرۈشىدۇ. مونچاقلىق ھەرلەر شامالداك  
ئۇچۇشىدۇ.

بۇ تۈزلەڭلىكتە پارقىراق قوڭغۇزلارمۇ ئاجايىپ يوغان  
بولىدۇ. كېچىسى تۈزلەڭلىكتە ۋە ئاقچەساز ئۈستىدە يۇلتۇز  
چاقنىغاندەك كۆرۈنىدۇ، شۇڭا تاڭ ئاتقۇچە ئوت - چۆپلەر، دەل -  
دەرەخلەر، گۈللەر بىر يۈرۈپ، بىر ئۇچۇپ تۇرىدۇ، ئۇچقۇنلار  
ئاستا - ئاستا ئۇچۇشىدۇ، ئۇچقۇن شامال يۇلتۇزلارنى سۈرىدۇ،  
يەر يۈزىدىكى ۋە ئاسماندىكى يۇلتۇز ئۇچقۇنلىرى يالقۇنچاپ بىر -  
بىرىگە تۇتىشىپ كېتىدۇ.

يېشىل چېۋىنلەر، چېكەتكىلەر، دۈمبىسىدىكى نەقىشلىك  
قاپلىرى قاتتىق پارقىراق ھاشاراتلارمۇ شامالداك ئۇچۇپ  
ئوينىشىدۇ.

ئاناۋارزا تۈزلەڭلىكىدە ھەممە نەرسە - ئوت - چۆپ، دەل -

دەرەخ، قۇرت - قوڭغۇز، ئۇچار قاناتلار بىر - بىرىنى  
ئىزدىشىدۇ. ئاناۋارزا تۈزلەڭلىكىدىكى مەخلۇقاتلار باشقىچىلا  
ئۈنۈملۈك، ساغلام، پارلاق، سېھىرلىك بىر دۇنيانىڭ  
مەخلۇقلىرىدۇر.

ئاقچەساز پاتقاقلىقنىڭ ئەتراپى پۈتۈنلەي نەرگىسلىك  
بولۇپ، نەرگىسنىڭ ئېگىزلىكى ئادەمنىڭ كىنىدىكىگە كېلىدۇ.  
قىزىلگۈلدەك چوڭلۇقتا ئېچىلغان ساپسېرىق نەرگىس گۈللىرى  
سازلىقنىڭ ئەتراپىنى قورشاپ تۇرىدۇ. شۇڭلاشقا، باھار  
مەزگىلىدە ئاقچەسازدىن پاتقاق پۇرىقى كەلمەيدۇ، ئەكسىچە،  
يۇمشاق توپىدىن گۈپۈلدەپ ئۇرۇپ تۇرىدىغان نەرگىس پۇرىقى  
ئىسسىق ھاۋاغا، تاشلارغا، ئوت - چۆپلەرگە، دەل - دەرەخلەرگە،  
ھاشاراتلارغا، قۇشلارغا، ھەتتا ئادەملەرگىمۇ سىڭىپ كېتىدۇ...  
ئاناۋارزادا باھار كۈنلىرى قۇرت - قوڭغۇزدىن تارتىپ  
قۇشلارغىچە ھەممىلا نەرسە نەرگىس پۇرىقىدۇ. كۈندۈزى ئىللىق  
ئاپتاپتا نەرگىس پۇرىقى تېخىمۇ كۈچىيىدۇ. ئاقچەسازدىكى  
ئادەملەر بۇ پۇراقتىن مەست بولۇشىدۇ. ئاناۋارزادا بارلىق جانلىق  
مەستخۇشلۇقتا ياشىشىدۇ.

بۇنىڭدىن خېلى زامانلار بۇرۇن ئاناۋارزا تۈزلەڭلىكىنى  
چۆلدىن قېچىپ كەلگەن جەرەنلەر قاپلاپ كەتكەنىكەن. ھازىر ئەنە  
شۇلاردىن قېلىپ قالغان چىرايلىق ئۈچ جەرەن تۈزلەڭلىكتە  
چاقماقتەك تېز يۈگۈرۈپ، كېپىنەك، چېكەتكە، ھاشارات، ھەرە،  
قۇش شاماللىرىنىڭ، نەرگىس پۇراقلىرىنىڭ ئارىسىدىن ئۆتۈپ  
ھەمىتە تېغىدىن ئاناۋارزا قەلئەسىگە، ئاناۋارزا قەلئەسىدىن  
ۋايۋاي يېزىسىنىڭ ئايغىغا، ۋايۋايدىن ھاجىلار يېزىسىغا،  
دوملۇنىڭ تۆۋىنىگە، ئۇ يەردىن جەيھان دەرياسىنىڭ بويلىرىغىچە  
كېچە - كۈندۈز كېزىپ يۈرۈشىدۇ. ئاناۋارزادا بىرەر جانلىق  
مەۋجۇدات - يىلان، چايان، قۇش، ئادەمزات، بۆرە، چاكال<sup>①</sup>، ئىت  
ۋە باشقىلار بۇ جەرەنلەرگە چېقىلمايدۇ. ئۇلار ئاناۋارزا

① چاكال - بۇرىدىن كىچىكرەك بىرتقۇچ مايۇن.



تۈزلەڭلىكىدىكى ئاخىرقى مۇقەددەس جانلىقلاردەك ئەركىن - ئازادە، خالىغىنچە يايىپ ياشىشىدۇ.

ئاقچەساز پاتقاقلىقىنىڭ ئىچىگە ئوق ئۆتمەيدىغان، يىلان كىرەلمەيدىغان دەرىجىدە قويۇق ئۆسۈملۈكلەر ئۆسۈپ كەتكەن. پاتقاقلىقتىكى سۇلارمۇ بەزى يەردە كۆپۈكلىنىپ، پورۇقلاپ قايىنىدۇ. بۇ يەرگە قول تىققىلى بولمايدۇ. بەزى يېرىدە تامامەن باشقىچە، تېگىدىكى شېغىل تاشلار كۆرۈنگۈدەك سۈپسۈزۈك مۇزدەك سۇغا چۈشكەن قۇياش نۇرى ئەكس ئېتىدۇ. يەنە بەزى يەرلىرىدە بولسا لاي سۇ سېسىق پۇراپ تۇرىدۇ. پاتقاقلىققىمۇ ھەر خىل، بەزى يەرلەردە دەرەختەك ئېگىز ئۆسكەن قومۇشلار، بەزى يەرلەردە پاكار قويۇق ئوت - چۆپلەر، رەڭلىك قىيا گۈللىرى ... بەزى يەرلەردە تۈپتۈز كەتكەن يايپىشىل چىمەنلىك، بەزى يەرلەردە ئاسمان كۆرۈنمىگۈدەك ئېگىز دەرەخلىك، ئورمانلىق ... خىلمۇخىل دەرەخ، ئوت - چۆپلەر، يۆگەيلەر ... كۈن چىقىش بىلەن شاپىلاقتەك كۆكۈچ يۆگەي گۈللىرى ئېچىلىدۇ. قېلىن قومۇشلۇقلاردا ئېچىلىدىغان ياۋا گۈللەر ۋە نېلۇپەرلەر قۇچاقتەك بولۇپ سۈزۈك سۇدا لەيلەپ تۇرىدۇ. ئۇنىڭدىن باشقا، سازاڭبېلىق، تاپانبېلىق، تاشپاقا، يوغان يېشىل كۈر - كۈر پاقىلار ئۈزۈپ يۈرۈشىدۇ ... چىۋىن، پاشىلار خۇددى بۆلۈتتەك ئۈزۈشىدۇ، قارا يىلان، سۇ يىلانلىرى، قىزىل قۇيرۇقلۇق تۈلكىلەر، قورقۇنچاق چاكاللار، بوز، مائىسارەڭ، ئۇزۇن پاچاقلىق، ئۇزۇن بويۇنلۇق سۇ قۇشلىرى چېپىپ يۈرۈشىدۇ.

توروس تېغىدىن تۈزلەڭلىككە چۈشكەندە جىمجىتلىق باشلىنىدۇ. يا قۇشنىڭ، يا سۇنىڭ، يا بىرەر ئادەمزاننىڭ ئاۋازى ئاڭلانمايدۇ. تۈزلەڭلىك گويا بارچە ئاۋازنى يۈتۈپ كەتكەندەك، بولۇپمۇ ئاپتاپ چىقىپ كۈن ئىسسىغان چاغلاردا تۈزلەڭلىك تىمىتاس بولۇپ كېتىدۇ. بۇ جىملىق ئاقچەسازغا يەتكۈچە داۋاملىشىدۇ. ئۇ يەردىن باشلاپ بىر شاۋقۇن پارتلايدۇ. بۇ پاتقاقلىقتىن ئادەمنى چۆچۈتىدىغان، ھەتتا ھوشىدىن كەتكۈزگۈدەك ھەر خىل، ئارىلىشىپ كەتكەن، ئاڭلاپ باقمىغان

ئاۋازلار كېلىدۇ. قۇشلارنىڭ سايراشلىرى، پاقىلارنىڭ كۈركىراشلىرى، سۇنىڭ پورۇقلاشلىرى، ھاشارلارنىڭ غەلىتە ئاۋازلىرى، ئورماننىڭ شۇۋۇلدشى، قومۇشنىڭ شىلدىرلىشى، خورازلارنىڭ چىللاشلىرى، ئىتلارنىڭ ھاۋشىشلىرى، چاكاللارنىڭ ھۇۋلاشلىرى بىرلىشىپ زەمبىرەك ئاۋازدەك ئېتىلىپ چىقىدۇ، ئاقچەساز ئادەمنى قورقۇتىدۇ. شۇڭا، ئادەملەر ئاقچەسازنىڭ ئىچىگە ئاسانلىقچە كىرەلمەيدۇ.

ئاناۋازاننىڭ كەڭ زېمىنى كۆپ يىللىق تارىخقا ئىگە. خارابلاشقان ئاناۋازا شەھىرى، تىك قىيالاردىكى قەلئەلەر، تاشقىنلاپ ئاقىدىغان جەيھان دەرياسى، ساۋرۇن، سۇمباش دەريالىرى، قۇشلىرى، بۈركۈتلىرى، رەڭدار گۈللىرى، ئاجايىپ - غارايىپ ھاشاراتلىرى، بىرگە مىڭنى بېرىدىغان ھوسۇللىق ئېتىزلىرى، ئاقچەساز پاتقاقلىقى، تومۇز ئىسسىقتا مۇزدەك ئاقىدىغان سۈزۈك سۇلىرى، توپا يوللىرى، ئۇچىدىغان بېلىقلىرى ۋە مول بايلىقى بىلەن چۇقۇر ئوۋاننىڭ ئوتتۇرىسىدا ئاپتاپتا قاقلىنىپ، مۇھەببەت ۋە ھىممەت ئىلكىدە ئەركىن - ئازادە يېيىلىپ ياتىدۇ.

قۇياش ئاناۋازا قىيالىقىنىڭ ئۈستىدىن غەربكە پېتىۋاتقان چاغدا قۇشتەك يوغان، قېنىق سېرىق رەڭدىكى كېپىنەكلەر قاناتلىرىنى جۈپلەشتۈرۈپ، پۇتلىرى بىلەن باش - كۆزلىرىنى سىيىپ، بەدەنلىرىنى يېنىك تىرتىپ، ئولتۇرۇۋاتقان قۇياش نۇرىدا پارقىراپ تۇرغان شاخقا قونۇشىدۇ، دەل شۇ چاغدا ئاناۋازا تۈزلەڭلىكى، دەرەخلەر، سۇلار، يەر ۋە ئاسمان قېنىق زەڭگەر رەڭگە كىرىدۇ، كېپىنەكلەرمۇ شۇ رەڭنى ئالىدۇ.

ئاناۋازاننىڭ توپىسى ئادەتتىكى توپا ئەمەس، بەلكى ئالتۇن، بۇنى پەقەت ئەلى ساپا بايلا بىلىدۇ. يەرنىڭ قەدرىنى شۇ ئەلى ساپا بايلا تېگى - تەكتىدىن چۈشىنىدۇ. ھەر بىر ئادەمدە ياخشى بولسۇن، يامان بولسۇن، بىر سەۋدا بولىدۇ. ھەممە ئادەمنىڭ ئۆزى ياخشى كۆرىدىغان بىر نەرسىسى بولىدۇ. ئەلى ساپا باينىڭ

سەۋداسى بەكمۇ كۈچلۈك، ئۇنىڭ ئەڭ ياخشى كۆرىدىغىنى ئاناۋارزىنىڭ ئۈنۈملۈك قارا چىلان تۇپرىقى ئىدى. ئەلى ساپا باي ھەر كۈنى كۈن چىقىش بىلەن تەڭ يەرنى چىڭ دەسسەپ، ئاناۋارزا تۈزلەڭلىكىگە ھەۋەس بىلەن كۆز يۈگۈرتەتتى. ئۇ، جاھاننىڭ ئويغىنىشىنى، بىر - بىرىگە ئارىلىشىپ ئۇچۇۋاتقان ھاشاراتلارنى، تولغىنىپ كېتىۋاتقان يىلانلارنى، بىر - بىرىگە مىنگىشىۋالغان يوغان يېشىل پاقىلارنى، ئۆمىلەپ كېتىۋاتقان تاشپاقىلارنى، پوستى قاتتىق رەڭدار قۇرت - قوڭغۇزلارنى، ھەربىلەرنى، قۇشلارنى، جەرەنلەرنى، خىلمۇخىل گۈللەرنى، بولۇق زىرائەتلەرنى، تويۇپ ياشارغان شاللىقلارنى، كېپىنەكلەرنى، سۇلارنى، سازلىقلارنى، ئۆستەڭلەرنى، يوللارنى، توپا - چاڭ باسقان تېرەكلەرنى، ئۈزۈپ يۈرگەن بۇلۇتلارنى، جۇش ئۈرۈپ تۇرغان، ئۇچۇۋاتقان، توختىماستىن يېڭىلىنىپ تۇرىدىغان، بۇ جاھاننى قىيامەتكە ئايلاندۇرىدىغان يېڭى دۇنيانى، ئۇنىڭ پەيدا بولۇشىنى كۆزىتىتتى. بۇ كۆزىتىشتىن ئەس - ھوشىنى يوقاتقاندا بولاتتى. ئاناۋارزا تۈزلەڭلىكىنى غۇلاچ ئېچىپ قۇچاقلىماقچى بولاتتى. ئەسلىدە ئەلى ساپا باينىڭ ئاناۋارزادا بىر غېرىچمۇ يېرى يوق ئىدى. ئۇ ئاچ كۆز كۆپ ئۆتمەيلا تېرىلغۇ مەيدانلىرىغا ئىگە بولۇۋالدى، يەنىلا توپماۋاتىدۇ. دېمەك، نېمىشقا پۈتۈن ئاناۋارزا تۈزلەڭلىكىگە ئىگە بولمايدۇ، نېمىشقا شۇنچىۋالا كەڭ زېمىننى يەنە كېڭەيتىمەيدۇ؟ ئەلى ساپا باي: «ھايات - كۈرەش دېمەكتۇر. ئەڭ مۇھىمى تېخىمۇ كۆپ يەر ئۈچۈن كۈرەش قىلىش كېرەك. كۈرەشسىز ھايات ھېچنېمىگە ئەرزىمەيدۇ. يەر ئۈچۈن بولغان كۈرەش ئەڭ مۇقەددەستۇر. ئادەم بالىسى بۇ دۇنيادا كۈرەش قىلماي نېمە قىلىدۇ، كۈرەش قىلمىسا ئوت - خەستىن نېمە پەرقى؟» دەيتتى.

لېكىن، يەر ئۈچۈن بولغان كۈرەشلەر بارغانسېرى قىيىنلىشىپ بارماقتا ئىدى. ئەسلىدە بۇ يەرلەرگە - چۇقۇر ئوۋاغا، ئاناۋارزاغا، بۇ يەرلەرنىڭ ئىسسىقلىقىغا، چىۋىن -

پاشىلىرىغا، قومۇش ئۆيلىرىگە كۆنەلمىگەن كۆچمەنچى تۈركمەنلەر بۇ يەرلەردە ئولتۇراقلىشىپ قېلىشنى خالىمىسىمۇ، كۈنلەرنىڭ ئۆتۈشى بىلەن يەرگە باغلىنىشتىن باشقا ئىلاجىنىڭ يوقلۇقىنى چۈشەنگەنىدى. ئەللىك دۈنۈملۈك يەرنى بەش كىلو تۇزغا، بىر ئۆچكىگە، ئون لىراغا، بىر تاغغا، بىر ئېشەككە سېتىۋالدىغان كۈنلەر كەلمەسكە كەتكەنىدى. بۇنىڭدىن ئون بەش - يىگىرمە يىل بۇرۇن ئۈچ مىڭ لىراغا يەر - زېمىنى بىلەن بىر يېزىنى سېتىۋېلىشقا بولاتتى، دېھقانلار باشقا جايلارغا كۆچۈپ كېتىشەتتى. ھازىر ئەھۋال پۈتۈنلەي ئۆزگىرىپ كەتتى. ئەنە شۇ قومۇش ئۆيلەردە ئولتۇرىدىغان ئادەملەر يەر ئۈچۈن قان تۆكۈشتىن يانمايتتى. ئەلى ساپا باي بىرلا نەرسە ئۈچۈن بەكمۇ كۆيۈپ - پىشاتتى. ئەسلى ئۇ ئۆز ئىشىنى يوشۇرۇنچە ئېلىپ بارغان بولسا، ئارزۇسىنى بىلىندۈرمىگەن بولسا ياخشى بولاتتىغۇ، لېكىن ئۇ بار غەزىپى بىلەن يەرنىڭ قىممىتىنى ئاشۇردى، بۇنىڭ بىلەن دېھقانلارنىڭ كۆزى ئېچىلدى. كۆزلىرى ئېچىلغان دېھقانلار بىلەن كۈرەش قىلىش بەكمۇ قىيىن، بىراق بۇ لەززەت بېغىشلايدۇ. مانا بۇ، ئادەمگە زۆرۈر ياشاش يولى. يەرنى - شۇنچىلىك قىممەتلىك نەرسىنى قولغا كەلتۈرۈش ئەلۋەتتە ئاسانغا توختىماسلىقى لازىم - دە.

ۋايۇاي يېزىسى ئاناۋارزا تۈزلەڭلىكىدىكى يېزىلاردىن بىرى، ئۇ باشقا يېزىلاردىن سەل - پەل چوڭ. ۋايۇاي دېھقانلىرى ئەلى ساپا باينىڭ كۆزىگە قالدغان مىخ. ئۇلار يا قاراقچىدىن، يا ھۆكۈمەتتىن قورقمايتتى. ياخشى - يامان سۆزلەرنىمۇ ئاڭلىمايتتى، ئۆچمەس ئوتتەك يەرگە مەھكەم يېپىشىپ، ھەرقانداق بالا - قازاغا قارشى كۆكرەك كېرىپ چىقاتتى ۋە سوقۇشاتتى. ئەلى ساپا باي مۇشۇ ۋايۇاي يېزىسىنىلا قولغا چۈشۈرەلسە، پۈتۈن ئاناۋارزانى قولغا كىرگۈزۈش پايپاقىنىڭ يېپىنى سۆككەندەك ئاسانغا چۈشەتتى.

ۋايۇاي يېزىسى ئاناۋارزا تۈزلەڭلىكىنىڭ يۇقىرىسىغا،



تۇپراقتۇپىنىڭ يېرىم سائەتلىك تۆۋىنىگە، دەدەپاكلى چاتقاللىقنىڭ ئوڭ تەرىپىگە، ساۋرۇن دەرياسىنىڭ شېغىل تاشلارنى ئېقىتىپ كەڭرىتكەن يېرىگە جايلاشقان. يېزا ئۆيلىرى قومۇش ۋە شاخلاردىن ياسالغان كەپىلەردىن ئىبارەت.

جەيھان دەرياسىدىن سۈلەمىش دۆڭلۈكىگە بارغۇچە ئاناۋارزا تۇپتۇز كەتكەن بولۇپ، سزالىقلىرى، يېزىلىرى، كەپىلىرى، چاتقاللىرى، بۇك دەرەخلىرى بىلەنمۇ خۇددى بىر دېڭىزدەك كۆرۈنىدۇ. كۈن چىقىشتىن ئاۋۋال ئاناۋارزا تۈزلەڭلىكى گويىا دېڭىزغا ئوخشاش ئاقىرىپ، جىمجىتلىق قوينىدا مۈگدەيدۇ. چۈنكى، بۇ مەزگىلدە بىر ئاۋازدىن مىڭ خىل سادا پەيدا قىلىدىغان يەر - جاھان تىمتاسلىققا چۆمگەن بولىدۇ.

تۈزلەڭلىك ئاقىرىشقا باشلىغاندا، قۇشتەك يوغان توق سېرىق كېپىنەك شاخقا قونۇپ قاناتلىرىنى تىترىتىپ، ئالدى پۇتلىرى بىلەن بېشىنى قاشلاپ، كۆتۈرۈلۈۋاتقان قۇياشقا قاراپ كېرىلمەكتە ئىدى.

## 2

جىغان ئەڭ ياخشى ۋە ئەڭ ئۈنۈملۈك يەرلەردە ئۆسىدۇ. بىر يىلتىزدىن شاخلىنىپ ئۆسىدىغان جىغاننىڭ ئېگىزلىكى ئادەم بويىغا يەتمەيدۇ. ياش جىغان ھەسەلنىڭ رەڭگىدە بولىدۇ، چوڭايغانسېرى ئۇنىڭ رەڭگىمۇ قېنىقلاپ قارىيدۇ. جىغان ئەتىيازدا ئەڭ بالدۇر بىخ ئۇرۇپ يوپۇرماق چىقىرىدۇ. دەسلەپ سېرىق گۈل ئېچىلىدۇ، يوپۇرمىقى ئاچ يېشىل بولىدۇ، كېيىنچە يوپۇرمىقى توق يېشىل ۋە قارامتۇل يېشىلغا ئۆزگىرىدۇ. ياز ئايلىرىغا كەلگەندە گۈللىرى قوڭۇر رەڭدە ئېچىلىدۇ.

چۇقۇر ئوۋادا ۋە ئاناۋارزادا يۈز دۈنۈمچە يەردە جىغان ئورمانلىقى بار. بۇ پالتا چېپىلمايدىغان، قۇش ئۇچمايدىغان، كارۋان ئۆتەلمەيدىغان بۇك ئورمانلىقتۇر.

جىغان قاتتىق تىكەنلىك دەرەخ بولۇپ، باش بويى ھەممىسىلا، ھەتتا ئىنچىكە شاخلىرىغىچە قىسقا ئۇچ بۇرجەك تىكەن بىلەن قاپلانغان. جىغان ھەسەلنىڭ رەڭگىدىن قارامتۇل رەڭگە ئۆزگەرگەندە، تىكەنلىرىمۇ مىختەك قاتتىق بولۇپ كېتىدۇ. جىغاننىڭ يىلتىزلىرى يەرگە ئەگرى - توقاي چوڭقۇرلاپ كىرىپ ئۆسىدىغان بولغاچقا، ئۇنى يۇلۇش ئاسان ئەمەس.

جىغانلىققا ئات، ئېشەك، كالا، چوشقا، بۆرە، ھەتتا ئىتلارمۇ كىرەلمەيدۇ. ئەگەر ئادىشىپ كىرىپ قالسا قانلىرىنى ئاققۇزماستىن چىقىپ كېتەلمەيدۇ. بۇ يەردە توشقانلار، ياۋا توڭگۇزلار، كىچىك چاكاللار ياشىيالايدۇ. ناگان - ناگاندا قۇيرۇقى يۇلۇنغان قىزغۇچ تۈلكىلەر ئۇچراپ قالىدۇ.

ئەتىيازدا جىغانلىق ھەرىلەر ماكانغا ئايلىنىدۇ. سېرىق ھەرە، مونچاقلىق قارا ھەرە، ئېشەك ھەرىلىرى جىغاننىڭ قاتتىق تىكەنلىرى ئۈستىگە ئۇۋىلىرىنى قۇرۇشىدۇ. ئۇۋىلىرىدىن چىققان ھەسەل ھەرىلىرى جىغانلىق ئۈستىدە خۇددى ئوغۇل تۇغۇپ بېرىدىغاندەك نۇر چاڭلىرىنى تۈزۈتۈپ ئۇچۇشىدۇ.

جىغانلىقتا ئۆمۈچۈكلەرمۇ تور توقۇشىدۇ. كۈن چىققان چاغدا جىغانلىق نېپىز بىر قات ئاق يېپىنچا يېپىنغاندەك كۆرۈنىدۇ، جىغانلار ئارا ئارتىپ توقۇلغان تورلار تاڭ شامىلىدا ئاستاغىنا يەلپۈنۈپ تۇرىدۇ.

ئاناۋارزا تۈزلەڭلىكى تۇمان ئىچىدە ئىدى. بىلىنەر - بىلىنمەس سىم - سىم يامغۇر چۈشۈۋاتاتتى، شامال يوق ئىدى. تاغدا كۈن چىقىش بىلەن تۇمانلار كەينىدە غۇۋا يورۇقلۇق بىر يورۇپ، بىر يوقايتتى. شۇ چاغدا بىر ئادەم گۈللۈك چاپىنىغا ئورنىلىپ، جىغان يىلتىزغا قويغان مىلتىقىغا بېشىنى قويۇپ، تۈگۈلۈپ ئۇخلاۋاتاتتى. ئۇنىڭ ئۈستىدىن - دەل جىغانلىقتىن بىر توپ قۇش ھەر خىل ئاۋازدا سايرىشىپ ئۇچۇپ ئۆتتى. بۇ ئادەم كۆزىنى ئېچىپ يەنە يۈمۈۋالدى. بىر ئازدىن كېيىن ئۆرۈلۈپ كۆزىنى ئۆۋۈلىدى ۋە ئەتراپىغا ھاڭقىيىپ قاراپ قويدى. ئۇنىڭ

بەدىنى كۈيۈشۈپ، تىزى سىر قىرايتتى. كېرىلىپ ئورنىدىن تۇردى، ئاغزى ئاچچىق بولۇپ تۈكۈرۈۋەتتى، تۈكۈرۈك ئۆمۈچۈك تورىنى تېشىپ جىغاننىڭ پۇتقىغا چۈشتى. ئۇ ئادەم ئېڭىشىپ مىلتىقىنى ئالدى - دە، مۇرىسىگە ئاستى. كۈمۈش نەقىشلىك چېركەس خەنجىرى سول يېنىغا ئېسىلغان بولۇپ، تىزىغا چۈشۈپ تۇراتتى. بېلىدە تاپانچا قىستۇرۇقلۇق ئىدى. قولدا توقۇلغان قېلىن ئالچىپار يىپەك كۆڭلىكىنىڭ ئۈستىدىن ئۈچ قاتار تىزىلغان ئوقدان باغلانغان، بويىغا يوغان، يېپىڭى قارا دۈربۇن ئېسىلغانىدى. گۈل چېكىپ تىكىلگەن قېلىن تېرە چورۇقى يېڭى بولۇپ، گۈللۈك يۇڭ پايپىقى تىزىغا كېلەتتى. بۇ خىل پايپىقنى تىروس تېغىدىكى دېھقانلار ئۆزلىرى توقۇۋالىدۇ. ئۇ ئادەم پايپىقىنى ياڭاق شۆپۈكى بىلەن بويالغان ئوچۇق خورما رەڭلىك يۇڭ شالۋۇرنىڭ ئۈستىدىن تارتىپ كىيىۋالغانىدى.

ئۈچ تەرەپتىن خورازنىڭ چىلىلغان، ئىتىنىڭ ھاۋىشىغان ئاۋازى ئاڭلاندى. بۇ ئادەم جەنۇب تەرەپكە قاراپ ئۆز يولىنى پەرق قىلالىدى. جەنۇب تەرەپتىن خورازنىڭ قىچقىرىشى ئاڭلاندى. غەربتىن خىلمۇخىل ئاۋاز كېلەتتى. پاقىلار توختىماي كۈرۈلدايتتى. شەرقتىن يېقىملىق بىر ئاۋازلار ئاڭلىنىپ، يەنە توختاپ قالاتتى. يىراقتىن - جىغانلىق سىرتىدىن بىر ئاۋاز كېلەتتى. كۈن دىمىق ئىسسىق، قۇياش گەرچە مۇنار ئېگىزلىكىدە كۆتۈرۈلگەن بولسىمۇ، تۇمان ئىچىدە كۆرۈنمەيتتى. پەقەت سىم - سىم يېغىۋاتقان يامغۇردا غۇۋا يورۇقلۇق ئاران كۆرۈنەتتى.

بۇ ئادەم شەرققە قاراپ ماڭدى. تىزلىرى پۈكۈلۈپ مېڭىشقا ھالى قالمىغانىدى. ئۇنىڭ يولغا چىققىنىغا تۆت كۈن بولغان، ئوزۇقى تونۇگۈن چۈشتە تۈگىگەن، بىراق ھازىر ئۇنىڭ قورسىقى ئاچمىغانىدى. چۈنكى، قورسىقىنىڭ ئاچلىقى خىيالغىمۇ كىرمەيتتى. تۆت كۈن ئاۋۋال ساۋرۇن دەرياسىنىڭ باش تەرىپىدە ئۇنى ئەسكەرلەر قورشىۋالغانىدى. ئەسكەر كۆپ بولغاچقا،

ئۇلارنىڭ ئاتقان ئوقلىرى ئۇنىڭ ئۈستىگە يامغۇردەك چۈشەتتى. بەختىگە، قورشاۋدا قالغان ۋاقتى كەچقۇرۇن بولۇپ، يامغۇر چۈشۈشكە باشلىغانىدى. ئۇ يېرىم كېچىدە ئەسكەرلەر قامال قىلىۋالغان تامدىن ئۇن چىقارماستىن مۈشۈكتەك سەكرەپ ئۆتۈپ قاچقانىدى. ئەمدى ئۇ بۇ تاغلاردا تۇرالمىتتى. چۈنكى، تاغۇتاشلارنى ئەسكەرلەر قاپلاپ كەتكەن، ئۇنىڭ ئۈستىگە قولغا كالتەك، چوماق ئالغان دېھقانلار ئەسكەرلەرگە قوشۇلۇپ ھېچ يەرنى ئالا قويماي قاراقچىلارنى ئىزدەيتتى. تېخى بىر ھەپتە بۇرۇنلا ئېگىز، تىك تاغنىڭ ئۆڭكۈرىگە مۆكۈنگەن ئەلى غوجىنى تاغقا يامىشىپ چىققان دېھقانلار تۇتۇۋالغانىدى.

ئادەم ساقلانغۇدەك بىردىنبىر جاي ۋايىۋاي يېزىسى. ئۇ شۇ يەرگە بارسا قۇتۇلۇپ قالاتتى ۋە خاتىرجەم بولاتتى، چۈنكى ئۇ يەردە ئوسمان چوڭ بار. بىراق، ھازىر ئۇ سەل ئىككىلىنىپ قالدى. ئۇ يېزىغا كىرەر - كىرمەيلا ۋايىۋاي دېھقانلىرى ئۇنى ھۆكۈمەتكە ئۆتۈپ بېرەر ياكى ئۆز قېرىندىشى، ئۆز ئوغلىدەك كۆرۈپ ئۆز ئىچىگە ئېلىپ كېتەر. ئۇنىڭدىن باشقا، ئوسمان چوڭ بىر پۈتى گۆرگە ساڭگىلاپ قالغان قېرى ئادەم، ئۇزاق زامانلاردىن بېرى ئۇنىڭ خەۋىرىنى ئاڭلىمىدى. كىم بىلىدۇ، ئۆلۈپ قالىدۇمۇ، شۇنداق بولسا ئۇ يەردە كىمنى ئىزدەيدۇ؟ ۋايىۋاي يېزىسىدا ئۇنى كىممۇ تونۇيدۇ؟ ئۇ بۇ يەرگە كېلىۋېتىپ ئۈممەت سېرىقىنىڭ يېنىدا بىر كېچە قونۇپ قالغانىدى. شۇ كۈنى قورققىنىدىن ئۈممەتنىڭ ئۆتى يېرىلايلا دەپ قالدى، ئەمدى ئوسمان چوڭمۇ شۇنداق قورقارمۇ؟ ئوسمان چوڭمۇ كۆپىنى كۆرگەن، كۆڭلى يۇمشاق، قورقماس بىر بوۋاي. لېكىن، بىر نېمە دېيىش تەس، ئىنسانچىلىق ...

ئويلاپ تۇرىدىغانغا نەدە ۋاقىت، نېمە بولسا بولسۇن، ئۇ ئۇدۇللا ۋايىۋاي يېزىسىغا بېرىشى كېرەك. ھازىر، مۇبادا ئۇنىڭ ئۈچۈن باشقا يوشۇرۇنغۇدەك بىر جاي بولغان تەقدىردىمۇ، ۋايىۋاي يېزىسىغا كۆڭلى تارتىپ تۇراتتى. بېرىشقا قىزىقىپ تۇراتتى.



ئۆزىگە بەكمۇ يېقىنچىلىق قىلغان، چىن قەلبىدىن مۇناسىۋەت قىلغان ئوسمان چوڭ ۋە ۋايۋاي دېھقانلىرىنىڭ ھازىر ئۆزىنى قانداق قارشى ئېلىشلىرىنى بىلمەكچى بولاتتى. چۈنكى، دېھقانلارغا ھېچقانداق زىيان سالمىغان، ئەكسىچە، پايدا يەتكۈزگەن، كەمبەغەللەرنىڭ دوستى، بايلارنىڭ دۈشمىنى، يېتىم بىچارە ئەلى غوجىنى شۇ دېھقانلار تاغدىن تۇتۇپ كېلىپ، باش - كۆزىگە ئۇرۇپ، يۈزىگە تۈكۈرۈپ ساقچىغا تاپشۇرۇپتۇ ۋە: « ۋاي ساقچى باشلىقى جانابلىرى، دۈشمىنىڭنىڭ ئۆمرى مۇشۇنچىلىك بولغىنى يېتەر!» دەپتۇ ۋە يېزىدا ئۈچ كېچە - كۈندۈز ئويۇن - تاماشا قىلىشىپتۇ.

يېزىغا كىرەر - كىرمەيلا ئوسمان چوڭنىڭ قولىنى باغلاپ ساپا باينىڭ ئالدىغا ئاپارغىنى كۆز ئالدىغا كەلدى. شۇ ئەلى ساپا باي قانداق ئادەم بولغىدى؟

تۈنۈگۈن ئاشخام جىغانلىققا كىرگەندە تىكەنلەر ئۇنىڭ پاقالچاقلىرىنى تىلىۋەتكەندى، شۇ يارىسى ئېچىشىپ ئاغرىۋاتتى. يامغۇر توختىماستىن سىم - سىم چۈشۈۋاتتى، سېرىق ھەرلەر كۆنەلگۈلەرگە تىقىلىپ، بىر - بىرىگە چاپلىشىۋالغانىدى.

جىغان قويۇق ئۆسكەچكە يېرىپ مېڭىش تەس ئىدى، مىڭ تەسلىكتە چۈشكە يېقىن قىيان پەيدا قىلغان جىراغا يېتىپ كەلدى. جىرا جىغانلىقنى باشتىن - ئاياغ ئىككىگە ئايرىپ تۇراتتى. ھەر تەرەپتىن ئېقىپ كەلگەن قىيان سۈيىنىڭ بىرلىشىشىدىن ھاسىل بولغان چوڭ ئۆستەڭنىڭ بويىدا ئۈچ تۈپ يوغان دەرەخنى كۆردى، ئوتتۇرىدىكى دەرەختە ئىككى ئادەم پاتقۇدەك كاۋاك بار ئىدى. بۇ ئادەم شۇ كاۋاكا كىرىپ يۆلىنىپ ئولتۇردى. ئۇزۇن توقۇلما چاپىنىدىن يامغۇر ئۆتمىگەچكە، بەدىنى مۇزلاپ كەتمىگەندى. بىراق، پۈتى، پاقالچاقلىرى ھۆل بولۇپ كەتكەندى. توقۇلما چاپىنى تىزىغا كېلەتتى. ئۇ مىلتىقنى چىقىرىپ يېنىغا تىرەپ قويدى. دۇربۇن، خەنجەر،

تاپانچىسىنى مىلتىقنىڭ يېنىغا قويدى ۋە كۆزلىرىنى يۇمىدى. قورسىقى بەكلا ئېچىپ كەتكەن بولسىمۇ پەرۋا قىلمىدى. ئۈممەت سېرىق ۋايۋاي يېزىسىنى ئۇنىڭغا ئۇقتۇرۇپ كېلىپ مۇنداق دېگەندى: « تۆۋەنگە مېڭىپ، نارلى قىشلاقتىن ساۋرۇن دەرئاسىنىڭ نېرىقى تەرىپىگە ئۆتكەندىن كېيىن جىغانلىققا كىرسەن، جىغانلىقنىڭ يۇقىرى تەرىپىگە قاراپ مېڭىۋەرسەڭ دۆڭگە چىقسەن، ئۇنىڭ باغرىدا ئۈچ تۈپ دەرەخنى كۆرسەن، ۋايۋاي يېزىسى شۇ يەردىن دەل ئىككى سائەت يىراقلىقتا. سەن يېزىغا كېچىدە يېتىپ بارسەن. يېزىنىڭ ئوتتۇرىسىدا بىر تۈپ دەرەخ بار، ئۇنىڭ تۈۋىدىكى ئاپپاق مەرمەر تاش كېچىدىمۇ پارقىراپ كۆرۈنىدۇ. دەرەخنى تېپىپ، جەنۇبقا قاراپ مېڭىۋەرگىن، كېچە تۇم قاراڭغۇ بولسىمۇ ئۇدۇللاپ مېڭىۋەرسەڭ بىر دەرۋازىغا بېرىپ توختايسەن، ئوسمان چوڭ دەپ چاقىرساڭلا دەرۋازىنى ئاچىدۇ.»

«ئەگەر دەرۋازا ئېچىلمىسچۇ؟ مۇبادا ئېچىلغاندا بۇ يېزىنىڭ بارلىق ئەزىزلىرى يىغىلغان بولسچۇ؟» دېگەن خىياللار كاللىسىغا كىرىۋالدى.

يېرىمى خىيال، يېرىمى چۈشتەك ئويلار بىلەن دەرەخ كاۋىكىدا كۈننى كەچ قىلىپ، قاراڭغۇ چۈشكەندە كاۋاكتىن چىقتى.

ھاۋا بىرئاز سوۋۇغانىدى، يامغۇر يەنىلا يېغىۋاتاتتى، ئۇ يەر - بۇ يەردە غۇۋا يورۇقلۇق كۆرۈنەتتى، جىغانلىقنى تۇمان باسقانىدى. جىغان گۈللىرى كىشىنى مەست قىلغۇدەك ئىللىق پۇراق چاچاتتى.

مىلتىق، دۇربۇن، خەنجەرنى، ھەممىسىنىلا ئابا<sup>①</sup>نىڭ ئىچىگە ئېسىۋالدى. مۇنداقلا قارىغاندا ھېچكىم ھېچنېمىنى بايقىيالمايتتى، لېكىن ئاباننىڭ بىر يامان يېرى شۇكى، چۇقۇر

① ئابا — دېھقانلار كىيىدىغان يەڭسىز ئۇزۇن چاپان.

ئوۋادا ھېچكىم ئابا كىيمەيتتى، ئابا تاغلىق دېھقانلارنى كىيىمى. مەيلى، كېچىدە كىممۇ دىققەت قىلاتتى؟!

يىراقتىن كىچىك بىر يورۇقلۇق كۆرۈندى. ئۇ بەكمۇ ھارغانلىقتىن پۇتلىرىنى سۆرەپ ماڭاتتى. يامغۇر يەنىلا توختىماستىن سىمىلداپ يېغىۋاتاتتى. بۇرنىغا تېزەك پۇرنى كېلىشى بىلەن تەڭ ئېسىگە كەلدى، ئۇ جىغانلىقتىن چىقىپ يېزىغا كىرىپ قالغانىدى. بىر ئىت قاتتىق ھاۋشىدى. ئەتراپ قاپقاراڭغۇ، كالىسىدا بىرەر نەرسە ئويلىمىغان بولسىمۇ، يۈرىكى دۈپۈلدەپ سوقاتتى. يېزىنىڭ خېلىلا ئىچىگە كىرگەندە بىر ئادەم ئۇچرىدى. ئۇ كېتىۋەردى. يېقىنلاشقاندا سالام بەردى، ئۇچراشقان ئادەممۇ سالام قايتۇردى:

— يول بولسۇن يولۇچى، بۇ كېچىدە نەدىن چىقىپ، نەگە كېتىۋاتىسەن؟

— تاغدىن كېلىۋاتىمەن، نارلى قىشلىقىغا كېتىۋاتىمەن، — دەپ جاۋاب بەردى بۇ ئادەم.

— خوش ئەمىسە، يولۇڭ بولسۇن، — دەپ قويۇپ كېتىۋەردى ئۇچراشقان ئادەم.

— سالامەت بولۇڭ! — دەپلا تىترەپ كەتتى بۇ ئادەم.

بۇ ئادەم ماڭغان يول يېزىنىڭ ئوتتۇرىسىدىن كېسىپ ئۆتەتتى. ئوڭ تەرەپتە چوڭ بىر تۈپ دەرەخ قارىيىپ كۆرۈندى. شۇ دەرەخنىڭ يېنىغا بېرىپ ئاقىرىپ تۇرغان مەرمەر تاشنى كۆردى. ھېچ يەردىن چىراغ يورۇقى كۆرۈنمەيتتى، مۇشۇ بىرلا يورۇقلۇقتىن باشقا پۈتكۈل يېزا قاراڭغۇلۇق ۋە جىمجىتلىققا چۆككەندى... بۇ ئادەم بەكمۇ چارچاپ كەتكەنلىكتىن دەرەخكە يۆلىنىپ ئۇزاققىچە تۇرۇپ قالدى، يۈرىكى يەنىلا ئىتتىك سوقاتتى. قايسى تەرەپ جەنۇب، قايسى تەرەپ شەرق، قايسى تەرەپ شىمال ۋە غەرب، زادىلا ئايرىغىلى بولمايتتى. ئۇنىڭ بېشى قېيىپ قالدى. يامغۇر توختىماي يېغىۋاتقاچقا، دەرەخ شاخلىرى شىلدىرلايتتى، «نېمە بولسا بولسۇن، بېشىمغا كەلگەننى

كۆرەي» دەپلا ئالدىغا قاراپ ماڭدى. بىر ئاز ماڭغاندىن كېيىن بىر ئۆيىنىڭ قاشاسىغا كېلىپ ئۇرۇلدى، قولى بىلەن سىلاپ - سىيىپ ئىشىكىنى تاپتى.

— ئوسمان ئاغا، ھەي ئوسمان ئاغا! ئوسمان ئاغا...  
ئىچكىرىدىن ئىرىشىنىڭ «كىم؟» دېگەن ئۇيۇقلۇق بوم ئاۋازى ئاڭلاندى.

— خۇدايى مېھمان!  
ئىشىك شۇ زامان ئېچىلدى.

— ئۆيگە كىر، قېرىندىشىم، قېنى كىرگىن، ھازىر چىراغنى ياقىمەن، — دېدى كۆڭلەكچان بىر ئادەم.

— ئوسمان چوڭنىڭ ئۆيىنى ئىزدەيمەن، بۇ ئۇنىڭ ئۆيى ئەمەسمۇ؟

— تۇرۇپ تۇر، قېرىندىشىم، كىيىنىۋالاي، ئاندىن سېنى باشلاپ بارىمەن، يامغۇر تېخىچىلا يېغىۋاتامدۇ؟

— ھەئە، يېغىۋاتىدۇ.

ئۆي ئىگىسى ھايالسىمايلا چىقىپ، كەلگەن كىشىنىڭ ئالدىغا چۈشۈپ ماڭدى، بىرەر ئېغىز گەپمۇ سورىمىدى، بېرىپ ئوسمان چوڭنىڭ ئىشىكىنى قاقى:

— ئوسمان ئاغا، ھەي ئوسمان ئاغا! مېھماننىڭ كەپتىكەن، باشلاپ كەلدىم!

ئىشىك شۇ زامان ئېچىلىپ ئايال كىشىنىڭ ئاۋازى ئاڭلاندى:

— مېھمانىمىز ئامان - ئېسەن كەپتۇ، خۇدايى مېھماننىڭ قەدىمى قۇتلۇق بولسۇن! ۋەلى، سەنمۇ ئۆيگە كىر، تېخى ئەتىگەنغۇ، ئوسمان چوڭ چوم تىكىۋاتىدۇ، قېنى، ئۆيگە كىرىڭلار!

— ئۇيۇقۇمنى ئۇخلاي، — دەپلا ۋەلى ياندى.

— سالامەت بول، ۋەلى! — دەپ ۋارقىردى ئايال كەينىدىن ۋە مېھماننى ئۆيگە باشلاپ كىردى.

ئوچاق بېشىدا ئولتۇرغان ئوسمان چوڭ:

— كىم كەپتۇ؟ — دەپ بوم ئاۋازدا سورىدى.



— تونۇمايمەن، خۇدايى مېھمان ئىكەن، ئۇچىسىدا ئابا، تاغلىق بولسا كېرەك، — دېدى ئايال.

— تاغلىقمىكەن؟ — سورىدى ئوسمان چوڭ، — ھە تاغلىق دېگىن، خوش، سالامەت كەلگەن بولسا قەدىمى قۇتلۇق بولسۇن، كەل، ئوچاق بېشىغا كەل، قېنى، بۇ يەرگە ئولتۇرغىن، يامغۇر يېغۇناتامدۇ؟

— سىم — سىم چۈشۈۋاتىدۇ.

ئوسمان چوڭ چومنى تاشلاپ قويۇپ، ئۆينىڭ ئوتتۇرىسىدا قاراپ تۇرغان مېھمانغا باشتىن — ئاياغ كۆز يۈگۈرتتى.

— نېمىشقا قاراپ تۇرسەن، بۇرادەر، ئولتۇرساڭچۇ! ساڭا نېمە بولدى؟ خۇدا ھەققى، ئولتۇرغىن!

مېھمان ئولتۇرالمىتتى، ئولتۇرسىلا ئىچىگە ئېسىۋالغان قوراللىرى كۆرۈنۈپ قالاتتى.

ئوسمان چوڭ ئورنىدىن تۇرۇپ، قولىنى مېھماننىڭ مۇرىسىگە قويدى.

— بالام، ئولتۇرساڭچۇ!

مېھمان يەنىلا ئولتۇرمىدى.

— قەمەر، كۆرىپە ئاچىق. قەدىرلىك مېھماننىڭ ئاستىغا كۆرىپە سال!

ئايال ئۆينىڭ بىر بۇلۇڭىدا تۇرۇپ «ماقۇل» دېدى.

— مېھمان ئوغلۇم، ئاباڭمۇ ھۆل بولۇپ كېتىپتۇ، نەدىن كېلىپ، نەگە كېتىۋاتسەن؟ — دېدى ئوسمان چوڭ.

— تاغدىن چۈشتۈم، ئوسمان چوڭنى ئىزدەپ كېتىۋاتمەن، — دەپ جاۋاب قايتۇردى خۇشال بىر ئاۋاز.

— دېمەك، سەن ئوسمان چوڭنى ئىزدەپ كېتىۋېتىپسەن — دە، ئاجايىپ ئىش...

— شۇنداق، ئاجايىپ... — قەمەر موماي كۆرىپىنى ئەكىرىپ ئوچاق بېشىنىڭ سول بۇرجىكىگە سالدى.

— قېنى، ئولتۇرۇڭ، ئۇكام، — دېدى ئايال.

— ئولتۇرغىن، ئوغلۇم، ماۋۇ ئاباڭنى سېلىۋەتكىن، ئۆمرۈمدە تۇنجى قېتىم ئولتۇرمايدىغان مېھماننى كۆرۈۋاتمەن، — دېدى ئوسمان چوڭ.

مېھمان ئىككىلىنىپ تۇراتتى، ئاباسىنى سېلىشقا جۈرئەت قىلالمايتتى.

قەمەر موماي ئېرىنىڭ قۇلىقىغا:

— بۇ بالىنىڭ بېشىدا بىر ئىش بار جۇمۇ؟! — دېدى.

— نېمە بولۇشى مۇمكىن؟ — دەپ ۋارقىردى ئوسمان چوڭ ۋە، — ھەي مېھمان، بېشىڭدا بىر غەم بارمۇ؟ — دەپ ئېچىنغان ئاھاڭدا سورىدى.

— مېنى تونۇمىدىڭمۇ، ئوسمان ئاغا؟ — دەپ خۇشاللىق بىلەن كۈلدى مېھمان.

ئوسمان چوڭ مېھمانغا يېقىن كېلىپ، مۇرىسىدىن تۇتۇپ يۈزىگە قارىدى.

— ۋاي مەمەت ئۇۋاق، شۇڭقارم، قوزام! ئاھ مېھمانىم، مېنىڭ بالام، بۈركۈتۈم! — دېدى — دە، مەمەت ئۇۋاقنى قۇچاقلىۋالدى، پۈتۈن ئەزايى بولسا دىر — دىر تىترەيتتى. ئۇ يەنە:

— ۋاي، بۇ سەنمىدىڭ، مېنىڭ لايچىنىم سەنمۇ؟ خۇدايى مېھمان سەنمۇ؟ راستلا سەن شۇمۇ؟ — دەپ خۇشاللىقتىن قىنىغا پاتمايتتى.

بۇ ئەھۋالدا مەمەتنىڭ بوغۇزىغا بىرنېمە تۇرۇپ قالغاندەك، ئاغزىغا گەپ كەلمەيتتى، ئۇ خۇددى لەرزەتلىك چۈش كۆرۈۋاتقاندەك ئىدى.

— ھەي قەمەر، كۆزۈڭ كور بولۇپ كەتسۇن، قاراپ باققىنا، كەلگەن كىم ئىكەن؟ كەلگەن قەمەر، بىر كۆرۈپ باققىن.

ئايال ئۇزۇن سېلىنغان ئۆينىڭ ئۇ بېشىدا تۇرۇپ:

— نېمە دەۋاتسەن، ئوسمان، نېمە دېدىڭ؟ — دېدى.

— بېرى كەل، تېز كەل، كېلىپ ئۆزۈڭ كۆرگىن، قارىغىنا،

كىم ئىكەن، زادى كىم دەپتۇ؟

— ئوسمان! زادى كىم دەپتۇ؟ — دېدى قەمەر موماي.  
— لاچىنىم! — دەپ ۋارقىرىدى ئوسمان چوڭ، —  
شۇڭقارنىم، مېنىڭ لاچىنىم.  
— ۋارقىرىما — دېدى موماي، — ۋارقىرىما، ساراڭ بايقۇش،  
بۇ بالا ھازىر قاچقۇن، ۋاي جېنىم بالام، مەمەت ئاۋاقمۇسەن؟  
— ھەئە، مەن شۇ، ئانا.

— سالامەت كەپسەن، جېنىم بالام، بۇ ساراڭ ياقاڭنى  
قويۇۋەتسىچۇ، راھەتلىنىپ ئولتۇرغان بولساڭ، يىراق تاغلاردىن  
ئېشىپ كەلگەنسەن؟  
— جىم بول، خوتۇن، ئۇنى قويۇپ بەرمەيمەن، قېنىپ  
پۇرىۋالماستىن قويۇۋەتمەيمەن.

ئوسمان چوڭ مەمەت ئاۋاقنىڭ بويىنى، مۇرىلىرىنى، توغرا  
كەلگەن يېرىنى پۇرايتتى.  
— بالا ھېرىپ كېتىپتۇ! — دېدى ئايال، — چارچاپ جېنى  
تۇمشۇقىغا كېلىپ قاپتۇ.

ئاخىر موماي بېرىپ مەمەتنى ئېرىنىڭ قولىدىن  
ئاجرىتىۋالدى. ئوسمان چوڭ مەمەت ئاۋاققا ھەيرانلىقتا  
قارايتتى، قەمەر موماي مەمەتنىڭ ئاباسىنى سالدۇرماقچى  
بولاتتى. ئاخىر مەمەت ئۆزىگە كېلىپ دەرھال ئاباسىنى سالدى.  
مىلتىق، تاپانچا، دۇربۇن، خەنجىرىنى يېشىپ تامغا يۆلەپ  
قويدى، كېلىپ قەمەر ئانا سېلىپ بەرگەن كۆرىدە ئولتۇردى.  
ئوسمان چوڭ مەمەتنىڭ ئالدىغا كېلىپ ئولتۇرۇپ تېڭىرقاپ  
قارايتتى ۋە كۆزىنى ئۇنىڭدىن ئۈزەلمەيتتى.

مەمەت كۈلۈمسىرەيتتى، قەمەر ئانا سۆزلەيتتى، ئوسمان چوڭ  
قىمىر قىلماستىن مەمەتكە تىكىلىپ قارايتتى.

— كۆزلىرىم راست سېنى كۆرۈۋاتقاندۇ — ھە؟ قۇلاڭلىرىم  
خاتا ئاڭلىمىغاندۇ — ھە؟ سەن راستلا شۇڭقارنىمۇسەن؟  
كۆزلىرىم يەنە بىر مەرتەم سېنى كۆردى — ھە... كۆرۈشكە نېسىپ

بولدى... خوش، سالامەت كەلدىڭمۇ؟

ئوسمان چوڭ ئاستا — ئاستا ئېسىنى يىغىشقا باشلىدى.  
— دېمەك، شۇنداق بولدى — ھە! يەنە بىر قېتىم مەمەت  
ئاۋاقنى كۆرۈشكە نېسىپ بولدى! ۋاي ئوسمان چوڭ، سەن  
تەلەيلىك ئادەمسەن — دە! ئاناڭ سېنى شۇنقىدەك كېچىسى  
تۇغقان ئوخشايدۇ، ۋاي ئوسمان، ئەمدى سەن ئۇ دۇنياغا  
ئارمانسىز — خۇشال — خۇرام كېتىدىغان بولدۇڭ، ۋاي ئوسمان  
چوڭ...

ئوسمان چوڭ شۇ سۆزلەرنى قىلىپ ئورنىدىن تۇردى ۋە  
مەمەتنىڭ چاچلىرىنى سىلىدى، يەنە ئۇنىڭغا تىكىلىپ قاراپ:  
— خۇدا ھەققى، سەن — راستلا مەمەت ئاۋاقمۇ سەن؟  
شۇڭقارنىمۇ سەن؟ — دەپ ۋارقىرىدى.

— ساراڭ بولدۇڭمۇ تەلۋە! — دەپ جىملىدى قەمەر ئانا، —  
ۋاي ساراڭ، بۇ بالا قېچىپ يۈرگەن تۇرسا، نېمانچە ۋارقىرايسەن،  
ئىككىنچىلەپ مەمەت ئاۋاق دېگەن گەپنى ئاغزىڭغا ئالغۇچى بولما!  
— يائاللا! — دەپ ۋارقىرىدى ئوسمان چوڭ، — يائاللا! ...  
قەمەر ئانا بىلەن مەمەت ھودۇقۇپ كەتتى.

— ئوغلۇم ئاچلىقتىن ئۆلەي دېگەندۇ، لاچىنىمنىڭ قورسىقى  
ئاچ، قەمەر، تېز بول، تېز!  
— قورقۇتۇپ يۈرىكىمنى ئالدىڭغۇ، مانا، ھازىر پولۇ  
ئېتىمەن، — دېدى قەمەر ئانا.

— قورقۇپ كەتمىگەن، ئوسمان ئاغا، ئاچلىقتىن ئۆلۈپ  
قالمايمەن، — دەپ كۈلدى مەمەت.

— تېز بول، لاچىنىم ئاچلىقتىن ئۆلەي دېدى. قېتىق  
ئەكەل، ھەسەلمۇ بار — ھە؟ قېنى سېرىق ماينى، يېڭى مايدىن  
ئەكەل!

— قەمەر ئانا، يېرىم كېچىدە پولۇ ئەتمەيلا قويۇڭ، نېمە  
بولسا شۇنى يەيلى...

— مەن ساڭا لاچىنىم ئاچلىقتىن ئۆلەي دېدى دېمىدىممۇ،



شورپىنى تېزىرەك ئىسسىتقىنا!

قەمەر ئانا شۇ ھامان كورىنى ئوچاققا ئاستى.

— بۇ ئادەم مېڭەمنى ئىلەشتۈرۈپ، مېنى ساراڭ قىلمۇەتتى، —  
دېدى قەمەر ئانا.

— ئازراق چىداپ تۇر، شۇڭقارم، ھازىر ئىسسىيدۇ، بۇ شورپا بەكمۇ مەزىلىك قاينىغان، — دېدى ئوسمان چوڭ ۋە ئۆزى بېرىپ ئوتنى چۇخچىلاپ ئوتۇن سالىدى. ئوت لاۋۇلداپ كۆيۈشكە باشلىدى.

— سادىغاڭ كېتەي، ئوسمان — دەپ يالۋۇردى قەمەر ئانا، —  
ساڭا نېمە بولدى، ئۆزۈڭنى تۇتۇۋال!  
قەمەر ئانا مەمەتنىڭ ئالدىغا داستىخان سالىدى.

بىر ئازدىن كېيىن شورپا ئىسسىدى، يوغان قاچىدا شورپىنى مەمەتنىڭ ئالدىغا قويدى. شورپىدىن ھور چىقىپ تۇراتتى ۋە مەزىلىك پۇرايتتى. مەمەت شورپىنى گەپ قىلماستىن ۋە توختىماستىن ئىتتىك ئىچىپ تۈگەتتى، قەمەر ئانا ھەسەل قوشقان قېتىقنى ئەكېلىپ قويدى، مەمەت ئۇنىمۇ بىردەمدە ئىچىپ بولدى.

قەمەر ئانا ئۆيدە يېگۈدەك نېمە بولسا ھەممىسىنى بىردىن — ئىككىدىن ئەكېلىپ داستىخاندا قويدى، سېرىق ماي، شېكەر، ياڭاق مېغىزى، ئالما، ئۇرۇك، قۇرۇق ئۈجمە ...  
مەمەت ئاخىر:

— رەھمەت، كۆپ رەھمەت، داستىخاننىڭلارغا ئىبراھىم خەلىلۇللا بەرىكەت بەرگەي! — دېدى.

قەمەر ئانا توختىماستىن:

— يېڭىن، بالام، تارتىنماي ئال! يىراقتىن كەلدىڭ، ئېڭىز تاغلاردىن ئېشىپ كەلدىڭ، — دەيتتى.

— رەھمەت، ئانا، كۆپ رەھمەت، ئەمدى قورسىقىم ئېتىلىپ كېتىدۇ، قارىغىنا، ناغرىدەك بولۇپ كەتكىنىنى! — دەپ كۈلەتتى مەمەت.

مەمەتنى خۇشاللىق چۇلغىۋالدى. ئوسمان چوڭنىڭ ئۆيىدە مۇنداق قىزغىن كۈتۈۋېلىنىشى چەككەن جىمى ئازابىنى ئۇنتۇلدۇرغانىدى، ئۇ ھازىر خۇددى بالىدەك بولۇپ قالدى.

— ئوسمان ئاغا، ئۆيۈڭدە قۇشلاردەك يېنىكلىشىپ قالدىم.  
قەمەر ئانا داستىخاننى يىغىشتۇرۇپ بولۇپ، قەدىمكى زاماندىن قالغان، ساپىقى سۇنغان قەلەي تۈركمەن چوڭۇنىنى ئوچاققا ئاستى.

— بالام، قەھۋەنى قانداق تەييارلاي؟ — دەپ سورىدى.  
مەمەت ھودۇقۇپ كەتتى، ئۇ ناھايىتى ئاز قەھۋە ئىچكەندى، شۇڭا ئىزا تارتقىنىدىن قىزىرىپ كەتتى. نېمە دېيىشىنى بىلمەستىن ئوڭ قولىنى ئېڭىز كۆتۈرۈپ:  
— قانداق بولسا مەيلى، ئانا، — دېدى.

— مېنىڭكىدەك بولسۇن، ئىككىمىزنىڭكىنى بىللە قايناتقىن، — دەپ ئوسمان چوڭ سۆزگە ئارىلاشتى.

قەھۋە قاينىغىچە گەپ — سۆز قىلماستىن ئولتۇرۇشتى. مەمەت يوغان كۆزلىرىنى پارقىرىتىپ كۈلۈمسىرەيتتى. قەمەر ئانا قۇلاقلىق چىنىگە قەھۋەنى قۇيغاندا، يېڭى قەھۋەنىڭ مەزىلىك پۇرىقى پۇراپ كەتتى، بۇ پۇراق مەمەتكە بەكمۇ ياقتى. چىنە قۇلقىنى تۇتقاندا قولى تىترەپ تەخسىگە ئازراق تۆكۈلدى. مەمەت، چىنىنى قانداق تۇتىدىكىن، قەھۋەنى قانداق ئىچىدىكىن دەپ ئوسمان چوڭقا قارايتتى، ئۇنىڭمۇ قوللىرى تىترەيتتى.

بىراق، تەخسىگە تۆكۈلمىدى. گەرچە قولى مەمەتنىڭكىدىن بەكرەك تىترەۋاتقان بولسىمۇ، چىنىنى بىرلا كۆتۈرۈپ، غۇرتۇلدىتىپ سۈمۈرۈپ، گۈپۈلدىتىپ ئىچىۋەتتى، مەمەتمۇ شۇنداق قىلدى، بىراق ئاغزىنى كۆيدۈرۈۋالدى. قەھۋەنىڭ بىر خىل قىرتاق تەمى بار ئىدى، قەھۋە سەل سوۋۇغاندىن كېيىن يەنە ئوسمان چوڭغا ئوخشاش ئاز — ئازدىن سۈمۈرۈپ ئىچتى. ئۇ ئۆمرىدە يەنە بىر قېتىم تەمى مۇشۇنداق قەھۋەنى ئىچىپ باقمىدى. ھەر قېتىم قەھۋە ئىچكەندە قەمەر ئانىنىڭ قەھۋەسى

ئېسىگە كېلەتتى، ئۇ ھېچقاچان مانا مۇشۇ تېپىلماس تەمنى، تېپىلماس پۇراقنى تېتىيالمىدى. ئاغزىدىن بىر ئۆمۈر مانا مۇشۇ قەھۋەنىڭ تەمى كەتمىدى. ھەر قېتىم قەھۋە ئىچكەندە مۇشۇ قەھۋەنىڭ تەمىنى تېتىغۇسى كېلەتتى، ھەر بىر چىنە قەھۋەنى مۇشۇ قەھۋەنىڭ تەمىنى تېتىش ئۈچۈن ئىچەتتى.  
ئوسمان چوڭ قەھۋەسىنى ئىچىپ بولۇپ چىنىنى ئوچاق بېشىغا قويغاندىن كېيىن:

— تالا سوغۇقمۇ نېمە؟ توڭلاۋاتمەن، — دېدى.

— يامغۇر يېغىۋاتىدۇ، — دېدى قەمەر ئانا.

— ئوبدان چاغدا كەلدىڭ، ئوغلۇم، — دېدى ئوسمان چوڭ، — خىزىردە كىلا يېتىپ كەلدىڭ، جېنىمىزغا جان قاتتىڭ. بۇ ئەلى ساپا دېگەن ئىتنىڭ دەردىدە ھالىمىز خاراب بولدى. ئۇ يېزىنى بىزدىن تارتىۋالىدۇ، بۇنىسى ئېنىق. بۇ ئەھۋاللار مېنى غەزەپلەندۈرىدۇ، ئىنسانىي غۇرۇرۇمغا تېگىدۇ. مېنىڭ مەمتىم، مېنىڭ شۇڭقارم، ئون ئوغلۇ چوڭ قىپتىمەن، ھەممىسىلا توشقانداك قورقۇنچاق. مەن بولسام قېرىپ قالدىم، دېھقانلار قورقۇپ ئەلى ساپاغا قارشى تۇرۇشتىن يالتىيىپ قاپتۇ. قورقۇنچاقتىن ياخشى ئادەم چىقمايدۇ، خۇدايىم قورقۇنچاق ئادەملەرنىڭ جاجىسىنى بەرسۇن.

ئوسمان چوڭنىڭ بىر تۇتام ئۇزۇن ئاق ساقىلى تىترەيتتى، قورۇق چۈشكەن يۈزى ئوت يالقۇنىدا مىستەك قىزىرىپ، قايغۇ ئىچىدە مىدىرلايتتى، ئاپپاق قويۇق قاشلىرىنىڭ ئاستىدا كۆرۈنمەي قالغان يېشىل كۆزلىرى ئېچىلىپ، بىر نۇرلىنىپ، بىر ئۆچەتتى. ئوسمان چوڭنىڭ ھەر بىر ھەرىكىتىدە بىر خىل مۇلايىملىق بار ئىدى. بىرەر نەرسىگە ھەيران بولۇپ ئەركىن كۈلۈشلىرىدە، قاشلىرىنى كۆتۈرۈپ تېڭىرقاپ بېقىشلىرىدا، ئادەملەرگە، ھايۋانلارغا، قۇرت - قوڭغۇزلارغا، قۇشلارغا بولغان مېھىر - مۇھەببىتىدە بىر خىل بالىلارچە مۇلايىملىق بولغاچقا، دېھقانلار ئۇنى ياش چېغىدا، ئوتتۇرا ياشقا كىرگەندىمۇ «ئوسمان

بالا» دەيتتى. كېيىن نېمە ئۈچۈندۇر ئۆزلىرىچە «بالا» دېگەننىڭ ئورنىغا «چوڭ» دېگەننى ئىشلىتىشتى. بۇ ئىش قاچان بولغان، ئوسمان چوڭنىڭ ئۆزىمۇ بىلمەيتتى، ھېچكىمنىڭمۇ ئېسىدە يوق. ھازىر بىر زامانلاردا ئۇنى ئوسمان بالا دەپ چاقىرىشقىنىنى ھېچكىم ئەسلەپ قويمايتتى. پەقەت بىرلا ئادەم، يەنى قەمەر ئانىلا بۇنى ئۇنتۇمىغانىدى، بەزىدە ئاچچىقى كەلگەندە «ئوسمان بالا» دەپ ۋارقىرايتتى.

قەمەر ئانا غەزەپ بىلەن نېرىدىن كېلىپ شۇنداق دېدى:

— نېمىلەرنى دەۋاتىسەن بۇ بالىغا، ئۇ تېخى چورۇقىنى يەشمەي، دېمىنى ئالماي، توپىسىنى قاقماي تۇرۇپ نېمىلەرنى بىلجىرلايسەن، ھەي ئوسمان بالا، ئوسمان كىچىك! ... سەن يۈز ياشقا، ھەتتا مىڭ ياشقا كىرسەڭمۇ ئەقلىڭ توشمايدۇ، ئوسمان كىچىك. بۇ بالا ئەمدىلا ئوتنىڭ ئىچىدىن چىقىپ جېنىنى ئارانلا سۆرەپ كەلگەن تۇرسا، يەنە كېلىپ سەن ئۇنى دەم ئالغۇزماستىن ... قارىغىنا بالىنىڭ ئەھۋالىغا، تۈگىشىپلا كېتىپتۇ. بىر يارىلانغان قۇش جىغانلىققا مۇكۈنسە ئارقىسىدىن مىڭ ئەسكەر، يەنە مىڭ باي ئاختۇرۇپ كېلىدۇ. مەمەت ئاۋاقنىڭ ئېيتىنى ئاڭلىسا بايلارنىڭ ئۆتى تېشىپ كېتىدۇ. ئۇنىڭ چوقۇر ئوۋاغا كەلگىنىنى بىلمەي قالامدۇ؟ چوقۇر ئوۋادا سېنىڭ ئۆيۈڭگە چۈشكىنىنى بىلمەسمۇ؟ بۇ بالا دېمىنى ئالماي تۇرۇپ ھالىمىز، ھاياتىمىز، پالانىمىز، پۈستانىمىز دېگىلى تۇردۇڭ. ساڭا بىر گەپنى قىلايمۇ ئوسمان بالا، سەن مۇشۇ ئەقلىڭ بىلەن مەمەت ئاۋاقنى بايلارنىڭ قولىغا تاپشۇرۇپ بېرىشىڭ مۇمكىن تېخى، مەن سېنى بىلمەمدىمەن! بايلار مەمەت ئاۋاقنى ھۆكۈمەتكە ئاپىرىپ بېرىشىدۇ، ھۆكۈمەت بۇ ئىنجىمارۇقىمىزنى دارغا ئاسىدۇ، شۇ چاغدا سەن دارنىڭ ئاستىدا تۇرۇپ يىغلا، دۇئا قىل، ئوسمان بالا! ...  
ئوسمان چوڭ سۆزلەشكە پۇرسەت تېپىش بىلەن:

— توغرا ئېيتىسەن، قەمەر، دېگەنلىرىڭ توغرا، جىم بول، ئاغزىڭنى يىغ، يائاللا، — دېدى.

— بۇ قىلىقنىڭ ئەيىب ئەمەسمۇ؟ يېزاڭنى چېكەڭگە تالغۇ. ئەلى ساپا بېيىڭ جەھەننەمگە كەتسۇن. يائاللا، بۇ دۇنيادا يا ئادەمگەرچىلىك قالمىدى، يا ئەدەپ — ئەخلاق! ... تېخى دېمىنى ئالماي تۇرۇپ ... ئەلى ساپا سىلەرنىڭ توشقان يۈرەكلىكىڭلاردىن پايدىلىنىپ سۈرگۈن قىلسا قىلمامدۇ ...

— بولدى قىل، قەمەر! — دەپ ۋارقىرىدى ئوسمان چوڭ، — جىم بول دېمەن، قېرى.

مەمەت گەپ تەگىشىۋاتقان بۇ ئەر — خوتۇنغا مېھرى بىلەن قاراپ كۈلەتتى.

— بولدى ئەمدى، خوتۇن، مەمەت ئۆزىمىزنىڭ ئوغلى ھەم بىزنىڭ شۇڭقارمىز. ۋاي قەمەر، مەمەت يېزىمىزنىڭ ئەھۋالىنى بىلىپ قالسا ياخشى ئەمەسمۇ؟

قەمەر ئانا سەل بوششىپ:

— ماقۇل، ئاۋۋال زەينەلنىڭ ئەھۋالىنى سۆزلەپ بەر. بۇ يېزىمنىڭ مۇھىم ئىشلىرىنىڭ بىرى، ھېلىقى زەينەل تازچۇ ... — دېدى.

ئوسمان چوڭنىڭ كالىپۇكلىرى ساڭگىلاپ، قايغۇ بىلەن شۇنداق دېدى:

— شۇڭقارمى، ئىش بەكمۇ چاتاق، بۇ كۈنلەردە سەن تاغدا يوشۇرۇنۇپ قالالمايسەن. تاغنىڭ ئادەملىرى ياۋايىراق كېلىدۇ، بولۇپمۇ ھازىر غالجىرلىشىپ كەتتى. نە مەمەت ئاۋاقنى، نە گىزىك تۇراننى تونۇسۇن، ئۆز دادىسىنىمۇ قوغلاپ يۈرۈپ ھۆكۈمەتكە تۇتۇپ بېرىشتىن يانمايدۇ. ئەگەر سەن ئاناۋارزاغا بارىدىغان بولساڭ، ئىككى كۈنگە قالماي تۇتۇلسەن. ھازىرچە مۇشۇ يەردە — مېنىڭ ئۆيۈمدە تۇرسەن. سېنى بۇ قېرىدىن باشقا ئادەم بىلمەسلىكى كېرەك، ھەتتا ئوغۇللىرىمۇ بىلمىسۇن. سېنى ۋەلىدىن باشقا ھېچكىم كۆرمىدى، شۇنداقمۇ؟ — ھېچكىم كۆرمىدى.

— ئۇنداق بولسا تولا ئوبدان، بۇ قېرىنىڭ ئوغۇللىرىمۇ

بىلمەي قالسۇن. بىرىگە بۇ خوتۇن، بىرىگە سەن، بىرىگە مەن، يەنە بىرىگە ئۇلۇغ ئاللا بىلىپ قالايلى.

قەمەر ئانا بېشىنى لىڭشىتتى، ئاق ياغلىقنىڭ ئاستىدىن پېشانىسىگە ساڭگىلاپ تۇرغان ئالتۇن تەڭگىلىرى جىرىڭلاپ كەتتى.

— ۋاي ئاللا، مەن سېنى بىلمەمدىمەن، ئوسمان كىچىك، ئەتە تاڭ سەھەردە پۈتكۈل يېزىغا چار سالىسەن، يائاللا، مەن سېنى بىلمەمدىمەن؟ بەك ياخشى بىلىمەن.

ئوسمان چوڭ خاپا بولۇپ ئورنىدىن تۇرۇپ كەتتى.

— ۋاي ساراڭ قېرى، مەن بىلەن ئېيتىشما، مەن بىلەن ئويناشما. مەن ساراڭمۇ، ئەقىلىم يوقمۇ؟ مەن بېرىپ بىرىگە دېسەم، ئۇ بېرىپ باشقا بىرىگە دېسە، ئۇ بىرى يەنە بىرىگە ... شۇنداق قىلىپ زەينەلگە بېرىپ يەتمەمدۇ؟ ھازىر زەينەل يېزىدا بىرەر — يېرىم يات قۇشنىمۇ ئۇچۇرتمەيدۇ. زەينەل ئاڭلىغان ھامان ئەلى ساپا ئىتقا بېرىپ: ئاۋۋال مەمەت ئوسمان چوڭنىڭ ئۆيىدە، ۋايۋاي يېزىسىدا دېسە، ئۇلار كېلىپ مەمەتنى باغلاپ كەتسۇن، شۇنداقمۇ؟ ئۇنىڭدىن كېيىن مەمەت ئۆلسە، بايلار پادىشاھ بولۇپ، دېھقانلار سۈرگۈن قىلىنىپ، يېزىلار ۋەيران بولسۇن، شۇنداقمۇ؟

— دەل سېنىڭ دېگىنىڭدەك بولىدۇ، ئوسمان كىچىك.

— مەمەت شۇڭقارمى، بۇ قېرى جادىغا بىر نېمە دېگىنە، ئاللاننىڭ بۇ تۈن كېچىسىدە مېنى دىنىمدىن، ئىمانىمدىن چىقىرىۋەتمەسۇن، مەن بىلەن قېرىشىمىسۇن.

قەمەر ئانا ئادەتتە ئوسمان چوڭنىڭ مۇشۇنداق خاپا بولۇشى بىلەنلا توختاپ قالاتتى، ھازىرمۇ قەمەر ئانا توختاش بىلەن ئوسمان چوڭمۇ جىم بولۇپ قالدى.

— ھازىر بۇ بالا مۆكۈنگۈدەك جاي تەييارلايلى، — دېدى قەمەر ئانا.

— ھېچكىم بىلمەيدىغان، تاپالمايدىغان بىر يەرنى تەييارلايلى، —



دېدى ئوسمان چوڭ، — شۇڭقارم شۇ يەردە يەپ — ئىچىپ ياتسۇن، سەمرىپ بويى ئۆسسۇن. سەن كۈلمە، قەمەر، بۇنىڭ مەمەت ئاۋاق بولغانلىقىغا قارىما، ئۆزى تېخى كىچىك بالا.

— خۇدايىم ساقلىسۇن، — دەپ ئۇھ تارتتى قەمەر ئانا ۋە «ئانا — ئانىسىنىڭ بەختى ئۈچۈن...» دېمەكچى بولدى — يۇ، ئۇنىڭ ئانا — ئانىسىنىڭ يوقلۇقى ئېسىگە كېلىپ، — خۇدايىم بۇنى دۆلەت ئۈچۈن، مىللەت ئۈچۈن ئامان قىلسۇن! — دېدى. لېكىن، بۇمۇ ئۆزىگە ياقمىدى، چۈنكى ھۆكۈمەتمۇ، بايلارمۇ ئۇنىڭ دۈشمەنلىرى، ئۇنى تېپىۋالدىغان بولسىلا ئۆلتۈرمەي قويمايتتى. ئاخىر ئۇ: «قاينغۇ ئىچىدە، زۇلۇم ئاستىدا قالغان كەمبەغەللىرىنىڭ بەختىگە ئۇنى خۇدايىم ساقلىسۇن» دېدى.

ئوسمان چوڭ ئوچاق بېشىدىكى تەكچىدىن چىراغنى ئېلىپ نېرىقى ئۆيگە كىرىپ كەتتى.

— مەمەت، بۇ ياققا كەل، — دەپ چاقىردى ئوسمان چوڭ، — قەمەر، سەنمۇ كەل، بىر ئورۇن ھازىرلايلى، ئاندىن سەن بىلەن تاڭ ئاتقۇچە سۆزلىشىمىز، شۇڭقارم.

مەمەت قەمەر ئانا بىلەن بىللە كىرىپ ئويۇق<sup>①</sup>نىڭ ئالدىغا كەلدى. ئورۇن يىغىدىغان بۇ ئويۇق تامنىڭ ئۇ بېشىدىن بۇ بېشىغا كېلەتتى، تورۇسقا تاقاشقۇدەك ئېگىزلىكتە، نەقىشلەپ ياسىغان بولۇپ، ئىستا قارايدىغان، خۇددى ئىشكاپتەك يوغان ئىدى. ئوسمان چوڭ ئويۇقنىڭ قاپقىنى ئاچتى، ئويۇقنىڭ ئاستىغا قات — قات قىلىپ گىلەم ۋە تاغلار تىزىلغان، ئۈستۈنكى قەۋەتتىگە تاۋار يوتقانلار، مامۇق كۆرىپىلەر، ياستۇقلار يىغىلغانىدى.

ئوسمان چوڭ شۇنداق دېدى:

— مانا قارا، مەمەت، بۇ يەر سېنىڭ ئويۇق. باشقا ئويۇقنىڭ كەلسەك... بۇ قېرى خوتۇن مېنى ئۆز ئارامىغا قويمايۋاتىدۇ،

① بۇ يەردە قازناق شەكىلدىكى ئويۇق نەزەردە تۇتۇلدى.

بېرىڭگە كەلسەك، دېھقانلار ساڭا يەر ئېلىپ قويغان ئەمەسمىدى... ئەنە شۇ يەرگە ئىشلەپ ئويۇقنى سالارمىز، بۇنى كېيىن دېيىشەرمىز. بولمىسا بۇ قېرى يەنە مەن بىلەن جاڭجاللىشىدۇ. ماۋۇ تاغلارنى سىرتقا ئاچقىمىز، لاچىنىم. ھەي قىز، قېنى ماۋۇ چىراغنى ئېلىپ تۇرغىنا.

چىراغنى نېرىدا بۇلارغا قاراپ تۇرغان قەمەر ئانىغا ئۇزارتتى، ئۇ چىراغنى سىلكىپ ئالدى.

بۇغداي بىلەن لىق تولغان بەش تاغلارنى ئاچقىپ تاشقىرىدىكى تامغا يۆلەپ قويدى.

— ئەمدى سىلەر نېرى تۇرۇڭلار، — دېدى قەمەر ئانا، — قالغان ئىشنى ئۆزۈم قىلىمەن. مەمەت بالام، ماۋۇ ئورۇن — كۆرىپىلەرنى پەسكە ئال، ئىشقا بۇيرۇدى دەپ كۆڭلۈڭگە كەلمسۇن، مېنىڭ كۈچۈم يەتمەيدۇ.

— قېرىپ قالدى، — دەپ قويدى شۇ زامان ئوسمان چوڭ.

— قېرىپ قالدىم، بالام، ئورۇن — كۆرىپىلەرنى چۈشۈر.

مەمەت ئورۇن — كۆرىپىلەرنى پەسكە ئالدى، قەمەر ئانا ئۇلارنى ئويۇققا رەتلەپ سېلىشقا باشلىدى.

— ئاۋۇ يوتقاننى، ماۋۇ ياستۇقنى...

ئورۇن — كۆرىپىلەردىن خۇش پۇراق ئەتىر سويۇن پۇرايتتى، سېلىنغان ئورۇن مامۇقتەك يۇمشاق ئىدى. مەمەتنىڭ بېشى ئايلىنىپ كەتتى. ئەگەر ئۆز مەيلىگە قويىدىغان بولسا، بۇ ئورۇندا ئۈچ كېچە — كۈندۈز ئۇخلىغان بولاتتى، چۈنكى ئويۇقسىزلىق ئۇنى ساراڭ قىلاي دېگەندى.

— قېنى ئەمدى ئوچاق بېشىغا بارايلى، — دېدى ئوسمان چوڭ.

— ئەمدى بالىغا ئاراملىق بەر، سادىغاڭ كېتەي ئوسمان، بىچارە بالىنىڭ ئۆرە تۇرغۇدەك ھالى قالمىغىنىنى كۆرمەيۋاتامسەن؟

— ئۇنداق بولسا ئۇخلا، شۇڭقارم، ئەتە سۆزلىشەرمىز.

تالڭ ئاتقۇچە ئۇخلىيالمىغان ئوسمان چوڭ خورازلار چىلاش بىلەن تەڭ ئورنىدىن تۇرۇپ ئوچاققا ئوت قالدى. قەھۋە چۆگۈنىنى ئوچاققا ئاستى. ئۇ شۇنچىلىك خۇشال ئىدىكى، بىر يەردە جىم تۇرالمىتى، ئىچ - ئىچىگە پاتماي كېتىۋاتتى. ئىككى قېتىم ئويۇقنىڭ قاپقىنى ئېچىپ ئۇخلاۋاتقان مەمەتكە قارىدى، قاراڭغۇدا مەمەتنى ئوچۇق كۆرەلمىدى. قەھۋەسىنى ئىچىپ بولۇپ يەنە مەمەتنىڭ يېنىغا باردى. يۈرىكى گۈپۈلدەپ سالاتتى. ئۇ خېلى زاماندىن بېرى ھېس قىلمىغان ئاجايىپ بىر خىل ساپ، لەززەتلىك ھاياجان ئىچىدە ئىدى.

ئۇ ياڭاق دەرىخىدىن نەقىشلەپ ياسالغان ساندۇقتىن توي - بايراملاردا كىيىدىغان كونىرىغان پار - پۇر كىيىملىرىنى ئالدى، رەڭگى سۆسۈنگە مايلىراق قېنىق كۆك ئىدى. شالۋورنىڭ يانچۇقى، پۇچقى، يان تىكىشلىرى زەر يىپتا ئىشلەنگەن، جىلتىگە ئۇنىڭ كىچىكلەپ كەتكەن ئورۇق بەدىنىگە چىپ كېلەتتى. بۇ كىيىملەر ئۇستا ماشىنىچىنىڭ قولىدىن چىققانلىقى كۆرۈنۈپ تۇراتتى. جىلتىگە، شالۋور، يول - يول يىپەك كۆڭلەك، كۆك چاپان ... ئۇ رەتلىك كىيىندى. مەيدە يانچۇقىدىن سائەتنىڭ كۈمۈش زەنجىرىنى ساڭگىلىتىپ قويدى. بېلىگە پوتا ئورنىغا بوۋىسىدىن قالغان يېپىڭى، ئالتۇن ھەللەپ گۈل چېكىلگەن كۈمۈش كەمەرنى باغلىدى. يەنە زەر يىپتا گۈل ئىشلىگەن تېرە ئوقداننى تاقىدى، يېنىغا سەدەپ ساپلىق ۋالىلداپ تۇرىدىغان، ئاتا - بوۋىسىدىن قالغان ئىككى يۈز ئەللىك يىللىق كونا تاپانچىسىنى ئاستى، مايلاپ پارقىرىتىۋەتكەن ئۆتۈكىنى كىيىدى، بېشىغا نېپىز يۇڭ رەختتىن تىكىلگەن، ئۈستىگە يىپەك لېنتا باغلانغان قاپقىنى كىيىدى. ئۆيىنىڭ ئىچىدە ئۇ باشتىن بۇ باشقا بىرنەچچە قېتىم مېڭىپ چىقتى. كۈن چىققاندا ئويۇقنىڭ

قاپقىنى ئاچتى، مەمەت تۈگۈلگىنىچە ئېزىلىپ ئۇخلاۋاتاتتى، مىلتىقى باش تەرىپىدە تۇراتتى.

ئوسمان چوڭ ئىچىدە شۇلارنى ئويلىدى: «ئاجايىپ قۇۋ بالا ئىكەن - دە، مىلتىقىنى قاچانلاردا بېشىغا ئەكېلىۋالغاندۇ؟! مېنىڭ ئۆيۈمدىمۇ ھېچكىمگە ئىشەنمەيدۇ. ئۆزى مۇشتۈمدەك تۇرىدۇ، بىر سىقسا جېنى چىقىپ كەتكۈدەك. ھەي، قالتىس ئېسىل بالىدە ئۆزى، - ئۇ كۈلۈمسىرىدى، - ئادەملەر ئىچىدە ئۆزى كىچىك، قىلغان ئىشى چوڭ بىزنىڭ مۇشۇ بالا، بۇ بىزنىڭ ئۈمىدىمىز، كۆز نۇرىمىز ... تاغلاردا ئاچ - توق يۈرۈپ قانداقمۇ بوي تارتسۇن، بۇ يەردە خېلى ۋاقىت تۇرۇپ ياخشى ئوزۇقلىنىپ كۈتۈلسە، بەلكى بويى ئۆسۈپ، سەمرىپ بەستلىك يىگىت بولۇپ كېتەر، - يەنە ئۇنىڭ يۈزىگە ھەيرانلىق ۋە مېھىر - شەپقەت بىلەن قاراپ كۈلۈمسىرىدى، - پاكارلىقى، ئورۇقلىقى ئەيىب ئەمەسقۇ؟ لاجىنىمۇ ئۆزى كىچىك تۇرۇپ ئوۋنى تارتقۇزۇپ قويمايدۇغۇ، - ئۇ قاقاقلاپ كۈلۈپ كەتتى، - باشقىلار مەمەت ئاۋاقنى باشقىچە تەسەۋۋۇر قىلىشىدۇ، كۆرمىگەنلەر ئۇنى بەستلىك، بويى ئىككى ئادەمنىڭ ئېگىزلىكىدەك، ئادەملەرنىڭ سەرخىلى دەپ ئويلايدۇ. شۇنداق ئويلىغىنى ياخشى. ھېچقانداق ئادەم بۇ بىچارە بالىنىڭ مەمەت ئاۋاق ئىكەنلىكىگە ئىشەنمەس، قەسەم ئىچىمۇ ئىشەندۈرگىلى بولمايدۇ. ئۇ ھازىرچە يوشۇرۇنۇپ تۇرسۇن، ۋاقتى كەلگەندە بايلارنى ئۆلتۈرۈپ، قۇياشلىق ئەلى تېغىغا قاراپ ماڭىدۇ، قارلىق دۆلدۈل تېغىنىڭ چوققىسىغا - ئەڭ ئېگىز چوققىسىغا چىقىدۇ. ئادەمنىڭ چاقىنى خۇددى ئوۋ قۇشنىڭ كىچىكىگە ئوخشاش ئەقىللىك بولىدۇ.»

ئۇنىڭ قەلبىدە ئىللىق بىر مۇھەببەت قايناپ تاشتى، ئاستا ئېگىلىپ مەمەتنىڭ چاچلىرىنى سىلاپ سۆيۈپ قويدى. ئويۇقنىڭ قاپقىنى يېپىپ، يەنىلا ئۆيىنىڭ ئىچىدە ئۇ چەتتىن بۇ چەتكە مېڭىشقا باشلىدى. بۇ چاغدا قەمەر ئانا ئورنىدىن تۇرۇپ، ئۆيىنى كۆتۈرۈپ سىرتقا ماڭدى، ئۇمۇ چۆرىسىگە چىلتەك

تۇتقان يوغان ياغلىقنى ساندۇقتىن ئېلىپ بېشىغا سېلىۋالغانىدى. ئوسمان چوڭنى كۆرۈپ تۇرۇپ قالدى ۋە كۈلۈپ كەتتى، كېيىن سەل قورقۇپراق:

— ئوسمان، ھەي ئوسمان، ئادەتتە مۇنداق كىيىنمەيتتىڭ، بۈگۈن ئالاھىدە كىيىنگىنىڭگە قاراپ ئەل - جامائەت بىر نەرسىنى سېزىپ گۇمان قىلماسمۇ؟ — دېدى.

— ئەل - جامائەت دېگىنىڭ قۇرۇسۇن! — دېدى ئوسمان چوڭ ئاچچىق ۋە كەسكىنلىك بىلەن، — مۇشۇ خەلق تە ئازراق ئەقىل بولغان بولسا، ئىككى - ئۈچ باينىڭ ئويۇنچۇقى بولۇپ ياشىمىغان بولاتتى. بېرىپ قاراپ باققىنا، مەمتىم ئويۇقنىڭ ئىچىدە بوۋاقتەك ئۇخلاۋاتىدۇ. كالىۋىكىنى يالاپ، بۇرنىنى تارتىپ ... ئۆزى مۇشتۇمدەك، ئەمما ئۇنىڭدا يۈرەك ۋە ئەقىل ھەم ئادەمگەرچىلىك بار. ئۇنىڭ ۋۇجۇدىدىكى باتۇرلۇق بايلارنى، ھۆكۈمەتنى قورقۇتۇپ جېنىنى ئېلىۋاتىدۇ، ئۆتىنى تاشتۇرۇۋاتىدۇ. تاغدا بەش يۈز قاراقچى بار، ھۆكۈمەت ئۇلارغا پىسەنت قىلمايدۇ، چۈنكى ئۇ قاراقچىلاردا ئادەمگەرچىلىك يوق. ئويلاپ كۆرگىن، ھازىر بىر مەمەت ئاۋاق ئۈچۈن پۈتكۈل تاغنى ئەسكەر بېسىپ كەتتى. شۇنچە مەشھۇر بايلار، ئۇلۇغ ھۆكۈمەت يەر كۆتۈرەلمىگۈدەك ئەسكەر بىلەن شۇ بىچارىگە قارشى چىقىۋاتىدۇ.

ئوسمان چوڭ ئۆتۈكىنى تاقىلدىتىپ ئىتتىك - ئىتتىك مېڭىشقا باشلىدى، ئاخىر ئويۇقنىڭ قاپقىنى ئاچتى:

— قارىغىنا، بوۋاقتەك يېتىشىنى، ھۆكۈمەت ئۇنىڭ مۇشۇ ھالىتىنى كۆرسە قورققىنى ئۈچۈن خىجالەت بولار ۋە ئۆزلۈكىدىن كۈلۈشەر، — دېدى.

ئوسمان چوڭ ئويۇقنىڭ ئاغزىنى يېپىپ قويۇپ جىددىيلەشتى، قەمەر ئانىنىڭ مۇرىسىگە قولىنى قويۇپ تولىمۇ مۇلايىم ئاۋاز بىلەن شۇنداق دېدى:

— خوتۇن، چىرايلىقىم قەمەر، مېنىڭ بۇ شۇڭقارمىنى

ھۆكۈمەت ۋە بايلار مۇشۇ ھالەتتە كۆرسە نېمىمۇ دېيىشەر؟ كۆزگە ئىلمىغان چوماقنىڭ پۇتقا ئىلىشىشىنى ئويلىمايدۇ ... ئاشۇلاردا ھەقىقىي يۈرەك بولسا، ئادەمگەرچىلىكتىن ئازراق ئەسەر بولسا، بۇ بالا ئىسيان كۆتۈرۈپ نېمىمۇ قىلار ئىدى؟ شۇنداق، ئاپپىقىم قەمەر، ئادەم باشقا نەرسە، ئادىمىلىك باشقا نەرسە!

ئوسمان چوڭ يەنە ئۇياقتىن - بۇياققا مېڭىپ، «ئادىمى ئادەم ... ئادىمى» دەيتتى ۋە يەنە:

— ئادىمى بولۇش، ھەي قەمەر، ئادەم بولماق ... ماڭا قارا، بىر ئايغىم گۆرگە ساڭگىلاپ قالدى، ئەڭ كۆپ ياشىيالىسام يەنە ئون يىل ياشارمەن، ئۇنىڭدىن كېيىن بىر پۇۋلىسلا جان قۇشى قەپسىدىن ئۇچىدۇ. ۋاي قەمەر، ئادىمىلىك ھەممە ئىشنىڭ ئاساسىنى يارىتىدۇ، ئادەمنى چاكىنا كۆرسىتىدىغان، ئادەمگەرچىلىكتىن چىقىرىۋېتىدىغان نەرسە قورقۇنچاقلىق، مەن بۇنى بەك ياخشى چۈشىنىمەن، شۇڭا دائىم دەيمەن.

قەمەر ئانا قاتلىما بىلەن بىر چىنە سۈتنى ئەكىرىپ ئوسمان چوڭنىڭ ئالدىغا قويدى. ئۇ، چىشلىرى قالمىغان كوماك ئاغزىدا قاتلىمىنى يالماپ چايناپ، سۈتنى كۆتۈرۈپ ئىچىۋەتتى.

— قەمەر، يېزىنى ئارىلاپ كېلەي، شۇڭقارم ئويغانسا ئۇنى سىرتقا چىقارما، تامىقىنى ئويۇققا ئەكىرىپ بەرگىن. بىر داس ئەكىرىپ قوي، تەرتى قىستىسا شۇنىڭغا ئولتۇرسۇن. ھېچكىم كۆرمەستە ئاچچىق تۆكۈۋەتسەڭ بولىدۇ. ئەتە ئويۇقتىن ئېغىلغا ئىشىك ئېچىپ بېرىمەن.

يامغۇر توختىغانىدى، ئاسماندا بۇلۇت كۆرۈنمەيتتى، غۇر - غۇر چىقىۋاتقان سالقىن شامال تۈزلەڭلىكتىن، ئاچچەسازدىن ئاپتاپتا ھەر تەرەپكە تارقالغان نەرگىس، سازلىق، ھەرە، كېپىنەك، قومۇش ۋە نەم توپىنىڭ پۇرىقىنى ئۇچۇرۇپ كېلەتتى. ئوسمان چوڭ دەرۋازىسىنىڭ ئالدىدا زوڭزىيىپ ئولتۇرۇپ غاڭزىسىغا كەھرىۋادەك سېرىق موخوركا توشقۇزدى ۋە



تۇتاشتۇرۇپ چېكىشكە باشلىدى. يېزىنىڭ ئۇ چېتىگە ئاڭلانغۇدەك قىلىپ ئۈچ قېتىم قاتتىق يۆتەلدى. بۇنى ئاڭلىغانلار: «ئوسمان چوڭ بۈگۈن خۇشال ئىكەن - دە» دېيىشتى.

ئوسمان چوڭ ئورنىدىن تۇرۇپ غاڭزىسىنى كوماك ئاغزىنىڭ ئوڭ يېقىغا قىستۇردى. قولىنى ئارقىغا قىلىپ بېلىنى رۇسلىدى، ئۆزىچە كېلىشكەن باتۇر ئەرەب ئېتىنىڭ ئۈستىدە ئولتۇرغاندەك قىياپەت ئالدى. كېيىن سەل ئېگىلىپ مۈكچىيىپ ماڭدى. ئۇ گويا دۇنياغا ئېگىزدىن تۇرۇپ قاراۋاتقاندەك ۋە مەلۇم بىر سىرنى بىلىپ تۇرۇپ دېمەيۋاتقاندەك ئەلپازدا ئىدى ... ئۆز ئۆيىدىن يېزىنىڭ ئەڭ چېتىدىكى سەلۋەر كېلىنىنىڭ ئۆيىگە بارغۇچىلىك ئاشۇنداق مەغرۇر، خۇشال، كۈلۈمسىرەپ، ھەتتا كېرىلىپ، « ھەي دېھقانلار، كىچىك تاغلارنىڭ ياراتقۇچىسىمەن » دېگەندەك ئۆزىنى كۆز - كۆز قىلىپ ماڭدى. ئۇ ھەممە ئادەم كەينىمىدىن سەلۋەر كېلىنىنىڭ ئۆيىگە بارىدۇ، مەن بىلەن سۆزلىشىدۇ دەپ ئويلىدى. ئۇ، شۇ مەغرۇر قىياپىتى بىلەن سەلۋەر كېلىنىنىڭ ئىشىكى ئالدىغا بېرىپ، ئارقىسىغا ياندى. ئۇنىڭ يانغانلىقىنى كۆرگەن سەلۋەر يۈگۈرۈپ چىقىپ:

— ئوسمان ئاغا! ھەي ئوسمان ئاغا! ئىشىكىنىڭ ئالدىغا كېلىپ قويۇپ، قايتىپ كېتىدىغان ئىش بارمۇ؟! — دېدى.

سەلۋەر كېلىن ئوسمان چوڭ بىلەن تەڭ دېمەتلىك ئىدى. ئۇنىڭ ئېرى بالىلىرى بىلەن بىللە ئەسكەرلىككە كېتىپ، شۇ كەتكىنچە قايتىپ كەلمىگەنىدى. سەلۋەر يېزىنىڭ چېتىدىكى كەپىدە يالغۇز ئۆزى ياشايتتى، يىراق بىر يېزىدا بىرلا نەۋرىسى بار ئىدى.

— ئوسمان ئاغا، بىر چىنە قەھۋە ئىچىپ كەتكىن. ئوسمان چوڭ كۈلۈمسىرىگىنچە تۇرۇپ قالدى ۋە بىر ئازدىن كېيىن:

— سەلۋەر كېلىن، — دېدى ئۇ يەنە شۇ بىر سىرنى بىلىپ

تۇرۇپمۇ ئېيتمايۋاتقان مەغرۇر ھالىتىدە، ھازىر قەھۋە ئىچىدىغان ۋاقىت ئەمەس، سالامەت بولغايسىن!

ئۇ چىڭ - چىڭ دەسسەپ ماڭدى، كەيپى تولىمۇ چاغ، ئاغزى قۇلىقىغا يەتكەنىدى.

ئوسمان چوڭنىڭ بۇ قىياپىتىنى — بايراملاردىكىدەك ياسىنىشىنى، خۇشال چىرايىنى كۆرگەنلەر ئۇنىڭدا چوقۇم بىر ئۆزگىرىش بار، دەپ ئويلاشتى. ئاياللار، بالىلار، ئاغرىق - سىلاقلار، قېرىلار ئىشىك ئالدىدىكى بەندىڭلەردە ئولتۇرۇشۇپ، يېزىنىڭ ئوتتۇرىسىدا غاڭزىسىنى پۇرقىرىتىپ، كاتتا ياسىنىۋېلىپ مېڭىپ يۈرگەن ئوسمان چوڭغا قارىشاتتى: «ئوسمان چوڭغا نېمە بولغاندۇ، يېزىدا ئالاھىدە بىر ۋەقە بولمىغاندۇغۇ؟»

ئوسمان چوڭ چىڭقىچۈشكۈچە ئاشۇنداق مېڭىپ يۈردى، ھېچكىم ئۇنىڭدىن سوئال سورىمىدى. سوراشقا ئۇرۇنغانلار ئۆزىنى چوڭ تۇتقان مەغرۇر چىرايغا، نۇر چاقنىغان كۆزلەرگە، يېقىملىق كۈلۈمسىرەشلەرگە دۇچ كېلەتتى. ئۇ قولىنى كەينىگە تۇتۇپ توختىماستىن ماڭاتتى، غاڭزىسىنى شورايىتتى.

ئوسماننىڭ چوڭ ئوغلى ھۇسام يۈگۈرگەن پېتى كىرىپ:

— ئانا، دادامغا نېمە ئىش بولدى؟ زادى نېمە ئىش بولدى؟ —

دەپ سورىدى.

— بىلمەيمەن، بالام، ئۇ تەلۋىنىڭ نېمە ئۈچۈن مۇنداق

يۈرۈشىنى مەن نەدىن بىلەي؟! تۇتقاقلقى تۇتقاندۇ ئۇ جىن

تەگكەن ساراڭنىڭ ...

قەمەر ئانىنىڭ ئەھۋالىمۇ باشقىچە ئىدى، ھۇسام بۇنىڭغا

تېخىمۇ ھەيران قالدى.

— ئانا، چوقۇم بىر ئىش بولغان ئوخشايدۇ. سېنىڭ ئاغزىڭ

دادامنىڭكىدىن چىڭ، ئۆلسەڭمۇ دېمەيسەن. قانداقلا بولسۇن دادام

دەپ بېرەر. قارىمامسەن، ئۇ تېرىسىگە سىغماي ئېتىلىپ كېتەي

دەپ يۈرىدۇ، ئىككى كۈن سۆزلىمىسىلا پارتلاپ كېتىدۇ. شۇڭا،

سەنلا سۆزلەپ بەرگىنە، ئىچىمىز پۇشۇپ ئۆلەي دېدۇق. دادام

كېيىنكى يىللاردىن بېرى مۇنداق ياسىنىپ، يېزىنى ئايلىنىپ يۈرمىگەندى، پەقەت مەمەت ئاۋاقنى كۆرگىلى بارغاندىلا مۇشۇنداق كېيىنگەندى.

مەمەت ئاۋاقنىڭ ئېتىنى ئاڭلاش بىلەن قەمەر ئانىنىڭ چىرايى تاترىپ، قولى، كالىپۇكى تىترەپ كەتتى، بۇنى ھۈسام بايقاپ قالدى.

ھۈسام يېزىنىڭ ئوتتۇرىسىدىكى يوغان دەرەخنىڭ ئاستىغا كەلدى. توپلاشقان دېھقانلار ئۇنىڭ نېمە دەپ كېلىشىنى قىزىقىش بىلەن كۈتۈپ تۇراتتى، ھۈسام يىراقتىنلا:

— ھېچ نەرسىنى بىلەلمىدىم، دادام دېمىگەن يەردە ئانام دەيتتىمۇ؟! ئىچىڭلار پۇشمىسۇن، ئىككى - ئۈچ كۈندىن كېيىن دادام چىدىيالىماستىن دەۋىتىدۇ. ھازىرچە ھېچكىم ئۇنىڭغا قارىماي قويسۇن، ئۇنى كۆرمەسكە سالىسۇن، بۇنى كۆرۈپ خاپىلىقىدىن تېشىپ كېتىدۇ... قېنى ھەممىمىز ئۆيلىرىمىزگە تارقىلايلى، — دېدى.

ئوسمان چوڭ چۈشتە ئۆيگە كىرىپ ئويۇقتا ياتقان مەمەت بىلەن ئامانلاشتى. تامىقىنى ئىتتىك يەپ بولۇپلا تاشقىرىغا يۈگۈردى، غاڭزىسىنى تۇتاشتۇرۇپ، ئىسمىنى پۇرقىرىتىپ يەنە مېڭىشقا باشلىدى. ئۇ، يېزىنى ئايلىنىپ يۈرۈپ كۆز قىرىدا دېھقانلارغا، ئۇلارنىڭ ھەيرانلىق چىقىپ تۇرغان چىرايىغا سەپسالاتتى.

ئەتراپتا ھېچكىم كۆرۈنمىگەندىن كېيىن « مەن سەن قۇۋلارنى بىلمەمدىمەن؟! » دەپ ئۆزىچە كۈلۈمسىردى: « مەن سىلەرنى ئوبدان بىلىمەن... ماڭا يەر تېگىدىن قاراپ قويسىلەر، مېنى تېزىرەك ھەممىنى سۆزلىسىدى دەپ تەقەززا بولۇۋاتسىلەر. خاتىرجەم بولۇڭلاركى، بۇ ئىشنى ئىچىمگە پاتماي ئېتىلىپ كەتسەممۇ، پارتلاپ كەتسەممۇ دېگىلى بولمايدۇ! »

ئوسمان چوڭ توپتوغرا ئۈچ كۈن تاڭ يورۇماستىن تارتىپ قاراڭغۇ كەچكىچە يېزىنى ئايلىنىپ يۈردى. ئۈچىنچى كۈنى

ئاخشىمى بولالماي ئۆزىنى ئورۇنغا تاشلىدى. ھارغىنلىق يېتىپ قوللىرى تىترەيتتى. ئۇ غاڭزىسىنى تارتىپ تۇرۇپ:

— ۋاي خۇدا، ھارغىنىمدىن تۈگىشىپ كەتتىم، — دېدى، — ئۈچ كۈن توختىماي ئەتىگەندىن ئاخشامغىچە ماڭسام جان توشامدۇ؟ شۇنداق ئەمەسمۇ، قەمەر؟ ھېچكىم ماڭا كۆرۈنمەيلا قويدى. بىراق، مەن ئۇلارنى بىلىمەن، ئۇلارنىڭمۇ ئىچى پۇشۇپ، تىتىلداپ كېتىۋاتىدۇ.

ئۇ مەمەت ئاۋاقىمۇ قارىمىدى، قەھۋەسىنىمۇ ئىچمىدى، ئوچاق بېشىغا بېرىپ بىر چەتكە قىڭغىيىش بىلەن كۆزى ئۇيقۇغا كەتتى ۋە خورەك تارتىشقا باشلىدى، ئېچىلغان ئاغزى خۇددى قاراڭغۇ تۆشۈككە ئوخشايتتى.

#### 4

ساۋرۇن دەرياسىنىڭ بويىدىن ئوق ئاۋازلىرى ئاڭلىنىشقا باشلىدى. تېخى خورازلار چىللىماي تۇرۇپلا يېزىدا توساتتىن ۋاڭ - چوڭ كۆتۈرۈلدى، ئىتلار قاۋاپ، ئېشەكلەر ھاڭراپ، كالىلار مۆرەپ، ئاتلار كىشەشكە باشلىدى، خىلمۇخىل ئاۋاز، ۋاراڭ - چۈرۈڭ يېزىنى بىر ئالدى. نەم قاراڭغۇلۇق بىر قارىيىپ، بىر ئاقىراتتى. ھەممىلا ئادەم كۆڭلەكچانلا سىرتقا يۈگۈرۈشتى، بىراق ئوسمان چوڭ پەرۋامۇ قىلمىدى.

— قەمەر، ھەي خوتۇن، — دېدى ئاستاغىنا، — يېزىدا بىر بىسەرەمجانلىق بولۇۋاتىدۇ، ئۇ دۆيۈز يەنە پوقنى يەپ بىرەرگە ئىش تېپىپ بەرگەن ئوخشايدۇ.

مەمەت قولىدا مىلتىق، ئويۇقتىن چۈشۈپ ئىشك ئالدىغا كەلگەندى. ئۇ سىرتقا چىقايۇ - چىقمايۇ دەپ ئىككىلىنىپ تۇراتتى. چىراغ تەكچىسىنىڭ يېنىدا تۇرغان ئوسمان چوڭ ئۇنى كۆرۈش بىلەن ئالىيىپ، زاڭلىق قىلغاندەك قارىدى.

— نېمە بولدى، ئاۋىقىم، نېمە ئىش بۇ، لاجىنىم؟ ئۇرۇشقا

ماڭدىڭمۇ؟ — دەپ ۋارقىردى، — ماڭ، ئورنۇڭغا بېرىپ يات! سېنىڭ چاتنىڭ بولمىسۇن، ئۇ دۆيۈز يەنە يوق يەپ، ئاغزى بار، تىلى يوق بىر بىچارىنىڭ ئۆيىنى ۋەيران قىلغان ئوخشايدۇ. بۇ يېزىدا ھەر كۈنى ئاخشىمى دېگۈدەك مۇنداق ئىشلار بولۇپ تۇرىدۇ. ئورنۇڭغا بېرىپ ياتقىن، بىرەر پېشكەللىك چىقىپ قالسا ساڭا خەۋەر قىلىمەن.

ئوسمان چوڭ كىيىملىرىنى كىيىپ تۇرۇپ ئاللىبىرىنپەد-لەرنى دەيتتى.

جىددىيلىكى پەسەيگەن مەمەت قولىدىكى مىلتىقنى يەرگە قويۇپ ئۈچىدىن تۈتتى، ئوچاقنىڭ ئالدىغا كەلدى. ئوچاقتىكى كۈللەرنىڭ ئىچىدە ئىككى تال چوغ يالتىراپ تۇراتتى.

قەمەر ئانا ھودۇققان، ھاسىراپ بىرىمىلەرنى ئىزدەۋاتقان ئېرىدىن سورىدى:

— ئوسمان، خۇدا ھەقىقى، زادى نېمە ئىزدەۋاتىسەن؟ — دېسەڭچۇ، نېمە ئىزدەيسەن؟

ئوسمان چوڭ ئاچچىقلىنىپ، شۇ زامان:

— ئۆلۈككە گۆر ئىزدەۋاتىمەن، قەمەر خېنىم، ئۆلۈككە گۆر! — دېدى، — نېمىنى ئىزدەيتتىم، سائىتىمنى ئىزدەۋاتىمەن، ئۇنىڭدىن باشقا، يەنە سېنىڭ دەردىڭگە داۋا ئىزدەۋاتىمەن، خوتۇن. سىرتتا قىيامەت قايىم بولۇۋاتىدۇ. قىيامەت بولسا بولسۇن! بۇ ئىشلار مۇشۇ دېھقانلارغا، بۇ ئېشەككە ئوخشاش خەلققە لايىق! شۇنداق ئەمەسمۇ؟ بۇلارغا مۇشۇ لايىق، بولدىمۇ ئەمدى؟

— بۇ يېرىم كېچىدە سائىتىڭنى نېمە قىلاتتىڭ، بۇ قىزىل قىيامەتتە سائىتىڭ نېمە ئىشى؟ مانا ئال، سائىتىڭنى! مانا!

ئوسمان چوڭ سائىتىنى ئېلىپ:

— ئۆلۈككە گۆر قازىمەن، قەمەر خان، ئۆلۈككە گۆر، — دېدى كۈلۈمسىرىگەندەك كالىپۇكىنى مىدىرلىتىپ.

بۇ ئىككى قېرىنىڭ ھەر دائىم ئەنە شۇنداق مېھىر —

مۇھەببەت بىلەن بىرى — بىرىگە رەنجىمەستىن تالاش — تارتىش قىلىشلىرىغا قاراپ مەمەت خۇشاللىناتتى. بۇ ئىككى قېرىنىڭ ياشاۋاتقان دۇنياسى چەكسىز مېھىر — مۇھەببەتكە تولغان خۇشاللىق دۇنياسى ئىدى. سىرتتىكى ئاۋازلار بارغانسېرى كۈچىيىپ باراتتى. مەمەت بالىلارغا ئوخشاپ قالغان بۇ ئىككى قېرى ھەققىدە ئويلايتتى: « ھەممە ئادەم مۇشۇلاردەك ئۆتۈشسە، بۇ دۇنيا قانداق گۈللەپ كەتكەن بولاتتى، ئادەم بالىسى قانچىلىك بەختلىك ياشىغان بولاتتى. »

ئوسمان چوڭ سائىتىنى تاقاپ بىر كېرىلىۋالدى. ئۆتۈككە، قولغا قاراپ قويدى. ئوچاقتىن بىر تال چوغ ئېلىپ ئاغزىنى تۇتاشتۇردى. سىرتتىكى ئاۋازلار بارغانسېرى كۈچىيىپ بۇ ئۆيگە يېقىنلىشىپ كېلىۋاتاتتى. ئۇ ئۆيدىن يۈگۈرگەن پېتى چىقىپ ھويلىدا تۇرۇپ قالدى:

— كۆيدۈرۈۋەتتى، — دەپ ۋارقىردى ئۇ، — ئوت قويۇۋەتتى دۆيۈز، بىزنى ئادەم ھېسابلىماي كۆيدۈرۈۋاتىدۇ ... بىزنى ئەخمەق قىلىدۇ، بۇلايدۇ ... ھەممىمىزنى شۇنداق قىلىدۇ، قىلىدىغۇ ... ۋاي ھەسەن، باتۇرۇم ھەسەن، باغرىم، بەگتاشىم ھەسەن! ئۇ بىچارىنى ئۆلتۈرۈۋەتكەنمىدۇ، ئۇنىڭ ئانىسى قاتتىق يىغلايدىغان بولدى — دە! باتۇر يىگىتنىڭ ئانىسى ... يېزىدا شۇ بىر باتۇر ئادەم قالغانىدى. ئۇنىمۇ شۇ ئىتنىڭ بالىسى ئۆلتۈرىدىغان بولدى، يىگىتنىڭ ئانىسىنىڭ ھالى نېمە بولار؟! ...

« يىگىتنىڭ ئانىسى قاتتىق يىغلايدىغان بولدى — دە » دېگىنىگە پۇشايمان قىلدى. بۇ دېگەنلىرىمنى مەمەت ئاڭلىغانمىدۇ؟ ئاڭلىغان بولسا بەك سەت ئىش بولدى. ئۇ بىزنىڭ ئۆيگە كېلىپ مۆكۈنۈپ ياتقان يارىدار بىر قۇش تۇرسا، يىگىتنىڭ ئانىسى يىغلايدۇ دەپ ۋارقىرىغىنىڭ نېمىسى؟ سەنمۇ ئالچىغان قېرى جۇمۇ، ئوسمان! بۆرە قېرىسا ئىتلار ئۆزىنى دالدىغا ئالمايدۇ، بۆرە قېرىسا ئىتقا ئوخشاپ قالىدۇ. ئوسمان چوڭ، خۇدايىم ساقلاپ بەلكى ئاڭلىماي قالغاندۇ.



ئۇ، مەمەت بۇ سۆزلەرنى ئاڭلاپ قېلىپ كۆڭلى يېرىم بولغانىدۇ دەپ ئويلاپ ئۆيگە كىردى.

— مېھمان ئوغلۇم، — دەپ ئىچكىرىگە قاراپ ۋارقىرىدى، — بېشىڭنى چىقىرىپ سىرتقا قاراپ قوي، ئوت يالقۇنلىرىنى كۆرگىن، ئاندىن ئورنۇڭغا كىرىپ راھەتلىنىپ ئۇخلا! مېھمان لاجىنىم، تەرەت قىستىغان بولسا سىرتقا چىقىپ يەڭگىلەپ كىرگىن، بۇنى خالاۋاتقانسەن؟ ئەمما شۇ بۇلۇڭدىن ئايرىلما، نېرىغا ئۆتمە؟

ئوسمان چوڭ كۆيۈۋاتقان ئۆي تەرەپكە مېڭىۋېتىپ: بىر زامانلار مەن قېچىپ بىرىنىڭ ئۆيىگە يوشۇرۇنغانىدىم، — دېدى ئۇ، — ئالتە ئاي ياتتىم، نېمىدىن بەكمۇ قاتتىق قىينالغىنىمنى بىلمەسەن، مېھمان ئوغلۇم؟ تالاغا چىقىپ يۇلتۇزلار ئاستىدا ئەرگىن — ئازادە ئولتۇرۇپ ھاجەت قىلىش ماڭا ئەڭ ھۇزۇرلۇق ئىش ئىدى. ئۆيىدىن چىققان تۇنجى كېچىدە يۇلتۇزلار ئاستىدا شۇنداق كېرىلىپ ئولتۇرۇپ راھەتلەندىم دېگىنە. بۇ پۇرسەتتە سەنمۇ راھەتلىنىپ ئولتۇرۇپ بىر يەڭگىللىۋال، ئەمما شۇ بۇلۇڭدىن نېرىغا ئۆتۈشنى ئەسلا خىيال قىلما.

مەمەت ئاستا مېڭىپ ئىشىكتىن چىقتى. يوباز ئوغللىنىڭ ئۈچ ئېغىز ئۆيى كۆيۈۋاتاتتى. بېشىدىكى بىر ئېغىزى ئولتۇراق ئۆي، ئوتتۇرىدىكىسى ئېغىل، ئاخىرىدىكىسى سامانلىق ئىدى. ئوت بىردەمنىڭ ئىچىدە قوشنىسى تۇراق تەلۈنىڭ ئۆيىگىمۇ تۇتاشقان بولۇپ، يالقۇنچاپ كۆيۈۋاتاتتى. سەل — پەل چىقىۋاتقان شامال ئوت ئۇچقۇنلىرىنى مۇنار ئېگىزلىكىدەك يۇقىرىغا ئۆرلىتەتتى. يالقۇنلاپ كۆتۈرۈلۈۋاتقان ئوت ئۇچقۇنلىرى بارغانسېرى كۈچىيىپ ھەر تەرەپكە تۇتاشتى.

پۈتكۈل يېزا، بالىچاقا، قېرى — ياش، ئاغرىق — سىلاقلارنىڭ ھەممىسى سىرتتا ئىدى. ئۇلارنىڭ بەزىلىرى كىيىنگەن، بەزىلىرى ئوت يورۇقىدا كىيىنەتتى، بەزىلىرى كۆڭلەكچان ئىدى ...

يوباز ئوغلى ھەسەن قوللىرىنى قوينىغا تىقىپ، ئىككى تەرەپكە سەندىرەكلەيتتى ۋە كۆيۈۋاتقان ئۆيىدىن كۆزلىرىنى ئۈزمەيتتى. ئۇنىڭ خوتۇنى بالىلىرىنى ئەتراپىغا يىغىۋېلىپ داد — پەرياد قىلىپ، قوشاق قېتىپ ۋارقىراپ يىغلايتتى.

ئوت قويغۇچىلار ئۈچ ئۆيگە تەڭلا ئوت قويغۇچىغا، ھەسەن ئۆيىدىن بىر تال يىپىنمۇ ئالماستىن، ئۆزىنى ۋە بالىچاقلىرىنى ئارانلا سىرتقا ئاچىقىپ جانلىرىنى قۇتۇلدۇرغانىدى، سەللا كېچىككەن بولسا، ئۆيىنىڭ ئىچىدە كۆيۈپ كۈل بولۇپ كەتكەن بولاتتى. ئېغىلدىن يەر — جاھاننى زىلزىلىگە كەلتۈرۈپ كىشەۋاتقان بىر ئاتنىڭ ئاۋازى ئاڭلىناتتى. ئات ئۇزۇن ئېغىلنىڭ ئىچىدە، ئۇياقتىن — بۇياققا چېپىپ غەزەپ بىلەن چىرقىراپ كىشەيتتى. تورۇستىن دۈمبىسىگە چۈشۈۋاتقان ئوت پارچىسى ئاتنى ساراڭ قىلىۋەتكەنىدى. بۇ تاپتا ھېچكىم ھېچ نەرسە قىلالمايتتى، ياش يىگىتلەر ۋە ئەرەكلەر ئاتنىڭ جان ئاچچىقىدا كىشىنى ئاڭلاپ ئىلاجسىز تۇرۇشاتتى.

سەپچە ئىسىملىك بىر ئاقساقال: — ھەي، ئىشىكىنى ئېچىۋەتكۈدەك بىر ئىنسان يوقمۇ؟ ئاراڭلاردىن بىرەر يىگىت چىقماسمۇ؟ بىرەر ئىنسان چىقىپ ئېچىۋېتەلمەمسىلەر؟ — دەپ ھەممە ئادەمنىڭ ئالدىغا كېلىپ يالۋۇراتتى، — بۇ ئېسىل نەسىللىك ئات، ئىشىكىنى ئۆزى تېپىپ چىقالايدۇ، ئاتقا ئېچىنىۋاتمەن، بولۇپمۇ مۇشۇ ئېسىل ئاتقا، ئىسىت، ئات ئادەمگە ئوخشايدۇ، پەقەتلا تىلى يوق — دە. ئۇلار ھەم يىغىلايدۇ، ھەم كۈلەيدۇ. ئاراڭلاردا بىرەر قەھرىمان، بىرەر ئەرەك يوقمۇ؟ قېرىلىق قۇرۇسۇن، ئىشىكىنى ئاچالمايمەن — دە! ئېچىشقا مادار يوق ...

ئاتنىڭ كىشىنى ئەۋجىگە چىقتى، يۈرەكلەرنى پارە — پارە قىلىۋەتكۈدەك دەرىجىدە ئېچىنىشلىق ئىدى.

يوباز ئوغلى ھەسەن بىردىنلا ھەرىكەتكە كەلدى، تۇرغان يېرىدە نۇرغا ئوخشاش پىرقىراشقا باشلىدى. كېيىن كەپىگە

بېپىش ئۈچۈن ھۆل قىلىنغان كىگىزنى ياش يىگىتنىڭ قولىدىن ئېلىپ ئۈستىگە ئارتتى - دە، كۆزنى يۇمۇپ - ئاچقۇچە ئارىلىقتا يالقۇنچاق كۆيۈۋاتقان ئېغىلنىڭ ئىشىكىنى ئېچىپ كىرىپ كەتتى ۋە بىردەمدىلا ئاتنىڭ چۆلۈۋىدىن تارتىپ سىرتقا ئاچىقتى. ئات سىرتقا چىقىشىغىلا چۆلۈۋىرىنى ھەسەننىڭ قولىدىن تارتىپ چىقىرىۋېلىپ يېزىنىڭ ئوتتۇرىسىغا قاراپ چاپتى. سەل بۇرۇن ھەسەن پىرقىرىغاندەك ئۇمۇ خېلىغىچە پىرقىراپ كەتتى، ئۇنىڭدىن كېيىن تۈزلەڭلىككە قاراپ چېپىپ، قاراڭغۇلۇقتا كۆزدىن غايىب بولدى.

كەپىلەر ئوت يالقۇنى ئىچىدە كۆرۈنمەي قالدى. يېزىنىڭ چېتىدە توپ - توپ ئوت ئۇچقۇنى ئۇچۇپ يۈرەتتى. يوباز ئوغلى ئۈستىدىكى كىگىزنى يەرگە تاشلىدى، قوللىرىنى بۇرۇنقىدەكلا قويىنغا تىقىۋالدى، كۆزىنى ئوت يالقۇنىدىن ئۈزۈۋېتىپ قاراپ تۇرۇپلا قالدى.

ھەممىلا ئادەم قىمىر قىلماستىن كۆيۈۋاتقان ئوتقا قاراپ تۇرۇشاتتى. كەپىلەرنىڭ چاراسلىشى ئاڭلىناتتى، ئۆگزە، قاشا تاملار ئۆرۈلەتتى، چاراسلايتتى، ئوت ئىچىدە قالغان سىيىرلارنىڭ ئاخىرقى مۆرەشلىرى بېسىلدى.

ئادەملەر تىمتاسلىق ئىچىدە قېتىپ قالغاندەك تۇرۇشاتتى. ئۇلارنىڭ چىرايلىرى تاتىرىپ، سارغىيىپ كەتكەندى. پەقەت ئوسمان چوڭلا كۆپچىلىكتىن ئايرىلىپ چىقىپ ئۇياقتىن - بۇياققا ماڭاتتى ۋە ئاللىنىمىلەرنى دەيتتى. بېلىنى تۇتقان ھالدا لەۋلىرىدىكى بىر خىل كۈلۈمسىرەش بىلەن غاڭزىسىنىڭ ئىسىنى ئاسمانغا پۈۋلەيتتى. تۇرۇپلا يوباز ئوغلىنىڭ يېنىغا كېلىپ: «خۇداغا شۈكۈر بۇرادەر، بۇمۇ ئۆتۈپ كەتتى، بىر مۇسبەت مىڭ نەسەھەتتىن ياخشى» دەپ كەينىگە ياناتتى، يوباز ئوغلىنىڭ بۇ سۆزلەرنى ئاڭلىغان - ئاڭلىمىغىنى بىلەن كارى بولمايتتى. يەنە قايتىپ كېلىپ: «بۇرادەر، شۇ ئىشنى ياخشى قىلىدىڭ، قىلغانلىرىڭ خاتا بولدى، پۈتۈن يېزىنى تەھلىكىگە

سالغان سەن بولدۇڭ. مانا، جازاسىنى تارتتىڭ. بۇنىڭدىن ئارتۇق جازا بولامدۇ، بۇرادەر!؟ خوتۇن - بالىلىرىڭ، ئۆزۈڭمۇ ئوت ئىچىدە كۆيۈپ كەتكىلى تاس قالدىڭ، ھېلىمۇ شۈكۈر قىل. بىر مۇسبەت مىڭ نەسەھەتتىن ياخشى. ئەمدى مەن سەندىن غەم قىلمايمەن، ئۆلۈم بىلەن ئۇچراشقان ئادەم ئازراق بولسىمۇ ھوشىنى تاپىدۇ ھەم قورقماس بولىدۇ. سەن ئەسلىدىمۇ قورقماس ئادەم ئىدىڭ، بىراق كالىڭ سەل ئىشلىمەيدىغان دۆيۈز ئىدىڭ، شۇنداق ئەمەسمۇ؟» دەيتتى.

ئۇ يەر - بۇ يەردە كۆيۈۋاتقان ئوت يورۇقىدا ئۆيگە كىرىپ چىققان سايىلەر كۆرۈنەتتى، كۆيگەن گۆش پۇرىقى، يۇڭ - قىل قۇبىقىسى پۇرايتتى، ساپ باھار پۇرىقىغا بۇ قۇبىقا پۇرىقى ئارىلىشىپ كەتتى.

ئوسمان چوڭ ئاخىر مېڭىشتىن چارچىدى. يورۇقلۇقنىڭ ئوتتۇرىسىدا، كۆيۈۋاتقان ئۆيگە دۈمبىسىنى قىلىپ تۇرغاچقا ئوتنىڭ تاۋى ئۇرۇلاتتى. بېشىنى كۆتۈرۈپ كۈلۈمسىرىگەن كۆزلىرىنى دېھقانلارغا، ئەر - خوتۇن، قېرى - ياش، بايلارغا تىكەتتى.

ئۇ ئوڭغا بۇرۇلغاندا يېنىغا كەلگەن سەپچە ئاقساقال بىلەن دوقۇرۇشۇپ قالدى.

— قارىغىنا، سەپچە قېرىندىشىم! بىر قاراپ باق، — دېدى ئوسمان چوڭ، — بۇ يالقۇنلار نېمىدېگەن چىرايلىق، باھار كېچىسىنىڭ قاراڭغۇسىغا نېمىدېگەن چىرايلىق ياراشقان.

ئۇ بۇ سۆزلەرنى قىلىۋېتىپ مەغرۇر كۈلۈپ كەتتى. كۈلكىسىنى ھەممىسى ئاڭلىدى، ئۇلار ھەيرانلىق بىلەن قارىشىپ غودۇڭشىشقا باشلىدى. ئۇ يەنە سۆزىنى داۋام قىلدى:

— يالقۇنلار بۇ كېچىگە نېمىدېگەن ياراشقان. كۆيۈۋاتقان ئوتلار يۈرەككە ئورناشقان. قول - پۇتىمىز باغلاقلىق تۇرۇش بىزگە نېمىدېگەن ياراشقان. كۆيۈۋاتقان ئوتلار قارشىسىدا تومۇردىكى قانلار توختىغان، قوللىمىزنى قولتۇقىمىزغا تىقىپ

تۈرۈشلەرمىز بىزگە قانداق چىرايلىق ياراشقان. ماتەم ساداسى كۆڭلىمىزگە خۇشياققان، ئاياللارنىڭ تامباللىرى بېشىمىزغا بەكمۇ چىرايلىق بۆك بولۇپ ياراشقان. بۇ ئادەمگەرچىلىكلەر بىزگە نېمىدېگەن ياراشقان! قارىغىنا، سەپچە بۇرادەر! بۇ يالقۇنلار نېمىدېگەن چىرايلىق، نېمىدېگەن جۇلالىق قىزىل! شامال يالقۇنلارنى ئۇزارتىدۇ، كەڭرىتىدۇ ۋە گۈزەللەشتۈرىدۇ. يۈرىكىم تۆمۈرچىنىڭ سەندىلىگە ئايلىنىدۇ. سەندەلمۇ باغانلارغا ياخشى ماسلاشقان. ئەلى ساپا بايمۇ قورقۇنچاقلىقىمىزدىن خويىمۇ ياخشى پايدىلانغان. ئادەم بولماق بىزگە نېمىدېگەن چىرايلىق ياراشقان. ماڭا قارا، سەپچە بۇرادەر، شۇ يالقۇنلارغا قاراپ باق! بۇ يالقۇنلار كېچىمىزگە نېمىدېگەن ياراشقان!

سەپچە ئاقساقال ئۇنىڭ كۈلكىسىگە، خۇشال ھالىتىگە، چۈشىنىپ بولمايدىغان تەلۋىلەرچە سۆزلىرىگە ھەيران قالدى. بوينىنى ئۇياققا - بۇياققا پۈكۈپ ئۇنىڭدىن ئۇزاقلاشتى، ئۇ كېتىۋېتىپ: «يائاللا، ياخۇدا» دەيتتى، «يارەببىم، بۇ ئادەم بارغانسېرى ئەقلىدىن ئازغىلى باشلاپتۇ، بۇرۇن زادىلا مۇنداق ئەمەس ئىدى. يېزا كۆيۈۋاتسا، ئۇ كۆيۈۋاتقان ئۆيلەرگە قاراپ بولۇشچە كۈلۈۋاتىدۇ، ۋاي ئوسمان چوڭ! دېمەك، قېرىپ قاپسەن - دە، بېلىڭ پۈكۈلدى، كۆز گۆھىرىڭ خىرەلەشتى! ۋاي ئوسمان چوڭام! ۋاي ئاللا، ۋاي بۈركۈتتەك يولدىشىم! قۇرۇپ كەتسۇن قېرىلىق! ئادەم قېرىغاندا كىچىك بىلەدەك بولۇپ قالىدىكەن، خۇددى بوۋاق بالىلاردەك، ۋاي بىچارە! ۋاي خۇدايىم، ۋاي رەببىم ئاللا!»

سەپچە ئاقساقال ئوسمان چوڭدىن ئىككى ياش چوڭ ئىدى. ئۇنىڭ بېلى پۈكۈلۈپ، ئۆزى دۈمچىيىپ قالغانىدى. ئوسمان چوڭ بىلەن سەپچە ئاقساقالنىڭ ئاجايىپ خۇيلىرى، ئۆز ئالدىغا قاراشلىرى، ئايرىم ئۆرپ - ئادەتلىرى بار ئىدى. ئۇلار دېھقانلار بىلمەيدىغان، كۆرۈپ باقمىغان، چۈشەنمەيدىغان قائىدىلەرنى سۆزلەيدىغان ۋە بۇ قائىدىلەرگە يۈزمۇيۈز ماسلىشىدىغان ئادەملەر

ئىدى. ھەر ئىككىسى ئوخشاش كىيىنەتتى، بەللىرىگە ئاتا - بوۋىلىرىدىن قالغان كونا تاپانچىلىرىنى ئاسماي يۈرمەيتتى. ئۇلار ئەزەلدىن باشلىرىنى ئۈستىرا بىلەن قىردۇرۇپ، چوققىسىدىكى ئىككى ئىلىك يەرگە ئۇزۇن چاچ قويۇۋالاتتى. سەپچە ئاقساقالنىڭ چېچى شۇنچىلىك ئۇزۇن ئىدىكى، قويۇۋەتسە ئاياللارنىڭ چېچىدەك بېلىگە چۈشەتتى.

تاق ئاستا - ئاستا يورۇشقا باشلىدى، ئەمدى قوشنا يېزىلاردىن خىلمۇخىل ۋاڭ - چۇڭ، چوڭقۇر بىر يەردىن ھۇۋۇلداشلار كېلەتتى. ئاقچەساز ئىچىدىن توپ ئوقلىرى پارتلىغاندەك، خۇددى يەر ئاستىدا پارتلىغان بوغۇق توپ ئوقلىرى ئاۋازلىرىدەك ئاۋازلار كېلىشكە باشلىدى.

كۆيۈك پۇرىقىغا پاتقاق، نەرگىس، گۈل، باھار پۇراقلىرى ئارىلىشىپ كەتكەنىدى. بىردىنلا ئەتراپ جىمجىتلىققا چۆمدى. بارچە ئاۋاز بىردىنلا توختىدى. چۈنكى، بىر ئاتنىڭ يىراقتىن ئاچچىق - ئاچچىق كىشىگەن ئاۋازى ئاڭلاندى، بىراق ئۇمۇ توختاپ قالدى. ئوت كەتكەندىكى چارسىلداش ئاۋازلىرى ئاللىقاچان بېسىلغانىدى، ئەتراپنى كۆيۈك گۆش پۇرىقى قاپلىغان، دېھقانلارنىڭ بۇرنى كۆيگەن گۆش قورۇمىسى ۋە يېغىنىڭ پۇرىقىدا پۈتۈپ كەتكەنىدى، ھەممە ئادەم توختىماستىن يۆتمەتتى.

ئوت يالقۇنلىرى ئاستا - ئاستا ئۆچۈپ، كىچىكلەشكە باشلىدى. ئەتىگەنلىكى پەقەت ئوتتۇرىدا بىر توپ چوغ قالدى. كۈن چىققان چاغدا ئۆيلەر قاپقارا ئىس ئىچىدە بۇخسۇپ كۆيۈۋاتقاندا كۆرۈنەتتى. ئۆيلەرنىڭ ئىچىدە ئېگىلىپ - پۈكۈلۈپ كەتكەن داس - قازانلار، ئېرىپ كەتكەن كورىلار، لېگەنلەر، تۆمۈر - تەرسەكلەر، چاقماق تاشلىرى ياتاتتى. كۆيۈپ كەتكەن ھايۋانلارنىڭ ئۈستىخانلىرىمۇ قالمىغان، ئېغىلنىڭ كەينىدىكى خەندەككە قاپقارا ياغ تاماتتى.



باللار، ئاياللار ئۇيغۇلۇق، قېرىلار خاپىلىقتا، ياشلار، ئوتتۇرا ياشلىقلار تەرگە چۆمگەن، ھارغان ھالدا نەم توپا ئۈستىدە كۆتۈرۈلگەن قۇياشقا قارىشىپ ئولتۇرۇشاتتى، باشلىرى سېلىنغان، يۈزلىرى پەرىشان، ئۈمىدىسىز ئىدى. ساڭگىلىغان باشلار مىدىرلىمايتتى، ھېچ تەرەپكە باقمايتتى، خۇددى ئاسماندا ئىزا تارتىدىغان بىر نەرسە باردەك، بېشىنى كۆتۈرسىلا كۆزلەر ئۇچرىشىپ قالدىغاندەك بېشىنى كۆتۈرمەيتتى، ئۈن - تىن چىقىرىشمايتتى، گۈلدەن - گۈلگە، يوپۇرماقتىن - يوپۇرماققا قونۇپ، ئۇچۇپ يۈرگەن ھەرىلەرنىڭ ۋىڭلىدىشىدىن باشقا ئاۋاز ئاڭلانمايتتى.

يالغۇز ئوسمان چوڭلا ئۆرە تۇراتتى. كۈنگە قاراپ تۇرغاچقا سايىسى ئۈزىراپ تۆۋەنگە - تۈزلەڭلىككە چۈشۈپ تۇراتتى. ئۇ ئەتىگەنكى قۇياش نۇرىدا كۈلۈمىسىرىگەن، ھەيۋەتلىك قىياپەتتە قىمىر قىلماستىن خېلىغىچە تۇردى. كېيىن قۇياش نۇرىغا قاراپ غاڭزىسىنىڭ ئىسنى پۇۋلىدى، ئاستا چىقىۋاتقان شامال ئىسنى يىراقلارغا ئەكەتتى. ئۇنىڭ ھەرىكەتكە كېلىشى ئۇيغۇدىكى مىڭ باشلىق دىۋىنىڭ بىر بېشى قىمىرلىغاندەك تۇيۇلدى. ئۇ، ئولتۇرغان ئادەملەر ئالدىدىن، كۆيۈپ ئىس چىقىۋاتقان ئۆيلەرنىڭ ئارىسىدىن مېڭىشقا باشلىدى. قوللىرىنى كەينىگە توتۇپ، غاڭزىسىنى پۇرقىرىتىپ شوراپ، بېشىنى تىك تۇتۇپ ماڭاتتى ... دېھقانلار باشلىرىنى ئاستا كۆتۈرۈشۈپ ئۇنىڭغا قارىشاتتى ۋە ئۇنىڭ كۆيگەن خارابىلەر ئارىسىدا خۇشال مېڭىپ يۈرۈشىنىڭ سىرىنى زادىلا چۈشەنمەيتتى.

چاشكا ۋاقىتىغىچە ئوسمان چوڭ مۇشۇنداق مېڭىپ يۈردى، غاڭزىسىنى توختىماي شورايىتتى. ئاخىر داڭ قېتىپ قالغان، كۆيگەن ئوڭ قولى قاپىرىپ ئىشىشىپ كەتكەن، سول قولىنى قويىغا تىقمۇۋالغان، يۈزى ساپسىرىق سارغىيىپ كەتكەن، بىر كېچىنىڭ ئىچىدە ئون بەش ياش قېرىپ كەتكەن، چىرايى

پۇرۇشۇپ تاتارغان يوباز ئوغلى ھەسەننىڭ ئالدىغا كەلدى، خۇشال، جاراڭلىق، يوغان ئاۋاز بىلەن:

— يوباز ئوغلى ھەسەن، ھەي يوباز ئوغلى ھەسەن، — دېدى ئۇ، — شۇ رەھمەتلىك داداڭ بارغۇ، غەيرەتلىك ئادەم ئىدى. مەرد، باتۇر كۇرد ئىدى. قىسقىسى، ئۆز ئالدىغا بىر ئادەم ئىدى، ھېچقانداق ئادەم ئۇنىڭغا بىر نەرسە دېيەلمەيتتى. مەن بىر بالىنى كۆردۈم. ئۇ ئەتىگىنى، ئاخشىمى، كېچىسى خۇددى قۇياشتەك نۇر چاچىدۇ، ئۆزى مۇشتۇمدەك، بىراق قالتىس يۈرەكلىك - دە! ئەنە شۇ بالىدىن شۇنداق ئۇلۇغ ھۆكۈمەت، داڭدار مۇستاپا كامال، يۇناننى، دۇنيانى يەڭگەن ئۆتكۈر كۆزلۈك مۇستاپا كامال قورقۇۋاتىدۇ. بايلار ئېتىنى ئاڭلىسا دىر - دىر تىترەيدۇ، تىترىگىنىدىن ئىشتىنى بېلىدە تۇرمايۋاتىدۇ، بۇنى بىلىدىمۇ؟ يوباز ئوغلى، ئاڭلاۋاتامسەن؟ ساڭا دەيدىغان ئىككى ئېغىز سۆزۈم بار. ئەلى ساپا باي ئۆيۈڭنى كۆيدۈرگەن بولسا بوپتۇ، كۆيدۈرۈپ ياخشى قىلدى، ئوبدان بولدى، بەكمۇ چىرايلىق ئىش قىلدى، قولغا بەرىكەت بەرسۇن. خالىسا كېلىپ بىزنىمۇ ئۆلتۈرۈۋەتسۇن، بىز رازى بولىمىز، بۇرادەر. بىز ئاشۇ پەسكەشلىكلەرنى ھەق دەپ كەلگەن ئادەملەرمىز، شۇڭلاشقىمۇ ئۇ بۇنى بەكمۇ مۇناسىپ، بەكمۇ ياخشى ئىش دەپ بىلىدۇ. بوپتۇ، ئۇ ئەلى ساپانىڭ ئىتلىرى قولىدىن كەلگەننى قىلىپ تۇرسۇن. شۇنداق قىلسا بولامدۇ دېمەي، ھە دېگىن، قىلىپ تۇرسۇن. قورقما، قېرىندىشىم، زادىلا قورقما. كۆڭلۈڭگە قورقۇشنى يېقىن يولاتما! قورقۇنچاق يۈرەك ساغلام يۈرەك ئەمەس. ئۇنداق يۈرەك سوقۇشتىن تېزلا توختاپ قالىدۇ. سەن يوبازىم، ھەرگىز قورقما! ئۇ كاپىر بۇ ئىشلارنى سېنى قورقۇتۇش ئۈچۈن قىلىۋاتىدۇ. قورقما، باتۇرۇم، قورقما! مەن ساڭا قورقما دەۋاتىمەن، قېرىندىشىم. سەۋەبىنى سورىساڭ، قورققان ئادەم ھېچقاچان، ھەرقانداق يەردە، كۆكتە، يەردە، سۇدا، ھېچقانداق ۋاقىتتا روناق

تاپالمايدۇ. قورقمىغىن، قېچىپ كەتكەن ئېتىڭ قايتىپ كېلىدۇ. ئەلى ساپا ئىتىمۇ جاجىسىنى يەيدۇ. ئوت ئىچىدىن قۇتۇلۇپ چىققان ئات قايتىپ كېلەلەيدۇ، ئۇنى قۇتۇلدۇرىمەن دەپ كۆيدۈرۈۋالغان چىرايلىق قولۇڭنى كۆرىدۇ. بالام، قولۇڭ ئېچىشىۋاتامدۇ؟ ئېچىشمايدىغان ئىش بولامدۇ؟ ئېچىشىپ تۇرسۇن، بەربىر ياخشى بولۇپ كېتىدۇ. ئېتىڭ قايتىپ كېلىدۇ، چوقۇم قايتىپ كېلىدۇ. يانغىندىن قاچقان ئات قايتىپ كەلمەيدۇ ۋە ئامان قالمايدۇ دېگەن سۆز بار، بىراق سېنىڭ بۇ ئېتىڭ قايتىپ كېلىدۇ، يوباز ئوغلى قىزىلباش ھەسەن، كۆرد ھەسەن. بۇ گەپلەرنى ساڭا ئېيتىۋاتىمەن، ياخشى ئاڭلا! سەن ئۈچۈن دەۋاتىمەن... — ئوسمان چوڭ ئالاھىدە بوم ئاۋازى بىلەن خۇددى دېۋىلەردەك گۈركرەپ سۆزلەيتتى، — ئېتىڭ قايتىپ كېلىدۇ، قېرىندىشىم يوباز ئوغلى. ھەممە چوققىدىن بىر قۇياش كۆتۈرۈلىدۇ! — ئۇ كۈلۈپ تۇرۇپ، قېلىن قاشلىرى ئاستىدا يېپىلىپ قالغان كۆزلىرىنى كۆپچىلىككە يۈگۈرتتى، كېيىن ئىشەنچلىك ئاۋازدا دانە - دانە قىلىپ سۆزلىدى:

— ھەممە چوققىدىن بىر قۇياش كۆتۈرۈلىدۇ، بىر قۇياش چىقىدۇ، قۇياش...

ئۇ ئەگرى - بۈگرى ئۆسكەن، بوغۇم - بوغۇم يىلتىزغا ئوخشىغان بىگىز قولى بىلەن كۈننى كۆرسىتىپ:

— مانا شۇنداق! — دېدى، — مانا شۇنداق بىر قۇياش چىقىدۇ، مانا شۇنداق چىرايلىق بىر قۇياش تۇغۇلىدۇ، ئۇ ھەم ھارارەتلىك، ھەم مېھرىبان بىر قۇياش، مانا شۇنداق... ھەربىر چوققىدىن بىر قۇياش كۆتۈرۈلۈپ چىقىدۇ، سېنىڭ ئېتىڭ قايتىپ كېلىدۇ، چوقۇم قايتىپ كېلىدۇ...

ئۇ ئارقىسىغا ئۆرۈلۈپ ئىتتىك ئۆز ئۆيىگە قاراپ ماڭدى. ھەممە ئۇنىڭ كەينىدىن كۆز تىكتى. ئۇ ئۆز ئۆيىگە بېرىپ ئىشىكىنى چىقىۋەتكۈدەك دەرىجىدە قاتتىق يېپىپ كىرىپ كەتكۈچە كۆپچىلىك كۆزلىرىنى ئۇنىڭدىن ئۈزۈلمىدى.

قۇياش كۆتۈرۈلگەن. يوباز ئوغلىنىڭ ئېتى تۈزلەڭلىكنىڭ ئوتتۇرىسىدا قىمىر قىلماستىن تىك تۇراتتى، سايىسى ئاناۋارزا قىيالىقلىرىغا سوزۇلغانىدى. قۇشلار توپى كۆتۈرۈلۈۋاتقان قۇياشقا قاراپ تەڭلا سايىرشاتتى. بۇ ئاۋازلار پۈتۈن ئەتراپنى قىيامەتتەك قىلىۋەتكەنىدى. ئات بېشىنى يۇقىرى كۆتۈرۈپ تۇراتتى. ئۇ يېڭى ئوتنى پۇرىماقچى بولغاندەك بوينىنى سوزدى. قارا كۆزلىرىنىڭ ئېقى قىزارغان، ئوڭ ساغرىسىنىڭ ئۈستىدىكى كۆيۈك يارىسى شەلۋەرەپ ئاينىغانىدى. بىر ئازدىن كېيىن سېرىق سۇ تەپچىگەن يارنىڭ ئۈستىگە چىۋىنلەر قونۇشقا باشلىدى. چىۋىنلەرنى قوغلاش ئۈچۈن ئات قۇيرۇقىنى يۇلاڭلىتىشقا باشلىدى. كېيىن پاشىلار ۋە ئۇششاق ھاشاراتلار ئاتنىڭ كۆزىنى چىقىشقا باشلىدى. ئەمدى ئات بېشىنى چايقاشقا باشلىدى. ئاخىر كۆزىگە ۋە ساغرىسىدىكى كۆيۈك يارىسىغا قونغان ھاشاراتلارغا پىسەنت قىلماستىن جىملا تۇرىۋەردى.

ئەتراپنى قۇياشنىڭ ئىللىق نۇرى قاپلىدى، قۇشلارنىڭ سايىرشىلىرى توختىدى. ئىسسىق كۈچىيىشكە باشلىدى، ئۇچۇۋاتقان ھەر بىر ئىسسىقتا تەرلەپ، گۈللەرنىڭ ئارىسىغا مۆكۈنۈشكە باشلىدى. پارقىراق قاناتلىرى جىزىلدىغان ھەر بىر قالمىدى، پەقەت يوغان ئېشەك ھەر بىرى، ئۇلاردىنمۇ چوڭ ھەم ئۇزۇن ئالچىپار قىزىل، كۆك، مونچاقلىق ھەر بىر ئىسسىققا قارىماي ئايلىنىپ يۈرۈشەتتى، ئۇ يەر - بۇ يەردە - يىراقلاردا گويا قۇياش سۇلىرىدەك بىر يېنىپ، بىر ئۆچەتتى. ئىسسىق تېخىمۇ كۈچەيدى، دىمىق باشلاندى. دەل - دەرەخ، ئوت - چۆپ، گۈل - گىياھ، قۇشلار بۇ قايناپ تۇرغان باھار ئىسسىقىنىڭ دىمىقلىقىدا سولىشاتتى. كېيىنەكلەر توپى يان تەرەپتىكى يوغان چىنار دەرىخىگە قاراپ خۇددى بۆلۈتتەك ئۈزدى. جىمىكى

نەرسىدىن قۇياش نۇرىدا تاۋلانغان بىر خىل ساپ پۇراق كېلەتتى. قۇياش نۇرى چۈشۈش بىلەن تەڭ ئېچىلغان گۈللەر، قۇياش نۇرى چۈشكەن ئوت - چۆپلەر، ئاپتاپ قىزىتقان توپىلار ۋە بۇ دىمىق ئىسسىقتا سوزۇلۇپ ياتقان ئاناۋارزا تۇپرىقى خۇددى ھېلىلا يارتىلغاندەك كۈچلۈك ساپ پۇراق تارقىتاتتى.

قىمىرلىماستىن تىك تۇرغان ئاتنىڭ كۆزلىرىنى كۈمۈتلەر قاپلاپ كەتتى، ساغرىسىدىكى كۆيۈك يارىسى چۈنلەر دەستىدىن كۆرۈنمەي قالدى. بىر كېيىنەك ئاتنىڭ ئۇزۇن، پاكىز يالىغا قونۇپ، ھاۋا رەڭ قاناتلىرىنى بىر ئېچىپ، بىر ياپاتتى. يېنىدىكى ئاقچەساز پاتقاقلىقنىڭ سۇلىرىدىن يانغان شولا ئاتنىڭ بويىنىڭ سول تەرىپىگە چۈشۈپ تۇراتتى.

ئات بىردىنلا قىمىرلىدى، بېشىنى سىلكىپ ۋە بىرنەچچە قېتىم تېپىچەكلەپ چۈنلەرنى ئۇچۇرۇۋەتتى، تۈزلەڭلىكنىڭ ئۇ بېشىدىن بۇ بېشىغىچە چېپىپ، پىرقىراپ چىقتى. ۋايۋاي يېزىسىنىڭ تۆۋىنىدىن تارسوسلو ئېتىزلىقلىرىغىچە چېپىپ، كېيىن توختىدى، يەنە چاپتى. شۇنداق تېز چاپتىكى، پۇتلىرى كۆرۈنمەيلا قالدى.

ئات تارسوسلو ئېتىزلىقىدىن نارلى قىشلىقى ئەتراپىغا كەلگەندە نامازدىگەر بولۇپ قالغانىدى. نارلى قىشلىقى يېنىدىكى پاتقاقلىقنىڭ سۇلىرى توختىماستىن كۆۋەجەيتتى، كۆپۈكلىنەتتى ۋە پورۇقلايتتى. توم، ئۇزۇن بىر قارا يىلان ئوتلارنىڭ ئارىسىدىن چىقىپ، پاتقاقلىققا قاراپ ئاستا قىمىرلايتتى. يىلان ئىنىدىن ئەمدىلا چىققاچقا، قېنى ئاستا - ئاستا ھەرىكەتكە كېلىپ، ئۆزىمۇ ئېسىگە كېلىشكە باشلىغانىدى. قاپقارا دۈمبىسى قۇياش نۇرىدا يېشىل تۈسكە كىرىپ يالترايىتتى. يىلان دەل ئاتنىڭ ئايغى تۈۋىدىن تۇيىقىنى يالاپ ئۆتۈپ كەتتى. بىرنەچچە قوڭغۇز غوڭغۇلدىغان پېتى دەرەخنىڭ يېنىدا تۇرغان ئاتنىڭ بېشىنى چۆرگۈلەپ ئۇچاتتى. ئات پىسەنت قىلمايتتى.

بىردىنلا يىراقتا - ئاقچەساز ئۈستىدە ئوت ئۇچقۇنى پەيدا بولدى - دە، يەنە ئۇچۇپ قالدى. شۇ زامان ئات خۇددى ئۇچماقچى بولغاندەك قايتا - قايتا يۇقىرىغا ئۆرەدىدى، بويىنى ئۇزىراپ، پاقىقلىرى كېرىلدى. يەنە ئىككى پۇتىنى ئېگىز كۆتۈرۈپ ئۆرەدەپ، ئاندىن چېپىشقا باشلىدى. بىرھازادىن كېيىن چۆرگۈلەپ ئايلىنىشقا باشلىدى. كېيىن ئۆز ئورنىدا مېخلاپ قويغاندەك تۇرۇپلا قالدى، تىنىدى، يەنە قىمىر قىلماي تۇرۇپ قالدى. شۇ تاپتا ئۇنىڭ گۆشىنى، قۇلىقىنى كەسسەمۇ قىمىر قىلمىغۇدەك قېتىپ قالدى.

ئۇزاقتىن - كوزان يولىدىن بۇ تەرەپكە بىر ئادەم كېلىۋاتاتتى. ئات ئادەمنى كۆردى - دە، بېشىنى قاتتىق سىلكىپ، تەلۋىلەرچە كىشىنى ۋە بولۇشىچە چېپىپ كەتتى. ئۇ شۇنچىلىك تېز چاپتىكى، قورسىقى يەرگە تېگىۋاتقاندا بىلىنەتتى. ئات كۈن پاتقۇچە چاپتى، كۆپۈكلەر ئىچىدە توختىماي چاپتى. ئاناۋارزا قىيالىقلىرىدىن ئۆتۈپ، دوملۇ قەلئەسىگە كىرىپ كەتتى. يىراقتا ھاجىلار يېزىسى تەرەپتىن كېلىۋاتقان بىر ئادەمنى كۆرۈپ قېلىپ، يەنە شۇ تېزلىكى بىلەن كەينىگە ياندى. ھاجىلار يېزىسىدا چىراغلار يانغانىدى. ئات چىراغ يورۇقىنى كۆرۈش بىلەنلا جان تالاشقاندا قاتتىق بىر كىشىگە، قاراڭغۇلۇقتا غايىب بولدى، تاڭغا يېقىن تۇپراقتۆپە ئەتراپىدا پەيدا بولدى. ئات ھارغان، قارا تەر ۋە كۆپۈككە چۆمگەندى. ئۇ، شامال كۆرۈكىدەك نەپەس ئالاتتى، ماڭغۇدەك ھالى قالمىغانىدى. تاڭ ئېتىپ، كۆتۈرۈلگەن قۇياش نۇرىدا بېشى ساڭگىلىغان، قۇلاقلىرى سالپىغان، كەينى سول پۇتىنى يىغىۋالغان، قورۇلۇپ كىچىكلەپ، تامامەن ھالىدىن كەتكەن ھالدا ياتاتتى.

يوباز ئوغلى ھەسەننىڭ ئېتى ئېسىل نەسىللىك ئەرەب ئېتى ئىدى، ئۇ نازۇك، ئېگىز، بەستلىك تورۇق بولۇپ، ساغرىسى قارا قىزىل ئىدى. مۇنداق ئاتلار ئادەتتە ئاز ئۇچرايدۇ ۋە شۇ نەسىلدىكى ئاتلارنىڭ ئەڭ چىرايلىقى ھېسابلىنىدۇ.

تورۇق بۇنىڭدىن بىر يىل بۇرۇن ئەلى ساپا باينىڭ ئىدى. تېخى ئىككى ياشلىق تايچاق ۋاقتىدىلا ئېسىل نەسىل ئىكەنلىكىگە ئىسپات قەغىزى بىلەن ئەلى ساپا بايغا ئەڭ يېقىن دوستى ئورفادىن ئەۋەتكەنىدى. ئىسپات قەغىزىنىڭ كەينىگە تورۇق ئات نەسىلىنىڭ ئالاھىدىلىكلىرى كۆرسىتىلگەن ئىزاھاتمۇ چاپلانغانىدى. بۇ ئات تىللاردا داستان بولدى. بۇ ئاتنى كۆرۈش ئۈچۈن كوزاندىن، ئادانادىن، تارسوستىن بايلار، بەگلەر چۇقۇر ئوۋاغا مېھمان بولۇپ كېلەتتى. شۇڭلاشقىمۇ، ئەلى ساپا باي بۇ تورۇق ئۈچۈن تىك تۇراتتى.

ئەلى ساپا باي مۇشۇ ئات ئۈچۈن ھەتتا ئورفادىن بۇ خىل نەسىلدىكى ئاتلارنى بېقىپ كۆرگەن بىر قېرى ئات باقارنى ئەكەلدى. باينىڭ دېيىشىگە قارىغاندا، بۇ ئات ئادەمدىنمۇ ئەقىللىك، ئەپسۇس، تىلى يوق؛ ئەگەر ئۇنىڭ تىلى بولغان بولسىدى ... ھەي، ھەي، ھەممە نەرسىگە — دوستقا دوستچە، دۈشمەنگە دۈشمەنچە ئۆز لايىقىدا مۇھەببەت بىلەن ياخشىلىق ۋە يامانلىق بىلەن جاۋاب بېرەتتى. ئەلى ساپا باي خاپا بولسا، ئۇمۇ تەڭ خاپا بولاتتى، قاپقارا يوغان كۆزلىرى خىرەلىشىپ، ھەسرەت بىلەن قارايتتى. ئەلى ساپا باي خۇشال بولسا، ئاتمۇ شادلىنىپ شامالەك ئۇچاتتى، كۆزلىرىدىن خۇشاللىق چاقنايتتى.

ئەلى ساپا باي: «ئانتى جېنىمدىن ئەزىز كۆرىمەن!» دەيتتى. ئادەتتىن تاشقىرى جىددىي كۈرەشلەردە ئۆزىنى يوقىتىپ قويغان ئەلى ساپا باي تورۇققا مىنىش بىلەن ئۆزىگە كېلەتتى. بارلىق دۇنيا ئۇنىڭ بولاتتى. «تورۇق ئانتىڭ ئىگىسى ئەلى ساپا باي!» بۇ سۆز ئۇنى چەكسىز خۇشال قىلاتتى. بۇ ئاتقا بولغان مۇھەببىتىگە ئۆزىمۇ ھەيران بولاتتى. ئىچىدە: «دېمەك، تومۇرلىرىمدا ئەسلىدىكى ياۋا تۈركمەن قېنى بار ئىكەن — دە، ئۇ قىزىق پېتى ئايلىنىۋېتىپتۇ! دېمەك، توختىماي ئايلىنماقتا! ئەرەب ئاتلىرىنىڭ نەسلى بولىدۇ. ئادەملەردە نەسىل سۈرۈشتۈرۈلمەيدۇ، پەقەت خىلمۇخىل خۇسۇسىيەت بولىدۇ، ئاتقا

ئوخشىمايدۇ. ئادەملەر ئات ئەمەس — دە. ئەمما، مەندىكى ئاتقا بولغان مۇھەببەت نېمىدىندۇ؟» دەيتتى.

كۈنلەرنىڭ بىرىدە ئاتقا بولغان مۇھەببىتى بىلەن يەرگە بولغان مۇھەببىتى تەڭ كېلىپ قالغاندا، تومۇرىدىكى ياۋا تۈركمەن قېنى يەر ئالدىدا تەسلىم بولدى.

ۋايۋاي يېزىسىدىكى ۋە ئۇنىڭ ئەتراپىدىكى كىچىك بىر پارچە يەرمۇ ئەلى ساپا باي ئۈچۈن كېرەك ئىدى. بىر پارچە يەر ۋايۋاي يېزىسىنىڭ پۈتۈن يەرلىرىنى قولغا كەلتۈرۈشنىڭ ئاچقۇچى بولاتتى. ئۇزاق ۋاقىت ئىزدەشلەردىن كېيىن ناھىيەنىڭ يەر خېتى بېجىرگۈچى خىزمەتچىسى ئەنە شۇنداق بىر يەرنى تېپىپ چىقتى. ئۇ شۇنداق بىر يەر خېتى يازدىكى، بۇ يەرنىڭ چېگراسىنى خالىغانچە كېڭەيتىشكە، تارايىشقا بولىدۇ، نەگىچە ئاپىرىمەن دېسە شۇ يەرگىچە بارىدۇ. شۇنىڭدەك، بۇ يەر خېتى ۋايۋاي يېزىسىنىڭ ئۆزىنى، چېگراسىنى ھەم ئۆز ئىچىگە ئالالايدۇ. بۇ ئون يەتتە دۈنۈملۈك يەر يوباز ئوغلى ھەسەنگە قاراشلىق ئىدى. مۇنداق يەر خېتىنىڭ دائىرىسى ئىچىگە بەش مىڭ، ئون مىڭ، ئون بەش مىڭ، ھەتتا ئەللىك مىڭ دۈنۈملۈك يەرنى كىرگۈزۈۋېلىش مۇمكىن ئىدى. بۇ يەر خېتىنىڭ ئۇچۇرىنى ئالار — ئالماي، يەر خېتى كەسكۈچىگە بەش يۈز لىراللىق سوۋغات تەقدىم قىلدى. خۇشاللىقىدىن كۆزىگە ئۈچ كۈن ئۇيقۇ كەلمىدى. ئەلى ساپا باي بۇ يەر خېتىنى قولغا كەلتۈرۈپ، قانات ياساپ ئۇچقاندەك بولدى. ئۈچىنچى كۈنى ئەتىگەندە بوياز ئوغلى ھەسەننى چاقىرتتى.

— ھەسەن، قولۇڭدىكى يەر خېتىڭنى ماڭا بەرگىن! — دېدى.

— قولۇم كۆكسۈمدە، بېگىم! — دەپ جاۋاب بەردى ھەسەن. — بىزنىڭ دادىلىرىمىز بىر قاچا سۇنمۇ تەڭ ئىچىپ دوست بولۇشۇپ كەلگەن. بىز سەن بىلەن تۇغقاندىك ئۆتكەن. سېنىڭ تىرىنىڭ كېسىلسە، مېنىڭ يۈرىكىم ئاغرىيدۇ. تىرىنىڭ گۆشتىن



ئايرىلالمايدۇ، ھەسەن ...

— بېشىم بىلەن رازىمەن، بېگىم!

— بىز قېرىنداشىمىز، دوستىمىز ھەم تۇغقانمىز. بىراق، دوستلۇق باشقا گەپ، سودا باشقا گەپ، سېنىڭ ئون يەتتە دۆنۈملۈك يېرىڭگە قانچە بەرسەم بولار؟ ياكى باشقا نەرسە ئالامسەن؟

— سىلى ئامان بولسىلا، بىر غېرىچ يەر نېمە ئۇ، ئۇ بىر پارچىلا يەرغۇ، سالامەت بولسىلا بېگىم ... بۇ يەرنى سىلى خالاپ قاپتىلا، ئۇنداقتا ئەتىلا شەھەرگە كىرىپ بۇ يەرنى سىلىگە ئۆتكۈزۈپ بېرى. ئىككىمىز ئەزەلدىن دوست ئادەملەر، ئاللىقانچە يەرنىڭ قانچىلىك قىممىتى بولسۇن؟ ھېچقانداق باھا قويمايەن، سىلىنىڭ گۈلدەك جانلىرى ئامان بولسىلا بولدى. خۇدايىم ھەر قاچان سىلىنىڭ سايلىرىنى بىزنىڭ بېشىمىزغا چۈشۈرۈپ تۇرسۇن!

— دېگىنىڭ كەلسۇن، — دېدى ئەلى ساپا باي خۇشاللىقىدىن كۈلۈپ تۇرۇپ، — بىراق ئۇنداق قىلىشقا بولمايدۇ، ئاز — تولا بىرنەرسە ئېلىشنىڭ كېرەك. ئەگەر ئالمايدىكەنسىن، يېرىڭنى ئالمايمەن. ئازراق بولسىمۇ بىر نەرسە ئېلىشنىڭ لازىم. ھەسەن ئىزا تارتىپ يەرگە قارايتتى، زادىلا جاۋاب بېرەلمەيتتى.

— ھەسەن، ئۇنداق قىلساڭ بولمايدۇ. يېرىڭنى ئالمايمەن. دېگىن، نېمىنى خالايسىن؟ ئالدى بىلەن سەن دېگىن، كېيىن باھاسىنى ئۆزۈم پىچىپ بېرىمەن. بىر قۇرۇش ئالمەن دېسەڭمۇ مەيلى، بىر ئۆكۈز، بىر ئۆچكە، بىر قوي، بىر ئات ... نېمىنى خالساڭ دېگىن.

ھەسەن بېشىنى كۆتۈرمەيتتى، ياخشى ياكى يامان سۆزگە تىلى بارمايتتى.

ئەلى ساپا باي خىيالىدا: «يوباز ئوغلى قىز بالىدەك بېشىنى كۆتۈرمەي، يۈزىمىزگىمۇ قارىيالمايدۇ. مۇشۇ ياشقا كېلىپمۇ ياش

قىزلاردەك قىزىرىپ — تاتىرىپ تۇرسا، يېرى ئۈچۈن پۇل ئېلىشتىن باش تارتىدۇ، بۇ تۈركمەنلەرنىڭ ئادىتى — دە: چوڭلارنىڭ ئالدىدا سۆز قىلماسلىق ھەم ئۇلار بىلەن سودىلاشماسلىق. بىراق، مەن ئۇنىڭغا مەجبۇرلاپ بىرنەرسە ئالدۇرىمەن، بۇ قانۇنلاشتۇرۇش ئۈچۈن كېرەك بولىدۇ» دەپ ئويلايتتى.

بۇ ئون يەتتە دۆنۈملۈك ئېتىزنىڭ ئارقىسىدا جىق ئىش بار، بىرنەرسە بەرمەستىن ئېلىۋېلىش ياخشى بولمايتتى.

— قېنى، سۆزلىگىنە يوباز ئوغلى، — ئەڭ يېقىملىق ئاۋاز بىلەن سۆزلىدى ئەلى ساپا باي، — سۆزلىگىنە، كۆزۈمنىڭ گۆھىرى قېرىندىشىم، ئادەملەرنىڭ ئېسىلىسەن قېرىندىشىم. مەردلىكىڭنى ھېچقاچان ئۇنتۇمايمەن، قەبرە تېشىمىمۇ يازدۇرىمەن، قېنى ئېيتقىن! ...

يوباز ئوغلى بېشىنى كۆتۈردى. ئۇنىڭ كۆزلىرى پارقىراپ چاقنايتتى: كىچىككىنە يۈزى شوخ — تەنتەك بالىلارنىڭ گۇناھ قىلىشقا ھازىرلىنىپ، «مانا بۇنى ساڭا ئاتىمەن» دەپ تۇرغاندەك قۇۋلۇق چىقىپ تۇرغان چىرايىغا ئوخشايتتى ... يوباز ئوغلىنىڭ بېشىنى كۆتۈرۈشى ئەلى ساپا باينى خۇشال قىلىۋەتتى. «بۇ بالا ئەمدى ئەقىلگە كەلدى، بۇنىڭ چىرايى يەتتە ياشلىق بالىغا ئوخشايدۇ، ئەجەب مەن بىلگەن ھەسەن چوڭلا ئادەم، مەن بىلەن تەڭغۇ» دەپ ئويلىدى.

ھەسەن خىجىللىق ئىچىدە كۈلۈمسىرەيتتى، كۆزىنى ئەلى ساپا باينىڭ كۆزىدىن ئايرىمايتتى.

— بېگىم، سىلى بەك قاتتىق تۇرۇۋالدىلا ...  
— شۇنداق، قاتتىق تۇرىمەن. ئەگەر ھەقىقىتى ئالمىساڭ، خۇدا ھەققى، يېرىڭنى ئالمايمەن، يەر تۇرماق، ئالتۇن بولسىمۇ ئالمايمەن.

— ئۇنداق بولسا بېگىم ...  
ئەلى ساپا باي چوڭقۇر بىر تىنىۋالدى، دۈمبىسىدىن ئېغىر

يۈكنى تاشلىۋەتكەندەك بولۇپ:

— قېنى، سۆزلىگىنە، ھەسەن، سۆزلىگىنە، جېنىم دوستۇم، مەندىن نېمىنى خالساڭ شۇنى تىلىگىن، — دېدى.

— سېنىڭ تورۇق ئېتىڭنى تىلەيمەن، بېگىم، يا ئاتنى ئالمەن، يا ھېچ نەرسىنى. ئاتنى بېرىپ يېرىمنى ئالسەن. سەن مىنگەندە ئىشلەتكەن بارلىق جابدۇقى بىلەن بېرىشىڭنى سورايمەن.

باينىڭ رەڭگى تاتىرىپ كەتتى، لېكىن ھېچنېمە دېمىدى، سۆزلىگەن بولسا تىلى كالۋالىشىپ كەتكەن بولاتتى، ئۇ ئەڭ ئاخىرى:

— شۇنداقمۇ، ھەسەن؟ — دېيەلمىدى، — دېمەك، تورۇقنى، ئەرەب ئېتىمىنى خالايدىكەنمەن — دە؟

— مېنى كەچۈرگىن، باي، — دېدى — دە، ئورنىدىن تۇردى، — يا ئات، يا ھېچ نەرسە!

ئۇ كەينىگە قارىماستىن تاشقىرىغا چىقىپ كەتتى.

ئۇ كېتىپ خېلىدىن كېيىن ئەلى ساپا باي ئېسىگە كەلدى ۋە ساراڭ بولاي دېدى. ئۇ مېھمانخانىسىنىڭ دالاندا ئايلىنىپ يۈردى، نېمە قىلىشى كېرەكلىكىنى ئويلايتتى. مۇشۇ تاپتا يوباز ئوغلى ئۇنىڭ قولىغا چۈشىدىغان بولسا ئۇنى بۇردا — بۇردا قىلىۋەتكەن بولاتتى. يوباز ئوغلىنىڭ سورىغىنى ئۇنىڭ غۇرۇرىغا بەكمۇ قاتتىق تەگكەندى ... «قانداق قىلىپ سورىيالىدى، قانداق قىلىپ بۇ جاسارەت كەلدى — ھە؟ ھۇ سەھىرالىق ھارامزادە، قانداق قىلىپ مېنىڭ ئېتىمىنى سورىيالىدى — ھە؟» دەپ ئۆزىچە ۋارقىرايتتى. «قانداق تىلى بارغاندۇ، قانداقلارچە بۇ جاسارەتكە كەلگەندۇ؟»

ئۇنىڭ غەزىپى ئۇزاققىچە بېسىلمىدى، بىرنەچچە كۈن ئۇنداق قىلدى، بۇنداق قىلدى، بولمىدى، ئوتتۇرىغا شەھەرنىڭ ئابىرۇيلۇق ئادەملىرى كىردى، يېقىن ئەتراپتىكى يېزىلارنىڭ بايلىرىمۇ ئارىلاشتى، ھەممىلا ئادەم ئارىغا كىرىپ باقتى، باي ھەسەنگە

نۇرغۇن پۇل، باشقا يەردىن كۆپ يەر ئاجرىتىپ بەرمەكچى بولدى، ھەسەن بۇلارغا قارايمۇ قويمىدى.

— بەرسە تورۇقنى — ئەرەب ئېتىمى ئالمەن، بولمىسا ھېچ نەرسە ئالمىمەن، — دەيتتى.

ئەلى ساپا باي ھېچ نەرسە قىلالمىدى، باشقىچە يولمۇ يوق ئىدى. بىر كۈنى ئەتىگەنلىكى ئېتىمىنى كۈمۈش ئېگەر — جابدۇقلىرى بىلەن ياساپ يوباز ئوغلى ھەسەننىڭ ئۆيىگە ئەۋەتتى. ئەمدى ئۇنىڭ يوباز ئوغلىغا بولغان ئۆچمەنلىكى بارغانسېرى كۈچەيدى.

ئىككى كۈن ئىچىدە يەر خېتى ئۇنىڭ قولىغا ئۆتتى.

ئەلى ساپا باي يەر خېتىنى قولىغا ئېلىش بىلەن دەسلەپ كۈلدى، كېيىن چىشلىرىنى غۇچۇرلاتتى، ئوت چاقناپ تۇرغان كۆزلىرى بىلەن ھەسەنگە ۋە شۇ يەردىكى ۋايىۋاي دېھقانلىرىغا قارىدى: «ئەمدى مەندىن كۆرىدىغىنىڭلار بار سىلەرنىڭ! — دەپ خىيالىدىن ئۆتكۈزدى، — ئېتىمىنى — جېنىمدىن ئارتۇق كۆرىدىغان ئېتىمىنى مەندىن تارتىۋالامسىلەر ۋە شۇ ئىپلاسىنى ئادەم قاتارى ساناپ، ئاتقا مىندۈرەمسىلەر؟»

ھەسەنمۇ، باشقا دېھقانلارمۇ ئۇنىڭ نېمە ئۈچۈن شۇنچىلىك غەزەپلەنگەنلىكىنى زادىلا بىلمىدى. بىراق، كۆڭۈللىرىگە بىر ئەندىشە چۈشتى.

ھەسەننىڭ كۆڭلىگە قورقۇنچ چۈشكەن بولسىمۇ، ئۇنىڭغا ھېچبىر كار قىلمىدى. ئاتنى مىنىپ يېزىمۇ يېزا، بازارمۇ بازار ئايلىنىپ يۈردى. بارغانلا يېرىدە:

— بۇ ئات ئەلى ساپا باينىڭ ئېتى، ئون يەتتە دۈنۈملۈك گىياھ ئۈنمەيدىغان شورلۇق يەرنى بۇ ئاتقا تېگىشتىم، ئۇ تازىمۇ ئەخمەق — دە، — دەپ يۈردى.

يوباز ئوغلى بارغانسېرى ھەددىدىن ئاشقىلى تۇردى:

— ئەگەر مەن خالىغانلا بولسام، شۇ ئون يەتتە دۈنۈملۈك شورلۇق يەر ئۈچۈن ئەلى ساپا باي ئېتىنىلا ئەمەس، خوتۇنىنىمۇ بەرگەن بولاتتى. رەھىم قىلىپ خوتۇنىنى ئالماستىن ئېتىمنى

ئالدىم، ئېتىنى بەرگەن يەردە خوتۇننى بەرمەي قالامدۇ، راست ئەمەسمۇ؟ ۋەجدان بىلەن دەپ بېقىنلارچۇ!

ئۇ ئەلى ساپا باي ئۈستىدە ھەر خىل مازاق گەپ توقۇپ ھەممە ئادەمنى كۈلدۈرەتتى.

ئەلى ساپا باي ئۇنىڭ قىلىپ يۈرگەن تەلۋىلىكلىرىنى ئۆز ۋاقتىدا ئاڭلاپ تۇراتتى ۋە ساراڭ بولاي دەيتتى. بىرنەچچە قېتىم ئۆز ئادەملىرىنى ئەۋەتىپ، ھەسەنگە: « ئاغزىنى يىغىپ يۈرسۇن، ئەگەر يەنە ئاغزىنى يىغمىسا قانداق يۈمدۈرۈشنى ئوبدان بىلىمەن » دېگۈزدى.

ھەسەن قىلچە پەرۋا قىلمىدى.

— ئاغزىمنى يۈممايمەن، — دەيتتى ئۇ، — يۈممايمەن، ئۇ تۇرماق پەرىشتىسىدىنمۇ قورقمايمەن. قولىدىن كەلگىنىنى قىلسۇن. كېلىدىغان بولسا كۆرىدىغىنى بار. ئۇنىڭ قەلەيچى باشچىلىقىدىكى قاراقچىلىرى بولغان، ھازىر ئۇلار تاغدا بولغان بولسىمۇ قورقۇپ قالمايمەن. ئۇ ئون يەتتە دۆنۈملۈك بىر پارچە يەرگە، ئالىقانچىلىك بىر قەغەزگە، بىر سىقىم توپىغا ئۆزىنىڭ گۈلدەك ئېتىنى بەردىمۇ، بولدى، ئالدىمدا ئۇنىڭ يارماقچىلىك ئابروۋى قالمىدى. خالىسا مېنى ئۆلتۈرسۇن، پەرۋايم پەلەك. پەقەت مېنى بىر ئىت تالاپ يەپ كەتتى دەيمەن، خالاس. قولۇمدا يەنە ئالىقانچە قەغەزگە پۈتكەن ئازراق يېرىم بار، ئۇنىمۇ بېرىپ، كېلەر يىلى ئەلنىڭ خوتۇنىنىمۇ ئالىمەن. ئەرەب ئېتىنىڭ كەينىگە مىندۈرۈپ يېزىمۇيېزا ئايلىندۇرمەن. ئەمدى ئالدىمدا ئۇنىڭ بىر تىيىنچىلىك يۈزى يوق، خالىسا ئۆلتۈرگۈزسۇن.

بىر كۈنى ھەسەن جىغانلىقنىڭ يېنىدىكى يولدا ئاتلىق كېتىۋاتقىنىدا ئۇنىڭغا كەينى — كەينىدىن بەش پاي ئوق ئېتىلدى، بىراق تەگمىدى. چۈنكى، ئات شامالداك ئۇچۇپ ئوقنى تەگكۈزمىدى. ھەسەن ھەرقانداق يەردە، تۈزلەڭلىكتە ئېتىنى چاپتۇرۇپ يۈرەتتى. بىرنەچچە قېتىم ئوق يامغۇرىغا دۇچ كەلدى، بىراق ھېچ نەرسە بولمىدى. ئۇ تېخىمۇ ئەزۋەيلەپ كەتتى. تويلاردا، ئولتۇرۇشلاردا ئوچۇق — ئاشكارا سۆزلەيدىغان بولدى.

ھەسەننى ساقچى چاقىرتىپ بۇرىدىن قان كەتكۈچە ئۇردى. ھەسەن ساقچىدىن چىقىپ ئون بەش كۈنگىچە قان سىيدى، يەنىلا پەرۋايى پەلەك يۈرۈۋەردى.

— ئالىمەن! — دەيتتى ئۇ، — ئۇنىڭ خوتۇنىنىمۇ ئالىمەن، چوقۇم بىر كۈنى ئالىمەن. ئەرەب ئېتىنىڭ كەينىگە مىندۈرۈپ يايلاقمۇ يايلاق ئوينىتىمەن، قولۇمدا بىر غېرىچ ئېتىزنىڭ قەغىزى بار.

ئات ئۈچ قېتىم ئوغرىلاندى، ھەسەن تېپىپ كەلدى.

— ئات ئۆلسە نېمە بولاتتى؟ جېنىدىن ئارتۇق كۆرىدىغان ئېتىنى ماڭا بەرگىنى يالغانمۇ؟ ئېتىنى بېرىپ ئادەملىكتىن چىققىنى يالغانمۇ؟ ئەمدى ئات ئۆلسە ئۇنىڭ ئابروۋى ئەسلىگە كېلەتتىمۇ؟

\* \* \*

كۈن ئولتۇرۇپ، ئەتراپ قاراڭغۇلىشىشقا باشلىدى، يۇلتۇزلار گويا تۆكۈلگەندەك كۆچەتتى. تورۇق قاتتىق خارتىلىدايتتى، چاناقلىرى كېرىلىپ، يېپىلاتتى. ئات چاپاتتى، يەنە چاپاتتى، بىر ھازا تۇرۇۋېلىپ ھاۋادىن پۇرايتتى. كېيىن كەڭ دائىرە ياساپ چۆرگۈلەپ ئايلىنىشقا باشلايتتى. چوڭ خاماننىڭ ئورنىچىلىك يەردىكى ئوتلار، گۈللەر، قۇرت — قوڭغۇزلار دەسسەلىپ — چېلىنىپ كەتتى.

تورۇق خېلى ئۇزاق ئايلىغاندىن كېيىن ئاققان يۇلتۇز بىلەن تەڭلا ئاقچەسازدىكى نەرگىسلىك ئىچىگە كىرىپ كەتتى. نەرگىسلەر ئاتنىڭ قورسىقىغا كېلەتتى. باھارنىڭ ئىللىق ھاۋاسىدا گۈپۈلدەپ خۇش پۇراق چاپاتتى. ئاسماندا كۆچكەن ۋە چاقناپ تۇرغان يوغان يۇلتۇزلار تورۇقنىڭ يالتىراپ تۇرغان ساغرىسىدا ئەكس ئېتەتتى. ئات ساغرىسىنى قاتتىق تىرتىتىپ ئاقچەسازنىڭ توختام سۇلىرىغا كىرىپ كەتتى. سۈنى چوڭ — كەڭ يوپۇرماقلىق نېلۇپەرلەر قاپلىغانىدى.

دەرۋازا ئۇرۇلغاندا ئەلى ساپا باي يۇقىرىدىكى مېھمانخانسىدا قولىنى كۆكسىگە قويۇپ ئولتۇرغانىدى. ئىككى ئادەم ئاتتىن چۈشتى، ھەر ئىككىسىلا لايغا مىلەنگەن، ئاتلارمۇ لاي ئىدى.

ئەلى ساپا باي شۇ زامان پەسكە قاراپ يۈگۈردى:  
— نېمە خەۋەر ئەكەلدىڭلار؟ ئوت كەتكەننى كۆردۈم، كارامەت يانغىن بولدى، ھەسەندىن نېمە خەۋەر بار؟ ئاتتىنچۇ؟  
— ئادېم ئىشكىنى قېقىش بىلەن ھەسەن ئاچتى، شۇنداققۇ ئادېم؟ — دېدى مۇرتىزا.

— شۇنداق! — دېدى ئادېم، — ئۇ ۋىجىككەن ئادەم ئىكەن. — مەن ئادېمغا چەتكە ئۆت دېدىم، ئادېم ئۆزىنى چەتكە ئېلىش بىلەن ھەسەنگە قارىتىپ بەش پاي ئوق ئۈزدۈم، شۇنداق ئەمەسمۇ ئادېم؟ — دېدى مۇرتىزا.

— شۇنداق! — دېدى ئادېم كىچىك بېشىنى كۆتۈرۈپ.  
— ھەسەن يەرگە يېقىلىپ كالىدەك ھۆركىرەپ كەتتى. ئىشك يېپىلدى، شۇنداق ئەمەسمۇ، ئادېم؟  
— شۇنداق، ئىشك يېپىلىپ قالدى.

— مەن كىرىشىگە چىلانغان لاتىلارغا ئوت يېقىپ بىرىنى ئىشك بېشىغا، بىرىنى ئۆيىنى شامالدىن توسۇپ تۇرىدىغان چۆپلەرنىڭ ئارىسىغا تاشلىدىم، ئوت بىردىنلا تۇتىشىپ كەتتى. كېيىن ئېغىلغا كىرىپ تاشلىدىم، ئوت يالقۇنلاپ كۆيۈشكە باشلىدى، ئات كىشىدى، شامال ئوتنى ئۇلغايىۋەتتى. ئۈچ ئادەم بىزنى سزالىققىچە قوغلاپ كەلدى. كۆيۈۋاتقان ئېغىل ئىچىدىكى ئات ئەس — ھوشىنى يوقىتىپ يالۋۇرغاندەك ئاچچىق — ئاچچىق كىشىئەتتى. ئۇنىڭ كىشىشى ھەممە ئادەمنىڭ يۈرىكىنى ئېزىۋەتتى. بىزنى قوغلاپ ئۈچ ئادەم سزالىقنىڭ بويىغا كەلدى. بىراق، ئىچىگە كىرەلمىدى، بىز سزالىقنىڭ ئىچىدە تۇرۇپ ئۈچ

كىشىگە ئوق ئاتتۇق. شۇنداق ئەمەسمۇ، ئادېم؟

— شۇنداق! — دېدى ئادېم، — ئۈچ پاي ئوقنى مەن ئاتتىم، بىراق كېچە قاراڭغۇ بولغاچقا تەگمىدى. ئات شۇنداق كىشىئەتتىكى، ئاۋازى تۈزلەڭدە جاراخلاپ كەتتى، خۇددى ئادەمدەكلا يىغلايتتى، ئۇنىڭ ئاۋازى قولىقىمىدىن كەتمەيۋاتىدۇ ...  
— كۆيۈپ كەتتى، — دېدى ئادېم ئاھ ئۇرۇپ، — بىچارە كۆيۈپ كەتتى، خۇددى ئادەمدەكلا يىغلايدۇ، يۈرەكلەرنى پارە — پارە قىلىۋەتتى.

— بىز ئامان — ئېسەن سزالىققا كىرىۋالدۇق، ئات ئۈچ كېچە — كۈندۈز ئۈزۈلدۈرمەي كىشىئەپ چىقتى، كېيىن بىردىنلا كىشىشى بېسىلدى.

ئەلى ساپا باينىڭ چىرايى ئېچىنىشلىق ۋە غەزەپلىك تۈسكە كىردى.

— كۆيۈپ ئۆلسۇن ئۇ ئات! كۆيۈپ كۈل بولۇپ كەتسۇن! — دېدى — دە، ئەركىن نەپەس ئالدى، — قېنى، بېرىپ ئاتلارنى يۇيۇڭلار، ئۆزۈڭلارنىڭ ئۈستىبېشىڭلارنىمۇ ئالماشتۇرۇۋېلىڭلار. زەينەل نەگمۇ كەتكەندۇ؟ ھەقىقىي خەۋەرنى شۇ ئەكىلىدۇ، زەينەل كەلمەستىن تۇرۇپ ھېچقايسى خەۋەرگە ئىشەنگىلى بولمايدۇ.

— شۇنداق، ئىشىنىشكە بولمايدۇ، — دېيىشىپ چىقىپ كېتىشتى باشقىلار.

كۈن چىقىپ چاشكا ۋاقتىغا يېقىن تۇمان ئاستا — ئاستا تارقالدى. قۇشلارنىڭ سايىرىشىمۇ توختىغانىدى. چاق ئىزى يېشىل ئوتلارغىمۇ ئىز سېلىپ تا ئاناۋارزاغىچە باراتتى. بىر ئادەم ئېغىلدىن سىرتقا قىغ توشۇۋاتاتتى. بېغىر رەڭ يۇڭ چاپان كىيگەن ئادەم چىلان تورۇق ئاتنى داۋالاۋاتاتتى، بىر توپ كېيىنەك بۇلۇتى رەڭگارەڭ بولۇپ ئۇلارغا يېقىنلاشتى ۋە ئۈچۈپ كېتىشتى. ئاناۋارزانىڭ ئاق تۈتەك بىلەن قاپلانغان كۆكۈچ قىيالىقلىرىدىن ئاقۇچ، كۆكۈچ، قىزغۇچ كۆركەم



بۇلۇتلار سۈرۈلۈپ ئۆتۈشتى.

مۇرتىزا بىلەن ئادېم يۇيۇنۇپ كېلىپ گەپ - سۆز قىلىشىمىدى. باينىڭ ئالدىدا قول قوۋۇشتۇرۇپ، ئۇنىڭ ئالدىدا بىرەر خاتالىق ئۆتكۈزۈپ قويماسلىق ئۈچۈن سەگەك تۇرۇشقا تىرىشاتتى. باينىڭ چىرايىغا قارىيالمىتتى، بېشىنى يەردىن كۈستۈن قىلمىتتى. ئەلى ساپا باي بەزىدە تۈركمەن گىلىمى سېلىنغان سۈپىدىن تۇرۇپ سېرىق گۈل چېكىلگەن ئۆتۈكگە قامچىسىنى ئۇرۇپ، غەزەپ بىلەن تاقەتسىزلىك ئىچىدە كىگىزنىڭ ئۈستىدە ئۇياقتىن - بۇياققا ماڭاتتى.

— قارىغىنا باي، تۆۋەندىن كېلىۋاتقان زەينەل ئەمەسمۇ؟ — دېدى مۇرتىزا.

باي قولنى كۆزىگە تۇتۇپ، تۆۋەنكى قارىقاتلىقتىن كېلىۋاتقىنى زەينەلنى كۆردى. ئۇنىڭ تۇتۇلۇپ كەتكەن چىرايى ئېچىلدى.

— كېلىۋاتقىنى زەينەل، ئاتقا نېمە بولغاندۇ؟

— ئات ئۆلدى، — دەپ غالىبانە سۆزلىدى مۇرتىزا، — شۇنداق ئەمەسمۇ، ئادېم؟

— ئۆلگەنلىكىدە گەپ يوق، ئۈستىخانلىرى چاراسلاپ كۆيدى، بىر تال تۈكىمۇ قالمىدى.

بىر ئازدىن كېيىن ھاسىراپ - ھۆمۈدەپ زەينەل كىرىپ كەلدى. چىرايى تاتارغان، قاش - قاپىقى ساڭگىلاپ كەتكەنىدى، پاچاقلىرىنىڭ تىترىگىنى بىلىنىپ تۇراتتى.

— بۇ يەردە ئولتۇر، ئولتۇرۇپ دېمىگىنى ئېلىۋال، ئوغلۇم زەينەل، قېرىندىشىم زەينەل، — دېدى ئەلى ساپا باي. ئۇ زەينەلنىڭ يۈزىگە تەشۋىش بىلەن قاراپ تاقەتسىزلىنەتتى. زەينەلنىڭ قىڭغىرى ئېڭىكى ئوڭ تەرەپكە تېخىمۇ قىيىسىپ كەتكەنىدى، — مۇرتىزا، زەينەلگە سۇ ئەكىرىپ بەر، ئىچىپ ئۆزىگە كەلسۇن.

زەينەل ئولتۇردى، مۇرتىزا سۇ ئەكىرىپ زەينەلگە سۇندى،

قاچىنى ئېلىۋېتىپ زەينەلنىڭ قولى تىترەپ كەتتى، سۇ يەرگە تۆكۈلدى.

— قېنى سۆزلە، زەينەل، نېمە بولدى؟

— ھېچ نەرسە بولمىدى، — دېدى زەينەل، — ھېچ نەرسە بولمىدى. ھەسەننىڭ ئۆيى، ئېغىلى، سامانلىقى كۆيۈپ كەتتى ... بۇنىڭدىن باشقا ھېچ ئىش بولمىدى.

— ئۆزىچۇ؟

— بۇرنىمۇ قانمىدى.

— ئاتچۇ؟

— ئېغىلنىڭ ئىشىكىگىمۇ ئوت تۇتۇشپ ئات ئوت ئىچىدە قالغانىدى، ھەسەن ئاتنى قۇتۇلدۇردى. ئاتنى دەپ جېنىدىن ئايرىلغىلى تاس قالدى. كۆيۈۋاتقان ئىشىككە ئۆزىنى ئاتتى، ئاتنى سۆرەپ چىقتى.

— زەينەل، دېھقانلارنىڭ ئەلىپازى قانداق؟ ئەندىشە قىلغاندەك، قورققاندەكمۇ؟

— ئەندىشە ئىچىدە ئۆزلىرىنى يوقىتىپ قويغانلىقتىن قېتىپلا قېلىشتى، گويا يوپۇرماقسىز دەرەختە كلا. پۈتكۈل ئەتراپقا تاش - تۇپراق، دەل - دەرەخ، ئۇچار قۇشلارغىمۇ بىر قورقۇش سىڭىپ كەتتىكى، ھەتتا نەپەس ئالالمىي قېلىشتى.

— ئاھ، ئات ئۆلدى ... ئۇلارنىڭ قورققانلىقى بەك ياخشى ...

— پەقەت بىرلا كىشى، يەنى ئوسمان چوڭ ھېچ نەرسىگە پىسەنت قىلمىدى، غاڭزىسىنى پۇرقىرىتىپ ئوت كەتكەن يەردە كۈلۈپ، كېرىلىپ يۈردى.

— ئوسمان چوڭنىڭ يەنە باشقا ئويۇنى بارمىدى تېخى؟ بۇ يەرگە كەلمەسمۇ؟ بىز بىلەن سۆزلەشمەسمۇ ھە زەينەل؟

— باي، مەن ئۇنى ياخشى بىلىمەن، ئۇنىڭ يۈرۈش - تۇرۇشىمۇ ئۆزگىرىپتۇ، ئاتا - بوۋىلىرىدىن قالغان كونا تاپانچىسىنى بېلىگە ئېسىۋاپتۇ، چوقۇم بىر ئىش بار، لېكىن ھېچكىممۇ نېمە بولغانلىقىنى بىلمەيدۇ.

— بەلكى ئەقلىدىن ئېزىپ، ئالغىچ قالىغاندۇ — دەيدى باي، —  
ئوسمان چوڭ ئاللىبۇرۇنلا سەكسەندىن ئاشقان، تۇرۇپ تۇرۇڭلار،  
كۆرۈپ باقمادۇق.

— ھېچ ئەقلىم يەتمەيدۇ، — دەيدى زەينەل، — ئۇ  
ئالجمىغان، گويا قارا بۇلۇتتەك يېزىنى ئارىلاپ كېرىلىپ  
يۈرىدۇ. ئالدىغا كېلىپ بېشىدىن تا ئايغىمغىچە سىنچىلاپ  
قاراپ كەتتى. غاڭزىسىدىن قويۇق ئىسنى پۇرقىرىتىپ يەرگە  
ئۈچ قېتىم تەپتى. ئوسمان چوڭنىڭ بىلىدىغان بىر ئىشى بار.  
ئۇ سوقۇشۇشقا تەييارلا تۇرىدۇ. بۇنىڭدىن ئۈچ كۈن بۇرۇن بۇنداق  
ئەمەس ئىدى، روھسىز، ئۆلۈكتەك پۈتۈنى سۆرەپ ماڭاتتى.

— بۇ يەرلەر بىزنىڭ قولىمىزدا، — دەيدى ئەلى ساپا باي، —  
بەربىر بىز ئۇتۇپ چىقىمىز. ئوسمان چوڭ نېمە ئويۇن ئوينىسا  
ئويناۋەرسۇن، كۈچ مەندە، ھەم ھەقلىقمەن. بىراق، ئاتنىڭ  
قېچىپ كەتكىنى ياخشى بولمىدى، يۈرىكىمدىكى يارا پۈتمىدى،  
ئۇ ئاتنى تۇتۇۋېلىپ ئېتىۋېتىش كېرەك.

— مەن كونا ئوۋچى، — دەيدى ئادېم، — مەن شۇ ئاتنى نەدىن  
بولسۇن تېپىپ، ئىككى — ئۈچ كۈن ئىچىدە ئۆلتۈرۈمەن ياكى  
تۇتۇپ ساڭا ئەكېلىمەن.

— ماڭا ئەكېلىپ بېرىمەن دەيمە، — دەيدى باي، —  
ئۆلتۈرۈۋەتكىن، ئۆلتۈرمەستىن تۇرۇپ قېشىمغا كەلمە. قېنى  
بارغىن، شۇ ئاتنى ئۆلتۈرۈۋەتكىن، شۇنىڭ بىلەن بۇ ئات  
ماجراسى مۇشۇ يەردە تۈگىسۇن.

— مەن ئاجايىپ ياخشى بىر ئىشنى ئويلاپ تاپتىم، — دەيدى  
زەينەل، — خۇدا ھەققى، بۇنىڭدىن كېيىن دېھقانلار ئۆيلىرىنى،  
مال — مۈلكىنى تاشلاپ كەينىگىمۇ قارىماستىن تاكى ئاق  
دېڭىزغىچە قېچىشىدۇ، قورققىنىدىن ئۆتى تېشىپ كېتىدۇ.

— زەينەل، سەن قالتىس ئىشنى ئويلاپ يېتەلەيسەن، — دەيدى  
ئەلى ساپا باي، — كارامەت ھۈنەرلىرىڭ بارلىقىنى ئوبدان  
بىلىمەن. بۇ تۈزلەڭلىكتە سېنىڭمۇ ئوبدان پايدا كەلتۈرىدىغان

كېچىك بىر دېھقانچىلىق مەيدانىڭ بولىدۇ. ھازىر تاماق يەپلى،  
ئاندىن سەن يېڭى پىلاننىڭنى سۆزلەپ بېرەرسەن.

— سۆزلەپ بېرىمەن، — دەيدى زەينەل، — بۇ قالتىس بىر  
پىلان — دە.

## 7

يوباز ئوغلى ھەسەننىڭ كۆيۈپ كەتكەن ئۆيىنىڭ ئالدىدا  
باشلىرىنى ساڭگىلىتىپ مىدىرلىماي ئولتۇرۇشقان ئادەملەرنىڭ  
ئۈستىگە شەبنەم چۈشكەنىدى. ھەممىلا ئادەم توڭلاپ شۈمشىيىپ  
كەتكەن بولسىمۇ، ھېچكىم زۇۋان سۈرمەيتتى، كۆپچىلىك  
قېلىپقا قۇيۇپ قويغاندەك قېتىپلا قالغانىدى.

كۈن چىقتى، تارام — تارام نۇرىنى شادلىق پارلىغاندەك  
ئەتراپقا چاچتى. تۈزلەڭلىكتىكى قۇشلار بەس — بەستە سايراشقا  
باشلىدى. ھەرلەر نېپىز قاناتلىرىنى دىرىلدىتىپ غوغۇلداشقا،  
ئۇچۇپ تاماشا قىلىشقا باشلىدى. يېزىنىڭ نېرىقى بېشىدىكى  
ئۆيلەردىن بوۋاقلارنىڭ ئىڭگەلىرى ئاڭلاندى، كېيىن كىچىك  
بالىلارنىڭ يىغىسى قوشۇلدى. شۇ چاغدا كۆيگەن ئۆيىنىڭ  
ئەتراپىدىن توختىماي كۆتۈرۈلۈۋاتقان تۈتۈنلەر كەينىدىن ئاۋۋال  
ئۇزارغان سايلىرى كۆرۈنۈپ زاندارمىلار چىقىپ كەلدى. ئۇلار  
كۆپچىلىكنىڭ ئالدىغا كېلىپ سالام بەردى.

— بىزنىڭ چاۋۇش يوباز ئوغلى ھەسەننى ھازىرلا ئەكېلىڭلار  
دېگەنىدى.

ئورۇق يۈزلۈك، كۆزىدىن ياش ئەگىپ تۇرغان سەيپەلى  
سوزۇلۇپ ئورنىدىن تۇردى.

— بىچارىنىڭ ئۆيى كۆيۈپ كەتتى، مانا قاراڭلار، ئىس چىقىپ  
تۇرىدۇ. كۆيۈپ كۈل بولدى، — دەيدى ئۇ كېلىنچەكلەردەك  
بوينىنى ئېگىپ، — بۇنى خۇدا راۋا كۆرۈرمۇ؟ مال —  
چارۋىلىرىمۇ كۆيۈپ كەتتى، ھەتتا بۇ بىچارىگە ئوقمۇ ئاتتى.

بالىلىرى، خوتۇنى ۋە چىرايلىق ئەرەب ئېتىمۇ كۆيۈپ كەتكىلى تاس قالدى. مەيلى، بېرىپ دەردىنى چاۋۇشقا ئېيتسۇن. بەلكى چاۋۇش دەردىگە دەردمان بولار. ئۇن، يارما، ياغلىرى كۆيۈپ كەتتى، توخۇلىرى، ئورۇن - كۆرپىلىرىمۇ كۆيۈپ بولدى، قاراڭلار! ھازىرغىچە ئىس چىقىۋاتىدۇ. ئۆيگە كىمنىڭ ئوت قويغانلىقىنى چاۋۇش ئۇنىڭدىن سوراپ بىلسۇن. يوباز ئوغلنىڭ ئۆيىگە كىمنىڭ ئوت قويغانلىقىنى بىلمەيدىغان ئادەم يوق. كېلىپ ئوبدان قىلىدىڭلار، قېنى، يوباز ئوغلنى ئاپىرىڭلار. ئەرەب ئېتىمۇ كۆيۈۋاتاتتى، مۇشۇ يوباز ئوغلى ئۆزىنى ئوتقا ئېتىپ ئاتنى قۇتقۇزۇۋالدى، ئەرەب ئېتى بېشىنى ئېلىپ ئاللىقايلارغا قېچىپ كەتتى ...

يوباز ئوغلى مىدىرلىدى، دۈمبىسىدىن سۇس ھور چىقىپ تۇراتتى. ئۇ ژاندارمىلارغا قاراپ ماڭدى. ژاندارمىلاردىن بىرى شۇ زامان ئىشتىننىڭ كەينى يانچۇقىدىن كۆيىنى چىقىرىپ يوباز ئوغلنىڭ قولىغا سالدى.

— بۇ نېمە ئىش؟ — دەپ سورىدى مۇختار سەيپەلى.  
— سەن ئارىلاشما، مۇختار، — دەپ سىلكىۋەتتى ژاندارما.  
— مەنمۇ بىللە باراي، بارايمۇ؟ — دېدى مۇختار سەيپەلى.  
— بېرىشقا بولمايدۇ! — دەپ ۋارقىرىدى ژاندارما، — بىز توپىغا كېتىۋاتمايمىز.

ئۇلار يوباز ئوغلنى ئالدىغا سېلىپ مېڭىشتى، يېڭىدىن كۆكەرگەن ئېتىزلىقلاردىن ئۆتۈپ توپىلىق يولغا چىقىشتى. قىزدۇرۇۋاتقان ئەتىگەنلىك ئاپتاپتا ئادەملەرنىڭ كىيىملىرىدىن ھور كۆتۈرۈلەتتى، ھوردىن بىر خىل ئاچچىق تەر پۇرىقى كېلەتتى. يوباز ئوغلى كۆزدىن يىتكۈچە كۆپچىلىك ئۇنىڭ كەينىدىن سۆز قىلىشماستىن قاراپ قېلىشتى.

چاۋۇش يوباز ئوغلنى دەھشەتلىك ئەلپازدا كۆپۈكلىرىنى چاچرىتىپ، ۋار - ۋۇر ۋارقىراپ قارشى ئالدى:  
— يا يۈز - خاتىر قىلمايسىلەر، ياكى كۆڭۈل ئايمايسىلەر،

يا ئادەمگەرچىلىكىنى بىلمەيسىلەر، يا قېرىنداشلىقىنى بىلمەيسىلەر، يا چوڭلارنى ھۆرمەت قىلمايسىلەر، ياكى كىچىكلەرنى، يا ئاغلارنى تونۇمايسىلەر، ياكى بايلارنى، يا خۇدانى ئېسىڭلەرگە ئالمايسىلەر، يا پەيغەمبەردىن، يا ژاندارمىلاردىن قورقمايسىلەر، ياكى ھۆكۈمەتتىن ...

چاۋۇش بەكمۇ قاتتىق غەزەپلەنگەچكە، ئۆزىنى يوقاتقان ھالدا دىر - دىر تىترەيتتى.

ئۇ ھەسەننىڭ قوۋۇرغىسىغا تېپىشكە باشلىدى. ھەسەن تىنماي ئىنجىقلايتتى. چاۋۇش يوباز ئوغلنىڭ بوينىدىن تۇتۇپ يەنە بىر ئۆيگە ئەكىردى. ژاندارمىلار چاۋۇشقا گىلاس ياغىچىدىن ياسالغان كالتەكنى بەردى. ئۇ ئىڭراپ تۈگۈلۈپ كەتكەن ھەسەننىڭ باش - كۆزى، دۈمبىسى، قورسىقى بولسۇن، ئۇدۇل كەلگەن يېرىگە ئۇرۇۋەردى. ئۇ بارلىق كۈچى بىلەن بىر ياقىتىن ئۇرۇپ، بىر ياقىتىن غالجىرلارچە سۆزلەيتتى:

— نېمىدەپ ئۆيۈڭگە ئوت قويسەن؟ ئۆز ئۆيۈڭگە ئۆز قولۇڭ بىلەن ئوت قويغىنىڭ ئۈچۈن چارە كۆرمەي قاراپ تۇرۇشۇم كېرەكمۇ؟ قايسى ئادەم ئۆز ئۆيىگە ئۆزى ئوت قويدۇ؟ سەن ئەقلىڭدىن ئازدىڭمۇ؟ سېنى ساراڭلار دوختۇرخانىسىغا ئەۋەتىپ بېرەيمۇ؟ يا ساقچىمۇساقچى سۆرەپ، جىنايىتىڭنى سۆزلەيمۇ؟ ھەي كاپىر! بالىلىرىڭ، ئايالىڭ بىللە كۆيۈپ كەتكەن بولسىدى، ياخشى بولاتتى. شۇ چاغدا سېنى دارغا ئاستۇراتتىم. بۇلارغا نېمە دەيسەن؟ نېمىشقا سۆزلىمەيسەن، نېمىدەپ ئۆيۈڭگە ئوت قويسەن؟ يېزىدىكى ھەممە ئادەم سېنى دورايدىغان بولسا، ئۇلارنىڭ ئاقىۋىتى نېمە بولىدۇ؟ سەن ئۆز ئۆيۈڭگە ئوت قويۇپ، ھەممىنى كۆيدۈرۈپ، خەلققە يامان ئىبرەتلىك ئىش قىلدىڭ!

چاۋۇشنىڭ يۈزى بوينىغىچە قىزىرىپ، ھەتتا تەرگە چۆمگەندى. ھېرىپ ھالىدىن كەتكۈچە يوباز ئوغلنى ئۇردى. كېيىن يېنىدا تەييار تۇرغان ژاندارمىغا كالتەكنى ئۆزىتىپ:  
— ئۇرۇپ ئۇستىخانلىرىنى چېقىۋەت! — دېدى ئۇ، —

بۇنداقلار باشقىلارنى يامان ئىشلارغا ئۆگىتىدۇ، پەيت تېپىپ بايلارغا، ژاندارمىلارغا، ھۆكۈمەتكە، ھەتتا خۇداغىمۇ قارشى چىقىدۇ. ئۇر، خۇدانىڭ ھەققىدە ئۇر! شەمشىر ھەققىدە ئۇر. جېنىدىن ئۆتكۈدەك ئۇر. بۇنداقلارغا شۇنداق تەربىيە بېرەيلىكى، ئىككىنچىلەپ ئۆز ئۆيىگە ئوت قويمايدىغان، بالىلىرىنى كۆيدۈرمەيدىغان بولسۇن! خەلققە ئىبرەت بولىدىغان ئىشلارنى قىلمىسۇن! ئۇر، قاتتىق ئۇر!

ژاندارمىمۇ ئۇرۇشقا باشلىدى، چاۋۇشنى دوراپ ھەم ئۇراتتى، ھەم سۆزلەيتتى:

— ھەي ئىت! — دەيتتى چىشلىرىنى غۇچۇرلىتىپ، يۈزىنى پۇرۇشتۇرۇپ، كۆزىنىڭ پاختىسىنى چىقىرىپ. ئۇ قارا دېڭىزلىقلار تەلەپپۇزدا سۆزلەيتتى، — ھەي ئىت، ئادەم بالىسى ئۆز ئۆيىنى ئۆز قولى بىلەن كۆيدۈرمەيدۇ؟ ئېغىلىنى، كېيىكتەك ئەرەب ئېتىنى، گۈلدەك بالىلىرىنى كۆيدۈرگەنمۇ ئىشمۇ؟ ھۇ ئىتنىڭ بالىسى، كۈچۈك! ...

يوباز ئوغلىدىن زۇۋان چىقمايتتى، ئۇنى ئۆلۈكنى ئۇرغاندەك كالتەكلەيتتى. قارا دېڭىزلىق ژاندارمىمۇ ھېرىپ قالدى. كالتەك ئۈچىنچى ژاندارمىنىڭ قولىغا ئۆتكەندە يوباز ئوغلى ھوشىدىن كەتتى. بەدىنى ئۇيۇشۇپ، ئاغزىدىن قان كەتتى، دۈمبىسى، پۇت – قولى، ھەممىلا يېرىدىن قان تامچىپ تۇراتتى.

— بۇ ئىتنى يولنىڭ ئاغزىغا ئاپىرىپ تاشلىۋېتىڭلار! — دەپ بۇيرۇق قىلدى چاۋۇش، — مۇبادا ئۆلۈپ قالسا، قاچقانىدى، ئېتىۋەتتۇق دەرسلەر ياكى قوراللىق توقۇنۇشتا ئۆلتۈرۈلدى دېسەڭلارمۇ بولىدۇ. باي بىزنى ھىمايە قىلالايدۇ. ئەگەر ئۆلمەي قالسا، ئېسىگە كەلگەندە، ئۇنىڭغا ۋايىۋاي يېزىسىنى تاشلاپ كېتىشنى ئېيتىڭلار، ئەلى ساپا باي ئۇنىڭغا باشقا يېزىدىن يەر، ئۆي بېرىدۇ. ئەگەر ئۇ يەنە ۋايىۋاي يېزىسىدىن كەتمەي باي بىلەن ئۇچرىشىپ قالىدىغان بولسا، ساقچىدىن ئۆلۈكى چىقىدۇ. ئۇنىڭغا دەڭلار، يەنە ساراڭلىق قىلىپ ئۆيىگە ئوت قويۇپ

بۇرمىسۇن.

چاۋۇش قەھۋەسىنى گۈيۈلدىتىپ ئىچىۋاتاتتى.

— يوباز ئوغلى ھوشىغا كەلدى، يەنە ئۇرايلىمۇ، — دەپ سورىدى بىرى.

— ئورمانلار، بۇ يەرگە ئەكىرىڭلار!

قېلىن، رەندىلەنمىگەن تاختاي سۇپىغا ئۇ يەر – بۇ يېرى كۆيگەن يىرتىق يېشىل پالاس سېلىنغان، تامدا ئېسىقلىق تۇرغان، قىزىل لاتىدىن تىكىلگەن ئوقدانغا ئالتە تاللا ئوقنى سېلىپ قويغان، ئوقلارنىڭ ئۇچلىرى ئىسلاشقان، پارقىراق يەرلىرىگە چىۋىنلەر چىققانىدى. ئوقداننىڭ يۇقىرىسىغا مۇستاپا كامالنىڭ مارشاللىق كىيىمى بىلەن قولىدا قامچا، ئۆرە تۇرۇپ چۈشكەن رەڭلىك سۈرىتى ئېسىلغان. كۆك كۆزلىرى قارىغان كىشىگە قايغۇلۇق باقاتتى. سۈرەتتە تورۇق ئاتنىڭ بېشى، كەينىدە كۆل يىراقتىن غۇۋا كۆرۈنەتتى.

— ئالدىمغا كەل! تۈز تۇر! مەھكەمرەك تۇر، ھازىر ئۇدۇللا يېزىغا قايتىپ بالىلىرىڭ، خوتۇنۇڭنى ئېلىپ نارلى قىشلىقىغا جۇنىڭىن. باي ئۇ يېزىدا ساڭا بىر ئېغىز ئۆي ئېلىپ قويدى، يەرمۇ بەردى. سەن بىلەن كونا، ئاتا كۆرگەن تونۇشلاردىن بولغاچقا ساڭا ئۆي بەردى. يەنە ۋايىۋاي يېزىسىدا قالىدىغان بولساڭ ساقچىدىن ئۆلۈكۈڭ چىقىدۇ، باي شۇنداق دېدى. ئۆيۈڭگە يەنە ئوت قويىدىغان بولساڭ، ئۆزۈڭ بىل، مېنىڭ قانۇنمدا ئۆيىگە ئوت قويغۇچى ئۆلۈمگە مەھكۇم. بۇ قېتىم سېنى ئەلى ساپا باينىڭ ئىلتىماسى بىلەن قويۇپ بېرىمەن. ئەمدى قىلىدىغان بولساڭ ئۆلۈمگە مەھكۇم بولىسەن. شۇنداق، بۇ قېتىم ئۆيۈڭگە ئوت قويغان جىنايىتىڭنى كەچۈردۈم، ئەمدى قىلساڭ ئۆلتۈرۈۋېتىمەن. قېنى، ماڭ! يول بولسۇن ساڭا، يوباز ئوغلى ھەسەن پاشا!

ھەسەننىڭ يۈز – قوللىرىدىن قان توختىماي تەپچىپ تۇراتتى، ئۇ كۆزلىرىنى ئاچالمايتتى، كىيىملىرى يىرتىلىپ – تىتىلىپ كەتكەندى، قانغا بويالغان بىر پارچە لاتىغا ئايلىنىپ



قالغانىدى. ئۇ ئىرغاڭلاپ يولغا چىقتى. باشقا نەرسە ئويلىمايتتى، پەقەت ئۆزىگىلا ئېچىناتتى. ئەگەر ئىزا تارتمىسا ئاياللار دەك ۋارقىراپ - جارقىراپ پەرياد قىلغان بولاتتى. يالنىزدوت يېزىسىدىن ئۆتۈپ جىراغا چۈشتى. ئۇنى ئىككى ئاتلىق كۈتۈپ تۇراتتى. ئۇنى تۇتۇۋېلىپ:

— ئەلى ساپا باينىڭ ساڭا بېرىدىغان سالمى بار ئىكەن، — دېدى تونۇش بىر ئاۋاز.

ھەسەن بۇ ئاۋازنىڭ كىملىكىنى ئەسلىيەلمىدى. ئۇ كۆزلىرىنى تەستە ئېچىپ، سۆزلىگەن كىشىگە يالۋۇرۇش نەزىرى بىلەن قاراپ:

— مېنى ئۇرماڭلار ئەمدى، باي نېمە دېسە بېشىم بىلەن قىلىمەن، — دېدى.

— ئەلى ساپا باي: نارلى قىشلىقىغا بېرىپ شۇ يەرگە ئورۇنلاشسۇن، ئۇ يەردە ئۆيى بار، كۈتۈپ تۇرىدۇ، پەقەت ئۇنىڭغا قىلىدىغان نەسىمەت ئىككىنچىلەپ شۇ ئەرەب ئېتىغا مىنىمىسۇن، ئۆيىگە يەنە ئوت قويۇپ يۈرمىسۇن. جۇمھۇرىيەت قانۇنىدا ئۆيگە ئوت قويغانلىق جىنايىتى ئۈچۈن ئۆلۈم جازاسى بېرىلىدۇ. بىلىپ قويسۇنكى، ھۆكۈمەت ئۆيگە ئوت قويۇشقا قەتئىي رۇخسەت قىلمايدۇ، دېدى. سەن ئۆيۈڭ بىلەن قوشۇپ بالىلىرىڭنىمۇ كۆيدۈرۈۋەتمەكچى بويسەن. ئەلى ساپا باي: ئۇنىڭدىن سوراپ كۆرۈڭلار، ئۇ ئەقلىدىن ئېزىپتۇمۇ؟ ئۇنىڭغا ھەدىيە قىلىپ بەرگەن ئېتىمىمۇ كۆيدۈرۈۋەتمەكچى بوپتۇ، ئۇ راستلا ئەقلىنى يوقىتىپ قويۇپتۇ - دە، دېدى. ھازىر يېزىغا بېرىپلا بالىچاقلىرىڭنى ئېلىپ نارلى قىشلىقىغا كېتىسەن، باي ساڭا ئۆي بەرگەنلىكى ئۈچۈن ئەتىسى - ئاخشىمى نامىزىڭدا دۇئا قىلسەن!

— ئوقتۇم، — دەپ ئىگرىدى ھەسەن، — شۇنداق قىلىمەن، سىلەر مېنى ئۇرمىساڭلارلا بولدى، ئەمدى ئىككىنچىلەپ ئەرەب ئېتىغا مىنىمەيمەن، ئۆيۈمگىمۇ ئوت قويمايمەن.

— بولمىسا باي سېنى ئۆلتۈرگۈزۈۋېتىدۇ.

— دەپ قويۇڭلار، مېنى ئامان قويسۇن.

ھەسەن يېزىغا قايتىپ كەلگەندە ۋاقىت يېرىم كېچە بولۇپ، خورازلار چىلاۋاتاتتى. دېھقانلار ئۇخلىماستىن مۇختار سەيپەلنىڭ ئۆيىگە يىغىلىشىپ ئۇنى تۆت كۆز بىلەن كۈتۈشۈۋاتاتتى. يوباز ئوغلى سەيپەلنىڭ ئۆيىدىكى يورۇقنى كۆرۈپ ئۈدۈل شۇ يەرگە باردى. ئۇنى كۈتۈۋېلىش ئۈچۈن ئورنىدىن تۇرغان ئىككى يىگىت ھەسەننىڭ قانغا بويالغان تۇرقىنى كۆرۈپ داڭ قېتىپ تۇرۇپ قالدى. ئۇ ھوشىغا كەلگەندە تاڭ ئاتقان بولسىمۇ، ئۆز ئورنىدا ياتاتتى. دېھقانلار تاڭ ئاتقۇچە ئۇخلىماي ئۇنىڭ بېشىدا ئولتۇرۇپ چىققانىدى. قەمەر ئانا ئۇنىڭ يارىسىغا دۇئا ئوقۇپ تۇرۇپ مەلھەم دورىلارنى سۈرەتتى. ئوسمان چوڭ ئۆز ئۆيى بىلەن سەيپەلنىڭ ئۆيى ئوتتۇرىسىدا چېپىپ يۈرەتتى. بولۇپ ئۆتكەن ئىشلارنى مەمەت ئاۋاققا يەتكۈزەتتى.

يوباز ئوغلى بىر ھەپتىدىن كېيىن ئورنىدىن تۇرالىدى. ئۇ ئۆلۈمىدىن قۇتۇلۇپ قالغىنى ئۈچۈنلا خۇشال ئىدى.

بىر كۈنى ئەتىگەندە ئۇ يېزىدىكى جىمى ئۆيگە كىرىپ ھەممە ئادەم بىلەن خوشلاشتى. ئالدىغا كىم ئۇچرىسۇن، مەيلى قېرى، مەيلى ياش بولسۇن، ھەممىسىگە:

— كېتىدىغان بولدۇم، قېرىنداشلار، — دەيتتى ئۇ، — ھۆكۈمەت مېنى سۈرگۈن قىلدى، ھۆكۈمەتكە تەڭ كەلگىلى بولامدۇ؟! ھۆكۈمەت ماڭا بۇيرۇق چۈشۈرگەندىكىن نارلى قىشلىقىغا باراي، شۇ يەرگە ئولتۇراقلىشاي. ھۆكۈمەت مېنى ۋەيران قىلدى، مېنى خاراب قىلدى. سىلەر دەپ بېقىڭلار، ھۆكۈمەتكە تەڭ كەلگىلى بولامدۇ؟ بولمايدۇ. ئون يىل مابەينىدە ھەرقانداق ئۇرۇشتا يۈزىمىز يورۇق يېڭىپ چىقتۇق. ئەمما، ھۆكۈمەتنى يېڭەلمدۇق؟ ئەمدى ئەرەب ئېتىغا مىنىمەيمەن، زادىلا مىنىمەيمەن، ئۆيۈمگىمۇ ئوت قويمايمەن. مەن كېتىدىغان بولۇپ قالدىم. مەندىن رازى بولۇڭلار، قېرىنداشلىرىم!

يوباز ئوغلى ھەسرەتلىك ۋە ئەلەملىك ھالدا يېزىدىن چىقىپ كەتتى. ئارقىسىدىن بالىلىرى ۋە خوتۇنى ماڭدى. ئۇلار خېلىدىن كېيىن كۆزدىن غايىب بولۇشتى. بۇ چاغ چاشكا ۋاقتى ئىدى.

## 8

ئوسمان چوڭ:

— بۈگۈن ئىشىكىنى ھېچكىمگە ئېچىپ بەرمەيسەن! — دەپ قەمەر ئانىغا ھەربىيلەردەك قاتتىق بۇيرۇق چۈشۈردى، — بۈگۈن ئېغىل تەرەپكە بىر ئىشىك ئاچماقچىمەن، شۇڭقارم ھۈزۈرلىنىپ تازا بىر ھاجەت قىلىۋالسۇن، قاچقۇن بولۇپ يۈرگەنلەر ئۈچۈن ئەڭ مۇشكۈل ئىش مۇشۇ. يېگەننى راھەتلىنىپ تۇرۇپ چىقىرىۋالسا دۇنيا زىندان بولۇپ كۆرۈنىدۇ، گويا ئالەم دۈم كۆمتۈرۈلگەندەك تويۇلىدۇ. ئېغىلغا بىر ئىشىك ئاچاي، قەمەر خوتۇن. شۇڭقارم راھەتلىنىپ تۇرۇپ يەڭگىللىۋالسۇن. قەمەر ئانا ئىشىكىنى ئىلدى.

— كەل، مەمەت، — دېدى ئوسمان چوڭ، — ماڭا ياردەم قىل، بۇ يەردىن ئىشىك ئاچايلى، ئاندىن سەن راھەتلىنىپ ھاجەت قىلسەن، ئويۇقنىڭ ئىچىدە ئاۋازچىلىك تارتما.

دېرىزە، ئىشىك يوقۇقلىرىدىن چۈشكەن يورۇقلۇق ئۆينىڭ غۇۋا قاراڭغۇلۇقىدا ئۇزىراپ، يورۇقلۇق ئىچىدە سانسىز چاڭ ئۇچقۇنى ئايلىناتتى.

ئوسمان چوڭ يېنىغا كەلگەن مەمەتكە:

— ئىشىكىنى بۇ يەردىن ئاچمىز، — دەپ ئوچاق بېشىنىڭ يېنىدىكى ياغاچ توسۇقنى كۆرسەتتى.

— ھەرە بارمۇ؟ — دەپ سورىدى مەمەت.

— بار، بالام، ۋاي مانا ھەرە، — دەپ مەمەتكە ئېتىلدى قەمەر

ئانا.

— تولا ئوبدان، ئەمدى ئاسان بولىدۇ، — دېدى مەمەت. قەمەر ئانا ئۇزارتقان تاختاي، ھەرە، پالتىنى قولىدىن ئېلىپ ياغاچ تامنىڭ يېنىغا قويدى.

ئوسمان چوڭ بېلىنى تۇتقان ھالدا غۇۋا قاراڭغۇلۇق ئىچىدە ئۇنىڭغا قاراپ تۇراتتى.

— ھېچقانداق شەپە چىقمىسۇن، شۇڭقارم، بولمىسا ئۆيدە ئىكەنلىكىمىزنى بىلىپ قېلىشىدۇ. ئىشقىلىپ، بۇلار بىرنېمىنى سەزگەندەك، چوڭ ئوغلۇم ئانىسىدىن دادامغا نېمە بولدى، ئەجەبلا ئۆزگىرىپ قالدى، دەپ سوراپتۇ.

مەمەت كۈلۈپ، پالتىنى قولىغا ئالدى.

— مۇشۇ يەرمىدى، ئوسمان ئاغا، — دەپ ئادەم بويى كېلىدىغان جايىنى كۆرسەتتى.

— ھە، مۇشۇ يەردىن باشلا، مەن ئىشىكىنى ياساي، — دېدى ئوسمان چوڭ، — خالىساڭ ئىشىكىنى ئۆلچىۋال، شۇ بويىچە ئىشىكىنى ئاچساڭ بولىدۇ.

مەمەت ئېگىلىپ كونا، قاغىراپ ئوڭىگەن ئىشىكىنى ئۆلچىگەندىن كېيىن پالتا بىلەن ئىشىك ئورنىنى چېپىشقا باشلىدى. كېيىن ھەرە بىلەن ھەرىدەشكە كىرىشتى. بىر ئازدىن كېيىن ياغاچ تامدىن تۈز ئىشىك ئېچىلدى. مەمەتنىڭ قولى ھۈنەرلىك ئىدى. ئوسمان چوڭ ياسىغان ئىشىكىنى كۆتۈرۈپ كېلىپ ئاچقان يەرگە قويدى، ئىشىكىنى ئورنىتىپ بولۇپ ئېچىپ — يېپىپ كۆردى. ئىش جايىدا بولغانىدى.

چۈش بولدى، ئۇ يەر — بۇ يەردە خورازلار چىلاپ قوياتتى. ئىككى قېتىم ئىشىك قېقىلدى. بىراق، ئاچمىدى. مەمەت تەرلەپ كەتتى، ئاخىر پالتىنى، تاختاينى، ھەرىنى ۋە مىخ سېلىنغان قۇتىنى قەمەر ئانىغا بىر — بىرلەپ ئۇزارتتى.

— قولۇڭغا دەرد كەلمىسۇن، شۇڭقارم، بەك ئوبدان بولدى، — دەپ ئوسمان چوڭ ئۇنىڭ مۇرىسىنى سىلىدى، ئۇنىڭ قولىلىرى تىترەيتتى. كېيىن ئېگىلىپ مەمەتنىڭ قولىغا شۇنداق دېدى:

— ھازىر ئېغىلغا چىقىپ تازا بىر راھەتلىنىپ ھاجەت قىلىۋال. قەمەر، بالامغا ئىۋرىقنى بەرگىن، قايتىپ كىرگەندىن كېيىن تاماق يەيلى، ساڭا قاراپ ئولتۇرۇپ دەيدىغان سۆزلىرىم بار، بالام.

مەمەت ئىۋرىقنى قەمەر ئانىنىڭ قولىدىن ئالدى، ئېغىلنىڭ نېرىقى بۇلۇڭغا بېرىپ زوڭزايىدى، راھەتلىنىپ ھاجەت قىلدى. ئوسمان چوڭنىڭ دېگىنى توغرا، كۈندۈزى ھاجەت قىلالماي كېچىنى كۈتەتتى، شۇندىمۇ بەك تەس كېلەتتى.

مەمەت ئېغىلدىن كىرگەندىن كېيىن ئوچاق تۈۋىگە بېرىپ ئۆزى سۇ قۇيۇپ قولىنى يۇيۇشقا باشلىدى، قەمەر ئانا سۇ قۇيۇپ بېرەي دېسىمۇ ئۈنمىدى، قەمەر ئانىمۇ زورلاپ تۇرۇۋالدى.

— ئوت ياقالمىدىم، — دەپ ھەسرەت چەكتى قەمەر ئانا، — لېكىن بوز ئىنەكنىڭ ئوغۇزى بار، شېكەر سېلىپ بېرىمەن، خالساڭلار ھەسەلمۇ بار.

— ھەسەل بىلەن ئوغۇز سۈتىنى ئەكەل، — دېدى ئوسمان چوڭ، — بالامغا پايدا قىلىدۇ. ھەسەل بىلەن ئوغۇز سۈت ئادەمگە كۈچ - قۇۋۋەت بېرىدۇ.

ئوسمان چوڭنىڭ پۈتۈن ئەس - يادى بۇ ئورۇق، جىۋەك ئوغۇلغا جىق يېگۈزۈپ - ئىچۈرۈپ بەستىلىك بىر ئادەم قىلىشتا ئىدى. ئۇ شۇنداق خىيال قىلاتتى: « سەمىرسە، بوي تارتىپ، بوي - بەستى پالۋانلاردەك كۆرۈنسە، ئۇنى كۆرگەن ئادەم قورقسا... بۇ كىچىككىنە بالىنى مەمەت ئاۋاق مۇشۇ دەپ ئوتتۇرىغا چىقىد - رىشقا ئىزا تارتىدۇ كىشى. ئادەملەرنى بۇنىڭ مەمەت ئاۋاق ئىكەن - لىكىگە ئىشەندۈرۈش ئۈچۈن قەسەم ئىچسەڭمۇ، قۇرئان تۇتساڭمۇ ھېچكىم ئىشەنمەيدۇ. مەنمۇ ئاجايىپ ئىش قىپتىمەن... مۇشۇ مۇشتۇمدەك بالىنى يېزىغا كېلىپ قالدى دەپ قورقۇپ يوشۇرۇپ يۈرمىمەن، مۇبادا بۇنى كوچىغا چىقىرىپ قويسام، بۇنىڭ مەمەت ئاۋاق ئىكەنلىكىگە كىممۇ ئىشىنەتتى، بىزنىڭ قەمەرمۇ ئىشەنمىگەندىغۇ، ئىشىنەلمەيدۇ، تۇرۇپ - تۇرۇپلا ماڭا ھومىيىپ قارايدۇ،

كۆزلىرى: « ئوسمان چوڭ، ئىشەنمەيمەن، بۇنىڭ شۇڭقارم ئىكەنلىكىگە ئىشەنمەيمەن، زادىلا ئىشەنمەيمەن » دېگەندەك مۆلدۈرلەيدۇ. ئىنشائاللا، خاتالىشىپ قالمىغانسەن دېگەندەك بىر خىل ئەندىشە تۇرىدۇ ئۇنىڭدا. مەنمۇ بۇرۇن كۆرمىگەن بولسام، ئىشەنمىگەن بولاتتىم. مەمەت ئاۋاق مۇنداق بولماسلىقى كېرەككە ئاخىر... ھېلىمۇ خۇداغا شۈكۈر، ئۇنىڭ يۈزىنى ھازىر ھېچكىم كۆرمەيدۇ. بولۇپمۇ ئۇنىڭ بوۋاقلاردەك ئۇخلىغان ۋاقتىنى، لەۋلىرىنى تامشىپ، ئۇيقۇلۇق بۇرنىنى تارتىۋاتقىنىنى كۆرمىد - گىنى ياخشى. بىر كۈنى قەمەر ئۇنىڭ ئۇخلاۋېتىپ بالىلاردەك يىغلىغىنىنى كۆرۈپ:

— ئوسمان، بالا ئۇيقۇلۇق يىغلاۋاتىدۇ، — دېگەندى.

— مەيلى، يىغلاۋەرسۇن.

— خۇددى بوۋاقلاردەكلا.

— مەيلى، قەمەر خوتۇن.

— بۇ بالىغا مىلتىق زادىلا ياراشمايدۇ، بارماقتەكلا تۇرسا.

— قەمەر، زادى نېمە دېمەكچىسەن؟

— بىرنېمە دېمەكچى ئەمەسمەن، مۇشتۇمدەكلا، خۇددى

كىچىك بالىلاردەك ئۇخلاۋېتىپ يىغلايدۇ.

قەمەر ئىشەنمەيدۇ - دە، كۆزلىرىم بىلەن كۆرمىگەن بولسام،

مەنمۇ ئىشەنمىگەن بولاتتىم. ئابدى ئاغىنى ئۆلتۈرگەن مۇشۇمۇ؟

تېخى بازارنىڭ ئوتتۇرىسىدا ھۆكۈمەتتىن قورقماي! قەلەيجىنىڭ

جېنىنى ئالغان، ئاسم چاۋۇشنىڭ بېشىغا بالا تېرىغان،

قىسقىسى، تىروس تاغلىرىنى دىر - دىر تىترەتكەن! ...

— جىق - جىق يە، چوڭ - چوڭ ئال، شۇڭقارم، ئوغۇز

بىلەن ھەسەل ئادەمگە بەك پايدا قىلىدۇ، ئۈچ كۈن بېسىپ

يەيدىغان بولساڭ... قەمەر ئانا ساڭا...

مەمەت بۇ گەپلەرگە كۈلۈمسىرەپ قوياتتى ھەم ئوسمان

چوڭنىڭ كۆڭلى قالمىسۇن دەپ ئاغزىغا جىق - جىق سالاتتى.

— ماڭا قارا، شۇڭقارم، پۇرسەت تېپىپ ساڭا

دېيەلمىگەندىم. دېھقانلار سەن ئۈچۈن ئېلىپ قويغان يەرنى ئەلى ساپا ئېلىۋالدى، يېرىڭ يوق بولدى. ئويۇڭگە كەلسەك، ئۇنىڭغا چېقىلمىدى، ئۆيدە ھازىر سەيران قىز ئولتۇرۇۋاتىدۇ. سەيران قىز قاتتىق قايغۇ ئىچىدە، ھېچكىم بىلەن سۆزلەشمەيدۇ، پەقەت قەمەر ئاناڭ بىلەنلا سۆزلىشىدۇ، سەيران قىز ياخشى كۆرىدۇ. ھەر كۈنى ئاخشىمى ئەل - جامائەت ئۆيلىرىگە كىرىپ كەتكەندە، قۇرت - قوڭغۇز، قۇشلار ئۇيقۇغا كەتكەندە سەيران قىز ماتەم قوشقىنى ئېيتىشقا باشلايدۇ. ئۇنىڭ تاغۇتاشلارنى يېرىپ ئۆتكۈدەك ئاۋازى بار ... دېھقانلار ئۇنىڭ ناخشا ئېيتىدىغان ۋاقتىنى بىلىدۇ، ئۇخلىماستىن ساقلاپ ئولتۇرۇشىدۇ ۋە ئاڭلىشىدۇ. مەمەت شۇڭقارم، سەيران قىز گۈزەللەرنىڭ گۈزىلى، ئۇنىڭ بېشىغا كەلگەن كۈن بەندىنىڭ بېشىغا كەلمسۇن ... ھەتتا خۇدايىم ئۇنىڭغا كەلگەن دەرد - ئەلەمنى دۈشمەنلەرگىمۇ كۆرسەتمىسۇن. ئەمما، سەيران چىدىدى، چىرايى غەمكىن ۋە سولغۇن. بىراق، ئۆزى دەرد - ئەلەم يالقۇنلىرىدا كۆيۈپ تۇلۇندى، غەزەپ ئۇنى تېخىمۇ گۈزەللەشتۈرۈۋەتتى، چىرايىغا قاراشقا پېتىنالماسەن.

پۈتۈن چۇقۇر ئوۋا خەلقىگە ئوخشاشلا مەمەتۇ سەيراننىڭ بېشىغا كەلگەن كۈلپەتلەرنى بىلەتتى، شۇڭا ئۇھ تارتىپ قويدى.

— سەيراننىڭ ئەھۋالىنى بىلىڭمۇ، بالام؟

مەمەت كۆزلىرى ياشقا تولغان، چىرايى غەمكىن ھالدا:

— بىلىدىم، ئوسمان ئاغا، — دەپ جاۋاب بەردى، — ئۇنى بىلىدىم.

— ساڭا يەر ئېلىپ ئۆي سالدۇرۇۋىدۇق، ئەلى ساپا بېشىمىزغا ھەر بالانى سالىدى. سېنىڭ تاغدىن چۈشمىگىنىڭ بەك ياخشى بولدى. كەچۈرۈمگە ئىشىنىپ تاغدىن چۈشكەن بولساڭ، چۇقۇر ئوۋادىكى ئاغلار ساڭا كۈلپەت - ئەلەملەرنى سالغان بولاتتى ۋە سېنى تىنچ قويماتتى. سەن ئۇلارنىڭ كۆزىگە قالدغان تۆمۈر تىكەن. سەن تۈزلەڭدە بولساڭمۇ، تاغلاردا يۈرسەڭمۇ،

تۈرمىدە ياتساڭمۇ، ھەتتا يوقاپ كەتكىنىڭدەمۇ، ئۆلگىنىڭدەمۇ يەنىلا ئۇلار ئۈچۈن كۆزگە قالدغان تۆمۈر تىكەنسەن. مۇبادا ئۇلارنىڭ ئىشىكىگە بېرىپ قۇل بولغىنىڭدەمۇ سېنى ئەپسۇ قىلمايدۇ. چوڭ - چوڭ ئال، ئوغۇز سۈتى بىلەن ھەسەلدىن كۆپرەك يېگىن.

مەمەت بېشىنى كۆتۈردى، چىرايى جىددىيلەشكەندى. ئۇ بىر پارچە ناننى ئاغزىغا سالىدى. شۇ تاپتا گويا بىر ئوت ئۇچقۇنى كۆز قارىچۇقىغا چۈشكەندەك كۆزلىرى چاقناپ كەتتى.

— يوباز ئوغلغا نېمە بولدى؟ — دەپ كىشىنى چۆچۈتكۈدەك كەسكىن ئاۋازدا سورىدى مەمەت.

قەمەر ئانا ئۆز كۆڭلىدە: «دېمەك، مەمەت ئاۋاقتىڭ ھەيۋىسى مۇشۇ ئاۋازى بولسا كېرەك، نېمىدېگەن غەزەپلىك ئاۋاز بۇ؟» دەپ ئويلىدى.

— يوباز ئوغلى خوشلىشىپ كەتتى، — دېدى ئوسمان چوڭ، — غەزەپ ۋە قايغۇ ئىچىدە كەتتى، دەرد - ئەلەم ئۇنى تۈگەشتۈرۈۋەتتى، ئۆلگەندىن بەتتەر تۈگىشىپ كەتتى.

— كاشكى، بۇ يېزىدىن كەتمىگەن بولسا بوپتىكەن، — دېدى مەمەت.

ئوسمان چوڭ بوينىنى ئېگىپ:

— شۇنداق قىلغان بولسىدى، كاشكى، — دېدى، — چوڭ - چوڭ ئال.

ئوسمان چوڭ ئورنىدىن تۇرۇپ دېرىزە يېنىغا كەلدى. دېرىزىنىڭ يوقۇقىدىن يورۇقلۇق چۈشۈپ تۇراتتى. ئۇ تاپانچىسىنى غىلاپتىن چىقىرىپ مايلاشقا باشلىدى، خېلىغىچە گەپ - سۆز قىلماستىن ئىشىنى داۋام قىلدى.

— سەن گويا شامال ئۇچۇرغان يالقۇندەك دەگىرمەن ئولۇك يېزىسىدىن چىقىپ كەتتىڭ، — دەپ سۆزىنى داۋام قىلدى ئوسمان چوڭ، — ئۇچتۇڭ، كەتتىڭ، كۆزدىن غايىب بولدۇڭ. سەن كېتىپلا ئەلى تېغىنىڭ چوققىسىدا بىر پارچە ئوت يالقۇنى



مۇناردەك ئېگىزلەپ، ئۇلغىيىپ، ئۈچ كېچە - كۈندۈز ياندى. جىمى دېھقان ھەيران بولۇشۇپ، ئۈچ كېچە ئۇخلىماي ئوتنى تاماشا قىلدى. مەنمۇ قاراپ تۇردۇم. شۇنىڭدىن كېيىن ھەر يىلى دەل شۇ كۈن كېچىسى، يەنى سەن كەتكەن، يوقالغان كېچىسى ئوت يالقۇنى ئۆرلەيدۇ، ئۈچ كېچە - كۈندۈز ياندى، ئوت يالقۇنىدا كېچىمۇ كۈندۈزدەك يورۇپ كېتىدۇ. سەنچۇ، شۇنىڭدىن كېيىنچۇ؟

— شۇنىڭدىن كېيىن مەن ... — دېدى مەمەت تىترىگەن ئاۋازدا، — ئوسمان ئاغا، ئاستىمدا سەن ئەكەلگەن ئات ... توختىماي چاپتىم. شۇ كېچىسى ئېگىز تاغ ئۈستىدە ئۇخلىدىم. ئىككىنچى كۈنى چېدىرلار تىككەن تۈركمەن يايلىقىغا چۈشتۈم. ئۇلار مېنى تونۇۋالدى، بەكمۇ ياخشى كۈتۈۋالدى ... مەن ئۇلاردىن كەرىم ئوغلىنى سورىدىم ...

— كارامەت مەرد ئادەم - دە، شۇ كەرىم ئوغلى، — دېدى ئوسمان ئاغا تاپانچىسىنى غىلاپقا سېلىۋېتىپ.

— تۈركمەن يايلىقىنىڭ ئاقساقىلى كەرىم ئوغلىدەك زور ئادەم ئىكەن ... مەن چېدىرغا كىرىش بىلەن ئاسمانغا ئۈچ پاي ئوق ئاتتى، شۇ ھامان بىر قوچقارنىڭ بېشى كېسىلدى.

## 9

— ئىسمى مۇسلىم باي ئىدى، چوڭ زىياپەت بېرىپ، تاڭ ئاتقۇچە گۈلخان ياقىتۇردى، گۈلخاننىڭ ھەجىمى چېدىرنىڭ تۆت ھەسسىسىچىلىك كېلەتتى، ئوت يالقۇنى ئاسمانغا بويلايتتى ...

— مۇسلىم باي ساڭا يامانلىق قىلاتتىمۇ، بالام، ھازىر مەن ساڭا يامانلىق قىلامدەن؟ سېنى چېدىرىمغا چۈشتى دەپ، مۇسلىم باي خۇشال بولغاندۇ، خۇشلۇقىدىن بېشى كۆككە يەتكەندۇ؟ ئاشۇنداق ئادەمگىمۇ ئىشەنمىگەن بارمۇ؟ كۆچمەنلەر قانتىس مەرد بولىدۇ، يەرلىكلەرنىڭ ئۆرپ - ئادەتلىرىگە قاتتىق

ھۆرمەت قىلىدۇ. مانا بۇ بېشىمىزدىكى بىر تۇتام ئۇزۇن چاچ بارغۇ، سەپچە بىلەن مېنىڭ بېشىمدىكى ئۇزۇن چاچ ... تۈركمەن چوڭلىرىنىڭ ھەممىسىدىلا بار. ھەتتا ياش يىگىتلىرىمۇ مۇشۇنداق بىر تۇتام چاچ قويۇشۇۋالىدۇ. بىزنىڭ بۇ يەر بولسا تۇخۇمدىن چىقىپلا شاكىلىنى ياراتمايدىغانلارنىڭ تاش قەلئەسى بولدى. تۈركمەنلەر بولسا ئەدەپ - قائىدىلەرگە بەكمۇ ھۆرمەت قىلىدۇ. بۇ، ئادەمگەرچىلىك ۋە ئادەم بولۇشنىڭ قائىدىسى. مۇبادا ئالدىڭغا بىرى كېلىپ باشپاناھلىق تىلىسە، تايانچىم، ئىشەنچىمىسەن، شۇڭا ئۆيۈڭگە كەلدىم دېسە، سەن قانداق قىلىسەن؟ قوغداپ قالامسەن ياكى قوغلاپ چىقىرامسەن؟ ھەي، سەن ياخشى ئىش قىلماپسەن، ئۇنىڭغا ئىشىنىشنىڭ كېرەك ئىدى. ئادەم بالىسىغا ئىشىنىش كېرەك.

— ئۇ قاپقاراڭغۇ بىر كېچە ئىدى. ئوت - چۆپ، گۈللەرنىڭ پۇرىقى چېدىرنىڭ ئىچىنى قاپلىغانىدى. ئورۇن - كۆرپىدىن تاغ لەيلىسىنىڭ پۇرىقى كېلەتتى. مۇسلىم بايغا ئىككى كۈن مېھمان بولدۇم. ئىككى كېچە كۆزۈمگە ئۇيقۇ كەلمىدى. خۇددى ئۇخلاپ قالساملا مۇسلىم باي مېنى ئۆلتۈرۈۋېتىدىغاندەك تۇيولاتتى، شۇڭا سەگەك يانتىم. مۇنداق ئەندىشە، مۇنداق ئىشەنچسىزلىك ھېچقاچان بېشىمغا كەلمەپتىكەن. كېچىدە سىم - سىم يامغۇر يېغىۋاتاتتى، يېشىنمەيلا ياتقاندىم، ئاخىر ئورنۇمدىن تۇرۇپ سىرتقا چىقتىم. مىلتىق، ئوقدان، بار - يوق ھەممە نەرسەمنى، ھەتتا دۇربۇن، بۆكۈمنىمۇ ئالمىدىم، ئېتىم چوڭ چېدىرنىڭ ئالدىدا باغلاقلىق ئىدى، ئۇنىمۇ شۇ پېتى قالدۇرۇپ يولغا چۈشتۈم ...

— باي سېنى بىر ئات ئۈچۈن ئۆلتۈرەرمىدى؟ بىر تۈركمەن ھەرقانچە پەسكەش بولسىمۇ، يايلىقىغا پاناھ ئىزدەپ كەلگەن ئادەمنى بىر ئات ئۈچۈن ئۆلتۈرۈپ قويمايدۇ. سەن ئاشۇ كۈنى كېچىسى يوشۇرۇنغان غاردىن ئەتىسى كېچىسىمۇ چىقىمىدىڭ. ئۆزۈڭنى يەككە - يېگانە، ھىمايىسىز، پۈتكۈل ئالەمدە تەنھا —

يالغۇز قالغاندەك ھېس قىلىدىك، شۇنداقمۇ؟ قاراقچىلىق تۇرمۇشىدىن ئايرىلىپ قالغاچقا، دەسسەپ تۇرغان زېمىن تەۋرەپ تۇرغاندەك بىلىندى. شۇنداقمۇ؟ ئۆزۈڭنى يوقىتىپ قويدۇڭ، شۇنداقمۇ؟ يوشۇرۇنغان غاردا تىترەپ ياتقانسەن؟ بۇ مېنىڭ بېشىمغۇ كەلگەن، ھەرقانداق ئادەمنىڭ بېشىغا كېلىدۇ. بىر ئادەم قانچە يۈرەكلىك بولسا، ھەم شۇنچە قورقۇنچاق بولىدۇ. بىر ئادەم قانچە قورقۇنچاق بولسا، ھەم شۇنچە يۈرەكلىك بولالايدۇ. بۇنى پەقەت سەكسەن ياشقا كىرگەن چاغدىلا ئاندىن چۈشىنەلەيدۇ.

— غارنىڭ تاشلىرى قىزىل ۋە چۈرۈك، تېگىپ كەتسىلا ئۈۋىلىپ كېتەتتى. قىزىل تاشلار ئۈستىدە كۆكۈچ، ئەگرى — بۈگرى، كۆرۈمسىز، گۈلى، يوپۇرمىقى باشقا ھېچقانداق گۈللەرگە ئوخشىمايدىغان بىر خىل ئاجايىپ گۈل ئۆسدىكەن. غار ئاغزىنى سۇ قىياقلىرى قاپلىغان، ئۇ ساپ خۇش پۇراق چاچاتتى.

ئادەملەرنىڭ ھەممىسى ئۆزىنى يۈرەكلىك ھېسابلايدۇ. كۆڭلىگە بىر قورقۇنچ چۈشۈپ قالسا بۇنى ئادەتتىكى ئىش دەپ ئويلىماستىن، غەزىپىدىن سارالغ بولاي، ھەتتا ئۆلۈپ قالاي دەيدۇ. نېمىشقا قورقىدىغاندىمەن دەپ باش قاتۇرىدۇ. ئەسلىدە قورقۇش ئادەم بالىسىنىڭ يۈرىكىگە ئورناپ كەتكەن بولىدۇ، لېكىن ئۆزى بىلمەيدۇ. ئادەم بالىسىنىڭ مەۋجۇتلۇقى ئۇ بىر قورقۇشتىن ئىبارەت، بۇنى ئۆزى بىلمەيدۇ، شۇڭا ھەم ئېتىراپ قىلمايدۇ... سۇ ئىچىدە ئۆسدىغان قىياق گۈللەر ئىچىدە ئەڭ خۇشبۇي پۇرايدۇ، تولىمۇ ساپ پۇراق... ئادەمنىڭ تېرىسى، چېچى، ھەتتا يىلىكلىرىگىچە سىڭگەندەك تۇيۇلىدۇ. ئۇنىڭ پۇرىقى ئەڭ چۈشكۈن، ئوسال ئەھۋالدىكى كىشىنىمۇ تېتىكلەشتۈرۈپ قويدۇ.

تۆۋەن تەرەپتە سوزۇلۇپ ياتقان يېشىل ئوتلاق، پاكىز ئۆسكەن ئاق، قىزىل، كۆك ئۆتكۈر پۇراقلىق گۈللەر، توپ — توپ

بولۇپ ئوتلىشىپ يۈرگەن قويلار، ئېرىقلار، ئۇيەر — بۇ يەرگە تىكىلگەن يوغان دەرەخلەر، شالاڭ يۇلغۇنلار پۈتۈن بىر تۈزلەڭلىكنى قاپلاپ تۇراتتى. تۇمان ئىچىدە تۇرنىلار توپ — توپ بولۇپ ئايلىنىپ يۈرەتتى.

يىراقتىن ئوق ئاۋازى ئاڭلىناتتى، ئاللىقەيەرلەردە سوقۇش بولۇۋاتقاندەك ئىدى.

كۈن ئولتۇرغاندا تۈزلەڭلىك ئوت كەتكەندەك قىزىرىپ كەتتى. ئاسمان، تاغلار، جىرالار، تۈزلەڭلىك تۆۋنىدە كۆرۈنمەي ئېقىۋاتقان دەريا سۈيى ئوت يالقۇنىدەك تاۋلىناتتى. كېيىن ھەممە نەرسە — تاغلار، دەرەخلەر، قىزىل تۇپراق، ئوتلاق، ھايۋانلار، تۇرنىلار ئاستا — ئاستا كۆكۈچ رەڭگە كىرىشكە باشلىدى.

— ئۆمرۈمدە ھېچقاچان مۇنداق ئىشقا يولۇقمىغاندىم. غاردىن ئۆزۈمنى سىرتقا — ئوت يالقۇنىغا ئاتتىم. گويا تاغۇتاشلار ئۈستۈمگە باستۇرۇپ كېلىۋاتقاندەك تۇيۇلاتتى. ئۈچ كۈن ئاچ قورساق ئوت ئىچىدە يۈردۈم. بىر پادىچى خۇددى مېنى يەۋىتىدىغاندەك ھومىيىپ قاراپ، ئىسمىمنى سورىدى. قارامىستىك دېدىم، ئۇ مېنىڭدىن كۈلدى ۋە بىر پارچە نان، بىر چىنە سۈت بەردى. خۇددى تەلۋىدەك سۈتىنى بىر كۆتۈرۈپلا ئىچتىم، ناننى بىر يالمايلا يۇتۇۋەتتىم ۋە يۈگۈرگەن پېتىم كېتىپ قالدىم. پادىچى ئارقامدىن كۈلۈپ «مەمەت ئاۋاق، مەمەت ئاۋاق» دەپ ۋارقىرايتتى. كەچ كىرگۈچە يۈگۈردۈم. تۇم قاراڭغۇلۇق باشلاندى ھەم يامغۇر ياغاتتى.

— بۇرىلەر، قۇشلار ساڭا ھۇجۇم قىلىدىمۇ؟ ئوت — چۆپلەر، دەل — دەرەخلەر، قۇرت — قوڭغۇزلار... شۇنداقمۇ؟... سەن يىلاننىڭ تېرە تاشلىغىنىنى كۆرگەنمۇ؟ ئاجايىپ ئىش — دە بۇ، يىلاننىڭ جېنىنى ئالىدۇ.

يىلان دەسلەپ يۇمشاق ئوتلۇقنى تاللايدۇ، مەلۇم ۋاقىت ئوت — چۆپ ئىچىدە ئايلىنىپ يۈرىدۇ. كېيىن ئوقىيادەك ئىككى — ئۈچ قېتىم كېرىلىدۇ، توختاپ يەنە كېرىلىدۇ، يەنە توختاپ، ئاخىرىدا

خېلى ئۇزاققىچە كېرىلىدۇ. ئاندىن توپتەك تۈگۈلۈپ يەنە يېشىلىدۇ. شۇ چاغدا يىلان كۆپۈپ كېتىدۇ. ئۇزۇن تېرىسىنى باشقا يەرگە — يۇلغۇننىڭ تۈۋىگە تاشلايدۇ. تېرىسىنى تاشلىغاندىن كېيىن ئالاقزادە بولۇپ قورقۇپ كېتىدۇ، نېمە قىلىشىنى، نەگە مېڭىشىنى بىلمەي، ئۆزىنى يوقاتقان ھالدا ئايلىنىپ يۈرىدۇ. مەنمۇ ئەسكەرلىكتىن قايتىپ كېلىپ بىر يىلغىچە قوللىرىمنى نەگە قويۇشۇمنى بىلمەي يۈرگەندىم، ھازىرمۇ ھەر كۈنى تۇرۇش سىگنالى بېرىلىدىغان چاغدا ئويغىنىپ كېتىمەن.

— پادىچى: مەمەت ئاۋاق، مەمەت ئاۋاق، نەگە بارىسەن، نەگە؟ — دەپ ۋارقىراپ قالدى. بۇنى ئۆز قۇلقىم بىلەن ئاڭلىدىم. — شاكىلىدىن ئايرىلسا ھەممە تونۇۋالىدۇ. سېنىڭ مەمەت ئاۋاقلېڭنى بىلىپ ۋارقىرايدۇ — دە.

— نەدىن بىلىدۇ؟

— بىلىدۇ — دە، قېنى، سۆزلە!

— فىرات دەپ ئاتىلىدىغان دەريا بويىغا كەلدىم، ياپىيېشىل مۇخلار لەيلەپ ئاقىدىكەن، ئەتىياز، ياز ئايلىرىدا خۇددى دېڭىزغا ئوخشاش كۆپۈكلەنىپ كېتىدىكەن. يېزا فىرات دەرياسىنىڭ ياقىسىغا، يېشىل قىيالىق تاغنىڭ تۈۋىگە جايلاشقانكەن، سوقما تاملارنىڭ ئۈستى يېشىل چىم. ئۇچرىغانلارلا سورايتتى:

— ئېتىڭ نېمە؟

— قارامستىك.

— پادىچىمۇسەن؟

— ھەئە!

— قەيەرلىكسەن؟

— ئۇزۇن يايلىق.

— ئۇزۇن يايلىقنىڭ ئوت — چۆپى ئەڭ بولۇق بولىدۇ، ئوت — چۆپى ئەڭ ياخشى يەرلەرنىڭ بىرى ئورپا، بىرى بولسا ئۇزۇن يايلا، ئۇزۇن يايلىقنىڭ ئوتى سېمىز، بولۇپمۇ قىزغۇچ غوللۇق

ئوت — چۆپىلەر كارامەت — دە.

سورىغانلارغىلا ئېتىم قارامستىك دېدىم.

بىر يېزىدا چوڭ توي بولدى. تويدا ئادەملەر بىر — بىرىگە تۇتاشقان قوش تېرەكنىڭ ئۈستىگە ئېسىپ قويغان مۇشتۇمچىلىك گۈللۈك كۆمۈرەككە ئوق ئېتىشەتتى. يېزىدىكى ياش — قېرىنىڭ ھەممىسى — ئەسكەرلىككە بارغىنى، قاراقچىلىق قىلغىنى، ئۇستا مەرگەنلىرى بۇ كىچىككەنە كۆمۈرەكنى ئېتىپ چۈشۈرۈپ توي سوۋغىسىنى ئېلىشقا تىرىشەتتى. ناھايىتى كۆپ ئوق ئېتىلغان بولسىمۇ كۆمۈرەككە تەگمىدى. ھەممىسىنىڭ ئاچچىقلىرى كېلىپ، تىت — تىت بولۇشەتتى ھەم خىجىللىقتا ئوڭايىسىزلىناتتى. كۆمۈرەك بەك كىچىك بولغاچقىمۇ، ئوق تەگمەيتتى، كۆمۈرەكنى ئېتىپ چۈشۈرەلمەسلىك توي ئۈچۈن چوڭ بەختسىزلىك بولاتتى. ھەممە كۆز كۆمۈرەكتە، تولىق كىيىمدىكى كېلىننىڭ، يىگىتنىڭ، يېزىدىكى قىزلارنىڭ، ياش ئاياللارنىڭ جىمىسىنىڭ كۆزى ... كۆمۈرەكنىڭ ئەتراپىدىن ئوقلار ۋىڭىلداپ ئۇچۇشەتتى، كۆمۈرەكنىڭ نەقىشلىرى ئولتۇرۇۋاتقان قۇياشنىڭ ئاخىرقى نۇرلىرىدا چاقناپ تۇراتتى.

ئۆز — ئۆزۈمگە: سال، چاپىنىڭنى، بىر بۇلۇڭدا شۈمىشىپ يۈرمە، ھېچكىم چىرايىڭغا قارىمايدۇ. مۇشتۇمدەكلا ئادەمسەن، قورقۇشتىن كۆزلىرىڭ ئاغمىخاننىڭ كۆزىدەك پىرىلداپ قالغاندۇ، ئۈستۈڭدىكى كىيىمىڭنى سال، پادىچى مەمەت، پادىچى مىستىك! دەيتتىم.

بىر يىگىتنىڭ قولىدىن گېرمانىكىنى ئالدىم، يىگىت ماڭا ھومىيىپ قارىدى. مەيداندىكى جىمىكى ئەر ھومىيىپ قاراشقا باشلىدى، قىزلار — ئاياللار كۈلۈشەتتى، پۇت — قولۇم تىترەشكە باشلىدى، خۇددى قولۇمدىن مىلتىق ئۇچۇپ كېتىدىغاندەكلا بىلىنەتتى. چەنلەپ تۇرۇپ ئېتىۋەتتىم، كۆمۈرەك چۈشتى.

— ئېتىڭ نېمە؟

— قارامستىك.

كىشىلەر مەمەت ئاۋاق دېدى، ئۇلار تونۇدى، سەن قارامستىك دېگىنىڭ بىلەن ئۇلار مەمەت ئاۋاق دەيتتى، ئۇ يەردىنمۇ قېچىپ كەتتىڭ، يەككە - يېگانە تەمتىرەپ يۈردۈڭ. جىمكى ئادەم ھەممە قىلمىشىڭنى بىلىدۇ. ئاناڭنىڭ ئۆلۈمىنى، خەدىچەنىڭ ئېتىلىپ كەتكىنىنى، ئاسىم چاۋۇشنىڭ سېنى غاردا تۇتۇۋېلىپ يەنە قويۇپ بەرگىنىنى، ئابدۇ ئاغىنى ئۆلتۈرگىنىڭنى، مۇسلىم باينىڭ چېدىرىدا ئېتىڭنى، قوراللىرىڭنى تاشلاپ قاچقىنىڭنى، ھەممىنىلا بىلىدۇ، چېقىرتكەنلىكىڭنى كۆيۈپ كەتكىنىنى، ئاقتۇز لۇ يېزىسىنى، رەجەپ چاۋۇشنىمۇ. ھەممە كىشى ھەممە ئىشتىن خەۋەردار، شۇنداقمۇ؟

— مەمەت ئاۋاق، مەمەت ئاۋاق، تىك چوققىلاردىكى بۇغىلارنىڭ ئوۋچىسى مەمەت ئاۋاق.

تۇم قاراڭغۇ، سىم - سىم يامغۇر يېغىۋاتاتتى. فىرات دەرياسى تىپتىنچ، ئازراقمۇ شامال يوق. كېچە ئىسسىق، شۇڭا يامغۇردىن ھور كۆتۈرۈلەتتى. ئۇ يېشىنىپ سۇغا كىردى. كىيىملىرىنى سول قولغا ئېلىپ ئوڭ قولى بىلەن ئۈزەتتى. بىر سائەت، ئىككى سائەت، ئىشقىلىپ، فىرات دەرياسى بىلەن ئېلىشتى. نېرىقى قىرغاققا چىققاندا تاڭ يورۇشقا باشلىغانىدى. ھېرىپ تۈگەشكەندى. ئۈستىبېشىدىكى سۈدىن، ئاغرىۋاتقان بەدىنىدىن، سوزۇلۇپ ياتقان قۇمىدىن قىياقنىڭ پۇرىقى كېلەتتى. ئۇ كىيىنپ يولغا چۈشتى.

بارغانلا يېزىدا ئۇنى تونۇشاتتى، بىر يەردە بىر ئايدىن ئارتۇق تۇرالمايتتى. بىر يېزىغا بارغاندا مەن مەمەت ئاۋاق دېسە ئىشەنمىدى. خۇدا ھەقىقى، ئىللا - بىللا، مەن مەمەت ئاۋاق دەپ قەسەم ئىچسىمۇ ھېچكىم ئىشەنمىدى. يېزىدىكىلەر ئۇنى شۇنچىلىك مازاق قىلىشتىكى، ئاخىر كېتىشكە مەجبۇر بولدى. يەنە قاراڭغۇ يامغۇرلۇق كېچە.

— ئېتىڭنى ئېيتقىنا؟

— ئېتىم قارامستىك.

— ھا - ھا - ھا! مەمەت ئاۋاق قارامستىكمۇ؟

نېمە ئامال بار، بالام، تۇمانلىق فىرات دەرياسى بويلىرىدىكى بۈركۈتتەك دەرىسىم كۈردلىرىنىڭ ئىچىدە، تۇپراقلىرى ئاق بىرەجىك تۈركمەنلىرىنىڭ ئارىسىدا سېنى تونۇمايدىغىنى يوق. سېنى تۇتۇۋېلىپ زالىم ھۆكۈمەتنىڭ قولىغا تاپشۇرۇپ بېرىدۇ، ئۇلار سەندىن ئابدۇ ئاغىنىڭ خۇنىنى تۆلتىۋالىدۇ. ئەمدى خەدىچەنىڭ خۇنى، ئاناڭنىڭ، ئىرازنىڭ، رىزانىڭ، رەجەپ چاۋۇشنىڭ خۇنلىرىچۇ؟ ئۇلارنىڭ خۇنىنى كىم تۆلتىپ بېرىدۇ؟ ھۆكۈمەت ئۇلارنىڭ خۇنىنى ئېلىپ بېرەتتىمۇ، ئابدۇ ئاغىنىڭ خۇنىنى ساڭا تۆلتىدۇ تېخى. بۇ دۇنيادا سېنى تونۇمايدىغان ئادەم يوق. جاھاننىڭ ئىشلىرى مۇشۇنداق. سېنىڭ كۆزۈڭ تاغلاردا قالدى. سەن نەدە بولغىن، مەمەت ئاۋاق دېگەن نامىڭ ياقاڭنى قويۇپ بەرمەيدۇ.

قايتقىنىڭدا مۇسلىم باي بىلەن ئۇچراشقان بولساڭ ياخشى بولاتتى. مىلتىقىڭنى ئېلىش ئۈچۈن كېچىسى ئەمەس، كۈندۈزى بارغان بولساڭ بوپتىكەن. مۇسلىم باينىڭ چېدىرىدىن ئوغرىلىقچە مىلتىقىڭنى ئاچقىنىڭ نېمىسى؟ مىلتىقىڭنىڭ ئۆزۈڭ قويغان يەردە تۇرغىنىنى كۆرگەنسەن. ئۆيدىكى ئاياللار سېنى ياخشى كۈتكەندۇ، سەن كەتكەندىن بېرى باي ئېتىڭغا ھېچكىمنى مىندۈرمىدى دېگەندۇ، مۇسلىم باي ھەرگىزمۇ ئېتىڭغا باشقا بىرنى مىندۈرمەيدۇ. ئەگەر ئون يىل بارمىساڭ، ئون يىلغىچە ھېچكىممۇ قوراللىڭغا قول تەگكۈزمىگەن بولاتتى. ئېتىمنى مۇسلىم بايغا قالدۇردۇم، مىنىپ ھۈزۈرلانسۇن دەپ ئويلىغانمىدىڭ؟ مۇسلىم باينى ئامانەت ئاتقا مىنىدۇ دەپ ئويلىغانمىدىڭ؟

— مەريەمچىل غولىغا يېتىپ كەلدىم. مىلتىق ئېتىۋىدىم، يېنىمغا تۆمۈر كەلدى. ئۇ ۋىجىككەنە، قورقماس، ئېسىل ئادەم. بىر پولىكقا ئۆزى تەڭ كېلىدۇ. ئۇ يەردىن كىرانلىغا، دۆلدۈل

تېغىغا كەلدىم، يەر - زېمىننىڭ ھەممىسىلا ئەسكەر، ئەلى تېغىغا كەلسەم، ئۇ يەردىمۇ ئەسكەرلەر چۈمۈلىدەك يېغىپ كېتىپتۇ. بالچاقلىرى بىلەن ھەممە دېھقانلار بىكارغىلا ...

— ھىزارجىنى قورشىۋالغانلار، قىرىق پاي ئوق بىلەن ئۇنى ئۆتمىتۈشۈك قىلىۋەتكەنلەر ئەسكەرلەر ئەمەس، دېھقانلار ... سېنى تۇتۇۋالغان بولسا خۇددى شۇنداق قىلغان بولاتتى. يا بوينۇڭغا ئارغامچا سالاتتى، يا قىرىق يېرىڭگە ئوق ئېتىپ ئەلگەكتەك قىلىۋېتەتتى. مەمەت ئاۋاق كەمبەغەللىرىنىڭ دوستى ئىدى دېگەننى ئويلاپ ئولتۇرمايدۇ. ئۇلار ھەتتا يۈز بېشى پارۇخنى، يا بىرەر ھۆكۈمەت خادىمىنى تۇتۇۋالدىغان بولسا، ئۇلارغا ھىزارجى، مەمەت چوڭ كۆرگەندىن بەتتەر كۈنلەرنى سالىدۇ، بۇ ئىشنى ئويۇنچۇق قاتارىدا كۆرىدۇ. ئۇلار بىلىپ قېلىشى كېرەككى، سەن كۈچلۈكسەن ... بولمىسا تۈگەشكەن بولاتتىڭ.

— تاغدا ئۆزۈڭ يالغۇز قالدىڭ، شۇنداقمۇ؟ بۇ ئالەمدە يەككە - يېگانە بولۇپ قالدىڭ، يالغۇزلا قالدىڭ، شۇنداق ئەمەسمۇ؟

— يالغۇز قالدىم، ئوسمان ئاغا، يەككە - يېگانە، تىخ جانلا قالدىم.

قاراڭغۇلۇق قويۇقلاشتى، يامغۇرلۇق ئىللىق ۋە تۇمانلىق كېچە ...

## 10

ئوسمان چوڭ لەۋلىرىنى پۈرۈشتۈرەتتى، ئېغىلغا يەنە كىرىپ، يەنە چىقاتتى، ئۇزۇن قاشلىرىنى سىلاپ قوياتتى. ئەتراپىغا بىر نەرسە ئىزدەۋاتقان دەك قارايتتى، ئېڭىشىپ ئۆتۈكىنىڭ قونجىنى تارتىپ قوياتتى. ئېغىلغا كىرىپ ئاتنىڭ يالىنى سىلايتتى، مەمەت تەرەپكە مېڭىپ، ئۆزىنى مەجبۇرىي كۈلكىگە زورلاپ، يىغلامسىرىغان ئاۋازدا: «مەمەت بالام!» دەپ

قوياتتى. ئاۋازىدا بىر خىل ماتەم قايغۇسى، قاتتىق ئېچىنىش ھەسرەتى بار ئىدى.

تېخى كۈن چىقمىغان، ئەتراپ غۇۋا قاراڭغۇ ئىدى. كالىلارنى پادىغا چىقارغانىدى. ئاناۋازا قىيالىقلىرىنىڭ ئۈستىدىكى قارا تۇمان ئاستا - ئاستا تارقالمىقتا ئىدى. تورۇق ئات قىيا تاشنىڭ ئۈستىدە گويا قاتۇرۇپ قويغاندەك قىمىر قىلماستىن تىك - مەزمۇت تۇراتتى.

مۇختار سەيپىلى بىر ئۆيىنىڭ كەينىدىن چىقىپ كەلدى. ئوسمان چوڭنىڭ قايغۇلۇق چىرايى ئېچىلىپ يەنە تۇرۇلدى. بىر ئازدىن كېيىن سەيپىلىنىڭ ئارقىسىدىن يېزا باشلىقى سەپچە كۆرۈندى. قولىدا ھەربىر غۇنچىسى قىزىلگۈلدەك چوڭلۇقتا ئېچىلغان بىر تۇتام نەرگىس گۈلى بار ئىدى.

— قەمەر ئانا، ساڭا نەرگىس گۈلى تېرىپ كەلدىم، مانا، — دېدى — دە، كالا سېغىۋاتقان قەمەر ئانىغا ئۇزارتتى. قەمەر ئانا خۇددى ياش قىزلاردەك قىزاردى ۋە تارتىنغاندەك:

— رەھمەت، سەپچە ئاغا، — دېدى كۈلۈمسىرەپ، — مېنى ئەسلەپسەن - دە ...

— بۈگۈن كېچە ئۇخلىمىدىم، سازلىقنىڭ ئەتراپىدا ئايلىنىپ يۈردۈم. يوباز ئوغلىنىڭ تەلۋە ئېتى تۈزلەڭلىكتە توختىماي چېپىپ يۈردى، ئۇ يەردە نەرگىس گۈللىرى ئادەمنىڭ تىزىغا كېلىدۇ.

ئۇلار قاشا تۈۋىگە بېرىپ ئولتۇرۇشتى.

ئوسمان چوڭ غەزەپ بىلەن:

— ۋەدە بېرىشنى بەردىم، بىراق كەتمەيمەن، ئۇ ئاغا بولسا، كەينىدە ھۆكۈمەت تۇرسا نېمە بوپتۇ. مەنمۇ سەكسەن ياشقا كىرگەن قېرىمەن، مېنىڭمۇ ئارقامدا ... — دېدى ۋە سۆزىنىڭ ئاخىرىنى دېيەلمىدى، يەنە بىر قېتىم «مېنىڭ ئارقامدا ...» دېدى. ئۇ ئىچ - ئىچىدىن تىتىلدايتتى، ئوچۇق سۆزلىيەلمىگەنلىكى ئەلەم قىلاتتى، «مېنىڭمۇ ئارقامدا ئاللا



تاڭلا بار» دېيىش بىلەن مەمەت ياتقان ئويۇق تەرەپكە قارىدى، —  
بىزنىڭ ئارقىمىزدا كىمنىڭ بارلىقىنى ھېچكىم بىلمەيدۇ.  
قەلەيچى جاجىسىنى قانداق يېگەن بولسا، ئەلى ساپامۇ شۇنداق  
يەيدۇ. بىز بۇ يەرگە كېلىپ ئورۇنلاشقاندا ئەلى ساپا تېخى  
ئانىسىنىڭ قورسىقىدىن چۈشمىگەن، بىزنىڭ ئارقىمىزدا ...

ئوسمان چوڭنىڭ چوڭ ئوغلى ھوسام كەلدى، ئارقىدىن  
رەشىت كەلدى، دېھقانلار بىرلەپ — ئىككىلەپ ئوسمان چوڭنىڭ  
ئۆيىگە كېلىشكە باشلىدى، ئاياللارمۇ كەلدى. ئۇلار ھېلىلا ساغقان  
سۈتنى ئىشىك تۈۋىگە قويغان قەمەر ئانىنى ئورۇۋالدى. كېيىن  
قورۇنىڭ بىر بۇرجىكىگە بېرىپ گەپ — سۆز قىلماستىن  
ئولتۇرۇشتى.

ئوسمان چوڭ ئورنىدىن تۇراتتى، ۋارقىرايتتى، يەنە  
ئولتۇراتتى، جىم بولاتتى. بۆكىنى ئېلىپ بېشىدىكى بىر تۇتام  
چېچىنى قولغا ئورايتتى. كېيىن ئاچچىق بىلەن بۆكىنى  
كىيەتتى، تاپانچىسىنى چىڭ قاماللايتتى.

— يوباز ئوغلغا مىڭ لەنەت، ئۆزىنى كۆرسىتىپ، بىر ئات  
ئۈچۈن ئەلى ساپاغا ئىككى ئېغىز يامان گەپ دەۋېلىش بىلەن  
پۈتۈن يېزىنى سېتىۋەتتى. ئۇ ئىشنى باشقا ئاچمىقلايتتىمۇ، شۇ  
يوباز ئوغلغا مىڭ لەنەت! ئاخىر ئۆزى يېزىدىن قېچىپ كەتتى.  
خاپىلىقتىن چىرايلىرى يۈرۈشۈپ كەتكەن دېھقانلار:

— لەنەت! — دېيىشتى.

— ئۇ، يېزىنى تاشلاپ چىقىپ كېتىپ بىزنى يەنە بىر قېتىم  
يەرگە قاراتتى. بۇنىڭ بىلەن ئەلى ساپاغا جان كىرىپ قالدى،  
ئەمدى بىزنىڭ بېشىمىزدا ياڭاق چاقىدۇ.

— ئەلى ساپا بېشىمىزدا ياڭاق چاقىدۇ، — دېيىشتى

ھەممىسى.

— يوباز ئوغلى يېزىغا قايتىپ كېلىشى كېرەك.

— باشقا چارە يوق، كېلىشى كېرەك، — دېيىشتى.

يېزا باشلىقى سەپچە شۇنداق دېدى:

— بۇرادەر ئوسمان، سەن يەنە بىر قېتىم ئەلى ساپا دېگەن  
چوشقىنىڭ يېنىغا بېرىپ باقساڭ قانداق، قېنى، نېمە دەيدىكىن.  
— سەپچە ئاقساقال، سەنمۇ ئوسمان ئاغا بىلەن بىللە  
بارغىن، بىرىنچە دەر، — دېدى بىرىنچە دېھقان.

— نېمە دەيتتى ئۇ، — دېدى ئوسمان چوڭ، — نېمە دەيتتى،  
يەنە بىزنى قورقۇتدۇ، يېزىدىن چىقىپ كېتىڭلار دەيدۇ، سىلەر  
ئۈچۈن ئۇنداق قىلىپ بېرىمەن، مۇنداق قىلىپ بېرىمەن، دەيدۇ،  
يەنە يېزىدىن چىقامسىلەر؟ باشقا يەردىن بىر يېزا قۇرامسىلەر؟  
دەپ سورايدۇ.

زەينەل توپىنىڭ ئەڭ بېشىدا، قەدىمكى يۇنان يېزىقى بىلەن  
نەقىشلەنگەن تۆت بۇرجەك ئاق مەرمەر تاشنىڭ ئۈستىدە  
ئولتۇراتتى.

— بۇ يېزىدا بىزگە ياخشى كۈن يوق، — دېدى ئۇ، — بەش  
قېتىم گۇۋاھچىلارنى ئەكەلدۇق. ھاكىم، يۈزبېشىلارنىمۇ  
ئەكەلدۇق. ھەر قېتىمدا يېزىدىكى يەرلەر ئەلى ساپا باينىڭ  
ئىكەنلىكى ئىسپاتلاندى، يەنى ئۇلار ئىسپاتلاپ بېرىشتى.

كۆپچىلىكنىڭ بىرەر ئىشنى كۆتۈرۈپ زەينەل تەرەپكە  
قارىمىدى، زەينەل سۆزىنى داۋام قىلدى:

— پايدىسىز ئىشتىن ۋاز كېچەيلى، ھەممە ئادەم چۇقۇر  
ئوۋانى تالىشىدۇ. ئەلى ساپانىڭ يېزىسىدىن چىقىپ كېتىپ،  
باشقا بىر يەردە مۇقىملىشىپ، ئۆزىمىز ئۈچۈن يۇرت قۇرايلى.

— ئاغزىڭنى يۇم، ئەبلەخ، ئىت! — دېدى ئوسمان چوڭ، —  
سەن ئەسلى ئەلى ساپانىڭ ئىتىسىن.

— مېنى مۇنداق تىللىما، ئوسمان ئاغا، — دەپ خاپا بولدى  
زەينەل، — مەن ھېچكىمنىڭ ئىتى ئەمەسمەن. ئەمما، مەن  
ئېيتىپ قوياي، بۇ يەرلەر بۇنىڭدىن كېيىن بىزگە ئەسقاتمايدۇ.  
چۈنكى، ئۇنىڭ قولىدا يەر خېتى، ئارقىسىدا ھۆكۈمىتى، تاغدا  
قاراچىسى، چوڭ يېزىدا تاغىسى، تۇغقىنى بار. ئەلى ساپا باي

بەربىر بىزنى بۇ يېزىدىن قوغلاپ چىقىرىدۇ، ئاخىر بىر كۈن قوغلاپ چىقىرىدۇ. بىز ۋاقتىنى قولدىن بەرمەستىن، باشقىلار چۇقۇر ئوۋانى بۆلۈشۈپ بولماستا ئۆزىمىزگە بىر يۇرت تېپىۋالايلى. ئەلى ساپا باينى گەپكە كىرگۈزەلمەيمىز. ئوسمان ئاغا، ئۆتكەندە ئۆزۈڭ: «بۇ يەرلەر بۇنىڭدىن كېيىن بىزگە ئەسقاتمايدۇ» دېمىگەنمىدىڭ؟ «ئەلى ساپا بىلەن سۆزلىشىپ، باشقا يەردىن ئۆزىمىزگە بىر يېزا قۇرۇۋالايلى» دېگەن ئۆزۈڭمۇ؟ «بۇ ئاناۋارزاغا ئەلى ساپا باينىڭ كۆزى چۈشكەنكەن، بىز بۇ پاتقاقلىقنى، بۇ بەزگەك تارقىتىدىغان بالا - قازا يەرنى تاشلاپ، ئانارلىق مەمەت يېزىسىنىڭ ئەتراپىغا، تاغ ئېتەكلىرىگە كېتەيلى» دېگەن گەپنى قىلمىغانمىدىڭ؟

— سەن شۇنداق دېگەنمىدىڭ ئوسمان، ھازىر نېمىشقا گېپىڭدىن يېنىۋالسىن؟ — دەپ زەينەلگە يان باستى سەپچە ئاقساقال.

ئۆزۈنتۇرا ئارىپ تاز تاياق بىلەن توپىغا ئاجايىپ سىزىقلارنى سىزىپ ئولتۇراتتى.

— ئوسمان ئاغا، — دېدى ئۇ، — راستىنى ئېيتساق، دېگەنلىرىڭ بىر - بىرىگە زىت. يا بۇ يېزىدىن چىقىپ كېتەيلى، يا بولمىسا چىڭ تۇرايلى. يىللاردىن بېرى ئىككىلىنىپ يۈرۈپ ئۆلۈپ تۈگەۋاتىمىز. دېھقانلارنىڭ يېرىمى دېگۈدەك تاكى تاشدوملۇ قەلئەسى تەرەپلەرگىچە كېتىپ قالدى، شورلۇق يەرلەردە كۈن ئۆتكۈزۈۋاتىدۇ. بۈگۈن دېگىنىمىز ئەتە دېگىنىمىزگە ئوخشىمايۋاتىدۇ.

— ئەلى ساپا باينىڭ ئالدىغا ئىككىمىز بارىمىز، يەنە بىر قېتىم سۆزلىشىپ كۆرىمىز، — دېدى مۇختار سەيپەلى، — بۇ ئىشنى بىر تەرەپ قىلىش كېرەك. ئارسالدىلىق بىزنى مۇشۇ كۈنگە قويدى.

ئوسمان چوڭ ھاسىراپ كەتتى. ئۇ خېلىلا خاپا ئىدى. غاڭزىسىنى تۇتاشتۇردى، ئورنىدىن تۇرۇپ ئۇ چەتتىن - بۇ

چەتكە مېڭىشقا باشلىدى:

— ئەلى ساپا ھۆكۈمەت بىلەن بىرلىشىۋالدى. ئۈستىمىزدىكى زۇلۇم كۈچەيگەنسېرى بىزمۇ ھالىمىزدىن كەتتۇق. قەلەيچى ئۆلگەندىن كېيىن بېشىمىزدىكى قارا بۇلۇت تارقاپ كەتتى دەپ ئويلىدۇق. شۇنداق ئەمەسمۇ؟ بىراق شۇنىڭ بىلەن توختاپ قالدىمىز، بەلكى بېشىمىزغا مىڭ تۈرلۈك بالا - قازانى كەلتۈردى. ئۈمىدلىرىم يوققا چىققاندىن كېيىن كېتەيلى دېدىم. قەلەيچى ئۆلگەندىن كېيىن ئالدىمىزغا بۇ زۇلۇم تېغىنى — ھۆكۈمەتنى تىكلەپ قويدى. ھۆكۈمەتنىڭ قولى ئۇزۇن، مەغرىبتىن مەشرىققە يېتىدۇ. بىزنىڭ قوللىمىز ھېچنېمىگە يەتمەسە، مەن قانداق قىلاي، ئىلاجىم قانچە؟ شۇڭا بۇ يەرنى تاشلاپ كېتەيلى دېگەندىم. سېرىق نەرىگىس گۈللەر، سۆسۈن يالپۇزلار ئۈزەڭگىگە تېگىپ تۇرىدىغان، بىر تال ئۇرۇقتىن مىڭ تال مايىسا ئۇنىدىغان، ئاتا - بوۋىلىرىمىزدىن قالغان بۇ يەرلىرىمىزنى تاشلاپ كەتمەكتىن باشقا ئىلاجىمىز يوق ئىدى. يېزىدىن قېچىپ كەتكەنلەرنىڭ بىر قىسمى قورققانلىقلىرى ئۈچۈن، بىر قىسمى ئۈمىدسىزلەنگىنى، بىزار بولغىنى ئۈچۈن كەتتى. پەقەت قىسمەنلىرىگە ئەلى ساپا باي ئازراقلا پۇل بەردى، بەزىلەر بولسا بۇ يەردىن كېتىپ ئاجايىپ ياخشى يەرلەرگە ئورۇنلىشىمىز دەپ ئويلاشتى. ھازىر ئەھۋال باشقىچە. سىلەرنىڭ خەۋىرىڭلار يوقتۇ بەلكىم، چۇقۇر ئوۋادا بىز بېرىپ ئورۇنلاشقۇدەك بىر غېرىچ يەرمۇ قالدى، ئىشلار ئۆزگىرىپ كەتتى، ئاجايىپ ئۆزگەردى.

ھۈسام دادىسىنىڭ ئاچچىقىنى ئۆزىدىن چىقىرىدىغانلىقىنى بىلىپ تۇرۇپ:

— نېمە ئۆزگەردى، دادا؟ — دەپ سورىدى، — تۈنۈگۈن ئەلى ساپا يوباز ئوغلىنىڭ ئۆيىنى بۇزۇپ، بىچارىنى سۈرگۈن قىلىۋەتمىدىمۇ؟ ژاندارمىلار ئاشۇ يوباز ئوغلىنى خالىغىنىچە ئۇرۇپ، قان سىيدۈرمىدىمۇ؟ دادا، زادى نېمە ئۆزگەردى؟ يوباز

ئوغلىنى يېزىغا ئەكەلسەڭ ئەكەلگەن قېنى، ئەلى ساپا ئۇنى ئۆلتۈرۈۋەتسۇن ...

ئۇ، دادىسىدىن تىل ئىشتىمەن دەپ ئويلىغانىدى، بىراق دادىسى تىللىمىدى ھەم خاپىمۇ بولمىدى، گەپمۇ قىلمىدى. موخوركىسىنى پۇرقىرتىپ چېكىپ، دېھقانلارنىڭ يۈزىگە بىرمۇ - بىر قاراپ تۇرۇپ قالدى. ئۇ، دېھقانلارنىڭ كۆزىنىڭ ئىچىگە تىكىلىپ، ئۆزىچە بىرنېمىلەرنى ئىزدىگەندەك قىلاتتى. كېيىن قاشاننىڭ تۈۋىدىن بىر تۈپ چاققاق ئوتنى يۇلۇۋېلىپ سىقىملىدى يەنە يەرگە تاشلىدى. ئۇنىڭ گويا ئۆز - ئۆزىگە سۆزلەۋاتقانداك چىرايى بىر ئېچىلىپ، بىر تۇتۇلاتتى. لەۋلىرى، ساقاللىرى تىترەيتتى. قېلىن قاشلىرى ئاستىدىكى كىچىك كۆك كۆزلىرى بىر ئېچىلىپ، بىر يۇمۇلاتتى. ئۇنىڭ چەكسىز ئارىسالدىلىق ئىچىدە ئىكەنلىكى بىلىنىپ تۇراتتى. سۆزلەشكە تەمشىلەتتى - يۇ، يەنە توختاپ قالاتتى. بۇ يەرگە توپلاشقانلار ئوسمان چوڭنىڭ تىلىنىڭ ئۇچىدا بىر گەپ بارلىقىنى سېزەتتى، ئەمما زادى نېمە؟ ھەممىلا ئادەم ئوسمان چوڭنىڭ تىلىنىڭ ئاستىدىكى سۆزىنى تاقەتسىزلىك بىلەن كۈتەتتى.

ئاخىر ئوسمان چوڭ پاڭخىندە يېرىلدى:

— ئۇ ئىتنىڭ ئالدىغا بارمايمەن. بىزنى يېزىمىزدىن قانداق قوغلىماقچى بولسا، شۇنداق قوغلاپ چىقارسۇن. نېمە قىلغۇسى كەلسە، قىلىپ باقسۇن. ئۇنىڭ كەينىدە ھۆكۈمىتى، قاراقچىسى بولسا، بىزنىڭ ئارقىمىزدىمۇ ... بار.

— بىزنىڭ كەينىمىزدە كىم بار؟ — دەپ سورىدى بىرى.

ئوسمان چوڭ تىك تۇردى، مۈكچەيگەن بېلىنى رۇسلاپ، غەزەپ بىلەن « بار !» دەپ ۋارقىردى.

ئۇ يەنە مېڭىشقا باشلىدى. ئۇ ئىككىلىنەتتى، بارغانسېرى ھارغىنلىق ھېس قىلاتتى. قېرىلىق يەتكەن ۋۇجۇدى بۇ جىددىلىكلەرنى يېڭىلمەيتتى.

كېيىن پۇتىنى كېرىپ قەددىنى رۇسلىدى، ئوڭ قولىنى

بېلىگە تىرىدى. ئۇ كۈلۈمسىرىدى. بىردىن يۈزى قارىداپ كەتتى، بىر ئازدىن كېيىن يەنە كۈلۈمسىرىدى.

— بىر تاغ چوققىسى بار ئىكەن، — دەپ سۆزىنى باشلىدى ئۇ، — چەكسىز سوزۇلغان قاپ تاغلىرىنىڭ ئېغىزى، قاپقاراڭغۇ ئىكەن، يولۇچىلار بۇ يەرگە كەلگەندە ئادىشىپ قاپتۇ. ھېچ يەردىن بىرەر يورۇقلۇق كۆرۈنمەپتۇ. تاڭمۇ زادىلا ئاتماي كېتىپتۇ. قاپ تاغلىرى گۈمبۈرلەپ ئاۋاز چىقارغۇدەك، بىراق يەنىلا تاڭ ئاتماپتۇ، يولۇچىلار قاراڭغۇدا يول تاپالماپتۇ. قويۇق قاراڭغۇلۇقتا نەپەسمۇ ئالالماي قاپتۇ. ئۇلار بۇ قاپ تاغلىرىدا تاڭ ئاتمايدىغان ئوخشايدۇ دەپ ئويلاپ ئۈمىدلىرىنى ئۈزۈپتۇ. قويۇق قاراڭغۇلۇقتا يولنى تاپالماي تۇرۇشۇپ قاپتۇ. ئۇلارنى قىرىق بىر قاراڭغۇچى قوغلاپ كېلىۋاتقانىكەن. ئۇلار بۇ قاراڭغۇلۇقتا تاغقا ئۈسۈپتۇ، قاتتىق ئۈسۈپتۇ. خۇددى بىزگە ئوخشاش، ئەمدى قاپ تاغلىرىدا تۇرمايلى، دېيىشىپتۇ.

دېھقانلار ئۇنىڭ نېمە دېمەكچى ئىكەنلىكىنى، سۆزىنىڭ ئاخىرى نېمىگە بېرىپ تاقىلىدىغانلىقىنى كۈتۈشۈپ، قۇلاقلىرى دىڭ ئىدى. ئاياللار ئارىسىدا كۈسۈرلاشلار باشلاندى. ئەمدى ئوسمان چوڭ سۆزىنى نېمىگە باغلاپ، نەدە چۈشۈرۈشنى بىلمەيتتى، قاپ تاغلىرى ... قاپ تېغى ... قاپ تېغىدىكى قىلىچ كېسەلمەيدىغان قاراڭغۇلۇق دەيتتى، يەنە تاشتەك ئېغىر مۇدھىش قاراڭغۇلۇق ئۇلارنىڭ مۇرىسىدىن بېسىپ تۇراتتى، خۇددى بىزدەك ... دەيتتى، سۆزىنىڭ باش - ئايىغى يوق ئىدى. ئۇ ئاخىر ھېرىپ كەتتى.

— ئەنە شۇ قاراڭغۇلۇققا يورۇقلۇق چۈشتى، شۇنىڭ بىلەن قاپ تاغلىرىدىكى يولۇچىلار يولنى تېپىۋالدى، قاراڭغۇلۇقنى بۆسۈپ ئۆتتى. بىزنىڭ قاراڭغۇلۇقىمىزغىمۇ يورۇقلۇق چۈشتى، — دەپ سۆزىنى ئاخىرلاشتۇردى.

ئۇ چوڭقۇر نەپەس ئالدى.

— سۆزۈم مۇشۇنچىلىك. ئەلى ساپا باينىڭ ئالدىغا بارمايمەن،

بارىدىغانلار بارسۇن، ئەمما مەن بارمايمەن ... چۈنكى بۇ قاراڭغۇلۇققا ... — ئۇ كالىپۇكلىرىنى يالاپ قويدى، — چۈنكى يورۇقلۇق چۈشتى، كېچىمىز كۈندۈز بولدى.

سەپچە ئاقساقال يېنىدىكى ھۈسامنىڭ قۇلىقىغا پىچىرلاپ: — ئوغلۇم ھۈسام، داداڭ خېلىلا قېرىپ قاپتۇ، نېمىلەرنى دەۋاتىدۇ، ئۇقتۇڭمۇ؟ — دېدى.

— ھېچ نەرسىنى ئۇقالمىدىم، تاغا، — دېدى ئۇ، — خېلىدىن بېرى دادامغا بىر ئىش بولدى، بىچارە بەكلا قېرىپ قالدى. دېھقانلار نېمە قىلىشنى بىلمەستىن تۇرۇشتى. ئاندىن بىرلەپ — ئىككىلەپ مېڭىشقا باشلىدى.

ئوسمان چوڭ ئەڭ ئاخىرقى سۆزىنى ئېيتتى: — بېرىپ ئۆزىنى باي دەپ ئاتايدىغان ئەلى ئىتقا ئېيتىڭلار، ئۇنىڭ بىلەن سۆزلەشمەيمەن، كېلىدىغان بولسا كۆرىدىغىنى بار، بېرىپ مۇشۇ سۆزلەرنى يەتكۈزۈڭلار.

ئۇ ئۆيىگە قايتىپ كىرىپ ئىشكىنى قاتتىق ياپتى — دە، مەمەتنىڭ يېنىغا يۈگۈردى.

— دېگەنلىرىمنى ئاڭلىدىڭمۇ، بالام؟ — دەپ سورىدى.

— ئاڭلىدىم، ئوسمان تاغا.

— ناھايىتى ئوبدان سۆزلىدىم، شۇنداقمۇ؟

— بەك ئوبدان!

— قاراڭغۇلۇققا چۈشكەن يورۇقلۇقنىڭ كىم ئىكەنلىكىنى بىلگەندۇ؟

— كىم بىلىدۇ؟ بەلكى ئۇققاندۇ، — دېدى مەمەت چوڭقۇر تىنىپ.

## 11

ئوسمان چوڭ ئوق ئاۋازىنى ئاڭلاش بىلەن ئورنىدىن چاچراپ تۇرۇپ كەتتى، ئاندىن ھويلىغا چىقتى. ئوق ئاۋازلىرى خۇددى

مۆلدۈر ياغقاندىك ئاڭلىناتتى. يېزىدا چېپىپ يۈرگەن ئاتلارنىڭ دۇپۇرلەشلىرى ھەم قوشۇلاتتى. بىر ئازدىن كېيىن ئوق ئاۋازلىرى ئەۋجىگە چىقتى. ئارقىدىنلا ئوسمان چوڭنىڭ ئالدىدىكى خەت ئويۇلغان ئاق تاشنىڭ يېنىدىن جاۋابەن بەش پاي ئوق ئېتىلدى. ئالدىغىلا كېلىپ چۈشكەن ئوقلاردىن ئۈرۈكۈپ كەينىگە ئۈچ قەدەم چېكىنگەن ئوسمان چوڭ:

— مەمەت بالام، سەنمىدىڭ؟ — دەپ سورىدى، — مېنى ئەجەبمۇ قورقۇتۇۋەتتىڭ.

مەمەت ئاڭلىنار — ئاڭلانماس بىر ئاۋازدا:

— مەن، ئوسمان تاغا، — دەپ جاۋاب بەردى.

— چاپسان ئۆيىگە كىر. مەندىن بىسوراق تالاغا چىققۇچى بولما. يېزىنى توپقا تۇتسىمۇ كارىڭ بولمىسۇن. كۆڭلۈڭنى بۇزما! بولامدۇ بالام؟ تېخى سېنىڭ نۆۋىتىڭ كەلمىدى.

مەمەت ئاق تاشنىڭ يېنىدىن قوپۇپ ئۆيىگە ماڭدى. ئوسمان چوڭ ئۇنىڭ كەينىدىن ۋارقىردى:

— ئۇدۇل ئويۇققا كىر — دە، راھەتلىنىپ ئۇخلىغىن ...

ئۇ، مەمەتكە قىزغىن مۇھەببەت ۋە ئىچ ئاغرىتىش تۇيغۇسىدا « بۇ بىچارە ئەتىدىن كەچكىچە كىچىككەن ئويۇقنىڭ ئىچىدىلا ياتىدۇ، ئويۇم ئۇنىڭغا تۈرمە بولدى. مېنىڭ شۇڭقارم — مەمەت ئويۇمىگە مېھمان بولۇپ كەلسە، بۇ كۈتۈۋېلىشىمغا قاراڭلار. بۆرە قېرىسا ئىتقا ئويۇنچۇق بولامدۇ، بۆرە قېرىسا ئىت بولۇپ قالدىكەن، ئىت. ھەي ئوسمان چوڭ، نېمىمۇ دېگۈلۈك، مەمەت ئاۋاقنى — تاغلارنىڭ بۈركۈتىنى، شۇڭقارنىڭ بەكمۇ قالتىس كۈتۈۋالدىڭ. مۇشۇمۇ ئىشىمۇ؟ خۇدا ئۆزى كەچۈرسۇن. يىگىرمە يىل بۇرۇن بولسىدى، سەن بۇ بالاڭنى، شۇڭقارنىڭ مۇنداق مېھمان قىلماس ئىدىڭ، بۆرىلەر ... ئىت ... خۇدايىم ئۆزى كەچۈرسۇن » دېگەنلەرنى ئويلايتتى.

ئۇ كۆز يېشىنى سۈرتتى. ئاتلىقلار يېزىنىڭ ئەتراپىدا توختىماي چېپىپ يۈرەتتى. تۇرۇپ — تۇرۇپ يېزىغا قارىتىپ ئوق

ئېتىپ قوياتتى. ئەتراپ قاراڭغۇ، سىم - سىم يامغۇر يېغىۋاتاتتى.

ئۇ ئۆيگە يېنىپ كىردى. قەمەر ئانا ئوچاققا ئوت يېقىپ، ئوچاق بېشىدىلا مۇكچىيىپ ئولتۇراتتى. — يۈرىكىڭ سىقىلىپ كەتتىمۇ، قەمەر، مۇكچىيىپ كېتىپسەنغۇ؟

— بۇ نېمە ئىش، ئوسمان، بېشىمىزغا نېمىلەر كېلىۋاتىدۇ؟  
— ئەلى دېھقانلارنى قورقۇتماقچى بولۇۋاتىدۇ. بۇ ئۇنىڭ كونا ھۈنرى، ئەمدى نېمە قىلاركىن؟

— دېھقانلار نېمە قىلىۋاتىدۇ؟  
— ئۇخلاۋاتىدۇ، ھېچبىر شەپە يوق.  
ئوسمان چوڭ كىيىندى، ئوچاق بېشىدا ئولتۇرۇپ تاپانچىسىنى ئوقلىدى.

— قەمەر، — دېدى ئۇ خۇددى يىگىتلەردەك قىياپەتتە، — تاپانچىغا ئوق توشقۇزدۇم. كىمگە نېسىپ بولۇشىنى خۇدا ئۆزى بىلىدۇ. بۇ ياندىن كىرىپ، ئۇ ياندىن چىقىدۇ. ئالدىمغا كەلگەننىڭ ھالىغا ۋاي! ۋاي دېگەن، ۋاي، قەمەر! قارىغىنا، قولۇمۇ تىترىمەيدۇ.

تاپانچا تۇتقان ئوڭ قولىنى سوزۇپ، بىر كۆزىنى قىستى ۋە چەنلەشكە باشلىدى. ھەقىقەتەنمۇ قولى تىترىمەيتتى. ئەمدى يېقىنلا يەردىن، ئۆيىنىڭ كەينىدىنلا ئوق ئاۋازى ئاڭلاندى.

— يېزىغا كىرىشتى، — دېدى — دە، سىرتقا يۈگۈردى.  
تالا قاپقاراڭغۇ، يېزىنىڭ ئىچىدە ئاتلارنىڭ دۈپۈرلەشلىرى، كىشىنى ئاڭلىناتتى. بىر پەس ئاتلارنىڭ ئاياغ تاۋۇشى پەسەيدى — دە، ئوقلار مۆلدۈردەك قۇيۇۋەتتى، يامغۇرمۇ شارقىراپ يېغىشقا باشلىدى.

ئوسمان چوڭ: «بىزنىڭ ھويلىدا بولمايدۇ، — دەپ ئويلايتتى، — بۇ ئىتلارنىڭ بىرىنى ئاتىدىغان بولسام، زاندارمىلار ئۆيگە ئوت قويۇۋېتىدۇ. ئالتۇننى پوق قىلسەن، ئوسمان چوڭ، ھەي ئوسمان

قېرى، مەمەت ئاۋاقنى قالتىس مېھمان قىلدۇق — دە، بىچارىنى ئويۇققا سولاپ قويدۇق، بۇنى ئاز دەپ، زاندارمىلارغا تۇتۇپ بېرىپ ھەممە ئىشنى تۈگەتكۈلۈكمۇ؟!»

ئۇ ھويلىسىدىن چىقىپ ئوغلى ھۈسامنىڭ ھويلىسىغا كىردى. «ئۇ ئىتلارنى بۇ يەردە ئاتسام، ھۈسامنىڭ ئۆيىنى ئىزدەيدۇ، ئاندىن مېنىڭ ئۆيۈمگىمۇ كىرىدۇ» دەپ ئويلىدى. ئۇ ئارىتام قوشنىسى كەرىم كۈردىنىڭ ھويلىسىغا كىردى. ئاتلىقلار يېزا كوچىسىدىن چېپىپ كېلىشىۋاتاتتى. ئوسمان چوڭ بىر تاشنىڭ كەينىگە ئۆتۈپ تاپانچىسىنى كوچىغا قاراتتى. ئۇ ساقلاپ ئولتۇردى، كۆڭلىدە بىر ئىشەنچ بار ئىدى. «ئەگەر شۇلاردىن بىرىنى ئۆلتۈرسەم، ئاۋىقىم، شۇ بالام قانچە خۇش بولۇپ كېتەر. ئوسمان تاغىسىنىڭ قېرىغاندا ئىت بولۇپ كەتمىگىنىنى بىلىۋالىدۇ. بۆرىلەرنىڭ ھەممىسىلا ئىت بولۇپ كەتمەس، باتۇر بۆرە قېرىغاندىمۇ يەنىلا باتۇرلۇقىدىن قالمايدۇ. خەپ ئالدىمدىن بىرى ئۆتسۇن قېنى ... — دەپ ئويلايتتى، — يېزىغا ئات چاپتۇرۇپ كىرگىنىنىڭ ئانىسىنى كۆزىگە كۆرسىتىمەن. يېزىنى ئوققا تۇتقىنى ئۈچۈن كۆرىدىغىنىنى كۆرسىتىمەن.»

كەرىم كۈردىنىڭ ئۆگزىسىدىن ئوقلار ۋىزىلداپ ئۆتۈشكە باشلىدى، ئاتلارنىڭ ئاياغ تاۋۇشى يېقىنلىشىشقا باشلىدى.

— ۋاي ئاناڭنى، باشقا كوچىغا كىرىپ كەتكىنىنى قارا، — دەپ چىشلىرىنى غۇچۇرلاتتى ئوسمان چوڭ.

ئاتلارنىڭ ئاياغ تاۋۇشلىرى بېسىقتى. ئوق ئاۋازلىرىمۇ جىمىپ، يېزا چوڭقۇر جىمجىتلىققا چۆمدى. ئوسمان چوڭ ئەتراپىغا قۇلاق سالدى، ھېچ يەردىن بىرەر شەپە، يا بىرەر ئاۋاز ئاڭلانمايتتى. «ھەي بۇرادەر، بۇلارنىڭ ھەممىسى ئۆلگەن ئوخشايدۇ. يا تومۇرىدىكى قان قېتىپ قالدۇمۇ؟! تاڭ ئېتىپ قالسا ھېچبىرىنى تۇتقىلى بولمايدۇ. يېزىنى تاشلاپ قاچىدۇ. ۋايۋاي يېزىسى، سېرىق نەرگىسلىك، سۆسۈن يالپۇزلۇق يۇرتۇم بوشاپلا قالدى. ۋاي بۇ نېمە ئىشتۇ؟ ھېچبىر ئاۋاز يوققۇ؟»



ئۇلار ئۆلگەن ئوخشايدۇ. ئۇلار ئاۋىقىمنىڭ يېزىدا ئىكەنلىكىنى بىلگەن بولسىدى، ئۆزلىرىنى قوياي جاي تاپالماس ئىدى. ھەي ي ... يا ئەلى ساپا ئاڭلىمىدى، يا بىر ئىش بولمىدى، بىر بىلگەن بولسىدى ... — ئۇ ئۆزىچە كۈلۈپ كەتتى، — بۇ ئىتلارغا نېمە بولغاندۇ؟ ئېسىل كىيىملىرىم ھۆل بولۇپ كەتتى — دە. ئۇلار كەلگەن بولسا بىر ئېلىشىپ باققان بولساق. ئەجەبا ئۇلار يېزىنى تاشلاپ كەتكەنمىدۇ؟ ياق، ئۇلار كېتىپ قالمايدۇ، تاڭ ئاتقۇچە كەتمەيدۇ» دەپ ئويلايتتى.

بىر دەمدىن كېيىن ئوق ئاۋازى، ئاتلارنىڭ كىشىنى يەنە ئاڭلىنىشقا باشلىدى. ئات چاپتۇرۇپ كېلىۋاتقانلارنىڭ قارىسى ئوسمان چوڭنىڭ ئالدىدىن ئۆتۈشكە باشلىدى. ئاتلىقلار شۇ قەدەر تېز ئۆتەتتىكى ئوسمان چوڭ ئېتىشقا ئۈلگۈرەلمىدى. ئۇنىڭ قولى، پۈتۈن بەدىنى تىترەيتتى. «يەنە كېلىشىدۇ» دەپ ئۆزىنى باستى، ئاز ئۆتمەي ئويلىغىنىدەك بولدى. ئاتلارنىڭ قارىسى دەل ئالدىغا كەلگەندە ئۇ ئورنىدىن تۇردى — دە، تاپانچىنىڭ تەپكىسىنى بېسىۋەتتى. بۇ دەھشەتلىك تاپانچا ئاۋازغا ئۇلاپلا قاراڭغۇلۇقنى يارغۇدەك قاتتىق ۋارقىراش ئاڭلاندى، ئاتلىقلار يېزىدىن قېچىشقا باشلىدى. ئوسمان چوڭ ئاتقان ئاتلىقنىڭ ۋارقىرىشى يىراقتىن — پاتقاقلىقتىن ئاڭلىناتتى.

خۇشال ھالدا ئۆيگە كىرگەن ئوسمان چوڭ كىيىنىپ، قورال — ياراغلىرىنى ئېسىۋالغان، ئۇرۇشقا تەييار ھالەتكە كەلگەن مەمەت ئاۋاققا دۈچ كەلدى. ئۇ دۈربۇنىنىمۇ ئېسىۋالغانىدى.

— ئاڭلىدىڭمۇ، ئاۋىقىم؟

— ئاڭلىدىم، قولۇڭغا دەرد كەلمسۇن، كالىدەك ھۆركىرەپ

كەتتى، نەرىگە ئاتقان بولغىدىڭ؟

— تىزىنىڭ لېپىكىگە ئاتتىم. بەكمۇ ئاغرىيدۇ، جېنىمنى ئالدىدۇ. ئوق تىز لېپىكىگە ياكى مۇرىسىگە تەگكەنلەر ئاشۇنداق ھۆركىرەيدۇ.

ئوسمان چوڭ مەمەت ئاۋاققا باشتىن — ئاياغ قاراپ چىقىپ: — بۇ نېمە ئىش، ئوغلۇم، خۇددى سەپەرگە ئاتلىنىدىغاندەك كىيىنىۋاپسەن، — دېدى.

— مەندىن خاپا بولما، تاغا، — دەپ ئۆزرە قويدى مەمەت، — مېنىڭ ئادىتىم شۇ. ئوق ئېتىلغان ھەرقانداق ئەھۋالدا كىيىنىپ تەييار تۇرۇشۇم كېرەك.

ئوسمان چوڭ ھاسىراپ تۇرۇپ:

— ھېرىپ كەتتىم، بالام، دېمەك قېرىپ قاپتىمەن، بۈگۈن ھېس قىلدىم. ئۇ ئىتنى ئاتالمىغىلى تاسلا قالدىم ... ئۇ كىم بولغىدى دەپ ئويلاپ ئىچىم پۇشۇپ كەتتى، كىم دەپ ئويلايسەن، مەمەت؟

— كىم بولغىدى؟ — دەپ ئۆز — ئۆزىگە سوئال قويدى مەمەت، — بۇنىسىنى بىلىپ بولمايدۇ، ئەگەر ئەلى ساپا باي بولغان بولسا قانداق ياخشى بولاتتى.

ئوچاق بېشىغا بارغان ئوسمان چوڭ:

— ۋاي قارىغىنا، بەكلا ھۆل بولۇپ كېتىپتىمەن، شۇڭقارىم. بۇ كىيىملىرىم تۇنجى قېتىم يامغۇر كۆرۈشى، يىگىرمە بەش يىل بولدى، — دەپ سۆزلەشكە باشلىدى، كېيىن مەمەتكە قاراپ: — ئەلى ساپا باي ئۆزى بۇ تەرەپلەرگە كەلمەيدۇ، شۇڭقارىم، مۇنداق يەرلەرگە ئىتلىرىنى ئەۋەتىدۇ. ھەي، كىمنى ئاتقان بولغىدىم؟

ئۇ كىيىملىرىنى سېلىپ قەمەر ئانغا بەردى:

— قەمەر، بۇ كىيىملىرىمنى ئوتقا قاقلاپ قۇرۇتۇپ بەرسەڭ قانداق؟

— بۈگۈن كېچە ئۇلار يەنە كېلەرمۇ؟ — دەپ سورىدى مەمەت.

— نېمە قىلاتتىڭ؟

— ھېچ نەرسە، مۇنداقلا سوراپ قويدۇم.

— تاڭ ئاتقۇچە يېزا ئەتراپىنى، ئىچى — تېشىنى ئايلىنىپ يۈرۈشىدۇ. مەن قىلىدىغاننى قىلىۋالدىم. بۇ تەرەپكە ئۆتمەس، ئۇ

ئىتنىڭ ھۆركىرىشى تېخى بېسىلمىغاندۇ، بىر ھەپتىگىچە ھۆركىرىدۇ تېخى. سەن قەلەيچىنى ئاتقان يىلى ئەلى ساپا خۇددى بۈگۈنكىدەك كېچىدىن تا تاڭ ئاتقۇچە يېزىنى ئوققا تۇتقانىدى ... بىز قاتتىق تۇرالماقتۇق، بىز چىڭ تۇرمىساق، قورقساق ئۇ ھەر خىل ئويۇننى كۆرسىتىدۇ، چىڭ تۇرساق، قورقمىساق ئەلى ساپا بوشايدۇ ... بىز ھەم قارشى تۇرمىساق، ھەم قورقمىساق ... ئەتىلىككە يەنە بىرىنى ئاتىمەن.

ئۇ بالىلار دەك خۇشال بولۇپ چاۋاك چالاتتى.

— قېرىپ قاپتىمەن، قاراڭغۇدا سايىلەرنىڭ قىمىرلىشىنىلا كۆردۈم، شۇنداق بولسىمۇ ئاتتىم، ئاتتىم — دە، ئاغىنە. ئەتە يەنە بىرىنى ئاتىمەن، ئۆگۈنلۈككە يەنە بىرىنى ... قانچىسى كەلسە مەيلى، ھەر كۈنى بىرىنى يىقىتىمەن، ئۇلار تۈگىگۈچە ئاتىمەن. بۇ قېتىمقىسى تىز لېپىكىگە تېگىپتۇ، ئەمدىكىسىنىڭ دەل يۈرىكىنى چەنلەيمەن. بۇنداق قىلسام بولار — ھە، ئوغلۇم؟ ئۇلار بىزنى قان قۇستۇردى. بۇ دېھقان دېگەن يۈرەكسىزنى قويە، بېرىمى بۇ يەرنى تاشلاپ دولۇ قەلئەگە قېچىپ كەتمىگەن بولسا، بۇ ئىشلار بېشىمىزغا كەلمىگەن بولاتتى. مەن بېرىپ يوباز ئوغلنى قايتۇرۇپ كېلىشىم كېرەك. بېرىپ دولۇقەلئە ئەتراپلىرىغا سۈرگۈن قىلىنغان دېھقانلارنى تېپىشىم، ئۇلارنى قايتىپ كېلىشكە ئۈندىشىم، ھەتتا يالۋۇرۇشۇم كېرەك، شۇنداق ئەمەسمۇ؟

چوڭقۇر خىيالغا پانتان مەمەت بولىدۇ دېگەندەك بېشىنى لىڭشىتتى.

ئوسمان چوڭ شالۋۇرنى ئوتقا قاقلاپ قۇرۇتۇۋاتقان، ئۇيقۇسىزلىق ۋە غەم — قايغۇدىن ئورۇقلاپ كەتكەن قەمەر ئانىغا قاراپ:

— قەمەر، بەك ھېرىپ كەتتىم، سەن تاپانچىنى، ئوق دورىسى سالغان قاچىنى ئەكېلىپ بەرگىن، بىر پارچە قۇرۇق لاتىمۇ بەر. مەن بۇ يولۇسىمنى تويدۇرۇپ قوياي، گەتە ئاخشام يەنە ۋەزىپە

ئۆتەيدۇ، دېدى.

ئوسمان چوڭ تاپانچىسىغا دورىنى نىقتاپ چىڭ قاقچىلىدى. ئەمدى ئوق ئاۋازى، ئاتلارنىڭ دۇيۇرلىشى ئاڭلانمىدى. ئوسمان چوڭ تاڭ ئاتقۇچە مەمەتنىڭ ئۇدۇلىدا ئولتۇرۇپ توختىماي سۆزلەپ چىقتى، مەمەت بېرىلىپ تىڭشىدى.

## 12

ئوسمان چوڭ كۈن چىقماستىلا سەيپەلنىڭ ئۆيىگە باردى. سەيپەلى ئوچاق بېشىدا ئوتقا قاقلىنىپ خىيال سۈرۈپ ئولتۇراتتى. ئۇ ئوسمان چوڭنى كۆرۈش بىلەن ئورنىدىن تۇردى، ھارغىنلىقىدىن ئۇيقۇسىز ئىكەنلىكى بىلىنىپ تۇراتتى.

— تۆرگە ئۆت، ئوسمان ئاغا، — دېدى سەيپەلى، — چىرايى قايغۇلۇق ئىدى. ئۇ تارتىنغاندەك بوغۇق ئاۋازدا، — بېشىمىزغا كەلگەننى كۆردۈڭمۇ؟ يەنە باشلاندى.

ئوسمان چوڭ قاقلاپ كۈلۈپ كەتتى.

— ئەلى ساپادىن نېمىنى كۈتمەكچىدىك؟ جىم ئولتۇرۇپ بىزگە دۇئا قىلىدۇ دېۋىدىڭمۇ؟ بىز خوتۇن خەقتەك ئۆيگە تىقىلىۋېلىپ ئۇن چىقارمىساق، دېھقانلاردىن يېرىمى قورقۇپ دولۇغا، يۈرەگىگە قېچىپ كەتسە، يوباز ئوغلۇمۇ بىر — ئىككى يىل خەقنىڭ ئېتىنى مىنىپ ... كېيىن ئۆيى كۆيۈپ، ئىككى توقماق يېيىش بىلەن بېشىنى ئېلىپ كېتىپ قالسا، ئەلى ساپا مۇشۇنداق قىلىدۇ — دە ...

— ئاۋۋال ئولتۇرغىن، ئوسمان ئاغا، تۆرگە چىق.

ئوسمان چوڭ مورا يېنىدىكى كىگىز ئۈستىگە سېلىنغان كۆرىپىگە ئولتۇردى. ئۇ غەلبە كۈلكىسى بىلەن كۈلەتتى.

— يۈرىكىڭ سىقىلمىسۇن، مۇختار، — دېدى ئۇ غاڭزىسىنى چوغ بىلەن تۇتاشتۇرغاندىن كېيىن سۆزىنى داۋاملاشتۇرۇپ، — ئۈزۈڭنى ئاۋارە قىلما، قاپ تاغلىرىنى يورۇتقان يورۇقلۇق

بىزگىمۇ يېتىپ كەلدى. يېڭىلىمەس پەقەت بىرلا ئاللا ... ھەرقانداق چوققىدا يېڭى قۇياش كۆتۈرۈلىدۇ، ئاللا بىر، ئەمما ئىشىكى مىڭ ... بەندىلەر قىستىمىغۇچە خىزىر كەلمەيدۇ. خىزىر بوۋىمىز بىر ئاق كەپتەر سىياقىدا بولۇپ كېلىدۇ. غەم يېمە، سەيپەلى، غەم قىلما! كېچە بولمايدىغان قايسىبىر كۈنى كۆردۈڭ؟

سەيپەلى ئوسمان چوڭنىڭ يۈزىگە ئىشەنچسىزلىك بىلەن قاراپ قويدى. ئوسمان چوڭ ئۇنىڭ قارشىنى سەزدى، بۇ ئۇنىڭ كۆڭلىگە كەلدى. كېيىن ئۇرغۇلۇق قىلىپ:

— تاڭ ئاتىمىغان قانچە كېچىنى كۆردۈڭ؟ ھەي مۇختارىم، ئوغلۇم، ماڭا مۇنداق قارىما! — دېدى.

سەيپەلى قورۇنغان ھالدا ئاستاغىنا: — تىلىڭنىڭ ئاستىدا بىر نەرسە بار، تاغا. دېھقانلار چوڭ — كىچىك، بالىچاقا ھەممىسى ئۇنىڭ نېمىلىكىنى بىلمەي يېرىلاي، — دېدى.

— يېرىلىپ كەتسۇن! — دەپ ۋارقىردى ئۇ، — ئېتىلىپ كەتسۇن! يېرىلىپ كەتسۇن! شۇنداق، تىلىمنىڭ ئاستىدا بىر نەرسە بار. بولمامدىغان؟ خىزىرنىڭ قولىنى تۇتتۇم، نېمىشقا بولمايدىكەن. كېچە بىر ئوق ئېتىلدى، يەنە بولمامدىكەن. يېزىغا بىر قاراپ باققىنا، مىڭ يىللىق مازارلىققا ئوخشاپ قالدغۇ. ئەمدى بولماي بولامدۇ؟ قېنى ئېيتقىنا، سەن يېزىنىڭ مۇختارىسەن، تىلىمنىڭ ئاستىدا بىر نەرسە بولمامدىغان؟!

شۇ چاغدا ئۆيگە پەرھات موللام كىرىپ كەلدى. بۇ ئادەم ئېگىز، چىرايى ئاپتاپتا كۆيگەن، ساغلام، ئات يۈزلۈك، كىرىپكىلىرى ئۇزۇن، ئوتتۇز ياشلاردا ئىدى. خېلى يىللار بۇرۇن ۋايۋاي يېزىسىغا كېلىپ يەرلەشكەن، مۇشۇ يەردە ئۆيلىنىپ ئىككى قىز، ئىككى ئوغۇللۇق بولغانىدى. خوتۇنى ئەشەدەننىڭ قەيەرلىك ئىكەنلىكىنى، نەدىن كەلگەنلىكىنى ھېچكىممۇ بىلمەيتتى، شۇڭا ھەر خىل گەپ - سۆز تارقىلىپ يۈرەتتى.

سەيپەلى پەرھات موللامنى كۆرۈپ ئورنىدىن تۇردى: — مایاقتا ئۆتكىن، قېنى، — دېدى.

ئوسمان چوڭ موللامنى كۆرۈش بىلەن سەل بوشاپ قالدى، ئورنىغا ئولتۇرۇۋېتىپ ئاخىرقى قېتىم: — بولمىسا بولامدۇ؟ — دېدى.

پەرھات موللام ئولتۇرۇپ بولۇپ: — ئوسمان ئاغا، بولمىسا بولمايدىغان نېمە ئۇ؟ — دەپ سورىدى.

ئوسمان چوڭ موللامغا قاراپ قويدى. — تىلىمنىڭ ئاستىدىكى ...

— ھەقىقەتەن شۇنداق، — دېدى پەرھات موللام ھودۇققان ۋە ئەجەبلەنگەن ھالدا، — خېلى كۈنلەردىن بېرى سەندە بىر ئۆزگىرىش بار، تىلىڭنىڭ ئاستىدا چوقۇم بىر نەرسە بولسا كېرەك.

ئوسمان چوڭ ئولتۇرغان يېرىدىن دەس تۇرۇپ كەتتى.

— بار، — دېدى ئۇ، — كېچىدە ئۇخلاۋاتاتتىم، ئۇيقۇلۇق بىر ئاۋازنى ئاڭلىدىم: «ئوسمان چوڭ، ھەي ئوسمان چوڭ» دەيتتى، چاچراپ تۇرۇپ ئىشىكىنى ئاچتىم، كۆزىدىن نۇر چاقناپ تۇرغان بىر ئاق كەپتەر ئۇچۇپ كىردى. شۇ زامان كەپتەر سىياقىدىن چىقىپ خىزىرغا ئايلاندى. ساقىلى ئاپپاق يالتىراپ تۇراتتى، كېلىپ قولۇمنى تۇتتى. ئويغاق ئىدىم، بۇ چۈش ئەمەس. قاپ تېغىدىكى قاراڭغۇلۇقتا ئادىشىپ قالغان يولۇچىلارنىڭ ئۈستىگە بىر دەستە يورۇقلۇق چۈشتى. سەن بۇنىڭغا ئىشەنمەيسەن، سەن مۆجىزىلەرگە ئىشەنمەيسەن، شۇنداق ئەمەسمۇ، موللام؟

— ئىشەنمەيمەن، — دېدى پەرھات موللام.

— تىلىمنىڭ ئاستىدىكىگىچۇ؟

— بۇنىڭغا ئىشىنىمەن، — دېدى ئىشەنچلىك ئاۋازدا پەرھات موللام.

— ۋاي موللام، — دەپ بىر ئۆھ تارتتى ئوسمان چوڭ، —  
يۈرىكىمدىكى سۆزلەرنى دېيەلگەن بولسام، كاشكى! خۇدا  
ھەققى، نەچچە كۈندىن بېرى نەلەردە ئىدىڭ، موللام، نەگە يوقاپ  
كەتتىڭ، كېچە مۇشۇ يەردىمىدىڭ؟

— مۇشۇ يەردە ئىدىم.

— نېمە ئىش قىلدىڭ؟

— ئورنۇمدىن تۇرمىدىم.

ئوسمان چوڭ يېرىلاي - يېرىلاي دەپ قالدى. بۇ ئادەملەر  
نېمانچە ئەخمەقتۇ، شۇنچە دېسە ئۇقمايۋاتىدۇ. چوپچوڭ،  
شەيتاندەك ئەقىللىك پەرھات موللاممۇ چۈشەنمەيۋاتىدۇ.  
« ئۆيىمىزدە خىزىر بار »، « قاراڭغۇلۇققا بىر دەستە نۇر چۈشتى »،  
« تىلىمنىڭ ئاستىدا بىر نەرسە بار » دەپمۇ باقتىم، زادىلا  
چۈشەنمىدى. يائىلا، قانداقمۇ ئوچۇق - ئاشكارا سۆزلىگىلى  
بولسۇن، توپتوغرىلا « بىزنىڭ ئۆيىگە مەمەت ئاۋاق كەلدى »  
دېيىش مۇمكىنمۇ؟ دېيىش كېرەكمۇ؟ راستىنى دەپ دېھقانلارنى  
غەيرەتكە كەلتۈرۈپ ئۇلارغا كۈچ بېغىشلاش كېرەكمۇ؟ ئارىدىن  
بىر ئىت چىقىپ ھۆكۈمەتكە چىقىپ قويسا، ئۇ چاغدا نېمە  
بولدۇ؟ ھۆكۈمەت، ئاغلار جىمكى ئادىمى، ئەسكىرى،  
ژاندارمىسىنى ئىشقا سالمامدۇ؟ ... ئۇنىڭ كۆز ئالدىغا ئېتىپ  
تاشلانغان مەمەتنىڭ بالىلاردەك تۈگۈلۈپ ياتقان ئۆلۈكى كەلدى.  
چىرايلىق بەدىنىنى، قىرىق پاي ئوق ئۆتمەشۈك قىلىۋەتكەن  
ئوتلۇق يۈرىكىنى ... يۇيۇپ، تاراپ، جابدۇپ تام تۇۋىدە ئۆلۈكىنى  
سۈرەتكە تارتىۋاتقان مەزىرىلەر كۆز ئالدىدىن ئۆتەتتى. ماتەم  
ئىچىدە يېتىملەردەك بويۇن قىسىپ يىغلاۋاتقان دېھقانلار،  
كۈلۈشۈۋاتقان ئاغلار، بايلار كۆز ئالدىغا كېلەتتى ... مەمەتنى  
ساقلاشتا ئۇ كۆز بۇ كۆزگە ئىشەنمەسلىكى كېرەك. بىراق،  
دېمىسە يەنە بولمايدۇ. پەرھات موللامغا قۇرئان تۇتقۇزۇپ، قەسەم  
ئىچۈرۈپ ئاندىن دېيىش كېرەكمۇ؟ ئۇ باشقا موللارغا  
ئوخشىمايدۇ، يۈرەكلىك ئادەم، كۆپىنى كۆرگەن، كۆپ ئىشنى

بېشىدىن كەچۈرگەن. بىر ئادەم بولسىمۇ بۇ ئىشنى بىلىشى  
كېرەك ئىدى ... ئاھ، بىر كىشى بىلىشى كېرەك ئىدى ...  
ئوسمان چوڭ ئورنىدىن تۇردى.

— مەن بىلەن بىردەم تالاغا چىققىنا، موللام، — دېدى. ئۇنىڭ  
ئاۋازى جىددىي ئىدى.

پەرھات موللام شۇ زامان ئورنىدىن تۇردى، ئوسمان چوڭنىڭ  
قولىدىن تۇتۇپ سىرتقا تارتتى.

— موللام، — دەپ زارلاندى ئوسمان چوڭ، — دېھقانلار  
يېزىنى تاشلاپ كېتىشىدۇ، ئەمدى چىداپ تۇرالمىدۇ.

— مەنمۇ شۇنداق قىلار دەپ ئويلىدىم، — دېدى پەرھات  
موللام، — يەنە بىرنەچچە ئۆيگە ئوت قويسا، ئاتلىقلار بىرنەچچە  
كېچە يېزىنى ئوققا تۇتسا، يېزىدا ھېچكىممۇ قالمايدۇ، ھېچكىم  
ھېچكىمگە قارىماي قاچىدۇ ... كەتكىنى كەتتى، قالغىنى  
قورقتى. كەتكەنلەر بارغان يەرلەردە يۇرتىمۇ قۇرالماپتۇ، ئۆيىمۇ  
سالالماپتۇ، ۋەيرانە بولۇپ يۈرۈپتۇ. بۇ يەردىكى ئەلى ساپا باشقا  
يەردە يوقمۇ؟ ھەر بىر تاشنىڭ ئاستىدىن ئەلى ساپالار چىقىپ  
كېلىدۇ. ئوسمان ئاغا، دېھقانلار ئەلى ساپالارغا يا قارشى تۇرۇشى  
كېرەك، ياكى بولمىسا قۇل بولۇشى كېرەك. ئاللا بەندىسىنى  
ئادەم دەپ ياراتقان، قۇل قىلىپ ياراتقان ئەمەس. قارشىلىق  
كۆرسىتىشنى بىلمىگەن ئادەم ئاللاغمۇ ياقمايدۇ. قېنى  
تىلىڭنىڭ ئاستىدىكىنى سۆزلىگىنە.

ئوسمان چوڭ جاۋاب بەرمىدى، ئۇ سۆزلەشكە تەييار ئىدى،  
بىراق ئويلىنىپ ئىش قىلىش كېرەك. ئۇ بىر سىرنىڭ ئۆزىدە،  
پەقەتلا ئۆزىدە بولغانلىقىدىن چەكسىز پەخىرلىنەتتى. ئۇلار خېلى  
ئۇزۇن مېڭىپ يېزىنىڭ چېتىگە چىقىشتى. قارس ئورمانلىقىغا  
يېتىپ بېرىپ، ئاستا مېڭىشقا باشلىدى. ئوسمان چوڭ بولسا  
ھاسىراتىتى. ئۇ ئارىسالدىلىق ئوتىدا ياناتتى. پەرھات موللام  
ئۇنىڭدىكى ئۆزگىرىشلەرنى چىرايىدىن بايقاپ تۇراتتى. ئۇ  
سۆزلەشكە قارار قىلاتتى، پەرھات موللام، مانا سۆزلەيدۇ، ئەنە

سۆزلەيدۇ دەپ ساقلايتتى. توساتتىن ئۇنىڭ چىرايىدىن سۆزلىمەسكە قارار قىلغان ئىپادىنى كۆرۈپ ئىچى تىتىلداپ كەتتى.

تاقىتى تاق بولغان پەرھات موللام ئاخىر:

— ئۆزۈڭنى ئاۋارە قىلما، ئوسمان چوڭ، سەن ھازىرچە بۇ سىرنى ھېچكىمگە ئېيتمايدىغاندەك قىلسەن، ھەتتا بۇ سىرنى ئۆزۈڭدىنمۇ يوشۇرۇۋاتسەن، بولدى، ئۆزۈڭنى قىينما! — دېدى.

— شۇنداق، يوشۇرۇشقا مەجبۇرمەن، موللام، — دېدى يىغلامسىراپ. كېيىن موللامنىڭ كۆزىنىڭ ئىچىگە ئۇزاق تىكىلىپ تۇرۇپ قالدى.

— «ھېچقانداق كىشىگە تىنمايمەن» دەپ قۇرئان تۇتۇپ قەسەم ئىچەلمەسەن، موللام؟

— ئىچمەن! — دېدى موللام.

ئوسمان چوڭ جىم بولۇۋالدى، يەنە موللامنىڭ كۆزىنىڭ ئىچىگە تىكىلىپ تۇرۇپلا قالدى. ئۇ خۇددى بىرى سېھىرلەپ قويغاندەك ۋە يەنە جۈپلۈپ چىقىپ كېتىدىغاندەك ئەلپازدا ئىدى.

خېلى ۋاقىتتىن كېيىن ئوسمان چوڭ شۇنداق دېدى:

— مەندىن رەنجىمە، سۆزلەشتىن ۋاز كەچتىم. بىرلا نەرسىنى بىلىپ قويغىنكى، خىزىر يېزىمىزدا. قاراڭغۇلۇق ئۈستىگە يورۇقلۇق چۈشتى، بۇ ئاجايىپ بىر مۆجىزە، — ئۇ موللامنىڭ قولىدىن تۇتۇپ مېڭىشقا باشلىدى. ئارىسالدىلىق ئۇنى ھارغۇزۇۋەتكەچكە پۈتۈن بەدىنى چىلىق - چىلىق تەرگە چۆمگەندى. ئۇلار يېزىغا كىرىپ سەيپەلنىڭ ئۆيىگە كەلگەندە قۇياش ئۆرلەپ باھار كۈنلىرىدىكى تۇپراقتىن سۇس ھور كۆتۈرۈلەتتى.

ئىشىك تۈۋىدە — ئۇلارنى ساقلاپ تۇرغان سەيپەلنىڭ يېنىدا ھۇسام، زەينەل، قەمەر ئانا، يەنە چىرايىدىن كېچىچە ئۆخلىمىغانلىقى چىقىپ تۇرغان، قوللىرىنى قوينىغا تىقىۋالغان

بىرمۇنچە دېھقان تۇراتتى.

— ھازىر بەش - ئالتىمىز ساقچىغا بېرىپ ئەرز قىلىمىز، ساقچىدىن چىقىپ ھاكىمنىڭ ئالدىغا كىرىمىز، ئۇنىڭدىن كېيىن ۋالىيغا تېلېگرامما بېرىمىز، مۇستاپا كامالغا تېلېگرامما ئەۋەتمىز، — دېدى سەيپەلى.

ئوسمان چوڭ بۇ سۆزلەرگە يۆتىلىپ، قورسىقىنى تۇتۇپ تېلىقىپ - تېلىقىپ كۈلگەندىن كېيىن شۇنداق دېدى:

— ھەي سەيپەلى، سېنى نادان دەپ ئويلايتتىم، ئەمما مۇنچىلىك دەرىجىدە ئۆتۈپ كەتكەن نادان ئىكەنلىكىڭنى ئەقلىمگە كەلتۈرۈپ باقمىغانكەنمەن. ۋاي سەيپەلى، ئانىسىغا ئەقىل ئۆگىتىدىغان قازى، سەن كىمنىڭ ئالدىغا بېرىپ ئەرز قىلماقچىسەن؟ ئانىسىغا يول كۆرسىتىدىغان قازى.

پەرھات موللام جىددىلىشىپ كەتتى.

— ئوسمان ئاغا، كۈلمىگىن، ئانىسىغا ئۆگىتىدىغان قازى بولسۇن، قازىنى قازىغا ئەرز قىلساق نېمە بوپتۇ. شۇنداق چوڭ يېزىنى بېسىۋالسا، تاڭ ئاتقۇچە ئوققا تۇتۇپ چىقسا، ئۆيلەرگە ئوت قويۇۋاتسا شىكايەت قىلمىساق بولامدۇ؟ ئەگەر ئۇلارنىڭ كارى بولمىسا، بۇنىمۇ كۆرۈپ باقمىدۇق.

— ئەرز قىلايلى، — دېدى ئوسمان چوڭ — ئانىسىغا ئەقىل ئۆگىتىدىغان قازى نېمە دەرىكىن؟ قازى ئۈستىدىن قانداق پەتۋالار چىقىرىدىكىن؟

كۆپ ئۆتمەي ئۇلار يولغا چىقتى. ئالدىدا ئوسمان چوڭ، ئارقىسىدا پەرھات موللام، سەيپەلى، يېزىدىكى قېرىلاردىن ئۈچ كىشى ۋەكىل بولۇپ ساقچىغا قاراپ مېڭىشتى. ساقچى ئىدارىسى يېزىنىڭ سىرتىدا، يول بويىدا خىشتىن ياسالغان قورۇق تامنىڭ ئىچىدە ئىدى. دەرۋازا ئۈستىدە يېرىمىغىچە يىرتىلىپ كەتكەن، پۆيۈكلىرى ساڭگىلاپ تۇرغان، ئوڭۇپ كەتكەن بىر بايراق لەپىلدەپ تۇراتتى.

ئۇلار دەرۋازا ئالدىدا ئاتتىن چۈشۈشتى. ئاتلارنى ياندىكى



قاشاغا باغلاپ قويۇپ، كىيىملىرىنى ئوڭلاپ، تۈگمىلىرىنى ئېتىشىپ، چوڭ ئىشىكتىن ئىچكىرىگە كىرىشتى. ئۇلارنى ئىشىك ئالدىدا تۇرسۇن ئونبېشى كۈتۈۋالدى. سەيپەلى مۇختار بويىنى ئېگىپ:

— چاۋۇش ئىچكىرىدىمۇ؟ — دەپ سورىدى.

ئونبېشى سەل ئوڭايىسىزلىنىپ ھودۇقتى. دەرھال جاۋاب قىلماستىن سەل ئويلىنىۋېلىپ:

— چاۋۇشنى تۈنۈگۈن ئاخشام بىرى ئېتىۋەتتى، — دېدى، — قاراقچىلار ئېتىپتۇ.

ئوسمان چوڭنىڭ قاشلىرى تۈرۈلدى، قاشلىرى ئاستىدىكى كۆزلىرى چاقناپ كەتتى.

— يارىسى ئېغىرمۇ؟ ئوق نەرىگە تېگىپتۇ؟ — دەپ سورىدى.

ئۇنىڭ ئاۋازىدا ئادەتتىن تاشقىرى بىر خىل قىزىقىش بار ئىدى.

— تاپانچا ئوقى، توڭگۇزنىڭ ئوقى چاۋۇشنىڭ تىز لېپىكىنى چېقىۋېتىپتۇ.

ئوسمان چوڭ كۈلۈپ تۇرۇپ:

— تۈنۈگۈن كېچە چاۋۇش قاراقچىلارغا نەدە ئۇچراپ قېلىپ

ئوق يېگەندۇ؟ — دېدى.

ئونبېشى بۇ سۆزنى ئاڭلاپ قورققىنىدىن جاۋاب تاپالمىدى، بىر ئازدىن كېيىن:

— تۈنۈگۈن ئاناۋازغا بىر قاراقچى ئەترىتى كەپتۇ دېگەن

خەۋەر كەلدى، تاغدىكى يۈزبېشى پارۇخنىڭ ئالدىدىن قېچىپ

تۈزلەڭلىككە چۈشۈپتىكەن، چاۋۇشنى ئاشۇلار يارىدار قىلدى، —

دېدى ئۇ. ئۇنىڭ ئاۋازى تىترەپ چىقاتتى.

ئوسمان چوڭ پەرھات موللامغا كۆزىنى قىسىپ قويدى.

— قېنى، شەھەرگە — ھاكىمنىڭ ئالدىغا بارايلى، ئەنقەرەگە

تېلېگرامما يوللايلى، — دېدى پەرھات موللام. ئۇ ئاچچىقتىن

قىزىرىپ كەتكەندى.

— بىر ئىش بولدىمۇ نېمە؟ — دەپ سورىدى ئونبېشى، ئۇنىڭ

يۈزىدە يوشۇرۇپ قالالمىغۇدەك زاڭلىق ئىپادىسى ئەكس ئېتەتتى.

— ھېچ نەرسە بولمىدى، بالام. نېمە بولاتتى؟ سىلەرنىڭ

سايەڭلەردە خاتىرجەم ياشاۋاتىمىز. كېچە ئازراق ئوق

ئېتىشىۋىدى، شۇڭا... بىز تېخى بىزگە ئوق ئېتىشتى دەپ

ئويلايتىمىز، ئەسلىدە چاۋۇش قاراقچىلار بىلەن جەڭ قىلغانىكەن —

دە، ئامان بول! — دېدى ئوسمان چوڭ.

ساقچى ئىشىكىدىن ئوسمان چوڭ ئالدىدا، باشقىلار كەينىدە

چىقىشتى. ئاتلىرىغا مىنىپ شەھەرگە قاراپ يول ئالدى. يولدا

كېتىۋېتىپ ئوسمان چوڭ:

— موللام، يېقىنراق كەلگىنە، — دېدى.

ئىككى ئاتلىق ئارقىدىراق مېڭىشتى.

— ئۇقتۇڭمۇ؟ — دېدى ئوسمان چوڭ، — چاۋۇشنىڭ تىز

لېپىكىنى چېقىۋەتكەن، ئۇنى كالىدەك ھۆركىرەتكەن توڭگۇز

ئوقى نەدىن كەلدى؟

— ئۇقتۇم، قولۇڭ دەرد كۆرمىسۇن! — دېدى پەرھات

موللام.

— ھەممىمىز كېچە مەن قىلغاندەك قىلساق، توشقاندىك

قاچمىساق، ئەلى ساپا يېزىغا كېلەلەيتتىمۇ؟ يوباز ئوغلىنىڭ

ئۆيى كۆيۈپ كەتتى، شۇ كېچىسى ئەلى ساپانىڭمۇ ئۆيى

كۆيدۈرۈلسە بولماسمىدى؟ شۇ چاغدا بىرەرى ئۈستىمىزگە بېسىپ

كىرەلەيتتىمۇ؟

— كىرەلمەيتتى.

— نېمە ئۈچۈن قارشى تۇرماستىن يېزىنى بوشىتىپ

قاچىمىز؟ يېزىدا قالغانلار ھەر كۈنى كېچىسى يامغۇردەك

چۈشكەن ئوق ئاستىدا قوللىرىمىزنى قوۋۇشتۇرۇپ تۇرمىز؟

بۇلارنى نېمە ئۈچۈن دەپ ئويلايسەن، موللام؟

— قورقۇنچاق ئادەم ئاللانىڭ لىلا بەندىسى ئەمەس، — دېدى

موللام، — ياراتقۇچى ئاللا بولسا بوشاشقان، قورققان، ئۈرۈكۈگەن

ئادەمدەك يامان مەخلۇقنى خەلق قاتارىغا قوشمىغان. ئۇلار

قاراڭغۇدا تاپانچا بىلەن رەمىزى چاۋۇشقا ئوق ئېتىپ تىزىدىن يارىدار قىلغانلىقى ھەممە ئادەمنىڭ ئاغزىدا يۈرەتتى. رەمىزى چاۋۇش شۇ كۈنىلا ئادانادىكى ھەربىي دوختۇرخانىغا ئەۋەتىلگەندى.

ئوسمان چوڭ ئالدىدا، باشقىلار كەينىدە كۈچىدىن ئۆتۈپ كېتىۋاتقانلىرىدا دۇكاندارلار، گەزمالچىلار، تۈنكىچىلەر، موزدۇزلار، تۆمۈرچىلەر كۈچىغا چىقىپ ئوسمان چوڭغا ھەيرانلىق بىلەن قارىشاتتى. ئاياللارمۇ، بالىلارمۇ ئوسمان چوڭنى كۆرۈش ئۈچۈن كۈچىغا چىقىشتى. ئوسمان چوڭ شەھەردىن چىقىپ كەتكۈچە بېشىنى كۆتۈرمىدى... ئۇنىڭغا تىكىلگەن يۈزلەرچە كۆزنىڭ بېسىمى ئاستىدا قورۇناتتى، ئېزىلەتتى. ئۇ بەكمۇ ئىزا تارتقان ھالدا شەھەردىن قايتتى.

### 13

ئادېم بويى پاكار، يۈزى يۇمىلاق، بويى قىسقا، يۇمىلاق كۆز، نېپىز كالىپۇكىنى چىڭ يۇمۇپ يۈرىدىغان ئادەم ئىدى. پاقىقى، قولى، بارماقلىرى، گەۋدىسى ھەممىلا يېرى دىققەت ئىدى. قولىدا بەكمۇ ياخشى بىر گېرمانكىسى بار. ئۇنىڭ ئاچ سېرىققا مايىل چاچلىرى خۇددى كىرىپىنىڭكىدەك تىك تۇراتتى. ئادېم بىر بۇلۇڭدا خاتىرجەم، قىمىر قىلماستىن، ھەتتا تاماقمۇ يېمەستىن خېلى كۈنلەرگىچە ئولتۇرالايتتى.

ئۇ ئەلى ساپا باينىڭ ئۆيىگە بۇنىڭدىن ئالتە ئاي بۇرۇن كىرگەندى. ئۇنىڭدىن بۇرۇن توشقان، كەكلىك، سولۇن، غاز، تۇرنا ئوۋلايتتى. ئولجىسىنى ئاناۋارزادىكى ئاغىلارغا، بايلارغا ئەكېلەتتى، شۇنىڭ بىلەن تۇرمۇشىنى قامدايتتى. يىل بويى قىش دېمەستىن، يامغۇر، پاتقاق دېمەستىن، كېچە - كۈندۈز دېمەستىن تۈزلەڭلىكتە ئايلىنىپ يۈرەتتى. ئادەملەر ئۇچرىتىپ باقمىغان ئاجايىپ قۇشلارنى ئېتىپ ئەلى ساپا بايغا ئەكېلىپ بېرەتتى.

جەھەننەمدىن ئەسلا چىقالمايدىغان، كۆيۈپ كۈل بولۇپ تۈگەيدىغان مەخلۇقلاردىن ئىبارەت. ئاللانىڭ ئەڭ ناباب قولى — قورقۇنچاق ئادەمدۇر. بۇلار ئىنسانىيەتنىڭ يۈزىگە قارا سۈرتىدىغانلار. چاۋۇش يوقالدى، بۇنىڭدىن بەكمۇ خۇشالمەن. بۇنى ھاكىمغا قانداق ئۇقتۇرساق بولار؟ يېزىمىزغا باستۇرۇپ كىرگەن چاۋۇش ئىكەنلىكىنى قانداقمۇ دېيەلەيمىز؟ — دېيەلمەيمىز، — دېدى ئوسمان چوڭ، — مېنىڭ چاۋۇشنى ئاتقانلىقىمنىمۇ ھېچكىمگە دېيەلمەيمىز. بۈگۈن كېچىمۇ يەنە باستۇرۇپ كىرەر، مەن يەنە ئاتمەن.

— يارايىسەن! — دېدى پەرھات موللام. — خىزىر ماڭا: بۇ كۈرەشتە يېڭىپ چىقىش ئۈچۈن كېتىپ قالغانلار قايتىپ كېلىشى كېرەك، دېدى. شۇڭلاشقا، مەن يېزىدىن كەتكەنلەرنىڭ قېشىغا بېرىپ باقاي، يېزىغا قايتىڭلار، ۋەزىيەت ئۆزگەردى، دەيمەن.

پەرھات موللام چوڭقۇر خورسىنىپ:

— ئاھ، ئوسمان ئاغا، ئاھ، — دېدى، — ئۇلارنى قايتۇرۇپ ئەكېلەلمەيسەن. بەلكى كەتكەن يەرلىرىدە ۋەيران بولۇپ يۈرۈشكەندۇ، شۇنداق بولسىمۇ ئۇلارنى قايتۇرۇپ ئەكېلەلمەيسەن. خىزىر ماڭمۇ: ئۇلار يېزىغا قايتىپ كەلسە بەك ياخشى بولىدۇ، دېدى. ئاھ، ئوسمان ئاغا!

ئۇلار شەھەرگە كىرىشتى. ئەلى ساپا باينىڭ رەقىبى تىلكى ئوغلى خېلىل ئاغىنى ئالدىغا سېلىپ ھاكىمنىڭ ئالدىغا باردى. دېھقانلارغا ئارام بەرمىگىنىنى، يېزىنى تاڭ ئاتقۇچە ئوققا تۇتقانلىقىنى ئېيتىپ شىكايەت قىلىشتى. ھاكىم بىر ئىلاجىنى قىلىشقا ۋەدە بەردى، خەتتات كوزان پەتخى ئەپەندىگە تېلېگرامما يازدۇرۇپ ئەنقەرەگە يوللىدى.

بازار ئىچى غۇلغۇلىدا ئىدى. ئەلى ساپا باينىڭ ئۆز ئادەملىرىنى ئەۋەتىپ ۋايۋاي يېزىسىغا پاراكەنچىلىك سالغانلىقى، رەمىزى چاۋۇشنىڭمۇ بارلىقى، سەكسەن ياشلىق ئوسمان چوڭنىڭ

بەكمۇ پىخسىق بولغان ئەلى ساپا باي ئادېم ئەكەلگەن ئاجايىپ قوشلارنى كۆرۈپ خۇشال بولاتتى ۋە پۇل خالتىسىنى ئاچاتتى. ئادېم بىر كۈنى ئاجايىپ قوشلاردىن بىرقانچىنى ئېتىپ ئەلى ساپانىڭ جاڭزىسىغا كەلدى. قوشلار ھەر خىل رەڭگە ئۆزگىرەتتى، تۇمشۇقى، پاچىقى ئىنچىكە، ئۇزۇن ئىدى. ئەلى ساپا باي كۆرۈپ باقمىغان بۇ قوشلارغا قاراپ:

— كاشكى، بىرەرى تىرىك بولسىچۇ، — دېدى.

كۈن ئولتۇرۇۋاتقان چاغ ئىدى، ئادېم مىلتىقىنى مۇرىسىگە ئېسىپ ئاقچەسازغا باردى. ئەتىگەنلىكى ئۇنىڭ قولىدا ھېلىقى ئۇزۇن پاچاقلىق قۇشتىن بىرى خۇددى ئۇۋىسىدا ياتقاندەك راھەتلىنىپ ياتاتتى. قۇشنىڭ بېشى ئالچىپار، كۆزلىرى قىزىل ئىدى. شۇ كۈندىن باشلاپ ئادېم ئەلى ساپا باينىڭ جاڭزىسىدا قېلىپ قالدى. ياكى ئادېم ئەلى ساپا باينىڭ ئالدىدا، مەن بۇ جاڭزىدا قېلىشنى خالايمەن، قالسام بولامدۇ؟ دەپ سورىمىدى، ياكى ئەلى ساپا باي سەن بۇ يەردە قال، دېمىدى. ئادېم گويا مۇشۇ جاڭزىدا تۇغۇلۇپ ئۆسكەندەك ياشاپ قېلىۋەردى. ئۇنىڭغا جاڭزىدىكى مېھمانخاننىڭ كەينىدىن كىچىك ئىككى ئېغىز ئۆي ئاجرىتىپ بېرىلدى. ئۇ خۇددى ئۆزى سېلىۋالغان ئۆيىدەك كىرىپ ئورۇنلىشىۋالدى. بىرنەچچە ئايدىن كېيىن بىر خوتۇننى باشلاپ كەلدى. بۇ ئايال ئادېمغا قۇيۇپ قويغاندەك ئوخشايتتى، ئۆزى دىققەت، گەپ — سۆز قىلمايدىغان، چەكچىيىپ تۇرىدىغان، چېقىر كۆزلۈك، خۇددى چۈش كۆرۈۋاتقاندەك ھاڭۋېقىپ يۈرىدىغان بىر ئايال ئىدى. ئادېم ئۇنى بەكمۇ ياخشى كۆرەتتى.

شۇنداق قىلىپ، ئادېم باينىڭ ئىشەنچلىك ئادىمى بولۇپ قالدى. ئادەم قورقۇتۇش، يېزىغا ھۇجۇم قىلىش، قاراقچىلارغا خەۋەر يەتكۈزۈش، قاراقچىلىق قىلىش... ئىشقىلىپ، قىيىن ئىشلارنىڭ ھەممىسىگىلا باي ئادېمنى ئەۋەتەتتى. ئادېمۇ باينىڭ بۇ ئىشەنچىسىنى ئاقلايتتى. ئۆز ئۈستىگە ئالغان ھەرقانداق بىر ئىشنى دەل جايىدا ئورۇنلايتتى. قىسقا ۋاقىت ئىچىدە ئوۋچى

ئادېم ئاناۋارزا تۈزلەڭلىكىدىكى دېھقانلارنىڭ بېشىغا بالا بولدى. ۋايۋاي يېزىسىغا خېلى زۇلۇم سالدى. شۇڭا، دېھقانلار ئۇنىڭدىن بەكمۇ بىزار بولغانىدى.

ئۇنىڭ قولىدىكى گېرمانكىسى بەكمۇ خىل ئىدى، شۇڭا ئاتقىنىنى يىقتاتتى. مىلتىقىنى گويا ئايالىدەك ياخشى كۆرەتتى، ئۇنى دەپ سېرىققا مايىل چاچلىرى تىك تۇراتتى.

بۇ كۈنلەردە ئادېم بەكمۇ خاپا ئىدى. تورۇق ئاتنىڭ كەينىدىن شۇنچە كۈندىن بېرى چېپىپ يۈرىسىمۇ، نېمىشقىدۇر ئاتقا زادىلا يېقىنلىشالمايۋاتاتتى. گويا بۇ ئاتنىڭ مىڭ كۆزى، مىڭ قولىقى باردەك، ئەڭ ئاستا ھەرىكەتلەرنىمۇ، غۇۋا سايىلەرنىمۇ يىراقتىنلا بايقىۋالاتتى. كىچىككىنە بىر شەپنىمۇ ئاڭلىۋالاتتى.

ئۇزاقتىن بېرى ئادېم قومۇشلۇق ئارىسىغا مۆكۈپ، تورۇق ئاتنىڭ مۇشۇ يەردىن ئۆتۈشىنى كۈتۈۋاتاتتى. ئات كەلمىدى. ھەتتا قارىسىمۇ كۆرۈنمىدى... ئادېم ساقلاشقا كۆنۈك ئىدى. ئۇ سەۋرلىك، بەش كۈن، بىر ھەپتە، ھەتتا ئون كۈن مىدىر قىلماستىن ساقلىيالايتتى. ئەمما، بۇ ئات ئادېمنى ساراڭ قىلىۋەتتى.

ئۇ، تۈزلەڭلىكتە بىر — ئىككى قېتىم ئاتقا دۇچ كەلدى. مىلتىقىنى بەتلەپ بولغۇچە كۆزدىن غايىب بولدى. «بۇ ئاتقا نېمە بولغاندۇ؟ نەگە كەتكەندۇ؟» ئادېم ئەندىشىگە چۈشتى. شۇنچىلىك تېز، كۆزنى يۇمۇپ — ئاچقۇچە كۆزدىن غايىب بولغىنىغا قارىغاندا، بۇ ئاتقا چوقۇم بىر نەرسە بولغان. بۇ ئاجايىپلا بىر ئات. ئادەمگىمۇ ئوخشىمايدۇ، جىن — پەرىلەرگە ئوخشايدۇ... سېھىرلىك ئات. ئۇ ئۆز كۆڭلىدە قورقۇشقا باشلىدى.

يېرىم كېچىدە ئاتنىڭ ئايغ تاۋۇشى ئاڭلاندى. ئاۋاز قومۇشلۇقتىن كېلىۋاتاتتى. يىراقتىن توپا تۈزۈتۈپ، تۆپە تەرەپكە كېتىۋاتقان ئاتنىڭ قارىسى كۆرۈندى. ئادېم قومۇشلۇققا كىرىپ كەتتى. ئۇ نەچچە كېچە ئۇخلىمىغانىدى، بېشىنى قومۇشنىڭ

يىلتىزغا قويار - قويمايلا قېتىپ ئۇخلاپ كەتتى.

ئۇ ئويغانغاندا كۈن چىققاندى. ئاچچەسازنىڭ ئۈستىنى يېردىن - مى چاڭ، يېرىمى بۇلۇتتەك بىر خىل تۇمان قاپلىۋالغان، ئاناۋارزا بۇ تۇماننىڭ كەينىدە غۇۋا كۆرۈنەتتى. يەر ئۈستىدىكى تۇمان بارغانسېرى قويۇقلاشتى. ئادېم قومۇشلۇقتىن چىقىش بىلەن كۆزلىرىگە ئىشەنمەي قالدى. چۈنكى، ئات نېرىدىلا، دۆڭنىڭ ئۈستىدە قويۇق چاڭ - تۇمان ئىچىدە مىدىرلىماستىن تۇراتتى. تۇمان ئىچىدە بىر كۆرۈنۈپ، بىر يوقىلاتتى. ئادېمنىڭ يۈرىكى سوقۇشقا باشلىدى. ئات ئۇنىڭغا بىر ئوق يېتىمى ئاردىلىقىدا يېقىن كەلگەندى. شۇ زامان مىلتىقىنى بەتلەپ قارىغا ئالدى - دە، تەپكىنى باستى. ئوقنىڭ ۋىڭلىدىشى بىلەنلا ھەممە نەرسە تۇماندا غايىب بولدى، ئادېم دۆڭگە يۈگۈردى. ئۇ ئاتنىڭ تېپىرلاپ يېتىشىنى كۆرمەكچىدى ھەم شۇنى كۈتەتتى. ئاتنىڭ بېشىنى كېسىپ تويۇغرا ئەلى ساپا باينىڭ ئالدىغا ئاپارسا، «دۈشمەنلىرىڭنىڭ، ۋايۋاي يېزىسىدىكىلەرنىڭ ئۆمرى مۇشۇنداق بولسۇن، باي» دېسە، باي ئۇنى رازى قىلاتتى، ئېتىزدىن - ئېتىز، مالدىن - مال، پۇلدىن - پۇل بېرەتتى. ئۇ ئون بەش دۈنۈملۈك يەر تەلەپ قىلاتتى، باي ھەرگىز بەرمەي قويمايتتى، چوقۇم بېرىدۇ... ئەمما دۆڭگە چىقىپ ھاڭ - تاڭ قالدى. ئات يىراقتىكى جىرالاردىن ئاناۋارزا قىيالىقلىرىغا چېپىپ كېتىۋا - تاتتى. ئۇ شۇنچىلىك تېز چاپاتتىكى، ھەر سوزۇلسا قارنى يەرگە تەگكەندەك كۆرۈنەتتى. ئادېم ئورنىدا قېتىپلا قالدى. ئۇ خېلى - غىچە جىرالاردا ئۇچۇپ كېتىۋاتقان ئاتقا قارىدى. ئات ئۇچۇپ كېتىۋاتاتتى. تۇمان ئاستا - ئاستا كۆتۈرۈلۈشكە باشلىدى. ئات ئاناۋارزانىڭ تۆۋىنىدە كىچىككىنە بىر چېكىتتەك كۆرۈنگۈچە قاراپ تۇردى. ئات كۆزىدىن يىتكەندىن كېيىن زوڭزىيىپ ئولتۇرۇۋالدى، چىشلىرىنى غۇچۇرلىتاتتى. ئۇ ئاچچىقىدىن ساراڭ بولاي دېگەندى. كېيىن قورقۇشقا باشلىدى. بۇ ئاتتا سىرلىق بىر ئىش بولمىسۇن يەنە. پەرىلەر، جىنلار، ئەۋلىيالار

ئات سىياقىغا كىرىۋالغان بولسا... شۇنداق. يېقىندا تۇرغان ئاتنى ئاتالماسلىق ئەقىلگە سىغمايدۇ. ئەمدى بىر ئات تېپىش كېرەك. شۇ تورۇقتەك يۈگۈرۈك ئات بىلەن قوغلاش كېرەك. يېقىنلاشقاندا ئاندىن ئاتسا بولىدۇ، ئۇنىڭدىن باشقا ئۇسۇل بىلەن بۇ ئاتنى ئۆلتۈرۈش مۇمكىن ئەمەس دەپ ئويلايتتى. ئەتىلىككە بايدىن يۈگۈرۈك ئاتتىن بىرنى سوراڭ كېرەك، بىراق ئاتنى ئۆلتۈرەلمىدىم دەپ قايسى يۈزى بىلەن باينىڭ ئالدىغا بارىدۇ؟ ئەپسۇس، باشقا چارىسى يوق.

ئادېمنىڭ تاپىنى ئىشىشىپ كەتكەن، شالۋۇرنىڭ پۇچقىقىنى جىغانلار يىرتىۋەتكەن، ساڭگىل - سۇڭگۈل ئىدى، يۈز - قولىنى تىكەنلەر تىلىۋەتكەندى. ئۇ ئىلاجسىز ھالدا جاڭزىغا قاراپ ماڭدى. مېھمانخانا ئالدىغا كەلگەندە، باي يېڭىلا ئويغىنىپ پېشايۋاندا يۈز - قولىنى يۇيۇۋاتاتتى. يات بىر قىز ئۇنىڭ قولىغا سۇ قويۇپ بېرىۋاتاتتى. ئادېم بىر چەتتىرەك تۇردى. ئۇ بولسا باينىڭ «ئادېم نېمە ئىش بولدى؟» دەپ سورىشىنى كۈتەتتى. بىراق، باي ئۇنى كۆرمىدى. يۈز - كۆزىنى قۇرۇق لۆڭگىدە ياخشىلاپ سۈرتۈپ، ئىچكىرىگە كىرىپ كەتتى. باي ئادېمنى كۆرمىگەچكە، ئۇ باينىڭ كەينىدىن پەلەمپەيدىن چىقىپ توختىدى. باي ئۇزۇن ئۈستەلدە بىرنەچچە كىشى بىلەن قەھۋە ئىچىپ ئولتۇراتتى. بىرھازادىن كېيىن ئادېمنى كۆردى:

— نېمە بولدى؟ بۇ يەرگە كەلگەن! — دەپ چاقىردى.

ئادېم ئۈستەلگە قاراپ ماڭدى. ئۇ باينىڭ چىرايىغا قارىيالمىتتى. باي ئۇنىڭ ئاتنى ئاتالمىغىنىنى سەزدى ۋە يېنىدىكىلەرگە قاراپ:

— مەن سىلەرگە دەپ بەرگەن ھېلىقى ئۇستا مەرگەن مۇشۇ، — دېدى ئۇ، — بۇنىڭ قولىدىن ئۇچۇۋاتقان، يۈگۈرۈۋاتقان ھەر قانداق نەرسە قۇتۇلۇپ كېتەلمەيدۇ. ھازىر مەن ئوۋچىلارنىڭ ئوۋچىسىنىڭ چىرايىدىن ئاتنى ئاتالمىغىنىنى بىلدىم، بۇ قانداق گەپ؟ سۆزلەپ بەرگەن! — دېدى.

ئادېم بېشىنى كۆتۈردى، كۆزلىرىگە ياش تولغانىدى. مۇبادا بىر ئېغىز سۆز قىلسىلا تۆكۈلۈپ كېتىدىغاندەك ئەلپازدا ئىدى. ئۇ ئاخىر تىترەك ئاۋازدا:

— بۇ ئاتنىڭ مىڭ كۆزى، مىڭ قۇلقى بار ئىكەن، — دېدى ئۇ، — كارامەت ئات ئىكەن، خۇددى شامالنىڭ ئۆزى، قۇشمۇ يېتەلمەيدۇ. مەن پەقەت بىرلا قېتىم ئۇنىڭغا يېقىنلىشالدىم. چۈنكى، ئۆزى يېنىمغا كېلىپ، ماڭا تىكىلىپ تۇردى. ئوق ئېتىشىم بىلەن تەڭلا غايىب بولدى. مەن ئۇنى جەزمەن يىقىلدى، دەپ ئويلىغانىدىم، شۇنداق قارىسام، ئاناۋاززا تەرەپكە قاراپ كېتىۋاتامدۇ، مەن زادىلا بىلەلمىدىم، بەلكى ئۇ ئات ئەمەس ... ئەلى ساپا باي ئۇھ تارتىپ قويدى.

— ئادېم، ئۇ بىر ئات، — دېدى، — ئۇ، ئۇ شۇنداق بىر ئاتكى ... بۇ ئات ئادەم بالىسىدىن ئەقىللىك. — ئەگەر ئۇ راستتىنلا بىر ئات بولسا، ئات سىياقىغا كىرىۋالغان پەرى يا جىن بولمىسا، ياكى سېھىرلەپ قويۇلغان بولمىسىلا مەن ئۇنى چوقۇم ئاتىمەن، باي. باي ھېچقانداق جاۋاب قايتۇرمىدى، ئۈستەلدىكىلەر توختىماي كۈلۈشەتتى.

— يائىلا ئادېم، بۇ ئات سېنى تۈگەشتۈرۈۋېتىپتۇ، — دېدى باي ئاخىر، — نېمە ئىش بۇ؟

— راست، تۈگەشتۈرۈۋەتتى، بۇ ئات پەرى ...

— ياق، ئادېم، ياق! — دەپ سۆزىنى كېسىۋەتتى باي.

— چوقۇم تەگمىدى ئەمەسمۇ، باي.

— ئۇ بەكمۇ يۈگۈرۈك ئات، ئادېم، ئادەتتە شۇنداق تېز يۈگۈرىدىغان ئاتلارغا ئوڭايلىقچە ئوق تەگمەيدۇ.

ئادېم بېشىنى تۆۋەن سالدى.

— باي ئاتا، ماڭا بىر ئات بەرگىن، ئات بىلەن قوغلىسام بەلكى تۇتۇۋالارمەن.

— ئات قورۇسىغا بېرىپ ئۆزۈڭ تاللىۋال. ئەمما، ئۈمىدىڭ

بىكار، ئادېم، ئۇ ئاتنى سەن ئاتلىق قوغلايمۇ تۇتالمايسەن، قالغىنىنى ئۆزۈڭ بىل.

ئادېم بۇ يەردىن سۆزلىنىپ چىقىپ ئۆيىگە كىردى. باينىڭ سىلىق — سىپايلىكى ئۇنى تۈگەشتۈرۈۋەتكەنىدى. چۈنكى، باينىڭ ئاۋازىدىن يوشۇرۇن مازاقنى سەزگەنىدى. ئۇ توڭگۇزنى ئاتلىقمۇ تۇتقىلى بولماسمۇ؟ ئات ئەمەس، جىن — پەرى، پەرى بولمىسا ... باي جىن — پەرىلەرگە ئىشەنمەيدۇ. ئەجەبا، بۇ ئات سېھىرلىك بولمىسا ...

ئات قورۇسىدا يوغان ئاق بوز ئات بار، شۇ ئاتقا مىنىپ قوغلاش كېرەك. ئۇ تورۇقنىڭ جاجىسىنى خۇدايىم بېرەر.

ئۇنىڭ كۆڭلىدە بىر قورقۇنچ بار ئىدى. چۈنكى، ئۆمرىدە ئېتىشىنى خالاپ تۇرۇپ ئاتالمىغان بىردىنبىر جانلىق نەرسە بەلكى مۇشۇ ئاتتۇ. بۇ كېچە ئۇ تاڭ ئاتقۇچە ئۇخلىمىدى. ئايالى ئادەتتە ئۇنىڭدىن ھېچ نەرسە سورىمايتتى. شۇڭا، ئۇلار سۆزلەشمىدى.

## 14

پەرھات موللامنىڭ قاپقارا بۇدۇر ساقلى تىترەپ كەتتى. ئوت چاقناپ تۇرغان قارا كۆزلىرى چوڭقۇر قايغۇغا چۆمدى. ئاپتاپتا كۆيگەن سوزۇنچاق چىرايلىق يۈزى تېخىمۇ ئۇزىراپ كەتكەندەك كۆرۈنەتتى. ئوسمان چوڭنىڭمۇ قورۇق باسقان يۈزى غەمكىن ئىدى.

يوباز ئوغلى ھەسەن نارلى يېزىسىنىڭ ئەڭ چېتىدىكى قاشالىرى ئېگىلىپ، تورۇسىنىڭ قومۇشلىرى چۈۋۈلۈپ كەتكەن ئۆتمىتۈشۈك، ۋەيرانە بىر ئۆيدە ئولتۇراتتى. ئۆيىدە بىر كارىۋات، بىر ساپال قاچا، ئۈچ — تۆت دانە ھېجىر، بىر دانە كورىدىن باشقا ھېچ نەرسە يوق ئىدى. ئۈچ بالىسىنىڭ ھەممىسىلا ئاغرىق بولۇپ، ئۆينىڭ بىر بۇلۇڭىدا بورىنىڭ



ئۈستىدە ئىشلىشىپ ياتاتتى، يوباز ئوغلىمۇ ئورۇقلاپ، تۈگىشىپلا كەتكەندى. يۈز - قوللىرىدىكى جاراھەتلەر ئەدەپ كەتكەن بولسىمۇ، ئۇ يەنىلا كۈلۈپ تۇراتتى. باشقىلارنى گويى ئۆزىگە ھېچ نەرسە بولمىغاندەك ھېسسىياتقا كەلتۈرۈش ئۈچۈن تىرىشاتتى. ئايالى ئۆيىدە مائەم بولغاندەك پىرقىراپ يۈرەتتى. ئۇ بۇ ئۆرۈلۈپ كېتەي دېگەن ئۆيگە كۆنەلمىگەندەك، كۆيۈپ كەتكەن ئۆيىنى، شۇ ئوت كەتكەن كۈننى ئۈنتۈيالمىغاندەك ئىدى. ئوسمان چوڭ گېلىغا بىرنەرسە تۇرۇپ قالغاندەك، تىترەك ئاۋازدا:

— ئوغلۇم ھەسەن، پەرھات موللام بىلەن سېنى يوقلاپ كەلدۇق. بۇ يۇرتلاردا مۇساپىرچىلىقتا بۇنىڭدىن ئارتۇق ۋەيرانچىلىقنى يەنە تارتىمىغايەن. قارىغىنا ئولتۇرغان ئۆيۈڭگە! جېنىڭنى باققۇدەك ھالىڭ يوق، بۇ يەرگە نېمە دەپمۇ كەلگەنسەن؟ دېھقانلار ساڭا نېمە قىلدى؟ بۇ يەردە ئاچلىقتىنمۇ ئۆلۈپ قالارسەن. ئادەم ھايات - ماماتلىقتا ئۇرۇق - تۇغقانلار بىلەن بىر يەردە جەم بولغىنى ياخشى، بىز سېنى ئەكەتتىشىكە كەلدۇق. بۇ يەردىن بىر ھارۋا تېپىپ بالىلارنى ئېلىپ يېزىمىزغا كېتەيلى. ھەسەن بېشىنى تۆۋەن سېلىپ يا پەرھات موللامغا، يا ئوسمان چوڭغا قارىدى، نېمە ئويلاۋاتقىنىنىمۇ بىلدۈرمىدى، چىرايىدىن ھېچ نەرسىنى بىلىپ بولمايتتى. ئوسمان چوڭدىن كېيىن پەرھات موللام سۆزلەشكە باشلىدى، ئاخىر:

— ھەسەن، سېنى يېزىغا ئەكەتمەكچىمىز! — دەپ سۆزىنى ئاياغلاشتۇردى.

ھەسەن ئاخىر بېشىنى كۆتۈرگەندە يۈزى تونۇغۇسىز ھالەتكە كىرگەندى. كۆزىدە لىق ياش، چارىسىز قالغان كىچىك بالىغا ئوخشايتتى.

— ئۇ يېزىغا قايتىپ بارالمايمەن، — دېدى ھەسەن. — بارىسەن! — دەپ ۋارقىردى ئوسمان چوڭ، — ئېشەكنى

ھەيدەپ ئېلىپ ماڭغاندەك ئايرىمىز.

— مەجبۇرىي بارىسەن، — دەپ ئوسمان چوڭنىڭ سۆزىنى قۇۋۋەتلىدى پەرھات موللام.

— بارالمايمەن! — دېدى ھەسەن قوللىرىنى قوينىغا تىقىپ بالىلاردەك پەرۋاسىزلىق بىلەن.

— چاۋۇشتىن قورقما، — دېدى ئوسمان چوڭ، — چاۋۇشنى بىزنىڭ يېزىدا ئېتىۋەتتى. قانداق دېمەمسەن، باشمالتىقىمچىلىك توڭگۇز ئوقى بىلەن، ئىككى يۈز ئەللىك يىللىق تاپانچا بىلەن ئاتتى. يېزىغا كېچىدە باستۇرۇپ كىرگەن چاۋۇشنى ئېتىپ، تىزىنىڭ لېپىكىنى چېقىۋېتىپ، كالىدەك ھۆركىرىتۋەتتى. ھازىر ئۇ ئادانادىكى دوختۇرخانىدا ئوڭدىسىغا يېتىپ، كالىدەك ھۆركىرەۋاتىدۇ. نېمىشقا دېسەڭ، قېرىندىشىم، توڭگۇز ئوقى تېگىپ تىز لېپىكى سۇنغان ئادەملا شۇنداق ۋارقىرايدۇ. مۇستاپا كامال پاشاغا قالتىس بىر تېلېگرامما يوللىدۇق. خۇدانىڭ ياخشى بەندىسى پەرھات موللام، دىنىڭ، ئىمانىڭ ھەققىدە بىر سۆزلىگىنە، تېلېگراممىنى قانداق يازدۇق؟ خەتتات كوزان ئوغلى پەتخى نېمىلەرنى يازدى؟ سەن دەپ بەرگىنە! پەتخى ئوقۇمۇشلۇق ئادەم، شۇنداق ئەمەسمۇ؟ ئۆزى ھەم ياۋاش، ھەم ياخشى ئادەم، ئەمما يازغىنى تاشنى ئېرىتىدۇ. پەتخى مۇلايىم ئادەم، ئەمما كوزان ئوغلى - دە! پەتخى كۆلدىكى تۈگمەس سۇ، شۇنداققۇ؟ مۇستاپا كامالغا نېمە دەپ يازغىنىنى سەن سۆزلەپ بەرگىنە موللام، ھەسەن بىلىپ قالسۇن. ئۇ شۇنداق دەپ يازدى: سەن ۋەتەننى نېمىدەپ قۇتقۇزغاندىڭ؟ زاندارمىلار، چاۋۇشلار، فېئوداللارنىڭ قالدۇقلىرى ھەر كۈنى ئاخشىمى يېزىمىزغا باستۇرۇپ كىرىپ بىزنى ئوققا تۇتسۇن، غۇرۇرىمىزنى ئاياغ ئاستى قىلسۇن دەپ ئازاد قىلغانمىدىڭ؟ بۇ سۆزلەرنى كىم يازدى؟ كوزان ئوغلى پەتخى يازدى. ھۆكۈمەتنىڭ ئاغىلارنىڭ كەينىگە كىرىپ يېزىنى ئوققا تۇتۇشى جىنايەت، بۇنىڭغا چارە قوللىنىش كېرەك، دەپ يازدى. مانا بۇلارنى كوزان ئوغلى پەتخى

يازى. ھەسەن، يېزىغا قايتقىن. سەن كۆرد ئوغللىسەن. داداڭمۇ باتۇر ئادەم ئىدى. سەن تېخى قىزىلباشنىڭ ئوغللىسەن. قىزىلباشلار قورقماس كېلىدۇ. ھەيۋەت تاغلاردىكى بۈركۈتلەرگە ئوخشايدۇ. ئۇلار ئاجايىپ شوخ ناخشىلارنى ئېيتىدۇ، ئاڭلىغانلار ھاياجاندىن بارمىقىنى چىشلىشىدۇ...

ئوسمان چوڭ ئاۋازى پۈتۈپ كەتكۈچە سۆزلىدى. كوماك ئاغزىدىن تۈكۈرۈكلىرىنى چاچرىتىپ تۇرۇپ سۆزلىدى. قاپ تېغىدىكى ھېكايىنى، قاراڭغۇلۇقنى، قاراڭغۇلۇق تېمىغا ئۇسۇۋالغان يولۇچىلارنى، ئاخىر قاراڭغۇلۇق ئۈستىگە چۈشكەن قىلىچتەك ئۆتكۈر نۇر ھەققىدە سۆزلەپ بەردى.

— ئەمدى نېمە دەيسەن، ھەسەن؟ — دەپ سورىدى. ئۇ تەرلەپ كېتىپ ئالدىنى ئېچىۋەتتى. مەيدىسىدىكى ئۇزۇن ئاق تۈكلەرنى سىلىدى، بارماقلىرىدىن ئاچچىق تەر پۇرايتتى، — يۈسۈپنى قۇدۇقتىن چىقىرىۋالغان خۇدا بىر كۈن كېلىپ بىزنى كۆرمەيدۇ دەپ ئويلايمىن؟ ھە، ئەمدى نېمە دەيسەن ھەسەن؟

ئۇنىڭدىن كېيىن پەرھات موللام سۆزلەشكە باشلىدى:

— يۈسۈپنى قۇدۇقتىن چىقىرىۋالغان خۇدا ھېچقاچان ياخشى بەندىلىرىنى يامان كۈنگە قويمايدۇ. بىز بىر نەرسىنى بىلىپ سېنى يېزىغا چاقىرىۋاتىمىز. ئوسمان چوڭ نېمە دەيدى؟ قاپ تېغىدا يولۇچىلار يوللىرىدىن ئادىشىپ قاراڭغۇلۇق تېمىغا ئۇسۇۋالغان، ئۈمىدسىزلىك ئىچىدە نېمە قىلىشلىرىنى بىلمەي تۇرۇپلا قالغان، ماڭىدىغان يولمۇ يوق. ئەنە شۇنداق جىددىي پەيتتە قىلىچ ئۆتمەيدىغان، نەپەس ئالغىلى بولمايدىغان قويۇق قاراڭغۇلۇق ئۈستىگە بىر دەستە نۇر چۈشكەن گەمەسمۇ؟ شۇ ياشقا كەلگەن ئوسمان ئاغا بۇ نۇرنىڭ قانداق نۇر ئىكەنلىكىنى بىلىدۇ ھەم شۇ نۇرغا ئىشىنىدۇ... ھەي يوباز ئوغلى، يەنە شۇنداق يولۇچىلارمۇ بولۇپ ئۆتكەن. ئۈچ كىشى چۆلدە كېتىۋېتىپ سۇسىز قاپتۇ، ئۇسساپ ئۆلەي دەپتۇ، كۈنمۇ ئولتۇرماسقا قاپتۇ. ئۈچىلىسىنىڭ تىللىرى بىر غېرىچ ساڭگىلاپ

كېتىپتۇ. ئۇلار ئايلىنىپ يۈرگەن يەرنىڭ ئوتتۇرىسىدىلا يېشىل چىمەنلىك ئىچىدە بىر قۇدۇق بار ئىكەن... سۈيىمۇ بار ئىكەن، بىراق يولۇچىلار بۇ قۇدۇقنى كۆرەلمەيدىكەن، قۇدۇق بىر چەتتە قېلىپ ئۇلار باشقا چەتكە ماڭىدىكەن. كېيىن ئاسماندا ئۇچۇپ يۈرگەن بىر ئاق قۇشنى كۆرۈپتۇ. يولۇچىلاردىن بىرى — ئوسمان ئاغامدەك ئۇزۇن ياشىغان، ھەممە ئىشنى بىلىدىغان بىر كىشى: «قۇش ئۇچقان تەرەپكە ماڭايلى، قۇش توپتوغرا سۇ بار يەرگە قاراپ ئۇچىدۇ. قاننىنى قېقىشىغا قاراڭلار، ئۇمۇ ئۇسۇزۇلۇقتىن ئۆلەي دەپ قاپتۇ» دەپتۇ. شۇنداق قىلىپ، ئۇلار قۇشنى ئەگىشىپ مېڭىپتۇ. بېرىپ قارىسا، چىمەنلىك ئىچىدە بىر قۇدۇق تۇرغان... ئۇلار سۇدىن ئىچىشىپ ئۆلۈمدىن قۇتۇلۇپ قاپتۇ. مانا بۇ ئوسمان چوڭ ئاق قۇشنى كۆرۈپ، ساڭا كەلدى، ئاق قۇش سۇغا قاراپ كېتىۋاتىدۇ، ئەمدى سەن نېمە دەيسەن؟ يېزىغا قايتىپ كېتەمسەن — كەتمەمسەن؟

— ئاق قۇش توغرىسىدىكى تەمسىلنى خوي ياخشى دەيدىك، موللام، — دەيدى ئوسمان چوڭ خۇشاللىقىدىن كۈلۈپ، — بۇنىڭدىن ئارتۇقراق مىسالنى تاپقىلى بولمايدۇ. مانا ئەمدى ئاق قۇش ھاۋاغا كۆتۈرۈلدى. قارىغىنا يوباز ئوغلى ھەسنىم، قارىغىنا قىزىلباشىم، ئاق قۇش ھاياتلىق سۈيى بۇلدۇقلاپ چىقىۋاتقان بۇلاققا قاراپ ئۇچۇپ كېتىۋاتىدۇ. يېزىغا قايت ! ئۇلار كۆپ سۆزلىدى. جىق تەمسىلنى كەلتۈردى. بىراق، يوباز ئوغلى بەكلا قورقۇپ كەتكەچكە، ئۇنى يېزىغا قايتىشقا كۆندۈرەلمىدى. ئۇلار يوباز ئوغللىنىڭ ۋەيرانە ئۆيىدىن بەكمۇ خاپا ھالدا ئايرىلدى.

يولدا ئاتلىرىنى ياندىتىپ مېڭىشتى، ئۇن — تىن سۈرمىدى. ئۇلار ئاناۋارزاغا، تۆۋەنكى دوملۇ قەلئەگە قاراپ يول ئېلىشتى. — ئۇلار قايتىپ كەلمەيدۇ، — دەيتتى پەرھات موللام، — كەلمەيدۇ، ژاندارمىلاردىن قورقىدۇ. بىر ئادەمنىڭ كۆڭلىگە جان قايغۇسى كىرىپ قالدۇمۇ بولدى، ياخشىلىق كۈتمەسەڭ بولىدۇ،

ئوسمان ئاغا.

پەرھات موللام يول بويى سۆزلەپ ماڭدى، ئوسمان چوڭ بىر  
ئېغىز مۇ سۆز قاتمىدى.

ئۇلار كېچىنى ھاجىلار يېزىسىدا ئۆتكۈزدى، پەرھات موللام  
توختىماي سۆزلەيتتى، ئوسمان چوڭ بولسا ئۇن چىقمايتتى.

ئاڭ ئېتىش بىلەن ئۇلار دولۇ قەلئەگە قاراپ يولغا  
چىقىشتى، پەرھات موللام ھاجىلار يېزىسىدىن چىقىش بىلەن:

— بىر ئىش بولدىمۇ نېمە؟ جىمپىلا كەتتىڭغۇ، ئوسمان  
ئاغا؟ — دەپ سورىدى.

— شۇنداق، جىمپى كەتتىم، بىراق شۇ نەرسىنى  
ئويلاۋاتىمەن، مەندىكى ئاق قۇشنى نەدىن بىلىدىڭ؟

— ئۆزۈڭ دېدىڭغۇ، ئوسمان ئاغا.

— نەدە كۆردۈڭ؟

— كۆرمىدىم، ئوسمان ئاغا، ئەمما سەن ئۈمىدۋارسەن، مەنمۇ  
ئۈمىدلىكمەن، سەن بىلىدىغان بىر نەرسە بار، دەپ ئويلايمەن.

— بار، موللام، مەن بىلىدىغان قانداق نەرسە دېمەمسەن؟

ئوسمان چوڭ ئىچ - ئىچىدىن تىتىلدايتتى، ئاھ، شۇنى بىر  
دېيەلگەن بولسام، دەپ ھەسرەت چېكىپ قىيىنلاتتى. چىرايى

بىر تۇتۇلۇپ، بىر ئېچىلاتتى. بىردەم خۇشاللانسا، بىردەم غەمگە  
پاتاتتى.

ئۇ ئاخىر شۇنداق دېدى:

— ئۇ شۇنداق بىر ئاق قۇشكى، قالتىس بىر ئاق قۇش!  
پەرھات موللام، كارامەت بىر قۇش! بىر ئاق شۇڭقارنىڭ ئۆزى،

پەرھات موللام!

ئۇ كېيىن ئۆزىچە پۇشايىمان قىلدى. پەرھات موللام ئاق  
شۇڭقارنى ئەسلىسىلا ئاق قۇشنىڭ كىم ئىكەنلىكىنى بىلىۋالدى. دە.

— كۆرۈشكە ئەرزىيدۇ، — دەپ ئۇنىڭ سۆزىنى قۇۋۋەتلىدى  
پەرھات موللام.

ئەتىسى ئۇلار سارىچام دېگەن يەرگە يېتىپ باردى. دېھقانلار

تاشلىق، ھەم شورلۇق بىر چوڭقۇرغا ئولتۇراقلاشقان بولۇپ،  
ۋەيرانە بىرنەچچە ئېغىز ئۆي ۋە چۆرىدەپ كىچىككىنە تام

سوقۇۋالغانىدى. بىر قىسمى كونا كىگىز ئۆيدە، بەزىلىرى كەپە  
تىكىپ ئولتۇرۇشقانىدى. ئۇلارنى ئۆز يېزىلىقلىرى بەك قىزغىن

قارشى ئالدى. ئۇلارنىڭ ئۈستىبېشى كونىراپ كەتكەن،  
ئورۇقلىغان، بىر تېرە - بىر سۆڭەك بولۇپ قالغان. بالىلار

ھەممىسى دېگۈدەك بەزگەك بولغانىدى.

ئوسمان چوڭ كونا يېزىلىقلىرىنى بۇ ھالەتتە كۆرۈپ بەكمۇ  
بىئارام بولدى، كۆز ياشلىرىنى تۇتالدى. پەرھات موللامنىڭمۇ

كۆڭلى بۇزۇلدى.

ئوسمان چوڭ بىر ئاز ئۆزىنى تۇتۇۋېلىپ سۆزىنى باشلىدى:

— سىلەرنىڭ بۇنداق يامان كۈنگە قالغانلىقىڭلارنى ئاڭلاپ

يۈرىكىمىز سىقىلدى. شۇنىڭ بىلەن پەرھات موللامنى باشلاپ،  
ئاللاننىڭ بۇ ياخشى بەندىسى بىلەن بىللە سىلەرنى ئەكېتىشكە

كەلدىم.

خېلى ۋاقىتقىچە ھېچكىمدىن سادا چىقمىدى. كېيىن

ئابدۇراخمان سۆزلىدى:

— ئۆيلىرىمىز كۆيۈپ كەتكەن تۇرسا، قانداق قايتالايمىز؟

ئېتىزلىرىمىزنى تارتىۋالسا، قىزلىرىمىزنى ئەپقاچسا،  
چارۋىلىرىمىز بوغۇزلانغان، ئادەملىرىمىز ئۆلتۈرۈلگەن تۇرسا...

يەنە ئۇ يېزىدا تۇرغۇدەك ھالىمىز بارمۇ؟ بىزنى قانداق قىلىپ  
يېزىمىزغا ئاپارماقچى بولىدۇڭ، ئوسمان چوڭ؟ ئەلى ساپا

ئۆلدىمۇ؟ ياكى بىز بىلەن ئەپلەشمەكچىمۇ؟ يا بولمىسا ھۆكۈمەت  
بىزنى ياقلاپ چىقتىمۇ؟ ياكى مەمەت ئاۋاق يەنە پەيدا بولۇپ

قالدىمۇ؟ بىزنى يېزىغا ئاپارغۇدەك قانداق ئۆزگىرىش بولدى؟

ئوسمان چوڭ مەمەت ئاۋاق دېگەن سۆزنى ئاڭلاش بىلەن يايىراپ

كەتتى، ئۈمىدلەندى، ئەمما قانداق قىلسۇن، دېيەلمەيدۇ - دە، ئاھ! ...  
پەرھات موللام بىلەن كۆزلىرى ئۇچرىشىپ قالدى ۋە مەنىلىك

قارىشىۋالدى. ئوسمان چوڭنىڭ ئىچى تېخىمۇ پۇشۇپ كەتتى.

سۆزلىۋېتەيمۇ؟

ئۇ سۆزىنى باشلىدى، ئۇزۇندىن - ئۇزۇن سۆزلىدى، يالۋۇرۇپ باقتى، تەھدىت سالدى، ۋارقىردى، نەسبەت قىلدى، يېقىملىق سۆزلەرنى قىلدى. قاراڭغۇلۇقنى يورۇتقان نۇرنى سۆزلىدى. ئايلىنىدۇرۇپ نەچچە رەت سۆزلىدى. ئاق قۇش تەمسىلىنى كۆپتۈرۈپ سۆزلىدى. ئۇنىڭدىن باشقا تەمسىللەرنىمۇ سۆزلىدى. ئۇنىڭدىن سۆزنى پەرھات موللام تارتىۋالدى. ئۇمۇ سۆزلىدى. يېزىدا چاۋۇشنىڭ ئېتىلغانلىقىنى، ئەمدى يەنە يېزىغا زادىلا كېلەلمەيدىغانلىقىنى سۆزلىدى، يەنە بىرمۇنچە تەمسىلنى توقۇدى. پەرھات موللامنىڭ مەۋلۇت ئوقۇپ ئادەتلەنگەن ئاھاڭى بەكمۇ تەسىرلىك ئىدى. موللامنىڭ توقۇغانلىرىنى تىڭشاپ ئولتۇرغانلار ئاڭلاپ يىغلاپ كېتىشتى. موللام چىرايلىق ئاۋازى بىلەن قۇرئاندىكى ئەرەبچە ئايەتلەرنى ئوقۇپ، مەنىسىنى يېشىپ بەردى. ئايەتتە دېھقانلارنىڭ ئۆز يېزىسىغا قايتىشى كېرەكلىكى تەۋسىيە قىلىناتتى.

ئۇلار كەچ كىرگۈچە ئاۋازە بولۇشىمۇ دېھقانلارنى ۋايىۋاي يېزىسىغا قايتىشقا كۆندۈرەلمىدى. ئوسمان چوڭ ئۇلار تەييارلىغان كەچكى تاماقنى يېمەستىن:

— سىلەردەك ئادەملەرگە مېڭا لەنەت! — دەپ ۋارقىراپ ئورنىدىن تۇردى. ئۇ خاپىلىقىدىن دىر - دىر تىترەيتتى، يۈزى قەغەزدەك ئاقىرىپ كەتكەنىدى. پەرھات موللام ئۇنى پەس قىلىشقا تىرىشاتتى، يېقىلىپ چۈشۈپ توساتتىن ئۆلۈپ قېلىشىدىن قورقاتتى. ئۇ ئاران دېگەندە ئوسمان چوڭنى تىنچىتىپ ئېتىغا مىندۈردى. ئۆزىمۇ ئېتىغا مىنىپ، شۇنچىلىك قاتتىق خاپا بولۇشلارغا ھەيران بولۇپ تۇرغان دېھقانلارنىڭ ئالدىغا كەلدى. تەمكىن، تۆۋەن ئاۋازدا دانە - دانە قىلىپ دېدى: — سىلەر ئەسلىدىمۇ ئاللانىڭ لەنتىگە ئۇچرىغاندىڭلار. سىلەرگە دەپ قوياي، ئەمدى ئاللانىڭ قارغىشىغىمۇ ئۇچرايسىلەر. مەيلى، بۇ گىياھ ئۈنمەس شورلۇق، تاشلىقتا

ئۆلگۈچە ياشاڭلار، ۋايىۋاي يېزىسىنى بەربات قىلىدىڭلارغۇ ئاخىر. دېھقانلار بىر ئېغىزىمۇ سۆز قىلالىدى. تۇرغان يېرىدە قىمىر قىلىشماي، شۇ يېتى كۈن پاتقۇچە تۇرۇشتى. ئاي تېخى چىقمىغانىدى. قاراڭغۇدا ئاتلىقلار سۆزلەشمەستىن يېرىم كېچىگىچە يانمۇيان مېڭىشتى.

ئوسمان چوڭنىڭ مېڭىسىگە: پەرھات موللام مەمەت ئاۋاقتى بىلگەنمىدۇ يا بىلىمگەنمىدۇ؟ دېگەن خىيال كىرىۋېلىپ زادىلا چىقمايتتى. بىر تۇرۇپ، بىلىمىسە بۇ ئادەم شۇنچىمۇ خۇشال بولاتتىمۇ؟ دەپ ئويلايتتى. بىر تۇرۇپ، پەرھات موللام نېمىنى بىلسۇن، ئەسلىدىمۇ خۇشخۇي ئادەم، دەپ دەسلەپكى خىيالدىن يالتيياتتى. يەنە تۇرۇپ، دەپ باقايمۇ يا، پەرھات موللاممۇ بىلسە، مەمەت ئاۋاقتى كۆرسە، ئۇنىڭ بىلەن سۆزلەشسە، دەپمۇ ئويلايتتى. «دېسەم نېمە بولاتتى، پەرھات موللام خائىنلىق قىلمايدۇ» دەپ ئىشەنچىسىنى كۈچەيتەتتى، بىردەمدىن كېيىنلا «ئادەم بالىسى خام سۈت ئەمگەن، ئىشەنگىلى بولمايدۇ» دەپ ۋاز كېچەتتى. «مەمەت ئاۋاق» دېگەن سۆز تىلىنىڭ ئۇچىغا كېلەتتى - يۇ، يەنە يۈتۈۋېتەتتى.

ئاخىر چىداپ تۇرالماستىن، «مەمەت ئاۋاق» دەپلا توختاپ قالدى.

— مەمەت ئاۋاققا نېمە بوپتۇ؟ — دېدى چۆچۈپ پەرھات موللام.

ئوسمان چوڭ بىردەم دۇدۇقلاپ، ئاندىن:

— پەرھات موللام، — دېدى - دە، يەنە توختاپ قالدى.

خېلىدىن كېيىن يەنە: «پەرھات موللام» دېدى، يەنە ئويغا پاتتى: «بۇ پەرھات موللام نەدىن كەلگەن، قانداق ئادەم؟ كىمنىڭ نېمىسى؟ ۋايىۋاي يېزىسىدىن ئۆيلەنگەن، تۇغىنىنىڭ قىزىنى ئالغان. ئەمما زادى كىم؟ ئىشەنگىلى بولامدۇ؟ ئوتتۇرىدا قاڭشار بولمىسا، ئۇ كۆز بۇ كۆزنى يەيدۇ ئەمەسمۇ؟»

— پەرھات موللام!

— خوش، ئوسمان ئاغا.

— پەرھات موللام، مەمەت ئاۋاق ھازىر ئامان بولغان بولسىدى ...

— مەمەت ئاۋاقنى ئۆلدى دەپ ئويلايمەن، ئوسمان ئاغا.

— ياق، مۇنداقلا دەپ قويدۇم. مەمەت ئاۋاق بۇرۇنقىدەك تاغدا بولغان بولسا بىزگە ياردەم قىلغان بولارمىدى؟

پەرھات موللام كامىل ئىمانى بىلەن:

— ئۇ باتۇر، ياخشى يىگىت، پاك بىر ياردەمچى، چوقۇم پايدىسى تېگەتتى، — دېدى.

— مۇشۇ كۈنلەردە تاغدا بولغان بولسىدى، — دېدى ئوسمان چوڭ، — ياكى ساق — سالامەت يېنىمىزدا بولغان بولسىدى، ھېلىقى قاراڭغۇلۇققا چۈشكەن نۇردەك يورۇقلۇق بېرەرمىدى، موللام؟

— بېرەر ئىدى.

— ئاق قۇشچۇ؟

— مۇنداق ئادەملەرنى ئاق قۇش دېسە بولىدۇ، — دېدى پەرھات موللام، — بۇلار ئاق قۇشقا ئوخشاش ئاشۇنداق ئىشلارنى قىلىدۇ. قەلەبىچىنى قانداق ئۆلتۈردى، ئۇنى ئۆلتۈرۈپ ئەلى ساپانى نېمە كۈنگە سالمىدى، شۇنداق ئەمەسمۇ؟

— كاشكى، يەنە بىر قېتىم ئوتتۇرىغا چىققان بولسا، — دېدى ئوسمان چوڭ، — چىقىپلا مۇشۇ ئەلى ساپاننىڭ جېنىنى ئالسا، ئەلى ساپا قىمىر قىلماستىن تۈگەشسە ...

## 15

ئۆيىنى سەيران قىزغا بېرىشىپتۇ. سەيران قىزنىڭ بېشىغا كەلگەن كۈنلەر دۈشمىنىڭ بېشىغىمۇ كەلمىسۇن. مەمەت ئۆيىنى كۆرۈپ بېقىشنى بەكمۇ خالايتتى، بەرگەن ئېتىزلىقى نەدە بولغىدى؟ ئۇنىمۇ ئەلى ساپا ئېلىۋالدى — دە. بۇ ئەلى ساپا زادى

قانداق ئادەمدۇ؟ شۇنچە كۆپ يەرنى ئىگىلەپ نېمە قىلماقچىكىن؟ ئاناۋارزا تۈزلەڭلىكىدە پادىشاھلىق قۇرماقچىمۇ؟ ئوسمان چوڭ نېمە دېگەندى؟ ھە، مۇشۇ ئاناۋارزا قىيالىقلىرىنىڭ ئۈستىدە ئەرمەن خاقانلىرىنىڭ قەلئەسى بار، دەيتتى. ئۇ زامانلاردا پۈتۈن چوقۇر ئوۋا ئەرمەن خاقانغا تەۋە ئىكەنمىش، ئەمدى ئەلى ساپا شۇنداق قىلماقچىمۇ؟

ئەلى ساپاننىڭ ئىنسابسىز، زالىم، ئادەم بالىسى راۋا كۆرمەيدىغان ئىشلاردىن يانمايدىغان مەخلۇقلۇقىنى، ھۆكۈمەت ئۇنىڭ يۆلەنچۈكى ئىكەنلىكىنى ئوسمان چوڭ مەمەتنى ئالدىغا ئولتۇرغۇزۇۋېلىپ سۆزلىگەندى. ئۇ يەنە چوقۇر ئوۋادىكى ئاغلار، بايلار ھەققىدە ئۈچ كېچە — كۈندۈز سۆزلەپ بەردى. مەمەت بۇلارنى ياخشى بىلەتتى، ئوسمان چوڭ تېخىمۇ تولۇق، مۇكەممەل سۆزلەپ بەردى. ئۇنىڭغا ھەممە نەرسە ئايان بولدى، تېگى — تەكتىنى بىلىپ يەتتى. ئۇنىڭ ئاغلارغا غەزىپى بارغانسېرى قايناپ تاشاتتى. ئۇنىڭغا ئاغلارنىڭ ھەرقاندىقى ئابدى ئاغدىنمۇ بەتتەر بىلىنەتتى، بولۇپمۇ ئەلى ساپا ... ھازىر ئۇنىڭ ئىسمىنى ئاڭلىسىلا بەدەنلىرى تىكەنلىشىپ كېتەتتى. ئاغلار ئۇنىڭ دۈشمىنى. چوقۇر ئوۋادا ئابدى ئاغنى قاننى ئاستىغا ئالغان دەل مۇشۇ ئەلى ساپا ئىدى. بۇ ئاغلار، بايلار ئەسلىدە بىر — بىرى بىلەن شۇنچىلىك دۈشمەنلىشىدۇ، ئەمما ۋاقتى كەلگەندە دوست ھەم بولالايدۇ. ئابدى ئاغنىڭ ئۆلۈمى ئۇلارنى ساراڭ قىلغىلى تاس قالدى. شۇڭلاشقا، ئۇلار قاراقچىلار ئەترىتى قۇرۇپ، ئاختۇرمىغان تۈروس تاغلىرى، ئۆڭكۈر ۋە يېزىلار قالمىغانىدى. ئەگەر قېچىپ قۇتۇلمىغان بولسا، ئۇلار چوقۇم ئۆلتۈرۈۋېتەتتى. ئۇلار تاغۇ، دەشتلەردە مېڭلاپ دېھقان، يۈزلەپ ژاندارمىنى ئىشقا سالدى. ئۇلار مەمەت چوڭنى، ھاجى تۆرىنى، قاراقچى دۈرمۈشنى ئىزدىمەيتتى. ئىزدىگەن ئادىمىنى تاپالماستىن ساراڭلاردەك تەلۋىلىشەتتى. نەدە بولسا تېپىپ ئۆلتۈرۈشكە ئەھدە قىلىشاتتى. ئۆلگۈچى ئابدى ئاغا بولماستىن،



بەلكى ئۆزلىرىدەك ھېس قىلىشىپ، ئەسلا بولدى قىلىشمايتتى. شۇنىڭ ئۈچۈنمۇ ئەلى ساپا دېھقانلارغا شۇ قاتارلىق قاتتىق زۇلۇم ساپتۇ - دە. نېمىشقا ئارىدىن بىرەرى چىقىپ ئۇنىڭ ئاغزىغا قارىتىپ بىر پاي ئوق ئاتمىغاندۇ؟ ئادەملەر ھەممىسىلا قورقۇنچاق بولۇپ كەتكەن، چۇقۇر ئوۋادىكى دېھقانلارنىڭ تولىسى مۇشۇ كۈنلەردە زۇلۇمنىڭ دەستىدىن باشقا يەرلەرگە كۆچۈپ كەتكەن ۋە بىرەر يەر تېپىپ يەرلىشىش ئۈچۈن تەمتىرەپ يۈرگەن، ۋايۇاي يېزىسىنىڭ يېرىمى دېگۈدەك بوشاپ قالغانىدى. ئۇلار ئەلى ساپادىن شۇنچىلىك قورقۇپ كېتىشكەندىكى، بىر كۈنى ئەتىگەنلىكى ئورنۇڭدىن تۇرۇپ قارىساڭ، گويا يېزىدا بىرمۇ ئادەم قالماي كۆچۈپ كېتىدىغاندەك... قورقۇشتىن يۈرەكئالدى بولغان دېھقانلار قېچىش كويىدا. ئوسمان چوڭ بۇ قورقۇپ كەتكەن دېھقانلارنى قانداقمۇ تۇتۇپ قالالسىن؟ ئۇ نېمە قىلىشىنى بىلەلمەي بىئارام بولاتتى، ئوسمان چوڭ ئاقمازار دېگەن يېزىنى، شۇ يېزىدىكى ئىدرىس ئاغىنى سۆزلەپ بەرگەن. ئىدرىس ئاغىنىڭ ئەھۋالىغا يۈرەك چىدىمايتتى. ئىدرىس ئاغىنى ئاياغ ئاستى قىلىپ قىيىنغان باي مۇستاپا كامال پاشانىڭ يېقىن سەپىدىشى ئارپ سايمىم بەگ ئىكەن. بۇ بەگنىڭ ماشىنىسى بارمىش، چۇقۇر ئوۋانىڭ توپىلىق يوللىرىدا ماشىنا بىلەن يۈرەرمىش. مەمەت ماشىنىنى زادىلا كۆرۈپ باقمىغان بولغاچقا كۆرۈشكە خۇشتار ئىدى. شۇنچە چوڭ چۇقۇر ئوۋادا يالغۇز بىرلا ئادەمنىڭ، يەنى ئارپ سايمىم بەگنىڭ ماشىنىسى بارمىش، دېھقانلار، ھەتتا ئاغىلارمۇ ئارپ سايمىم بەگدىن قورقارمىش، ئەلى ساپانىڭمۇ قورققىنىدىن ئۆتى تاشارمىش...

مەمەت قاراڭغۇ بۇلۇڭدا مىلتىقىنى قۇچاقلاپ ئولتۇرۇپ بۇلارنى ئويلايتتى. يېپىقلىق دېرىزە يوقۇقىدىن كۈننىڭ ئۇزۇن شولىسى چۈشۈپ تۇراتتى. بۇ نۇر سوزۇلۇپ بېرىپ يوقىلاتتى. يورۇقلۇق ئىچىدە مىڭلاپ چاڭ - توزان قىمىلدايتتى. مەمەت بىرنەچچە قېتىم ئوڭ قولىنى نۇر شولىسىغا تۇتتى. قولى

زوراىغاندەك، كۈچلەنگەندەك ئاجايىپ بىر خىل ھېسقا چۆمدى. يېزىلىقلارنىڭ قورقۇنچاقلىقى، ئۈمىدسىزلىكى ئۇنىڭ قەلبىگىمۇ ئاستا - ئاستا سىڭىشكە باشلىدى. ئۇمۇ بۇ يېزىلىقلاردەك قاراڭغۇلۇق تېمىغا كېلىپ ئۈسۈۋېلىش ئالدىدا تۇراتتى.

مەمەت پەرھات موللامنى ئىشكىنىڭ يوقۇقىدىن ئىككى قېتىم كۆردى. ئۇ زادىلا موللاملارغا ئوخشىمايتتى. يۇمىلاق ياسىتىلغان بۇدۇر ساقىلى، ئوتتەك يېنىپ تۇرغان قارا كۆزلىرى، بۇدۇر چاچلىرى، بۈركۈتنىڭكىدەك بۇرنى كىشىدە ئىشەنچ تۇغدۇراتتى. ئوسمان چوڭنىڭ ئېيتىشىغا قارىغاندا، رامزان كۈنلىرىنىڭ بىرىدە ھارغان، مۇرىسىگە خالتا ئاسقان، خالتىسى كىيىم ۋە كىتابلار بىلەن تولغان پەرھات موللام ئاناۋارزا تەرەپتىن مۇشۇ يېزىغا كەپتىكەن، شۇ كۈنى ئاخشىمى بىر بوش ئۆيىنى مەسچىت قىلىپ، دېھقانلارنى تەرەۋى نامىزىغا چاقىرىپ ئۆزى ئىمامەتچىلىك قىپتىكەن، شۇ كۈندىن باشلاپ يېزىنىڭ موللىسى بولۇپ كېلىۋېتىپتۇ. دىن ھەققىدە ھېچ نەرسە دېمەيدىكەن. نامازنى ئۆتەتكۈزۈپ بولۇپلا ئۆزىنىڭ ئىشى بىلەن بولىدىكەن. ئۇ ۋايۇاي يېزىسىدىكى بىر قىزغا ئۆيلەنگەن، قىزغا قاراشلىق ئازراق يېرى بولغاچقا، ئىماملىق قىلغىنى ئۈچۈن ھەق ئالماستىن، شۇ يەرنى تېرىپ تىرىكچىلىك قىلىدىكەن.

دېھقانلار دەسلەپ ئۇنىڭدىن ئۈرۈكۈگەن، تارتىنغان، كېيىن بارا - بارا ئۆگىنىپ قالغان ۋە ئۆز ئادىمى قاتارىدا كۆرگەن. پەرھات موللام گويا سېھىرگەر دەك ھەممىنىلا قايىل قىلدى. ھەممىلا ئادەم ئۇنىڭغا خۇددى سېھىرگەرگە قارىغاندەك قارىشاتتى. ئوسمان چوڭمۇ بىر ياقىتىن ئۇنىڭغا ئىشىنەتتى ھەم ئۇنى ياخشى كۆرەتتى، يەنە بىر ياقىتىن ئۇنىڭدىن تارتىناتتى ھەم ئۈرۈكۈپتتى. چۇقۇر ئوۋانىڭ ئاغىلىرى ۋايۇاي يېزىسىغا بىر موللامنىڭ كەلگىنىنى ئاڭلاپ خېلىلا قىزىققانىدى. كېيىن

بېرىپ - بېرىپ ئۇنىڭغا ئۆگىنىپ قالغان ۋە ئۇنىڭ زىيانسىز ئادەم ئىكەنلىكىنى چۈشىنىپ، ئۇنى ئەسلىرىدىن چىقىرىشقانىدى. پەقەت پەرھات موللامنىڭ كېلىشكەن سۈمباتى پۈتۈن چۇقۇر ئوۋاغا تارقىلىپ، بارغانسېرى ئاياللارنىڭ ئاغزىغا چىققانىدى. يىراقتىكى يېزىلاردىن - ئادانادىن، كوزاندىن، تەرسۇستىن، ھەتتا مەرىمىندىن، ئىسكەندىروندىن تىلتۇمار پۈتكۈزۈش باھانىسى بىلەن ياش قىزلار، چوكانلار ئۇنى كۆرۈشكە كېلەتتى. پەرھات موللام پۈتۈپ بەرگەن تۇمارلىرى ئۈچۈن ھەق ئالمايتتى. شۇڭلاشقىمۇ، ئۇنىڭ داغى پۈتكۈل چۇقۇر ئوۋاغا تېخىمۇ پۇر كەتكەنىدى.

مەمەت ئايىغى چىقماس قالايمىقان خىياللار ئىچىدە قاراڭغۇ ئۆيدە جىمىكى نەرسىنى ئويلاپ ئولتۇراتتى.

ئەمدى بۇ يېزا ئۆزىگە مازار بولۇپ قالمۇ؟ ئەگەر ئوق تەگسە نەرىگىمۇ تېگەر؟ قانداق ئۆلۈم بىلەن ھاياتى ئاخىرلىشار؟ ئۆلۈم بىر خىل قاراڭغۇلۇقمىدۇ؟ ئۇنداقتا قانداق قاراڭغۇلۇق؟ ئۇيقۇدەكمۇ يا؟ ئۆلۈم يارىسى قاتتىق ئاغرىمىدىغاندۇ؟

تۇرۇپلا ئۆلۈمدىن ئۆلگۈدەك قورقاتتى، خۇددى ئۆلۈم باستۇرۇپ كەلگەندەك يۈرىكى جىغىلدايتتى، تىترەيتتى، پۈتۈن بەدىنى - چېكىسىدىن تىرناقلىرىغىچە تىكەنلىشىپ كېتەتتى. ئۇ ئۆزىنى خېلىدىن بېرى ئۆلۈمگە مەھكۇم قىلىپ قويغانىدى. بىراق، ئۆلۈمنىڭ قانداق كېلىشىنى زادىلا جەزم قىلالمايتتى، شۇڭا ئادەتتىن تاشقىرى قىزىقاتتى.

ئۇ تۇتۇلمىغان، ژاندارمىلارنىڭ قولغىمۇ چۈشمىگەن، سوتچىنىڭ ئالدىغىمۇ كەلمىگەنىدى. ژاندارما، تۈرمە، سوتچى ھەققىدە خەدىچە ئۇنىڭغا سۆزلەپ بەرگەن، خەدىچە بۇلارنى سۆزلەۋېتىپ: «مىڭ مەرتەم ئۆلۈمنىڭ قۇربانى بولاي، مەمەت» دېگەنىدى.

بەزىدە مەمەت خاپىلىقنىڭ كۈچىدە سەسكىنىپ كېتەتتى - دە، «كۈرەش قىلىپ ئۆلمەن» دەپ ۋارقىرايتتى. ئۇنىڭ قەلبىدە

ئوچ ئېلىش ھەسرەتى ئەسلا بېسىلمايتتى، بۇ ئابدى ئاغا بىلەن تۈگىمىگەن. ئۇ ئوچ ئېلىش غەزىپىنى ۋۇجۇدىغا سىغدۇرالمىتتى. ئۇنىڭ خاپىلىقى، غەزەپ - نەپرىتى ساقچىدىكى چاۋۇشقا - ھېلىقى يوباز ئوغلىنى ئۇرغان چاۋۇشقا، ھۆكۈمەتكە، ئەلى ساپاغا، ئارپ سايمى بەگكە قارىتىلغان، ئوچ ئېلىش تۇيغۇسىمۇ كىشىلەردىن كىشىلەرگە يۆتكىلەتتى.

مەمەت بەزىدە ئۆزى كۆرمىگەن، بىلمەيدىغان ئەلى ساپا بىلەن خىيالەن كۈرەش قىلاتتى، ئۇنى ئۆلتۈرەتتى. كالىسىنى كېسىپ ۋايۋاي يېزىسىنىڭ ئوتتۇرىسىغا ئاتاتتى - دە، تاغلارغا چىقىپ كېتەتتى. ئوسمان چوڭ «شۇڭقارمىم، بىزنى قۇتۇلدۇردۇڭ، دېھقانلارغا جان بەردىڭ» دەپ ئۇنىڭغا ئېسىلىپ يىغلايتتى. ئاقمازار دېھقانلىرىمۇ ئارپ سايمى بەگنىڭ ئۆلگەنلىكىنى ئاڭلاپ توي - بايرام قىلاتتى، مەمەت مانا بۇلارنى ئويلاۋېتىپ ئوق ئاتقاندا، ئادەم ئۆلتۈرگەندەك، كالا كەسكەندەك قارا تەرگە چۆمۈلەتتى.

كېيىن بىردىنلا قاراڭغۇلۇق تېمىغا ئۈسەتتى. ئوسمان چوڭ بۈگۈنگىچە تىنچ كەلدى. مەمەت يېزىغا كەلگەندىن بېرى ئۇنىڭ يېزىغا كەلگەنلىكىنى، ئۆيىدە ئىكەنلىكىنى ھەر خىل گەپ - سۆز، ھەرىكەت بىلەن ئەگىتىپ دېمىگەن ئادىمى قالمىدى. ئۇ بىر كۈنى بولمىسا بىر كۈنى يېزىلاتتى، ھەممە ئادەمگە ئىچىگە سىغمىغان بۇ چوڭ سىرىنى ۋارقىراپ - جارقىراپ دېمەي چىدىمايتتى. ئۇ بۇنى دېيىش بىلەن نېمە بولماقچى؟ ئاغلار، بايلار، ھۆكۈمەت ئاڭلايدۇ - دە، بولىدىغان ئىش شۇ چاغدا بولىدۇ. ئۇ بۇ يەردە خېلى تۇرۇپ قالدى. يەنىلا ئوسمان چوڭ باتۇر چىقتى. ئۇنىڭ كەلگىنىنى ھەممە ئادەمگە ئوچۇق - ئاشكارا سۆزلەشكە جېنى تاقىلداپ تۇرسىمۇ، ھېچكىم تۇيىمىدى، بىلمەي قالدى. ئەمدى بۇ يەردە ئارتۇق تۇرۇشقا بولمايدۇ.

ئۇ ئورنىدىن تۇردى. ئىشىك ئالدىغا كېلىپ يۇچۇقىدىن تالاغا قارىدى. بىر مېكىيان ئون بەش - يىگىرمىچە چۈجىسىنى ئەگەشتۈرۈپ ھويلىدىكى توپلاردا ئېغىنايتتى. ئارقا يولدىن بويى

— بولىدۇ، — دېدى مەمەت. بىراق، ئۇنىڭ كۆڭلىگە بىر ئەنسىزلىك چۈشتى. چۇقۇر ئوۋا تۈزلەڭلىكىدە ژاندارما بىلەن تۇتۇشۇپ قالسا قانداق بولىدۇ؟ ئاخىر ئۆلۈپ تۈگىشەر، ئەمدى كەچ كىرىشىنى ساقلاش كېرەك. قېچىشتىن باشقا ئامال يوق. كەچ كىرىشكە يەنە قانچىلىك ۋاقىت بار؟ ئۇ ئىشكىنىڭ يۈزۈ - قىدىن كۈنگە قارىدى. كۈن ئولتۇرغانىدى، دېمەك، ئاز قالدى دەپ خۇشاللاندى. كېتىشىنىڭ كېتەر، بىراق كۆڭلى يېرىم بولاتتى، ئۆزىنى جېنىدىن ئەزىز كۆرگەن بىر ئادەم بىلەن خوشلاشماستىن، مۇڭداشماستىن قانداقمۇ كېتىدۇ؟ ئوسمان چوڭ ئۇنى ئانىسى ۋە خەدىچە ياخشى كۆرگەندەك ياخشى كۆرەتتى - دە.

## 16

ئەلى ساپا باي مېھمانخاننىڭ سۇپىسىدا خاپىغان ھالدا ئۇ ياقىتىن - بۇ ياققا مېڭىپ، ئۆزىچە سۆزلەيتتى ۋە غودۇڭشىيتتى. — ئاتقان تاش كۆزلىگەن قۇشقا تەگمەيۋاتىدۇ، — دەپ ھەسرەتلىنەتتى ئۇ، — بۇ كۈرەش قاچانغىچە داۋاملىشار؟ يەرلەر بوش تۇرۇپتۇ. كارغا كەلمەيدىغان بۇ دېھقانلار يا ئۆزلىرى بىرنەرسە قىلمىدى، يا بىزگە قويۇپ بەرمىدى.

زەينەل سۇپىغا قويۇلغان كارىۋاتتا شۈمىشىپ ئولتۇراتتى. ئەلى ساپا باينىڭ ئاچچىقنىڭ ئۆرلىشى ۋە پەسىيىشىگە بېقىپ ئۇنىڭ رەڭگىرىمۇ ئۆزگىرىپ تۇراتتى. ئەلى ساپا باي ئۇنىڭ ئالدىغا كېلىپ سوتلىغۇچە بۇ ھالەت داۋام قىلدى.

ئەلى ساپا باي زاڭلىق قىلىپ ۋارقىردى:

— ھە، قېنى زەينەل، ۋايۋاي يېزىسىدىكىلەر بۇ يىل ئەتىيازدا كۆچۈپ كەتمەكچى ئەمەسمىدى؟ بۇنى ياخشى بىلەتتىڭغۇ، ئەجەب ياخشى بىلىپسەن - دە! قېنى ھېچ نەرسە بولمىدىغۇ، نېمە بولغىنىنى بىلمەسەن، زەينەل؟ ئوسمان چوڭ

بىلەن پەرھات موللام ئۇلارنى ۋايۋاي يېزىسىغا قايتۇرۇپ كېلىش ئۈچۈن ئاۋۋال يوباز ئوغللىنىڭ قېشىغا بېرىپتۇ، كېيىن سارىچامغا ... يېلىنىپتۇ، يالۋۇرۇپتۇ، ئۇلارنى قايتۇرۇپ كېلەلمەپتۇ. سەن تېخى بۇ يىل ئەتىيازدا يېزىدا ھېچكىم قالمايدۇ دېگەندىڭ، ئەمدى نېمە بولدى، زەينەل؟

— خۇدا ھەقىقى، بىلىمدىم، باي، نېمە ئىش بولغىنىنى بىلمەيمەن، ئويلايمەن، تەكشۈرمەن، لېكىن نېمە ئۈچۈنلۈكىنى بىلمەيمەن. يوباز ئوغللىنىڭ ئۆيى كۆيۈپ، ھەر كۈنى كېچىسى يېزىغا مۆلدۈردەك ئوقلار چۈشكەندىن كېيىن يېزىدا دېھقانلار تۇرالماستىكى كېرەك ئىدى. ئەمما، نېمە بولغاندۇ؟ زادىلا بىلمەيدىم، باي. دەسلەپ ئوتتۇرىغا ئوسمان چوڭ چىقتى، كېيىن پەرھات موللام ... ھەممە نەرسە بىردىنبىلا ئۆزگىرىپ كەتتى. قورقۇپ تۈگىشىپ كەتكەن دېھقانلارغا جان كىردى. خۇدا ھەقىقى، باي، بۇلارغا بىرنېمە بولدى، بىراق نېمە بولغاندۇ؟

— ئەخمەق ھاكىم، يۈزبېشى، ھۆكۈمەتتىن باشقا بىرى يەنە ئۇلارنى بىزگە كۈشكۈرتكەن بولمىسۇن؟ كىم بولۇشى مۇمكىن؟ ھەممىسى قولمىزدىكى ئۆز ئادەملىرىمىز تۇرسا، يا ئارىپ سايمىم بەگمىدۇ؟ ... شۇ بولمىسۇن يەنە! ئەگەر ئارىپ سايمىم بەگ بولىدىغان بولسا، تۈگەشكىنىمىز شۇ. بۇ يەرلەرگە ئارىپ سايمىم بەگنىڭ كۆزى چۈشۈپ قېلىشتىن خۇدا ساقلىسۇن ... مۇبادا كۆزى چۈشسە، ۋايۋايلىقلارنى بىزگە قارشى كۈشكۈرتۈپ قويامدۇ تېخى!

— ئارىپ سايمىم بەگ توغرىلۇقمۇ ئويلىدىم ھەم تەكشۈرۈپ باقتىم. بۇنىڭدىن ئون يىل ئاۋۋال ئۇ ئوسمان چوڭ بىلەن بىر قېتىم سۆزلەشكەندىن باشقا، ھازىرغىچە بۇ يېزىدىن ھېچكىم بىلمەنمۇ كۆرۈشمەپتۇ.

— پەرھات موللام بىلەنچۇ؟

— كۆرۈشمەپتۇ.

— بۇ پەرھات موللامغا نېمە بولغاندۇ؟ تا بۈگۈنگىچە بىرەر

ئىشقا ئارىلاشقىنىنى ئاڭلىمىغان.

— ئۇنى بەك قاتتىق خاپا بولدى دېيىشىدۇ، ئات ئۈچۈن بەكمۇ ئاچچىقلاپتۇ. ئۇنىڭدىن باشقا، يېزىنىڭ ھەر كۈنى كېچىسى ئوققا تۇتۇلۇشىغا، يوباز ئوغلنىڭ كۆرگەن كۈنىگە خاپا بوپتۇ. ئاتنىڭ تۈزلەڭلىكتە سەرسان بولۇپ يۈرگەنلىكىنى كۆرۈپ كۆزلىرىدىن مۆلدۈردەك ياشلار تۆكۈلۈپتۇ. چاۋۇشنى ئاتقان كىشى ئوسمان چوڭ دېيىشىدۇ. ئوسمان چوڭ بۇرۇن مۇنداق ئەمەس ئىدى. چاۋۇشنى ئېتىش بۇ ياقتا تۇرسۇن، يېزىنى ئوققا تۇتقاندۇمۇ ئۆيدىن بېشىنى چىقىرىپ قويمايتتى.

— ئوسمان چوڭدىكى بۇ ئۆزگىرىشلەر ئارىپ سايىم بەگدىن كەلدىمۇ يا؟ بەگ مۇنچىلىك پەس ئىشنى قىلماس. ئۇنىڭدىن باشقا، ئۇ ۋايۋاي يېزىسىدىكى يەرلەرگە ئېھتىياجلىق ئەمەس، يەنە كېلىپ مەن بىلەن ناھايىتى ياخشى. ئەگەر ۋايۋاي يېزىسىدىكى يەرلەر لازىم بولسا، ئۆزۈمگە دېگەن بولاتتى. ياق، ياق، ھېچبىر ئادەمنى خىيالىمغا كەلتۈرەلمەيۋاتمەن. بەلكى پەرھات موللام مەدەت بېرىۋاتامدۇ يا؟

— بەلكى شۇنداقتۇ، بىراق پاكىتىمىز يوق. مېنىڭچە، بۇ قارشىلىق ئوسمان چوڭدىن باشلاندى.

ئۇ ئوسمان چوڭدىكى ئۆزگىرىشلەرنى ئۇزاقتىن — ئۇزاق سۆزلىدى. بايراملىق كىيىملىرىنى، غاڭزىسىنى، يېزىدا ھېچكىمگە گەپ — سۆز قىلماستىن ئۈچ كۈن كۈلۈمسىرەپ يۈرگىنىنى، يوباز ئوغلنىڭ ئۆيى كۆيگەندە كۈلۈپ يۈرۈپ تاماكا چەككەنلىكىنى، ھەممىنى تەپسىلىي سۆزلەپ بەردى.

ئەلى ساپا باي كارىۋاتقا چىقىپ ئولتۇرۇپ:

— ئوسمان چوڭنىڭ نېمىشقا شۇنداق ئىشلارنى قىلىشىنى چۈشىنەلمىدىم، — دېدى.

— ئۇ بەك جەسۇر ئادەم، — دەپ جاۋاب بەردى زەينەل، — كۆزى ئۆتكۈر، ئون بەش قېتىم ئۇرۇشقا قاتناشقان، پۈتۈن بەدىنى يارا ... قىسقىسى، ئەقىللىك. بەزىدە بولسا غەلىتە ئىش، ئاجا- يىپلا قورقۇنچاق بولۇپ كېتىدۇ. ئۇنداق چاغدا قولىدىن نېنىنى

تارتىۋالغىلى بولىدۇ. يەنە بەزىدە كارامەت جەسۇر بولۇپ كېتىدۇ. غەزىپىدىن ئادەم يېنىغا بېرىشقا جۈرئەت قىلالمايدۇ. ئۇنىڭدىن باشقا، جېنىنى بەكمۇ ئايايدۇ ... مەنمۇ بۇ ئادەمنى چۈشىنەلمەي كېتىمەن.

ئەلى ساپا باي قولىنى ئېڭىكىگە ئاپاردى، ئېڭىكىنى، بوينىنى تاتلىدى.

— بىزمۇ كۆپ ئۇرۇشقا قاتناشتۇق، لېكىن ئۆلگۈسى كەلگەن كاپىرلاردەك ھەممە ئادەمنىڭ ھەقىقىي بىلەن ئويناشمىدۇق. كىشىلەرنىڭ يەرلىرىنى ئىشغال قىلىۋالمىدۇق. بۇ قېرى ئىتتەك دۆلەتنىڭ ئىستىقبالى بىلەن ئويناشمىدۇق. مىللەتنىڭ چاۋۇشنى ئاتمىدۇق. بۇ قېرى ئىتنىڭ كۆرىدىغان كۈنى بار. يەنە ھېلىقى ئەسلىي نامەلۇم موللاممۇ؟ ئۇ ئىماممۇ، قاراقچىمۇ؟ جاجىسىنى يېسۇن! ئۇلارغا كۆرسىتىمىز، زەينەل، چوقۇم كۆرسىتىمىز، تاكى جېنى تۇمشۇقىغا كەلگۈچە، جېنىدىن تويغۇچە كۆرسىتىمىز. ۋايۋاي يېزىسىنى ئۇلار ئۈچۈن دوزاخ قىلىپ، ئاندىن قوغلايمىز. يا بۇ دۇنيا ئۇلار ئۈچۈن دوزاخ بولىدۇ، يا يەرلىرىنى تاشلاپ ماڭىدۇ. دېگىنە زەينەل، ئىشنى نەدىن باشلايمىز؟

— بىر پىكىرىم بار، ئاغام، — دېدى زەينەل، — ياغمۇر ئاغىغا بېرىپ دەپلى، يېزىدا قانچىلىك ئات بولسا شۇنچىلىك — ھەممىسىنى ئوغرىلاتسۇن.

— ياخشى پىكىر، — دېدى ئەلى ساپا باي خۇشاللىق بىلەن، — ئوغرىلانغان ئات بېشىغا بىر لىرا پۇل بېرىمەن، مېنىڭ ئادەملىرىمۇ ياردەم قىلىدۇ، زەينەل، سەنمۇ ياردەم قىل.

— ياردەم قىلىمەن، باي.

— ئاتلار ئىشنىڭ باشلىنىشى بولىدۇ. يا ئۇلار باش ئېگىپ: «يائاللا، ۋايتوۋا!» دېيىشىپ يېزىنى تاشلاپ كېتىدۇ ياكى بولمىسا ... ساقلاپ تۇرۇشسۇن، بالا — قازاننىڭ چوڭىنى كۈتسە بولىدۇ.

زەينەل كۆزلىرىنى يۇمۇپ، لېۋىنى تامشىپ:

— بالا - قازاغا يولۇقسۇن! — دېدى.

— بۈگۈن كېچە مەن ياغمۇر ئاغىنىنىڭ قېشىغا بارمەن، سەن مەھەدىنى يېزىسىغا ۋە چىكچىك يېزىسىغا بارغىن ۋە بىزنىڭ تۇغقانلارغا ئېيتقىن، بۈگۈن كېچە يېزىنى يەنە ئوققا تۇتسۇن. شۇنداق قاتتىق ئوققا تۇتسۇنكى، ھەر كۈنى كېچىدە يېزىغا باستۇرۇپ كىرگۈچىنىڭ چاۋۇش ئىكەنلىكىنى بىلەلمەي قالسۇن.

— ھازىر ماڭمەن، باي، — دېدى زەينەل. ئۇ سۇپىدىن چۈشۈپ ئېتىغا مىندى - دە، چاپتۇرۇپ كەتتى.

ئەلى ساپا باي كۆڭلىدە شۇنداق ئويلايتتى: مۇبادا ئۇلارغا ماڭا قارشى تۇرالغۇدەك كۈچ - غەيرەتنى ئارپىپ سايىم بەگ بەرگەن بولسا، ئۇ بۇ يەرلەرگە كۆز سالغان بولسا، ئۇنى يېڭىش تەس. ئارپىپ سايىم بەگنى ياخشى بىلىمەن. ناھىيەلىك ساقچىدا روتا كوماندىرى بولۇپ ئىشلىگەن. ئۇ بىنگۈللۈك كۆرد، قارام، ئاچ كۆز، كۆزى ئۆتكۈر، ھەممىنى تىمىسقىلاپ يۈرىدىغان ئادەم. ئادانانى فىرانسۇزلار ئىشغال قىلمۇالغان زامانلاردا فىرانسۇزلار بىلەن فۇۋاي مىللەتچىلىرى ئوتتۇرىسىدا خېلى ئويۇنلارنى ئوينىغان. ئۇنىڭ كالىسى قالىتىس ئىشلەيدۇ - دە. بۈگۈنكى ئەنقەرە ھۆكۈمىتى - ئارپىپ سايىم بەگ دېگەن گەپ. ئۇ مۇستاپا كامالىنىڭ ئەڭ يېقىن ئادىمى، ئەڭ ئىشەنچلىك ۋەكىلى. ئوسمان چوڭنى قۇتراتقان ئارپىپ سايىم بەگ بولۇپ يۈرمىسۇن، خۇدايىم ساقلا! ئۇنىڭدىن باشقا كىم بولسا بولمۇەرسۇن، يەڭگىلى بولىدۇ. پەقەت ئارپىپ سايىم بەگ قارشى چىقىمىسىلا بولدى ... ياق، ئارپىپ سايىم بەگ دېھقانلارنى مۇنداق يوشۇرۇنچە كۈشكۈرتىمەيدۇ، ئوچۇق - ئاشكارا ئارىلىشىدۇ. «ئەلى ساپا، دېھقانلارغا چىقىلما!» دەپ بىر ئەلچى ئەۋەتتىدۇ. مانا شۇ چاغدا باتۇر بولساڭ دېھقانلارنىڭ ئىشىغا ئارىلىشىپ كۆرۈپ باق. ھاكىمچۇ؟ ئۇنىڭدا مۇنچىلىك يۈرەك يوق. ئەمما، يەڭ ئىچىدە

سودا قىلىدىغان - سامانىنىڭ ئاستىدىن سۇ يۈگۈرتىدىغان كىشىدەك قىلىدۇ. بۇ ھاكىمنى تېزىرەك يۆتكەپ، ئورنىغا ئىشەنچلىك بىرىنى ئەكىلىش كېرەك. ژاندارما قوماندانى يۈز بېشى ... ئۇنىڭ ھېچ ئىش بىلەن كارى يوق، ھېچ نەرسىنىمۇ بىلمەيدۇ. ئۇ بىر بىچارە، چۈش كۆرۈپ ياشايدىغان خامۇشلاردىن ... ئۇ تۇرۇپ تۇرسۇن. قالغان ئىش تەننىڭ سالامەتلىكى ...

ئۇنىڭ كۆڭلى بارغانسېرى خۇشاللىق بىلەن تولماقتا. ۋايۋايلىقلار بىر كۈنى ئەتىگەنلىكى ئورنىدىن تۇرۇپ يېزىدا بىرمۇ ئات قالمىغانلىقىنى كۆرسە، ئاتخۇمار ۋايۋايلىقلارنىڭ كۈنى ئېشەككە قالسا ... بىراق بىرلا تورۇق ئاناۋارزا تۈزلەڭلىكىدە يۈرمەكتە ... ئادىم ئۇنى ئاتالارمۇ؟ تورۇق ئات خىيالغا يېتىش بىلەنلا ئۇنىڭ يۈرىكى جىغىلداپ كەتتى. كېيىن باشقا كۆرۈنۈشلەرنى؛ دېھقانلار كېلىپ: «بىز ساڭا قىلدۇق، باي، سەن بىزگە قىلما! ئېتىزلار سېنىڭ. بىز ساڭا يامانلىق قىلدۇق، سەن رەھىم قىلىپ ئىككى كۈنلۈك مۆھلەت بەر، نەرسە - كېرەكلىرىمىزنى يىغىشتۇرۇۋېلىپ چىقىپ كېتىمىز» دەيدىغان ۋاقتىچە بولىدىغان ئىشلارنى ئويلىدى.

بالچاقا، ياش - قېرى ھەممىسى مېھمانخاننىڭ دەرۋازىسى ئالدىغا يىغىلغان، ئۇ مېھمانخاننىڭ بالكونىدا تۇرۇپ ۋايۋاي دېھقانلىرىغا قاراپ: «كېتىڭلار، سىلەرگە ئىككى كۈن ۋاقت بەردىم، پەقەت ئىككىلا كۈن، ئۇنىڭدىن كېيىن سىلەرنى ئۇ يەردە مەنمۇ، ھېچكىممۇ كۆرمىسۇن. ئۆزۈمنىڭ يېرىمدە مېنى قان قۇستۇردۇڭلار، شۇنچىلىك ھەققانىيەتسىزلىك قىلغان بارمۇ؟ ھەي قېرىنداشلار، تېرىپ - ئورۇمايدىغان بۇ ئېتىزلار سىلەرگە نېمە لازىم بولۇپ قالدى؟ ...» دېمەكچى بولاتتى. ۋايۋاي يېزىسىدىن كېيىن ... قاراچاللىققا يىلتىز تارتىش لازىم. قاراچاللىق بولسا بەش مىڭ دۆنۈملۈك يەر ... ئۇنىڭدىن كېيىن ئاستا - ئاستا ئاقچەسازدىن ئېتىز ئېلىش، كېيىن دېھقانچىلىق مەيدانى ... چۇقۇر ئوۋادا، ئاناۋارزادا چوڭ



بىر دېھقانچىلىق مەيدانىغا ئىگە بولۇش بىر دۆلەتنى ئىگىلەش بىلەن باراۋەر. ھەي ۋايۋاي دېھقانلىرى، ۋاي پەسكەشلەر، سىلەر مېنىڭ ئالدىمنى شۇ ئېگىز ئالا تاغدەك، دۆلدۈل تېغىدەك توسۇپ، قادىلىپ تۇرۇۋالدىڭلار. ئەمدى ماڭا يول بېرىشىڭلارغا توغرا كېلىدۇ. بۇ مەن ئۈچۈن ھايات - ماماتلىق كۈرىشى. سىلەر ئۈچۈن ھېچ نەرسە ئەمەس. ھەي ئادەملەر، ئالدىمدىن كېتىڭلار، چۇقۇر ئوۋادا بوش يەرلەر تولۇپ تۇرۇپتۇ. ھەي يوباز ئوغلى، ئۇزۇن ياشا، ئەڭ چوڭ ياخشىلىقنى سەن قىلدىڭ - دە ... ئۇ ھەممىنىدىن يوباز ئوغلى بەرگەن ئون يەتتە دۆنۈملۈك يەرنىڭ خېتىنى چىقاردى. يەر خېتىنى خېلى ئۇزاققىچە قولىدا تۇتۇپ كۈلۈمسىرىدى. قولىدىكى بۇ نەرسە بولمىسا، ئۇنىڭ ئىشى قىيىنلاشقان بولاتتى.

— ۋەلى! — دەپ ئاستىنقى قەۋەتكە قاراپ ۋارقىردى. قارقۇمچاق، ئېگىز بويلۇق، كەڭ شالۋۇر كىيگەن بىر يىگىت چىقىپ كەلدى، — ۋەلى، ۋايۋاي يېزىسىنىڭ يەرلىرى ئۈستىدىن ھۆكۈم چىقىرىلىدىغان ۋاقىت قاچان؟  
— مۇشۇ ئاينىڭ ئون سەككىزى.  
— گۇۋاھچىلار تولۇقمۇ؟  
— تولۇق، باي ئاتا.

## 17

ئۇلار قۇرۇق قول ياندى، ئەمما ئوسمان چوڭ نېمىشقىدۇر خۇشال ئىدى. جىراللىقتا ئوسمان چوڭنىڭ ئېتى ئالدىدا، پەرھات موللامنىڭ كەينىدە كېلىۋاتاتتى. پەرھات موللامنىڭ كىشىدە ئىشەنچ پەيدا قىلىدىغان يۈزى، قارا بۇدۇر ساقىلى ئاپتاپتا پارقىراپ تۇراتتى. ئۇ چوڭقۇر ئويغا پاتقان، كۆزلىرى يېرىم يۇمۇلغانىدى. گويا مۇگدەۋاتقاندا كۆرۈنەتتى. ئۇلار جىراللىقتىن دۆڭگە چىقتى، ئاتلارنىڭ قۇلاقلىرىغا، كۆزلىرىگە چىۋىنلەر

قونۇۋالغانىدى.

ھەر خىل ھەرە — ئېشەك ھەرىسى، مونچاقلىق ھەرە، قارا، سېرىق ھەسەل ھەرىسى پاتقاقلىقنىڭ ياقىسىدا، ئاتلارنىڭ قورسىقىغا كەلگۈدەك ئۆسكەن نەرگىس گۈللىرىنىڭ، يالپۇزلارنىڭ، قارىقاتلارنىڭ، ياۋا قىزىلگۈللىرىنىڭ، رەيھانگۈللىرىنىڭ ئۈستىگە قونۇپ شىرنە يىغىۋاتقاندا تەسىرات بېرەتتى. ھەر بىرىنىڭ غوڭغۇلىشى بەكمۇ چوڭ ئاقچەساز پاتقاقلىقىدا خۇددى دېڭىز دولقۇنىدەك شاۋقۇنغا ئايلانغانىدى. بوز يىلانلار جىراللىقتا كېتىۋاتقان ئاتلارنىڭ تۇياقلىرىغا تېگىپ ئۆتۈپ كېتەتتى. چوڭ — كىچىك يېشىل پاقىلار قورسىقىنى كۆپتۈرۈپ، ئىسسىق ئاپتاپقا قاقلىنىپ نەپەس ئېلىشاتتى. ئاتلار ھەربىر قەدەم تاشلىغاندا بىر توپ چېكەتكە خۇددى ئېتىلدۈرۈلگەن قوناقكە سەكرەيتتى.

— يائاللا، — دېدى ئوسمان چوڭ، — يائاللا، بۇ ئەخمەقلەر نېمانچە قورقىدۇ، ۋاي ... ۋاي، ئۇلار شۇنچىلىك قورقۇپ كېتىپتۇكى، ۋاي ... ۋاي ...

يىراقلاردىن، ئاناۋارزا قىيالىقلىرىدىن قىرغاقلىقنىڭ ئاۋازى ئاڭلاندى. بۇ قۇش توختاپ — توختاپ سايرايتتى، بىرگازدىن كېيىن ئۈزمەي سايراشقا باشلىدى.

بىر توپ ئاق بۇلۇت ئاناۋارزا تۈزلەڭلىكىگە قارا سايىسىنى تاشلايتتى. بۇ سايە بەزىدە ئاقچەسازنىڭ ئېقىن سۇلىرىغا، يېشىل سازلىققا، بەزىدە سۇدا ئۈزۈپ يۈرگەن ئۆردەكلەرنىڭ ئۈستىگە، بۇغدايلىققا، ياۋا مېۋە دەرەخلىرىنىڭ شاخلىرىغا، ياۋا لەيلى بىلەن قاپلانغان تۈزلەڭلىككە چۈشۈپ، خۇددى تۇماندەك سۈلەمىشتىن جەيھان دەرياسىغا، جەيھان دەرياسىدىن بوزكۆيۈننىڭ شورلۇق يانباغرىغا، ئۇ يەردىن ئوكسۇزلۇ ئۈستىگە كۆچەتتى.

مەيىن شامال ئوسمان چوڭنىڭ ئۇزۇن ساقىلىنى ئوينىتاتتى.  
— ۋاي ئانامەي، ۋاي خۇدايىم، بۇلار بەكمۇ قورقۇپ كېتىپتۇ، ۋاي ماكانسىز قالغۇرلار، بۇلار ئاچ قاپتۇ، بىر پارچە

نانغا زار بوپتۇ، تەمتىرەپتۇ، غۇربەتچىلىكتە قاپتۇ. شۇ ئەھۋالدىمۇ يەنىلا ئارقىسىغا بۇرۇلۇپ يېزىسىغا قارىيالمىپتۇ. قورققان ئادەمنىڭ ئۆيى ۋەيران بولۇپ كەتسۇن. بىر ئادەمگە چېقىلماستىن قورقۇتساڭلا بولدى، ئۆلگۈچە، قىيامەت قايىم بولغۇچە قۇل قىلىپ ئىشلەتسەڭمۇ غىڭ قىلمايدۇ. كۆزى قورققان ئادەم بولمايدۇ، شۇنداق ئەمەسمۇ، پەرھات موللام؟ — دېدى.

پەرھات موللام جاۋاب بەرمىدى. بۇ سۆزلەرنى ئاڭلىدىمۇ، ئاڭلىمىدىمۇ بىلىپ بولمايتتى.

— قورقۇنچاق ئادەم ئادەم ئەمەس، ئادەمدىن ئۆزگە بىر مەخلۇق. قورقۇنچاق ئادەم يەر بىلەن يەكسان بولسۇن، شۇنداق ئەمەسمۇ، پەرھات موللام؟

پەرھات موللام يەنىلا جاۋاب قايتۇرمىدى، ئوسمان چوڭ ئۇنىڭغا قاراپ سۆزلەشكە باشلىدى:

— بۇنىڭغا نېمە دەيسەن، موللام؟ بەلكى قورقۇنچاق ئادەمنى ئادەم ھېسابلايدىغانسەن؟ قورقۇنچاق، ھەممە ئىشقا كۆزى قورقىدىغان ئادەم باشقىچە بىر مەخلۇق ئەمەسمۇ، پەرھات! — ئوسمان چوڭ «پەرھات» دېگەن سۆزنى بار ئاۋازى بىلەن ۋارقىراپ ئېيتتى، پەرھات موللام بېشىنى كۆتۈردى. سەل توم ۋە ۋەزىن ئاۋازدا:

— قورقۇنچاق ئادەم ئىنساندىن باشقىچە بىر مەخلۇقتۇر! — دېدى.

ئوسمان چوڭ بەك خۇشال بولۇپ كەتتى.

— خۇداغا شۈكۈر، ئادەملەرنىڭ قورقماسلىرىمۇ بار. ھەر نېمە قىلساڭمۇ قورقمايدىغانلار بولىدۇ، شۇنداق ئەمەسمۇ، موللام؟

— شۇنداق!

— بىر ئىنسان بار، بويى كىچىككىنە، گەۋدىسى ئون ئىككى ياشلىق بالىنىڭكىدەكلا، ئەمما ئۇ ئانىسىنى ئۆلتۈرسىمۇ

قورقمايدۇ. سۆيگەن قىزىنى — ئەڭ ياخشى كۆرىدىغىنىنى ئۆلتۈرگەندىمۇ قورقۇشنى بىلمەيدۇ. ھۆكۈمەت، دېھقانلار، ئاغلار ئۇنىڭغا ھۇجۇم قىلسىمۇ، يامغۇردەك ئوققا تۇتسىمۇ يەنىلا پىسەنت قىلمايدۇ. ئۇنىڭغا تاغلار دالدا بولالمايدۇ. قاراڭغۇ كېچىلەر، ئۆڭكۈر — غارلار، ئادەملەرمۇ ئۇنى ساقلاپ قالالمايدۇ، بىراق ئۇ يەنىلا مەزمۇت يۈرۈپىرىدۇ، ھەرگىزمۇ نالە قىلمايدۇ. پەرھات موللام، ئۇ بىزگە ئوخشاش ئىتتەك كۈن كەچۈرمەيدۇ. ئادالەتسىزلىك مىڭ يىل، ئونمىڭ يىل، يۈزمىڭ يىل داۋاملاشسىمۇ، ئۇ يەنىلا دىۋىلەردەك تۇرىدۇ.

— قاتتىقلىق ئادالەتسىزلىكنى يىمىرىپ تاشلىيالايدۇ، شۇنداقمۇ، ئوسمان تاغا؟

— ئادالەتسىزلىكنىڭ قارىنى يېرىۋېتىدۇ، يانچىۋېتىدۇ، موللام. بۇ مۇشتۇمدەك بالا بىر بىچارىنىڭ، سەكسەن ئىككى ياشلىق قېرى ئادەمنىڭ ئۆيىگە كېلىدۇ. بۇ كىچىك بالا كېلىپ قېرىپ قالغان ئادەمنىڭ ئۆيىدىن باشپاناھلىق ئىزدەيدۇ. بۇ مۇشتۇمدەك ئوغۇل ئۇ قېرى ئادەمنىڭ ئۇنى كۆز قارىچۇقىدەك ئەزىز كۆرىدىغىنىنى بىلىۋالغان.

ئوسمان چوڭ بۇ گەپلەرنى قىلىۋېتىپ پەرھات موللامنىڭ چىرايىدا بىرەر ئۆزگىرىش بولارمىكىن دەپ يۈزىگە قاراپ — قاراپ قوياتتى. پەرھات موللام ھېچ نەرسىنى بىلىندۈرمەيتتى. ھېچ نەرسىنى سەزمىگەندەك، چىرايىدا قىلچە ئۆزگىرىش كۆرۈنمەيتتى.

ئوسمان چوڭ «ئەمدى بولدى» دەپ ئويلايتتى. مەمەت ئاۋاقنىڭ بىزنىڭ ئۆيىگە كەلگەنلىكىنى بۇنىڭدىن باشقا قانداق دەپ بېرىش مۇمكىن؟ بۇ پەرھات موللام سەزگۈر ئادەم، گەپنىڭ بېشى چىققۇچە ئاخىرىنى چۈشىنىپ بولىدۇ. شۇنداق تۇرۇپ بۇ ئوچۇق — ئاشكارا سۆزۈمنى قانداقلارچە چۈشەنمەيدۇ — ھە؟ كىچىككىنە، ئون ئىككى ياشلىق بالىدەك كۆرۈنىدىغان يۈرەكلىك ئادەم مەمەت ئاۋاق ئەمەسمۇ؟ ئانىسى، سۆيگىنى ئۆلتۈرۈلگەن،

ۋارقىرىدى، ئىچىدىن ئاۋاز چىقىمىدى.

— قەمەر، ئانىسى، ھەي قەمەر، ئوتى ئۆچمەس قەمەر! پەرھات موللام بىلەن بىللە كەلدۇق.

پەرھات موللاممۇ ئاتتىن چۈشتى. ئېتىنى نېرىدىكى قاشاغا باغلىدى.

ئوسمان چوڭ ئىشك ئالدىغا كەلدى، ئىشك ئوچۇق ئىدى، ئىچكىرىگە كىردى.

— قەمەر، ھەي ئانىسى، قېنى سەن؟

ئاۋاز چىقىمىدى، ئۇ ئىتتىك مەمەت ياتقان ئويۇقنىڭ ئالدىغا كەلدى.

— مەمەت بالام، ھەي شۇڭقارم، نەدەسەن؟ ئۈنۈڭنى چىقارغىنا! — دېدى ۋە جىم تۇرۇپ تىڭشاشقا باشلىدى، بىراق

ھېچقانداق ئاۋاز چىقىمىدى. ئويۇقنىڭ قاپقىنى ئېچىپ، قولى بىلەن مەمەت ياتقان يەرنى سىيپاشتۇردى، ھېچكىم يوق ئىدى.

ئېغىلغا كىرىپ كەتكەندۇ دەپ ئېغىلغا يۈگۈرۈپ كىردى. پەس ئاۋازدا:

— جېنىم بالام، مەمەت، شۇڭقارم، ھە دەپسەڭچۇ، بىللە كەلگەن يات كىشى ئەمەس، پەرھات موللام، — دېدى ئۇ.

ئەتراپقا قۇلاق سالدى، ھېچقانداق بىر شەپە ئاڭلانمىدى.

ئوسمان چوڭ ئۆزىچە « بۇ بالغا نېمە بولغاندۇ، نېمىمۇ بولغاندۇ؟ » دەپ پىچىرلاپ پىرقىراشقا باشلىدى، بۇ چاغدا پەرھات

موللام ئىچكىرىگە كىرگەنىدى. ئۇ ئوسمان چوڭنىڭ ھەرىكەتلىرىگە قاراپ نېمە ئىش ئىكەنلىكىنى بىلىشكە

تىرىشتى. پىرقىراپ يۈرگەن ئوسمان چوڭنى قولتۇقىدىن يۆلەپ ئېغىلدىن ئۆيگە ئەكىردى.

— ساڭا نېمە بولدى؟ — دەپ سورىدى، بىراق بۇ ئۇۋىلىنىپ كېتىۋاتقان ئادەمدىن جاۋاب ئالالمىدى. ئوسمان چوڭ بىردەمنىڭ

ئىچىدە چىلىق - چىلىق تەرگە چۆمدى. پەرھات موللام ئۇنى بۇلۇڭدىكى كۆرىپىگە ئولتۇرغۇزدى. كۆپتىن سۇ ئېلىپ

ئىچۈرمەكچى بولدى. ئوسمان چوڭنىڭ ئېشىكى، قوللىرى تىترەيتتى. پەرھات موللام بەرگەن سۇ ھەممە يېرىگە تۆكۈلۈپ كەتتى.

دەل شۇ چاغدا قەمەر ئانا كىرىپ كەلدى. ئۇمۇ تۈگىشىپ كەتكەنىدى. شۇ قەدەر غەمكىن ئىدىكى، چىرايىدىن غەم - قايغۇ تۆكۈلۈپ تۇراتتى.

— تېزرەك سۆزلە، نېمە بولدى؟ — دەپ ئىڭرىدى ئوسمان چوڭ، — ئۇنىڭغا نېمە بولدى؟

قەمەر ئانا خۇددى ماتەم قوشقى ئېيتىۋاتقانداق قايغۇلۇق ئاۋازدا:

— ھېچ نەرسە بولمىدى، — دەپ جاۋاب بەردى.

— ئۇ نەدە؟ — دەپ سوراش بىلەن ئوسمان چوڭ سەل ئېچىلدى، — ھازىر ئۇ نەدە؟

قەمەر ئانا بىر پەرھات موللامغا، بىر ئېرىگە قارىدى ۋە جىم تۇرۇۋالدى.

— دەۋەرگىن، پەرھات موللام بۇ يىتۈپ كەتكەن ئادەمنى بىلىدۇ، بىراق ئۇنىڭ كىملىكىنى، قەيەردىن كەلگەنلىكىنى بىلمەيدۇ.

— يېزىسىنى سېغىنىپ كېتىپتۇ، — دېدى قەمەر ئانا، — يېزىسىغا كەتتى. يېلىندىم، يالۋۇردۇم، ئوسمان تاڭاڭ كەلسۇن،

ئاندىن كەتكىن، دېدىم، زادىلا تۇرالمىدى. « يېزام بۇرنۇمغا پۇراپ كەتتى » دېدى، ئۇنىڭدىن باشقا بىر ئېغىز مۇ گەپ قىلمىدى.

يېرىم كېچىدە تۇرۇپ كىيىندى، قوراللىرىنى ئېسىپ كېتىپ قالدى. كېتىۋېتىپ « ئۇنىڭغا كۆپ سالام ئېيت، قوللىرىنى سۆيىمەن، ئۇنى ھاياتلىقىمدا يەنە بىر قېتىم كۆرىمەن، ئىككى

كۈنگە قالماستىن كېلىشىم مۇمكىن » دېدى.

— ئەمدى ئۇ كەلمەيدۇ، كېتىپ قالدى، — دەپ ئاھ ئۇردى ئوسمان چوڭ، — قول ۋە قاننىمنى سۇندۇرۇپ كېتىپ قالدى ...

ئۇ پەرھات موللامنىڭ قولىدىن تۇتۇپ:

— شۇڭقارمىنى كۆرۈشۈڭنى بەكمۇ خالايتتىم، بىراق نېسىپ بولمىغانىكەن، — دېدى.  
ئۇ جىمىپ كەتتى. ئىككىنچىلەپ سۆزمۇ قىلمىدى. بىر ئازدىن كېيىن ئۇخلاپ قالدى.

## 18

ئۇ يېشىل ياغلىق چىگىپ يۈرەتتى. ئېگىز بويلۇق، بۇغداي ئۆڭلۈك، قارا چاچلىق ئىدى. ئىككى تال توم چېچى يوتسىغا چۈشۈپ تۇراتتى. يۈزى سەل سوزۇنچاق بولۇپ، مەڭزىدە زىنخى بار ئىدى. يوغان كۆزلىرى غەمكىن ... لەۋلىرى ئوماققىنا پۈرۈلەتتى. ئۇزۇن قارا كىرىپىكلىرى قايرىلىپ تۇراتتى ... قۇلىقىنىڭ ئاستىدىكى كىچىككىنە ئۈچ تال مېڭى ئۇنىڭ ھۆسنىگە ئاجايىپ، ئادەمنى سېھىرلىگۈچى بىر خىل تۈس بېرەتتى. سەيران مۇقەددەس، باشقا دۇنيادىن كېلىپ قالغان، چېقىلغىلى بولمايدىغان، يالغۇز دۇنيادا تەڭدىشى يوق بىر ئىنسانغا ئوخشايتتى. ھېچقانداق ئادەم، مەيلى ئايال، مەيلى ئەر كەك بولسۇن، خېلى ۋاقىتقىچە سەيراننىڭ يۈزىگە قارىيالمايتتى. بولۇپمۇ سەيراننىڭ كۆزلىرىنىڭ ئىچىگە قارىيالمايتتى. ئۇنىڭ ئاجايىپ، يۈرەكنى مۇجۇيدىغان، ئادەمنى بىرەر نەرسىگە، بىر خىل قايغۇغا، چىداپ بولمايدىغان ئەلەمگە سۆرەپ بارىدىغان قاراشلىرى بار ئىدى. ئۇنىڭ بۇ ھالەتلىرى ئەڭ قەدىمىي، قايغۇلۇق، مۇڭلۇق، بەزىدە بەك كۈچلۈك سېھىرلىگۈچى، كېچىلەردە تاغلارنىڭ ئارقىسىدىن ئاڭلىنىۋاتقان بىر خىل ناخشىغا ئوخشايتتى. ئۇ بەكمۇ ئاز سۆزلەيتتى، زادىلا كۈلمەيتتى، ئاۋازىمۇ مىڭ يىللىق ماتەم قوشاقلىرىدەك قايغۇلۇق چىقاتتى. ناۋادا بىرەر قېتىم كۈلۈپ قويسا ئەتراپ يورۇپ كېتەتتى، دۇنيا ئۈمىدكە تولاتتى، نۇرلىنىپ كېتەتتى. ئۇ كۈلگەندە يۈرىكىدىن چىقىرىپ كۈلەتتى ۋە تېخىمۇ چىرايلىق

بولۇپ كېتەتتى. ئۇ يىگىرمە بەش بىلەن ئوتتۇز ياش ئەتراپىدا كۆرۈنەتتى. ئۇنىڭ بۇ يېزىدا قاچاندىن بېرى ياشاۋاتقانلىقىنى ھېچكىم بىلمەيتتى. ئۇ خۇددى مۇشۇ يەردە تۇغۇلۇپ، مۇشۇ يەردە چوڭ بولغاندەكلا سىڭىشىپ كەتكەندى. ئاناۋارزا ئەتراپىدا ئۇنىڭ كارامەت چوڭ بالا - قازالارنى يەڭگەنلىكىنى ھەممە ئادەم ھۆرمەت بىلەن تىلغا ئالاتتى. بۇ يېزىدا ھەممىلا ئادەم ئۇنى ئۆزىنىڭ قىزى دەپ ھېسابلايتتى ۋە شۇنداق كۆرەتتى. ئۇمۇ ئۆزىنى شۇنداق دەپ بىلەتتى. سەيران قىز بۇ يېزىدىن كېتىپ قالسا بولمايدىغاندەك، ئۇ كەتسە يېزا ۋەيران بولۇپ كېتىدىغاندەك بىلىنەتتى. ئۇنىڭ بېشىغا زادى كۆرۈلۈپ باقمىغان پالاكت كەلگەندىن كېيىن بازارچىك تاغلىرىدىن ئۇنىڭ قېرىنداشلىرى، تاغلىرىنىڭ ئوغۇللىرى، باشقا تۇغقانلىرى كېلىپ ئۇنى ئۆز يۇرتلىرىغا ئەكەتمەكچى بولۇشتى، بىراق سەيراننى ئاناۋارزا تۇپرىقىدىن، ۋايۋاي يېزىسىدىن نېمە ئۇچۇندۇر تەۋنتەلمىدى. سەيران گەپ - سۆز قىلماستىن جىم تۇرۇۋالدى. شۇ پېتى خېلى ئۇزاق يىللار جىم بولۇۋالدى. ئۇنى بازارچىك تاغلىرىغا ئەكەتەلمىگەن ئۇرۇق - تۇغقانلىرى ئانىسىنىڭ نالىسىگە چىدىماستىن بىر قەبىلە ھالىتىدە تاغلاردىن چۈشتى ۋە ۋايۋاي يېزىسىنىڭ بەرىكەتلىك تۇپرىقىغا ماكانلاشتى. ئۇلار باي ئىدى، باتۇر، كۈچلۈك، ساغلام، ئۇستا مەرگەن، چەۋەنداز ئادەملەر ئىدى، ئۇلار مەرد ۋە مۇھەببەتلىك ئىدى. ئۇلار چوقۇر ئوۋادىكى تۈركمەنلەرنى بەك ياخشى كۆرۈپ قېلىشتى. مۇھەببەتتە، مەردلىكتە، ئالىجاناب ئىنساننى خىسلەتتە داڭقى چىققان چوقۇر ئوۋا تۈركمەنلىرىمۇ بۇ باتۇر تاغلىقلارنى ياخشى كۆرۈپ قېلىشتى. بىرقانچە يىل ئىچىدىلا تۈركمەنلەر بىلەن تاغلىقلار ئاپاق - چاپاق بولۇشۇپ كەتتى. قىز ئېلىپ، بېرىشتى، قېرىنداشلاردەك ئۆتۈشتى. ئۇلار باشقىچە يارىتىلغان، ئۆزگىچە خاراكتېردىكى ئىنسانلار بولسىمۇ، ئۇلارنى بىر خىل مۇھەببەت، مەردلىك، ھۆرمەت قىلىش ئادەتلىرى بىرلەشتۈردى. سەيران ئاچا - سىڭىللىرى،

تۇغقانلىرى، ھەتتا ئانىسى بىلەنمۇ سۆزلەشمەيتتى. ئۇلارنى كەچۈرمەيتتى.

سەيراننىڭ ئانىسى: «سەيران قىز ئاغزىنى ئېچىپ مەن بىلەن بىرلا قېتىم سۆزلەشسۇن، شۇنىڭدىن كېيىن شۇ زامان قېنىم يەرگە تۆكۈلسمۇ رازىمەن» دەيتتى. ئەمما، سەيران قىز بۇ گەپلەرگە پەرۋا قىلمايتتى. لام - جىم دېمەيتتى. ئۇنىڭ تۇنجى قېتىم گەپلەشكەن ئادىمى قەمەر ئانا بولدى. سەيران قىز بىلەن قەمەر ئانىنىڭ ئوتتۇرىسىدىكى مۇھەببەت ئانا - بالا مۇھەببىتىدىنمۇ زىيادە ئىدى.

سەيران ئوسمان چوڭنىڭ ئورۇن تۇتۇپ يېتىپ قالغانلىقىنى قوشنىسىنىڭ بالىسى ئىبراھىمدىن بىلدى.

ئىبراھىم شۇلارنى دەپ بەردى:

— ئوسمان چوڭ ئۆيىگە كېلىپ بىرنەرسىنى ئىزدەپتۇ، ئۇنى تاپالماستىن شۇ زامان ئاغرىپ يېتىپ قاپتۇ. خېلى قاتتىق ئاغرىپتۇ. بۇنىڭدىن پەرھات موللاممۇ چۆچۈپ كېتىپتۇ. ئوسمان چوڭغا جىن تەگكەن ئوخشايدۇ. ئوسمان چوڭچۇ، يارىلانغان يوباز ئوغلىنى، قېچىپ كەتكەن دېھقانلارنى تىللاپتۇ، راسا كېلىشتۈرۈپ ...

سەيران قىز ئىبراھىم گېپىنى تۈگەتمەستىنلا ئوسمان چوڭنىڭ ئۆيىگە قاراپ يۈگۈردى. قەمەر ئانا ئوسمان چوڭنىڭ يېنىدا ئولتۇراتتى. ئۇنىڭ قوللىرىنى ئالدىنىغا ئېلىپ ئۇۋۇلايتتى ۋە يىغلايتتى. موماي سەيران قىزنى كۆرۈپلا:

— قىزىم، ئوسمان تاڭاڭ ئۆلگىلىۋاتىدۇ، ئۆلمەي قالغان ھالەتتىمۇ بۇ دەرد ئۇنى ساق قويمايدۇ، قىزىم. بۇ ئىش ئوسمان تاڭاڭنىڭ غۇرۇرىغا تەگكەچكە، ئۇنىڭ جېنىغا زامىن بولىدىغان بولدى. بۇ بىچارىنىڭ ئاخىرقى ئۆمرىدە بېشىغا بۇ ئىشلارنىڭ كەلگىنىنى قارىمامسەن؟ — دېدى.

بۇ چاغدا ئوسمان چوڭ كۆزىنى ئاچتى، ساقاللىرى تىترەپ كەتتى.

— سەيران قىز كەلدىمۇ، قىزىم كەلدىمۇ؟ — دەپ سورىدى.  
— ھەئە، سەيران كەلدى، قىزىڭ كەلدى، — دېدى قەمەر ئانا، — سەن ئاغرىپ يېتىپ قالساڭ، سەيران قىزىڭ سېنى يوقلاپ كەلمەسەنمۇ، ئوسمان؟  
— سەيران قەمەر ئانىنىڭ يېنىغا كېلىپ ئولتۇردى، ئوسمان چوڭنىڭ قوللىرىنى تۇتتى ۋە ئەڭ مۇھەببەتلىك، ئەڭ شەپقەتلىك ئاۋازى بىلەن چىن قەلبىدىن:  
— ئاللا شىپالىق بەرسۇن، ئوسمان تاغا، ساقىيىپ كېتسەن، — دېدى.

ئوسمان چوڭ سەل قىمىرلىدى، ئاپپاق قويۇق قاشلىرىنى يۇقىرى كۆتۈرۈپ، سەيران قىزنىڭ يۈزىگە ئۇزاقچە تىكىلدى.  
— ساقىيالىمەن، قىزىم، ساقىيالىمەن. مېنى ھېچقانداق نەرسە ئۆلتۈرەلمىگەندى. ئۇرۇشلار، دۈشمەنلەر يوقتالمىدى، بەزگەك كېسىلى ئۆلتۈرەلمىدى. مانا ئەمدى بۇ دەرد ئۆلتۈرىدىغان بولدى.

ئۇ ئاستا يانغا ئۆرۈلۈپ ياتتى، باشقىلارغا بىلىندۈرمەستىن يىغلاشقا باشلىدى:

— مەن بىر بۈركۈتمەن. قېرىپ قالغان، قاناتلىرى سۇنغان، پەيلىرى تۈزۈلگەن، تىرناقلىرى ئۇپراپ كەتكەن، ئۇچالماس بولۇپ قالغان شۇڭقارمەن، قىزىم. ئۇنىڭدىن باشقا، چۈجىسىنى ئۇۋىدىن قاچۇرۇپ قويغان، شۇڭقارنى قولىدىن چىقىرىۋەتكەن، ئۈمىدىنى، نۇرىنى يوقىتىپ قويغان بۈركۈتمەن، ھەي سەيران قىزىم، ئەمدى ئۇلار شۇڭقارمىنى، بالامنى، ئالەمنىڭ قاياشىنى، كۆزىمنىڭ نۇرىنى يوق قىلىۋېتىدۇ.

ئۇنىڭ قولى سەيراننىڭ قولىدىن چۈشۈپ كەتتى. ئۇ تىترەپ قىزىشقا باشلىغانىدى، كۆزلىرىدىن ياشلار توختىماستىن لەۋلىرىگە ئېقىپ چۈشەتتى. سەيرانمۇ ئۇنىڭ بىلەن تەڭ يىغلىدى.

ئوسمان چوڭ خۇددى جۆيلۈۋاتقانداك:



— بېرىڭلار، شۇڭقارمىنى تېپىڭلار، — دېدى، — بېرىپ ئالەمنىڭ قاياشىنى، كۆزىمىزنىڭ نۇرىنى، ئۈمىدىمىزنى تېپىپ كېلىڭلار، ۋەھشىيلەر ئۇنى ئۆلتۈرۈۋەتمەسۇن. شۇڭقارمىنى بۆرىلەرگە يەم قىلىپ بەرمەڭلار. پەرھات موللام، سەن موللىلارنىڭ موللىسىسەن، ئادەملەرنىڭ ئادىمى، باتۇرلارنىڭ باتۇرسەن. شۇڭقارمىنى ساڭا تاپشۇردۇم، مەن ئۆلسەم ساڭا ئامانەت. ۋەھشىي بۆرىلەرگە شۇڭقارمىنى تالانتۇزما. مەن ئۇنىڭغا بىرنەرسە دەپ ئۇنى رەنجىتىپ قويغاندىمەنمۇ، قەمەر؟

— مەن ساڭا مىڭ قېتىم دېدىمغۇ، ھەي ئوسمان كىچىك، ئوسمان بالا، — دەپ ۋارقىردى قەمەر ئانا، — ئۇ سەندىن خاپا بولۇپ كەتمىدى.

— ئۇنداق بولسا نېمە ئۈچۈن مېنى ساقلاپ تۇرمىدى؟ ئۇ قورقتى، مېنى تۇتۇپ بېرىدۇ دەپ قورقتى. ماڭا ئىشەنمىدى، شۇنداقمۇ؟

— زادى ئۇنداق ئەمەس، — دېدى قەمەر ئانا، — ئۇ بالا بىزگە قاتتىق ئىشەندى. شۇڭلاشقا، ئۆيىمىزدە شۇنچە ئۇزاق ۋاقىت تۇردى. سەنمۇ ھەممە ئادەمگە ئېلان قىلىپ يۈرمىگەن بولساڭ بوپتىكەن.

— كىمگە ئېلان قىلدىم، قەمەر، كىمگە؟ — دەپ ئاستا لېكىن ئەيىبلەك بىر خىل ئاھاڭدا سورىدى ئوسمان چوڭ.

— كىمگە بولاتتى، پۈتكۈل يېزىغا يايىدىغۇ.

— كىمگە دەپتىمەن، كىمگە ئاغزىمنى ئېچىپتىمەن؟  
قەمەر ئانا بەكلا خاپا بولدى.

— ئاغزىڭنى ئاچمىدىڭ، بىراق، — دەپ ۋارقىردى ئۇ، — ئەڭ چىرايلىق كىيىملىرىڭنى كىيىپ، غاڭزاڭنى توغرا چىشلەپ، تاپانچاڭنى بېلىڭگە ئېسىپ، كۈمۈش زەنجىرىڭنى پۇلاڭلىتىپ، ئۆتۈكلىرىڭنى پارقىرتىپ، ئۈچ كۈن يېزىدا كوزان ئوغلدىك ئايلىنىپ يۈرگەن سەن ئەمەسمۇ؟ دېھقانلار مۇشۇنداق يۈرۈشلىرىڭنىڭ سەۋەبىنى سۈرۈشتۈرمەيتتىمۇ؟ ئويلىمايتتىمۇ؟

— ئاغزىڭنى يۇم، قەمەر، سادىغاڭ كېتەي، جېنىمنى چىقارما!  
مېنى تىرىك تۇرغۇزۇپ ئۆلتۈرمە. قىزىم سەيران، بۇنىڭغا بىر گەپ قىلىپ قوي، ئۆلۈكۈمنى تىنچ ياتقۇزسۇن، — دەپ يالۋۇردى.

— ئاغزىمنى يۇمايمەن، ئوسمان كىچىك، — دەپ ۋارقىردى قەمەر ئانا، — ئۆيۈڭگە كېلىپ سەندىن باشپاناھلىق سورىغان بالىنى تېخى تۇنۇگۇنلا پەرھات موللامغا كۆرسەتمەكچى بولغان سەن ئەمەسمىدىڭ؟ ئۇ كەپتۇ ئۆيۈڭگە، يېزاڭغا مۆكۈنمەكچى بوپتۇ ...

— جىم بول، قەمەر، سادىغاڭ كېتەي، جىم بولغىن. سەيران قىزىم، بۇ ساراڭ خوتۇن مېنى ئۆلتۈرىدىغان بولدى، تىرىك تۇرغۇزۇپ ئۆلتۈرىدىغان بولدى. ئۇنىڭ ئاغزىنى يۇمدۇرغىنا.

— مانا جىم بولدۇم، — دەپ غەزەپ بىلەن ئورنىدىن دەس تۇردى قەمەر ئانا.

— پەرھات، قېرىندىشىم، ئۈستازىم، سەن بىرنەرسە قىل، شۇڭقارمىنى تاپقىن! — دېدى ئوسمان چوڭ ۋە بىر يېنىدىن يەنە بىر يېنىغا ئۆرۈلدى.

پەرھات موللام قاپقارا بۇدۇر ساقىلىنى ئاچچىقى بىلەن قاماللاپ سىلاپ تۇرۇپ:

— ئوسمان ئاغا، بىئارام بولما، ئۇنىڭغا بىر ئىش بولمايدۇ. ئۇ كۆپ بالا — قازادىن ئامان قالغان ئادەم. سەن بۇنى ئۆزۈڭگە دەرد قىلىۋالما، زادىلا قايغۇرما. ئۇ كېلىمەن دېگەنلا بولسا كېلىدۇ. بېشىغا بىرەر بالا — قازامۇ كەلمىدى. ئۇنىڭ بۇ يەردە يا ئىچى پۇشۇپ كەتكەندۇ، ياكى بىرەر ئىشى چىقىپ قالغاندۇر. بولمىسا سەن بىلەن خوشلاشماستىن كېتىپ قالاتتىمۇ. چوقۇم كېلىدۇ، — دەپ ئىشەنچ بىلەن سۆزلىدى.

— راست دەۋاتامسەن؟ — دېدى ئوسمان چوڭ بېشىنى كۆتۈرۈپ، — پەرھات موللام، سەن كامالەتكە يەتكەن، ئادەملەرنىڭ ياخشىسىسەن، ساقىلىڭدىن نۇر تامىدۇ. قارىغىنا ساقاللىرىڭنىڭ

يالتىراپ تۇرغانلىقىنى. ئۇنىڭ بېشىغا ھېچ ئىش كەلمەيدۇ،  
شۇنداقمۇ؟

— شۇنداق، ھېچ ئىش كەلمەيدۇ، — دېدى پەرھات موللام  
ئىشەنچ بىلەن جاۋاب بېرىپ.

— ماڭا خاپا بولۇپ قالغان بولسىچۇ؟

— خاپا بولمايدۇ، — دېدى پەرھات موللام شۇ تەلەپپۇزدا.

— ئۇ يەنە كېلەرمۇ؟

— چوقۇم كېلىدۇ.

— ئۇنى بىر كۆرسەڭ ئىدىڭ، ئۇنىڭ شۇ ئىكەنلىكىگە  
ئىشەنمەيتتىڭ. ئۇ ئۆز نامىغا ماس كەلمىگەنلا ئالاھىدە بىر  
ئادەم، ئاھ، ئۇنىڭ چىرايىنى بىر كۆرگەن بولساڭ.

— كۆرمىەن، ئاخىر بىر كۈنى چوقۇم كۆرمىەن.

پەرھات موللامنىڭ ئاۋازى قاتتىق ئىشەنچ بىلەن ياڭرىدى. بۇ  
ئاۋازدىكى ئىشەنچ بىلەن ئۈمىد ئوسمان چوڭنى ئاستا — ئاستا  
ئەسلىگە كەلتۈردى.

— موللام، ئۇنىڭ كۆزلىرىنى كۆرگەن بولساڭ ئىدىڭ، —  
خۇددى پولات ئۇچقۇنلىرىغا قارىيالمىغاندەك قارىيالمىتتىڭ.  
كۆزلىرى ئۆزىگە ماس كەلگەن.

— ھە، شۇنداق.

ئوسمان چوڭنىڭ ئوغۇللىرى، كېلىنلىرى كەلدى. سەپپەلى  
ۋە باشقا دېھقانلار، سەپچەكەھيا، سەيراننىڭ قېرىنداشلىرى،  
ئۇرۇق — تۇغقانلىرى، ئانىسى، زەينەل، ھەتتا سەلۋەر كېلىنمۇ  
كەلدى. مەمەت ئاۋاقنىڭ خېلى كۈنلەردىن بېرى ئوسمان  
چوڭنىڭ ئۆيىدە يوشۇرۇنۇپ ياتقانلىقىنى، تۈنۈگۈن ئوسمان چوڭ  
ئۆيگە كېلىپ ئۇنىڭ يوقلۇقىنى كۆرۈش بىلەن ئورۇن تۇتۇپ  
يېتىپ قالغانلىقىنى ئاڭلىغانلارنىڭ ھەممىسى كېلىشتى.

ئوسمان چوڭنىڭ ھويلىسى قايناپ كەتتى.

سەپچەكەھيا خۇشاللىق بىلەن:

— دېمەك، بىزنىڭ بۇ باتۇر ئاخىر چىدىيالمىتتۇ — دە،

كۆڭلىدىكىنى ھېچكىمگە دېيەلمەستىن يۈرگەنكەن — دە،  
خۇداغا شۈكۈر، — دەپ قولىنى ئارقىسىغا قىلىپ ھويلىدا  
خاتىرجەم ئايلىنىشقا باشلىدى.

دېھقانلار مەمەت ئاۋاقنىڭ ئىسمىنى ئاڭلاش بىلەن دەسلەپ  
خۇشاللاندى، كېيىن ھەيران قېلىشتى. ھازىر بولسا  
ھودۇقۇشتىن خۇشاللىققا، خۇشاللىقتىن قورقۇشقا چۈشتى.  
زەينەل بۇ ئەھۋالنى ئاڭلاش بىلەن ئوسمان چوڭنىڭ يېنىغا  
كېلىپ بىردەم ساقلاپ تۇردى. ئۇنىڭ قوللىرىنى سىقتى. كېيىن  
ھېچكىمگە بىلىندۈرمەستىنلا چىقىپ كەتتى. پەرھات موللام  
ئۇنى پايلاپ يۈرەتتى، كەرىم كۈردىنىڭ ئۆيىنىڭ ئالدىغا كەلگەندە  
ئۇنىڭغا يېتىشىۋالدى. ئۇنىڭ مۇرىسىدىن تۇتۇپ:

— ماڭا قارا، زەينەل، — دېدى ئۇ ئەڭ توم، ئەڭ قوپال، ئەڭ  
ئاستا ئاۋازدا، — مەمەتنىڭ يېزىغا كەلگەنلىكى ۋە كەتكەنلىكىنى  
ھېچكىمگە، ئەلى ساپا بايغا دېمەيسەن جۈمۈ!

زەينەل تۇرۇپلا قالدى، كالىپۇكلىرى تىترەيتتى، چىرايى  
يىغلىغاندەك بىر تۈسكە كىردى. ئۇ سەل ئويلىنىپ شۇنداق  
دېدى:

— ماڭا قارا، موللام، مەن ھېچكىمگە دېمەيمەن، ئەمما پۈتۈن  
يېزا بىلىپ بولدى. ئەتراپتىكى يېزىلارغا، پۈتكۈل تۈزلەڭلىككە  
پۇر كەتتى. ئەلى ساپا باي ۋە باشقا ئاغلار باشقىلاردىن ئاڭلاپ  
قالسا چاتقىم يوق، بۇنى مەندىن كۆرمەڭلار. مانا ھازىر كۆز  
ئالدىڭدا ئارقامغا قايتىپ كېتىمەن.

زەينەل پەرھات موللامنىڭ ئارقىسىغا چۈشۈپ ئوسمان  
چوڭنىڭ ھويلىسىغا قايتىپ كەلدى.

شۇ كۈنى دېھقانلار ھەم خۇشاللىق ئىچىدە قىزغىنلىق  
بىلەن، ھەم سەل ئەنسىرەش بىلەن مەمەت ئاۋاق ھەققىدە  
سۆزلەشتى. بىرنەچچە قىز — يىگىت مەمەت ئاۋاق ھەققىدە  
توقۇلغان قوشاقلارنى ئاستا ئېيتىشقا باشلىدى.

كېيىنچە دېھقانلار ئوسمان چوڭدىن رەنجىشكە باشلىدى:

«مەمەت ئاۋاق ئۆيىگە كېلىش بىلەنلا نېمە ئۈچۈن دېھقانلارغا دېمەيدۇ؟ ئۇ يېزىدا غاڭزىنى توغرا چىشلەپ، ئىسىنى پۇرقىرتىپ، خۇددى كوزان ئوغللىدىكى غاچىلداپ يۈردى. ۋاي ئۆلگۈر قېرى! مەمەت ئاۋاقنىڭ كەلگەنلىكىنى دېگەن بولسا، بىز ئۇنى يەۋپتە تۇتۇقمۇ؟ توۋا، مەمەت ئاۋاقنى كەلدى دەپ قويسا، ھەممىمىز ئۇنى كۆرگەن بولساق، قانداق ياخشى بولاتتى - ھە!»

دېھقانلارنىڭ رەنجىشلىرى، خاپىچىلىقلىرى، قورقۇشلىرىنىڭ ھەممىسى ئوسمان چوڭنىڭ ئۈستىگە مەركەزلەشكەندى.

يىگىرمىچە ئادەم مەمەت ئاۋاقنى يېزىغا كىرىۋاتقاندا ئاچچەسازنىڭ بويىدا، يېرىم كېچىدە يېزىدا ئايلىنىپ يۈرگەندە، بوز ئاتقا مىنىپ ئاناۋارزا قىيالىقلىرىدا شامالدىك ئۈچۈپ يۈرگەندە كۆرۈشكەنلىكىنى دېيىشتى.

رەمزە چاۋۇشنى ئاتقانمۇ مەمەت ئاۋاق بولۇپ چىقتى. مەمەت ئاۋاق ھەققىدە ھەركىم ئەقلىگە كەلگەن ھەر خىل سۆزنى ئويدۇرۇپ چىقىراتتى.

شۇ كۈنى كېچىسى ئوسمان چوڭنىڭ يېنىدا قەمەر ئانا بىلەن سەيران قىز قالدى. ئوسمان چوڭ مۇشۇ ئىككىسىدىن باشقا ئادەمنىڭ قېلىشىنى خالىمىدى. ئوغۇللىرىنى، كېلىنلىرىنى ۋە باشقىلارنى ئۆز ئۆيلىرىگە كەتكۈزۈۋەتتى. پەرھات موللام ئۆزى كېتىپ قالدى.

ئوسمان چوڭ سەيران قىزغا مەمەت ئاۋاقنى، ئۇنىڭ باتۇرلۇقىنى، كۆزلىرىنى، چاچلىرىنى، ئاۋازىنى، سۆزلەشلىرىنى، ئادەملەرگە بولغان مۇھەببىتىنى، دوستلۇق مېھرىنى، ياخشىلىقىنى، مۇلايىملىقىنى سۆزلەپ بەردى. سۆزلىگەنسىمۇ قايىناپ، ئاخىر مۇنداق دېدى:

— مېنى ئۇنىڭدىن ئەنسىرەۋاتىدۇ دەپ ئويلاپ قالماڭلار، ئۇ ئالدىغا پۈتۈن بىر ئارمىيە كەلسىمۇ سوقۇشالايدۇ، يالغۇز ئۆزى يېڭىپ چىقالايدۇ. ئۇ خۇددى بۈركۈتنىڭ ئۆزى. شۇنچىلىك چاققانكى، سوقۇشقاندا يۈزىنى كۆرەلمەيسەن. ھازىر بۇ يەردە

بولسا، كۆزۈڭنى يۇمۇپ - ئاچقۇچە باشقا يەردە بولىدۇ. ئۇنداق بولمىسا شۇنچە دۈشمەننىڭ ئىچىدە جېنىنى ساقلاپ قالالمايدۇ - دە. ئۇنىڭدەك قاراقچىغا ياۋايى ھايۋانلارمۇ، قۇشلار، دەرەخلەر، تاش - تۇپراقلار، چاتقاللار، يىلان - چايانلارمۇ، قىسقىسى، بارلىق مەخلۇقات دۈشمەن، ئۇلار بارلىق كۈچى بىلەن ... - ئۇ يەنە تۇرۇپلا باشقىچە سۆزلەپ، - ئاقارجاننىڭ تاغلىرىدا شۇ بالامنى بىرىنمە قىلىپ قويسىچۇ؟ بىر پۈلك زاندارما، قوللىرىغا توقماق ئالغان مىڭلارچە دېھقان. ئون بەش ئادىمى بار ئاغلارنىڭ ئىتى قارا ئىبراھىم ... ئۇ يالغۇز نۇرسا، مۇشتۇمدەك كىچىك بالا، شۇنچىلىك چوڭ ئىشقا قانداقمۇ تەڭ كېلەر؟ - دەپ قايغۇراتتى. شۇنىڭدىن كېيىن قەمەر ئانغا قاراپ مىڭ بىرىنچى قېتىم: - ئۇ مېڭىشتا قورسىقىنى ياخشىلاپ تويغۇزغانمىدى؟ يولدا يېگۈدەك بىرنەرسە بەرگەنمىدىڭ، ئۈچ كۈنگە يېتەمدۇ؟ - دەپ سورايتتى.

قەمەر ئانا ئۇنىڭغا قارايمۇ قويماستىن:

— قورسىقىنى نىقتاپ تويغۇزدى. ياڭاق مېغىزى، سېرىق ماي، پىششىق تۇخۇم، بىر كالىك شېكەر، قاتلىما ۋە يېڭى پىياز لارنى يوغان بىر تۈگۈنچەك قىلىپ بېلىگە باغلاپ بەردىم. ئۈچ كۈنگە ئەمەس، بەش كۈنگە يېتىدۇ، - دەپ جاۋاب بېرەتتى. ئوسمان چوڭ ئۈمىدسىزلىككە چۈشكەندەك بىئارام ئىدى.

تاڭغا يېقىن ئۇ جىم بولدى، ئاستا قاتتىق ئۇيقۇغا كەتتى. مەمەت ئاۋاقنىڭ ئوسمان چوڭنىڭ ئۆيىگە كەلگەنلىكى، ئوسمان چوڭنىڭ ئۆيىدە ئالتە ئاي يوشۇرۇنۇپ ياتقانلىقى، تېخى تۈنۈگۈنلا ئوسمان چوڭغا خاپا بولۇپ تاغلارغا چىقىپ كەتكەنلىكى توغرىسىدىكى خەۋەر بىردەمدىلا ۋايىۋاي يېزىسىدىن كەسكەلگە، كەسكەلدىن ھەمىتەگە، بوزقۇيۇغا، ئاقماشاتقا، نارلى قىشلاققا، ئوكسۇزلۇغا، چىيانلىغا، ئۇ يەردىن ھاجىلارغا، پۈتكۈل ئاناۋارزا تۈزلەڭلىكىگە يېيىلدى.

ھېچكىم مەمەت ئاۋاق دېگەن سۆزنى ئاغزىغا ئالمايتتى،

« ئۇ»، « ياش»، « شۇڭقار » دەپ سۆزلەيتتى.

ئاناۋارزا تۈزلەڭلىكى، چۇقۇر ئوۋا تۈزلەڭلىكىدىكى دېھقانلار، كوزان تۈۋىدىكى دېھقانلار كۈنبويى ئۇنىڭ ئىسمى، باتۇرلۇقى ھەققىدىكى ئەپسانىلەر بىلەن تەۋرەپ كەتكەن بولسىمۇ، ھېچقانداق بىر ئاغىنىڭ، ھېچقانداق بىر ھۆكۈمەت خادىمىنىڭ بۇ ئىشتىن خەۋىرى بولمىدى. تۈزلەڭلىكتىكى دېھقانلار مەمەت ئاۋاقنىڭ ئىسمىنى ئەڭ مۇقەددەس سىرلىرىنى ساقلىغاندەك ساقلايتتى. ئەگەر ئوسمان چوڭ بۇنى بىلگەن بولسىدى، ئۇ چاغدا خۇشاللىقىدىن ساراڭ بولۇپ قالغان بولاتتى.

## 19

سەيران پارازىچىكنىڭ قىزىلىقى ئارقىلىق ھارمانجا دېگەن يېزىسىدىن ئىدى. ھارمانجا يېزىسى ئاق يېشىل، كۆك، قىزىل چاقماق تاشلىرى ئۈچلۈك، پىچاقتەك ئۆتكۈر، ئاجايىپ بىر خىل ئورماندەك قىيالىققا جايلاشقانىدى. بۇ يەردە بەك چىرايلىق ئوت - چۆپلەر ئۆسەتتى. سۇلىرى چاقماق تاشلىق قىيالارنىڭ ئارىسىدىن قايناپ چىقاتتى، بىللۈردەك مىڭبىر خىل پارىلداپ تۈزلەڭلىككە قۇيۇلاتتى. ھارمانجا يېزىسىنىڭ ئۈستىدىن قاتار - قاتار تۇرنىلار يىلدا تۆت قېتىم تۆۋەن ئۇچۇشۇپ ئۆتەتتى. چاقماق تاشلىق قىيالارنىڭ ئارىسىدا شاخلىرى ئۇزۇن، ئۆزى چوڭ، پۇراقلىق رەڭدار گۈللەر ئۆسەتتى. قىيالارنىڭ ئارىلىقلىرىغا تېرىلغان بۇغدايلارنىڭ دانلىرى توق، ھوسۇلى كۆپ چىقاتتى. ئىمەنكىلىرى، ئۆكۈزلىرى، ئاتلىرى، ئىشقىلىپ، ھارمانجا يېزىسىدا ياشايدىغان پۈتۈن مەخلۇقاتلار ئىنچىكە، ئۇزۇن، قاتتىق ۋە چىرايلىق ئىدى. بولۇپمۇ ئادەملىرى ئىنتايىن گۈزەل ئىدى. ماس ۋە تۆۋەنكى تۈزلەڭلىك خەلقلىرى ھارمانجا يېزىسىنىڭ ئادەملىرىنى پەقەت گۈزەللىكلىرى ۋە كېلىشكەنلىكلىرىگە قاراپ تونۇيتتى. ھارمانجا يېزىسىنىڭ قۇشلىرى، ھاشاراتلىرىمۇ ئۇزۇن

ۋە ھەر خىل رەڭدە ئىدى، باشقا قۇشلار، ھاشاراتلاردىن يېقىملىق سايرايتتى ۋە چىرايلىق پارىلدايتتى.

خەلقى ئانچە باي ئەمەس ئىدى، بىراق ئىقتىسادچان ئىدى. شۇڭلاشقا، كەمبەغەللىكلىرى بىلىنمەيتتى. ئۆزلىرى رەخت توقۇيتتى، ئۆزلىرى بويىتتى، ئۆزلىرى كېسىپ، ئۆزلىرى تىكىپ كىيىشەتتى. ھارمانجا يېزىسىدىكى بىرەر ئادەمنىڭ كىر، يىرتىق كىيىم كىيگەنلىكىنى كۆرگەن ئادەم يوق ئىدى. مەغرۇر ۋە چىداملىق ئادەملەردىن ئىدى. ھارمانجادا قان كۆپ تۆكۈلەتتى. بۇ يەردە قان تۆكۈلۈش بىر خىل ئادەتكە ئايلىنىپ قالغان، شۇڭا كۆپىنچە كىشى قورقۇمىسىز كېلەتتى. بەلكى ھاۋاسىنىڭ، سۈيىنىڭ، توپىسىنىڭ ئوبدانلىقىدىن بولسا كېرەك، ئۇ يەردىكى ھەممە نەرسە بەرداشلىق ئۆسەتتى. يۇمشاق، ئېگىلىپ تۇرغان نەرسە كۆرۈنمەيتتى. ئادەملىرىنىڭ چىرايى مىس رەڭگىدە بولۇپ، ئەر ۋە ئاياللىرىنىڭ كۆزلىرى يوغان ئىدى.

سەيران خەلىل موللىنىڭ قىزى بولۇپ، بەش بالىنىڭ كەنجىسى ئىدى. خەلىل موللا بۇ تاغلارنىڭ ئەڭ نوپۇزلۇق ئادىمى ھېسابلىناتتى. نوپۇس دەپتىرىگە ئۇنىڭ يۈز يىللاردىن بۇرۇنقى فامىلىلىرى يېزىلاتتى. ئۇنىڭ ئۆيى مېھمانلار ئۈچۈن دائىم ئوچۇق ئىدى. موللا خەلىلنىڭ ئۆيىنىڭ ئۆز ئالدىغا قاندىسى ۋە ئايرىم ئەنئەنىۋى ئادەتلىرى بار ئىدى.

كۈنلەرنىڭ بىرىدە بەك كىچىك بىر بالا ھارمانجا يېزىسىدا پەيدا بولۇپ قالدى. بەش - ئالتە ياشلاردا يا بار، يا يوق بۇ بالىنىڭ نەدىن كېلىپ، نەگە كېتىۋاتقانلىقىنى، قايسى يېزىدىن ئىكەنلىكىنى ھېچكىم بىلمەيدى. پەقەت بۇ بالىدا بىر ئالاھىدىلىك بار ئىدى. نەدە بىر تامچە قان كۆرۈپ قالسا ۋارقىراپ - جارقىراپ قاچاتتى. بولۇپمۇ بىرەر ئادەمنىڭ بەدىنىدىن قان ئېقىۋاتقانلىقىنى كۆرسە ۋارقىراپ - چىرقىراشلىرى توختىمايتتى. بۇ بالا ۋەلى كوسىنىڭ ئۆيىدە چوڭ بولدى. ۋەلى كوسا سەيرانلارنىڭ قوشنىسى ئىدى. بىر زامانلاردا بۇ بالىنىڭ

بېشى تاز بولۇپ قالدى. سەيراننىڭ ئانىسى بۇ بالىنىڭ بېشىغا ھەر خىل دورا چېپىپ ئاخىر ساقايتتى. دېھقانلار بۇ بالىنىڭ ئېتىنى ئەزىز دەپ قويغانىدى. سەيران ئەزىزدىن ئىككى ياش چوڭ ئىدى. قوشنا بولغانلىقى ئۈچۈن دائىم بىللە ئوينايىتى. سەيران بۇ يېتىم بالىغا خۇددى ئانىسىدەك مېھرىبانلىق قىلاتتى. ھېچكىمنى ئەزىزگە بىرنەرسە دېگۈزمەيتتى. مەيلى چوڭ، مەيلى كىچىك، ھېچكىم ئۇنىڭغا چېقىلالمايتتى. سەيران ئەزىزگە يامانلىق قىلماقچى بولغانلارغا، ئۇنى زاڭلىق قىلغانلارغا ۋەھشىي ھايۋانلاردەك ئېتىلاتتى ۋە جېدەل چىقىراتتى. سەيران ھارمانچاننىڭ چاقماق تاشلىق قىيالىقىدا كېزىپ يۈرگەن دەھشەتلىك چىشى يىلپىزغا ئوخشايتتى، يېنىدىكى بالىسىغا كىچىككىنە بىر يامانلىق قىلماقچى بولغانلارغا دەھشەتلىك ئېتىلاتتى. ئەزىز خۇددى ياۋايى سەيران تۇغقان بالىغا ئوخشايتتى. سەيران ئۆز ئۆيىنىڭ داستىخاندا ئۆزى يەپ، ئەزىز يېيەلمىگەن نەرسىلەرنى ئۇنىڭغا توشۇپ بېرەتتى. ئۇلار چوڭايغانسېرى دوستلۇقلىرىمۇ كۈچەيدى. ئەمدى ئۇلار بىر - بىرىدىن ئايرىلماس ھالەتكە يەتكەندى.

سەيران بويىغا يەتكەن قىز، ئەزىز يىگىت بولغانىدى. سەيران ئېگىز بويلۇق، ئەزىز پاكار، ۋىجىك ئىدى، بىراق بەكمۇ ئوماق، غەمكىن، ئەمما ئوچۇق چىراي ئىدى. سول ياڭقىدىن ئېڭىكىگە چۈشكەن يارا ئىزى ئۇنىڭ ھۆسنىگە ھۆسن قوشاتتى. ئەزىزمۇ ۋىجىكلىكىگە قارىماي ھارمانچالقلارغا ئوخشاش قالىتىس بولۇپ يېتىشتى، ئۇلاردەك ئاتقا مېنەتتى. ئۇلاردەك ئۇستا مەرگەن ئىدى، كۆزىنى ھېچ نەرسىدىن ئۈزمەيدىغان، باتۇر ...

سەيران بويىغا يېتىپ، ئەزىز يىگىت بولۇش بىلەن تەڭ يېزىدا ھەر خىل پىتنە - پاسات چىقىشقا باشلىدى. بۇ ياشتىكى يىگىت بىلەن قىز ئەمدى كېچە - كۈندۈز بىللە يۈرەلمەيتتى.

پىتنە - پاسات، غەيۋەتلەر ھارمانچا يېزىسىدىن ئېشىپ يىراق - يېقىندىكى باشقا يېزىلارغىمۇ تارقالدى. سەيراننىڭ گۈزەللىكى

ئېغىزدىن - ئېغىزغا كۆچۈپ يۈرۈش بىلەن تەڭ، ئەزىزگە بولغان ئىشقى - سەۋداسىمۇ تەڭلا ئۇ يەردىن - بۇ يەرگە ئاڭلىنىپ، كېڭىيىپ بىر ئەپسانىگە ئايلاندى.

بىر كۈنى سەيراننىڭ دادىسى خوتۇنىنى بىر بۇلۇڭغا تارتىپ: — چىقۇراتقان گەپلەرنى ئاڭلاۋاتامسەن؟ — دېدى.  
— ئاڭلىدىم، — دېدى ئانا، — ئاڭلاشنى ئاڭلىدىم، بىراق ئەزىز سەيراننىڭ ئىنىسىدەك تۇرسا، بۇلار بىر تۇغقان قېرىنداشلاردەك ...

— بۇنى ياخشى بىلىمەن، بەكمۇ ياخشى بىلىمەن، بىراق بۇنى باشقىلارغا قانداقمۇ چۈشەندۈرەلەيسەن؟ قىزىڭغا دېگىن، ئەزىزدىن يىراقلاشسۇن، — دېدى خەلىل موللا.

ئانا سەيرانغا بولغان گەپلەرنى سۆزلەپ بەردى. سەيران ھەيران بولدى. بېشىغا مۇنداق بىر ئىشنىڭ كېلىشىنى زادىلا ئويلىمىغانىدى. ھەيرانلىقى بېسىلغاندىن كېيىن كۈلۈپ كەتتى، كېيىن قايغۇغا چۆمدى. ئاتا - ئانىسى بىلەن ئۇزاققىچە تالاش - تارتىش قىلدى. بىر قېتىم ئەزىزنى ئۈچ كۈن كۆرمىدى. بۇ جەرياندا ئاچچىقىدا ئۆلەي دېدى، ئاچچىق ۋە ھەيرانلىقىدىن جېنى چىقاي دېدى.

ئانىسى، دادىسى، قېرىنداشلىرى، تۇغقانلىرى، دوستلىرى، پۈتكۈل يېزا خەلقى كۈنبويى نەسەت قىلىشتى، بىراق سەيران ئەزىزسىز ياشىيالمىتتى. يېمەس - ئىچمەس، ئۇن چىقماس بولۇۋالدى.

ئەزىزنى باشقا يەرلەرگە، باشقا يېزىلارغا ئەۋەتتى، سەيران بېرىپ تېپىپ كەلدى. سەيراننى نېرىقى يېزىدىكى كېلىشكەن بىر يىگىتكە چاي ئىچۈرۈپ قويدى. بۇ يىگىت ئاتلىرى، ماللىرى، يەرلىرى كۆپ خۇرشىد باينىڭ ئوغلى ئىدى. سەيران بىر كېچىسى ئۆزىنى سۆيۈۋالماقچى بولغان بۇ يىگىتنى ئېتىۋەتكىلى تاس قالدى.

سەيران ئىككى يىل دېھقانلار ۋە ئۇرۇق - تۇغقانلىرى بىلەن



جاڭجالاشتى. ئانىسىنىڭ بەرگەن سۈتىنى بۇرندىن بۇلاق قىلدى.

كۈنلەردىن بىر كۈنى ئەزىز غايىب بولۇپ كەتتى، چۇقۇر ئوۋاغا، يىراقلارغا، ئادەم بىلمەيدىغان يەرگە كېتىپتۇ، دېيىشتى. ئەزىزنىڭ كېلىشىدىن ئۈمىدىنى ئۈزگەن سەيرانمۇ بىر كۈنى دادىسىنىڭ ئېغىلىدىن بىر ئاتنى مىنىپ يولغا چۈشتى. ئىزدىدى، سوراپ - سۈرۈشتۈردى. سەيراننى كۆرگەنلا ئادەم ھوشىدىن كەتكۈدەك بولاتتى، ئۇنىڭ چىرايلىقلىقىغا ھەيران قالاتتى. ئەزىزنى ۋايىۋاي يېزىسىدىن تاپتى. ئەزىز يېزا ئاقساقلى سەيپەلنىڭ پاناھىدا ياشايتتى. خەلىل موللا سەيپەلنىڭ دادىسىنىڭ دوستى ئىدى. شۇڭلاشقا، ئەزىزنى شۇلارنىڭ يېنىغا ئەۋەتكەندى. سەيپەلمۇ، دادىسىمۇ ئەزىزنى ياخشى كۈتۈۋالدى. سەيران بىلەن ئەزىزنىڭ پۈتمەس - تۈگىمەس ئىشقى - مۇھەببەتلىرى چۇقۇر ئوۋادىكى تۈركمەنلەرنىڭ تىللىرىدا داستان بولدى. تۈركمەنلەر ئۆرپ - ئادەتلىرى بويىچە بۇ ئىشقى سەۋدايلىرىغا قولدىن كەلگەن ياردەملىرىنى قىلىشتى. بۇ ئاشىق - مەشۇقلار دۇنيانىڭ ئەڭ بەختىيار كىشىلىرىدىن ئىدى. سەيراننىڭ گۈزەللىكى تىللاردا داستان بولدى. مانا شۇنىڭدىن كېيىن ئاشىق - مەشۇقلارنىڭ بېشىغا كۈتۈلمىگەن بىر بالا - قازا كەلدى.

ئەلى ساپا باينىڭ بىر ئاكىسى بولۇپ، ئۇنىڭ ئۈچ ئوغلى بار ئىدى. ئۇلار جاڭزىدا ئولتۇراتتى. بىراق، ئوقۇمۇشلۇق ئادەملەردىن ئىدى. ئۇلار شەھەرلەرگە ئادەتلىنىپ قېلىپ، تۈركمەن ئۆرپ - ئادەتلىرى ۋە ئەنئەنىلىرىدىن يۈز ئۆرۈگەن، ئادەم قېلىپىدىن چىققان يامانلاردىن ئىدى، قىمار ئوينايىتتى. يېزىلاردا زىنا قىلاتتى. ھاراق - شاراب ئىچەتتى. ئۇلار تۈركمەنلەرنىڭ بۈگۈنگىچە كۆرۈپ باقمىغان «مۇشۇنداقمۇ ئادەم بولامدۇ؟» دەپ ھەيران قالىدىغان ئادەملىرى ئىدى. ئۇلار ئوغرىلىق قىلاتتى، ئادەممۇ ئۆلتۈرەتتى.

ئۇلار ۋايىۋاي يېزىسىدىكى سەيپەلنىڭ ئۆيىدىكى سەيراننىڭ گۈزەللىكىنى ئاڭلاپ قېلىشتى، شۇنىڭدىن كېيىن ۋايىۋاي يېزىسىدىن ئايرىلماي قويۇشتى. ئەتىگەندىن كەچكىچە يېزىدا چۆرگۈلەپ يۈرۈشەتتى. دېھقانلار سەيرانغا كۆز - قۇلاق بولۇشۇپ، بۇ يامان ئادەملەرگە قارشى غەزەپ - نەپەت بىلدۈرۈشتى. ئۇلار بىلەن دېھقانلار ئوتتۇرىسىدا بىرنەچچە قېتىم جاڭجالمۇ چىقتى. ئۇنىڭدىن باشقا، ساقچىنىڭ چاۋۇشى زۈلپۇ چاۋۇشمۇ ئۇلارغا قېتىلدى. ئۇلار يېزىدا ئايلىنىپ يۈرۈشەتتى. بىراق، سەيرانغا يېقىن كېلەلمەيتتى. سەيران بەكمۇ تەڭدىشى يوق گۈزەل ئىدى. ئەزىز بىر بالا بولسىمۇ، ئۇلار بۇنىڭدىن تەپ تارتىپ سەيرانغا يېقىنلىشالمايتتى. سەيران ئۇلارغا يېقىنلىشىش ئۇياقتا تۇرسۇن، چىرايلىرىغىمۇ قارىمايتتى. ھېچ نەرسە قىلىشالمىدى. ئاخىر بىر كېچىدە سەيپەلنىڭ ئۆيىگە باستۇرۇپ كېلىپ تاڭ ئاتقۇچە ئوق ئېتىشتى. دېھقانلاردىنمۇ، ئۇلاردىنمۇ بىرقانچىسى يارىدار بولدى، بىراق سەيراننى ئەپقېچىشتى. ئۇلار سەيراننى ئەپقاچقاندىن كېيىن ھەر خىل گەپ - سۆز تارالدى. بەزىلەر: ئەلى ساپانىڭ چوڭ جىيەنى سەيرانغا ئاشىق بوپتۇ، ئاشىق بولۇپ ئۆلەي دەپتۇ، سەيران ئۇنىڭغا تەسلىم بولماپتۇ، دېيىشىسە، بەزىلەر: باشتا زۈلپۇ، كېيىن باشقىلار نۆۋەت بىلەن سەيراننىڭ نومۇسىغا تېگىپتۇ، دېيىشەتتى. ئىشقىلىپ، ھەركىم ھەرنەمە دېيىشتى. بىراق، ئىشنىڭ ھەقىقىتىنى ھېچكىم بىلمەيدى.

بۇنىڭدىن كېيىنمۇ بىلەلمەس بەلكى. ئۇلار سۆيگىنىنى ئەپقاچقاندىن كېيىن ئەزىز ساراڭ بولۇپ قالدى. بىرنەمىلەر قىلىپ يۈرۈپ ناھايىتى ياخشى بىر گېرمانكا (گېرمانىيە مىللىتى) تاپتى. دائىم ئوق يىغانىتى. شۇنچىلىك كۆپ ئوق يىغدىكى، ئېسىۋالغان ئوقدانلارنىڭ ئېغىرلىقىدىن مىدىرلىيالمىي قالاتتى.

بىر كۈنى ئەتىگەندە ئەزىز زۈلپۇ چاۋۇشىنى، ئۈچ ئاكا -

ئۆكىنى، يەنە بىر قانچە كىشىنى بوزقۇيۇ يېزىسىدا بىر كېسەك ئۆيدە تۇتۇۋالدى. ئىشىكىنى ئاچتى. بوسۇغىدا ئولتۇرۇپ ئۆيدىكىلەرنى بىر - بىرلەپ ئېتىشقا باشلىدى. ئۆيدە سەيراندىن باشقا ھېچكىم ساق قالمىدى. ھەممە ئىشنى تۈگىتىپ ناھايىتى سوغۇققانلىق بىلەن سەيراننىڭ قولىنى تۇتتى، ئورنىدىن تۇرغۇزدى. خېلى ۋاقىتقىچە ئۇنىڭ كۆزلىرىگە تىكىلىپ قارىدى. كېيىن پېشانىسىدىن سۆيۈپ قويدى. ئارقىسىغا قايتىپ بوزقۇيۇ يېزىسىدىن تۆۋەنگە يۈگۈرۈپ چۈشتى. ساقچىغا چۈش ۋاقتى يېتىپ كەلدى. ئالدىغا ئۇچراشقان بىرىنچى ژاندارمىنى ئانتى. باشقا ژاندارمىلار ساقچى دەۋازىسىنى ئېتىۋېلىپ سوقۇشۇشقا باشلىدى. ئېتىشىش ئۈچ سائەت داۋام قىلدى. كېيىن ئەزىز تەمكىنلىك بىلەن ئورنىدىن تۇردى. يىراقتا تۇرغان بىر دېھقاندىن سەرەڭگە، كىرىسىن، لاتا سورىدى. دېھقان ياق دېيەلمىدى، كېتىپ، كەلمەي قويالمىدى، بىر ئازدىن كېيىن ئەسكى - تۈسكى لاتا، كىرىسىن، سەرەڭگە ئەكەلدى. دېھقان ھوشىدىن كەتكەندەك تۇراتتى. نەرسىلەرنى ئەزىزگە سۈندى. ئەزىز سوغۇققانلىق بىلەن ساقچى ژاندارمىسىنىڭ ئىشىكىگە ئوت قويدى ۋە ئىشىكىگە قاراپ تۇردى، ئاز ئۆتمەي ژاندارمىلار ئۆزلىرىنى سىرتقا ئېتىشقا باشلىدى. ئەزىز سىرتقا چىققاننىلا ئېتىپ تۇردى، ئۆلتۈردى. ئەڭ ئاخىرقى ژاندارمىنى ئېتىۋاتقان چېغىدا ۋەقەنى ئاڭلىغان ژاندارما ئەترىتى شەھەردىن كېلىپ قالدى ۋە ئەزىزنى قورشىدى. ئېتىشىش ئۇزاق داۋام قىلدى، كۆپ ژاندارما ئۆلدى. ئەزىز ئوقلىرى تۈگىگەندىن كېيىن چۈشۈۋالغان خەندەكتىن چىقىپ ژاندارمىلارغا قاراپ ماڭدى. ئوق تېگىپ يەرگە يىقىلدى. بەدىنى ئۆتمىتۈشۈك ئىدى. قانچە پاي ئوق تەڭكەنلىكىنى ھېچكىم بىلەلمىدى.

ئەزىزنىڭ جەسىتىنى شەھەرگە ئەكەلدى، ژاندارما قوماندانلىق ئىشتابىنىڭ ئالدىدا ئىككى كۈن خەلققە كۆرسىتىشتى، ئۆتكەن - كەچكەنلەر ئەزىزنىڭ تۈگۈلۈپ ياتقان

كىچىككىنە جەسىتىگە ھەيرانلىق ۋە مۇھەببەت بىلەن قاراشتى. ئۆلۈش بىلەن تېخىمۇ كىچىكلەپ كەتكەن بەدىنىگە خۇددى قاۋۇل بىر يىگىتنىڭ بەدىنىگە قارىغاندەك قارىشاتتى.

سەيراننى تۈرمىگە سولاپ قويغانىدى. ئەزىزنىڭ ئۆلۈكىگە ئىگە بولىدىغان ئادەم چىقىمىدى. ژاندارمىلار ئۆلۈكىنى شەھەر سىرتىدىكى بىر ئورەككە تاشلاپ، ئۈستىنى بىرنەچچە گۈرجەك توپا بىلەن كۆمۈپ قويۇشتى. ئۆلۈكنىڭ باش ۋە پۇتلىرى سىرتقا چىقىپ تۇراتتى. ژاندارمىلار قايتىپ كەتكەندىن كېيىن خەلق كېلىپ ئەزىزنىڭ ئۆلۈكىنى ئورەكتىن ئاچىقىشتى، مەسچىتكە ئەكەللىپ يۈيۈپ - تاراپ، چوڭ ھازا ئېچىپ، مازارلىققا دەپنە قىلىشتى.

بۇ شۇم خەۋەرنى ۋەقە بولۇپ بىرنەچچە كۈندىن كېيىن سەيراننىڭ دادىسى خەلىل موللا ئاڭلىدى. بولۇپ ئۆتكەن ئىشلار ئۇنىڭغا بەكمۇ ئېغىر كېلىپ، شۇ زامان ئاغرىپ قالدى، بىرنەچچە كۈندىن كېيىن جان ئۆزدى.

سەيراننىڭ ئانىسى، قېرىنداشلىرى، ئۇرۇق - تۇغقانلىرى چۇقۇر ئوۋاغا كېلىشتى. تۈرمىدىكى سەيراننىڭ قېشىغا بېرىشتى. سەيران يا ئانىسىغا، ياكى قېرىنداشلىرىغا بىر ئېغىزمۇ گەپ قىلمىدى.

ئۇزاق ئۆتمەي سەيراننى تۈرمىدىن بوشاتتى. سەيران تۈرمىدىن چىقىپلا شەھەرنىڭ يۇقىرى تەرىپىدىكى دۆڭلۈككە - مەرسىن چاتقاللىرى ئارىسىدىكى ئەزىزنىڭ قەبرىسىگە باردى. ئەزىزنىڭ قەبرىە بېشىدا يېقىملىق ئاۋازى بىلەن ئەڭ چىرايلىق، ئەڭ مۇڭلۇق، ئاڭلىغان ئادەمنى ساراڭ قىلغۇدەك ھازا قوشاقلىرىنى يۈرەكنى ئەزگۈدەك ئېيتتى. سەيران بىرنەچچە كۈن شەھەردە تۇرغاندىن كېيىن ۋايۇاي يېزىسىدىكى سەيپەلنىڭ ئۆيىگە كەتتى. ئانىسى، قېرىنداشلىرى، تۇغقانلىرى ئۇنى ھارمانجا يېزىسىغا ئەكەتمەكچى بولۇشتى، سەيران پىسەنت قىلمىدى. ئۇلارنىڭ سۆزىنى ئاڭلىمىغانغا، ئۆزلىرىنى

كۆرمىگەنگە سېلىۋالدى. ئانىسى، قېرىنداشلىرى، تۇغقانلىرى يېزىلىرىغا قۇرۇق قول قايتىشتى. شۇنىڭدىن كېيىن ئۇلار ھەر ئۈچ ئايدا بىر قېتىم سەيراننى ئەكېتىشكە كېلىشتى ۋە كېتىشتى. سەيراننىڭ تاغلارغا قايتىپ بارمايدىغانلىقىنى ياخشى بىلگەن ئانا كۈنلەرنىڭ بىرىدە قاچا - قومۇچلىرىنى يىغىشتۇرۇپ ۋايۋاي يېزىسىغا كەلدى. ئۇنىڭ ئارقىسىدىن قېرىنداشلىرى، تۇغقانلىرى كېلىپ ۋايۋاي يېزىسىغا يەرلەشتى. ئۇلارنىڭ پۇللىرى بار ئىدى، ئاتلىرىنى، ماللىرىنى سېتىشتى، ئاچچەسازنىڭ ئەتراپىدىكى تۈركمەنلەردىن ئۆزلىرىگە يەر سېتىۋالدى. ئۇلار ئاز ۋە نوچى ئادەملەر ئىدى. ھېچكىم ئۇلارغا نېمە قىلىۋاتسەن، دېيەلمەيتتى.

سەيران ئۇلارنىڭ ئۆيلىرىگە بارمىدى، ھېچ نەرسىنى ئالمىدى. ئانىسى باشلىق ھېچقانداق كىشى بىلەن سۆزلەشمىدى. ئۇلارنىڭ ئۆيلىرى تەرەپكە قاراپمۇ قويىمىدى.

تاغلىق ئادەملەر چۇقۇر ئوۋاننىڭ ھاۋاسىغا، سۈيىگە تەسلىكتە كۆنۈشتى. سەيرانمۇ، باشقىلارمۇ دەسلەپكى يىللاردا بەزىگەك كېسىلدىن خېلى دەرد تارتتى. كېيىنچە ئاستا - ئاستا ئۇلارمۇ ئويمانلىقنىڭ ئىسسىقىغا، پاشا - چىۋىلىرىگە كۆنۈپ قالدى.

سەيران ھەر ئاينىڭ دەسلەپكى جۈمە كۈنى شەھەرگە - ئەزىزنىڭ قەبرىسىگە باراتتى. قەبرىە بېشىدا تاڭ ئاتقۇچە يىغلاپ ھازا ئاچاتتى، مۇڭلۇق مائەم قوشاقلىرىنى ئېيتاتتى.

سەيران ئايرىم بىر ئۆي تۇتۇپ يالغۇز ياشايتتى. ئۆز جېنىنى جان ئېتىش ئۈچۈن مەدىكارلىق قىلاتتى، ھېچكىمدىن ھېچ نەرسە ئالمايتتى.

ئەزىزنىڭ ئۆلۈمىدىن كېيىن سەيرانغا ھېچكىم تەكلىپ قويىمىدى. سەيران شۇنچىلىك گۈزەل ئىدىكى، چۇقۇر ئوۋا دېھقانلىرى ئۇنىڭغا خۇددى بىر مۇقەددەس ئىنسانغا قارىغاندەك قارىشاتتى، ئۇنىڭغا بىر ئايال كۆزى بىلەن قاراش ھېچكىمنىڭ ئەقلىگە كەلمەيتتى.

قەلەيچىنىڭ ئۆلۈمى، مەمەتنىڭ غايىب بولۇپ كېتىشىدىن كېيىن دېھقانلار مەمەتنىڭ بوش ئۆيىنى ياساپ، جۈندەپ سەيرانغا تۇتۇپ بەردى. سەيرانمۇ مەمەتنىڭ بوش قالغان، ئىگىسىز ئۆيىدە ئولتۇرۇشنى رەت قىلالىدى. ئەزىز ھەققىدە توقۇغان ئەڭ مۇڭلۇق مائەم قوشاقلىرىنى مۇشۇ ئۆيىدە تاڭ سەھەرگىچە يىغلاپ ئېيتىپ چىقاتتى. يېزىنىڭ ياش قىزلىرى بۇ ئۆيىنىڭ بۇلۇڭلىرىدا ئۇيقۇسىز تاڭنى ئاتقۇزۇپ، بۇ مائەم قوشاقلىرىنى ئۆگەندى. مەرسىيەلەر پۈتكۈل چۇقۇر ئوۋادا ئېيتىلىشقا باشلىدى.

سەيران ئەزىز ئۆلگەندىن كېيىن پەقەت بىرلا قېتىم كۈلۈمىسىرىدى. ئۇ بولسىمۇ مەمەت ئاۋاقتىڭ قەلەيچىنى ئاتقانلىقىنى ئاڭلىغان چېغى ئىدى. سەيران ۋايۋاي يېزىسىغا كەلگەندىن بېرى ھېچ نەرسىنى، ھېچكىمنى كۆرۈشنى خالىمىغان ۋە ھەۋەسمۇ قىلمىغانىدى. قەلەيچىنى ئاتقاندىن كېيىن مەمەت ئاۋاقتى بىر كۆرۈپ بېقىشنى چىن يۈرىكىدىن خالاپ قالدى ...

سەيران پۇرسەتنى قولدىن بېرىپ قويغىنى ئۈچۈن پۇشايمان يەيتتى. ئۆزىچە تىت - تىت بولاتتى، «ئوسمان چوڭنىڭ ئۆيىدە بىر ئىش بولغانلىقىنى بىلگەندىم، سېزىپ يۈرەتتىم، قەمەر ئانا توختىماي مىدىرلاپ يۈرەتتى، بىر يەردە تۇرالمايتتى، ھەردائىم ئۆيى تەرەپكە، ئۆيىنىڭ ئېتىكىلىك ئىشىكىگە قارايتتى. شۇ ئۆيگە كىرىپ باققان بولسام، كاشكى ...» دەيتتى. نەچچە قېتىم شۇ ئۆيگە كىرمەكچىمۇ بولدى، كېيىنچە نېمە ئۈچۈندۇر كىرىشتىن ۋاز كەچتى. مانا شۇنىڭغا پۇشايمان قىلاتتى. ئەجەب، ئۇ قانداق ئادەم بولغىدى؟ مەمەت ئاۋاق زادى قانداق ئادەمدۇ؟

ئوسمان چوڭمۇ ئۇنىڭ بۇ قىزىقىشلىرىنى سەزگەندەك، مەمەت ئاۋاقتىڭ بۇ ئۆيىلىكىنى بىلىندۈرمەسلىكىگە تىرىشاتتى.

— چوڭ - چوڭ، ئاجايىپ ئۆتكۈر بىر خىل كۆزى بار، چىرايىغا قاراش بىلەن ئوت چاقىناپ تۇرغان كۆزلىرىدىن باشقا

نەرسىنى كۆرەلمەيسەن. كۆزلىرى شۇنچىلىك ئۆتكۈرۈكى، تىكىلىپ قارىيالمايسەن. يۈرىكىڭ ئويىناپ كېتىدۇ. ئۇنى ھېچكىم ئاتالمايدۇ. ئەگەر ئۇ ئېتىلىپ كەتسە، مەن تۈگىشمەن، ياشىيالمايمەن، ئۆلمەن. ۋاھ، ئۇنىڭ تەپكە ئۈستىدىكى بارماقلىرى شۇنچىلىك تېز ئىشلەيدۇكى، مىلتىق - تاپانچا ئاتقاندا بارماقلىرىنى كۆرەلمەي قالسىن. ئۇنىڭغا ئوق ئۆتمەيدۇ. ئۇ يەنە كېلىدۇ.

« يەنە كېلىدۇ » دېگەندە، پەرھات موللامنىڭ كۆزلىرىنىڭ ئىچىگە يالۋۇرغاندەك تىكىلىپ قارىدى. پەرھات موللاممۇ قەلبىدىكى بارلىق ئىشەنچىنى ئاۋازدا مۇجەسسەملەشتۈرۈپ جاۋاب بەردى: — يەنە كېلىدۇ.

## 20

كۈن ئوچۇق ۋە بەك ئىسسىق ئىدى. ئاتنىڭ قېلىن سايىسى يېنىدىكى قۇدۇقتەك تېرەن، ياپىيىشىل كۆلچەكنىڭ ئۈستىگە چۈشۈپ تۇراتتى. كۆك قەرىدە ئاپپاق بۇلۇت توپلىرى ئۈزۈپ يۈرەتتى.

يېشىل كۆلچەكنىڭ ئەتراپىدا ئۆسكەن چىغىرتماق، قارىقات، كۆكۈچ يالپۇز گۈللىرىگە ھەرلەر ئۇۋىلىرىنى سالغانىدى. مىڭلاپ ھەرە كۆلچەك ئۈستىدە غوڭغۇلدشاتتى. چوڭ - چوڭ يېشىل چىۋىنلەر ئۇچۇشاتتى، ئۆمۈچۈكلەر كەڭ تورلىرىنى يېيىشاتتى.

يوللاردا سۇنغان ئەينەك پارچىلىرى پارقرايتتى. يىراقتىكى سەيخان دەرياسىدىن كۆتۈرۈلگەن نۇر تۈزلەڭلىككە چېچىلاتتى. تۈزلەڭلىكتە ئۆتكۈر كۈن نۇرى قىلىچتەك بىر پارقراپ، بىر ئۆچەتتى.

ئات تاشتەك قېتىپ قالغان، زادىلا قىمىرلىمايتتى،

كۆزلىرىگە كۈن نۇرى چۈشۈپ تۇراتتى. ئات ئوڭ گۈرجىكىنىڭ تېرىسىنى توختىماي مىدىرلىتاتتى. ئۇ يەرگە قارا چىۋىنلەر قونۇشاتتى.

ئات بېشىنى كۆتۈردى، چاناقلىرىنى كەردى، راسا كەردى. ئىسسىق ھاۋانى بولۇشىچە سۈمۈردى، كېيىن بېشىنى يەرگە قىلدى. يەرنىڭ توپىلىرىنى بۇرۇن ئۆشۈكلىرىدىن چىققان نەپەسلىرى بىلەن تۈزۈتۈپ يۈردى. تۆت - بەش قېتىم بېشىنى كۆتۈرۈپ ھاۋانى ئىچىگە سۈمۈردى، يەنە پەسكە ئېڭىشتى. بېشىنىڭ ئەتراپىدا بىر توپ چىۋىن گىزىلداپ ئايلىناتتى. بىر ئازدىن كېيىن تورۇق ئات بۇرنىغا چىۋىن كىرىپ كەتكەندەك بېشىنى چايقاشقا باشلىدى. كېيىن نېمە ئۈچۈندۈر ئالدىنقى پۇتلىرىنى ئېگىز كۆتۈردى ۋە ئۆز ئەتراپىدا ئىككى قېتىم ئايلىنىدى. ساغرىسى ئىچىگە كىرىپ كەتتى. كۆلچەكنىڭ ئەتراپىنى ئۈچ قېتىم يۈگۈرۈپ ئايلىنىدى ۋە تۇرۇپ قالدى. پۈتكۈل تۈزلەڭلىككە يېيىلغان جاراڭلىق ئاۋازدا سوزۇپ - سوزۇپ كىشىنىدى. كىشىنىڭدىن كېيىن يەنە ئۆرەدەپ كۆلچەكنىڭ ئەتراپىدا مېختەك تۇرۇپ قالدى. قىمىر قىلىمىدى. چوڭ، قارا كۆزلىرىنىڭ ئېقى قىزىرىپ كەتكەندى. ئوڭ پۇتىدىكى يارشىملىق، بىلەزۈكتەك تۇۋىقى ئوت - چۆپلەر ئىچىدە كۆرۈنمەيتتى. ئارقا پۇتلىرىنىڭ تاقىسى چۈشۈپ كەتكەندى.

مەيىن شامال چىقتى. يىراقلاردا كىچىككىنە، بىراق تېز كەلگەن چاڭ - توزان ئاپتاپتا چىمىلدايتتى، ئاتنىڭ دولىسى مىدىرلايتتى. چىۋىن يوق ئىدى. ئات چىقىۋاتقان شامال، پارىلداۋاتقان چاڭ - توزان بىلەن تەڭ قۇيرۇقنى شىپاڭلىتىشقا باشلىدى.

بوز ئاتلىق ئادېم ئۈچ كۈندىن بېرى ئۇنى ئىزدەيتتى. قارىمىغان تۆشۈك، كىرمىگەن چاتقاللىق قالمىغانىدى. تورۇق ئاتنى ھېچ يەردە كۆرمىدى، يۈرىكىدىكى ئەندىشە كۈچەيدى.

ئۇ ئۆز - ئۆزىگە: « بۇ ئاتنى تۇتۇش زادى مۇمكىن ئەمەس، بۇ

ئاتتا چوقۇم بىر خىسلەت بار « دەيتتى، مېڭىسىدىن بۇ ئوي نېرى كەتمەيتتى، ئۇنىڭ ئۈستىگە بۇ ئوي ئۇنىڭ بارلىق ئاۋازچىلىكىنى بارغانسېرى كۈچەيتتى: « ئۈچ كۈندىن بېرى ئىزدەۋاتمەن، تۈزلەڭلىكتە مەن ئىزدىمىگەن ھېچ يەر قالمىدى، قومۇشلۇقنىڭ كىرگىلى بولىدىغان ھەممە يېرىگە كىردىم، يوق، يوق، يوق ... »

ئادېم ھېلىقى كېچىنى، يوباز ئوغلىنىڭ ئۆيىگە، تورۇق ئاتنىڭ ئېغىلىغا ئوت قويۇۋەتكەن شۇ كېچىنى ئۆز ئەينى كۆز ئالدىغا كەلتۈرەتتى. ئوتنى يېقىش بىلەن ئۆي بىردىنلا قاردەك ئاقىرىپ كەتتى. ئوت يالقۇنى بىردەمدىلا ئىشىكىنى ئۇرۇۋەتتى. بىر مۆجىزە بولمىغان بولسىدى، بۇ ئاتنىڭ شۇ ئوت ئىچىدىن قۇتۇلۇپ چىقىشى ئەسلا مۇمكىن ئەمەس ئىدى. تورۇق ئات ئوتتىن قانداق قۇتۇلدى؟ مانا ئۈچ كۈندىن بېرى نېمە ئۈچۈن كۆرۈنمەيدۇ؟ بۇنىڭدا چوقۇم خۇدانىڭ بىر ھېكمىتى بار.

بىردىنلا ئۇنى ئىشەنگۈسىز بىر خىل قورقۇنچ باساتتى، پۈتۈن قەلبىنى، ۋۇجۇدىنى ئوربۇلاتتى، قول - پۈتى بوششىپ كېتەتتى. بۇ ئاتنى ئاتالمىمەن، دەپ ئويلايتتى. ھېچكىم ئاتالمىدۇ. ئەگەر ئاتسام چوقۇم قولۇم چولاق بولىدۇ.

ئاتنى ئاتىدىغان بولسا بېشىغا چوڭ بالا - قازاننىڭ كېلىشىگە ئىشەنەتتى. بىر تەرەپتىن ئاتنى زادىلا ئۇچراتماسلىقىنى خالايتتى، يەنە بىر تەرەپتىن ئۇنى كۆرۈشكە تاقىتى تاق بولاتتى.

مىنىۋالغان بوز ئاتنىڭ ئالدىدىن قارلىغاچلار پىر - پىر ئۇچۇپ ئۆتەتتى. ھازىر كەرمىلى دېگەن جاينىڭ تۆۋەن قىسمىدىن تەرسۇسلۇ دېگەن جاڭزىغا قاراپ كېتىۋاتاتتى. بۇ يەردە ئاقچەساز پاتقاقلىقنىڭ چەتلىرىدىكى يوغانلىقى دەرەختەك قومۇشلار ئاسمانغا تاقاشقان ... بۇ يەر قومۇش ئورمانلىقى.

ئادېم شۇ قومۇش ئورمانلىقىغا كىرىپ باقايمىكىن، دەپمۇ ئويلىدى. قومۇشلۇقنىڭ ئوتتۇرىسىدىراق بىر يەردە، بىر دۆڭلۈكتە سوغۇق، شېغىل تاشلىق بىر بۇلاق بارلىقىنى ئېسىگە

ئالدى. ئاتتىن چۈشتى، ئېتىنى بىر سۆگەتكە باغلىدى. قومۇشلۇققا قاراپ ماڭدى. قومۇشلۇققا كېلىپ تۇردى. يەنە ھېلىقى قورقۇنچ يۈرىكىنى مۇجۇۋالدى. قومۇشلۇقنىڭ ئەتراپى پۈتۈنلەي سۇ ئىدى. چورۇقنى يەشمەستىن شالۋۇرىنى تۈرمەستىنلا سۇغا كىردى. قومۇشلۇق ئىچىدە خېلى ماڭدى. قومۇشلۇقتا ئېشەك ھەرىسىنىڭ ئۇۋىسى كۆپ ئىدى، ساپسېرىق ھەرلەر، ئۆمۈچۈك تورلىرىمۇ ناھايىتى كۆپ، پۈتى تۈگۈلۈپ ياتقان ئۇزۇن تىكەنلىك بىرنەچچە كىرىپكە تېگىپ كەتتى. ئۇزۇن پاچاقلىق بىر قۇشنىڭ يېنىدىن ئۆتتى. قۇشنىڭ ئېگىزلىكى ئادېمنىڭ بويى بىلەن تەڭ ئىدى، قولىنى ئۇزارتسا بۇ قۇشنى تۇتۇۋالاييتتى. قۇش پەرۋا قىلمىدى، مىدىرلاپمۇ قويمىدى، پەقەت يۈمۈلغان كۆزلىرىنىڭ بىرىنى بىردەم ئېچىپ، يەنە يۈمۈۋالدى. قومۇشلۇقنىڭ ئىچى سالقىن ۋە قاراڭغۇ ئىدى. ئادېم دىققەت قىلىپ ماڭاتتى، چۈنكى قومۇشلۇقتا زەھەرلىك يىلانلار كۆپ بولاتتى.

ئادېم: « ئات بۇ يەردە بولمىسا نەدىدۇ؟ ئاسمانغا چىقىپ كەتمىگەندۇ، بۇ كاساپەت چوقۇم بىر يەردىدۇ » دەيتتى.

بۇلاقنى تاپتى. دۈم يېتىپ، سۇنى ئەمگەندەك ئىچىشكە باشلىدى. بىر ھازادىن كېيىن چوڭقۇر نەپەس ئېلىپ بۇلاق بېشىدىن تۇردى. تىزلىرى لاي بولۇپ كەتكەندى، ئۇۋۇلىدى.

بۇ ئاتنى تاپقىلى بولمايدۇ، تاپقان تەقدىردىمۇ، ئاتقىلى بولمايدۇ. ئاتقان تەقدىردىمۇ، ئاتقۇچىغا ياخشى كۈن يوق. ئاتقۇچىغا ئۆلۈم كەلمىسىمۇ، بىراق پالاكەتچىلىك - نەسلىكتىن ئۆرە كەلمەيدۇ، ئۆلگەندىن بەتەر كۈنگە قالىدۇ. بۇنىڭدىن كۆرە ئۆلۈمنى خالاپ قالدىم. ھەي ئوبدان ئۆلۈم تېزىرەك كېلىپ جېنىمنى ئال، دەپ ۋارقىردى ئادېم.

ئۇ قومۇشلۇقنى ئىزدىدى، قورقتى، يەنە ئۆزىگە كەلدى. قومۇشلۇقنىڭ ئەڭ چېتىگە - پاتقاقلىققىچە بېرىپ كەلدى. ھەممە يەردە ھېلىقى مىدىرلىماي تۇرغان قۇشلارنى كۆردى.



قومۇشلۇقتىن چىققاندا كۈن ئولتۇرغانىدى. تولىمۇ چوڭ بىر گۈلنى كۆردى. گۈل قىزغۇچ سۆسۈن، كۆكۈچ ئىدى، قات - قات ئېچىلغان بولۇپ، قايسدۇر بىر قۇشقا ئوخشايتتى.

تورۇق ئات بەلكىم قۇش سىياقىغا كىرىۋالغاندۇ، قارلىغاچ بولۇپ ئالدىنى توسىدىغاندۇ. ھەي ئادىم، ئالدىڭدىن ئۆتتۈم، بۇرۇتۇڭغا چالما تىزدىم، دەيدىغاندۇ!

ئادىم توختىماستىن بۇ سۆزلەرنى تەكرارلايتتى: « قارلىغاچ سىياقىغا كىردىم، بىر قارلىغاچ، ئىككى، ئۈچ، بەش، ئون قارلىغاچ سىياقىغا كىردىم، ئالدىڭدىن ئۆتتۈم، بۇرۇتۇڭغا چالما تىزدىم.»

بۇ سۆزنى زادىلا مېڭىسىدىن نېرى قىلالمايتتى، خاپا بولاتتى، ساراڭ بولاي دەيتتى، بىراق تىنماستىن ئىچىدە تەكرارلايتتى. « ئالدىڭدىن ئۆتتۈم، بۇرۇتۇڭغا چالما تىزدىم. »

ئۇ بىردەم ئۆزىنى يوقىتىپ قويدى، خامۇشلۇقتا ئايلىنىپ يۈردى. « شۇ ئۇزۇن پاچاقلىق يېشىل قۇش تورۇق ئات بولۇپ قالمىسۇن يەنە » دەپ ئويلىدى. مىللىتىنى يېشىل قۇشقا قاراپ بەتلىدى. قورقتى، چۈشۈرۈۋالدى. يەنە بەتلىدى، بۇ قېتىم تېخىمۇ قورقتى. قولى ماشىنىدەك ئىشلەيتتى. بىردەم قارىغا ئالاتتى، بىردەم چۈشۈرەتتى. ھەرىكەتلىرى شۇنچىلىك تېزلەشتىكى، خۇددى ئادىمنىڭ قوللىرى ئۇۋىلىپ كېتىۋاتقانداك بولاتتى. بىردىنلا مىللىق ئېتىلدى. مىللىق ئېتىلىش بىلەن تەڭ يېشىل، ئۇزۇن پاچاقلىق قۇش جانسىز يەرگە چۈشتى، ھېچ مىدىرلىماستىن سوزۇلۇپ ياتتى. ئادىم يېنىغا باردى، تۇتتى، كۆتۈردى. قۇشنىڭ بەكمۇ ئۇزۇن، ئادىمنىڭ بويىدىن ئىككى ھەسسە ئۇزۇق قاناتلىرى ئېچىلدى. ئادىم قۇشنى يەرگە ئاتتى. ئىتتىك - ئىتتىك مېڭىپ قومۇشلۇقتىن چىقىشقا باشلىدى. تېز - تېز ئويلايتتى. ئات كۆز ئالدىدىن شۇ تېزلىكتە ئۆتەتتى. تورۇق ئات بىر سىلكىنىپ قاپقارا، غەمكىن كۆزلۈك نازۇك جەرەن بولۇپ كۆرۈنەتتى. جەرەن بىر سىلكىنىپ قىزغا

ئايلىناتتى، پەرى قىز ... كېيىن ئات يەنە قۇش بولاتتى، كەكلىك بولۇپ كۆرۈنەتتى، كەكلىكتىن قىرغاۋۇلغا ئايلىناتتى. يەنى، كۆپكۆك رەڭلىك، چىرايلىق تۇمشۇقلۇق ... قۇشنىڭ سىياقىغا كىرەتتى. ئۇنىڭدىن كېيىن پۈتۈن ئاناۋارزا تۈزلەڭلىكىنىڭ ئۈستىنى كۆپكۆك تۇمان قاپلايتتى. ئات تۇمانغا ئايلىناتتى. تۇمان بىر يەردە يىغىلىپ قاپاق تېرەككە ئايلىناتتى. تۈزلەڭلىك ئوتتۇرىسىدا يالغۇز ئۆسكەن شاخلىق تېرەككە ... تېرەك تۇرۇپلا سۇغا ئايلىناتتى ۋە يەر ئۈستىدە پارقراپ دومىلايتتى. سۇ چىملىق ئورمانغا ئايلىناتتى، ئورمان بۇلۇتقا ئايلىناتتى. بۇلۇت ئاناۋارزا قەلئەسىنىڭ ئۈستىگە چۈشۈپلا بىر ئەجدىھا بولۇپ قالاتتى. ئادىم ئەجدىھادىن دەھشەتلىك قورقۇپ كەتتى. ئەجدىھا يەتمىش ئىككى خىل قىلىق چىقىرىپ، قىپقىزىل ئوت چاچرىتىپ ئالدىغا كېلەتتى. ئادىم يۈگۈرگەن پېتى قومۇشلۇقتىن چىقتى. ئاپتاپ يۈزىگە قاتتىق ئۇرۇلدى، كۈننىڭ ئۆتكۈر نۇرىدىن كۆزلىرى قاماشتى. مەلۇم ۋاقىت كۆزىنى ئاچالمىدى. كۆزىنى ئاچقان چېغىدا بوز ئات سەل نېرىسىدا تۇراتتى. بوز ئاتقا مىندى، بولۇشىچە چاپتۇردى، ئالدىدىن يۈزلەپ قارلىغاچ پىر - پىر قىلىپ ئۇچۇشقا باشلىدى ... ئالدىڭدىن ئۆتتۈم، بۇرۇتۇڭغا چالما تىزدىم ... ئادىم ئېتىنى قامچىلاشقا، ئۈزەڭگىنى تېپىشكە باشلىدى. بوز ئاتمۇ ئىنكار قىلغىلى بولمايدىغان دەرىجىدە چاپتى. ئات شۇنچە چاپسىمۇ قارلىغاچلار يەنىلا توپ - توپ بولۇپ ئالدىدىن ئۆتەتتى ۋە ھېلىقى ئاۋاز بارغانسېرى كۈچىيەتتى. بوز ئات بىرسەل جىلغىسىغا يېتىپ كەلدى. كېيىن بىر كۆل چوڭقۇرلۇقىغا چۈشتى، ئۇ يەردىن چاتقاللىققا كىردى. بىرنەچچە خەندەكنى ئاتلاپ ئۆتتى، بارغانسېرى ئاستىلاپ ماڭدى. ئۇنىڭدىن كېيىن ئۆزىنىڭ بويى بىلەن تەڭ ئۆسكەن قومۇشلۇققا كىرىپ قالدى. قومۇشلۇقنى يېرىپ چىقالماستىن شۇ يەردە تۇردى.

تورۇق ئات قۇشقا ئايلىناتتى. « ئالدىڭدىن ئۆتتۈم ... »

قىزىل پاچاقلىق لەگلەك بولاتتى. « بۇرۇتۇڭغا چالما تىزدىم ...»،  
ئالتۇن كۆزلۈك، يوغان قاناتلىق بىر لايىھىغا، بىر تايغانغا  
ئايلىناتتى. « ئالدىڭدىن ئۆتتۈم ...»، بىر قارا يىلانغا ئايلىناتتى.  
بۇ يىلان چوڭ چىنارغا چىرىمىشىۋالاتتى. چىنارنىڭ ئەڭ  
ئۈچىدىكى قۇشنىڭ ئۈۋىسىدىكى قۇش چۈجىلىرىنى يېيىش  
ئۈچۈن يۇقىرىغا يامىشاتتى، بېشىنى ئۇۋىغا ئۈزىناتتى،  
قىيىقىزىل ئوتتەك، ھەرىدەك تىلىنى چۈجىلەرنىڭ ئۈستىدە  
ئايلىندۇراتتى. دەل شۇ پەيتتە ئادېم ھەرىكەتكە كېلىدۇ، بىر ئوق  
بىلەن دەرەخنىڭ ئۈچىدىكى يىلاننى يەرگە چۈشۈرىدۇ. ئۇزۇن  
يىلان ئۆلگەن! « ئالدىڭدىن ئۆتتۈم ...»، ئادېم پالەچ بولۇپ  
قالدۇ. خۇددى ئىسمائىل تىترىگەككە ئوخشاش قول - پۇتى  
تىنماستىن تىترەيدۇ. قولى بىر تەرەپكە، پۇتى، بېشى، گەۋدىسى  
بىر تەرەپكە كېتىدۇ. ئىسمائىل تىترىگەك كارامەت مەرگەن ۋە  
ئىنتايىن كېلىشكەن يىگىت ئىكەن. ئۇچۇپ كېتىۋاتقان  
تۈرنىنىڭ كۆزىنى سوقالايدىكەن. ئۇ بىر كۈنى ئوۋ قىلىۋاتقاندا  
ئالدىدىن زىلۋا ۋە ئوماق بىر كېيىك چىقىپ قاپتۇ. ئىسمائىل  
ئۆز ئىچىدە بۇ كېيىكنى ئاتماسلىقىنى ئويلاپتۇ. ئوت - چۆپلەر،  
گۈللەر، تاش - توپىلار تىلغا كېلىپ: « يائىلا ئىسمائىل، ئۇنى  
ئاتما » دېيىشىپتۇ. بىراق، ئىسمائىلنىڭ تەپكە ئۈستىدىكى  
بارمىقى جىم تۇرالمىپتۇ. ئىسمائىل شۇنداق قارىسا، كېيىك  
تۇرغان يەردە ئالمىقاندەك، ئىنتايىن يورۇق بىر پارچە تۇمان  
تۇرغۇدەك! مىلتىق قولىدىن چۈشۈپ كېتىپتۇ، تىترەشكە  
باشلاپتۇ، تىلى كالۋالىشىپتۇ.

ئادېم كۆزلىرىگە ئىشەنمىدى. قولىنى پېشانىسىگە ئاپىرىپ  
خېلىغىچە قاراپ تۇردى. يەنىلا ئىشەنمىدى. ئەمما، قىمىر  
قىلماستىن ئاپتاپقا قاقلىنىپ، بېشىنى تىك تۇتۇپ تۇرغان ئات  
تورۇق ئاتتىن باشقىسى بولۇشى مۇمكىن ئەمەس ئىدى. نېمە  
قىلمىشىنى بىلەلمەستىن تۇرۇپ قالدى، مىلتىقىنى توغرىلىدى.  
ئات بەكمۇ يىراقتا ئىدى، شۇنداق بولسىمۇ تەپكىنى باشتى، قول -

پۇتى، پۈتۈن بەدىنى تىترەيتتى، « ئىسمائىل تىترىگەككە ئوخشاپ  
قالدىم » دەپ ئويلىدى. ئات تۇرغان يەرگە قارىدى، ئات ئالدى  
پۇتلىرىنى ئېگىز كۆتۈرۈپ، كېرىلىپ، خۇددى ئاسمانغا  
ئۇچىدىغاندەك سەكرەيتتى. قاناتلىرىنى ئاسمانغا ئۇزارتقان  
ئەپسانىۋى قۇشلارغا ئوخشايتتى. ئات بۇ ھالەتتە قانچىلىك  
تۇردىكىن، ئادېمۇ بىلەلمىدى. ئات ئالدى پۇتلىرىنى بىر يەرگە  
ئۇراتتى، كېيىن يەنىلا ئاسمانغا كۆتۈرۈلەتتى. ھېچقاچان  
كۆرۈلۈپ باقمىغان بىر خىل ئات ئويۇنى ئوينىيىتى. پاچاقلىرى  
ئۇزۇن، ئىنچىكە، داڭلىق گەۋدىسى كېرىلەتتى، ئۇچاتتى، كېيىن  
راھەتلىنىپ ئەسلىگە كېلەتتى.

ئادېم مىلتىقىنى يەنە بىر قېتىم بەتلىدى، يەنە ئوق ئاتماقچى  
بولدى، بىراق قولى تىترەپ مىلتىقىنى تۈز تۇتالمىدى.  
ئات يەنە بىر قېتىم يۇقىرى كۆتۈرۈلدى، چۈشتى، كېيىن  
قاتتىق ئاۋازدا سوزۇپ ئۇزاققىچە كىشىنىدى.

كىشىنىش پۈتكۈل ئاناۋارزاغا ئاڭلاندى. ئاناۋارزا قىيالىقلىرىدا  
ئەكس سادا چىقاردى. تورۇق ئات كېيىن بېرىپ كۈنپېتىشقا -  
ئاناۋارزا يېزىسىغا قاراپ چېپىپ كەتتى. بۇنى كۆرۈپ ئادېمنىڭ  
ئاستىدىكى بوز ئاتمۇ ئارقىدىن چاپتى. بولمىسا ئادېمنىڭ تورۇق  
ئاتنى قوغلىغۇدەك ھالى يوق ئىدى. ئالدىدىكى تورۇق شۇنچىلىك  
تېز چاپاتتىكى، خۇددى قارنى يەرگە تېگىۋاتقانداك ئۈزىراپ  
باراتتى. ئادېمنىڭ ئاستىدىكى بوز ئاتمۇ ياخشى چاپاتتى.  
چاپقانسىرى شامالداك ئۇچاتتى. بۇ ئۇچقان شامال ئاستا - ئاستا  
ئادېمنى ئېسىگە كەلتۈرەتتى.

تورۇق ئات بىر ئازدىن كېيىن ئاناۋارزا قىيالىقلىرىنىڭ  
ئارقىسىغا - ئاناۋارزا يېزىسىغا چۈشتى. كېيىن يولنى ھاجىلار  
قومۇشلۇقىغا قاراپ ئۆزگەرتتى. ھاجىلار قومۇشلۇقىدىن بۇرۇنقى  
تېزلىكتە قايتىپ ئاقچەسازغا كىردى. ئۇنىڭ تېزلىكى  
بارغانسېرى ئاستىلىدى، بىراق بوز ئاتنى خېلىلا ئارقىدا قويدى.

تورۇق ئات ئاقچەسازنىڭ ياقىسىدىكى سۆگەتلىككە بېرىپ توختىدى. ئاتنىڭ شۇ يەرگە بېرىپ تۇرغانلىقىنى كۆرگەن ئادېم خۇشاللاندى، قوللىرىمۇ تىترىمەيتتى، ھېچ نەرسە بولمايتتى، خېلى ياخشى قارىغا ئالغاندىن كېيىن تەپكىنى باستى. بىراق، بۇ ئەتراپتا تورۇق ئات كۆرۈنمەيتتى، غايىب بولغانىدى. خاپا بولدى، قورقتى، ئۆزىگە ئېچىندى. شۇنچە كۈندىن بېرى بىر ئاتنىڭ كەينىدە يۈرگەنىدى. ئىنس - جىنمۇ، پەرىمۇ، شەيتانمۇ، ئىشقىلىپ، بىر ئاتنىڭ ئارقىسىدا يۈرەتتى، ئىتتەك ئۆمىلەيتتى. بۇ ئاتنى ئاتماستىن قايتىپ بارسا ئۇنىڭ ئادەم بولغىنى بىر تىيىن بولاتتى، نېنىدىن ئايرىلىپ قالاتتى. خوتۇنمۇ، ئۆزىمۇ مەدىكارلىق قىلىپ كۈننى ئۆتكۈزەتتى. ئۇلارنىڭ بارلىق بەخت - سائادىتى مانا مۇشۇ ئاتنى ئېتىپ ئۆلتۈرۈشتە ئىدى.

ئەڭ مۇھىمى ئىززەت - نەپسىگە تېگەتتى. مەيلى ئۇ ئات جىن، پەرى بولسۇن، مەيلى تەڭداشسىز بولسۇن، يۈز خىل تۈسكە كىرگەن ھالەتتىمۇ نېمىشقا ئاتالمايدىكەن؟ شۇنچە يىلدىن بېرى چاشقاننىمۇ ئالدىدىن قاچۇرمىغان ئادېم! ... ئات تۇرغان سۆگەتلىكنىڭ يېنىغا كەلدى. بوز ئاتتىن چۈشۈپ بىر دەرەخكە باغلىدى. ئەتراپنى تۇمانلىق قاراڭغۇ باسقانىدى. تورۇق ئات تۇرغان يەردە قان كۆرۈنەمدىكىن دەپ ئېگىلىپ قارىدى، كېيىن تورۇق ئاتنىڭ ئىزىنى ئەگىشىپ پاتقاقلىققا باردى. بىر ئازدىن كېيىن پورۇقلاپ قايناۋاتقان چوڭقۇر ئىسسىق سۇغا دۇچ كەلدى. بىردىنلا ئارقىدىن دەل ئەللىك قەدەم نېرىدا قاراڭغۇلۇقنى بېرىپ بىر ئاتنىڭ كىشىگەن ئاۋازى ئاڭلاندى. ئادېم ئارقىسىغا ياندى. سازلىقتىن باشقا نەرسە كۆرمىدى. يۈگۈرۈپ سازلىقتىن چىقتى. باغلاقلىق تۇرغان بوز ئات بىلەن تورۇق ئات بىر - بىرىنى پۇرىشىپ تۇراتتى. بۇ پۇرسەتنى قاچۇرۇپ قويۇشقا بولمايتتى. زوڭزىيىپ ئۆلتۈرۈپ نىشانلىدى ۋە ئاتتى. ئوق ئاۋازىدىن ئۇنىڭ تەگمىگەنلىكىنى بىلدى. يەنە تۆت قېتىم ئاتتى. قارايدىغان بولسا ئىككى ئات يانمۇيان چېپىپ كېتىۋاتقان. بوز ئاتمۇ چۆلۈۋورنى

ئۈزۈۋېلىپ، تورۇق ئات بىلەن بىرلىكتە نارلى قىشلىقىغا قاراپ چاپاتتى. ئادېم تۇرغان يېرىدە - پاتقاقلىقنىڭ بويىدا، گۈللىرى ئېچىلىپ كەتكەن يالپۇزلىقنىڭ ئىچىدە قېتىپلا قالدى. ئاتلار نارلى قىشلىقىنىڭ تۆۋەن تەرىپىدىن ئارقىلىرىغا ياندى. دەل ئادېمنىڭ ئالدىدىن چېپىپ ئۆتكەن چاغدا، ساراڭ بولاي دېگەن ئادېم زوڭزايغان پېتى مىللىتىنى ياخشى قارىغا ئېلىپ ئوق ئاتتى. ئارقا - ئارقىدىن بەش پاي ئوق ئاتتى. ئاتلارنىڭ بىرى يىقىلدى. بىرنەچچە قېتىم ئىنچىكە ئاۋازدا كىشىنىدى، ئۇزاقچە تېپىرلىدى، قاراڭغۇلۇقتا ...

## 21

تۇمانلىق، دىمىق جىمجىت كېچە ئىدى. ئاسماندا ئانچە يورۇق بولمىغان بىرنەچچە يۇلتۇز پارقىرايتتى. ئوڭ ۋە سولدا، تاغ باغرىدا پادىچىلارنىڭ گۈلخانلىرى يېنىپ تۇراتتى. مەمەت ماڭغان يولىنى بەك ياخشى بىلەتتى. ئىككى چېتى خادا تاشلىق تارغىنا بىر چىغىر يول ئىدى. بۇ يول ئۈمەت سېرىقنىڭ ئۆيىگە ئېلىپ باراتتى. ئورمان ھۇۋۇلدايتتى، ئەتراپتا ئۇنىڭدىن باشقا ئاۋاز يوق ئىدى. مەمەت ئۈستىدىكى ئېغىر يۈكنىڭ ئاستىدا بىر يەردە تۇرمايتتى، ماڭغاندا ئاۋاز چىقارمايتتى، تېپىلىپ كېتىۋاتقاندا، پۇتلىرى يەرگە تەگمىگەندەك كېتىۋاتاتتى. ئۈستىدىكى يۈك بەكمۇ ئېغىر ئىدى. بەدىنىگە ئۈچ قاتار قىلىپ ئوقىدىنلارنى باغلىغان، ئوڭ ۋە سول مۇرىسىگە ئىككى قاتار ئوقىدىننى چەپەس قىلىپ ئېسىۋالغان، مىللىتى، خەنجىرى، دۇربۇنى، بومبىلىرى، تاپانچىسى خېلىلا ئېغىر ئىدى. مەمەت مېڭىشقا، مۇنداق كىچىك دۆڭلۈكلەردىن كەكلىكتەك تاقلاپ مېڭىشقا ئۇستىدا ئىدى.

مەمەت ئىككى كۈندىن بېرى تاغ ئىچىدە يۈرەتتى. ناھايىتى ئىتتىك ماڭاتتى. ھېچقانداق ئەسكەرگە، ژاندارمىغا، دېھقانغا

ئۇچراپ قالدى، ئەمما يەنىلا ھوشيار كېتىۋاتتى. قانداقتۇر بىرنەرسە باردەك ھېس قىلاتتى. بىر تۇزاق قۇرۇلغاندەك، بىرى ساقلانغاندەك تۇراتتى. ئەڭ تۆۋەندە نۇرپەت دېگەن جايدىن ئۆتكەن چاغدا مىلتىق ئاۋازى ئاڭلاندى. بەلكى ئاددىي بىر توقۇنۇش بولسا كېرەك، ئاۋازلارنىڭ ئۇزاققىچە داۋام قىلمىغانلىقىغا قارىغاندا، تۇزاققا چۈشكەن قاراقچى يا ئېتىلدى، ياكى تەسلىم بولغان بولۇشى مۇمكىن. شۇڭلاشقا، مەمەت تولمۇ ئېھتىيات بىلەن ماڭاتتى، ئوغرى يوللارغا چۈشەتتى. قويۇق ئورمانلىقتىن كېتىۋاتتى، بوش چىققان شامالدىمۇ لىڭشىغان دەرەخلەر شىلدىرايتتى.

ئۈمەتنىڭ ئۆيىگە يېقىنلاشتى. يېرىم كېچىدىن ئۆتكەندى. ئۈمەتنىڭ ئۆيى تەرەپتىن يوغان پادىچى ئىتىلىرىنىڭ ھاۋىشىغا ئاۋازلىرى كېلەتتى. كېچىنىڭ بۇ ۋاقىتلىرىدا ئىتنىڭ ھاۋىشى ياخشىلىقنىڭ ئالامىتى ئەمەس ئىدى.

مەمەت يۇقىرى تەرەپتىكى تاغ يامزىلىدىن ئۈمەتنىڭ ئۆگزىسىگە تاقلىدى. ئۈچ قېتىم بوش تېپىپ قويدى. ئۈمەت سېرىق ئۇخلاۋاتقان بولسىمۇ بۇ ئاۋازنى تۇياتتى، شۇ زامان تاشقىرىغا چىقاتتى. ئەگەر سىرتقا چىقمىسا، يا ئۆيدە يوق ئىكەنلىكى، ياكى چوڭ خەتەرنىڭ بارلىقى مەلۇم بولاتتى. مەمەت تاقەتسىزلەندى، ئۆگزىنى ئۈچ قېتىم تېخىمۇ قاتتىقراق تەپتى، بىر ئازدىن كېيىن ئاياغ تېۋىشى كەلدى، بىراق قارا سايە تامنى تولمۇ ئاستا ياقىلاپ، سوزۇلۇپ تامغا ئارتىلدى. تامدىن ئارتىلىپ ئۆگزىگە چىقتى.

— يات، مەمەت، — دېدى ئۈمەت.

مەمەت شۇ زامان يەرگە چاپلاشتى.

— ئۆيدە لىق ئەسكەر، ئېغىلدا ئىبراھىم قارىنىڭ ئەترىتى ... — دېدى ئۇ ئاغزىنى مەمەتنىڭ قولىغا يېقىپ تۇرۇپ، — سېنى ئىزدەپ يۈرۈشىدۇ، ئۆيمۇ ئۆي، تۆشۈكمۇ تۆشۈك، يېزىمۇ يېزا سېنى ئىزدىشىۋاتىدۇ. سېنىڭ تۈرۈسقا قايتقانلىقىڭنى بىلمىگەن

ئادەم قالماپتۇ. خۇدا ھەقىقى، سېنى زادى كىم كۆرگەندى؟ — بىلمەيمەن، — دېدى مەمەت، — كىم كۆردىكىنىڭ ... — ھەرھالدا كۆرگەن بىرى باردۇ.

— بۇ قېتىم شۇنچىلىك دەھشەتلىك. جانلىرىنى ئالغانلىرىغا ئېلىپ قويۇپ ئىزدىشىۋاتىدۇ سېنى، بۇنى بىر دېمە ... ئەلى ساپا باي ۋە باشقا ئاغلار سېنىڭ بېشىڭ ئۈچۈن پۇلمۇ تىكىپ قويغانمىش، يۈزبېشى پارۇخ سۆزلەۋاتقاندا ئاڭلىۋالدىم. سەن بىرنەچچە ئاي تۈرۈستىن غايىب بول. ئىزدەپ — ئىزدەپ تاپالماستىن، ئاخىر ئىزدىمەي كېتىشىدۇ. بۇ بوران توختىغۇچە بۇ يەرلەردىن يىراقلىشىپ تۇر. ھازىر سەن بۇ يەردە ساقلاپ تۇر. ساڭا ئوق تېپىپ قويدۇم، بەلكى كېتىۋېتىپ ئېتىشىپ قالارسەن.

ئۈمەت سېرىق ئۆگزىنىڭ تېمىدىن پەسكە چۈشتى. بىر ئازدىن كېيىن بىر قولىدا بىر خالتا ئوق، يەنە بىر قولىدا ئوزۇق — تۈلۈك بىلەن يېتىپ كەلدى.

— بۇلارنى ئال، يېزاڭغا بارغۇچى بولما، ئىككى ئايدىن بېرى ژاندارمىلار سىلەرنىڭ يېزىدا پىتىراپ يۈرۈشىدۇ.

— بىزنىڭ يېزىدىكى ئەھۋال قانداق؟ — دەپ سورىشىغا، ئۈمەت سېرىق ئۇنىڭ ئاغزىدىن سۆزنى تارتىۋېلىپ:

— بۇ يەردە ئۇزاق تۇرما، سىلەرنىڭ يېزا تۇرغان يېرىدە شۇ يېتى تۇرۇپتۇ. يائاللا، زادىلا بارمىغىن، تۇزاققا چۈشىسەن. تاغۇتاشلىرىنى ئەسكەر قاپلاپ كەتكەن. ئېسىڭدە چىڭ تۇت، دېھقانلار غالجىرلىشىپ كېتىپتۇ، داداڭ بولسىمۇ، قېرىندىشىڭ بولسىمۇ كۆرۈنمە. تۈرۈسنى تېز ئارىدا تاشلاپ كەت. قېنى خوش، ئامان بول!

ئۈمەت سېرىق قاراڭغۇدا قولىنى ئۇزارتتى، مەمەتنىڭ مۇزدەك قولىنى سىقتى.

ئۆگزىنىڭ تېمىدىن پەسكە سىيرىلىپ چۈشتى.

مەمەتمۇ شۇ زامان دۆڭگە يامىشىپ، ئورمانلىققا كىرىپ

كەتتى. ئۆزى بىلىدىغان يوشۇرۇن بىر چىغىر يولىنى مېڭىپ يۈرۈپ تېپىۋالدى. ناھايىتى ئىتتىك ماڭاتتى. يۈرىكىدىكى قورقۇش تۇيغۇسى بارغانسېرى كۈچىيىپ باراتتى، كۆڭلى پەرىشان ئىدى. قاراڭغۇ تۆت تامنىڭ ئىچىدە ھېچكىمسىز، دوستسىز يالغۇز ئۆزى قالغانىدى. بىر تەرەپتە ئەسكەر، يەنە بىر تەرەپتە دېھقانلار... تاغۇتاشلار، ئەسكەرلەر، دېھقانلار، دەرەخلەر، ئوت - چۆپلەر، ئۇچارقاناتلار، قۇرت - قوڭغۇزلار، ھەممە جانلىق مەخلۇقات ئۇنىڭغا دۈشمەن ئىدى.

دەھشەتلىك ئۈمىدسىزلىك ئۇنىڭ دۇنياسىنى قاراڭغۇلاشتۇراتتى.

يېزىسىنى سېغىنىش ھېسسىياتى بارغانسېرى كۈچىيىپ باراتتى. يېزىغا بارسا، بېشىغا كېلىدىغان كۈلپەتلەرنى بىلەتتى. ئۇ يەردىن ساق - سالامەت قۇتۇلۇپ چىقىش ئەسلا مۇمكىن ئەمەس ئىدى. ئەمما، ئۇ ساراڭلارچە ھەۋەس قىلاتتى. دېھقانلار نېمە بولغاندۇر؟ چېقىرتىكەنلىككە توي - تاماشا بىلەن ئوت قويۇۋاتقانمىدۇ؟ دۈرمۈش تاغا ھارغىن، دەرمانسىز ئاياغلىرىنى ئېگىز كۆتۈرۈپ ئۈسسۈلغا چۈشكەنمىدۇ؟ ھۆرى ئانىنىڭ خاپىچىلىقى تۈگىگەنمىدۇ؟ لېكىن ئۇ بەك ئاچچىقى يامان ئايال ئىدى. ئۇنىڭ غەزىپىدىن يەر ۋە ئاسمان لەرزىگە كەلگەندەك بولاتتى. ھەممە ئادەمنىڭ ئۆكۈزلىرى ئۆزىنىڭكى بولغانمىدۇ؟ ھەممە ئادەمنىڭ ئۆزى ھەيدەپ تېرىغان يەرلىرى ئۆزىنىڭ بولغانمىدۇ؟ مەمەت بىرنەچچە يىلدىن بېرى ناھايىتى كۆپ نەرسىنى ئۆگەنگەنىدى. ئىنتايىن كۆپ... بىر ئادەم ئون ئادەمنىڭ ئۆمرىنى ياشىغان تەقدىردىمۇ، مەمەتنىڭ ئۆگەنگەن نەرسىلىرىنى بەكمۇ تەستە ئۆگەنگەن بولاتتى.

ئەلى ساپا باي، ئارىپ سايىم بەگ، چۇقۇر ئوۋانىڭ باشقا ئاغللىرى... مەمەت خېلى ئۇزاق ۋاقىتقىچە چۇقۇر ئوۋا ئاغللىرىنىڭ نېمە ئۈچۈن ئۆزىگە دۈشمەن بولۇپ قالغانلىقلىرىنى چۈشەنمەيتتى. ئابدۇ ئاغىنى ئۆلتۈرۈۋەتتى.

ئابدۇ ئاغا ئۇلارنىڭ تۇغقىنى ئەمەسقۇ... مەمەت ئۇلارغا نېمە قىلغان بولغىدى شۇنچە. بىر ئۆزى ئۈچۈن ژاندارمىلار بىلەن پۈتۈن توروس تاغلىرىنى تولدۇرۇۋەتكۈدەك نېمە ئىش قىلغانىدى؟ راستىنى ئېيتقاندا، بۇنىڭ سەۋەبىنى تېخىچە ئانچىلىك بىلىپ كېتەلمەيتتى. نېمە ئۈچۈن باشقا قاراقچىلارغا ئۈنچىلىك دۈشمەنلىك قىلمايدۇ؟ ئۇنىڭ ئۈستىگە بىرمۇنچە قاراقچىنى قوغداپ قېلىش ئىشى؟ ئاغلارنى، بايلارنىغۇ چۈشەندۈق دەيلى، بۇ دېھقانلارغا نېمە بولغاندۇ؟

ئەمدى مەن نەگىمۇ بارارمەن، دەپ ئويلىدى. پۈتۈن فىرات ئەتراپىنى، ھېچكىم بىلمەيدىغان كۆرد يۇرتلىرىنى ئايلىنىپ چىقتىم. پاناھلانغۇدەك بىر يەر تاپالمىدىم، بۇ دۇنيا ماڭا تارلىق قىلدى. يەنە قايتىپ شۇنچە يوغان توروسقا كەلدىم. ئۆلۈكۈمنىڭ نەدە قېلىشىنى ھېچكىم بىلمەيدۇ. مەن توروسقا ئۆلۈش ئۈچۈن كەلدىم. ئۆز تۇپرىقىمغا كەلدىم، ئۆلۈم بۇرنۇمغا گۆپ - گۆپ پۇراپ كېتىۋاتىدۇ. بىر قاراقچىنى، مەمەت ئاۋاق دېگەن بىرىنى ئاغلارنىڭ، بايلارنىڭ خورلاشلىرىنى دۇنيا كۆتۈرمەيدۇ. ئۈمەت سېرىق ئاغا... يەر يۈزى، كۆك يۈزى ماقۇل كۆرمەيدۇ. نەگە باراي، ئۈمەت ئاغا! مەن قانىتى سۇنغان بىر قۇشمەن، مۇشتۇمدەك بولساممۇ مېنى ھېچقانداق بىر چاتقاللىق قوبۇل قىلمايدۇ.

بارغۇدەك، قاچقۇدەك بىر يەرنى ئويلايتتى، تاپالمىتتى. غەزەپلىنەتتى... ئوسمان چوڭ دېگەن ئادەمنى تاپتىم، ئۆيىگە يوشۇرۇندۇم، ياخشى ئادەم، ساپ دىل ئادەم، ياۋاش ئادەم، سەمىمىي ئادەم، ئەمما كىچىك بالىدەك ئادەم، ئۆيىدە ئىكەنلىكىمنى ھەممە ئادەمگە دېيىش ئۈچۈن جېنى تاقىلداپ يۈرەتتى. قەمەر ئانىنىڭ ئۆمرى ئۇزۇن بولسۇن... چۇقۇر ئوۋانىڭ تۈزلەڭلىكىدە ژاندارمىلارغا تۇتۇلۇپ قالدىغان بولسام قۇتۇلۇشۇم يوق گەپ، ئۇ چاغدا چۇقۇر ئوۋا ئاغللىرى بايرام قىلىپ شادلىناتتى.

ئورمانلىقنىڭ ئىچىدە، چىغىر يولىنىڭ ئۈستىدە، كېچىنىڭ



قاراڭغۇلۇقىدا تۇرۇپلا قالدى. يولنى قايماق قىلمۇ سالاتتى؟! بارىدىغان ھېچقانداق يېرى يوق ئىدى. قايسى تەرەپكە ماڭسۇن؟ مەلۇم ۋاقىت كېچىنىڭ قاراڭغۇلۇقىدا تىك تۇرۇپ قالدى. كۆپ نەرسىنى ئويلىدى، مېڭىسىگە ھەر خىل خىيال ئىشىنىپ بولمايدىغان بىر خىل تېزلىكتە كېلەتتى، ئەۋج ئالاتتى. كۆز ئالدىغا ئانىسى كېلەتتى. خەدىچە، بالىسى، ئىراز خاتۇن، سۇلايمان غوجا ... سۇلايمان غوجا ئېسىگە كېلىش بىلەن كۆڭلىدە ئىللىق، يورۇق ئۈمىد نۇرى چاقناپ كەتتى. ئۇنىڭدىن باشقا، كەرىم ئوغلى، جاپپارلارمۇ بار. جاپپار باتۇر يىگىت ئىدى ۋە ھەقىقىي دوست ئىدى ... ئۇ ئۆيلىنىپتۇ. بىر قىزى، بىر ئوغۇل — ئىككى بالىلىق بوپتۇ. جاپپارنىڭ يېنىغا بارسىچۇ؟ جاپپارنىمۇ، سۇلايمان غوجىنىمۇ ئۇلار تىنچ قويمايدۇ ... كەرىم ئوغلىنىمۇ بوش قويمايدۇ. تاغلار ئىشەنچلىك، ئەمما قەيەرگە بارىدۇ؟

يېقىن ئەتراپتا بىر غار بولۇشى مۇمكىن، تاڭ ئېتىشقا ئاز قالدى، بىردەمدىلا ئەتراپ يورۇيدۇ. غار تەرەپكە قاراپ ماڭدى. تاڭ سۈزۈلگەن چاغدا چوڭ قىيالىقتىكى بىر غارغا كىرەلدى. غارنىڭ تۆشۈكىنىڭ ئاغزىدا ئىككى لاچىن تۇراتتى. تۆشۈكىنىڭ ئىككى يېنىدا ئىككى تۈپ ئارچا دەرىخى ئۆسكەن، كۆكۈچ گۈل ئېچىلغان، يۆگەيلەر دەرەخلەرگە ياماشقانىدى. مەمەت غارغا چىقتى، ھېرىپ كەتكەن لاچىنلار خالىماستىن قاناتلىرىنى ئېچىپ ئۇچۇپ كېتىشتى. مەمەت مىلتىقىنى يەرگە قويدى. قولىدىكى ئوق خالىتىسىنى مىلتىقىنىڭ ئۈستىگە قويماي قويماستىنلا ئۇيقۇغا كەتتى.

ئويغانغاندا كۈن ئولتۇرۇۋاتاتتى. ئۇ ئۈسسەنغان ھەمدە قورسىقى ئېچىپ كەتكەنىدى. ئەتراپ پىچان ۋە كەكرە پۇراپ تۇراتتى. غار ئاغزىدا غۇچىدە قىزىلگۈللەر ئېچىلىپ كەتكەنىدى. قىزىلگۈللەر غارنىڭ ئاق، قارا، يېشىل، كۆكۈچ قىيالىقلىرىغا سايىۋەن بولغانىدى. مەمەت شۇنچىلىك جىق ئېچىلغان، شۇنچىلىك يالت - يۇلت قىلىپ يىراقلاردىن پارقراپ

تۇرىدىغان قىزىلگۈللەر توپىنى ھېچقاچان كۆرۈپ باقمىغانىدى. مىلتىقىنى ئاستى، ئوق خالىتىسىنى ئالدى، تاشقىرىغا چىقتى. ئەتىگەنكى لاچىنلار يەنە كېلىپ غارنىڭ ئالدىغا قونۇۋالغانىدى. ئۇلار خالىماستىن ئۇچۇشتى، ئون قەدەم نېرىدىكى بىر خادا تاشنىڭ ئۇچىغا يانمۇيان قونۇشتى. بەكمۇ قېرىپ كەتكەن لاچىنلار ئىدى.

تۆۋەن تەرەپتە بىر بۇلاق قايناپ چىقىۋاتاتتى. مەمەت بۇلاق بېشىغا باردى. ئۇزۇن، كۆكۈچ گۈللۈك يالپۇزلارنىڭ ئۈستىدە زوڭغىيىپ ئولتۇردى. ئۈمەت سېرىق بەرگەن بېلىدىكى تۈگۈننى يەشتى. تۈگۈندە ئۈچ باش پىياز، ئالتە تۇخۇم، سۈزمە، بىر پارچە تۈركمەن سېرىق مېيى، بىر مۇنچە كۆمەچ نان، بىرنەچچە مەزىزلىك قاتلىما بار ئىدى. تاماقنى ئىشتىھا بىلەن يېدى. بۇ ئوزۇقلۇق ئۇنىڭغا ئىككى كۈن يېتەتتى. مەمەت ئادەتتە ئانچە كۆپ تاماق يېمەيتتى. بولۇپمۇ يۈرىكى سىقىلغان كۈنلىرىدە تاماق يېيىش ئېسىگىمۇ كەلمەيتتى.

ئورنىدىن تۇردى. شىمال تەرەپكە قاراپ يول ئالدى. ئۆز يېزىسىغا كېتىۋاتاتتى. يېزىسى كۆزىگە گۈل كۆرۈنەتتى. يۈرىكىگە بىر سېغىنىش ئوتى تۇتىشىپ، ئۇنى كۆيدۈرەتتى. ئۆلۈمگە كېتىۋاتقانلىقىنى بىلەتتى، ئەمما تۇرالمايتتى. يېزىسىنى كۆرۈش كېرەك. يېزىسىنى كۆرمەي ئۆلۈپ كەتسىچۇ؟ يوغان چىنارنى، چولاقنى، ئۇنىڭ تۈگمىنى، يوغان چىنارنىڭ قاشاسىنى، توپىلىق يوللارنى، چىقىرىتمەنلىك تۈزلەڭلىكىنى، ئۆيلەرنى، رەڭلىك توپىلارنى، يېزىنىڭ چېتىگە سۇلار ئېقىتىپ كەلگەن شېغىل تاشلارنى، دەرەخلەرنى، يۇلغۇنلارنى، تۆگە تاپانلىرىنى، يېزىنىڭ توخۇلىرىنى، بولۇپمۇ مېكىيانلارنىڭ ئارقىسىدىن ئەگىشىپ يۈرىدىغان يۇمران سېرىق چۈجىلەرنى ... ھەممە نەرسىنى كۆرگۈسى كەلگەنىدى. دۈرمۈش ئەلىنى، ئۇنىڭ ئىللىق، مېھرىبان، دوستانە كۆزىنى، مۇھەببەتلىك، مەرھەمەتلىك كۆپ ئادەمنى ... ھۆرى ئانا ئەڭ ئېسىل

خىسلەتلىك ياخشى ئايال ... مەجەزى چۇس، ئۆزى دادىل ۋە جاھىل، ئادەمگەرچىلىكى ھەممىدىن كۈچلۈك. ئۇلار ياخشى كۆرگەن ئادەمگە جېنىنى بېرىۋېتىدۇ. بىر كۈنى ئۇخلاۋاتقاندا چاچلىرىنى سىلغانىدى ... مەمەت شۇ ئىسسىق، ئانا، ئاچا، دوست، قېرىنداش قولىنىڭ ھارارىتىنى، دوستلۇقىنى، ئىللىقلىقىنى، يۇمشاقلىقىنى زادى ئۇنتۇيالمايدى ... ھۆرى ئانا ئۇنى ئەنە شۇنداق چىن دىلىدىن ئەركىلەتكەن - دە. ئەركىلەتمىسىمۇ مەيلى، ئۇنىڭ چىن قەلبىدىن، يۈرىكىنىڭ چوڭقۇر قاتلىمىدىن چىقىرىپ جىگىرىم، مەمەتتىم دېيىشىلىرى باركى، بىر جان ئەمەس، مەڭ جاننىمۇ بېرىۋېتىسەن. ئەمدى ئۇنىڭ بىلەن قانداق كۆرۈشەرمەن؟ خۇشاللىقىدىن سارالڭ بولاي دېگەندى. قويغان - تۇتقىنىنى بىلمەيلا قالغانىدى. مۇستاپا بالا، ھۆسۈك تاغا نېمە بولۇپ كېتەر؟ ھۆسۈك تاغا ھودۇقۇپ كېتىدۇ. خۇشاللىقىدىن قوللىرىنى بىردەم قوۋۇشتۇرۇپ، بىردەم ئاچىدۇ: « مەمەت سەل - پەل چوڭ بوپتۇ، مەيلى ئۆسۈپ چوڭ بولسۇن، قامەتلىك ئادەم تېخىمۇ ياخشى قاراقچىلىق قىلالايدۇ، ئالەم ئۇنىڭدىن قورقىدۇ، ھەممە ئادەم بىزنىڭ مەمەتتىن بەكمۇ قورقاتتىغۇ، مانا ئەمدى تېخىمۇ قورقىدۇ » دەپ كېرىلىپ كېتىدۇ. مۇستافاچۇ؟ قورقۇپ كېتەرمۇ؟ بەلكى قورقار. بېرىپ ژاندارمىلارغا دەپ قويارىمۇ؟ ئۇمۇ ئۆيلىنىپ بىر بالىلىق بولغانىدى. جاپپار ئاڭلىسا كېلەرمۇ؟ ... مەمەت كۈلۈمسىرەپ قويدى، قاتتىق ئىشەنچ بىلەن « كېلىدۇ » دېدى. ئەلى توكۇرچۇ؟ قۇۋ، تۈلكە كۆزلۈك ئەلى توكۇر! ئۇ جان دوست، قان قېرىنداش، جاننى قۇربان قىلغۇدەك ئادەم ... ئەجەبا، ئۇ قانداق كۈتۈۋالار؟ بېشىنى ئارقىسىغا تاشلاپ كۈلىدۇ، راسا كۈلىدۇ، قاپاقتىن تۆكۈلگەن سۈدەك كۈلىدۇ. قولى، يۈزى، كۆزى، بەدىنى، بېشى، ھەممە يېرىدىن كۈلكە تۆكۈلىدۇ. ھەتتا توكۇر پۈتمۈ. توكۇر خۇشاللىقىدىن سارالڭ دىۋانە بولۇپ كېتىدۇ ... مەمەتنىڭ ئۆزىمۇ خۇشاللىق شامىلىدا مۇھەببەت بىلەن

جۇشقۇنلىنىپ ئۇچاتتى. خۇددى پۇتلىرىغا قانات چىقمۇۋاتقاندەك، ئۇچقاندەك تېز ماڭاتتى. يامان ئىشلار ئېسىگە كەلمەيتتى. يېزىدا ژاندارمىلارنىڭ تولۇپ ياتقانلىقى، ھەتتا ئۆلتۈرۈلۈشمۇ ئەقلىگە كىرىپ چىقمايتتى. ئۆلتۈرۈلۈشى، يامان ئەھۋاللارغا دۇچ كېلىشى خىيالىغا كىرىپمۇ چىقمايتتى. بىردىنلا ناخشا ئېيتىشقا باشلىدى. ئۇ ئادەتتە ناخشىنى ناھايىتى ئاز ئېيتاتتى. ناخشا ئېيتقۇدەك نەدىكى ۋاقتى ... بىراق ئاۋازى يېقىملىق ئىدى.

كۈن قىزارغان چاغدا ئۇزۇنئۆلۈك دېگەن نوربېشىغا كەلدى. سۇنىڭ ئوتتۇرىسىدا قىزىل مەڭلىك بېلىقلار ئۈزۈپ يۈرۈشەتتى. قولۇڭنى ئۇزارتساڭلا تۇتۇۋالاتتىڭ. بىراق، نېمە ئۈچۈندۇر ئۇزۇنئۆلۈكنىڭ بېلىقلىرىغا ھېچكىم تەگمەيتتى، بېلىقلار خالىغانچە چوڭىياتتى. مەمەت نوربېشىغا كېلىپ ئولتۇردى، ئۇزۇن تۈگۈچىنى يەشتى، پىيازنى ئاقلاپ سۈزمە بىلەن يېيىشكە باشلىدى، ناننى يەۋىتىپ ئۇۋاقلارنى بېلىقلارغا تاشلاپ بېرەتتى. بېلىقلارنىڭ نان ئۇۋاقلارغا ئۈستى - ئۈستىلەپ ئۆزلىرىنى ئېتىشىلىرىنى تاماشا قىلاتتى.

يېمەكلىرىنى ئاستا - ئاستا يېدى، بېلىقلارنى تاماشا قىلدى، راھەتلەندى، شۇ يەرگە سوزۇلدى. بۇ نوربېشى بالىلىق چاغلىرىدىكى نوربېشى ئىدى. شۇڭا، بۇ يەردە قورقۇش ئېسىگە كەلمەيتتى. ھېچ قورقماستىن، ئەندىشە قىلماستىن بالىلىق چاغلىرىدا قانداق ئۇخلىغان بولسا، شۇنداق ئۇخلاپ قالدى. قاراقچى بولۇپ تاغقا چىققاندىن بۇيان مۇشۇنداق قاتتىق، مۇشۇنداق خاتىرجەم ئۇخلاپ باقمىغانىدى. ئويغىنىپ چۆچۈپ كەتتى. بىراق، بۇ يەرلەر ئانا تۇپراق ئىدى، ئۆزى ياخشى بىلەتتى. قەلبىدىكى خۇشاللىق ئۇرغۇپ تۇراتتى. بىردەم بولسىمۇ بالدۇرراق كەچ بولۇشىنى كۈتەتتى. قاراڭغۇ چۈشۈش بىلەن يېزىغا كىرىدۇ، ھۆرى ئانىنىڭ ئىشىكىنى قاقىدۇ، « ئانا، ئانا » دەپ ۋارقىرايدۇ، « مەن كەلدىم » دەيدۇ. قاراڭغۇدا مېنى تونۇيالارمۇ، تونۇيالماي قالارمۇ؟ يائىلا!

ئورمانلىقتىن چىقىپ يېزىنىڭ باش تەرىپىدىكى تاغ يامزىلىغا كەلدى. چوڭ خادا تاشنىڭ تۈۋىگە كېلىپ ئولتۇردى، يېزىغا سەپىلىپ قارىدى. يېزىغا قارىغانسېرى خاتىرىلىرىمۇ قايىناپ تاشاتتى.

بالىلىق چاغلىرىدا، ئانىسىدىن خاپا بولۇپ ئۆيىدىن قاچقاندا مۇشۇ يەرگە — بۇ خادا تاش تۈۋىگە كېلەتتى، بۇ نەم خادا تاشقا يۆلىنىپ ئولتۇرۇپ يېزىغا قارايتتى ۋە ئويلايتتى. بۇ ئېگىز خادا تاش مەمەت ئېسىنى بىلگەندىن تارتىپ ھەر دائىم ھۆل تۇراتتى، دېھقانلار، پادىچىلار بۇ يەرگە كېلىپ گۈلخان يېقىشنى ياخشى كۆرەتتى.

يېزىدىكى ژاندارمىلارنى كۆردى. ئۇلار ئۇياقتىن — بۇياققا مېڭىشاتتى. ئۆگزىلەرگە قاراپ ئۆزىنىڭ ئۆگزىسىنى تاپتى. ئۆگزىنىڭ توپىسى قىزىل، يېشىل، كۆك، سارغۇچ ئىدى. چاڭقاپ چىققان ئاپتاپتا پارقىراپ تۇراتتى. دادىسى بۇ توپىلارنى يامغۇر ئۆتۈپ كەتمسۇن دەپ ناھايىتى يىراق يەرلەردىن ئەكەلگەندى. كۆز ئالدىغا چىرايلىق، مۇلايىم، ئىللىق، مېھرىبان ئانىسى كەلدى. ئۆمرىدە ھېچقاچان ھېس قىلمىغان قاتتىق يالغۇزلۇقنى مانا ھازىر ھېس قىلدى. ئەتراپتا ئېگىز — ئېگىز چىرايلىق گۈللەر ئېچىلىپ تۇراتتى. مېڭلاپ ھەر خىل ھەرە ئىسسىق ئاپتاپتا غوڭغۇلداپ، بۇ گۈللەرنىڭ ئەتراپىدا ئايلىنىپ ئۇچۇشاتتى. چاڭقاپ تۇرغان ئىسسىقنى مەمەت ياخشى كۆرەتتى. نازۇك، تىك، ئۇزۇن ئۆسكەن گۈل بەرگىلىرىگە تۈگمىدەك مېڭلاپ گۈل يېپىشىپ تۇراتتى.

خەدىچىلەرنىڭ ئۆيى تەرەپكە قارىيالمىتتى. ئۆيىنىڭ ئالدىدىكى ھېلىقى يوغان دەرەخنى كۆرەلمەيتتى.

ئاخىر ئۆزىنى تۇتالمىدى، كۆز ئالدىغا دەرەخ كېلىپ تۇرۇۋالدى، كېچىنىڭ قاراڭغۇسىدەك ئالدىنى توسۇۋالدى. يىگىتلىك قەلبى دۈك — دۈك ئۇرۇپ، قۇشتەك سايرايتتى. يىگىت تاقەت ئازابى ئىچىدە ساراڭلاردەك كۈتتى. مۇلايىم،

ئىسسىق، مۇھەببەتلىك بىر قىز ئالدىغا كەلدى. گېلىغا بىرنەرسە تۇرۇپ قالدى. ئىككى تامچە ياش كۆزلىرىدىن ئېقىپ چۈشتى.

مەمەت بۇ ھېسلاردىن قۇتۇلۇش ئۈچۈن ئابدى ئاغىنىنىڭ ئۆيى تەرەپكە قارىدى. ئابدى ئاغىنىنىڭ ئۆيىنىڭ مورسىدىن قويۇق ئىس چىقىۋاتاتتى. مەمەتنىڭ غەزىپى تاشتى: « شۇ ئىسنى توختىتالمىدىم، — دېدى، — توختىتالمىدىم، يوق قىلالىمىدىم، ئىس چىقماس قىلالىمىدىم. » ئاۋازى ئىغرىغاندەك چىقاتتى. قاتتىق ئەلەم بىلەن ئورنىدىن تۇرۇپ مېڭىپ كەتتى. بىرھازادىن كېيىن ئۆزىگە كېلىپ كۈلۈمسىردى، كۈپكۈندۈزدە ژاندارمىلار بىلەن لىق تولغان يېزىغا كىرمەكچى بولغانىدى. ئېگىز خادا تاشنىڭ تۈۋىگە قايتىپ كەلگەندە بىر چەتتە، چاتقال تۈۋىدە كۆزلىرىنى پارقىرتىپ قاراپ تۇرغان بالىنى كۆردى. بالا كۆزلىرىنى مۆلدۈرلىتىپ ئۆزىگە ھەيرانلىق بىلەن قاراپ تۇراتتى. مەمەتمۇ بالىلىق چاغلىرىدا بۇ يەرگە كېلەتتى، ئەنە شۇ چاتقال تۈۋىگە مۆكۈۋېلىپ ئېگىز قىيانىڭ تۈۋىدە بولغان ئىشلارنى تاماشا قىلاتتى. بىر قېتىم بۇ چاتقال تۈۋىگە مۆكۈۋېلىپ، سۇلايمان بىلەن ئانشاجان توكۇرنىڭ قىزىنىڭ سۆيۈشۈۋاتقانلىقىنى مارىغانىدى. مانا ئەمدى بۇ يېزا ئۈچۈن دۇربۇن ئېسىقلىق، ئۈستىدە قاتار — قاتار ئوقدان باغلاغلىق، كۈمۈش نەقىشلىك تاسمىلارغا ئېسىلغان ئۇزۇن چېركەس خەنجەرلىرى، بومبىلىرى بىلەن كىچىككىنە بىر قاراقچىنى تاماشا قىلىش نېمىدېگەن قىزىق — ھە ! ...

مەمەت بالىغا مېھىر — مۇھەببەت بىلەن قارايتتى. بالا قاراقچىنىڭ ئۆزىنى كۆرگەنلىكىنى بىلىپ نېمە قىلارنى بىلمەستىن ھودۇقۇپ كەتكەندى. شۇڭا، تېپىرلاپلا قالدى.

مەمەت كۈلۈمسىرەپ:

— ھەي ئۇكام، — دېدى، — مېنى كۆرگەنلىكىڭنى ژاندارمىلارغا دېمە جۇمۇ؟ مەن مەمەت ئاۋاق بولىمەن.

بالىنىڭ ئۆزىگە شۇنچە قىزىقىپ قاراشلىرى ئۇنىڭغا شۇنچىلىك يېقىپ كەتتىكى، بالىنىڭ بېرىپ دەپ قويۇشى خىيالىغىمۇ كەلمىدى. چۈنكى، ئۇ يېزىسىنى كۆرۈپ ئىنتايىن خۇشال بولغانىدى. ئۆزىنىڭ قاراقچى ئىكەنلىكىنى، مەمەت ئاۋاقلقىنى، شۇنچە كاتتا بىر ھۆكۈمەتنىڭ ئۇنى تۇتۇش ئۈچۈن تاغلارنى زاندارمىلار بىلەن توشقۇزۇۋەتكەنلىكىنى، ئاغلارنىڭ يالاقچىسى ئىبراھىم قارىنىڭ جېنىدىن تويغان بىر قارام ئىكەنلىكىنى، ھەممە نەرسىنى بىردەمچىلىك ئۇنتۇپ قالغانىدى. كۆڭلىدە بالىلارچە، ئاجايىپ ياخشى ئۈمىد، بىر خىل مۇھەببەت، بىر خىل خۇشاللىق پەيدا بولغانىدى. ئىللىق ۋە نازۇك بىر خىل سۆيگۈ قەلبىنى چۇلغىۋالغانىدى. بىردىنلا ئېسىگە كەلدى: «ئىچىم ئاغرىپ بىر قۇشنىمۇ، بىر چۈمۈلىنىمۇ ئۆلتۈرەلمەيمەن، بىر تال ھەرىنى، بىر كېپىنەكنى، بىر قۇشنىمۇ تۇتالمايمەن» دېدى. ھازىر ئۇ قولىدىكى مىلتىققا، بېلىدىكى خەنجەرگە، بەدىنىدىكى قاتار - قاتار ئوققا ئىنتايىن ھەيران قېلىپ تۇراتتى، ئۆز - ئۆزىگە قاراپ كۈلەتتى.

شۇ چاغدا مەمەتنىڭ كۆزىدىن نېرى بولغان بالا چاتقاللىقتىن چىقتى، ئۇ سوزۇلۇپ ياتقان تۈلكىگە ئوخشايتتى. ئۆمىلەپ مېڭىپ چاتقاللىقتىن يىراقلاشتى. كېيىن تۇرۇپلا قاچتى. يۈگۈرۈپ كېتىۋېتىپ مەمەتكە قاراپ قويايتتى. بالىنىڭ بۇ قىلىقلىرى مەمەتنى تېخىمۇ خۇشال قىلىۋەتتى. بۇ بالا كىمنىڭ بالىسى بولغىيىدى؟ كىملىرىگە ئوخشايدۇ؟ بالىغا ياخشىراق سەپسالمىغانلىقى ئۈچۈن قايسى ئائىلىنىڭ بالىسى ئىكەنلىكىنى بىلەلمىدى.

مەمەت بارغانسېرى تاقەتسىزلىنەتتى، كۈن ئولتۇرماي كېتىۋاتاتتى، ئابدۇ ئاغىنىڭ مورسىدىن توختىماي ئىس چىقىپ تۇراتتى، زاندارمىلار ئۆيلەرنىڭ ئوتتۇرىسىدا ئۇياقتىن - بۇياققا تىنماستىن ماڭاتتى. سىرتتا مەيلى ئايال، مەيلى ئەر، بىرەر دېھقان كۆرۈنمەيتتى. ئەجەبا بۇلارنىڭ ھەممىسىنى سولاپ

قويۇشقانمىدۇ؟

ئۇنىڭ خىيالى ئابدۇ ئاغىنىڭ ئۆيىدىن چىقىۋاتقان ئىستى ئىدى. شۇ ئىسنىڭ كاساپىتىدىن ئۆز يېزىسىغا كىرەلمەيتتى، ئانا يۇرتىدىمۇ كېزىپ يۈرەلمەيتتى. چىشلىرىنى غۇچۇرلىتىپ: «بۇ ئىسنى چوقۇم ئۆچۈرۈۋېتىمەن» - دەپ ۋارقىرىدى، - ھەممىنى ئۆچۈرىمەن، ئىستىن ئەسەرمۇ قويمايمەن...» قىيانىڭ تۈۋىگە ئۆزىنى ئىتتىك ئاتتى. بېلى قىياغا گۈپ قىلىپ تەڭدى.

قاراڭغۇ چۈشتى، شىمالدىن شامال چىقتى، كۈندۈزكى ئىسسىقتا سولاشقان لاللىلەر، كەكرە ۋە پىچانلار چىقىۋاتقان شامالدا گۈپۈلدەپ پۇرايتتى.

ھېلىقى كېچىنى ئويلىدى، رەجەپ چاۋۇش ئابدۇنىڭ بالىلىرىنى ئۆلتۈرمەكچى بولغان كېچە كۆز ئالدىغا كەلدى. رەجەپ چاۋۇش مىلتىقنىڭ تەپكىسىنى باسىدىغان چاغدا مىلتىقىغا ئۇرۇۋەتكەنىدى. ئېتىلىپ چىققان ئوق باشقا تەرەپكە تېگىپ بالىلار ئۆلمەي قالغانىدى. ئۆلتۈرگەن بولسا قانداق بولاتتى؟ شۇ بالىلارنىڭ نېمە گۇناھى بار؟ ئۇلارمۇ چوڭ بولۇپ دادىلىرىدەك خەلقنىڭ بېشىغا بالايىئاپەتلەرنى كەلتۈرەتتىمۇ؟ قېنى شۇنداق بولغىنىنى كۆرۈپ باقايلى. بەلكى دادىلىرىدەك بولۇپ چىقماس. ئەزەلدىن «بۆرە كۈچۈكى بۆرە بولىدۇ» دېگەن گەپ بار. بۇمۇ توغرا ئەمەس. بۇرۇنقى ئىشلار - ئابدۇ ئاغى، ئاسىم چاۋۇش، پارۇخ يۈزبېشى ھەققىدە ناھايىتى جىق نەرسىنى ئويلىدى. خەدىچەنى پارۇخ يۈزبېشى ئۆلتۈرگەنىدى. پارۇخ يۈز بېشىنىڭ ئىسمىنى ئاتاش بىلەن يۈرىكى زەھەردەك ئاچچىق نەپەرتكە تولاتتى، تۈكلىرى تىكەنلىشىپ كېتەتتى. پارۇخ يۈز بېشىنى ئۆلتۈرمەستىن، خەدىچەنىڭ ئىنتىقامىنى ئالماستىن تۇرۇپ بۇ دۇنيادىن كەتەيتتى. «يارەببىم، ئۇلۇغ تەڭرىم، شۇ پارۇخنى ئۆلتۈرمەي تۇرۇپ ماڭا ئۆلۈم نېسىپ قىلما» دېدى.

مەمەت ئورنىدىن تۇردى، مەستلەردەك دەلدەڭشىپ يېزىغا

قاراپ ماڭدى. بىردىنلا قەلبىنى بىر خىل خۇشاللىق چۇلغىۋالدى: «بۇ يىل كۈزدە يېزىغا قايتىپ كېلىمەن، چوقۇم كېلىمەن، دېھقانلار يەرگە ساپان سالغان كۈنى توي بولۇۋاتقاندا كېچىرتكەنگە دەسلەپكى ئوتتى ئۈزۈم ياقىمەن — ھۆرى ئانا بىلەن بىرلىكتە...» دەپ ئويلىدى. يېزىغا يېقىنلاشقانسېرى تاقىتى تاق بولاتتى، يۈرىكى ئىتتىك، تولىمۇ ئىتتىك سوقۇشقا باشلىدى.

ئۇ ھۆرى ئانىنىڭ ئىشىكى ئالدىغا كەلدى. ئەگەر ئىشىكنىڭ تېمىغا يۆلىنىۋالغان بولسا ئۆرە تۇرالمىتتى، يىقىلىپ چۈشكەن بولاتتى. مەمەت ھاسىراپ، بوغۇق ئاۋازدا:

— ھۆرى ئانا، ھۆرى ئانا! — دەپ چاقىردى.

ئۆيىدە ھۆرى ئانا يالغۇز ئۇخلاۋاتاتتى. قۇلاقلىرىغا ئىشەنمىدى، چۈشۈم دەپ ئويلىدى، كۆزىنى بىر ئېچىپ يۇمۇۋالدى.

مەمەت «ھۆرى ئانا بەلكى مېنى ئۆلۈپ كەتتى دەپ ھېسابلىغاندۇ» دەپ ئويلىدى.

— ھۆرى ئانا، ھەي ھۆرى ئانا! ...

ھۆرى ئانا يەنىلا چۈش كۆرۈۋاتمەن دەپ ئويلىدى. كۆزىنى ئېچىپ دۇئا ئوقۇپ، يەنە يۇمۇۋالدى.

— ھۆرى ئانا، ھۆرى ئانا، بۇ مەن، مەن كەلدىم.

— ۋاي خۇدايىم، يائىلا! بۇ زادىلا چۈشۈمگە ئوخشىمايدۇ، بۇ ئاۋاز ئىشىك ئارقىسىدىن چىقىۋاتىدۇ، مەمەتنىڭ ئاۋازىغا ئوخشاۋاتىدۇ. لېكىن، ئۇ بولۇشى مۇمكىنمۇ؟

— ھۆرى ئانا، ھۆرى ئانا!

ھۆرى ئانا ئالدى بىلەن ئىشىككە چىقىپ قاراپ باقاي دەپ ئورنىدىن تۇردى، يېرىم ئويغاق، يېرىم ئويغۇلۇق ھالدا قولغا يېنىۋاتقان ئارچا گۆڭگۈرتىنى ئالدى، ئىشىك ئالدىغا كەلدى.

ئىككىلىنىپ تۇرۇپ:

— كىم؟ — دېدى.

مەمەت ئاستاغىنا، بىلىنەر — بىلىنمەس ئاۋازدا:

— ئانا، مەن، مەمەت ئاۋاق، دۆنەننىڭ ئوغلى، ئىشىكنى ئاچ! — دېدى.

ھۆرى ئانا ئىشىكنىڭ تاقىقىنى تارتتى، ئىشىك ئېچىلدى. ئىشىكتە مەمەت ئاۋاق تىكىلىپ تۇراتتى. ئۇنىڭ تىلى قېتىپ قالغانىدى، بىر ئېغىز گەپ قىلالمىدى. مەلۇم ۋاقىت بىر — بىرىگە قارىشىپ تۇرغاندىن كېيىن مەمەت ھۆرى ئانىنى يۆلەپ ئۆيگە ئەكىردى. ھۆرى ئانىنىڭ قولىدىكى گۆڭگۈرتىنى تامغا سانجىپ قويدى. مەمەتنى ياندىكى ئورۇن ئۈستىگە ئولتۇرغۇزدى. ئۇزاق ۋاقىتقىچە لام — جىم دېيىشمەي ئولتۇردى. خېلى ۋاقىتتىن كېيىن ئۆزىگە كەلگەن ھۆرى ئانا ناھايىتى جىددىي تۈستە:

— سالامەت كەپسەن، بالام، جېنىم مەمەت، كېلىپ ياخشى قىپسەن، بىز تېخى سېنى يوقاپ كەتتى، ئۆلگەنلەر قاتارىغا قوشۇلدى، دەپ ھېسابلىغانىدۇق. ئوبدان كەپسەن، جېنىم بالام، بىزنى ئەجەبمۇ خۇش قىلدىڭ. ھازىر يېزا ژاندارمىلار بىلەن تولۇپ كەتتى، — دېدى.

— بىلىمەن.

— سەن كېلىۋاتقاندا ھېچكىم كۆرمىگەندۇ؟

— بىر بالا كۆردى.

مۇشۇ چاغدا ئېگىز قىيانىڭ تۈۋىدىن ئوق ئاۋازى ئاڭلىنىشقا باشلىدى.

— ژاندارمىلار ئوقنى ماڭا قارىتىپ ئېتىۋاتىدۇ. چۈنكى، ئۇ بالا مېنى ئېگىز قىيانىڭ تۈۋىدە كۆرگەن ئەمەسمۇ؟ ...

ھۆرى ئانا كۈلۈمسىرەپ تۇرۇپ:

— مەيلى ئېتىۋەرسۇن، شۇ كاپىر ھۆكۈمەت، شۇ ئاغلار ئوقلىرىنى بىكار ئېتىۋەرسۇن، كۆيدۈرۈۋەرسۇن، قېنى كۆرۈپ باقايلى! — دېدى.

مەمەتمۇ كۈلۈمسىرىدى.



مەمەت ھۆرى ئاندىن بىر نەرسىلەرنى سورىماقچى بولاتتى - يۇ، لېكىن تىلى بارمايتتى. دۇرمۇش ئەلى تاغا نەدە؟ دەپ سورىماقچى بولدى. نەگىمۇ كەتكەندۇ؟ ياكى ئۆلۈپ كەتكەندۇ؟ ئەگەر ئۆلگەن بولسا ھۆرى ئانىنىڭ بېشىدا قارا ياغلىق بولغان بولاتتۇغۇ؟ خەلق ھەر يىلى چېقىرتكەنلىككە ئوت قويۇۋاتقانمىدۇ؟ ھەركىم يەرلەرنى دەخلىسىز تېرىپ، ھوسۇلنى ئالغانمىدۇ؟ بۇلارنى سورىيالمىتتى. بىر يامان خەۋەرنى ئاڭلاپ قالماي دەپ يۈرىكى پوكۇلدايتتى، بىر ئېغىزمۇ سوئال سورىيالمىتتى. بۇ يەردە بىر ئاي ساقلاپ تۇرسىمۇ، سوئال سوراش ھېسلىرى بىلەن ھۆرى ئانىنىڭ چىرايىغا بىر ئاي قاراپ تۇرغان بولاتتى، بىراق ئۇنىڭدىن ھېچقانداق سوئال سورىيالمىتتى.

ھۆرى ئانا ئۇنىڭ تاقەتسىز، سوراق ئالامىتى بىلىنىپ تۇرغان كۆزلىرىگە قاراپ ھەممىنى چۈشەندى. ئەمما، يامان خەۋەرلەرنى ئېيتىپ بېرىشكە تىلى بارمايتتى، ئۆز كۆڭلىدە بۇ بىچارە بالا تۈگىشىپلا كېتىپتۇ، دەيتتى. ئانىسى ئۆلتۈرۈلدى، سۆيگەن يارى ئۆلتۈرۈلدى، يالغۇز بالىسىنىمۇ قېنىقىنا سۆيەلمىدى، ھازىر نەدە ئىكەنلىكىنىمۇ بىلمەيدۇ، شۇ ھالەتتە مەن بۇ خەۋەرلەرنى سۆزلەپ بەرسەم بىچارە نېمە بولۇپ كېتەر؟ ۋاي ھۆرىخان، بۇنىڭغا نېمىمۇ دەيسەن، ئۇ قانداق ھالغا چۈشۈپ قالدۇ؟

مەمەت ئادەمنىڭ كۆزىنىڭ ئىچىگە شۇنچىلىك ھەسرەت بىلەن تىكىلىپ قارايتتىكى، ئادەم سۆزلىمەي تۇرالمىتتى. شۇنىڭغا بىر قاراڭلار! قۇرباننىڭلار بولۇپ كېتەي، چىرايىغا ئوبدان قاراڭلار، ئاغزىدىن ئانىنىڭ ئەمچىكى تارتىۋېلىنغان بوۋاق بالىغا ئوخشايدۇ، سەللا تۇرسا بۇرنىنى تارتىپ يىغلاشقا باشلايدۇ.

« دەيمەن بالام، دەيمەن، شۇ ھۆرى ئانىنىڭ يۈرىكى تاشتەك قېتىپ قالدى، ئەمدى دەپ بېرىمەن، جىگىرىم. بېشىمدىن ئۆتكەن شۇ ئىشلارغا تۆمۈر بولساممۇ چىدىيالمىتتىم، ئېرىپ كېتەتتىم، چىرىپ تۈگەيتتىم، تاش بولۇپ قالغىنىم ئۈچۈن

چىدىدىم. شۇنچىلىك قايغۇ - ئەلەملەرگە، بالا - قازالارغا سەن قانداقمۇ چىدىغانسەن ۋاي جېنىم بالام. كەلمىگەن بولساڭمىغۇ، كاشكى. يېزىدىن بېشىڭنى ئېلىپ، قارا بۇلۇتتەك ئۈزۈپلا چىقىپ كەتكەندىڭ. ۋاي جىگىرىم، نېمىدەپ كەلگەنسەن؟ بەزىلەر سېنى غايىبىلارغا قوشۇلۇپ كەتكەن ئوخشايدۇ، دېدى، بەزىلەر مۇستاپا كامالنىڭ قېشىغا بېرىپتۇ - دە، باش قوماندان بوپتۇ، دېدى ۋە بەزىلەر ھەيۋەتلىك بىر قۇش سىياقىغا كىرىپ ھەر كۈنى كېچىدە ئانىسىنىڭ قەبرىسىگە كېلىپ تاڭ ئاتقۇچە قەبرە ئۈستىدە ئۇچۇپ يۈرگۈدەك، دۆنەنىڭ قەبرىسى ئالدىدا قۇش تىلى بىلەن دۇئالار ئوقۇغۇدەكمىش، دېدى. خەدىچەنىڭ قەبرىسىدىمۇ شۇنداقمىش. جېنىم بالام، مەمەت، ئاناڭغا - چىرايلىق ئاناڭغا، گۈزەل خەدىچەگە قانداق چىدىدىڭ! بالام، نېمە ئۈچۈن بۇ يەرگە كەلدىڭ؟ بۇ يەردە بولغان ئىشلارنى ساڭا قانداقمۇ سۆزلەپ بېرەرمەن. قارىغىنا چاچلىرىمغا، بىر تالمۇ قارىسى قالمىدى. قارىغىنا يۈزۈمگە، قورۇق چۈشمىگەن ھېچ يېرىم قالمىدى، سەن كەتكەندە مەن مۇشۇنداقمىدىم، جىگىرىم؟»

ھۆرى ئانا مەمەتنىڭ كۆزلىرىگە تىكىلىپ تۇرۇپ توختىماستىن ئىچىدە سۆزلەيتتى. خۇددى مەمەت ئۇنىڭ كۆڭلىدىكى گەپلەرنى بىلىۋاتقاندەك سۆزلەيتتى. قوللىرىنى پۇلاڭلىتىپ، يۈزلىرىنى پۇرۇشتۇرۇپ، بىر ئېچىلىپ، بىر تۇتۇلۇپ سۆزلەيتتى.

ئۇ كۆڭلىدە «بەربىر بىلىۋالىدۇ، شۇنچىلىك قايغۇلارغا بەرداشلىق بېرەلگەن بالا، بۇنىڭمۇ چىدايدۇ، ئۇ ھازىر كىچىك بالا ئەمەس، چوپچوڭ مەمەت ئاۋاققۇ» دەپ ئويلىدى.

سۆزلەشنى جەزم قىلغاندىن كېيىن خېلىدىن بېرى ئەستە تۇتۇۋېلىپ تۇرغان ماتەم قوشقىنى باشلىدى. ھەم يىغلايتتى، ھەمدە قوشاق قوشۇپ دەردىنى تۆكەتتى. ھەربىر جۈملە سۆزىنى تۆمۈر بولساممۇ چىرىپ كېتەتتىم، توپا بولغىنىم ئۈچۈن چىدىدىم، دەپ تۈگەيتتەتتى. دۆنە ئۈچۈن يىغلىدى، خەدىچەگە،

دۈرمۈش ئەلگە يىغلىدى، بالىلىرىغا يىغلىدى. قوشاق قوشۇپ يىغلىدى.

مەمەت تاشتەك قېتىپ، تامدەك تاتىرىپ تۇراتتى، ھۆرى ئانىنىڭ سۆزلىرىنى ئۆزىنى تۇتۇۋېلىپ تۇرۇپ تىڭشايتتى. سىرتتىن ئوق ئاۋازلىرى ئاڭلىنىپ تۇرسىمۇ تۇيىمىغاندەك قىلاتتى.

يىغلاشنى، ھازا ئېچىشنى تۈگەتكەن ھۆرى ئانا كۆزلىرىنى، بۇرنىنى بېشىدىكى ياغلىقى بىلەن ئېرتتى، ئورنىدىن تۇرۇپ: — ۋاي جېنىم بالام، شورۇم قۇرۇسۇن، سېنى كۆرۈش بىلەن ئۇزۇن سەپەردىن كەلگەنلىكىڭنى ئۇنتۇپلا كېتىپتەمەن، شور پېشانە ھۆرىگە لەنەت، سېنى ئاچ قويدۇم، جىگىرىم، — دېدى. شۇ زامان داستىخاننى ئەكەلدى، مەمەتنىڭ ئالدىغا سالدى. چىرايلىق گۈللۈك چىت داستىخان ئىدى. بىر قاچا قېتىق، بىر قاچا يېڭى مۇراببا ئەكېلىپ قويدى. ئۇنىڭدىن باشقا، ئازراق ھەسەل، ئازراق پىشلاقمۇ تىزىپ قويدى.

— يېگىن، جېنىم بالام، ھۆرى ئاناڭ ساڭا قۇربان بولسۇن، قېنى دېگىنە، كەتكەندىن بېرى نەلەردە يۈردۈڭ؟ نەلەرگە باردىڭ؟ مەمەت جاۋاب بەرمەيتتى، يۈزى تاشتەك قېتىپ قالغانىدى. يۇپقا ناننى ئوشتۇدى، ئالدى بىلەن مۇرابباغا، كېيىن قېتىققا تۈگۈرۈپ ئاغزىغا سالدى، چاينىدى، بىراق يۇتالمىدى. نان گېلىدىن ئۆتمەيتتى. دۈرمۈش ئەلى ئۆزى ئۆلمىگەن، باشقىلار تەرىپىدىن ئۆلتۈرۈلگەنىدى. قانداق ئۆلتۈرۈلگەندۇ؟ قوشاق قوشقاندا ئېنىق بىلەلمىدى. بۇ يېزىدىكى جىمى دېھقان ھۆرى ئانىغا دۈشمەن بولۇپ قالغان. دېھقانلارنىڭ ئۆيلىرى بۇلاڭ - تالاڭ قىلىنغان، بۇلارنى قوشاققا قېتىپ يىغلىدى. بىراق، كىم بۇلاپ كەتكەندۇ؟

ناننى يۇتۇۋەتمىسە ھۆرى ئانا خاپا بولاتتى. چايناپ - چايناپ تەسلىكتە يۇتتى، بىراق قاتتىق يۇتۇلۇپ كەتتى. يۇتۇلۇپ توختىغاندىن كېيىن ھۆرى ئانىنىڭ ئوتتەك قىزىق قولىنى

تۇتتى:

— ئانا، بولغان ئىشلارنىڭ ھەممىسىنى ماڭا دەپ بەرگىن، قانداق قىلىمىز، باشقا كەلگەننى تارتىمىزغا چارە يوق. نان گېلىمدىن ئۆتمەيۋاتىدۇ، خاپا بولما. سېنىڭ نانلىرىڭنى زەھەر بولسىمۇ يەيتتىم، بىراق گېلىمدىن زادىلا ئۆتمەيۋاتىدۇ. مەندىن رەنجىمە، مېھرىبان ئانا، بەكمۇ كۆپ جاپا چەكتىم. ھۆرى ئانا ئۆزىنى تۇتۇۋېلىپ، ھېچ نەرسە بولمىغاندەك ئاستا سۆزلەشكە باشلىدى:

— جىگىرىم مەمەت، سەن يېزىدىن قېچىپ كېتىش بىلەن ... دېھقانلار دەسلەپ خۇشال بولدى، كېيىن قورقۇشۇپ كەتتى. ئابدى ئۆلمىگەن ئوخشايدۇ، دېيىشتى. كېيىنچە ئۆلگەنلىكىنى بىلدۈرۈپ ئوق ئۇنىڭ يۈزىدىن پارە - پارە قىلىۋېتىپتۇ، دېھقانلار ئىنتايىن خۇشال بولۇشتى. دىكەنلى تۈزلەڭلىكنىڭ بەش يېزىسى بىرلەشتى. كارامەت بىر توي قىلدىكى، دۇنيا دۇنيا بولۇپ مۇنداق چوڭ توينى كۆرۈپ باقمىغان بولغىدى. ياش قىزلار ئەڭ چىرايلىق كىيىملىرىنى كىيىشتى. قېرىلار سېغىزدەك، ئاپپاق سۈتتەك ياغلىقلىرىنى سېلىشتى، ناغرا - سۇنايلار چېلىندى. جۈپ - جۈپ بولۇپ ئۇسسۇلغا چۈشۈشتى. دۈرمۈش ئەلى تاغامۇ ئاغرىقلىقىغا قارىماستىن ئوتتۇرىغا چۈشۈۋالدى. بىر كۈنى تاڭ سەھەردە بەش يېزىنىڭ ئەر - ئاياللىرى، سېقى، ئاغرىقى، بالچاقىسى، ھەممىسى چېقىرتىكەنلىككە باردۇق، تىكەنلەرگە ئوت قويدۇق. مۇنداق خۇشاللىقنى ئىنسان تۇرۇپ ھېس قىلىپ باقمىغاندۇ. بىر - ئىككى يىل مۇشۇنداق ئوتتى. بىراق، ھەممە ئىش بولۇشىچە داۋاملىشىۋالدى. شۇ كۈنى بىز چېقىر تىكەنلىككە ئوت قويغان چېقىمىزدا ئەلى تېغىنىڭ چوققىسىدا بىر توپ يورۇقلۇق چاقناپ كەتتى. ئەلى تېغىنىڭ چوققىسى ئۈچ كېچە نۇرلىنىپ تۇردى. ئۈچ كېچە خۇددى كۈندۈزدەك بولدى. دېھقانلار بۇنىڭغا بەكمۇ خۇشال بولۇشتى. بىر يىل ئەنە شۇنداق ئوتتى، ئىككىنچى يىلى كىرىشى بىلەن تېخىمۇ چىرايلىق،

تېخىمۇ شاد - خۇرام بىر توي بولدى. چېقىرتىكەنلەر تېخىمۇ ياخشى كۆيدى. تاغنىڭ چوققىسىدىكى بىر توپ ئوت تېخىمۇ چىرايلىق يورۇدى. ئۈچىنچى يىلى ئىككىنچى يىلىدىكىدىنمۇ ياخشى ۋە شادلىققا چۆمدى ... شۇنداق بىر توي بولدىكى ... دۇرمۇش ئەلى تاغنىڭ ئۇزۇڭگە مەلۇم، ئۇسۇلغا ئۇستا ئىدى. شۇڭا، ئۇ ھەم ئوينايتتى، ھەم قولىدىكى قارىغاي تۇتۇرۇقنى ۋالىدىتىپ چېقىرتىكەنلىككە ئوت قويۇشقا ماڭاتتى. بىردىنلا يىراقتىن ئۈچ پاي ئوق ئاۋازى ئاڭلاندى، شۇ تەرەپكە قارىدۇق. ئاتلىق بىرى ئاتنى بولۇشچە چاپتۇرۇپ كېلىۋاتاتتى. ئۇ كەلدى، ئالدى بىلەن ئېتىنى چېقىرتىكەن دۆۋىسى يېنىدا تۇرغان دۇرمۇش ئەلى تاغنىڭ ئۈستىگە چاپتۇردى. دۇرمۇش ئەلى يەرگە يىقىلدى. ئاتلىق ئادەم دۇرمۇش ئەلىنى ئېتىغا راسا چەيلەتتى. ئۇنىڭ ئارقىسىدىن قوراللىق ئون ئاتلىق يېتىپ كەلدى. ئاتلىرىنى بالچاقلىرىنىڭ ئۈستىدىن چاپتۇرۇپ ئۆتتى ۋە ئوق ئېتىشقا باشلىدى. ناھايىتى كۆپ كىشى يارىلاندى، بەش بالا ئۆلدى، بۇلارنىڭ ئىككىسى قىز ئىدى. دۇرمۇش ئەلى تاغنىڭ ئىككى كۈندىن كېيىن ئۆلدى. ئۇ ئۆلۈش ئالدىدا: «ئوغلۇمغا سالمىمنى يەتكۈزۈڭلار، ئىشنىڭ ئاخىرى چىقىمىغان بولسىمۇ، ياخشى بىر ئىش قىلىپ قويدى» دېدى. مانا شۇنداق قىلىپ، شۇ يىلى چېقىرتىكەنلەرگە ئوت قويۇلمىدى. ئەلى تېغىنىڭ چوققىسىدىكى بىر توپ يورۇقلۇقمۇ ئۆچتى. دۇرمۇش ئەلى تاغنىڭ ئۆلدى. ئاخىرقى نەپىسى قالغۇچە سېنى ئەسلىدى. شۇ كەلگەن ئاتلىقنىڭ كىملىكىنى بىلىدىڭمۇ؟ ھېلىقى ھەمزە تاز بارغۇ، ئابدىنىڭ ئىسمى ھەمزە تاز! ئابدى ئۇنى يېزىدىن ھەيدىۋەتكەن، ئابدى ھايات ۋاقتىدا ئۇ تاغلارغا كېلەلمەيتتى، مەمەت ئەمدى بىلىدىڭمۇ، ھەمزە تازنى؟

— بىلىدىم، ئانا!

— ئۇ ھەمزە تاز يېزىغا ئورۇنلاشتى. ئۇنىڭ قوراللىق ئادەملىرى، ئۇلاردىن باشقا ژاندارملىرى ... ھەمزە تاز ئابدىنى

تازىمۇ ئىزدەتتى. ئاخىر يېزىغا كېلىپ ئورۇنلاشتى.

ھۆرى ئانا دېھقانلارنىڭ توختىماستىن بۇ تازدىن تارتقان جەبىر - جاپالىرىنى ھەسرەت بىلەن سۆزلەيتتى، بىرھازادىن كېيىن تۇرۇۋېلىپ مەمەتنىڭ چىرايىغا قارايتتى.

ھەمزە تاز ئابدىنىڭ ئۆز ئىسمى ئىدى. ئابدى ئۇنى ياخشى كۆرمەيتتى. شۇڭلاشقا، ئۇنى ئون بەش ياشقا كىرىش بىلەن دەگىرمەن ئولۇك يېزىسىدىن ھەيدىۋەتكەندى. دىكەنلى تۈزلەڭلىكىگە كىرىشنى چەكلىگەندى. ھەمزە تاز ئۆمرىدە بىر قېتىم دىكەنلى تۈزلەڭلىكىگە كىرگەن چاغدا تۇتۇلۇپ قالغانىدى. ئابدى تاغنىڭ ئالدىغا ئەكېلىنگەن. ئابدى تاغا ئۇنى ئۈچ كېچە - كۈندۈز تاياق بىلەن ئۇرغۇزغان. چالا ئولۇك بولۇپ قالغان ھەمزەنى ئاتقا ئارتىپ دىكەنلى تۈزلەڭلىكىنىڭ سىرتىغا ئاپىرىپ، ئىت ئولۇكىدەك تاشلاتقۇزۇۋەتكەن. بۇ قاتتىق تايقتىن كېيىن ھەمزە تاز خېلى ئۇزاققىچە ئەسلىگە كېلەلمىگەن. مەلۇم ۋاقىتتىن كېيىن كىشىلەر ئۇنى يول ئۈستىدىن تېپىۋېلىپ ساقايتقان، ئۇ، كۆچمەنلەرنىڭ يېنىدا پادا باققان، كېيىنچە چۇقۇر ئوۋادا، تەلكۆبەنىڭ ئەتراپىدىكى بىر جاڭزىدا مەدىكار بولۇپ ئىشلىگەن. ئۇ ئابدى تاغىدەك پاكىر، كۆرۈمىسىز ئادەم بولماستىن، ئېگىز بويلۇق، كەڭ مۈرىلىك، كۈچلۈك ئادەم ئىدى. ئاكىسىنىڭ ئۆلۈم خەۋىرىنى ئاڭلاش بىلەن ئىنتايىن خۇشال بولغان، خۇشاللىقىدىن نېمە قىلىشنى بىلمەستىن جاڭزىدا ئۈچ كۈن مەستلەردەك ئايلىنىپ يۈرگەن. ئۇچرىغانلا ئادەمگە ئاكىسىنىڭ ئۆلتۈرۈلگەنلىكىنى سۆزلەپ يۈرگەن. كۈنلەرنىڭ ئۆتۈشى بىلەن بۇ ئىشلارنى ئۇنتۇپ مەدىكارچىلىقنى قىلىۋەرگەن. كۈنلەرنىڭ بىرىدە دىكەنلى تۈزلەڭلىكىدىن بۇ جاڭزىغا پىترەك ئوغلى دېگەن بىرى ئۇنى كۆرۈشكە كەلدى. ئۇ تازىمۇ مەمەدانە بىر ئادەم ئىدى. ھەمزەنى كۆرۈپلا:

— نېمانچە ئەخمەق نېمىسەن، ئاكاڭنىڭ ئۆلتۈرۈلگەنلىكىنى ئاڭلىمىدىڭمۇ؟ — دەپ سورىدى.

— ئاڭلىدىم، ئۇنىڭ ئۆلگەنلىكىگە خۇشال بولۇپ ساراڭ بولاي دېدىم، — دېدى ھەمزە تاز.

— خۇشال بولۇپ ياخشى قىپسەن، دېھقانلارنىڭ يەرلەرنى بۆلۈشۈۋالغانلىقىنى ئاڭلىدىڭمۇ؟

— ئاڭلىدىم.

— ھەر يىلى توي باشلاپ چېقىرتىكەنلىككە بېرىپ ئوت قويغانلىقىنىچۇ؟

— ئاڭلىدىم.

— ئەلى تېغىنىڭ چوققىسىدا پارتلىغان يورۇقلۇقنىچۇ؟

— ئاڭلىدىم.

— ئابدىنىڭ ئىككى خوتۇنىنىڭ تۇل قالغانلىقىنىچۇ؟

— ئاڭلىدىم.

— ئۇنداق بولسا بۇ يەردە مەدىكارچىلىق قىلىپ نېمە قىلسەن، ئىست! — دەپ ۋارقىردى پىترەك ئوغلى، —

دىكەنلىدە ئاغا بولۇش پادىشاھ بولۇشقا تەڭ تۇرغان يەردە، بۇ يەردە مەدىكار بولۇپ يۈرۈشنىڭ نېمە ھاجىتى؟ ھەي ئەقىلسىز،

ئىست!

پىترەك ئوغلى قېرى ئادەم ئىدى.

— توغرا ئېيتسەن، — دېدى ھەمزە تاز.

— ئەگەر مەن توغرا دېگەن بولسام، سەن ماڭا دىكەنلى تۈزلەڭلىكىدىكى خالىغان يېرىمدىن، سۇلۇق ئېتىزدىن

بېرىسەن.

— بېرىمەن، — دېدى ھەمزە تاز.

شۇ كۈنى، شۇ زامانلا تەييارلىق كۆرۈشتى. ھەمزە تاز مەدىكارچىلىقتىن تاپقان پۇلغا بىر جۈپ ئۆتۈك، بىر دانە ياخشى

شالۋۇر، بىر چاپان، بىر شەپكە، ئۇنىڭدىن باشقا، تۆت ياشلىق، ئېگىز، ئاجايىپ كېلىشكەن، ئىنگىلىز نەسىللىك بىر ئات ئالدى،

بىر دانە گېرمانىكىنى يۈز پاي ئوق بىلەن سېتىۋالدى. ئۆلۈمدىن قېچىپ يۈرگەن بەش - ئون ئادەمنى ئەتراپىغا توپلىدى. پىترەك

ئوغلى ئالدىدا، قالغانلار كەينىدە دىكەنلى تۈزلەڭلىكىگە قاراپ يولغا چىقىشتى، بىرنەچچە ھەپتە تۆۋەن تەرەپتە ساقلاشتى. ھەمزە تاز ھەممە ئىشنى پىترەك ئوغلىنىڭ يوليورۇقى بىلەن قىلاتتى.

دېھقانلار چېقىرتىكەنگە ئوت قويۇۋاتقان چاغدا ... مانا شۇنداق قىلىپ دېھقانلارنىڭ كۆزى قورقۇپ كەتتى، ئۇنىڭغا ھۆكۈمەت

قوشۇلمىسا، ھۆكۈمەت، ئۇنىڭدىن كېيىن ...

دېھقانلار يا قارشى تۇرالمىدى، ياكى بىرەر ئىش قىلىشمىدى. قوينىڭ قوزىسىدەك بويۇنلىرىنى ئېگىشىپ تۇردى. كۆپىنچىسى

تېخى ھەمزە تازنىڭ ئالدىغا بېرىپ ئەپۇ سوراشتى. مەمەت ئاۋاقىنى تىللاپ، يەتمىش پۇشتىنى قارغاشتى.

ھەمزە تاز شۇ كۈنى كۆكتۈپەتلى دېگەن جايدىكى ئىمامنى چاقىرتىپ ئابدىنىڭ ئىككى خوتۇنىغا بىردەك نىكاھ ئوقۇتتى.

كېچىدە بىرى بىلەن، تاڭ ئاتار چاغدا بىرى بىلەن ياتتى. خوتۇنلار ھەمزە تازدىن ئېيتىپ تۈگەتكۈسىز دەرىجىدە رازى

بولدى.

ھەمزە تاز يېزىغا ژاندارمىلارنى ئەكەلدى. چاۋۇشلارغا، ئونبېشىلارغا ھەر كۈنى قوزىلارنى سويۇپ كاۋاپ قىلىپ،

ھاراقلارنى ئىچۈردى.

— قۇرباننىڭ بولاي، جېنىم بالام، مەمەت، ۋاي قوزام، قالغىنىنى مەنمۇ سۆزلىمەي، سەنمۇ بىلمەيلا قال، ھەمزە تاز

دېھقانلارغا، «ئۈچ يىل يەرنى تېرىدىڭلار، ھوسۇلنى ئالدىڭلار، بىراق بەگلىك ھەققىنى، يەر ھەققىنى بەرمىدىڭلار، ئەمدى ئۈچ

يىلغىچە ئۆيۈڭلەردە نېمەڭلار بولسا ھەممىنى ئالمەن» دەپ خەۋەردار قىلدى. بىر چاۋۇشنىڭ باشچىلىقىدا ئون ژاندارما

ئۆيمۇئۆي يۈرۈپ، ئۆيدە نېمە بولسا، مىسالەن ئون، بۇغداي، ياغ، ئات، ئىنەك، ئېشەك، ھەممىنى بىرنى قويماي ئەكېتىشتى.

بۇلارنى ئابدى ئاغىنىڭ ئامبىرىغا يىغدى. دېھقانلار شۇ يىلى ئاچ قىلىشتى. ئاچ بۆرىلەردەك ھۇۋلاشتى. يېقىن ئەتراپتىكى

دېھقانلار بۇ ئەھۋاللىرىغا ئېچىنىپ بىر - ئىككىدىن نان ئەكەلشتى. دېھقانلارنىڭ كۆپىنچىسى يېقىندىكى يېزىلارغا كېتىشتى ... شۇ يىلى قىشتا ئاچلىقتىن ئون بەش ئادەم ئىشىشىپ ئۆلدى. كېلىۋاتقاندا بىرەر دېھقاننى ئۇچراتتىڭمۇ؟ ئۇچرىتىشىڭ مۇمكىن ئەمەس، جېنىم بالام، ھەممىسى يايپاللىق، تاشقىرىغا چىقالمايدۇ ...

— ئەلى توكۇرچۇ؟ — دەپ سورىدى مەمەت. ئۇنىڭ ئاۋازى بوغۇلۇپ قالغانىدى.

— ئۇ ھازىر ھەمىزەنىڭ ئىتى بولۇۋالدى. دېھقانلارنىڭ مال - مۈلكىنى ئامبارغا شۇ توشۇپ بەردى ... مەن ساڭا ئۇنى ئۆلتۈرۈۋەت دېمىگەنمىدىم؟ ھېلىقى يوغان خەنجەرنى ئۇنىڭ قارىغا تىقىپلا ئۆلتۈرگىن دېمىگەنمىدىم؟

مەمەت دەلدەڭشىپ ئۆلۈكتەك ئورنىدىن تۇردى. تۈز تۇرالماستىن تۈۋرۈككە يۆلەندى. يەنە دەلدەڭشىپ تالاغا چىقتى. مەستلەردەك دىكەنلى تۈزلەڭلىكنىڭ تۆۋەن تەرىپىگە قاراپ ماڭدى. چىشلىرى كىرىشىپ كەتكەن، دىر - دىر تىترەيتتى.

كۈن قىزىرىپ چىققاندا مەمەت دىكەنلى تۈزلەڭلىكىنىڭ ئوتتۇرىسىدا تىككىنە، مىدىرلىماستىن تۇراتتى، يۈزى ئاقىرىپ كەتكەن، ئۆزى قېتىپلا قالغانىدى، سايىسى ئۇزىراپ تۇراتتى.

چۈش بولدى، مەمەت قىمىر قىلمىدى، سايىسى قىسقىراپ پۈتۈننىڭ تۈۋىگە كەلدى، يۇمىلاق بىر قارا سايە بولدى، نامازدىگەر بولدى، سايە ئۆتۈپ كەتتى.

ھۆرى ئانا مەمەت چىقىپ كەتكەندىن كېيىن ئارقىدىن چىقىپ يۈگۈرگەن پىتى ئۇنى ئىزدەشكە باشلىغانىدى. چۇقۇر ئوۋادا ئۇنى ئىزدىمىگەن ھېچ يەر قالمايدى. كۈن چىققاندىن كېيىنمۇ ئىزدىدى. نامازدىگەرگە يېقىن تۈزلەڭلىككە قاراپ بېقىش ئېسىگە كەلدى. دېگەندەكلا، مەمەت تۈزلەڭلىكىنىڭ ئوتتۇرىسىدا تىكىلىپ تۇراتتى.

ھاسىراپ - ھۆمۈدەپ، يىقىلىپ - قويۇپ ئۇنىڭ قېشىغا

باردى، مەمەتنى چىشلىرى كىرىشىپ كەتكەن، ئۆزى تۈگەشكەن ھالەتتە كۆردى.

— ۋاي جېنىم بالام، سېنى تۈگەشتۈرۈۋېتىپتىمەنغۇ؟ ئىتتىك بول، ژاندارمىلار كۆرۈپ قالىدۇ، بىرەر كۆرۈپ قالىدۇ.

مەمەتنى قولتۇقىدىن يۆلەپ بىر جىلغىغا سۆرەپ ماڭدى. چاتقارلىقنىڭ ئىچىگە ياتقۇزۇپ يۈزىگە سۇ سەپتى، دۇئا ئوقۇدى، خۇشال بولدى، ئەركىلەتتى، كۈلدى، بىرھازادىن كېيىن مەمەت ھوشىغا كەلدى.

— ئانا! — دېدى مەمەت، — چىرايلىق ئانام، ئانىلارنىڭ ئەڭ باتۇرى، سىلەرگە مەن تولىمۇ ئەسكىلىك قىلدىم.

ھۆرى ئانىنىڭ قولىنى تارتىپ لەۋلىرىگە تەگكۈزدى، سۆيدى. كېيىن كۈلۈمسىردى.

— ئانا، ئەلى توكۇرغا بېرىپ دېگىن، بىر كېلىپ كەتسۇن. ھۆرى ئانا ئۇنىڭ سۆيىشى كەلمەي، كېيىن ماقۇل بولدى.

— ماقۇل، بالام، — دېدى - دە، مەمەتكە ئېڭىشتى، — ھازىر بارىمەن. بۈگۈن كېچە قېشىڭغا ئەۋەتمەن. قۇرباننىڭ بولاي، جېنىم مەمەت، ئۇ كاپىرغا ئىشەنمە، بېشىڭغا بالا تېرىيدۇ. يېزا ژاندارمىلار بىلەن توشۇپ كەتتى. ئۇ ژاندارمىلار بىلەن، ھەمىزە تاز بىلەن ئاپاق - چاپاق، سادىغاڭ كېتەي، جېنىم بالام، ئۆزۈڭگە ھېزى بول ... ئەمدى بىر سەنلا قالدىڭ ...

تۆمۈر بولسام چىرىپ كېتەتتىم، توپا بولغىنىم ئۈچۈن چىدىدىم ... توپا، توپا، توپا بولدۇم - دە، چىدىدىم.

ئىدرىس بەگ ئوتتۇز ياشلاردەك كۆرۈنەتتى. بۇ ئادەم ئورۇق، ئېگىز، كۆك كۆزلىرى، بۈركۈت تۇمشۇقىدەك ئىلمەك بۇرنى، ئۈزۈنچاق يۈزى بىلەن بۇ دۇنيادا ياشمايدىغان، قانداقتۇر بىرەر



سەۋەب بىلەن بۇ دۇنياغا كېلىپ قالغان ۋەھشىي ياۋايى بىر مەخلۇققا، سېھىرلىك، مۇقەددەس بىر مەخلۇققا ... ئوخشايتتى. ئۇزۇن بۇرۇتلىرى ساڭگىلاپ تۇراتتى. بارماقلىرى ئىنتايىن ئۇزۇن ۋە چىرايلىق ئىدى. ئۇنىڭ بىلەن دەسلەپ ئۇچراشقان ئادەم ئۇنىڭ يا بەدىنىنى، يا چىرايلىق كۆك كۆزلىرىنى، يا سېرىق، پارقراپ تۇرىدىغان ئۇزۇن بۇرۇتلىرىنى، ياكى چاچلىرىنى كۆرمەيتتى، پەقەتلا ئۇزۇن، چىرايلىق بارماقلىرىنى كۆرەتتى، ھەيران قالاتتى.

دادىسى چەرچەن بېگى بولۇپ، ئوسمانلار زامانىسىدا ئىلى قەبىلىسى بىلەن بىللە كاپكازدىن كەلگەن ئاناۋارزا قەلئەسىنىڭ ئۇدۇلىغا، جەيھان دەرياسىنىڭ جەنۇبىي ياقىسىغا يەرلەشكەنىدى. ئۇلار قۇرغان يېزا ئاقمازار دەپ ئاتىلاتتى. ئۇلارنىڭ دەسلەپ كەلگەنلىرى چۇقۇر ئوۋادا چىۋىن، پاشىلارغا، بەزگەك ۋە ئىسسىققا چىدىيالماستىن ئاغرىپ قىرىلىپ كەتتى. قالغانلىرى ئۈچ - تۆت يىلدىن كېيىن ئۆگىنىپ قالدى. ئەمما، كەلگەنلەرنىڭ يېرىمى قالدى. كاپكازدىن ئەكەلگەن ئاتلىرى، باشقا ھايۋانلىرى قىرىلىپ تۈگىگەنىدى.

چۇقۇر ئوۋاغا ئۆگىنىپ قالغان چېركەسلەر چۇقۇر ئوۋا جىنسلىق چىرايلىق ئاتلارنى يېتىشتۈردى. يەر تېرىپ، ھوسۇل ئېلىشتى. ئۇ زامانلاردا چۇقۇر ئوۋا مېۋە - چېۋە ۋە باغنىڭ نېمىلىكىنى بىلمەيتتى. ئىسسىق ئويمانلىققا ئېسىل مېۋىلەرنى ۋە دەرەخلەرنى تىكتى. ئۆيلىرىنى ئوت - چۆپتىن ياسىۋالغان تۈركمەن دېھقانلىرىنىڭ يېنىغا ياغاچ ۋە تاشلاردىن ئىككى قەۋەتلىك چىرايلىق ئۆيلىرى، كوچىلىرى، يوللىرى بار بىر يېزا قۇرۇۋالدى.

بەرىكەتلىك يەرلەردە بەخت - سائادەت ئىچىدە ياشاشنىڭ ئۇلىنى سېلىۋالدى. پۈتۈن ئوۋادا چىرايلىق ئاتلىرى، ئېسىل مېۋىلىرى، باتۇرلۇقلىرى بىلەن داڭ چىقاردى. توروستىكى باشقا چېركەسلەردەك ئات ئوغرىلايدىغان ئىشلارنىمۇ قىلمىدى.

بەگلەرنىڭ دېگىنىدىن چىقمىدى. ئۆرپ - ئادەتلىرىنى، ئۆز قائىدىلىرىنى كاپكازدىكىدەك ساقلاپ قالدى.

ئۇلارنىڭ بەختىيار كۈنلىرى، قائىدىلىرى خېلى يىللار داۋام قىلدى. پەقەت يېپيېڭى، «فورد» ماركىلىق بىر پىكاپ ئۇلارنىڭ ئاخىرقى بەگلەردىن ئىدرىس باينىڭ دەۋازىسى ئالدىغا كېلىپ توختاش بىلەن ھەممە نەرسە تۈگىدى. پىكاپ چاڭ - توزاندا بۇلغانغانىدى. پىكاپنىڭ يوغان، توپا باسقان چىراغلىرى چۇقۇر ئوۋانىڭ ئاپتېپىدا پارقرايتتى. ئاقمازار دېھقانلىرىدىن شۇ كەمگىچە ئەسكەرلىككە ماڭغان بىرنەچچە كىشىدىن باشقا ھېچقاندىكى ماشىنا كۆرۈپ باقمىغانىدى. دېھقانلار - قېرى - ياش، ئەر - ئايال، بالىچاقا، ھەممىسى قورقۇش، ھودۇقۇش ۋە ھەيرانلىق بىلەن بۇ يوغان، تۆت كۆزلۈك ئاجايىپ نەرسىگە قاراپ قېلىشتى. بەزىلەرنىڭ قەلبىگە ئاچچىق بىر بەختسىزلىك قورقۇنچىسى چۈشتى، ھەممىسى ئولاشتى، بەزىلەر بولسا بۇ ئاجايىپ نەرسىنى كۆرگەنلىكى ئۈچۈن خۇشال بولدى ...

پىكاپتىن ئىككى كىشى چۈشتى، بىرى بەستلىك، قويۇق قارا قاشلىق ئىدى، كىيىملىرى قارا بولۇپ، بېشىغىمۇ قارا قاسقانلىق قارا قالپاق كىيىۋالغانىدى. مەيدىسىدىكى بىر دەستە ئالتۇن زەنجىرى يالىتراپ تۇراتتى. ئۆزىنى تىك تۇتۇپ، كېرىلىپ، سەل ئارقىسىغا ئېگىلىپ، ئەتراپتىكىلەرنى ياراتمىغاندەك قارايتتى. تاغۇتاشلارنىڭ، بارلىق مەخلۇقاتنىڭ ياراتقۇچىسى خۇددى ئۆزىدەك. ئۇ ئەتراپتىكىلەردە ئەنە شۇنداق ھېس تۇغدۇراتتى. ئىدرىس بەگمۇ ئۇنى ئاجايىپ بىر خىل ھالەتتە قارشى ئالدى، بۇ يېرىم خۇدا ئالدىدا ئىككى پۈكۈلۈپ ئېگىلدى. قېرى چېركەسلەر بۇ ئىشقا ھەيران قالدى ھەمدە خاپا بولۇشتى. پىكاپتىن قارا كىيىملىك ئادەمنىڭ ئارقىسىدىن چۈشكەن سۈر كىيىملىك ئادەممۇ ئۇنىڭ ئالدىدا چاپىنىنىڭ تۈگمىلىرىنى باشتىن - ئاياغىچە تۈگمىلەيتتى، قولى تۈگمىلەردە، ئۇنىڭ ئارقىسىدىن ماڭاتتى. ناھايىتى دىققەت بىلەن

ئۇ نېمە دەيدىكىن دەپ خۇددى ئوۋ قۇشىدەك ساقلاپ تۇراتتى. چېركەسلەر بۇ ئادەمنىڭ يېڭىدىن تەختكە چىققان ئۇلۇغ چار پادىشاھىدەك بىر ئادەم ئىكەنلىكىنى بىر كۆرۈپلا بىلدى. ئەجەبا نېمە ئادەم ۋە كىم ئۇ ئۆزى؟

ئىدرىس بەگ بىر ئاز ھودۇقۇش، بەكرەك قورقۇش ۋە ھەيرانلىق ئىچىدە ئۇنى مېھمانخانغا باشلىدى. مېھمان ئۇن چىقمايتتى، مېھمانخانغا كىرىش بىلەن بەستلىك ئادەمنىڭ ئارقىسىدىكى ئادەم ئىدرىس بەگنىڭ قۇلقىغا بىرنېمىلەرنى پىچىرلىدى، ئىدرىس بەگنىڭ يۈزى سارغايىدى، ھودۇقۇش تېخىمۇ كۈچەيدى.

— ياخشى كەپسىز، سالامەت كەپسىز، بىزگە ياخشىلىق ئەكەلدېڭىز، بېگىم، بىزنىڭ يېزىمىزغا شەرەپ كەلتۈردىڭىز، بېگىم، ئۇلۇغ شەرەپلەر ...

بەستلىك ئادەم سېمىز قولىنى ئاستاغىنا ئىدرىس بەگكە سۇندى، ئىدرىس بەگ قولغا ئېسىلدى، بىراق سۆيىمدى. شۇنىڭ ئۈچۈنمىكىن، بەستلىك ئادەمنىڭ چىرايىدا خاپىلىق ئىپادىسى بىلىندى. ئىدرىس بەگ بۇنى كۆردى، سەزدى ۋە رەنجىدى. ئۆز ئىچىدە «بىزنىڭ ئەۋلادىمىز ھېچقانداق ئادەمنىڭ قولىنى سۆيۈپ كۆرمىگەن، پادىشاھنىڭ، ھەتتا چار پادىشاھنىڭمۇ ... قولىنى سۆيۈشنى ھېچكىم بىزدىن كۈتمىسۇن!» دەپ ئويلىدى.

ئوتتۇز ياشلاردا كۆرۈنگەن بۇ بەستلىك ئادەم بىر قاراشتا دەھشەتلىك، قورقۇنچىلۇق ھەيكەلگە ئوخشايتتى.

ئۇ زادىلا سۆز قىلمايتتى. ئۇدۇلىدىكى ئۆزى ئېگىلىپ، قوللىرى چاپىنىنىڭ تۈگىسى ئۈستىدە قاراپ تۇرغان ئادەمگە، ئالدىدا تىكىلىپ تۇرغان، كۆپ تەرىپىدە كۆرگەن ئىدرىس بەگكە بېشىنى مىدىرلىتىپلا، ئولتۇرۇڭلار، دېگەن بۇيرۇقنى بەردى. ئۇلار ئۇنىڭ ئالدىدىكى كارىۋاتنىڭ بۇرجىكىگە سەللا ئىلىشىپ قوللىرىنى تىزلىرىغا قويۇشتى. بويى ئېگىز، ياش، سېرىقراق، بەكمۇ چىرايلىق، ئۇزۇن بويىنى ئاق قۇنىڭ بويىنىدەك بىر قىز

كۈمۈش پەتنۇستا قەھۋە ئەكردى. بەستلىك ئادەم كۆزىنىڭ قىرى بىلەن قىزغا قارىدى، يۈزىدىكى ھەيۋەتلىك تۈس سەل تارقالدى. يەنە شۇ زامانلا تەرىنى تۇرۇۋالدى، يانچۇقىدىن ئالتۇن تاماكا قۇتىسىنى ئاستا چىقاردى، ئاچتى، بارماقلىرىنىڭ ئۈچىدا تۇتۇپ بىر تال تاماكا ئالدى. يەنە شۇ سىپايە ھەرىكىتى بىلەن «تاق» قىلىپ قۇتىنى ياپتى، يانچۇقىغا سالدى. ئىدرىس بەگ ھودۇقۇپ كەتتى، چاقمىقىنى، چاقماق تېشىنى چىقىرىپ نۇتۇرۇق ئۈستىگە قويۇپ بەرگۈچە، مېھمان يەنە ھېلىقى سىپايىلىكى بىلەن بېنىزىلىق چاقمىقىنى چىقاردى. شۇ زامان تاماكىسىنى تۇتاشتۇردى. ئىدرىس بەگ شۇ كۈنگىچە بېنىزىلىق چاقماقنى كۆرۈپ باقمىغانىدى. بۇ خىل چاقماق تۈركىيەدە بىرقانچە كىشىدىلا بار ئىدى. چاقماق ئالتۇندىن ئىدى.

چاقماقنىڭ ۋالى - ۋال قىلىپ يانغانلىقىنى كۆرگەن ئىدرىس بەگ خىجالەتچىلىك ئىچىدە كۈلۈمسىردى. بەستلىك ئادەمنىڭ چىرايىدىمۇ كۈلۈمسىرەشنىڭ سايىسى غىل - پال ئۆتۈپ كەتتى: — پاشانىڭ سوۋغىسى، — دېدى ئۇ، — پاشا دوستلىرىغا ئىنتايىن چىرايلىق، قىممەتلىك سوۋغىلارنى بېرىشنى ياخشى كۆرىدۇ. بۇنىمۇ پاشاغا ئىنگىلىز ئەلچىسى بېرىپتىكەن.

بەستلىك ئادەم ھېچقانداق سۆز قىلماستىن قەھۋەسىنى ئىچىپ، تاماكىسىنى چېكىپ بولغاندىن كېيىن بىردەم ئولتۇردى. ئۇنىڭدىن كېيىن بارلىق ھەيۋىسى بىلەن ئورنىدىن تۇردى، قوللىرىنى ئۇزۇن سوزۇپ كېرىلدى، قولىنىڭ ئۈچىنى ئىدرىس بەگكە سۇندى. ئىككى قېتىم سىلكىپ: «خەير - خوش!» دېدى. ئەتراپىغا قاراپمۇ قويماستىن تىك مېڭىپ پەلەمپەيدىن چۈشتى، يەنە تىك مېڭىپ پىكاپنىڭ يېنىغا كەلدى. شوپۇر ئېگىلىپ، پىكاپ ئىشىكىنى ئېچىپ ساقلاپ تۇراتتى. قامىتى رۇسلاقلىق پېتى پىكاپقا چۈشتى. پىكاپ ھەرىكەتكە كەلدى. سۈر كىيىملىك ئادەممۇ شوپۇرنىڭ يېنىغا چىقتى. پىكاپ مېڭىپ كەتتى. بەستلىك ئادەم ئىدرىس بەگكە بۇرۇلۇپ قاراپمۇ

قويمىدى. پىكاپ توپا - تۇمان ئىچىدە چاقلىرىغىچە يولنىڭ توپىسىغا كۆمۈلۈپ يېزىدىن چىقىپ كەتتى.

ئىدرىس بەگ ئەتراپىدا توپلىنىپ تۇرغان دېھقانلارغا:

— كوزان ۋەكىلى ئارىپ سايم بەگ، — دېدى.

دېھقانلار ئۇنىڭ ئىسمىنى كۆپ ئاڭلىغانىدى.

قېرى، كۆپنى كۆرگەن، ئۇرۇشلارغا قاتناشقان بىر چېركەس:

— ئۇ مۇستاپا كامال پاشانىڭ ئوڭ قولى، مۇستاپا كامال

پاشانىڭ باتۇر ئەسكىرى، پاشا بىلەن بەك يېقىن. دىياربەكرىدە

ئۇنىڭ دارغا ئاسقان ئادەملىرىنى كۆرگەنمەن، شەھەرنىڭ بۇ

بېشىدىن ئۇ بېشىغىچە ساڭگىلىتىپ قويۇپتۇ. يۇقىرى

مەھكىمىنىڭ ئەڭ چوڭ رەئىسى ... بەكلا ياش ئىكەن،

ئوتتۇردىمۇ يوق.

پۈتكۈل چۇقۇر ئوۋا ئادەملىرى ئارىپ سايم بەگنى بەك

ياخشى بىلەتتى، فىرانسۇزلار ئادانانى ئىشغال قىلىۋالغاندا، سېس

دېگەن جايدا ژاندارما قوماندانى بولغانىدى. فىرانسۇزلار ئادانانى

ئىشغال قىلىش بىلەن تەڭ يەرلىكلەر بىلەن كېلىشكەن.

كېيىنچە ئۇلاردىن پايدا يوقلۇقىنى، بەربىر كېتىپ

قالدىغانلىقىنى بىلىپ مۇستاپا كامال پاشا تەرەپكە ئۆتكەن ۋە

ئۇزاق ئۆتمەستىن پاشانىڭ ئەڭ ئىشەنچلىك ئادىمى بولۇپ

قالغان.

ئۇ بىنگۈللىك بولۇپ، كەمبەغەل بىر كۆردىنىڭ بالىسى ئىدى.

ئارانلا ئوقۇيالىغان، ھەربىي مەكتەپنى مىڭ تەسلىكتە

پۈتكۈزەلگەن. ئوقۇش - يېزىشقا ئانچە ھەۋەس قىلمايتتى، قورال

تۇتۇشنى بەكمۇ ياخشى كۆرەتتى. ئۇ تاپانچا بىلەن يىراقتىكى

كۈمۈش پۇللارنى ئېتىپ چۈشۈرەلەيدىغىنى بىلەن ئەڭ كۆپ

ماختىناتتى.

مۇستاپا كامال پاشا ئۇنى كوزاندىن ئاچىقىپ جەنۇبتىكى بىر

ۋىلايەتكە، فىرانسۇزلارغا قارشى خەلقلەرنى سەپەرۋەر قىلىشقا

ئەۋەتتى. ئۇ شۇ ۋىلايەتكە بېرىشتىن بىرنەچچە ئاي بۇرۇن،

خەلقلەر فىرانسۇزلارغا قارشى سەپەرۋەرلىككە كېلىپ سوقۇشقا

ئاتلانغان، ھەممىلا يەردە فىرانسۇزلارنى يەر بىلەن يەكسان

قىلغانىدى. بۇ ۋىلايەتنىڭ قەھرىمان خەلقى ھېچقانداق يەردىن

ياردەم ئالماي تۇرۇپ فىرانسۇزلارنى چۆلگە سۈرۈپ بارغان. ئارىپ

سايم بەگ ئەنە شۇ خەلقلەرگە باشلىق بولۇۋالغان ۋە

فىرانسۇزلار پۈتكۈل جەنۇبىي ئۆلكىلەردە يېڭىلىش بىلەن تەڭ،

بۇ ۋىلايەتتىمۇ يېڭىلگەن ۋە مەملىكەتنى تاشلاپ قاچقان. ئارىپ

سايم بەگمۇ ئۇرۇشقا قاتناشقان بارلىق ئوفىتسىر قاتارىدا

ئىستىقلالىيەت (مۇستەقىللىق) ئوردىنى بىلەن مۇكاپاتلانغان ۋە

قەھرىمان دەپ ئېلان قىلىنغان. مۇستاپا كامالنىڭ مەخسۇس

ئادەملىرىدىن بىرى بولۇپ قالغان. ئەڭ باشتىلا ژاندارما

قوماندانى بولغان يەردە مىللەت ۋەكىلى بولۇپ سايلانغان.

ئارىپ سايم بەگ مىللەت ۋەكىلى بولۇپ ئەنقەرەگە

ئورۇنلىشىش بىلەن بىرىنچى بولۇپ بىر پىكاپ ئالدى. كېيىنچە

مال - مۈلۈك توپلىدى. جۈمھۇرىيەتنىڭ قۇرۇلۇش دەۋرى

ئاخىرلىشىپ، ۋەزىيەت تىنچىغاندىن كېيىن قىلغان تۇنجى ئىشى

ئۆزى بەك ياخشى بىلىدىغان چۇقۇر ئوۋاغا كېلىش بولدى.

چۇقۇر ئوۋانىڭ ئالتۇن تۇپراقلىرىغا ئۇ تولمۇ ھەۋەس قىلاتتى.

ئازادلىق ئۇرۇشى بولمىغان بولسىدى، بۇ يەرلەرنىڭ بىر

پارچىسىغىمۇ ئىگە بولۇشنى خىيالغا كەلتۈرەلمىگەن بولاتتى.

بۇ يەرلەرنىڭ كۆپ قىسمى سۇلتان ئابدۇلھەمىدنىڭ،

فېئوداللارنىڭ، مىسىرلىق ئەرەبلەرنىڭ ۋە ئەرەملەرنىڭ ئىدى.

ئارىپ سايم بەگ چۇقۇر ئوۋاغا كەلگەندە پىكاپقا تۇپراق ۋە

دېھقانچىلىق مۇتەخەسسسىدىن بىرنى سېلىۋالغانىدى. مانا شۇ

ئۆزى بىلەن بىللە ئاقمازار يېزىسىغا ئەكەلگەن سۈر كىيىملىك،

قولى دائىم چاپىنىنىڭ تۈگمىسىدە تۇرىدىغان ئادەم دېھقانچىلىق

مۇتەخەسسسى ئىدى. ئىسمى ئەخمەت بەگ. ئەخمەت بەگ

بۇداپىشتىكى يېزا ئىگىلىك ئۈنۈپرىستېتىنى پۈتكۈزۈپ

كەلگەن، مەملىكەتتىكى بىرقانچە مۇتەخەسسسىدىن بىرى

ئەنقەرەدىن چىقىش ۋاقتىدا ئارىپ سايم بەگ شۇنداق دېگەندى:

— قىرىندىشىم ئەخمەت بەگ ئاتاقلىق تۇپراق مۇتەخەسسسى دەپ تونۇشتۇردى. ھازىر سىز بىلەن چۇقۇر ئوۋاغا بارىمىز، ئاستىمىزدا ماشىنا، چۇقۇر ئوۋانىڭ ھېچ يېرىنى قويماي ئايلىنىپ چىقىمىز. سىز تۇپراقنىڭ سۇپىتىگە قارايسىز ۋە ماڭا چۇقۇر ئوۋادىكى ئەڭ ئۈنۈملۈك تۇپراقنى تېپىپ بېرىسىز. مەن بولسام سىز كۆرسەتكەن شۇ يەرنى ئېلىپ، بۇ يەرگە تۈركىيەنىڭ ئەڭ چوڭ، ئەڭ زامانىۋى دېھقانچىلىق مەيدانىنى قۇرۇپ چىقىمەن.

ئالدى بىلەن يۈرەگىر ئوۋاسىنى، تەرسۇس ئەتراپلىرىنى ئايلىنىپ چىقتى. قاراتاشقا، ئاغبا پاتقاقلىقىغا چۈشتى. ئەخمەت بەگ يەرنىڭ توپلىرىغا قارايتتى، ئۆسۈملۈكلىرىنى تەتقىق قىلاتتى، دېھقانلار بىلەن سۆزلىشەتتى، ئۆلچەپ، سىزىپ دەپتىرىگە يازاتتى. «شۇنداق، ئەپەندىم، ماڭساق بولىدۇ» دەيتتى، باشقا گەپ قىلمايتتى، پەقەت تۈگمىلىرىنى ئېتەتتى، بېشىنى ئېگەتتى. ۋەزىپىسىنى بەك ياخشى ئورۇنلىغانلىقى، ئورۇنلايدىغانلىقى ئۇنىڭ ھەرىكەتلىرىدىن بىلىنىپ تۇراتتى. ئاغبادىن يومۇرتالىققا كېلىشتى. يومۇرتالىقتا ئۈچ كۈن تۇردى. ئارىپ سايم بەگ پىكاپىنى يومۇرتالىقتىن ئاپتى ئوغلى دېھقانچىلىق مەيدانىغا قاراپ ماڭغۇزدى. بۇ يەرگە ئۇنىڭ كونا مائارىپ ۋەكىلى بولغان ھازىرقى مىللەت ۋەكىلى دوستى ئىگىدارچىلىق قىلاتتى. بۇ ئىشقا ئۇ ئىنتايىن ھەسەتخورلۇق قىلىپ ساراڭ بولاي دېگەندى. ئاپتى ئوغلى دېھقانچىلىق مەيدانىغا ئىگە بولغان مىللەت ۋەكىلى، ئالدىنقى سەپكە بارمىغان، ئۆزلىرىدەك جېنىنى تىكمىگەن، ئەنقەرەدە دەم ئېلىپ ياتقانىدى. قانداقلارچە بۇ دېھقانچىلىق مەيدانىغا ئىگە بولۇۋالدى ئەمدى؟ زادى بۇ يەرلەردە نېمە ھەققى بار ئۇنىڭ؟

ئارىپ سايم بەگ ئاپتى ئوغلى دېھقانچىلىق مەيدانىنىڭ توپلىرىنى تەكشۈرۈۋاتقان مۇتەخەسسستىن چىشلىرىنىڭ ئارىسىدىن ئىسقىرتقاندەك بىر ئاۋازدا سورىدى:

— قانداق؟  
— قالتىس! — دېدى ئەخمەت بەگ.  
— ماڭا تېپىپ بېرىدىغان يېرىڭىز بۇنىڭدىنمۇ ياخشى بولۇشى كېرەك.  
— قولۇم كۆكسۈمدە، بەگ.  
— ئەڭ ياخشى يەرلەر مېنىڭ بولىدۇ، بۇ مېنىڭ ھەققىم، ئالدىنقى سەپتە قان تۈككەنمەن، جېنىمنى ئالدىنقىمغا ئېلىپ قويۇپ سوقۇش قىلغان چېغىمدا، ئۇ خوتۇننىڭ قوينىدا ئۇخلاپ ياتاتتى.  
— شۇنداق، بەگ، تاپىمىز، بەگ.  
— ئەلۋەتتە تېپىشنىڭ كېرەك.  
ئۇ سىلىق كۈرد شېۋىسى بىلەن سۆزلەيتتى.  
ئاپتى ئوغلىدىن جەيھانغا بېرىشتى. كوزانىغا، دوملۇغا چىقىشتى. تۆت كۈن ئوسمانىيە ئەتراپىنى ئايلىنىپ چىقىشتى. قەدىرلىگە بېرىشتى، ئاقچەسازنىڭ قىرغاقلىرىنى كۆزدىن كەچۈردى. ئەخمەت بەگ ئاقچەسازنىڭ قىرغىقىدا ناھايىتى ياخشى بىر يەرنى تاپتى.  
— بەگ، بۇ يەرنىڭ توپىسى ئۆلمەس توپا، تاكى قىيامەتكىچە بىرگە ئەللىك، بىرگە يەتمىش بەشكىچە ھوسۇل بېرەلەيدۇ.  
— بىرگە ئەللىك، بىرگە يەتمىش بەش بېرىدۇ دېگەن نېمە گەپ؟ — سورىدى ئارىپ سايم باي.  
— توپىغا بىر تال ئۇرۇق تەرسىڭىز، ئەللىك تال ئۇرۇق ئالىسىز، — دەپ جاۋاب بەردى ئەخمەت بەگ.  
— ئوتتۇرا ھال ياكى يامان توپىلىق يەردىنچۇ؟  
— يامان يەر بىرگە بىر، بىرگە ئىككى، بىرگە ئۈچ، ئەڭ كۆپ بولسا بىرگە بەش ھوسۇل بېرىدۇ.

— مۇنداق يەرلەر نەلەردە بار؟

— بارلىق ئوتتۇرا ئاناتولىيە يەرلىرى مۇشۇنداق.

— ئىست!

— ئوتتۇرا ھال توپىلىق يەرلەر بىرگە ئون، بىرگە ئون بەش ھوسۇل بېرىدۇ.

— خوپ... ئۆلمەس توپا دېگەن نېمە؟

— يەر كۆپ تېرىلىۋەرسە ئاستا - ئاستا ئۈنۈمنى يوقىتىدۇ، كۈچسىزلىنىپ كېتىدۇ. ئەمدى بۇ ئۆلمەس توپا دېگەن يەرنىڭ كۈچى ئاساسەن كېمەيمەيدۇ، مۇنداق توپىلار خورمايدۇ، ئۆز - ئۆزىنى تولۇقلاپ تۇرىدىغان، ساپ قۇملۇق، توپىلىنىپ قالغان پانتاقلىق توپىلارنى ئۆلمەس توپا دەپ ئاتايمىز.

— بۇ توپىلار ئۆلمەس توپىلارمۇ؟

— ئۆلمەس.

ئەخمەت بەگ تاپقان ئۆلمەس توپىلىق يەر كونا بىر دېھقانچىلىق ئورنى ئىدى. كونا تۈركمەن بەگلىرىدىن ئاق خوجا ئوغۇللىرىنىڭ يەرلىرى ئىدى. ھازىر ئۇلار تارقىلىپ كەتكەن، كۆپ يەرلىرى پارچىلىنىپ كەتكەندى. ئەخمەت بەگ تاللىغان يەر بولسا سەلىم بەگكە تەگكەن يەر ئىدى. سەلىم بەگ بۇ يەردە دېھقانچىلىق قىلمايتتى، ياغمۇر ئاغىنىنىڭ ئات ئوغرىلاش ئەترىتىگە كىرىپ ئات ئوغرىلاش بىلەن كۈن ئۆتكۈزەتتى. ئارىپ سايم بەگ بۇ ئەھۋاللارنى بىلىپ بەكمۇ خۇشال بولۇپ كەتتى. شەھەرگە بېرىپ يەر - مۈلۈك ئىدارىسىنىڭ باشلىقىنى چاقىرتتى.

باشلىق شۇنداق دېدى:

— سەلىم بەگنىڭ يېرى خەزىنىدە يەر قاتارىغا كىرمەيدۇ، بىراق شۇ ئەتراپتا ئۈچ يۈز دۈنۈملۈك بىر خەزىنە يېرى بار. بۇ ئەرمەنلەردىن قالغان يەر بولۇپ، بۇ يەر خېتىگە سەلىم بەگنىڭ دېھقانچىلىق مەيدانىمۇ كىرىپ كېتىدۇ.

باشلىق ئىشلارنىڭ قانداق ئېلىپ بېرىلىشىنىمۇ ئوچۇق -

ئاشكارا سۆزلەپ چۈشەندۈردى. ئارىپ سايم بەگنىڭمۇ كاللىسى ئىشلىدى.

— ھېچكىم بىلمەستە، ئۇ يەرنى سېتىشقا چىقىرىڭلار!

شۇ كۈنى يەر - مۈلۈك ئىدارىسىنىڭ باشلىقى مەزلۇم بەگ ئۇ يەرنى سېتىشنى ئېلان قىلدى. يەرنىڭ باھاسى ئوچۇق ئارتتۇرۇش يولى بىلەن سېتىلماقچى بولدى. ئاشكارا باھاسىنى ئارتتۇرىدىغان كۈننىڭ ۋاقتى توشتى، ھېچكىم ئوچۇق باھانى ئارتتۇرۇشقا قوشۇلمىدى. ئۈچ يۈز دۈنۈملۈك يەرنىڭ خېتى يىگىرمە ئۈچ لىراغا ئارىپ سايم بەگنىڭ قولىدا قالدى.

ئارىپ سايم بەگ دېھقانچىلىق مەيدانىنىڭ چىگراسىنى سىزىپ، بۇ چىگرانىڭ ئىچىگە ئات ئوغرىسى سەلىمنىڭ دېھقانچىلىق مەيدانىنى كىرگۈزۈۋاتقان چاغدا، ئاق خوجىلارنىڭ ئەۋلادلىرى تۇيۇپ قالدى. ئاق خوجىلارنىڭ ئەڭ قېرىسى، بېشىدىن ئەڭ جىق ئىش ئۆتكىنى، ئۇزۇن ئاق بۇرۇتلۇقى ئەزىز ئاغا ئىدى. ئەزىز ئاغا ئەھۋالنى بىلىش بىلەن غەزەپلەندى. يەر قولىدىن كېتىۋاتاتتى. يەرغۇ ئۆزىنىڭ ئەمەس ئىدى، بىراق ئارىپ سايم بەگ ئاق خوجىلارنىڭ يەرلىرىنى مۇشۇ ئۇسۇل بىلەن ئالدىغان بولسا، ئۇنىڭدىن كېيىن ئۇلار قوللىرىدا ئالماقچىلىق يەرنىمۇ تۇتۇپ قالمايتتى. شۇڭلاشقا، ئۇ غەيرەتكە كېلىپ ئېتىغا مىنىدى، ئادانادىكى قەدىمىي، چوڭ نوپۇزلۇق فېئوداللارنىڭ يېنىغا باردى. بۇلاردىن بىرى ھاكىمىيەت بېشىدىكى يالغۇز پارتىيەنىڭ، يەنى خەلق پارتىيەسىنىڭ باش سېكرېتارى ئىدى. بۇ ئىككى ئېسىل ئائىلە ئەۋلادلىرى ئۇزاق يىللاردىن بېرى دوست ئىدى. ئۇزاق يىللاردىن بېرى مەنپەئەتلىرىمۇ بىر - بىرىگە باغلىق ئىدى.

باش سېكرېتار ئەھۋالنى ئىگىلىگەندىن كېيىن توپتوغرا مۇستاپا كامال پاشانىڭ قېشىغا باردى. ئارىپ سايم بەگنىڭ ھەرىكەتلىرىنى ئۇنىڭغا سۆزلەپ بەردى. پاشا بۇ ئىشقا نېمە دېدى، نېمىلەرنى سۆزلىدى، ئۇنى ھېچكىم بىلمەيتتى. پەقەت



ئارىپ سايىم بەگ سەلىم بەگنىڭ دېھقانچىلىق مەيدانىدىن قوللىنى تارتتى. ئىككىنچىلەپ ئۇ يەرنىڭ كوچىسىغىمۇ قەدەم باسمىدى. يىگىرمە ئۈچ لىراغا ئالغان ئۈچ يۈز دۈنۈملۈك يەرنىمۇ ئۈنۈپ كەتتى.

ئارىپ سايىم بەگ بېشىغا كەلگەن بۇ دەھشەتلىك ۋەقەدىن كېيىن ئەخمەت بەگ بىلەن بىرلىكتە تۆرتيولغا باردى. ئۇ يەردە بىر ھەپتە تۇردى. بۇ يەردە چوڭ ئاپپىلىسىن باغلىرى بار ئىدى. ئارىپ سايىم بەگ تۆرتيولدا تۇرغان چاغلىرىدا ئۇ يەردىكى بايلار، مۆتىۋەر زاتلار، ئاقساقاللار بىلەن سۆزلەشتى. ئۇ يەردىمۇ خەزىنىگە قالغان ئەرمەنلەرنىڭ مال - مۈلۈكلىرى ۋە ئاپپىلىسىن باغلىرى بار ئىدى، ئارىپ سايىم بەگ بۇ مۈلۈكلەردىن ۋە باغلاردىن ئەڭ ياخشىسىنى پاشاغا سوۋغا قىلدۇردى.

— بۇ نېمىدېگەن گەپ - ھە؟ بۇ يۇرتنى قۇتقۇزغۇچى ئادەمنىڭ بۇ يەردە بىرەر باغچىسى يوق دېگەن نېمىدېگەن گەپ، شۇنداقمۇ ئىش بولامدۇ؟ — دەيتتى غەزەپتىن يېرىلىپ كەتكۈدەك، ئىزادىن يەرگە كىرىپ كەتكۈدەك بولغان ئارىپ سايىم بەگ.

ئەسلىدىمۇ بايلار، مۆتىۋەر زاتلار، ئاقساقاللار مۇستاپا كامال پاشاغا مۇنداق سوۋغىلارنى بېرىشكە جان دەيتتى، ئەمما باشلىقنىڭ نېمە دېيىشىنى بىلەلمەيتتى، قورقاتتى. پادىشاھلارغا يەر، باغچە، داچىلارنى سوۋغا قىلىش ئوسمان ئىمپېراتورلۇقىنىڭ ئاخىرقى يىللىرىدا فېئوداللارنىڭ ئەنئەنىسىگە ئايلىنىپ قالغانىدى.

ئۇلار ئارىپ سايىم بەگنىڭ تەكلىپىگە چەكسىز خۇشال بولۇشتى.

ئارىپ سايىم بەگ شۇ ئىشىدىن كېيىن يەر بۇلاڭچىلىقى ئۈچۈن بىر باھانە تاپقاندى. چۇقۇر ئوۋادا قىلىۋاتقان نەيرەڭلىرىنى پاشا بىلىپ قېلىپ خاپا بولىدىغان بولسا:

— پاشام، خەلقلەر كۆرسەتكەن خىزمەتلىرىمنى تەقدىرلەش

ئۈچۈن ماڭا، خۇددى سىزگە بەرگەن سوۋغىلارغا ئوخشاش كىچىككىنە يەرنى سوۋغا قىلغانىدى، فېئوداللار مېنى كۆرەلمەستىن سىزگە شىكايەت قىلىشىپتۇ. خەلقلەرنىڭ بۇ ياخشى كۆڭلىنى قانداقمۇ قوبۇل قىلماسلىق مۇمكىن! — دېمەكچى بولدى.

ئەخمەت بەگنىڭ چۇقۇر ئوۋادا ئەڭ ياخشى كۆرگەن ئىككىنچى يېرى ئاقمازار يېزىسىنىڭ يېنىدىكى كىچىك بىر دېھقانچىلىق مەيدانى ئىدى، ئەرمەنلەر قاچقان چاغدا بۇ كىچىككىنە مەيداننىڭ ئەرمەن ئىگىسى بۇ يەرنى ئۆزىنىڭ تۈركمەن دوستىغا ساتقان، تۈركمەن بىلەن ئەرمەن جان دوستلاردىن ئىدى.

ئەرمەن شۇنداق دېگەندى:

— دوستۇم، مۇبادا قايتىپ كېلىدىغان بولسام يېرىمنى ئۆزۈمگە قايتۇرۇپ بېرىسەن، قايتىپ كېلەلمىسەم، بۇ يەر سېنىڭ بولسۇن، ئاناڭنىڭ سۈتىدەك يەپ - ئىچ، ساڭا ھالال بولسۇن! ئارىپ سايىم بەگ ئەخمەت بەگدىن يېنىش - يېنىشلاپ سورايتتى:

— بۇ، ئۈنۈملۈك يەرمۇ؟ سەلىمنىڭ يېرىدىن ياخشىمۇ؟

ئەخمەت بەگ قەتئىي ئىشەنچ بىلەن:

— شۇنداق، سەلىمنىڭ يېرىدىنمۇ ياخشى. مۇنداق ياخشى يەر پەقەت دۇنيادىكى بىرنەچچە مەملىكەتتلا بار. نىل دەرياسىنىڭ بويلىرىدىمۇ مۇنداق يەر تەستە تېپىلىدۇ، — دەيتتى.

ئارىپ سايىم بەگ شۇ كۈنىلا شەھەرگە بېرىپ تەكشۈرۈپ دېھقانچىلىق مەيدانىنىڭ ماجىراسىنى بىلىۋالدى. بىچارە تۈركمەننى چاقىرتىپ ئالدىغا ئون لىرا پۇل قويدى.

— ھېلىقى ئەرمەننىڭ يېرىنى ماڭا ئۆتۈنۈپ بەر، — دېدى.

ئارىپ سايىم بەگنىڭ ئالدىغا ئىككى ژاندارما بىلەن ماشىنىغا ئولتۇرغۇزۇلۇپ ھاپىلا - شاپىلا ئەكەلدۈرۈلگەن بىچارە تۈركمەننىڭ يۈرىكى قېپىدىن چىقىپ كەتكەندى. يولدا كېلىۋېتىپ ئولتۇرۇلۇشىنى، تۈرمىگە تاشلىنىشىنى، ھېچ

بولمىسا سۈرگۈن قىلىنىدىغانلىقىنى ئويلايتتى. ئارىپ سايم بەگنىڭ داڭقىنى ئاناتولىيەدە ئاڭلىمىغان ئادەم قالمىغاندى ... ئۇنىڭ ئالدىغا بارغان ئادەم ئامان قالمايتتى.

تۈركمەن دارغا ئېسىلىشنىڭ، تاياق يېيىشنىڭ ئورنىغا ئالدىغا قويۇلغان ئون لىراق پۇلىنى كۆرۈپ كۆزلىرىگە ئىشەنمىدى. بىردەم ئون لىراغا، بىردەم قويۇق قارا قاشلىق ئارىپ سايم بەگنىڭ سۈرلۈك يۈزىگە قارايتتى. بۇنىڭ تېگىدىن بىر بالا - قازا چىقىمىسۇن دەپ پەرىشان كۆزلىرىنى ئارىپ سايم بەگكە، ئارىپ سايم بەگدىن ئون لىراغا يۈگۈرتۈپ تۇراتتى.

— ئال، ئال مەھمۇت، بۇ سېنىڭ ھەققىڭ، — دېدى ئارىپ سايم بەگمۇ مۇلايىملىق بىلەن.

مەھمۇت بەگنىڭ ئۆز ئىسمىنى ئاتىغانلىقىغا خۇشال بولۇپ، يۈرىكى سەل توختىدى.

— ئال دەيمەن، مەھمۇت، ئال! ئال قېرىندىشىم، بۇ سېنىڭ ھەققىڭ، بۇ يەر خېتىنى قاچاندىن بېرى قويىۋىۋىتىشقا ساقلاپ يۈرسەن؟

— ئون يىلدىن بېرى، — دېدى مەھمۇت.

ئارىپ سايم بەگ ئاستاغىنا ئون لىرانى ئىككى بارمىقى بىلەن يىرگەنگەندەك، چىرايىنى پۈرۈشتۈرۈپ يەردىن ئالدى، مەھمۇتقا ئۇزارتتى.

— ئال، بۇ يەر خېتىنى ئون يىلدىن بېرى يانچۇقۇڭدا ساقلاپ يۈرۈپسەن، بىر يىل ئۈچۈن بىر لىرا.

مەھمۇت پۇلىنى ئالدى، قوينىغا سالدى، شۇ زامان دۈم يېتىپ بەگنىڭ پۇتلىرىغا باش قويدى. يېنىدىكىلەر ئۇنى ئورنىدىن تۇرغۇزدى، بەگ يانچۇقىدىن يەنە بەش لىرا پۇلىنى ئاستا سۇغۇرۇپ چىقاردى، مەھمۇتقا بەردى. مەھمۇتنىڭ ئەھۋالى ئۇنى بەكمۇ تەسىرلەندۈرگەندى.

— مەھمۇت، سەن ئەسكەر بولۇپ باققانمۇ؟

مەھمۇت شۇ ئان دىققەتتە تۇرۇپ، ئارىپ سايم بەگنىڭ

ئالدىغا كەلدى. ئىلىپتەك، يەرگە قېقىپ قويغاندەك تىك تۇراتتى، قىمىر قىلمايتتى. كۆزلىرىمۇ چىمىر قىلماستىن بىر نۇقتىغا تىكىلىپ تۇراتتى.

— ئەسكەر بولغاندىم، قوماندانم.

— قەيەرلەردە؟

مەھمۇت دەم ئالماستىن بىر نەپەستە ساناشقا باشلىدى:

— گالىچىادا، چاناققەلئەدە، تەلئەممارادا، يۇناندا.

— يارىدار بولغانمۇ؟

— بولغان، قوماندانم.

— نەرىڭدىن؟

— بوينۇمدىن، كاسسامدىن، قولۇمدىن، پۈتۈمدىن.

— غازى ئىكەنسەن — ھە، — مېدال ئالدىڭمۇ؟

— ئالمىدىم، قوماندانم.

— مەھمۇت!

— خوش، قوماندانم.

— يېقىندا دېھقانچىلىق مەيدانىنى ئەسلىگە كەلتۈرمەن، سېنى ياقىتۇرۇپ قالدىم، مەيدانغا كېلىپ ئىشلەمسەن؟

يەر خېتى باشقۇرغۇچى ئادەم قولىدا دەپتەر تۇتۇپ تۇراتتى.

يەر خېتىنى ئېلىپ بېرىش ئىشلىرى شۇ يەردىلا باشلىنىپ تۈگىدى، مەھمۇت بارمىقىنى باشتى، بەگ چىرايلىق ئىمزا سىنى

ھۈنەر چىقىرىپ خىلمۇخىل شەكىلدە قويدى. مەھمۇت بىلەن

قول ئېلىشتى. مەھمۇت بەگنىڭ ئالدىدىن تەلۋىلەرچە خۇشال

چىقتى. يېزىسىغا كېتىۋېتىپ، خۇشاللىقىدىن ئۇسسۇلغا

چۈشكەندەك پىرقىرايتتى.

مانا شۇنداق قىلىپ تۈركمەن مەھمۇتنىڭ دېھقانچىلىق

مەيدانىنىڭ يەر خېتى ئارىپ سايم بەگنىڭ قولىغا ئۆتۈش بىلەن

ئاقمازار دېھقانلىرىنىڭ ماجىراللىرى باشلىنىپ كەتتى. ياش

ئىدرىس بەگنىڭ بېشىغا كۆرۈلۈپ باقمىغان بالا - قازالار شۇ

كۈندىن كېيىن كېلىشكە باشلىدى.

ئارىپ سايىم بەگنىڭ خالاپ سېتىۋالغان دېھقانچىلىق مەيدانىنىڭ يەر خېتى پەقەت ئىككى - ئۈچ مىڭ دۈنۈملۈك يەرنى ئۆز ئىچىگە ئالاتتى. ئارىپ سايىم بەگكە ئوخشاش جەڭلەردە قان تۆككەن، پاشاغا ئەڭ يېقىن دوست بولغان، مىللىي قەھرىمان نامىغا ئېرىشكەن بىر ئىنسانغا بۇنچىلىك يەر يېتەمدۇ؟ ھەقىقەتەن ئەيىب ئىدى. ئۇ ئالغان بىر ئۇلۇش تىلەمچىگە بېرىلگەن پايدەك ئىدى. بۇ بىر مىللىي قەھرىمان ئۈچۈن نومۇس ئىدى. ئاقمازار دېھقانلىرىنىڭمۇ يەرلىرى كۆپ ئىدى. ئۇلار بۇرۇن يەر تېرىشنى بىلمەيتتى، ئۇلار بېرىپ ئات باقسۇن، ياغمۇر ئاغىنىنىڭ ئەترىتىگە كىرىپ ئات ئوغرىلاشسۇن.

ئارىپ سايىم بەگ كۈلەتتى.

— ئۇلار يەرنى يەر تېرىشنى بىلمىدىغانلارغا بەرسۇن، يەرنى سۆيىدىغانلارغا تاشلاپ بېرىپ، ئۆزلىرى خالىغان ئىشلىرىنى قىلىشسۇن، ئاتا - بوۋىلىرىنىڭ كەسپىنى قىلىشسۇن.

ئاقمازارلىقلاردىن يەرنى تارتىۋېلىش دەسلەپتە ئوڭاي بولدى، چۈنكى ياش مىللىي ئۇرۇش قەھرىمانىمىزنىڭ بۇ تۇرمۇشقا ماسلىشىشى ئۈچۈن ئەقلى يېتەتتى. ئاقمازاردىكى چىركەسلەرنى ئۇزاققىچە جىددىي تەكشۈرۈپ چىقتى. خاھىشلىرىنى ئۆگەندى. قېرىلار، ئىككىنچى، ئۈچىنچى ئەۋلادلارمۇ كاپكازنىڭ ئەنئەنىۋى ئادەتلىرىنى ياخشى كۆرەتتى. ئۇلار كاپكازدىن قېچىپ كېلىشكەن بولسىمۇ، كاپكاز ئۇلار ئۈچۈن چۈشىدىكى بىر دۇنيا ۋە جەننەت ئىدى. ھەر بىر سۆزىنى كاپكازدىن — ۋەتىنىدىن باشلايتتى. ئات ئۇلارنىڭ قولىدا كاپكازدىن قالغان مۇقەددەس بىر ئامانەت ئىدى. ئاتنى كاپكازدىكى چاغلىرىدىكىدىنمۇ بەكرەك ياخشى كۆرۈشەتتى. باي بۇنى بىلىۋالغاندىن كېيىن ياغمۇر ئاغىنى چاقىردى. ئۇنى ئۆيىدە بىر كېچە قوندۇردى، ئۆتمۈشتىكى كۈنلىرى ئۈستىدە كۆپ سۆزلەشتى. ئارىپ سايىم بەگ شەھەردە ژاندارما باشلىقى بولۇپ تۇرغان چاغلىرىدىن تارتىپ ياغمۇر ئاغىنى تونۇيتتى. ئۇنى ئەترىتى بىلەن بىللە بەش قېتىم

تۇتۇۋېلىپ، بەش قېتىمدىلا قويۇۋەتكەندى.

ئۆزىنىڭ دېيىشىچە: پەقەت ياغمۇر ئاغىنى ياخشى كۆرگەنلىكى ئۈچۈنلا قويۇپ بەرگەنمىش، لېكىن بۇ يالغان، ياغمۇر ئاغا بىلەن بەزى ئىشلاردا ئورتاق تەرەپلىرىمۇ بار ئىدى. بۇ ئورتاقلىقنى ھازىر دەپ يۈرۈش ياغمۇر ئاغىنىمۇ، ئارىپ سايىم بەگكىمۇ پايدىسىز ئىدى ... مۇرەككەپ ئىشلار ئىدى. ئېغىزلىرىغىمۇ ئالمايتتى، بىر - بىرىدىن ئىزا تارتىشاتتى.

بىر قېتىم ياغمۇر ئاغا ئاغزى بوشلۇق قىلىپ:  
— بەگ، بىز فىرانسۇزلار بىلەن ... — دەپ قويدى. باي شۇ زامان ئۇنىڭ سۆزىنى كېسىۋەتتى.

— نېمە فىرانسۇزلار؟! — دەپ ۋارقىردى.  
ياغمۇر ئاغا ھەممىنى چۈشەندى. ئارىپ سايىم بەگ مىللىي قەھرىمان، ئۆز ئارا بولسىمۇ فىرانسۇزلار بىلەن بىرلىشىپ ئىش قىلغانلىقىنى سۆزلەشنى خالىمايتتى. ئىككىنچى قېتىم زادىلا سۆزلەشمىدى. لېكىن، پۈتۈن چۇقۇر ئوۋا خەلقى بۇ ھەمكارلىشىشنى بىلەتتى.

— ھەي ياغمۇر باي، ئەترىتنىڭ تەرەققىي قىلىدىمۇ؟ كۈنىگە قانچە ئات ئوغرىلايسەن؟ — دەپ ناھايىتى جىددىي سورايتتى ئارىپ سايىم بەگ.

ياغمۇر ئاغا خۇددى شۇنىڭدەكلا جىددىي تەرزىدە جاۋاب بېرەتتى:

— سايىڭىزدا ئەترەت قالىتس چوڭىيىپ كەتتى، بەگ، — دەيتتى، — ھەممە جەمئىيەتتىمىزنىڭ سايىسىدا. ھازىرچە ئەترەتنىڭ كۆپ تەجرىبىلىك ئوغرىلاردىن تەركىب تاپقان ئۈچ يۈز ئوتتۇز ئالتە قىممەتلىك ئەزاسى بار. ئۇنىڭدىن باشقا، ئۇلارنىڭ ياردەمچىلىرىمۇ بار. ياردەمچىلىرىمۇ ياردەمچىلىرى بار. بىر مىڭ بەش يۈز كىشىلىك بىر جەمئىيەتنىڭ باشلىقى بىز، بەگ.

— بىر ئارمىيە.

— شۇنداق، بەگ، بىر ئارمىيە. كاپكازدا، ئىراندا كارامەت چىرايلىق ئاتلار بار، ئۇ ئاتلارنى ئېلىپ قارا دېڭىز بويلىرىغا ئاپىرىپ ساتىمىز. كاپكازدا، ئىراندا ئات ئوغرىلاش تەسرەك، بىراق ئۇ يەرلەرگە ئەڭ ئۈستى ئوغرىلارنى، بولۇپمۇ چېركەس-لەرنى ئەۋەتمەن. قارا دېڭىزدىن ئوغرىلاپ كەلگەن ئاتلارنى بولسا شەرقتە — تۆتىنچى ئارمىيەگە ئەۋەتمەن. ھاۋا كىلىما-تىنىڭ ئارتۇقچە ئۆزگىرىشى ئاتلارنى ساق قويمايدۇ. بىر يىلى كاپكازدىن چۇقۇر ئوۋاغا ئۈچ يۈز ئات كەلتۈردۈم. چىۋىن - پاشىلارنىڭ، بەزىگە كېسىلنىڭ دەردىدىن ياشىيالىمىدى، ئۆلۈپ كەتتى. سۈرىيە، ئىراق، ئۇرپادىن ئەكېلىنگەن ئاتلارنى غەربىي ئاناتولىيەگە، ئىزمىرغا، ئايدىنغا، دەنزلەگە، مانىساغا ئەۋەتمەن. ئۇرۇش ئۇ يەرلەردىكى ئاتلارنىڭ نەسىللىرىنى تۈگىتىۋەتكەن. غەربىي ئاناتولىيەدە ئات بەك قىممەت ۋە يۇقىرىدا دەپ ئۆتكەن يەرلەردىن كەلگەن ئاتلار غەربىي ئاناتولىيەنىڭ ئىقلىمىغا كۆنۈپ كېتىدۇ. غەربىي ئاناتولىيەدىن ئوغرىلىتىپ كەلگەن ئاتلارنى ئوتتۇرا ئاناتولىيەگە ئۆتكۈزۈۋېتىمەن. ئاتچىلىقنى تەرەققىي قىلدۇرۇش تەشكىلاتىمىزنى ئىرانغا، ئافغانىستانغا، ھىندىستانغا قەدەر كېڭەيتەلەيدىغانلىقىمغا ئىشىنىمەن. ئەنە شۇنداق بىر پىلان ئۈستىدە ئىشلىمەكتىمەن.

— ياغمۇر ئاغا، مۇنداق غەيرىتىڭىزنى چوقۇم پاشاغا سۆزلەپ بېرىمەن. سىزنى مىللەت ۋەكىلى قىلىپ تەقدىرلىشى مۇمكىن دەپ ھېسابلايمەن. تۈرك مىللىتىگە كۆرسەتكەن خىزمىتىڭىز ناھايىتى چوڭ.

مۇشۇنداق جىددىي چىرايىلار بىلەن بەكمۇ جىددىي سۆزلىشىۋېتىپ بىردىنلا قاقاقلاپ كۈلۈشەتتى.

راسا كۈلۈپ ئات ئوغرىلىرى ئەترىتىنى مازاق قىلغاندىن كېيىن نۆۋەت جىددىي ئىشلارغا كېلەتتى ...  
ياغمۇر ئاغا ئات ئوغرىلىقىنى بەكمۇ ياخشى كۆرەتتى. شۇنىڭ

سايىسىدا ھەر يىلى يۈزلەپ، ھەتتا مىڭلاپ ئات بۇ رايوندىن ئۇ رايونغا، بۇ مەملىكەتتىن ئۇ مەملىكەتكە توشۇلاتتى. ياغمۇر ئاغا ئوتتۇرا شەرقتە ئاتنىڭ نەسلىنى ئۆزگەرتىش ئۈچۈن قولىدىن كەلگەننى قىلاتتى. يېقىنقى ۋاقىتلاردا ئۇزۇن يايلاقلاردىكى چېركەسلەرنىڭ ھەممىسى، چۇقۇر ئوۋالىقلارنىڭ كۆپ قىسمى ياغمۇر ئاغىنىڭ ئەترىتىگە كىرىدىغان بولسا زادىلا ھەيران قالماسلىق كېرەك.

ياغمۇر ئاغىنىڭ كونا، چوڭ دېھقانچىلىق مەيدانىدا پېشقەدەم، داڭلىق، چوڭ ئات ئوغرىلىرى يېڭى، ياش ئات ئوغرىلىرىغا ئات ئوغرىلاش ھەققىدە ساۋاقلار بېرەتتى، كۆزلىرى چۈشكەن ئوغرىلارنى ياغمۇر ئاغىنىڭ ئالدىغا ئەكېلىپ « ئال بۇنى، خالىغانچە ئىشلەت، باي » دەيتتى. سەكسەن ياشقا كىرگەن، كۈچلۈك، باتۇر ئات ئوغرىسى ئۈزەيىر دېھقانچىلىق مەيدانىدا قابىلىيەتلىك ئوغرىلارغا چېتىقنى ئېچىش، چېقىش، چېتىقلىق ئاتلارنى ئوغرىلاش تەلىمىنى مەشىق قىلدۇراتتى.

ياغمۇر ئاغىنىڭ بۇ ئىشلىرىنى چۇقۇر ئوۋادا، تۈركىيەدە بىلمەيدىغانلار يوق ئىدى. بۇ ئىنتايىن چوڭ، بەكمۇ كۈچلۈك تەشكىلاتنىڭ يوشۇرۇن ئىشلىرى يوق ئىدى. ئىشنى ئوچۇق - ئاشكارا، ھەممە ئادەمنىڭ كۆز ئالدىدا قىلاتتى.

ئۆتكەن يىلى ئىراقلىق ئەرەب شەيخىنىڭ ئىنتايىن ئېسىل بىر ئېتى ئوغرىلاندى. شەيخ ئېتىغا تەلۋىلەرچە ئامراق ئىدى، يولغا چىقىپ توپتوغرا ياغمۇر ئاغىنىڭ دېھقانچىلىق مەيدانىغا كېلىپ توختىدى. قار - يامغۇر يىغلاپ تۇرۇپ دەردىنى ئېيتتى: « ياغمۇر ئاغا، ئېتىم تېپىلمىسا بۇ دۇنيا ماڭا ھارام » دېدى - دە، بىر قاچا ئالتۇننى چىقاردى، « ھەممىسىنى ئال، ئېتىمنى تېپىپ بەر » دېدى. ياغمۇر ئاغا مەرد ئادەم ئىدى، شەيخنىڭ پۇلىنى ئالمىدى، ئۇنىڭغا تولىمۇ ئېچىنغانىدى. قولىدىن يېتىلەپ ئات قورۇسىغا ئېلىپ باردى. شەيخ يىراقتىن ئاتلارغا كۆز يۈگۈرتۈپ چىقىپ: « بۇ ئاتلارنىڭ ئىچىدە مېنىڭ ئېتىم يوق »

ياغمۇر ئاغا ئۇنىڭغا ئاتاقلىق ئوغرىلاردىن بىرىنى قوشۇپ:  
«شەيخنىڭ ئېتىنى تاپماستىن كېلىشكە بولمايدۇ» دېدى.

ئالتە ئايدىن كېيىن شەيخنىڭ ئېتىنى مار - مارا تاغلىرىدىكى بىر كۆچمەنچى بەگنىڭ قولىدىن تېپىۋالدى، ياغمۇر ئاغىنىڭ سالىمىنى يەتكۈزدى. كۆچمەنلەر يېڭى ئاتنىڭ پۇلىنىمۇ ئالماستىن ئاتنى شەيخقە بەردى.

— ياغمۇر ئاغا، — دېدى ئارىپ سايىم بەگ، — ماڭا ئىككى ئاي ئىچىدە چوقۇر ئوۋاننىڭ ئىقلىمىغا چىدايدىغان ئاتتىن ئاز دېگەندە يۈزنى تاپسەن.

— قولۇم كۆكسۈمدە، ھەممىسى بىر خىل رەڭلىك بولسۇنمۇ؟

— ھەر خىل رەڭدىكىسىنى خالايمەن، ئون دانە تورۇق، ئون دانە بوز، بەش دانە جەدە، قۇلا، چىپار ...

ئىككى ئاي ئىچىدە ئارىپ سايىم بەگنىڭ دېھقانچىلىق مەيدانىغا يۈزدىن ئارتۇق ئات كەلدى.

ئارىپ سايىم بەگ ئالدى بىلەن چىركەس ياقۇپنى چاقىردى. ياقۇپ قېرىپ كەتكەن، تېخىچە ئاتتىن چۈشمەيدىغان، ماغدۇرى قالمىغان، پار - پۇر ئۆتۈك كىيىپ يۈرىدىغان قىزىل ساقاللىق چىركەس ئىدى. ئەسلىدە ئىدرىس بەگنىڭ دادىسى بەگ بولماستىن، ئۆزىنىڭ دادىسىنىڭ بەگ ئىكەنلىكىنى، ئىدرىس بەگنىڭ دادىسىنىڭ ئۆزلىرىنىڭ مالىيى ئىكەنلىكىنى بارغانلا يېرىدە سۆزلەپ يۈرەتتى.

— ياقۇپ بەگ، — دېدى ئارىپ سايىم بەگ، — قانچە دۆنۈم يېرىڭ بار؟

— بىر يۈز يىگىرمە دۆنۈم.

ئارىپ سايىم بەگ ئۇنىڭ قولىدىن تۆتتى، ئاتلار بىلەن لىق تولغان قورۇغا ئېلىپ باردى.

— ئېتىزلىرىڭنىڭ يەر خېتىنى ماڭا بېرىسەن، بۇ يەردىن

خالغان ئېتىڭنى ئالسەن.

ياقۇپنىڭ كۆزلىرى پارقىراپ كەتتى.

— راست دەۋاتامسەن، بەگ؟ لېكىن بۇ ئاتلار بەك ئېسىل ئاتلار - دە.

— تاللىۋال، ئېسىل ئاتلار بولسا تېخى ياخشى ئەمەسمۇ؟

چىركەس ياقۇپ بىر ھەپتە ئات قورۇسىدىكى ئاتلارنىڭ ئىچىدە يۈرۈپ، ئۆزىگە ئىككى ئاتنى تاللىۋالدى، ھەقىقەتەنمۇ بەك ئېسىل، ئۈچ ياشلىق بوز ئاتنى تاللىغانىدى. بىر ھەپتە ئاۋارە بولۇشقا ئەرزىيتتى. يېزىغا باردى، ھەممە ئىشنى سۆزلىدى. بىرنەچچە كىشى شۇ ھامان ئاتلىرىغا مىنىپ ئارىپ سايىم بەگنىڭ يېنىغا چېپىشتى. «بىزنىڭمۇ يېرىمىز بار، بەگ» دېيىشتى. بەگ يەرلىرىنىڭ مىقدارىنى سورىدى. ھەر بىرىگە يەرلىرىنىڭ ئاز - كۆپلۈكىگە قاراپ بىر، ئىككى، ئۈچ، بەش، يەتتە ئات بەردى.

بىرنەچچە ئاي ئىچىدە ئارىپ سايىم بەگنىڭ ئات قورۇسىدا نەسىللىك ئاتتىن ئازراق قالدى، ئاقمازار يېزىسىدا بولسا ئاتلىقلار كۆپەيدى.

مۇشۇ يول بىلەن دەسلەپكى چاغلاردا ئاقمازارلىقلاردىن يەر ئېلىش بەك ئاسانغا چۈشتى. كېيىنچە ئىشلار بارغانسېرى چىگىچلىنىپ كەتتى. ئارىپ سايىم بەگ چېچىنلەرنى قورقۇتۇش يولىنى تاللىدى. بۇ يول بىلەنمۇ ئازراق غەلبە قازىنىپ، ئازراق يەرنى قولغا كىرگۈزدى. باشتا ئىدرىس بەگ بىلەن دېھقانلارنىڭ بىر قىسمى قاتتىق تۇرۇشتى، ئارىپ سايىم بەگكە يەرلىرىدىن بىر غېرىچمۇ بەرمەسلىككە قەسەم قىلىشتى. يېزىلىرىنى تاشلاپ نەگە، قايسى تەرەپكە كېتەتتى؟ ئىدرىس بەگنىڭ مېڭىسىگە ھېچ نەرسە كىرمەيتتى.

— نەنى خالىساڭلار، شۇ يەرگە سىلەرنى يەرلەشتۈرۈپ قويىمەن، — دەيتتى ئارىپ سايىم بەگ.

ئارىپ سايىم بەگنىڭ قارا، «فورد» ماركىلىق، چىراغلىرى



چوڭ پىكاپى تىزغىچە كېلىدىغان توپلارغا پېتىپ، ئىدرىس بەگنىڭ ئۆيىگە ناھايىتى كۆپ كېلىپ كەتتى، جىق جېدەللەشتى. ئارىپ سايمىم بەگ ئىدرىس بەگكە ناھايىتى ئورۇنلۇق، ياخشى تەكلىپلەرنى بەردى. ھەتتا: « پاشاغا دەپ سېنى مىللەت ۋەكىللىكىگە سايلىتىمەن » دېدى. ئىدرىس بەگ يەنىلا ئۇنىڭغا بىر غېرىچ يەرنىمۇ بەرمىدى. ئارىپ سايمىم بەگ ئۇنىڭغا تەھدىت سالدى، ئىدرىس بەگ بۇ تەھدىتلەرگە قارشى:

— بويىنىمىز قىلدا باغلاقلق، بېگىم، — دەپلا تۇراتتى. ھېچ نەرسە دېمەيتتى، — قانداق قىلىمىز بېگىم، بويىنىمىز قىلدا باغلاقلق.

## 23

ئادېمنىڭ يۈرىكىنى قاتتىق قورقۇش ئازابى مۇجۇۋالغانىدى. تۈنۈگۈن ئاخشامدىن بېرى ئاقچەسازنىڭ بويىغا يايلاق باراتتى، پاتقاقلىقنىڭ سۇلىرىغا پۈتتىنى تىقاتتى. كېيىن ئارقىغا يېنىپ ئۆزى تۈۋىدە تۇرغان ھېلىقى چىنار تۈۋىگە كېلەتتى. بۇ يەردە چىۋىن - پاشىلار بەكمۇ جىق ئىدى، ئىسقىرتقاندىكى ۋىڭىلدايتتى، ئادېمنىڭ يۈزىگە، بويىغا، قوللىرىغا، پۈتلىرىغا قوناتتى، ئۇلارنىڭ نەشتەرلىرى ئادېمنىڭ ئۈستىدىكى كۆڭلەك، ئىشتانلىرىدىنمۇ ئۆتۈپ كېتەتتى. ئادېم خىيالغا چۆمەتتى. ئەجەبا، ئۇ ئاتقان ئات ئۆزىنىڭ بوز ئېتىمىدۇ ياكى تورۇق ئاتمىدۇ؟ ئۆز ئىچىدە: « قوڭۇر ئاتنى ئاتقاندىكى قىلىمەن » دەپ تەكرارلايتتى ... يەرگە قاپقارا دەرەختەك ئۆرۈلۈپ چۈشتى، قاپقارا ئىدى. بوز ئات بولسا ئاپتاپتا پارقىرايتتى، ئاق بۇلۇتتەك ياتاتتى ... بۇلارنى ئويلاپ خۇشال بولاتتى. « ئەتە باينىڭ ئالدىغا بارىمەن، تورۇق ئاتنىڭ كاللىسىنى ھويلىغا ئاتىمەن، دۈشمىنىڭنىڭ ئۆمرى مۇشۇنچىلىك بولسۇن بايىم، خالىساڭ يوباز ئوغللىنىڭ، ئوسمان چوڭنىڭ، مەمەت ئاۋاقنىڭمۇ

كاللىسىنى ئەكېلىمەن، خالىساڭ كامال پاشانىمۇ ... » دەيتتى ۋە ئۆزىچە كۈلەتتى. قاراڭغۇدا ئات بار تەرەپكە ئۇزاققىچە قاراپ تۇراتتى. ئاتنىڭ قاپقارا بولۇپ ياتقانلىقىنى كۆرگەندەك بولاتتى. مانا قارا، — دەيتتى ئۆز - ئۆزىگە، — ئۇ يەردە قاپقارا سوزۇلۇپ ياتىدۇ. تورۇق ئاتنى ئەپلەپ چەنلىدۇق. ھازىرغىچە بىرەر پاي ئوقىمىز زايە كەتكەنمۇ؟ ... ئۇ نەرسىلەرنىڭ ئارىسىغا كىرەتتى، گۈللەرنى دەسسەيتتى، بۇلاقتىن سۇ ئىچەتتى، يەنىلا: «بۇ ئىشىنىمۇ تۈگەتتۇق، بۇ ئىشىنىمۇ يۈزىمىزنى يورۇق قىلدۇق» دەيتتى. سزالىقتىن چىنارنىڭ تۈۋىگىچە كېلەتتى. بىراق، ئۇنىڭدىن نېرى بىر قەدەم ئاتلىمايتتى ... باراي، كۆرۈپ باقاي، دەيتتى، ئاتنىڭ تاپىغا قاراپ بىر قەدەم تاشلايتتى، كۆڭلىگە بىر ئەندىشە چۈشەتتى - دە، يەنە بىر پۈتتىنى كۆتۈرەلمەيتتى، ئارقىسىغا ياناتتى. بىردىنلا كاللىسىغا باشقا ئوي كېلەتتى: « ئاتقىنىم بوز ئات بولسىچۇ، باي ئۆلگۈچە يۈزىمىزگە قارمايدۇ. قارمايدۇ، قارمايدۇ » دەپ ئىچىدە ئىگىرايتتى ... بىچارىنىڭ ئەڭ ئېسىل ئېتىنى ئېتىۋەتتىم ... ئات قورۇسىدىكى ئەڭ ياخشى ئېتىنى تاللىغانىدۇق، ئاخىر بەش پاي ئوقتا ... بېرىپ ئاتنىڭ تاپىنى كۆرۈش ۋە قورقۇنچ ئازابىدىن قۇتۇلۇش كېرەك ... تۇمانلىق، دىمىق، نەملىك كېچە ئىدى. ھاشاراتلار، كۆيگەن قوللىرى، كىيىملىرى، شەپكىسى، ئاياغلىرى نەم ھاۋادا مىلىچ - مىلىچ نەملىشىپ كەتكەنىدى. تىنماستىن تەرلەيتتى. شامال يوق، كىچىككىنە شەپمۇ ئاڭلانمايتتى، تۇنجۇقۇپ قالغۇدەك ئىسسىق. ئادېم ياقىسىنى، مەيدىسىنى ئاچتى، ئىچى سىقىلىپ يېرىلىپ كېتەي دەيتتى. بىر يەردە تۇرالمىتتى. بىردەم ئۇخلىماقچى بولدى، بىراق كۆزىگە ئۇيقۇ كەلمىدى، بۇرۇنلاردا ئۇ بېشىنى ياستۇققا قويۇش بىلەنلا ئۇخلاپ كېتەتتى. بىر ھازاغىچە ئۇيان - بۇيان ئۆرۈلۈپ ياتتى، كېيىن تۇرۇپ كەتتى، ئاناۋارزا قەلئەسىگە قاراپ ماڭدى. قارلىغاچلار كېچىدىمۇ ئالدىدىن پىر - پىر قىلىپ ئۇچۇپ كېتەتتى. ئاتنىڭ تاپىدىن يىراقلاشقانىسىرى

كۆڭلى ئارام تېپىپ، يۈرىكىگە ئانچە - مۇنچە خۇشاللىق تۇيغۇسى ئورنىشاتتى. تاڭ ئاتقۇچە مۇشۇنداق ماڭدى. كۈن چىقىۋاتقاندا توختىدى، ئارقىغا ياندى. تۈنۈگۈن ئاخشام ئاتنى ئاتقان يەرگە قارىدى، ئاتنىڭ تاپى كۆرۈنمەيتتى، ئەمما ئېگىز چىنار يوغان شاخلىرى بىلەن قارىيىپ تۇراتتى. چىنارنىڭ سەل نېرىسىدا، ئاسماننىڭ قەرىدە بىر توپ قاغا - قۇزغۇن ئۇچۇپ يۈرەتتى.

ئادېم بىردەم قىمىر قىلماستىن چىنارنى، ئېگىزدىن پەسكە چۈشۈۋاتقان بىر توپ قاغا - قۇزغۇننى تاماشا قىلدى. قوللىرىنى ئېگىز كۆتۈرۈپ، بالىلارچە نادانلىق بىلەن، بىر بالىنىڭ چىن قەلبىدىن چىققان ئىستىكى بىلەن:

— يارەبىم، ئاتقىنىم تورۇق ئات بولغاي! — دېدى ئۇ، — ئاتقىنىم تورۇق بولماي قالسا مەن ھېچكىمنىڭ، ئىنساننىڭ يۈزىگە قارىيالمايمەن. يا خۇدايىم، خوتۇنۇمغۇم قارىيالمايمەن. يا خۇدايىم، خوتۇنۇمغۇم قارىيالمايمەن. ئۇنى جېنىمدىن ئارتۇق كۆرەتتىم. خۇدايىم، ئۆزۈڭ ماڭا گۇۋاھ، ئۇنىمۇ يەنە بىر قېتىم كۆرەلمەيمەن.

شۇ چاغدا خوتۇننى قاتتىق سېغىنغانلىقىنى ھېس قىلدى. ئۇنىڭ بىلەن بىللە ياتقان ئاخىرقى كۈنىنى كۆز ئالدىغا كەلتۈردى. ئۇنىڭ چىڭ، يوغان ئەمچەكلىرى ئاجايىپ ئىسسىق ئىدى.

— يا خۇدايىم، تورۇق ئات ئۆلمىگەن بولسا مەن ئۆلمەن، ماڭا ياردەم قىلغىسەن!

چىنار تۇۋىگە قاغا - قۇزغۇنلار ئۇچۇپ كېلىپ قوناتتى، قاناتلىرىنى كېرىپ يەردە سەكرەيتتى، كېيىن ئوتلارنىڭ ئارىسىغا كىرىپ كۆزدىن غايىب بولاتتى.

ئۇ ئاتنىڭ تاپىغا قاراپ يۈگۈرۈشكە باشلىدى. چىنار تۇۋىگە بارغاندا كۆزىنى يۇمماقچى ۋە دەل ئۆلگەن ئاتنىڭ يېنىغا بارغاندا ئاچماقچى بولدى.

ئاناۋارزا ئوۋاسىنىڭ تۈزلەڭلىكىگە قىزىق ئاپتاپ چۈشۈپ ھەممە ياقنى كۆيدۈرەتتى. كۈن ئوت چاچىراتتى. ھېچقانداق جانلىق كۆرۈنمەيتتى، ئات، ئېشەك، قۇش، قۇرت - قوڭغۇز، ئۆمۈچۈك، يىلان، ھەممىسى كۆلەڭگە، سالقىن يەرلەرگە كىرىپ كەتكەندى.

ھاسىراپ - ھۆمۈدەپ چىنار تۇۋىگە كەلدى. شۇنچىلىك ھېرىپ كەتكەندىكى، ئۆرە تۇرالمايتتى، چىنار تۇۋىگە يىقىلدى. ئۇيغۇسىزلىقتىن جېنى چىقاي دېگەن ۋە ھالىدىن كەتكەندى. بېشىنى چىنارنىڭ يىلتىزغا قويدى، كۆز قىرى بىلەن ئاسماندىن قاناتلىرىنى كېرىپ چۈشۈۋاتقان قاغا - قۇزغۇنلارغا قارايتتى، قارىغان پېتى يېتىپ ئۇخلاپ قالدى. مىلتىقىنى ئوڭ قولىدا چىڭ تۇتۇپ ياتاتتى.

ئاسماندىن قاغا - قۇزغۇنلار چۈشتى، قاناتلىرىنى كېرىشتى. ھەممە تەرەپنى قاغا - قۇزغۇن قاناتلىرىنىڭ شالدىرىلىغان ئاۋازى قاپلىدى. قاغا - قۇزغۇنلار ئاتنىڭ تاپىغا ئولاشتى. قېرى، ياش قاغلار يېقىنلىشالمايتتى، يىراقلاردا تۇراتتى، قاغا - قۇزغۇنلارنىڭ ئۇچۇپ كېتىشىلىرىنى كۈتۈشەتتى.

ئات تاپىنىڭ ئەتراپىدا توپ - توپ قاغا - قۇزغۇن قاناتلىرىنى قاقاتتى، بىر - بىرىنىڭ ئۈستىگە يېپىلىشاتتى، چوقۇشاتتى، توختىماستىن ئۇچۇپ چۈشەتتى. ئات تاپى بىلەن ئادېم تۇۋىدە ئۇخلاۋاتقان چىنارنىڭ ئارىلىقى، ئاستى، قاپقارا قانات قېقىشىپ يۈرگەن قاغا - قۇزغۇنلار بىلەن تولۇپ كەتتى.

قاغا - قۇزغۇنلار نامازدىگەر مەزگىلىدە تارقاشقا باشلىدى. ئاخىرقى بىر قۇزغۇن ئات تاپىدىن يۇلۇۋالغۇدەك بىر چىشلەم گۆش تاپالماستىن كېتىپ قالدى، يەردە ئات بېشىنىڭ ئىسكىلىتى، قىسقا قۇيرۇق، ئازراق يالى ۋە بىر دۆۋە ئۈستىخان قالدى.

قاغا - قۇزغۇنلارنىڭ ئارقىسىدىن بىرقانچە قۇتۇر ئىت كەلدى. ئاتنىڭ ئىسكىلىتىنى ئۇ يەردىن سزالىقنىڭ ئىچىگە، سۆگەت

ئازگىلىغا سۆرەپ كىردى. ئۇ يەردە خاتىرجەم غاجلاشقا باشلىدى.

ئادېمنىڭ ئۈستىگە كۈن چۈشتى. كۈننىڭ قىزىقىدا ئىسسىپ، چىپ - چىپ تەرگە چىلاشتى، ئويغىنىپ كەتتى. ئويغىنىش بىلەن ھېلىقى تەرەپكە قارىدى. ئۇ يەردە قاغا - قۇزغۇنلار ياكى باشقا نەرسە كۆرۈنمەيتتى... ئاتنىڭ ئۈستىخانىلىرى نەگە كەتتى؟ ئۇ يەردە پەقەت ئۈستىخانىلار ئورنىدا پەيلىرى چۈشۈپ كەتكەن ئۈچ - تۆت قېرى قاغا ئايلىنىپ يۈرەتتى. مۇشۇنداق بولغىنى ئۈچۈن ئادېم خۇشال بولدى. ئۆز كۆڭلىدە: «ئاناڭنى... شۇ تورۇق ئاتنى ئۆلتۈردۈم، ئۇنىڭ گۆشىنى قاغا - قۇزغۇنلار يېدى، ئۈستىخانىنى ئىتلار ئەكەتتى» دېدى.

ئات تاپى بار يەرگە باردى، ئاتتىن ھېچبىر بەلگە قالمىپتۇ. يەردە، ئوتلارنىڭ ئۈستىدە قان داغلىرى، چۈلۈۈر، ھەتتا بەلتاسمىلىرىنىڭ پارچىسىمۇ قالمىپتۇ. قاغا - قۇزغۇنلار، ئىتلار ھەممىنى يەپ كېتىپتۇ. ئادېم مۇشۇنداق بولۇشنى ياخشى بىلەتتى.

يا خۇدايىم، ساڭا مىڭ - مىڭ شۈكۈر، مېنى بۇ بالادىنمۇ قۇتۇلدۇردۇڭ. تورۇق ئاتنى ئۆلتۈرۈشنى ماڭا نېسىپ قىلدىڭ، ساڭا مىڭ شۈكۈر. ئۆيگە بېرىپ سەن ئۈچۈن تاجىلىق خورازدىن بىرنى قۇربانلىق قىلمەن. ئەمدى شۇ بوز ئاتنى قانداق تاپمەن؟ تورۇق ئاتنىڭ كاللىسى قېنى؟ باينى ئۇ ئاتنى ئۆلتۈرگىنىمگە قانداق ئىشەندۈرۈمەن؟

ئادېمنىڭ قورسىقى بەك ئېچىپ كەتكەندى. پاتقاقلىقنىڭ تۆۋەن تەرىپىدە بىر يار بولۇپ، يارنىڭ تۆۋىدە يالپۇزلار جىق ئۆسەتتى. ئۇنىڭدىن باشقا، ئۈجمە دەرەخلىرىمۇ بار ئىدى، سۈلىرى سوغۇق ئىدى. شۇ يەرگە باردى، بېلىدىكى ئوزۇق تۈگۈچىنى يەشتى. نان يۆگىگەن لاتا ھۆل بولۇپ سۇغا چىلىشىپ كەتكەندى. تەر نانىنىڭ ئارىسىغىمۇ ئۆتۈپ كېتىپتۇ. نان قۇرۇپ

تاشتەك قېتىپ كەتكەندى. ئىچىگە سىڭىپ كىرگەن تەرمۇ ناننى يۇمشىتالمىپتۇ.

ئادېم ناننى سۇغا تاشلىدى. قاپقارا بولۇپ كەتكەن ناننى خېلىغىچە سۇغا چىلاپ تۇردى، نان ئازراق يۇمشىدى، ئۇ غاجلاشقا باشلىدى. غاجلاپ يۈرۈپ ناننى يەپ بولدى. تۈگۈچتىكى سۈزۈمنىمۇ سىقىملاپ ئاغزىغا سالدى. شۇنىڭدىن كېيىن يولغا چۈشتى. كەچكى سالقىن شامال چىقىۋاتاتتى. غەرب شامىلى كېلەتتى، جەنۇبتا، يىراقلاردا ئاق يەلكەندەك بۇلۇتلار كۆتۈرۈلەتتى. يوللاردا توپا - چاڭلار جەنۇبتىن شىمالغا پۇرقىراپ ئۇچاتتى.

ئۆيىگە بارالمىيتتى، بايغا نېمە دەيتتى؟ بوز ئات دېھقانچىلىق مەيدانىغا بارغانمىدۇ؟

بىردىنلا قاغا - قۇزغۇنلارغا خاپا بولدى، سېسىق شۈمشۈكلەر، ئادەمگە ئۆزى ئۆلتۈرگەن ئاتنىڭ ئۆلۈكىنىمۇ كۆرسىتىشمەيدۇ، ئۈستىخانىلىرىنىمۇ يەپ كېتىشىدۇ. ھەي ئىپلاس قۇشلار، قۇشمۇ ئۈستىخان يەمدۇ؟ سىلەر قۇش ئەمەس، ئىتلار سىلەر... ئاتنىڭ بالىسى كۈچۈك. ھەي ئاتنىڭ بالىسى ئىتلار. ئاچلار، تاپ يەيدىغانلار، سىلەرگە تېخى كۆرسىتمەن! ... ماڭغانسېرى خاپىلىقى تېشىپ غەزەپلىنەتتى.

ئاناۋارزا قىيالىقلىرىغا كەلگەندە كۆز باغلانغانىدى. قىيالىقتىكى ئەتراپى قىزىل ئۆڭكۈرنىڭ ئۈستىدە تۆت - بەش قاغا - قۇزغۇن قاناتلىرىنى قىسىپ، بويۇنلىرىنى ئىچىگە تارتىپ تۇرۇشاتتى. مىلتىقنى بەتلەپ ئۇلارنىڭ ئەڭ چوڭىنى چەنلەپ ئاتتى. چەنلىگەن قۇزغۇن قىيالىقلاردىن پۇلاڭشىپ پەسكە چۈشۈشكە باشلىدى. ئادېم يەرگە چۈشكەن قۇزغۇننىڭ يېنىغا باردى، تېخى ئۆلمىگەندى. قىيالىقلارغا ئۇرۇلۇپ چۈشكەن قۇزغۇننىڭ قانتىنىڭ ئۈچىدىن تۇتتى ۋە سۆرەشكە باشلىدى. پەسكە چۈشتى.

ھېچ نەرسىنى ئويلىمايتتى. ئاچچىقى بارغانچە كېلىۋاتاتتى. خاپىلىقىدىن جان تالىشىۋاتقان قۇزغۇننىڭ بېشىنى دەسسەپ

ئېزۈۋەتتى.

پۇتلىرى ئۇنى توپتوغرا ئەسكەرلىك چاغلىرىدىكى دوستى، ئاناۋارزا يېزىسىدىكى كۇرد سەپەرنىڭ ئۆيىگە باشلاپ كەلدى. بېشىنى كۆتۈرۈپ قارىسا، سەپەرنىڭ ئىشىكى ئالدىغا كېلىپ قالغانىدى.

سەپەر ئۇنى كۆردى، باراڭ ئاستىدىكى سۈپىدىن چۈشتى. — سالامەت كەلدىڭمۇ دوستۇم ئادېم؟ مەن تېخى بىزنى ئۇنتۇپ كەتكەن ئوخشايدۇ دەپتىمەن. قارىغىنا، بالىلىرىمنىڭ چوڭ بولۇپ كەتكىنىنى!

سەپەر ئادېم قاننى بىلەن سۆرەپ كەلگەن قۇزغۇننى كۆرۈپ: — ئۇ نېمە؟ نېمە ئىش، بىزگە قۇزغۇن ئەكەلدىڭمۇ؟ — دېدى.

ئادېم ئۆزى سۆرەپ كەلگەن قۇزغۇنغا شۇنداق بىر قاراپلا قولىدىكى قاناتنى قويۇپ بەردى.

— يولدا كېلىۋېتىپ ئاتقاندىم، بالىلار ئوينىسۇن، دەپ ئېلىۋالدىم.

— قېنى، سۇپىغا كەلگىن، ھېرىپ كەتكەندەك تۇرسەن.

خوتۇنغا ۋارقىردى:

— ھەي، ئىۋرىققا سۇ توشقۇزۇپ ئەكەل، ئادېم يۈز — قولىنى ياخشىلاپ يۇسۇن، قارىغىنا، كىم كەپتۇ؟

ئادېم يۈز — قوللىرىنى ياخشىلاپ يۇدى، ئېرتتى. سۇپىغا چىقتى. سەپەرنىڭ خوتۇنى يالپۇز سېلىپ ئەتكەن شورپا ئەكەلدى. ئادېم نەچچە كۈندىن بېرى ئىسسىق بىر چىنە ئاشقا زارىقىپ كەتكەنىدى. شورپىنى سۈمۈرۈپ ئىچتى. شۇنىڭدىن كېيىن ياستۇققا يۆلىنىپ، بولۇپ ئۆتكەن ئىشلارنى، تورۇق ئات بىلەن بولغان جەڭنى، قاغا — قۇزغۇنلارنى سەپەرگە ئۇزاققىچە سۆزلەپ بەردى.

— سەپەر، بۇنىڭغا نېمە دەيسەن؟ ماڭا بىر ئەقىل كۆرسەتكىن، — دەپ سۆزىنى تۈگەتتى.

سەپەر ئويلىناتتى. ئادېم يەنە بىر سوئال سورىدى:

— سېنىڭچە، ئۆلتۈرگىنىم تورۇق ئاتمىدۇ؟

— بىلمەيمەن، — دېدى سەپەر، — ھېچكىممۇ بىلمەيدۇ. بوز ئات ساق قالغان بولسا تورۇق ئاتنى، تورۇق ئات ساق بولسا بوز ئاتنى ئىزدەيسەن. بىرىگە قاراپ يەنە بىرىنى جەزم قىلالايسەن. ئەلى ساپا باينىڭ ئالدىغا مۇشۇنداق قۇرۇق قول بارغىلى بولمايدۇ. تۇرمۇشۇڭ ۋەيران بولىدۇ. ئەل — ئالەمنىڭ ئويۇنچۇقى بولۇپ قالسىەن. ئاتنى قاغا — قۇزغۇنلار يەپ كەتكەنلىكىنى، شۇڭلاشقا ئاتنى كۆرەلمىگەنلىكىڭنى ھېچكىمگە، ھەتتا خوتۇنۇڭغىمۇ دېمىگىن، ئەل — جامائەت سېنى مەسخىرە قىلىدۇ. شۇ كېچىسى ئادېم باراڭلىقتا تاڭ ئاتقۇچە ئۇخلىمىدى. ھەر خىل پىلان تۈزدى. تېخى كۈن چىقماستىن سۈپىدىن چۈشتى، يولغا چىقتى. سەپەرنىڭ خوتۇنى يول ئۇزۇقىنى ئاخشاملا تەييارلاپ قويغانىكەن. قولغا بەرىكەت بەرسۇن، ئۇنى ئېلىۋالدى، بولمىسا، ھازىر ئۇزۇقنى ئويلىغۇدەك ھالى يوق ئىدى.

ئادېم جەيھان دەرياسىنى بويلاپ شەرق تەرەپكە ماڭدى. ئاناۋارزانىڭ چېتىدىن ئۆتتى، باشقا تەرەپكە بۇرۇلدى، قۇلىقىغا تاقا ئاۋازىدەك بىر خىل ئاۋاز ئاڭلاندى، بېشىنى كۆتۈرۈپ قارىدى، تورۇق ئات بىلەن دوقۇرۇشۇپ قالدى. ئات دەل قىيانىڭ چوققىسىغا چىقىپ قۇيرۇقىنى ئاستا شىپاڭلىتاتتى. ئادېم نېمە قىلىشىنى بىلمەمدى. تىزلىرى پۈكۈلۈپ، ئۆزى تۈگۈلۈپ يىقىلدى. ئات بىر ئازدىن كېيىن مىدىرلىدى، قىيادىن تۆۋەنگە قورقماستىن سىيرىلىپ چۈشتى. ئۆز ئەتراپىدا بىرنەچچە ئايلانغاندىن كېيىن قىسقا يالنى سىلكىتىپ چىپىپ كەتتى.

— مەن ئەدىن بىلەي، نېمىنى بىلەي، — دەيتتى، ئولتۇرغان يېرىدىن تۇرۇشقا ھەرىكەت قىلاتتى. ئوڭ قولى بىلەن يەرگە تايىنىپ تۇرۇپ، — مەن نېمىنى بىلمەن، يارەبىم، مەن نېمىنىمۇ بىلەتتىم... — دەيتتى.

دېھقانلاردا كۆز بىلەن كۆرگۈدەك دەرىجىدە بىر خىل ئۆزگىرىش بار ئىدى. ھەممە ئادەم جانلانغان، ئۆيىدىن - ئۆيگە كىرىپ چىقاتتى، كۈلۈشەتتى.

ئوسمان چوڭدىن ئاغرىنغانلار: «كۆر بولۇپ كەتكۈر ئوسمان چوڭ، قىزغانچۇقلۇق قىلىپ ئۇنى بىزگە كۆرسەتمىدى. كۆزى كۆر بولغۇر، ئۇنىڭ گۈلدەك چىرايىنى بىزمۇ ئازراق كۆرگەن بولساق نېمە بولاتتى، ئۆزىلا كۆرمەكچى. ۋاي ھەسەتخور قېرى» دېيىشەتتى.

— باشقىلار كۆرسە يەپ كېتەتتىمۇ؟

— ئادەم قېرىغانچە ئىچى تار بولۇپ كېتىدۇ ...

— ئۈچ كۈن غاڭزىسىنى قېقىپ - قېقىپ قويۇپ، يېزىنىڭ ئىچىدە ئايلىنىپ يۈرۈشلىرىچۇ تېخى، ئۆزىنى سۇلايمان پادىشاھدەك ھېسابلايتتى، شۇنچىلىك چوڭچى.

— جاھىل قېرى ... شۇڭقارنى ئۇۋىسىدىن قاچۇرۇپ قويۇپ يېتىپ قالدى.

— يېتىپ قېلىۋەرسۇن!

— يېتىپ ئۆلسۇن.

— ۋاي ئۆلگۈر قېرى، دېھقانلاردىن ئازراقى بولسىمۇ ئۇنىڭ چىرايلىق يۈزىنى كۆرسە نېمە بولاتتى؟

— دېھقانلاردىن قىزغىنىدىغان نېمىسى بار؟

— ئورۇن تۇتۇپ يېتىپ قاپتۇ، خۇدايىم بۇيرۇسا قوپالماي قالار.

— ئۇ قانداق بىر ئادەم بولغىدى؟

— ئۆزى قانداق چىرايلىق بولغىدى؟

— ئۇرۇشقا كىرگەندە، مىللىتى يىگىرمە غۇلاچ ئۆزىراپ كەتكۈدەك دېيىشىدۇ.

— ئۇنىڭغا ئوق ئۆتمەيدىكەن، دېيىشىدۇ.

— ئاسىم چاۋۇش ئۇنى بىر كېچىدە ئۇخلاۋاتقان يېرىدە تۇتۇۋاپتۇ، دېيىشىدۇ.

— ئۇ شۇنداق بىر خىل ئۇخلايدىكەن ...

— بىچارىنىڭ ھېچ نەرسىدىن خەۋىرى يوق ئىكەن.

— خۇددى بوۋاقلاردەك.

— ئاسىم چاۋۇش بىر گۇرۇپپا ئەسكىرىگە شۇنداق بۇيرۇق

قىپتۇ: ئوقلارنى ئۇنىڭ قارىغا ئېتىڭلار!

— ئېتىشىپتۇ.

— شۇنداق بىر قارىسا ...

— نېمىنى كۆرۈپتۇ دەڭلار!

— ئوقلار ئۇنىڭغا ئۆتمىگۈدەك.

— ئوق ئۆتمەيدۇ!

— ئوق ئۆتەلمەيدۇ!

— ئۆتمەيدۇ ...

— ئۆلگۈر قىزغانچۇق ئوسمان قېرى، ئاغىمىزنى بىزگە

كۆرسەتمەستىن ...

— جېنىمىزنى ...

— بالىمىزنى ...

— شۇڭقارمىزنى ...

— گۈلىمىزنى ...

دېھقانلار يەنىلا شاد - خۇرام ئىدى. ئوسمان چوڭدىن

رەنجىتتى، خاپا بولاتتى، ئەمما يەنىلا ئۇنىڭ ئۆز يېزىلىرىغا

كەلگىنىنىڭ ئۆزىمۇ يېتەتتى. بىراق، خەۋەر تېپىپ ئاز - تولا

بولسىمۇ دىدارىنى كۆرۈۋالغان بولساق نېمىمۇ بولۇپ كېتەر

ئىدى؟

كۆڭۈللىرىگە بىر خىل ئىشەنچ ئورنىتىلغانىدى. ئەلى

ساپانىڭ قورقۇنچىسى تۆت - بەش كۈن ئىچىدىلا تۈگەپ

كەتكەنىدى. شۇنداق بىر ئادەم بارمىدى، يوقمىدى، ئۇنتۇپلا



كېتىشتى. يېزىنىڭ ھەربىر يېرىنى، ئىچ - ئىچىنى بىر خىل توي، بايرام ھاۋاسى قاپلاپ تۇراتتى، ئۇلارغا جان كىرگۈزەتتى.

— ئوسمان ئاغا، ئۇنىڭ يېزىغا كەلگەنلىكىنى نېمە ئۈچۈن بىزگە خەۋەر قىلمىدىڭ؟

— قورقتۇم، بالىلىرىم، قورقتۇم.

— بىز ئۇنىڭغا نېمە قىلاتتۇق؟ ئۇنى كۆز قارىچۇقىمىزدەك

ساقلايتتۇق.

— دېھقانلار سەندىن خاپا. قارىغىنا، ئۇ كەتكەندىن كېيىنمۇ

دېھقانلار جانلىنىپ كېتىشتى، كېتىپ كەلمەي قويغان ھالەتتىمۇ ...

— ھېچكىمگە دېيەلمەيتتىم، بىرەر ئاغا ياكى ھۆكۈمەت تۇيۇپ

قالسا ... يېزىنى قورشاييتتى. شۇڭقارمىنى ئۆلتۈرەتتى.

ئادەملىرىمىز جاسارەت كۆرسىتەلمەيتتى.

— بىز ئۇنى پادىشاھلارغا، باشلىقلارغا تۇتۇپ بەرمەيتتۇق.

جېنىمىزنى ئالماي تۇرۇپ ئۇنى قوللىمىزدىن ھېچكىم ئالمايتتى.

— مەن نەدىن بىلەتتىم، نېمىنى بىلەتتىم، بىر قۇش

كەلدى، چاتقاللىققا مۆكۈندى.

— ئۇنىڭغا ئوق ئۆتمەيدۇغۇ ...

— پۈتۈن بىر ئارمىيەگە قارشى تۇرالايدۇ.

— ياش ئوسمان ئۇ.

— نەدىن بىلەي، بالىلىرىم، مەن نەدىنمۇ بىلەتتىم!

— شۇمۇ ئىشىمۇ؟ بىزگە ئۇنىڭ بۇرنىنىڭ ئۇچىنىمۇ

كۆرسەتمىدىڭ.

— ئۆزى خالىمىدى، ئۇنىڭ ئارقىسىدا بىر ئارمىيەگە تەڭ

ژاندارما بار ئىدى. ئايلاپ ئاچ قالغان، بىر تېرە - بىر ئۈستىخان

بولۇپ قالغان. شۇڭلاشقا، «ئوسمان ئاغا، مېنى مۇشۇ ھالەتتە

دېھقانلارغا كۆرسەتمە!» دېدى.

— بىز ئۇنىڭغا تاماق يېگۈزەتتۇق، ماي، ھەسەل بىلەن

باقاتتۇق.

خېلى ئۇزاق زامانغىچە دېھقانلار ئۇنى كۆرمىگەنلىكى ئۈچۈن

ئىست دەپلا قېلىشتى، ئوسمان چوڭنى قارغاشتى، ئۇنى

سوراققا تارتىشتى. ئۇنى نېمە ئۈچۈن، نېمە سەۋەبتىن

كۆرەلمىدى؟ مۇنداق ياخشى پۇرسەت يەنە كېلەرمۇ؟ يېقىن

ئەتراپتىكى يېزىدىكىلەرمۇ ئوسمان چوڭدىن رەنجىشتى، خاپا

بولۇشتى.

شۇنىڭدىن كېيىن ئۇنى ۋايىۋاي يېزىسىدا ۋە باشقا يېزىدا

كۆرگۈچىلەر چىقىپ قالدى. ئۇنى قانداق كۆرگەنلىكلىرىنى

ئوتتۇرىغا چىقىپ سۆزلەشكە باشلاشتى. ئوسمان چوڭنىڭ ئاغرىق

يانتانلىقىنى خىياللىرىدىن چىقىرىپ قويۇشتى. ئۇنى

كۆرگەنلەرنىڭ ھەربىرى ئۆزىچە بىر خىل ھېكايە توقۇپ

چىقىراتتى.

ئالدى بىلەن ئۇنى ئوسمان چوڭنىڭ ئۆيىگە باشلاپ كەلگەن

ۋەلى توقۇشقا باشلىدى:

— ھېرىپ كېتىپ قاتتىق ئۇيقۇغا كەتكەندىم، — دەپ

سۆزىنى باشلىدى، — چۈش كۆرۈۋاتاتتىم. كارامەت بىر سۇ

ئاقاتتى. سۇ ئەمەس، ئاپپاق يورۇقلۇق، كۈن نۇرى ئاقاتتى.

سۇنىڭ ئىچىدىن بويى ئېگىز، چەپرەسلەنگەن ئوقلارنى

ئېسىۋالغان، ياپپىشىل پارىلداپ تۇرىدىغان مىلتىقلىق بىر ئادەم

چىقىۋاتاتتى. قۇلىقىمغا: ئوسمان ئاغا، ئوسمان ئاغا! دېگەن ئاۋاز

كىردى. ئوڭۇمۇ، چۈشۈمۇ، دەپ ئويغاندىم. قارىسام، ئىشىكتە

بىرى تۇرۇپتۇ، ئىشىكىنى ئاچتىم. بىر ئادەم، ئېگىز بويلۇق بىر

ئادەم ئىكەن. ئۈستىبېشى پۈتۈنلەي ئوقلار بىلەن قاپلانغان بولۇپ،

يىڭنە سانچىغۇدەك يەر تاپالماسەن، كارامەت ياسانغان. دۈربۇنى

ئالتۇن، پار - پار پارقىراپ تۇرىدۇ. تاپانچىسىنىڭ، خەنجىرىنىڭ

سېپىمۇ ئالتۇن، ھەممە يېرى ئالتۇن. ئۆي ئىچىگە تەكلىپ

قىلدىم. كىردى، چىراغ ياقىتىم ... ئولتۇردى، تامغا يۆلەندى.

شۇنداق سۈرلۈككى، ئۇزاقراق قارىيالماسەن، سېنى قورقۇنچ

باسدۇ. كۆزلىرى چاقماقتەك، ۋەھشىي بۆرىلەرنىڭ كۆزىدەك. ناماز ئوقۇدى. ئۇ ناماز ئوقۇۋاتقاندا قوللىرى بىلەكلىرىگىچە ياپىشىپ بولۇپ كەتتى. تاماق ئەكەلدىم، تاماقنى يېدى. گەپ - سۆز قىلمايتتى، خىيال سۈرەتتى. ئېتىڭنى دەپ بەرگىن، دېدىم، ئۈچ قېتىم دېدىم، پەرۋا قىلمىدى. ئاڭلىمىغانغا سالدى. كېيىن ئورنىدىن تۇردى. بېشى شىپتىكى قومۇشلارغا تېگەتتى. بىزنىڭ ئۆيىنىڭ ئىشىكىدىن ئىككى پۈكلىنىپ چىقتى. بىزنىڭ ئىشىكتىن سەيپەلى دارازا چىققاندىمۇ تەك مېڭىپ چىقاتتى، بېشىنىڭ ئۈستىدە يەنە ئىككى غېرىچچە بوشلۇق قالاتتى. دەرۋازىغا قاراپ ماڭدى. « سېنى ئوسمان ئاغامنىڭ ئۆيىگە ئاپىرىپ قويماي » دېدىم. « ئۇنىڭ ئۆيىنى ماڭا كۆرسىتىپ قوي » دېدى ۋە يەنە بەزى گەپلەرنى قىلدى: « بۇ يېزا زۇلۇم ئاستىدا ئازاب چېكىدىكەن. ئىنسانلارنىڭ شۇنچىلىك ئازابلىنىشى توغرا ئەمەس. » مەن ئوسمان چوڭنىڭ ئۆيىنى كۆرسىتىپ قويدۇم. شۇ كۈنى يامغۇر چۈشۈۋاتاتتى. ھەيران قالدىم. ئىشىك ئالدىدا ساقلىدىم. ئوسمان چوڭنىڭ ئىشىكىنىڭ ئالدىدا يوغان بىر مايقوڭغۇزى ۋاللىداپ ئۇچقۇن چىقاردى - دە، ئۇچۇپ قالدى. شۇ كۈندىن باشلاپ ئوسمان چوڭنىڭ ئىشىكىدە ھېلىقى يورۇقلۇق يېنىپلا تۇردى ...

ۋەلى ھەر كۈنى يېڭى ۋە ياخشى بىر ھېكايىنى قوشۇمچە قىلاتتى، ئۇنىڭدىن كېيىن ئۇنى سەلۋەر خوتۇن كۆرگەنىدى. باشقا يېزىدىن موللا مۇستافا، ئاناۋارزا يېزىسىدىن جاپپار، ھاجىلار يېزىسىدىن ئەخمەت قارىغۇ، نارلى قىشلاقتىن جەمىشت كۈرد، ۋايۋاي يېزىسىدىن زەينەل تۆمۈركۈرد، ئوكسۇزلۇ يېزىسىدىن مۇتەللىپ كۆرگەنىدى. ئۇنى شۇ يەردە، ئوسمان چوڭنىڭ ئېغىلىدا، ئاتلىقلار يېزىغا باستۇرۇپ كىرگەندە، كىرىم كۈردىنىڭ ھويلىسىدا، يېزىغا باستۇرۇپ كىرگەنلەرگە ئوق چىقىرىۋاتقان چاۋۇشنى ئېتىۋاتقان، كالىدەك ھۆركىرىتىۋاتقان ھالەتتە كۆرگەنلەر كۆپ چىقتى.

ئۇنىڭدىن باشقا، قاراڭغۇ كېچىدە ئاقچەسازنىڭ بويلىرىنى، ئاناۋارزا قەلئەسىنى ئايلىنىپ يۈرگەندە كۆرگەنلەرمۇ كۆپ ئىدى: بىر قىيا تاشنىڭ ئۈستىدە ئولتۇراتتى، بېشىنى قوللىرى ئارىسىغا ئېلىپ خىيال سۈرەتتى، يېنىدا، ئەتراپىدا يۈزلەپ قارا قۇش ئۇچۇشاتتى، قارا قۇشلار كېلىپ ئۇنىڭ يېنىغا، تىزلىرىغا قونۇشاتتى، چوڭ قۇشلارنى قوزىلارنى سىلىغاندەك دۈمبىلىرىنى سىلاپ قوياتتى ...

بىر قېتىم ئۇنى ئېگىز، كارامەت يوغان بىر بوز ئاتنىڭ ئۈستىدە كۆرۈشكەن، ئات شۇنچىلىك تېز چاپاتتىكى، پۇتلىرى يەرگە تەگمەيتتى، يالى بۇلۇتلاردەك.

ئىش شۇ دەرىجىگە يېتىپ باردىكى، ۋايۋايدا ۋە باشقا يېزىلاردا مەمەتنى كۆرمىگەنلەر بەك ئاز قالغانىدى.

سارىچامغا پاناھ ئىزدەپ كەتكەن ۋايۋايلىق دېھقانلارمۇ ئۇنىڭ يېزىغا كەلگەنلىكىنى ئاڭلاپ، ۋاي ئىست « دېيىشىپ كەتتى. يېزىدا بولغان بولساق ئۇنىڭ گۈلدەك يۈزىنى، مۇبارەك چىرايىنى كۆرگەن بولساق قانداق ياخشى بولاتتى؟ نېمىدەپ ئوسمان چوڭنىڭ سۆزىنى ئاڭلىمىغاندىمىز؟ نېمىدەپ يېزىمىزغا قايتىمىغاندىمىز؟ يوباز ئوغلۇمۇ ئۆزىنىڭ قىلغان ئەخمەقلىقى ئۈچۈن پۇشايمان قىلاتتى. كېلىپ ئوسمان چوڭدىن ئەپۋى سوردى: «شۇ چاغدا قايتىمىغىنىم ئۈچۈن قاتتىق پۇشايمان قىلدىم، مەن نەدىن بىلەي، سەنمۇ دەپ قويمىدىڭ ...»

ئۇنى يېزىدىكى ھەممە بالا كۆرگەن بولۇپ چىقتى. ئۆز ئارا ئەتىگەندىن كەچكىچە ئۇ ھەقتە سۆزلىشەتتى. ئۇنىڭ قىلغانلىرىنى قىلاتتى، ئويۇنلىرىنى ئوينىتتى. ئۇلارمۇ چوڭلارغا ئوخشاش ئۇنىڭ ئىسمىنى ئاتمايتتى، ئۇنى دوراپ ئوينىغان ئويۇنلىرىدا ئۇنىڭغا تۈرلۈك - تۈرلۈك ئىسىم قويۇشاتتى. ئويۇنلاردا ئۇنىڭدىن ئاغلار، زاندارمىلار بەك قورقۇشاتتى، دىر - دىر تىترىشەتتى، ئۇنىڭ ئالدىدا تۇرالماستىن يەرگە يىقىلىشاتتى، يالۋۇرۇشاتتى، پۇتلىرىنى

سۆيۈشەتتى. تولغىنىپ، بۇرۇنلىرىنى تارتىپ، چىرقىراپ يەردە ئۆمىلىشەتتى.

يەردىن ئۈنۈپ چىققانداك، ئاسماندىن چۈشكەندەك ئۇنىڭ ھەققىدە ھەر كۈنى بىر خىل ناخشا چىقىشقا باشلىدى. مۇڭلۇق مەرسىيەلەر، ھەيۋەتلىك داستانلار، كۈلكىلىك قوشاقلار، لەپەرلەر... بالىلارمۇ ئۇنىڭغا ئاتا بىر ناخشىلىق ئويۇن ئىجاد قىلىشتى.

دېھقانلارنىڭ ئۇنىڭغا كۆرسەتكەن بۇ ھۆرمەتلىرى ئوسمان چوڭنى چەكسىز خۇشال قىلىۋەتتى، ئۇنى جانلاندىرۇۋەتتى. ئوسمان چوڭدىن باشقىسى مۇشۇنداق قاتتىق ئاغرىغان بولسا، ئوڭايلىقچە ئورنىدىن تۇرالمايتتى. ئۇ شۇنچىلىك ئەلەم بىلەن يېتىپ قالغانىدى.

دېھقانلارنىڭ خۇشاللىقى، شادلىقى ئۇزاققا بارمىدى. ئۈچ ئاخشامدىن بېرى يېزىنى ئوققا تۇتۇشۇۋاتاتتى، لېكىن دېھقانلار پەرۋا قىلمايتتى. قورقمايتتى، نېمە ئىش دەپمۇ قويايتتى. مەيلى ئوققا تۇتۇشۇۋەرسۇن، خالىغانچە، ئاتالىغىنىچە ئېتىشىسۇن. كېلىدىغان بولسا كۆرگۈلۈكى بار. ماغدۇرسىز پۇتلىرى بىلەن ئارانلا ئۆرە تۇرۇۋاتقان ئوسمان چوڭ كېچىلەردە ئاتلىقلار يېزىنى ئوققا تۇتۇۋاتقان چاغدا تاشقىرىغا چىقاتتى.

— كېلىڭلار، ئىتلار! كېلىڭلار، ئېتىڭلار، ئىتلار، ئېتىڭلار! كېلىدىغان بولساڭلار، كۆرگۈلۈكۈڭلارنى كۆرسىلەر! — دەپ بار كۈچى بىلەن ۋارقىراپ تاپانچىسىدىكى ھەممە ئوقنى بىردىنلا ئاتاتتى.

كېچىلەردە يېزىغا باستۇرۇپ كىرىشلەرنى دېھقانلار ئادەتتىكى ئويۇن، ئەلى ساپا باينىڭ ھەر كېچىدە يېڭىلاپ تۇرىدىغان بىر خىل ئويۇنى دەپ ھېسسابلاشقا باشلىغانىدى.

بىر كۈنى ئۇلار ئەتكەن ئويغىنىپ، بولغان ۋەقەنى بىلىپ ھەممىسى ئالاقىزادە بولۇپ كېتىشتى. كۆزلىرىگە، قۇلاقلىرىغا ئىشەنمەي قېلىشتى. يېزىدىكى ھەممە ئاتنى شۇ كېچىسى

ئەكېتىپتۇ، بىرىنىمۇ قويۇشماپتۇ. ھەممە نەرسىنى ئەقىللىرىگە كەلتۈرەلمىسۇ، بۇ ئىشنى ھەرگىز كەلتۈرمىگەن بولاتتى. خوپ، ئەمدى بۇ دېھقانلار ئاتسىز قانداق قىلىدۇ؟

خۇشاللىقلىرى، سۆيۈنۈشلىرى ئىچىلىرىدە قالدى. ئەمدى نېمە قىلىشاتتى؟ شۇ كۈنى كەچقۇرۇنغىچە ھېچ نەرسە قىلماستىن، ھېچ نەرسە دېيىشمەستىن يېزىدا ئايلىنىپ يۈرۈشتى. ھېچكىمنىڭ ئاغزىنى ئامبۇر بىلەن تارتىپمۇ ئاچقۇزغىلى بولمايتتى.

ئىككىنچى كۈنى ئەتكەندە دەھشەتلىك بىر خەۋەر يېزىنىڭ ئۈيىدىن بۇ يېشىغىچە تارالدى. كېچىدە ئوغرىلار كېلىپ قېرى ئاتلارنى ئەپچاققان ۋە ئۆلتۈرۈۋەتكەن، چىكىچىكلار جىلغىسىغا ئاپىرىپ تاشلىغان. دېھقانلار يىراقتىن قاراشتى. تۇپراقتۇپە دېگەن جايدا قاغا - قۇزغۇنلار ئۇچۇشۇپ يۈرۈشەتتى. ئۇ يەرگە يۈگۈرۈپ بېرىشتى. قارىغۇدەك بولسا، راست دېگەندەك بىر توپ ئاتنىڭ تاپلىرى يانمۇيان يېتىشقان.

بۇ ۋەقەدىن كېيىن شۇ كۈنى ئەتكەندىلا ئىككى كىشى ئۆيىنى يىغىشتۇرۇپ سارىچام نەدە سەن دەپ چىقىپ كەتتى. يەنە بىرمۇنچە كىشى كەتمەكچى ئىدى، پەرھات موللام توسۇپ قالدى: — زۇلۇمغا قارشى تۇرماسلىق كاپىرلىق، بالىلىرىنىڭ رىزىقىنى، ئانا يۇرتىنى قوغدىماسلىق، ئۇنى تاشلاپ مۇساپىر يۇرتلاردا ياشاش كاپىرلىق! زۇلۇمغا قارشى تۇرماسلىق زالىم بىلەن ئورتاقلاشماق دېگەن سۆز. قورقماق، قورقۇپ كېتىپ ئۆزىنى يوقىتىپ قويۇش كاپىرلىقتۇر.

ئۇنداق بولمىغان تەقدىردە يېزىنىڭ يېرىمى بوشاپ قالاتتى. — خۇدايىم بىزگە بىر ئىگە ئەۋەتىپ بېرىدۇ. قاراڭلار، ئۇ يېزىغا قانداق كەلگەندى؟ ئۇنى تۇتۇپ قالالمىدۇق، شۇڭقارنى قوللىمىزدىن ئۇچۇردۇق. ئۇ مۇشۇ يەردە بولغان بولسىدى، بۇ ئىشلار بېشىمىزغا كېلەتتى؟

زەينەل پەرھات موللامنىڭ سۆزىنى ئاڭلايتتى ھەمدە:

— بۇ تېخى ئىشنىڭ باشلىنىشى، بېشىمىزغا يەنە نېمە كۈنلەر كېلىدۇ، يەنە نېمىلەر، نېمىلەر! قورقۇش كاپىرلىقىمۇ — ئەمەسمۇ؟ پەرھات موللام، قورقمىغىن، بىز كۆرۈپ باقايلى، — دەپ سۆزىنى رەت قىلاتتى.

پەرھات موللام ئۇنىڭغا جاۋاب بەرمەيتتى. پەقەتلا:

— ئاللا يوقسۇللىرىنى يالغۇز قويمايدۇ، — دەيتتى. ئۇ، — ئاللا زۇلۇمغا قارشى تۇرغۇچىلار بىلەن ھەر دائىم بىللە بولۇپ كەلگەن. بولمىسا يەر يۈزىدە زۇلۇم مۇشۇنچىلىك ئازايغان بولارمىدى؟

سەيپەلنىڭ ئۆيىگە يىغىلىشتى، ئۇزاق ۋاقىت تالاش — تارتىش قىلغاندىن كېيىن ئاتلارنى تەلەپ قىلىش ئۈچۈن ياغمۇر ئاغىنىڭ ئالدىغا بېرىشنى قارار قىلىشتى. بىر يېزىنىڭ جىمى ئاتنى پەقەت ياغمۇر ئاغىنىڭلا ئوغرىلىتا ئالدىغانلىقىنى ھەممە بىلەتتى. پەرھات موللام، سەيپەلى، سەپچە كەھيا يولغا چىقتى، توپتوغرا ياغمۇر ئاغىنىڭ دېھقانچىلىق مەيدانىغا بېرىشتى. ياغمۇر ئاغا سەپچە كەھيانىڭ يېقىن تونۇشى ئىدى. ئەسكەرلىككە سەپەرۋەر قىلىنغاندا ھەر ئىككىسى تۈرۈستە قاچاق ئەسكەر بولۇپ توپتوغرا ئۈچ يىل ئايلىنىپ يۈرگەنىدى. ياغمۇر ئۇ زامانلاردا ياش يىگىت ئىدى.

سەپچە كەھيا ئاتتىن چۈشەر — چۈشمەيلا:

— ھەي ياغمۇر، بۇ قىلغانلىرىڭ ئەيىب ئەمەسمۇ؟ پۈتكۈل دۇنيانىڭ ئاتلىرىنى ئوغرىلاتساڭ ئوغرىلات، بىراق بىزدىن نېمىنى تەلەپ قىلىسەن؟ ھەي ئوغلۇم، ئىت — ئېشەككە ماسلىشىپ ئاتلىرىمىزنى نېمە ئۈچۈن ئوغرىلاتتىڭ؟

مېھمانخاننىڭ پەلەمپىيىدە ئۇلارنى قارشى ئالغان ياغمۇر سەپچە كەھيانىڭ سۆزلىرىگە كۈلۈپ تۇرۇپ:

— كىم ئوغرىلاپتۇ، سېنىڭ ئېتىڭنى كىم ئوغرىلاپتۇ؟ ئېتىڭ ئوغرىلانغان بولسا ئاستىڭدىكى ئات كىمنىڭ؟ — دېدى.

— ھەي ئىست، — دەپ ۋارقىردى سەپچە كەھيا، — بۇ

ئاتلارنى سېنىڭ ئالدىڭغا كېلىش ئۈچۈن نارلى قىشلاقتىكى مەمىدىك ئاغىدىن ئېلىپ تۇردۇق. ئۇقتۇڭمۇ؟ يېزىدا بىرمۇ ئات قويماستىن، قارىغۇ، چولاق، يېغىر، ئاغرىق ھەممىسىنى ئوغرىلاتقۇزۇپسەن، قېرى ئاتلارنى ئۆلتۈرگۈزۈپسەن، ھەي غالجىر ...

— كېلىڭلار، يۇقىرىغا چىقىپ گەپلىشەيلى.

كارىۋاتقا چىقىپ ئولتۇرۇشتى، قەھۋە ئىچىپ، تاماق يېيىشتى. ياغمۇر ئاغا ئۇلارنى بەكمۇ ھۆرمەت قىلدى. لېكىن، ئاتلارنى بەرمىدى. يالۋۇرۇشتى، قورقۇتۇشتى، خاپا بولۇشتى، تىللاشتى، ئاتلارنى ئالامدى.

— يۈسۈپنى قۇدۇقتىن چىقارغان خۇدا بىر كۈنى كېلىپ بىزگە قارىمايدۇ دەمسەن؟ — دەپ ياغمۇر ئاغىدىن سورىدى پەرھات موللام، — ئاللا بىزگىمۇ بىر ئىگە ئەۋەتمەسمۇ، ياغمۇر ئاغا؟

سەپچە كەھيا ئۇنىڭ سۆزىنى تولۇقلىدى:

— ئاللا بىزگە ئىگىنى ئەۋەتكەنىدى، بىراق كۆزىمىز كور بولۇپ قېلىپ ئۇنى تۇتالماي قالدۇق. ئۇنداق بولمىغان بولسا ئوغرىلىرىڭ يېزىنىڭ يېنىدىن ئۆتەلەيتتىمۇ؟ ياغمۇر ئاغا كۈلەتتى، ئۇلارنى كۈلۈپ تۇرۇپ ئۇزاتتى، ئۇلار باشلىرىنى ساڭگىلىتىپ يېزىغا قايتىشتى.

## 25

ئەلى ساپا باي پەنجىرىدىن تاشقىرىغا قارىدى، نېرىسىدا، ھويلىنىڭ سىرتىدا ئۈچ ئاتلىق غۇۋا كۆرۈنۈپ تۇراتتى. ئۇلارنىڭ بىرى بەك ئېگىز بولۇپ، ئاتنىڭ ئۈستىدە تىك ئولتۇراتتى. باشقىلاردىن بىر ئات بويى ئالدىدا تۇراتتى. ئاتلىقلار خېلىدىن بېرى ئۇ يەردە تۇرۇشاتتى، گەپ — سۆز قىلىشمايتتى. پەنجىرىنىڭ ئارقىسىدا تۇرغان ئەلى ساپامۇ ئويغا چۆمگەنىدى.

ئۆيىنىڭ بوسۇغىسىدا تۇرغان مالاي:

— ئىدرىس بەگكە نېمە دەيمەن؟ خېلىدىن بېرى شۇ يەردە ساقلاپ تۇرىدۇ؟ — دېدى.

ئەلى ساپا ئويلاۋاتاتتى. ئىدرىس بەگ بىلەن كۆرۈشەيمۇ، كۆرۈشمەيمۇ؟ ئىدرىس بەگ قاتتىق تۇرۇۋالغانىدى. ئۇنىڭ بىر ئاي ئىچىدە بۇ يەرگە ئالتىنچى قېتىم كېلىشى بولۇپ، ھەر قېتىم كەلگەندە ئۆيدە يوق دەپ يولغا سالدۇرغانىدى. ھازىر ئويلاپ قالدى. ئارىپ ساپىم بەگ بىلەن بولغان مۇناسىۋەتلىرىدە ئىشقا ياراپ قېلىشى مۇمكىنمۇ؟ مانا شۇنى ئويلايتتى. ئارىپ ساپىم بەگنى بىلىپ بولمايتتى، ئۇ قاتتىق مەجەزلىك ئىدى، بەلكى ئىدرىس بەگنى دېھقانچىلىق مەيدانغا كەلتۈرۈپ سۆزلەشتى، دەپ خاپا بولۇشى ھەم مۇمكىن.

كۈن قايرىلغان، ھېلىلا ئولتۇرۇپ كېتەتتى. غۇۋا قاراڭغۇلۇق ئاستا — ئاستا تۈزلەڭلىكىنى باسماقتا ئىدى. ئىدرىس بەگنىڭ مىلتىقىنىڭ، خەنجىرىنىڭ، ئوقدانلىرىنىڭ، تىزگىنىنىڭ كۈمۈشلىرىگە ئاخىرقى نۇرلار چۈشمەكتە.

— ئىدرىس بەگ نېمە دېدى؟ — دەپ مالايىدىن يەنە سورىدى.

— ساپا باي بىلەن كۆرۈشۈشۈم كېرەك، دېدى، بەك مۇھىم بىر ئىش بارمىش، شۇنداق دېدى.

ئەلى ساپا باي تېخىمۇ بەكرەك ئويلىنىدى، يەنە سىرتتىكى ئاتلىق، قوراللىق ئۈچ چېركەسكە قارىدى، ئىدرىس بەگ كۈن يورۇقى ئىچىدە تۇراتتى.

كۈننىڭ ئاخىرقى نۇرى ئاستا — ئاستا ئۆچمەكتە ئىدى.

— ئىدرىس بەگنى چاقىرىپ كىر! — دەپ بۇيرۇق قىلدى، — ھۆرمەتسىزلىك قىلىپ قويىمىغىن.

ئۈچ ئادەم ئاتلىرىدىن چۈشتى. ئىدرىس بەگ ئالدىدا، ھەمراھلىرى ئارقىدا پەلەمپەيدىن ئاستا چىقىشتى. ئەلى ساپا باي ئۇلارنى پەلەمپەينىڭ بېشىدا ساقلاپ تۇراتتى.

— خۇش كەپسىز، ئوبدان كەپسىز، قېرىندىشىم ئىدرىس بەگ، —

دەپ قارشى ئالدى ۋە قۇچاقلاشتى.

ئارقىسىدىن كەلگەنلەر ئىدرىس بەگنىڭ ئادەملىرى ئىدى. ئۇلارغىمۇ بېشىنى ئېگىپ سالام بەردى.

ئىدرىس بەگ ئالدىدا، ئەلى ساپا باي ئارقىدا ئۆيگە كىرىشتى. ئەلى ساپا باي ئادەملىرىنى ئۆيگە چاقىرمىدى. چېركەسلەرنىڭ ئادەتلىرىنى ئازراق بىلەتتى. قوراللىق ئادەملەر ئۆز بەگلىرىنىڭ يېنىدا ئولتۇرالمىتتى، ئىشىكتە تۇرۇپ ساقلانمىتتى.

ئىدرىس بەگ ساپ، مەرد، بالىلارچە مەجەزى بىلەن:

— ساپا باي، قېشىڭىزغا كۆپ كەلدىم، بەلكى ئون قېتىم كەلگەندىمەن. بىراق، بىر قېتىممۇ سىزنى تاپالمىدىم، بىراقلاردىن، بولۇپمۇ يوشۇرۇنچە سىزنىڭ يېنىڭىزغا كېلىش مەن ئۈچۈن قانچىلىك تەسلىكىنى بىلەمسىز؟ بۇ يۈزدە يۈز ئۆلۈمگە مېڭىش دېگەنلىك، ئۆلۈمنى كۆزدە تۇتۇپ بۇ يەرگە كەلدىم.

— ئولتۇرۇڭ، قېنى ئولتۇرۇڭ، كېيىن سۆزلىشىمىز. جېنىم دوستۇم، ئالدى بىلەن ئولتۇرۇڭ، قەھۋە ئىچىڭ. سىز ئىنتايىن خەتەرلىك ئىشلارنى قىلىۋاتىسىز. چۇقۇر ئوۋادا كۈپكۈندۈزدە ئايلىنىپ يۈرۈپسىز، بۇ ياخشى ئەمەس.

ئىدرىس بەگ كارىۋاتقا كېلىپ ئولتۇرۇپ سۆزىنى باشلىدى:

— كېچىدە بۆرىدەك چۇقۇر ئوۋاغا چۈشۈش غۇرۇرۇمغا تېگىدۇ. بىر ئاي ئاۋۋال ژاندارمىلار بىلەن بوزقويۇننىڭ ئاستىدىكى جىلغىدا تۇتۇشۇپ قالدۇق. تۆت سائەت سوقۇشتۇق، تەلىيمىزگە قاراڭغۇ چۈشۈپ قېلىپ قۇتۇلدۇق. ئۇ يەردىن سىزنىڭ قېشىڭىزغا كەلسەك يەنىلا سىز يوق، كۆردىم ئەلى ئاغىنىڭ قېشىغا باردۇق، ئۇ يەردە بىر ھەپتە تۇردۇق. ئەلى ئاغا بىزنى ئوبدان ساقلىدى.

— بۇنىڭ ئاخىرى نەگە بېرىپ توختايدىغاندۇ، دەپ

ئويلايمەن، — دېدى ئەلى ساپا باي ئېچىنغان ئاۋازدا.

ئىدرىس بەگ ھەممە نەرسىگە تەييار بىر خىل ئاھاڭدا كۈلۈپ تۇرۇپ:



— ئاخىرى مەلۇم، ئاخىرى شۇنچىلىك ئېنىقكى، مەن ئۈچۈن... ئارپ سايم بەگ ئۈچۈنمۇ ئاخىرى مەلۇم بولۇشى كېرەك. سىزگە بۇنى دەپ قويۇش ئۈچۈن كەلدىم، — دېدى.

\* \* \*

ئارپ سايم بەگ غالجىرلىشىپ ساراڭ بولاي دېگەندى. بۇ نېمە ئىش، نېمە دېگەنلىك — ھە. بىر چېركەس ھارامزادىسى كېلىپ چوقۇر ئوۋادا ئالدىغا چىقسۇن، تېخى ئوتتۇز ياشقا كىرمىگەن، تىل بىلمەيدىغان بىر چېركەس ھارامى...

— خەپ چېركەس ئوغلى، ساڭا كۆرسىتىمەن تېخى، — دەپ ئۆز — ئۆزىگە ۋار — ۋار ۋارقىرايتتى، — ھەي، سېنى ئارقاڭغا، كاپكازغا، بولشېۋىكلەرنىڭ ئىچىگە قوغلىۋەتمەسەم، مېنى ئارپ سايم بەگ دەپ ئاتىمىسۇن.

پاشاغىمۇ قاتتىق خاپا ئىدى. « ۋاي پاشا، بۇ قانداقلارچە كۆز قاراش، ئادەممۇ ئۆزىنى ۋەتەنگە، مىللەتكە شۇنچىلىك بەخشەندە قىلىۋېتەمدۇ؟ ئادەممۇ شۇنچىلىك ئىدىپاللىست بولامدۇ؟ بىز قېنىمىزنى ئاچ قېلىش ئۈچۈن، سۇسىز ياشاش ئۈچۈن، شۇنداق بىر چېركەس ئوغلىغا ئويۇنچۇق بولۇش ئۈچۈن ئاققۇزدۇقمۇ؟ جېنىمىزنى ئالدىقنىمىزغا ئېلىپ شۇنىڭ ئۈچۈن بۇ ۋەتەننى قۇتۇلدۇردۇقمۇ؟ قانۇن — نىزام ... چۈشەندۈق، ياخشى، بەك گۈزەل بالىلىرىمىز ئاچ قالغۇسى، بىز تىلەمچىلىك قىلىمىز، پاشام. تىلەپ يەيمىز. ھەي چېركەس ئوغلى! ساڭا بىر قەھرىماننى بوزەك قىلدۇرۇپ بەرمەيمەن. پاشامۇ خالىسا كاللامنى ئېلىۋەتسۇن، پاشامۇ بىزنى، قارا كۆزلىرىمىزنى دەپ ئۆز يېنىدا تۇتۇپ تۇرغان بولسا، بىزنى قويۇۋەتسۇن، بىزگە ئېھتىياجلىق بولمىسا بوشتىۋەتسۇن، مۇرىلىرىمىزدىن چۈشسۇن، بىزمۇ بېشىمىزنىڭ ئىلاجىنى قىلايلى.

ئاقمازار دېھقانلىرىدىن قارشى چىققانلىرىنى بىردىن

چاقىرتتى. بىر چەتكە بىر ئاز پۇل قوياتتى، بىر چەتكە بىر باغلام قىزغۇچ تاياقنى قوياتتى. « قېنى تاللىۋالغىن ئىدرىس بەگنىڭ قولى، يا پۇلنى، يا تاياقنى تاللا » دەيتتى.

بەزىلەر پۇلنى، بەزىلەر تاياقنى تاللايتتى. تاياقنى تاللىغۇچىلار ئۆلگۈدەك قاتتىق تاياق يەيتتى، تىل ئىشىكتەتتى. تاياق يېگۈچىلەرنى يېرىم جان، بىر ياۋىداق ئاتنىڭ ئۈستىگە ئارتىپ، ئاقمازار يېزىسىنىڭ ئوتتۇرىسىغا تاشلاپ قوياتتى.

دېھقانچىلىق مەيدانىنىڭ مېھمانخانىسى ئالدىدا كەڭ قارا چاتقاللىق بار ئىدى. ئارپ سايم بەگ ئاخىر تىل بىلمەيدىغان چېركەسلەرنى يالىڭاچلاپ، قامچا تۇتقان بەش كىشىگە ھەيدىتىپ، قارا چاتقاللىققا كىرگۈزۈشكە باشلىدى. بىر تەرەپتىن چېركەسلەرنىڭ دۈمبىسىدە قامچا ئوينىسا، يەنە بىر تەرەپتىن تىكەنلەر دېھقانلارنىڭ يالىڭاچ بەدەنلىرىنى تىتىۋېتەتتى. بەدەنلىرى قىپقىزىل قانغا بويالغۇچە، « يەر خېتىمۇ، يەرمۇ سېنىڭ بولسۇن بەگ » دېگۈچە ئازابلايتتى.

مۇشۇنداق قىلىپ ئارپ سايم بەگ ناھايىتى كۆپ يەرگە ئىگە بولدى. ئىدرىس بەگنىڭ، تۇغقانلىرىنىڭ، ئۇنىڭغا ئەگىشىپ قارشى تۇرغانلارنىڭ يېرى ئۆزلىرىگە قالدى. ئارپ سايم بەگنىڭ يەرلىرى ئاقمازارنىڭ جاھىل دېھقانلىرىنىڭ يەرلىرىنى پۈتۈنلەي قورشاپ بولدى. ئىدرىس بەگنىڭ، ئۇنىڭغا قوشۇلغانلارنىڭ ئېتىزلىرى، ئارپ سايم بەگنىڭ يەرلىرى ئارىسىدا بىر ئارالغا ئوخشاپ قالدى... ھازىر ئىدرىس يەرلىرىنى بەرمىسۇن قېنى... بەرمىگىنىنى كۆرۈپ باقايلى!

— بولسا بۇ ئىتلار يەرلىرىنى بەرمىسۇن، — دەپ ۋارقىرايتتى ئارپ سايم بەگ، — قېنى، ئېتىزلىرىنى قانداق ھەيدەيدىكىن، ھەيدەپ باقسۇن، تېرىپمۇ باقسۇن، كۆرۈپ باقايلى! قارا « فورد » ماركىلىق پىكاپ يەنە كەلدى. ئاقمازاردىكى ئىدرىس بەگنىڭ ئىشىكى ئالدىدا توختىدى. چاڭ — توپىدىن بۇلغانغان، چاقىلىرىغىچە توپىغا كۆمۈلگەندى. توپا — تۇماندا

قالغان چىراغلىرى تېخىمۇ يوغىناپ كەتكەندەك كۆرۈنەتتى. دېھقانلار ۋە ئىدرىس بەگ ئۇنى بۇرۇنقىدىنمۇ بەكرەك ھۆرمەت بىلەن قارشى ئالدى. ئارىپ سايم بەگ يەنە بۇرۇنقىدەك چوڭچى ئىدى. گەپ قىلمىدى، ئايرىلىش ۋاقتىدا:

— ئىدرىس بەگ، — دېدى تەكەببۇرلۇق بىلەن، — سىزنىڭ ۋە بىر قىسىم دوستلىرىڭىزنىڭ يەرلىرى مېنىڭ يەرلىرىمنىڭ ئىچىدە قالدى. يەرلىرىمنىڭ ئوتتۇرىسىدا قالغان بۇ يەرلەرنى ماڭا ساتمامسىز؟ نېمە ئويلاۋاتسىز؟

ئىدرىس بەگ ئاخىرقى سۆزىنى قاتتىق دېدى:

— مەن ۋە دوستلىرىم يەرلىرىڭىزنىڭ ئىچىدە قالغان ...

— ئوتتۇرىسىدا قالغان.

— ئوتتۇرىسىدا قالغان يەرلىرىمىزنى ساتمايمىز، ئەپەندىم.

ئارىپ سايم بەگ ئۇنىڭغا قولىنى ئۈزۈپتۇپتى:

— سىز بەكمۇ ياش، بەكمۇ باتۇر، بەكمۇ مەرد بىر ئادەمسىز.

سىز بىلەن دوست بولۇشنى خالايتتىم، بىراق ۋاقتى ئۆتتى، —

دەپ ئاچچىق — ئاچچىق كۈلۈمسىردى، — خەير — خوش!

ئارىپ سايم شۇ زامان ئون كىشىنى قوراللىدۇردى. ئۇلارغا

مەخسۇس يېشىل قاراۋۇل كىيىملىرىنى كىيگۈزدى.

— يەرلىرىمنىڭ ئىچىدىن كىم ئۆتسە، يەرلىرىمنى كىم

دەسسە ئېتىڭلار! — دېگەن بۇيرۇقنى چۈشۈردى.

كۈز پەسلى ئىدى. شۇ دىگەر ۋاقتى كەلدى. ياش چېركەس

پەھىمى ئۆكۈزلىرىنى، ساپىنىنى ئېلىپ يېرىگە كېتىۋاتاتتى.

ئارىپ سايم بەگنىڭ قاراۋۇللىرى پەھىمگە «ئارقاڭغا قايت!»

دېيىشتى، پەھىم پەسەنت قىلمىدى، مېڭىۋەردى. قاراۋۇللار باشقا

نەرسە دېمىدى، ئوق ئېتىشتى. پەھىمنىڭ ئۆلۈكى ئۈچ كۈنگىچە

ئارىپ سايم بەگنىڭ ئېتىزلىقىدا تۇردى. ئىدرىس بەگ ئەرز

قىلدى. ئارىپ سايم بەگنىڭ قاراۋۇللىرىدىن بىرىنى ئەكېتىپ

تۈرمىگە سولاتتى. قاراۋۇل تۈرمىدە ئۈچ ئاي ياتتى، ئارىپ سايم

تېزلىكتە ئاتلىنىپ سۆزلىشىش ۋاقتىدا كەتتى. ئۇ چاغدا ئەڭ ئالىي سوت

مەھكىمىسى سىۋاستا ئىدى. قاراۋۇلنى ئاقلاپ چىقتى. كېيىن بېرىپ ئۇنىڭ قولىدىن يېتىلەپ چىقاردى. دېھقانچىلىق مەيدانىغا تۈرمىدىن ئەكەلدى. ئۇ يەردە ئۇنى قاراۋۇللارنىڭ باشلىقى قىلىپ قويدى.

ئۇنىڭدىن كېيىن — شۇ يىلى ئارىپ سايم بەگنىڭ

يەرلىرىنى بېسىپ ئۆزىنىڭ يېرىگە ئۆتمەكچى بولغان ئۈچ

كىشىنى يەنە ئېتىۋەتتى. خېلى كۈنلەرگىچە چېركەسلەرنىڭ

ئۆلۈكىگە ھېچكىم يېقىنلىشالمىدى. ئۆلۈكلەر ئارىپ سايم

بەگنىڭ ئېتىزلىرىدا پۇراپ كەتتى. ئۇلارنى ئاتقۇچى تۈرمىدە

ئاران ئۈچ ئاي يېتىپ چىقتى. سۆزلىشىش ۋاقتىدا يەنە بىر

سەپىرىدە ھەممە ئىشنى ھەل قىلدى.

شۇ يىلى ئارىپ سايم بەگنىڭ يەرلىرى ئوتتۇرىسىدا قالغان

ئېتىزلىك ھەيدەلمىدى، تېرىلمىدى. كېلەركى يىلىمۇ شۇنداق

بولدى. تېرىلمايتتى، بىراق بۇ يەرلەر دېھقانچىلىق مەيدانىنىڭ

ئوتتۇرىسىدا بىر خىل بەزدەك، دائىم قاناپ تۇرىدىغان بىر

جاراھەتتەك تۇراتتى. كېلەر يىلى چېركەسلەر يەنە يەرلىرىنى

ھەيدەشكە كېلەتتى، يەنە ئۆلتۈرۈلەتتى. ئاخىر پاشا ئاڭلايتتى،

ئۇ «ھەي بالىلار، بۇ نېمىدېگەن سەت ئىش» دېگەن بولاتتى.

ئارىپ سايم بەگ پاشادىن ئىنتايىن قورقاتتى. پاشاغا بېرىپ

بېشىمغا كۈن چۈشتى، دېھقانلار قالاق، دېھقانلار ماڭا زۇلۇم

سېلىۋاتىدۇ، دېيەلمەيتتى. شۇ قاناۋاتقان جاراھەتنى تېز كۈندە

ساقايتىشى لازىم ئىدى.

قارا «فورد» زورايغان كۆزلىرىنى تېخىمۇ چەكچەيتىپ ئىدرىس

بەگنىڭ ئىشىكى ئالدىدا يەنە بىر قېتىم توختىدى. ئارىپ سايم بەگ

تېخىمۇ سەمرىپ، ھەيۋەتلىك كۆرۈنەتتى. چېركەسلەر ۋە ئىدرىس

بەگ ئۇنى يەنىلا بۇرۇنقى ھۆرمەت بىلەن قارشى ئېلىشتى. ئارىپ

سايم بەگ بۇ قېتىم يۇقىرىدىكى مېھمانخانغا چىقمىدى.

— ئىدرىس بەگ، مەن شۇ يەر مەسلىسى ھەققىدە

سۆزلىشىش ئۈچۈن كەلدىم. يەرلىرىمنىڭ ئىچىدە ئارالدىك

تۇرغان مۇنداق ئېتىزلار سىزگە نېمە پايدا كەلتۈرىدۇ؟  
 — مەن ۋە دوستلىرىم يەرلىرىڭىزنىڭ ئىچىدە قالغان ... —  
 ئۇنىڭ ئاۋازى بەكمۇ قاتتىق ئىدى.  
 ئارىپ سايىم بەگ ئۇنىڭغا قولىنى ئۈزۈپ تاشلىدى —  
 ئاچچىق كۈلۈمسىرىدى.  
 — ئەپسۇس، سىز بەكمۇ ياشسىز. سىز بىلەن دوست  
 بولۇشىمىز كېرەك ئىدى، — دېدى.  
 شۇنىڭدىن كېيىن قارا «فورد» ئاقمازار يېزىسىغا زادىلا  
 كەلمىدى.  
 شەھەردە ھۆججەتلەرنى تەستىقلاش ۋەزىپىسىنى مەھكىمىنىڭ  
 باش كاتىپى پەزلى بەگ ئۆتەيتتى. ئۇ ۋىجىككەنە، ھىلىگەر،  
 قورقۇنچاق، مەستلا يۈرىدىغان ئادەم ئىدى. ئوسمانلى  
 ئىمپېرىيەسىدىن قېلىپ قالغان ئادەم بولغىنى ئۈچۈن يېڭى  
 ھۆكۈمەتتىن، ئۇنىڭ ئادەملىرىدىن قورقۇپ ئۆتى تاشاتتى.  
 ئارىپ سايىم بەگ ئۇنى دېھقانچىلىق مەيدانىغا چاقىرتتى.  
 — پەزلى بەگ، سىز ھەممىنى بىلىسىز، چەكنى سىز يېزىپ  
 بەرگەندىڭىز، ھېلىقى ئاقمازار يېزىسىدىكى ئىدرىس بەگدىن  
 ئەللىك مىڭ لىرا ئېلىشىم بار ئىدى.  
 — شۇنداق، ئەپەندىم، بىلىمەن، ئەپەندىم، چەكنى يىتتۈرۈپ  
 قويدىڭىزمۇ ئەپەندىم؟  
 ئارىپ سايىم بەگ خاتىرجەم كۈلۈمسىرەش بىلەن خۇشال  
 ھالدا قولىنى پەزلىنىڭ مۇرىسىگە قويدى:  
 — بۇ چەك ئۈچۈن قانچە پۇل كېتىدۇ؟ — دەپ سورىدى.  
 پەزلى ھېساب قىلىپ كۆردى، بارماقلىرىنى ساندى.  
 — ئىككى يۈز ئون لىرا ئىككى قۇرۇش گۇۋاھچى —  
 مۇۋاپىقنىڭ، ماركىلارنىڭ پۈلمۈ شۇنىڭ ئىچىدە.  
 — مانا ساڭا ئۈچ يۈز لىرا ... نەنى خالىساڭ، قايسى  
 مەنەپىنى تەلەپ قىلساڭ ماڭا دېگىن ...  
 — رازىمەن، ئەپەندىم، — دەپ ھودۇقۇپ كەتتى، — مەن بۇ

شەھەردىن، بۇ شەھەرنىڭ نېنىدىن، سۈيىدىن، قاسساپلىرىدىن،  
 ناۋايلىرىدىن، ئادەملىرىدىن رازىمەن.  
 ئىدرىس بەگنىڭ يۈز ئەللىك مىڭ لىرالق قەرز چېكى ئۈچ  
 كۈندىن كېيىن كەلدى. ئارىپ سايىم بەگ ئىدرىس بەگنىڭ  
 قەرزىنى تۆلىمىگەنلىكى ئۈچۈن دەرھال سوتقا ئەرز قىلدى.  
 ئىدرىس بەگ بۇنى ئاڭلاپ:  
 — بۇنى كۈتكەندىم، مۇشۇنداق بىر ئىش قىلىدىغانلىقىنى  
 بىلەتتىم. ئۇنىڭ بىلەن سوت مەھكىمىسىدە سۆزلىشىمىز،  
 چەكنىڭ ساختا ئىكەنلىكىنى ئىسپاتلايمەن ۋە ئۇنى شەرمەندە  
 قىلىمەن، — دېدى.  
 خېلى يىللاردىن بېرى ئۇ ئەنقەرەگە، پاشاغا، ۋەكىللەرگە  
 تونۇش مىللەت ۋەكىللىرىگە ھەربىر ۋەقە ھەققىدە تېلېگرامما  
 بېرىپ تۇراتتى. ئەنقەرەگە يەنە بىرنەچچە تېلېگرامما ئەۋەتتى.  
 تېلېگراممىلارنىڭ ھېچقانداق پايدىسى چىقمايتتى، شۇنداق  
 بولسىمۇ تېلېگرامما بېرىپ ئادەتلىنىپ قالغان.  
 ئارىپ سايىم بەگ ئىدرىس بەگنىڭ سۆزلىرىنى ئاڭلاپ:  
 — ۋاي ئىسىت، بەكمۇ ياش ئىدى. ئۇنىڭ بىلەن دوست  
 بولغىلى بولاتتى، — دېدى.  
 ئارىپ سايىم بەگ شۇ كېچىسىلا ھىدىرىن ئوغلىنى  
 چاقىرتتى. ھىدىرىن ئوغلى بۇ يەرنىڭ ئەڭ ئەشەددىي ئىتلىرىدىن  
 بىرى ئىدى.  
 — مۇشۇ كۈنلەردە ئاقمازاردىن ئىدرىس بىلەن سوقۇشۇپ  
 قالغان، ئۇنىڭغا دۈشمەن بىرىنى تاپالامسەن، ھىدىرىن ئوغلى؟  
 — سەن بۇيرۇق قىلساڭلا بولدى بەگ، تېپىش ئۇياقتا  
 تۇرسۇن، يارىتمەن. ساڭا جېنىم پىدا.  
 — ئۇ ئادەمنى ئۆلتۈرسەن.  
 — ئۆلتۈرمەن، بەگ.  
 — ئۆلتۈرۈپ ئىدرىسنىڭ ھويلىسى، ئىشك ئالدى ياكى  
 ئىچىگە بىر يەرگە كۆمىسەن.

— كۆممەن، بېگم.

بىرنەچچە كۈندىن كېيىن ژاندارمىلار ئىدرىس بەگنىڭ ئېغىلىدىن ئىزدەشتۈرۈپ ئۆلۈكنى تاپتى. ئىدرىس بەگنى شۇ زامان تۇتۇپ كەتتى. ئىدرىس بەگنى شەھەرگە ئەكىتىۋاتقاندا ژاندارمىلارنىڭ قولىدىن قېچىپ كەتتى. ھىدىرىن ئوغلى ھەممە ئىشنى ئارىپ سايىم بەگنىڭ خالىغىنىچە ئورۇنلاشتۇرغانىدى. شۇڭا، ھەممە نەرسە ئۆز جايىدا تاماملاندى.

ئارىپ سايىم بەگ ئىشنىڭ دەل مۇشۇنداق بولۇشىنى كۈتكەنىدى. قىلغان دەۋاسى ئۇزاققا سوزۇلمىدى. ئىدرىس بەگ قاچقۇن بولغىنى ئۈچۈن ئۆزى كېلىپ ھۆججەتنىڭ ساختا ئىكەنلىكىنى ئىسپاتلاپ بېرەلمىدى. شۇنداق قىلىپ، ئىدرىس بەگكە يۈز ئەللىك مىڭ لىرا يۈكلەندى.

ئىدرىس بەگ ئۆلتۈرگەن ئادەمنىڭ دەۋاسىنى ئاتاقلىق ئادۋوكاتلار ئۆز ئۈستىگە ئالدى. ئىدرىس بەگكە ۋەقەدىن ئالتە ئاي كېيىن يىگىرمە تۆت يىللىق قاماق جازاسى ھۆكۈم قىلدى.

ئىدرىس بەگ بۇ ئىشلارنىڭ ھەممىسىنى ھەر كۈنى بىلىپ تۇردى، غەزەپلەندى، ساراڭغا ئايلاندى. شۇنچىلىك غەزەپكە كەلدىكى، بىر كۈنى ئاخشى شەھەرگە كىردى. بېنزىچىدىن تۇڭ - تۇڭدا بېنزىن ئالدى، سوت مەھكىمىسىگە ئوت قويدى. مەھكىمە كۆيۈپ كۈل بولغۇچە بىنانىڭ يېنىغا ھېچكىمنى كەلتۈرمىدى. مەھكىمىنىڭ بىناسى كونا ئىدى. شۇڭا، بىردەمنىڭ ئىچىدىلا كۆيۈپ كۈل بولدى. بۇ چاغدا كۈن قايرىلغانىدى. ئىدرىس بەگ ۋە ئۈچ ئادىمى ژاندارمىلار بىلەن سوقۇشا - سوقۇشا شەھەردىن تاغقا چىقىپ كېتىشتى.

ئىدرىس بەگنىڭ ئېغىر جازاسى ئۈچۈن مەھكىمىنى كۆيدۈرگەنلىكى ھەممە گېزىتتە ئەڭ ئۇششاق تەرەپلىرىگىچە ئېلان قىلىندى. ئارىپ سايىم بەگنىڭ كۈتكىنى ھەم شۇ ئىدى.

مەھكىمىنىڭ كۆيۈپ كەتكەنلىكىنى ئاڭلاش بىلەن:

— ئىسىت، بەكمۇ ياش ئىدى، ئۇنىڭ بىلەن دوست بولغىلى

بولاتتى ... — دېدى.

ئىدرىس بەگ توروس تاغلىرىدا بىر سارغۇچ بۆرە ھالىغا كەلگەنىدى، ساراڭ ۋە غالىجىر بۆرىگە ...

\* \* \*

— سىزگە بىر نەرسىنى ئىلتىماس قىلىپ كەلدىم. پۈتكۈل دۇنياغا مەلۇمكى، ئۇنىڭغا يۈز ئەللىك لىرامۇ قەرزىم يوق. ھېلىقى ئادەمنىمۇ مەن ئۆلتۈرمىدىم. مەھكىمىنى مەن كۆيدۈرۈۋەتتىم، بۇنىڭغا بېرىلىدىغان جازانى تارتىمەن. يەرلىرىدىن بىر غېرىچىنىمۇ ئارىپ سايىم بەگكە بەرمەيمەن. ئۇنىڭغا دەڭلار، قەرز ھۆججىتىنى يىرتىۋەتسۇن. ئۇنىڭغا يۈز ئەللىك پۇللۇق قەرزىم يوق، بەش پۇللۇقمۇ يوق، بىر چۈمۈلىنىمۇ ئۆلتۈرمىدىم. بۇنى ھەممە ئادەم، پۈتكۈل تۈزلەڭلىكمۇ، مېنى سوتلىغان سوتچىلارمۇ بىلىدۇ. شۇڭا، مېنى ئاقلاپ چىقسۇن. ئارىپ سايىم مېنىڭ بۇ دېگەنلىرىمنى قىلمايدىغان بولسا، ئاقىۋىتى ئۆزىگە مەلۇم. ئاقىۋىتىنىڭ نېمە بولىدىغانلىقىنى ئۇ ھەممە ئادەمدىن، مەندىنمۇ ياخشى بىلىدۇ. سىز ئۇنىڭ يېقىن دوستى، بېرىپ بۇلارنى ئۇنىڭغا دەپ قويۇڭ.

شۇ ھامان ئورنىدىن تۇردى، پەلەمپەيگە قاراپ ماڭدى.

— خەير - خوش، ئەلى ساپا باي ... دېمەكچى بولغانلىرىم شۇنچىلىك ئىدى.

ئىدرىس بەگ چۇقۇر ئوۋادا، توروس تاغلىرىدا ئالدىغا كىم ئۇچرىسا ئارىپ سايىم بەگكە شۇ سۆزلەر بىلەن شۇ خەۋەرنى يوللايتتى. ئۇنىڭ جاۋابىنى سەۋرچانلىق بىلەن كۈتەتتى. كۈتكەن جاۋابى نېمە ئۈچۈندۇر يېتىپ كېلەلمەيتتى.

ئىدرىس بەگنىڭ سۆزلىرى ئارىپ بەگنىڭ قولىغا نەچچە قېتىم كېلىپ يەتتى. ئارىپ سايىم يانپاشلىرىنى تۇتۇپ كۈلدى.

ئىدرىسنىڭ ۋە ئادەملىرىنىڭ ئېتىزلىرىنى ئاللىقاچان ئۆز يېرىگە قوشۇۋالغانىدى.

ئىدرىسنىڭ كېلىشى ئەلى ساپا بايغا پايدا بولدى. شۇ زامان ئېتىمغا مىندى، ئارىپ ساپىم بەگنىڭ قېشىغا باردى. ئۇ ھەم ئىدرىسنىڭ، ھەم ئۆزىنىڭ ئىشلىرى ھەققىدە سۆزلىشەتتى.

بىر كەچقۇرۇنلۇقى ئەلى ساپا باي دېھقانچىلىق مەيدانىغا كەلدى. ئارىپ ساپىم بەگنىڭ تۈركچىنى زادى بىلمەيدىغان، بەستلىك، ئىككى ئادەمنىڭ كۆلەڭگىسىدەك بىر دادىسى بار ئىدى. ئىسمى زەكۇباي ئىدى. زەكۇباي ياشلىقىدىن تارتىپ ئۇزۇن، چاڭگا بۇرۇنلىرى بىلەن ماختىناتتى. ھارپۇت بازىرىدا دەللاللىق (بىدىكلىك) قىلاتتى. ئوغلىنىڭ چوڭ ئادەم بولۇپ قېلىشى ئۇنى ئىنتايىن بەختلىك قىلىۋەتكەنىدى. ئۇ تېزلىكتە ھارپۇت بازىرىدىكى جېنىدىن ئەزىز كۆرىدىغان كەسپىنى تاشلاپ ئوغلىنىڭ قېشىغا يۈگۈرگەنىدى.

زەكۇباي دېھقانچىلىق مەيدانىدىكى ساراينىڭ دەرۋازىسى ئالدىدا كەشنى سېلىۋېتىپ ئولتۇراتتى. يانچۇقلىرىنىڭ ئەتراپى، پۇچقاقلارنىڭ قىرىغا نەقىش ئىشلەنگەن كەڭ ھاۋا رەڭ شالۋۇر كىيگەنىدى. ساپا يىپەكتىن تىكىلگەن يېشىل جىلتىكىسىنىڭ مەيدىسىدە ساڭگىلاپ تۇرغان سائىتىنىڭ ئالتۇن بېغى ئۈچ ئىلىك توملۇقتا ئىدى.

ھېرىپ كەتكەن، جۇل - جۇل كىيىملەردە بىر تېرە - بىر سۆڭەك بولۇپ قۇرۇپ كەتكەن، بەزگەكتىن كالىپۇكلىرى گەز باغلاپ يېرىلىپ كەتكەن مالايىلار ئېتىزدىن يېنىشاتتى. ئوڭ تىزىنى يەرگە قويۇپ زەكۇبايغا ھۆرمەت بىلدۈرەتتى، ئۈچ قېتىم قولىنى سۆيۈپ باشلىرىغا كۆتۈرەتتى، ئۆيلىرىگە شۇ پېتى ماڭاتتى.

مالايىلارنىڭ قول سۆيۈش رەسمىيىتى بىر ئەتىگەندە، بىر ئاخشامدا ئىككى قېتىم ئۆتەتتى. زەكۇباي قولىنى مالايىلارغا

سۆيۈرۈش ئۈچۈن تېخى كۈن چىقماستىنلا ئويغىناتتى. غاڭزىسىنى تۇتاشتۇراتتى، قەھۋەسىنى ئىچەتتى، ساراينىڭ دەرۋازىسىغا چىقىپ ئولتۇراتتى، مالايىلار توپ - توپ بولۇپ ئۇنىڭ قولىنى سۆيۈپ ئۆتۈشەتتى.

زەكۇباي ئەلى ساپا باينى كۆرۈش بىلەن تېخىمۇ زوقلىنىپ كەتتى. كۆزلىرىنى يۇمۇپ، بەكرەك سۆيۈنۈپ، قولىنى مالايىلارغا ئۇزارتتى، سەل توختاپ:

— گۈرۈھەسبە بىگىرىن، — دېدى، — ئۇنىڭ ئاۋازى توم بولۇپ چوڭ - چوڭ چىقاتتى.

بىرنەچچە بەستلىك ئادەم ئاتنىڭ بېشىنى تۇتۇش ئۈچۈن ئەلى ساپا باينىڭ ئالدىغا يۈگۈردى. ئەلى ساپا باي ئاتتىن چۈشتى، زەكۇبايغا قاراپ يۈگۈردى. زەكۇباي پاچاقلارنى كېرىپ، پۇتلىرىنى ئۇزارتىپ، يوغان قورسىقىنى ئالدىغا چىقىرىپ، مەيدىسىنى كۆپتۈرۈپ، ئاغزى قۇلقىغا يەتكەن ھالدا تۇراتتى. ئالتۇن چىشلىرى پارقرايتتى، قولىنى سۆيۈرۈش ئۈچۈن ئەلى ساپا باي تەرەپكە بۇرۇلغان ھالدا ساقلاپ تۇراتتى. ئەلى ساپا باي قولىنى تۇتتى، تىزلىنىپ ھۆرمەت بىلدۈردى، ئۈچ قېتىم سۆيۈپ، بېشىغا قويدى.

قول سۆيۈش رەسمىيىتى تۈگىگەندىن كېيىن زەكۇباي:

— لاۋۇ ئەلى ساپا، دۈسەرساران ھاتى، سەرجاۋان ھاتى، ۋىرارۇنە! — دېدى.

ئەلى ساپا باي يېنىغا كېلىپ ئولتۇردى.

— چاۋانى؟

— «قانداق ئەھۋالنىڭ» دەپ سوراۋاتىدۇ دېدى يېنىدىكىلەر.

— دۇھاتى بال بەگە؟

— «باينىڭ قېشىغا كەلدىڭمۇ؟» دەپ سوراۋاتىدۇ.

— بەگ ۋىرا يە!

— «باي بۇ يەردە» دەۋاتىدۇ، — دېدى.

زەكۇباي بىر تەرەپتىن كەلگەن مالايىلارغا قولىنى



سۆيۈرەتتى، يەنە بىر تەرەپتىن مۇشۇ ئۇسۇلدا ساپا باي بىلەن سۆزلىشەتتى. ئۇلارنىڭ سۆزلىشىشلىرى ئارىپ سايمم بەگ ساپا باينى يۇقىرىدا كۆرۈپ چاقىرىۋالغۇچە داۋام قىلدى.

— باي دادا، رۇخسەت قىلساڭ، ساپا باي يۇقىرى چىقسۇنمىكىن، ئۇنىڭ بىلەن سۆزلىشىدىغان مۇھىم ئىشلىرىمىز بار.

زەكۇ بايغا ئوغلنىڭ سۆزلىرىنى تەرجىمە قىلىپ بەردى. يۈزى كېرىلىپ، كالىپۇكلىرى ساڭگىلاپ كەتتى، لېكىن يەنىلا قولىنى قاتتىق ئۇزارتتى.

— ھەرەلاۋۇزورە، — دېدى.

ئەلى ساپا باي يەنە ئوڭ تىزنى يەرگە قويۇپ ھۆرمەت بىلدۈردى. ئۆزىگە ئۇزارتىلغان يوغان، ئۇزۇن بارماقلىرى، سېمىز قولىنى ئۈچ قېتىم سۆيۈپ، بېشىغا قويدى.

ئىككى دوست، ئىككى يېڭى يەر ئىگىسى، ئىككى كونا مىللىي كۈرەشچى تاماقنى بىللە يېدى. داستىخاندا ھەر خىل ئۆزگىرىش بار ئىدى: ئۇلار، ئۆردەك، كەكلىك، توشقان ... تۆت ئۇستا ئوۋچى ھەر كۈنى ئەتىگەندىن كەچكىچە ئارىپ سايمم بەگ ئۈچۈن ئوۋ ئوۋلايتتى. يېڭى ئوۋ گۆشلىرى بىلەن لەززەتلىك فىرانسۇز شارابلىرىنى ئىچىشتى.

ئەلى ساپا باي بىر ئامال قىلىپ ئىدرىسنىڭ تەھدىتلىرىنى سۆزلەپ بەردى. بۇ گەپ ئارىپ سايمم بەگنى تولىمۇ خۇشال قىلىۋەتتى. تېلىقپ - تېلىقپ كۈلدى. ئەلى ساپا بايمۇ ئۇنىڭ خۇشاللىقىغا ئورتاقلىشاتتى، ئۇمۇ بىللە كۈلەتتى.

ئەڭ ئاخىرى ئارىپ سايمم بەگ كۈلكىسىنى توختاتتى، چىرايىدا ھەقىقىي ئېچىنىش ئالامىتى كۆرۈلدى. بىر گۇھ تارتىپ:

— ئىست، نېمىدېگەن ياش، ئۇنىڭ بىلەن دوست بولۇشقا بولاتتى، — دېدى.

مەمەت ئاستا - ئاستا ئېسىگە كېلىپ بىر نەرسىلەرنى ئويلايتتى. قانداقتۇر بىر خەۋپنى سېزەتتى. بېشىغا كەلگەن ئىشلارنى ئەسلەشكە تىرىشاتتى. مېڭىسىدە ھەممە نەرسە قالمايىقان ئىدى. يىراقلاردىن بىر سېرىق نۇر ئايلىنىپ كېلەتتى، قاراڭغۇلۇققا قوشۇلاتتى، قانداقتۇر بىر يەرگە ۋال - ۋۇل قىلىپ چۈشەتتى. پۈتۈن بەدىنى سىرقىرايتتى، كۆيۈپ ئاغرىيتتى.

مەمەت ئورنىدىن تۇردى. قولىنى پېشانىسىگە ئايرىپ يېزا تەرەپكە قارىدى. يېزا ئويمانلىقتا ئىدى. يېزىنىڭ ئۈستىدىن ئاسمانغا كۆتۈرۈلگەن نەچچە توپ تۇماندىن باشقا ھېچ نەرسىنى كۆرەلمىدى. ھەممە نەرسە جىمجىت، كىچىككىنە ئاۋازمۇ چىقمايتتى. ئەتىياز ۋاقتىدىكى يەرلەر ئاپتاپتا يېرىلاتتى، ئۇ يەر - بۇ يەردىن بوش چاراسلىغان ئاۋازلار ئاڭلىناتتى. ئۈستىدىن ئېگىز ئۇچقان بىر توپ كېپىنەك ئۇچۇپ كەتتى. ئالدىدىكى يوغان ئېچىلغان ھاۋا رەڭ گۈلگە قاپقارا قاناتلىرىنىڭ ئۇچى قىزغۇچ بىر كېپىنەك قونۇۋالغانىدى. مەمەت ئۆزى قارا، يوغان كېپىنەكنى تۇنجى قېتىم كۆرۈشى ئىدى. كۆڭلىگە قورقۇشقا، قايغۇغا ئوخشاش بىر تۇيغۇ كەلدى. « ھاياتىڭنىڭ ئاخىرى كۆرۈندى، — دېدى ئۆز - ئۆزىگە، — بۇمۇ ياخشى، قانداق قىلىمىز، تەقدىر شۇنداق ئوخشايدۇ. خەدىچەنىمۇ ئۆلتۈردۈم، ئانامنىمۇ ... ئۆزۈم بۇ ياكلاردا يۈرمىەن. دېھقانلارنىمۇ مانا شۇنداق پەرىشان قىلىۋەتتىم، زۇلۇم ئاستىدا ئىڭراپ يۈرۈشىدۇ. مەن چىقماستىن بۇرۇن ھەممە ئادەم ئۆز ھالىغا قاراپ ياشاپ كېتىۋېرەتتى. ئەمدى يوقىلاي، بولدى مەن تۈگىشەي.»

ھەممە ئىش شەھەرگە بارغاندىن كېيىن - ئونبېشى بىلەن دۇڭدىكى ئۆيدە سۆزلەشكەندىن كېيىن بولغان، بېشىغا بۇ ئىشلار كەلگەندى. « شۇ چاغدا پۈتلىرىم سۇنۇپ كېتىپ، شەھەرگە

بارالمىغان بولسام، كاشكى، كۆزلىرىم قارىغۇ بولغان بولۇپ،  
ھەسەن ئوينىشىنى كۆرمىگەن بولسام، قۇلاقلىرىم پاك بولۇپ،  
ئۇنىڭ سۆزلىرىنى ئاڭلىمىغان بولسام، كاشكى. يېزىنىڭ  
پەرىشانلىقىغا قارىغۇنا! ئۆزۈڭنىڭ شۇ ھالىڭغا، كەچۈرۈۋاتقان  
كۈنۈڭگە، كۆرگەن ھالاۋەتلىرىڭگە قارا!»

چېقىرتكەنلىككە بارغان ھېلىقى كۈن ئېسىگە كەلدى.  
تاغۇتاشلار، ئىنسانلار خۇشاللىقىدىن پىر - پىر پىرقىراتتى.  
چېقىرتكەنلەرگە تۇتاشقان ئوتلارمۇ تۈزلەڭلىكتە ئايلىنىپ  
ئۆزىچە خۇشاللىق سادالىرى چېقىراتتى، يالقۇنچاپ ياناتتى. كۆز  
ئالدىغا دۈرمۈش ئەلى كەلدى. دۈمچىيىپ قالغان دۈرمۈش ئەلى  
قېرىپ قالغان پۈتلىرىنى ئېگىز كۆتۈرۈپ قەدىمىي، ئەڭ  
قەدىمىي تۈركمەن ئۇسۇللىرىنى ئوينىيىتى، تۈزلەڭلىكتە  
لاۋلىداۋاتقان ئوتنىڭ يېنىدا، ئوت بىلەن بىللە ئېگىلىپ -  
قوپۇپ ئوينىيىتى. ئوت بىلەن دۈرمۈش ئەلى بىر - بىرىگە  
ئارىلىشىپ كەتكەندى.

يەنە شۇنداق ئوت بىلەن ئىرماش - چىرماش ئوينىۋاتقان  
چېغىدا ھەمزە تاز چىداپ تۇرالماستىن ئۇنى ئېتىغا  
چەيلىتىۋەتكۈسى كېلەتتى.

مەمەتنىڭ كۆز چاناقلىرىغا يوغان ئىككى تامچە ياش كېلىپ  
توختىدى. مەمەت ئۆزىچە كۈلۈپ كەتتى. كېيىن ئورنىدىن  
تۇردى، مىللىتىنى مۇرىسىگە ئاستى، يۇقىرىغا، ۋادى تەرەپكە  
قاراپ ئۆرلەشكە باشلىدى. ۋادىنىڭ ئاخىرى قىيالىق ئىدى.  
ئېگىز قىيالىققا يۆلىنىپ مېڭىشى كېرەك ئىدى. مۆكۈنۈپ يۈرۈپ  
يۈگۈردى.

ۋادىنىڭ ئاخىرىغا كەلگەندە مىللىتلەر ئېتىلىشقا باشلىدى.  
ۋادىنىڭ ئاخىرىدا تۈۋىدىكى رەڭلىك شېغىل تاشلىرى پارقىراپ  
تۇرغان يوغان بىر بۇلاق قايناپ تۇراتتى. مەمەت دۈم يېتىپ  
مۇزدەك سۇنى قېنىپ - قېنىپ ئىچتى، تۆپىدىن، خېلى  
يۇقىرىسىدىن ئوقلار ۋىڭىلداپ ئۆتەتتى. شۇ ئان ئۆزىنى كۆكۈچ،

ئالچىپار بىر قىيا تاشنىڭ ئارقىسىغا ئاتتى. بىر يېرىگە ئوق  
تەگمىگەنلا بولسا قۇتۇلدى دېگەن سۆز. يىراقتىن ئاۋازىنىڭ  
بارىچە ۋارقىراپ ھۆرى ئانا كېلىۋاتاتتى. قوللىرىنى  
پۇلاڭلىتىپ:

— قاچ، جېنىم بالام، مەمەت! سېنى كاپىر توكۇر تۇتۇپ  
بەردى. ئۇنى ئۆلتۈرۈۋەت دېگەن ئەمەسمىدىم؟ — دەپ  
ۋارقىرايتتى.

مەمەت قىيا تاشنىڭ ئارقىسىغا ئۆتۈۋېلىپ خاتىرجەم بولدى.  
شۇ بىر كېچىنى ئۆتكۈزۈۋالغۇدەك ئارقا - ئالدى توسۇق بىر  
يەرنى ئىزدىدى، كۆزىگە چېلىققان بىر يەرگە سۈرۈلۈپ باردى،  
قىيا تاشقا يۆلىنىپ بىردەم دېمىنى ئالدى.  
تۆۋەن تەرەپتىن ناھايىتى كۆپ زاندارما كېلىۋاتاتتى. تاراسلاپ  
ئوق ئېتىلىۋاتاتتى.

قاتتىق ئېتىشىش باشلاندى. مەمەت سوغۇققانلىق بىلەن ئوڭ  
ۋە سولغا قاراپ ئاستا ئاتاتتى. بۇ ئېتىشتا ھېچكىمنىڭ  
بۇرنىنىڭ قانىشىنى خالىمايتتى. ئەگەر خالىغان بولسىمۇ، شۇ  
ئاز ۋاقىتنىڭ ئىچىدە ئون زاندارمىنى ئېتىۋەتكەن بولاتتى. ئۇلار  
ئوچۇقچىلىقتا ئۆزىنى قوغداش كېرەكلىكىنى ھېس قىلماستىن  
كېلىشەتتى. مەمەت ئۇلارنى قورقۇتۇش ۋە ئالداش ئۈچۈنلا ئوق  
ئاتاتتى. زاندارمىلار قىيالىقنىڭ تۈۋىگىچە كېلىشتى. ئۇلارغا يۈز  
بېشى پارۇخ باشچىلىق قىلاتتى. مەمەت يۈزبېشىنى بىر قېتىملا  
كۆرۈپ قالدى، كېيىن يوقىتىپ قويدى. ئەلى توكۇر قولىدا  
مىللىتى، بىر تاشنىڭ ئارقىسىدا تۇراتتى، خاتىرجەم ئىدى.  
يىراقتىن ئۇنىڭ چىرايىدا بىلىنەر - بىلىنمەس كۈلۈمسىرەشنى  
كۆرگەندەك قىلدى ياكى مەمەتكە شۇنداق كۆرۈنگەندۇ.

ھۆرى ئانا يىراقتىن كېلىۋاتاتتى. توختىماستىن قولىنى  
پۇلاڭلىتىپ، شامالدىك ئۇچاتتى. بىردىنلا توختىدى، قولىنى  
بېلىگە تىرىدى. تاشنىڭ ئارقىسىدا ياتقان مەمەتكە قارىتىپ ئوق  
ئېتىشقا ھازىرلانغان زاندارمىلارغا بىردەم قاراپ تۇردى.

— ھەي ژاندارمىلار، — دېدى ئۇ، — ئانىنىڭ قوزىلىرى، مەمەت بالامنى ئاياڭلار! قاراڭلار، ئۇ سىلەرنى ئايمىدىمۇ؟ ئەگەر خالىغان بولسا ھازىرغىچە ھەممىڭلارنى ئۆلتۈرگەن بولاتتى. قاراڭلار! ئۇ نەدە، سىلەر نەدە؟ مەمتىمگە ئوق ئۆتمەيدۇغۇ... ژاندارمىلار! قوزىلار! بىكار ئاۋارە بولۇۋاتىسىلەر! شۇ جېنىم بالامنى قويۇۋېتىڭلار، ئۇنىڭغا پۈتلىكاشاڭ بولماڭلار! ئۇمۇ ئۆز يولىغا ماڭسۇن! بولمىسا جېنىڭلارنى ئېلىپ... مەمەتنىڭ قىلىدىغان جىق ئىشى بار! ئۇ ئىنتايىن خاپا! بولغان ئىشلارنى ئاڭلاپ كۆڭلى بەك يېرىم بولدى! ۋاي ژاندارمىلار، بالىلار! ئانىنىڭ قوزىلىرى! سىلەرمۇ زۇلۇم ئاستىدا ئېزىلگەنلەر! يۈز بېشىغا — ئۇ دىنسىزغا، ئوسمانچىغا ئەگەشمەڭلار! ئوسمانچىدا ئىمان بولمايدۇ، دىن بولمايدۇ! ئىشەنگىلى بولمايدۇ جۇمۇ!

ئۇنىڭ ئوڭ ۋە سول تەرىپىگە ئوقلار چۈشەتتى، بىراق پەرۋا قىلمايتتى.

— ھە، نېمە! — دېدى بىر چاغدا مەمەت، — نېمە قىلىۋاتىسىلەر كاپىرنىڭ تۇخۇملىرى، مېنى ئاتماقچىمۇ سىلەر؟ قىيالىقلارغا قاراپ ماڭدى، شىددەتلىك جەڭ باشلانغانىدى. مەمەت تۇرۇۋالاتتى، ساقلايتتى، كېيىن ئۈستىگە چۈشكەن ئوقلارغا دەھشەتلىك جاۋاب قايتۇراتتى، يەنە جىم تۇرۇۋالاتتى. قورقماستىن ئۆرە تۇرۇپ ئوق ئېتىۋاتقان پاياسلىق ژاندارمىنىڭ پاچىقىغا ئاتتى.

مەمەتنىڭ يېنىغا، ئەتراپىغا، قىيالىقلارغا تەگكەن ئوقلار تارسىلدايتتى، قىيالىقلاردىن ئىس چىقىراتتى. قىيالىرنىڭ ئۈستىنى تاشلارغا تەگكەن ئوقلارنىڭ ئىسى قاپلاپ كەتكەنىدى. ھۆرى ئانىنىڭ ئەتراپىدا ئوقلار ۋىڭىلدايتتى، قۇلاقلىرىنىڭ تۈۋىدىن ئۆتۈپ كېتەتتى.

— قېنى ئېتىڭلار، مېنى ئۆلتۈرۈڭلار، ئىتلار، قولۇڭلارغا نېمە تەگكىنىنى مەن بىر كۆرەي!

پاياسلىق ژاندارما يەردە تولغىناتتى، ئاغرىقىغا

چىدىيالماستىن يەرنى تىرمىلايتتى.  
ھۆرى ئانا ئۇنىڭ يېنىغا كەلدى.

— ۋاي ئانىنىڭ بالىسى، ۋاي، شۇ پوقنى يېمىسەڭ مەمەتمۇ سېنى ئاتمايتتى. قورقمىغىن، دورا تېڭىپ قويىمەن. يېزىغا بېرىپ ئىككى كۈندە ساقايتىپ قويىمەن. سەنمۇ ئىككىنچىلەپ مېنىڭ مەمەت بالامغا ئوق ئاتمايدىغان بولسىن.

ھۆرى ئانا ژاندارمىنى شۇ يەردە تاشلاپ قويۇپ ئالدىغا ماڭدى. مەمەتنىڭ «ئانا، ئانا!» دەپ ۋارقىرىغان، ھودۇققان ئاۋازىنى ئاڭلىدى. «ئانا، جايىڭدا ئولتۇرۇۋال، بۇ كاپىرلار سېنى ئۆلتۈرۈۋېتىدۇ، ئانا!»

— ئاھ، جىگىرىم بالام، مېنى ئۆلتۈرۈۋەتسۇن، بۇنىڭدىن كېيىنكى ھاياتىم نېمە بولاتتى... مەيلى ئۆلتۈرۈشسۇن، بالام! مەن سېنىڭ يېنىڭغا باراي.

ئوقلار پاك — پۇڭ ئېتىلماقتا. ھۆرى ئانا ھېچ نەرسە بولمىغاندەك، خۇددى موزاي بېقىشقا كېتىۋاتقان دەك مېڭىشتا ماڭاتتى.

يۈزبېشى پارۇخ يېنىدىكى ئاسىم چاۋۇشتىن سورىدى.  
— بۇ ساراڭ خوتۇن كىمۇ؟

— مەمەتنىڭ ھۆرى ئانىسى، ھېلىقى ئەلى توكۇرنىڭ جان دۈشمىنى، ھېلىقى سىزنىڭ چىرايىڭىزنى كۆرۈشنى خالىمىغان خوتۇن شۇ، — دېدى ئاسىم چاۋۇش.

— لېكىن، قالتىس جەسۇر ئىكەن، ساراڭمۇ؟  
— ئاجايىپ ئەقىللىك، — دەپ كۈلدى ئاسىم چاۋۇش.

ھۆرى ئانا سەنتۈرۈلۈپ كەتتى، يەرگە دۈم چۈشتى. مەمەتنىڭ يۈرىكى چىقتى، ئانا ئورنىدىن تۇردى، يەنە يىقىلدى. بۇ چاغدا مەمەت ۋارقىرىدى:

— ئەگەر ئانامنى ئاتىدىغان بولساڭلار، بىرىڭلارنى ساق قويمايمەن! بىرىڭلارمۇ بۇ قىيالىقتىن ساق چىقمايسىلەر!  
ئانا ئورنىدىن تۇردى:

— بىئارام بولما، مەمەت بالام، ئۇ ئىتلار مېنى ئاتالمايدۇ. مەن ئۆلمەي تۇرۇپ سېنى كۆرىمەن. خۇدايىمغا يالۋۇردۇم. سېنى يەنە بىر قېتىم پۇرىماستىن، چىرايلىق يۈزۈڭنى كۆرمەستىن خۇدايىم جېنىمنى ئالمايدۇ.

مەمەت ئېتىشتىن توختىدى. زاندارىلارمۇ توختىدى. ھۆرى ئانا ئوتتۇرىدىن ئۆتۈپ كەتكۈچە ئوق چىقارماسلىق ھەققىدە ئاۋازسىز كېلىشىم ھاسىل قىلدى.

— ئۇنى تۇتالامدۇق؟ — دەپ سورىدى يۈزبېشى.

— تۇتالماستىمىز يۈزبېشى، — دېدى ئاسىم چاۋۇش، — ئۇ يىلاندىك چاققان، شۇنچىلىك چاققانكى، كۆزۈڭ بىلەن كۆرەلمەي قالسىەن. ھازىر ئۇ خالىسا ھەممىمىزنى ئېتىۋېتەتتى. قىيالىققا چىقماي تۇرۇپ تۆۋەندە — سەلداراسىدا قورشىۋالغان بولساق، بەلكىم تەسلىم قىلىۋالاتتۇق.

— پاياسلىقنى نېمە ئۈچۈن ئاتتى؟

— ئۇ دائىم ئۆرە تۇرۇۋالاتتى، تەڭ تۇراتتى، ئۇنىڭ ئۈستىگە تىللايتتى.

— سەنمۇ ئۇنىڭغا قارشى تۇرساڭ، تىللىساڭ سېنى ئاتمايدۇ، شۇنداقمۇ؟

— ئاتمايدۇ، — دېدى قەتئىي ئىشەنچ بىلەن ئاسىم چاۋۇش.

— ھەرقانداق ئەھۋال ئاستىدىمۇ؟

— ئەڭ جىددىي پەيتلەردىمۇ باستۇرۇپ كەلدىم، يەنە ئاتىدى، ئۆلۈمگە دۇچ كەلگەندىمۇ مېنى ئاتىدى.

— چاۋۇش، سەۋەبى نېمىدۇ؟

— بىلمەيمەن، يۈزبېشى.

— پاياسلىقنى يېزىغا ئېلىپ بارسۇن.

— ئەكېتىدۇ، يۈزبېشى.

ھۆرى ئانا ھاسىراپ — ھۆمۈدەپ مەمەتنىڭ قېشىغا كەلدى. قول — پۇتلىرى تىلىنىپ قانغا مىلەنگەندى. يېڭى كۆڭلىكى بېلىدىن ئېتەككەچە پارە — پارە بولۇپ كەتكەندى.

— ئانا، جېنىم ئانا، ساڭا بىر نەرسە بولدىمۇ؟ — دېدى — دە، ئورنىدىن تۇرۇپ ئۇنىڭغا قاراپ يۈگۈردى.

— قوزغالما! دەپ ۋارقىرىدى ھۆرى ئانا، — جايىڭدا تۇر، قارا كۆزلۈك بالام.

مەمەت كۈلۈمسىرىدى، ئۇنىڭ قولىدىن تۇتتى، بىر قىيانىڭ چېتىگە ئېلىپ باردى.

— ھېچ نەرسە بولمىغانسەن؟ بۇ يەردىن قوزغالغۇچى بولما، مىدىرلاپ كەتسەڭلا مېنى ئۆلتۈرسەن.

— مىدىرلىمايمەن. سەن قاراپ تۇرما، ئوقلىرىڭنى ئات! قارا، ئەلى توكۇر ئاۋۇ يەردە، دەرەخنىڭ ئارقىسىدا، ئۇنى ئات، ئۆلتۈر، يىقىت! بۇ ياخشى پۇرسەت. مەن يوقلاي، مەن كۆرۈنمەي قويماي، بۇ يەردىمۇ مەن بېشىڭغا بالا بولدۇم... قانداق قىلىمەن دېسەڭ شۇنداق قىل، قېنى باشلا، ئوق ئات! ... تۇرمىغىن! ۋاقىت ئۆتكۈزۈپ، پۇرسەتنى قاچۇرۇپ قويما!

مەمەت ئېتىشقا باشلىدى، قارشى تەرەپمۇ ئاتتى. ئوقلارنىڭ قىيالارغا كېلىپ تېگىشىدىن چىققان چاڭ — توپىلار ئەتراپىنى قاپلاپ كەتتى. تاش پارچىلىرى ئوقتەك ۋىڭىلداپ ئۇ يەر — بۇ يەرگە يامغۇردەك ياغاتتى. ئۇنىڭدىن باشقا، قىيا تاشلارغا تەگكەن ئوقلار قۇلاقلارنى پالڭ قىلغۇدەك بىر خىل ئاۋاز چىقىراتتى. ۋاقىت ئۆتكەنسېرى يۈزبېشى پارۇخ ئاسىم چاۋۇشتىن سورايتتى:

— ھە، چاۋۇش، بۇ قانداق بولغىنى؟ بىز بىر يۈز سەكسەن ئادەم، ئۆدۈلىمىزدىكى پەقەت بىر... ھۇجۇمغا ئۆتەيلىمۇ؟

— ئۇ بەك چوققىدا، يۈزبېشى، قىيالىققا چىققۇچە ھەممىمىزنى ئېتىۋېتىدۇ، بىرىمىزنىمۇ قويمايدۇ.

— كەچ كىرىۋاتىدۇ. قاراڭغۇ چۈشەر — چۈشمەيلا قاچىدۇ.

— چوقۇم قاچىدۇ. يۈزبېشى، بىز ئۇنىڭ بىلەن ناھايىتى يامان ئەھۋالدا ئۇچرىشىپ قالدۇق. بىز تىنماستىن ئوق ئېتىۋاتىمىز، پايدىسى يوق. مەمەتنىڭ ئوقى كۆپ.

يۈزبېشى ۋاقت ئۆتكەنسېرى خاپا بولاتتى، قانداق قىلىپ ياخشى پۇرسەتنى قولدىن بېرىپ قويدۇق؟ بىر يېرىم سائەت بۇرۇن ھەرىكەت قىلغان بولساق ... بىر يېرىم سائەتمۇ تېخى بالدۇر ... يۈزبېشىنىڭ مەمەت بىلەن ئىككىنچى قېتىم ئۇچرىشىشى ئىدى. بىرىنچى قېتىمدا خەدىچەنى ئېتىۋېتىشكەندى.

بىر ئوق كېلىپ يۈزبېشىدىن بىر غېرىچ نېرىغا بېرىپ يەرگە كىرىپ كەتتى. شۇ يەرگە يەنە بىر تال ئوق ... — بىزنى خېلىدىن بېرى كۆرۈپ تۇرىدۇ، — دېدى ئاسىم چاۋۇش.

— مۆكۈۋالايلى، — دېدى يۈزبېشى.  
— ئەمدى بىز ھېچ يەرگە مۆكەلمەيمىز. خالىغان زامان بىزنى ئېتىۋېتىدۇ. ئۇمۇ بۇنى بىزگە دېمەكچى بولۇۋاتىدۇ.  
— لېكىن، بىز ئۇنىڭ خوتۇنىنى ... ئېتىۋەتكەندۇق ...  
— بۇ ئاجايىپ مېجەزلىك بىر يىگىت، قاراقچىغا زادىلا ئوخشىمايدۇ، جىندەك، پەرىدەك، پەرىشتىدەك بىر ئادەم. ئەۋلىيا بولۇش ئورنىغا قاراقچى بولۇپ قاپتىكەن.  
دەل شۇ چاغدا:

— ۋاي ئانام! — دېگەن ئاۋاز ئاڭلاندى، ئۇنىڭدىن كېيىن باشقا — باشقا ئاۋازلار چىقتى. مەمەت ئارقا — ئارقىدىن تۆت ژاندارمىنىڭ پاچاقلىرىغا ئاتقاندى.

— قانداق! — ... دەيتتى ھۆرى ئانا، — قانداق ئىكەن؟! ... ھەمزە تازغا ئىشەنمەڭلار، ئۇ ھېچ نەرسە قىلالمايدۇ دېمىدىممۇ؟ — ھۆرى ئانا كۆرۈنگەن بىر ژاندارمىنى مەمەتكە كۆرسىتىپ، — قېنى، چاققان بول! — دەيتتى.

مەمەت ئوق ئاتاتتى. ژاندارمىلار ئوق يەپ ۋارقىرىغانسېرى ھۆرى ئانا بالىلاردەك چاۋاك چالاتتى.

مەمەت تەرلەپ، يۈزى قاپقارا بولۇپ كەتكەندى. كۈن ئولتۇراي دەپ قالغاندى، بىر ئازدىن كېيىن ئولتۇرۇپ كېتەتتى، قاراڭغۇ

چۈشۈشكە باشلىغاندى. مەمەتنىڭ مىلتىقىمۇ قىزىپ كەتتى. شۇڭلاشقا، ئوقنى ئاندا — ساندا ئېتىپ قوياتتى. ژاندارمىنى يارىدار قىلىپ قويۇپ، شۇ ئارىلىقتا مىلتىقىنى سوۋۇتاتتى. بىر كۆزى ئولتۇرۇش ئالدىدا تۇرغان كۈندە ئىدى.

ژاندارمىلار بىردىنلا ئوق ئېتىشىنى توختاتتى. بىر چاغدا ئاسىم چاۋۇشنى كۆردى. ئاق ياغلىق تۇنقان ئوڭ قولىنى ئېگىز كۆتۈرۈپ، ۋارقىرىغىنىچە كېلىۋاتاتتى.

— مەمەت، بالام، ئالدىڭغا كېلىۋاتمەن، تەسلىم بول! ئۆلۈشۈڭنى خالىمايمەن.

چاۋۇش يۇقىرىغا — مەمەتكە قاراپ تىك مېڭىپ كېلىۋاتاتتى. — چاۋۇش، يېقىن كەلمە!

— بالام، مەمەت، ھۆكۈمەتكە تەڭ كەلگىلى بولمايدۇ. تاغۇتاشلار ئەسكەر بىلەن توشۇپ كەتتى. يا ئېتىلىپ كېتىسەن، ياكى يارىلىنسەن. يۈزبېشى سېنى كەچۈرۈم قىلدۇرۇۋېتىدۇ. مەمەت چېنىنىڭ بارىچە ۋارقىردى:

— چاۋۇش، كەلمە!  
ئۇنىڭ ئاۋازىدا قورقۇش، ئىشەنچسىزلىك، ئۈمىدسىزلىك بار ئىدى.

— ساڭا نېمە بولدى، چاۋۇشۇم؟! يېقىن كەلمە!  
— ئات ئۇنى، تۈگەت ئىشنى! كەلمە دېگەندە كېلىشىنىڭ قانداق بولىدىغانلىقىنى كۆرۈپ باقسۇن، ئات ئۇنى!  
چاۋۇش كېلىۋاتاتتى، تىككەنە، پەرۋاسىز.

— چاۋۇش، كەلمىسەڭ نېمە بولىدۇ، سېنى ئېتىۋېتىمەن. چاۋۇشۇم، مۇشۇ ئىشنى قىلىشقا مەجبۇر قىلما، چاۋۇشۇم. بۇ يامانلىقنى ماڭا قىلما، چاۋۇشۇم، قول — پۈتۈڭنى سۆيۈپ قويماي، مېنى ئايا، — دەيتتى. ئاۋازى قورقۇنچىلۇق ۋە ساراڭلارچە يالۋۇرۇش بىلەن چىقاتتى.

— ئاسىم چاۋۇش، چاۋۇشۇم، سەندە قىلچە ئىنسانلىق، قىلچە ئىمان يوقمۇ؟



چاۋۇش ئاق ياغلىق تۇتقان قولىنى ئېگىز كۆتۈرۈپ، تىك مېڭىپ كېلىۋاتاتتى:

— ماڭا تەسلىم بولسەن بۈگۈن. سەنمۇ بىلسەن، دۇنيادا بىرلا ئادەمنى جېنىمدىن ئارتۇق ياخشى كۆرىمەن، ئۇ بولسىمۇ سەن.

— بىلىمەن، چاۋۇشۇم، خۇدا ھەققى، بىلىمەن، مېنى ئايا، ئىشىم بار! — دەپ ئاۋازىنى بەكرەك چىقاردى مەمەت. ئاۋازى قىيالىقتا ياڭراپ كەتتى، ئەكس سادا چىقاردى. ئاۋاز پۈتۈنلەي ئۆزگەردى، — چاۋۇشۇم، ساڭا گەپ قىلاي، ياخشى ئاڭلا، ساڭا ھازىر تەسلىم بولساممۇ بولاتتىم. ئەمما ... دېگەنلىرىڭنىڭ ھەممىسى توغرا، سەن ھەقىقەت، مېنى ئۆلتۈرۈۋېتىدۇ، بۇنى بىلىمەن. ئەمما، ئۆلۈشتىن بۇرۇن قىلىدىغان ئازراق ئىشىم بار، چاۋۇشۇم، ئىشىم بولمىغان بولسا سېنى رەنجىتىمگەن بولاتتىم، چاۋۇشۇم! مەندىن خاپا بولما! بىر جان ئۈچۈنلا بولسا، ئۆزۈمنىڭ جېنىم ئۈچۈنلا بولسا، بۇ جېنىمنى ساڭا قۇربان قىلغان بولاتتىم. ئەمدى ئارقاڭغا قايت، چاۋۇشۇم!

ئىككى پاي ئوق چاۋۇشنىڭ قۇلاق تۈۋىدىن ئۆتۈپ كەتتى. چاۋۇش پەرۋا قىلمايتتى، ماڭاتتى، مەمەت چاۋۇشقا ئىككى پاي ئوقنى زايە قىلىۋەتتى، چاۋۇش پىسەنت قىلمايتتى. مەمەتنىڭ پۈتۈن بەدىنىنى تىترەك باستى.

— يۈزبېشى، — دەپ ۋارقىردى، — مېنىڭ ئىشىم بار، بولمىسا بىر جېنىم ئۈچۈن ئاسىم چاۋۇشنى يوق قىلماستىم، بۇيرۇق بەرگەن، توختاپ قالسۇن.

مىلتىقنى چەنلىدى، تىترىكىمۇ توختىدى. تەپكىنى باستى. ئاسىم چاۋۇش ۋارقىردى. ئاق ياغلىق تۇتقان ئوڭ قولى يەرگە چۈشتى. ئاق ياغلىق قىزىل قانغا بويالدى.

— چاۋۇش، قايت! — دەپ بۇيرۇق قىلدى يۈزبېشى. چاۋۇش توختىدى، ئاچچىق - ئاچچىق كۈلۈمسىردى. قاراڭغۇ چۈشكەندى. ئاستا كەينىگە قايتتى.

مەمەت ئىغرىغان ئاۋازدا:

— مېنى كەچۈر، چاۋۇشۇم! مېنى ئۆلتۈردۈڭ، مېنى ئۆلتۈرۈۋەتكەن بولساڭ، بۇ ئىشلارنى بېشىمغا كەلتۈرمىگەن بولساڭ، كاشكى.

يۈزبېشى بۇيرۇق بەردى، زاندارمىلار ئوقنى ھەر تەرەپتىن ئېتىشقا باشلىدى. مەمەت قارشى تۇرمىدى، ھۆرى ئانىنىڭ قولىنى سۆيدى، ئانىمۇ ئۇنى قۇچاقلدى.

— ئانا، مەندىن رازى بول!

— ئاناڭ ئۆز سۈتىگە رازى بولغاندەك رازىمەن، جېنىم بالام! ئەلى توكۇرنى ئوتتۇما، ئۇنى ئۆلتۈرۈۋەت. ھەممە بالا - قازانى بېشىڭغا سالغان شۇ! بۇنى بىلمەسەن؟!

مەمەت قاراڭغۇدا سۆسەردەك غايىب بولدى. كۆزنى يۇمۇپ - ئاچقۇچە ئۇدۇلدىكى قېلىن ئورمانلىق، تىك قىيالىق ۋادىغا ئۆتۈپ كەتتى. بۇ يەرلەرنى بەش قولىدەك ياخشى بىلەتتى. بىر پولىك ئەسكەر، ئەمدى بىر بىرىگادا ئەسكەر كەلسىمۇ بۇ تاغلاردا ئۇنى زادىلا تاپالمايتتى.

زاندارمىلار يەنىلا ئوق ئېتىپ تۇراتتى. مەمەت ئۇلاردىن شۇنچىلىك يىراقلىشىپ كەتتىكى، ئوق ئاۋازلىرىنى ئارانلا ئاڭلىيالايتتى.

ھۆرى ئانا تۇرغان يېرىدىن مىدىرلىماي تۇراتتى، ئىنتايىن چوڭ بەخت ئىچىدە تېپىرلايتتى.

— ھۆكۈمەتنىڭ ئوقلىرىنى ئېتىڭلار، كاپىرلار، ئېتىڭلار، قېنى ئېتىپ بېقىڭلار، قۇش ئۇۋىسىدىن ئاللىقاچان ئۇچۇپ كەتتى.

بىردەم تۇرۇپ يەنە شۇنداق دەيتتى.

— كېلىسىلەر، تېخى ئالدىمغا كېلىسىلەر، ھازىرلا كېلىپ يارىمىزغا مەلھەم دورىسى چېپىپ قوي ھۆرى ئانا دەرسىلەر، شۇنداقمۇ؟ شۇ بالام بولمىسا، بالامدىن قورقمىساڭلار، مېنى ئۆلتۈرۈۋەتكەن بولاتتىڭلار، كاپىرلار! ئۇ چاغدا بىزنىڭ

يارىمىزنى كىم ساقايتىدۇ دەپ ئويليالىمايتتىڭلار. ھا - ھا - ھا ...  
مەمەت سىلەرنى ئاتسۇن، مەن ياراڭلارنى ساقايتاي، شۇنداقمۇ؟  
بولىدۇ، ياخشى بولىدۇ، ۋاي بالىلىرىم!

## 27

يېشىل، يوغان، ئاغزىدىن نەشتەلىرى يالت - يۇلت قىلىپ  
تۇرىدىغان يىلانلار تۈرلۈك ئاۋاز چىقىرىپ تاغدىن تۆۋەنگە  
چۈشەتتى. بۇلار خۇددى بىر توپ قارا بۇلۇتتەك تۈزلەڭلىككە  
تارقىلاتتى. قارا بۇلۇتنىڭ ئىچىدە قىپقىزىل مارجان كۆزلۈك  
يىلانلارنىڭ باشلىرى كۆتۈرۈلەتتى، ئۇزۇن قۇيرۇقلىرىنى يەرگە  
ئۇراتتى. قۇيرۇقلىرى يەرگە ئۇرۇلۇش بىلەن چاڭ - توزانلار  
چىقىراتتى. يۈزلەپ مارجان كۆزلۈك، ۋال - ۋۇل ئوت چاچرىتىپ  
تۇرغان ئارا تىللىق يىلان باشلىرى كۆرۈنەتتى.

يىلان باشلىرىنىڭ بىرىگە قىلىچ تېگىدۇ، ئۇنىڭ ئورنىغا  
ئىككى باش كۆتۈرۈلىدۇ. بۇلار تېخىمۇ يوغان، تېخىمۇ دەھشەت  
ئوت تىللىق، كېرىلگەن تىللىرى تاشقىرىدا. ئۆتكۈر قىلىچ  
كېلىپ بۇ ئىككى باشنىمۇ چاپىدۇ. يەنە تۆت باش چىقىدۇ. يىلان  
باشلىرى چېچىلىپ تۇرىدۇ. بىراق، ئۇلار يوغىناپ تۇرىدۇ،  
مىغىلداپ كېتىدۇ. مىڭ باشلىق ئەجدىھا چىقىدۇ. ئەجدىھاننىڭ  
باشلىرى بارغانسېرى يوغىنايدۇ، كۆپىيىدۇ. ئەجدىھاننىڭ بېشىغا  
قىلىچلار يېغىپ كېتىدۇ. ئەجدىھا بىر بۇلۇتنىڭ ئارىسىغا كىرىپ  
ئاسمانغا ئۇچىدۇ، كېيىن يەرگە چۈشىدۇ. قارا، ئاق، بوز،  
قىزغۇچ ھەر خىل بۇلۇت يوللارغا، توپا - چاڭ تۈزۈتۈپ تۇرغان  
تۈزلەڭلىككە چۈشىدۇ. بىرمۇنچە، مىڭلاپ قول ۋە قىلىچ بىر -  
بىرىگە كىرىشىپ كېتىدۇ، بۇلۇتلارنىڭ ئىچىدىكى باشلارغا  
تېگىدۇ. باشلار چۈشىدۇ، باشلار كۆپىيىدۇ.

قاپ تېغىنىڭ ئارقىسىدا ئېگىز قىيالىقلار، يوغان  
ئاپروپىلانلار ئەگەشكەن ئۇزۇن ئەجدىھالار بار. كۈن،

ئاي، قاراڭغۇلۇقلار.

مەمەتنىڭ قولى ئۇيۇشۇپ كەتتى. مىلتىقنىڭ تۆشۈكى ئەمدى  
سوۋۇدى. ئەتراپ ئايدىڭ، ئاي يورۇقى مەمەتنىڭ مىلتىقىغا،  
ئوقدانلىرىغا چۈشۈپ ئەكس ئېتىپ تۇراتتى. مەمەتنىڭ تىزى  
تاشقا ئۇرۇلۇپ كەتكەچكە ئاغرىپ تۇراتتى، قوللىرى قاناپ  
كەتكەندى. دەسلەپتە ئۇ يارىلانغان ئوخشايەن، دەپ ئويلىدى،  
ئەمما كېيىن يارىلانمىغانلىقىنى بىلدى. قوللىرى قانغان بىلەن  
تېزلا قېتىپ قالاتتى.

ئۇزاقلاردىن قۇشلارنىڭ سايرىشى ئاڭلىنىپ تۇراتتى.  
زاندارمىلار توختىماستىن ئوق ئاتاتتى. بەلكى ئۇلارغا قارشى ئوق  
ئېتىۋاتقان بىرى باردۇ؟ كىمدۇ؟ ئەلى توكۇر بولمىسۇن يەنە،  
« ۋاي قۇۋ توكۇرەي، مۇناپىقلارنىڭ قارىغىغا، دەل يۈرىكىگە  
كىرىۋاپتۇ - دە، ئۇ » دەپ ئويلىدى مەمەت.

مەمەت بىر ئاز راھەتلەنگەندەك بولدى. يۈگۈرۈشتىن توختاپ،  
تىك قىيالىقتىن بىر چىغىر يولغا چۈشتى. دەل شۇ چاغدا ئەلى  
توكۇر يوغان تاشنىڭ تۈۋىگە يېتىۋېلىپ، زاندارمىلارغا قارىتىپ  
ئوق ئېتىۋاتاتتى.

يۈزبېشى پارۇخ يېنىدىكى ئاسم چاۋۇشتىن:

— چاۋۇشۇم، مانا، قاراڭغۇمۇ چۈشتى. نېمە ئۈچۈن ئۇ ئوقنى  
ئېتىۋېرىدۇ، تاشلاپ كېتىپ قالمايدۇ؟ — دەپ سورىدى.

— بىلمەيمەن، بەلكى ئۇ بىزنى ئارقامدىن كېلىپ  
قورشىۋالىدۇ، دەپ ئويلاۋاتسا كېرەك، — دېدى ئاسم چاۋۇش.

— بۇ كېچە مۇشۇ يەردە قالسا، ئۇنىڭ ئۆلۈكى مۇھاسىرە  
چەمبىرى ئىچىدە قالىدۇ.

— كىم بىلىدۇ يۈزبېشىم، ئۇنىڭ نېمە ئويلاۋاتقىنىنى بىلىپ  
بولمايدۇ.

— ساراڭ بولۇپ قالغانمىدۇ؟

ئۇلارنىڭ باش ئۈستىدىن ۋىڭ - ۋىڭ قىلىپ ئوقلار ئۆتۈپ  
تۇراتتى.

— ئۆمرۈمدە مۇنداق بالا - قازا، مۇنداق تەمكىن، مۇنداق چاققان ئادەم بىلەن ئۇچراشمىغانىكەنمەن، — دېدى ئاسىم چاۋۇش، — « كۆزگە سۈرگەن سۈرمىنى تارتىپ چىقىرىدۇ » دېگەن گەپ بارغۇ، بۇ دەل شۇنداق ماھىر ئىكەن. يىلان دەك تۇنۇشسىز ماڭىدۇ، قۇشتەك ئۇچىدۇ ... ئۇنىڭ ئويلىغانلىرى بار.

— ئەگەر ئۇ ئاتىمەن دېسە ئاللىقاچان بىزنىڭ يېرىمىزنى ئېتىۋېتەتتى. ئۇ نېمە ئويلاۋاتقاندۇ؟  
— ئاۋازى قەتئىي. ئۆلۈمگە تەييار بىر ئاۋاز.  
— شۇڭا، مەن سېنى چاقىرىۋالدىم، بولمىسا ئۇ سېنى ئېتىۋېتەتتى، چاۋۇشۇم.

— راست ئېتىۋېتەتتى، — دېدى ئاسىم چاۋۇش ئۇھ تارتىپ، — بۇ بالا ئاجايىپ بولۇپ قاپتۇ، بۇ بالدا بىر گەپ بار. ئەلى توكۇر مەمەت قېچىپ كەتسۇن، مۆكۈنۈۋالسۇن دەپ، ئۇنىڭ تۇرغان يېرىنىڭ ئوڭ تەرىپىگە ئۆتۈپ يوشۇرۇنۇۋېلىپ زاندارمىلارغا ئوق ئاتاتتى. ئۇنىڭ كالىپۇكلىرىدا تەلۋىلەرچە بىر خىل كۈلۈمسىرەش بار ئىدى، ئۇ تاڭ سۈزۈلگىچە زاندارمىلارغا قارىتىپ ئوق ئېتىپ تۇرۇپ، تاڭ يورۇشتىن بۇرۇنلا ئوق ئېتىشنى توختىتىپ، چەبەسلىك بىلەن زاندارمىلارنىڭ ئارىسىغا كىرىۋالماقچى ۋە ئۇلارغا قوشۇلۇپ ئۇلارغا تاڭ ئاتقۇچە ئوق ئېتىپ چىققان شۇ مەمەتنى قىيالىقلاردىن ئىزدەمەكچى ئىدى.

— ئاسىم چاۋۇش، — دېدى يۈزبېشى ھاياجان بىلەن، — ئۇ يارىلانغان بولمىسۇن يەنە، يارىلىنىپ قاچالمىۋاتقاندۇ.

— شۇنداق بولۇشى مۇمكىن، يۈزبېشىم.

— ئاسىم چاۋۇش؟

— خوش، يۈزبېشىم.

— ئۇ ئۆز ئورنىغا بىرەر دوستىنى قويۇپ قويغان بولمىسۇن

يەنە؟

— مەمەت ئۇنداق قىلمايدۇ، ئارقىسىدا قالغان دوستىنىڭ تۇتۇلۇپ قېلىشى ياكى ئۆلۈپ كېتىشىنى ئۇ ياخشى بىلىدۇ، مەمەت ھېچكىمنى خاراب قىلمايدۇ.  
— ئۇنداق بولسا يارىلانغان ئوخشايدۇ.  
— شۇنداقمۇ.

\* \* \*

يىلانلار ئىسسىق تۈزلەڭلىككە چۈشەتتى. ھەربىر ئەجدىھادا يۈزلەپ باش.

— قۇۋ توكۇر، — دەپ كۈلۈمسىرىدى مەمەت، — زاندارمىلارغا قارىتىپ ئوقنى ئاتىدۇ، ئاتىدۇ، ئەتىگەندە كۈن چىقماي تۇرۇپ توختىتىدۇ. زاندارمىلار ئەتىگىنى، بەلكى بىر كۈن، ئىككى كۈن ئۆلۈكۈمنى قىيالىقلاردا يۈرۈپ ئىزدەشىدۇ، تاپالمايدۇ. كۆڭلىگە ئەندىشە چۈشىدۇ. بىر زاندارما چىقىپ بۇ ئادەممۇ، سېھىرگەر مۇ؟ دەيدۇ. بۇ ئىشلارغا ئەلى توكۇر كۈلۈپ كېتىدۇ. توكۇرنى تۇتۇۋالسىچۇ ... تۇيۇقسىز تۇتۇلۇپ قالسىچۇ؟ ... ئۇ چاغدا توكۇر پۈتىنى چىقىۋېتىدۇ ...

مەمەت ئەلى توكۇر بىلەن زاندارمىلارنىڭ ئاتقان ئوقلىرىنى پەرق قىلالايتتى.

ئېگىز چىنارغا يۆلىنىپ بىردەم ئولتۇردى. ئېتىلغان ئوقنىڭ ئىگىلىرىنى پەرق قىلىشقا تىرىشاتتى.

مېڭىسى قالايمىقان ئىدى. ھەمزە تاز، چۇقۇر ئوۋا، قاچقان ئات، يانغىن، ئىدرىس بەگ مېڭىسىگە كىرىۋالغانىدى. ئىدرىس بەگنى ئوسمان چوڭ سۆزلەپ بەرگەندى. ھۆرى ئانا نېمىدېگەن ياخشى، ئۇنىڭ ئاجايىپ چىرايلىق، دوستچە، شەپقەتلىك سەممى چىرايى بار ئىدى. ئەلى توكۇر قانداق ئادەم بولغىنىدى، ئادەم چۈشىنىپ بولمايدۇ. ئاقچەساز پاتقاقلىقى، سەيران، جۈرئەتسىز، قورقۇپ كەتكەن دېھقانلار ... سەيراندەك چىرايلىق قىز بۇ

دۇنياغا ئىككىنچىلەپ كەلمىگەن، دېيىشىدۇ. قېرىلار قورقماس، ھۆرى ئانا، ئوسمان چوڭ ... قېرىلار بەكرەك مەرد ... بولۇپمۇ ئاياللار ئەرلەردىن مىڭ ھەسسە يۈرەكلىك، جۈرئەتكار ... ئادالەتسىزلىكلەرگە قارشى تۇرىدۇ. تۇردى تەلۋە ... ئۇنىڭ ئۆلتۈرۈلۈشى ... مىڭ باشلىق ئەجدىھا ... مىڭ بېشىنى چېپىۋەتسەڭ ئورنىغا مىڭ باش ئورماندەك ئۆسۈپ چىقىدۇ. ئۇنى كېسىۋەتسەڭ ئۇنىڭدىنمۇ يوغان ئورمان پەيدا بولىدۇ ... بىردىنلا تۇردى ... تەلۋىنىڭ ئۈستىگە قارا قاغىدەك يۈزلەپ بالا ئولىشىدۇ ۋە شۇ زامانلا تارقىلىدۇ. قارساڭ تۇردى تەلۋە يوق. پەقەت ئۆتۈك كىيگەن بىرلا پۈتى توپىلارنىڭ ئىچىدە قانغا مىلىنىپ تۇرىدۇ. چۇقۇر ئوۋادا ئادەم كۆپ، تاغلاردا ئادەم كۆپ، دۇنيادا ئادەم كۆپ، ئاغا ئاز. نېمە ئۈچۈن ئادەملەر ئاغلارنىڭ بېشىنى قۇشلاردەك چوقۇمايدۇ؟ چوقۇۋېلىشسا نېمە بولىدۇ؟ دەپ ئۆزىدىن سورايتتى مەمەت ... مىڭ باشلىق ئەجدىھا، كارامەت بۇلۇت ... بىر قىلىچ مىڭ باشلىق ئەجدىھانى چاپىدۇ، توختىماي چاپىدۇ. قىلىچ گاللىشىپ، ئادەم ھارىدۇ، بىراق ئەجدىھانىڭ بېشى چاپقانسېرى كۆپىيىدۇ ...

قالايمقان ئويلار ... ئاناۋارزا قەلئەسىدىكى تۇردى پاشانىڭ سارىيىنى ... بىر زامانلار چۇقۇر ئوۋاغا ...

ئالدىدا، بۇرنىنىڭ تۈۋىدە بىر سايە پەيدا بولدى. مەمەت قورقۇپ سەسكىنىپ كەتتى. بىر تۈلكە يەرنى پۇراشتۇرۇپ ئۆزىگە قاراپ كېلىۋاتاتتى. مەمەت مىدىرلاش بىلەن ئۇزۇن قۇيرۇقىنى سۆرەپ ئارقىغا قايتتى ۋە قېچىپ كەتتى. مەمەتنىڭ يۈرىكى دۈك - دۈك سوقاتتى.

خېلى ۋاقىت دېمىنى ئېلىۋالغاندىن كېيىن ئورنىدىن تۇردى. پۈتۈن بەدىنى سىرقىرايتتى، بىر قەدەم ماڭغۇدەك مادارى قالمىغان، ھالسىز ئىدى. ھەمزە تازنىڭ قىلغان ئىشلىرى، دۈرمۈش ئەلى ئاغىنىڭ ئۆلۈمى، ھۆرى ئانىنىڭ ئەھۋالى، دەگىرمەن ئولۇك يېزىسىنىڭ ئەھۋالى، چېقىرتىكەنلىرى،

ئېتىزلار، زۇلۇم قىلىشلار، ئاچ قالغان دېھقانلار، مىڭ باشلىق ئەجدىھا ...

جىلغىدىن تۆۋەنگە قاراپ ماڭاتتى. جىلغا قاراڭغۇدا بارغانسېرى چوڭقۇرلايتتى ۋە قاراڭغۇ كۆرۈنەتتى. ئوڭ تەرەپتىكى ئورمان ھۇۋۇلدايتتى، ئاي يورۇقىدا ئاسماندىن قارا مۆلدۈر چۈشۈۋاتقاندەك كۆرۈنەتتى. جىلغىنىڭ ھەممە يېقى گۈرۈلدەيتتى، ھۇۋۇلدايتتى. جىلغا بىر يېپىلىپ، بىر ئېچىلغاندەك بولاتتى. دەرەخلەر، سۇلار، قىيا تاشلار ... بىر - بىرىگە تۇتىشىپ، يەنە ئاجرىشاتتى. ئورمان ئۈستىگە ئورمانلار دۆۋىلىنىپ يەرگە چۈشەتتى. گۈمبۈرلەيتتى ... مەمەتنىڭ بېشى ئايلىناتتى. ئورمان، جىلغا، سۇلار، قۇشلار، گۈللەر، يۇلغۇنلار، ئىسسىقتا قاغىراپ كەتكەن، كۆكۈچ پارقىراپ تۇرغان ئاناۋارزا قەلئەسى، ئەلى تېغى، يورۇقلۇق، ئوق، ئۆز ئەتراپىدا ئايلىنىپ يۈرگەن ئاتلار جىلغىدىن تۆۋەنگە قاراپ دۇپۇرلەپ چۈشەتتى. مەمەتنىڭ بېشىدا قالايمىقان بىر دۇنيا پىرقىرايتتى، قولاقلىرى ۋىڭىلدايتتى، قۇلىقىدا ئوق ئاۋازلىرى ... مەمەت دەھشەتلىك سەل ئىچىدە دومىلايتتى. بىرى ئۇنىڭ پۈتلىرىدىن تۇتۇپ جىلغىدىن تۆۋەنگە تارتاتتى. بۇرنىغا گۈلنىڭ ئۆتكۈر پۇرىقى كەلدى. ئاچچىق پۇراق ھەممە ياققا تارالدى، مىلتىق دورىسى پۇرىدى، مىلتىق دورىسىنىڭ پۇرىقى تەر پۇرىقىغا ئارىلىشىپ كەتتى.

ئاي ئولتۇردى، قاراڭغۇلۇق تېخىمۇ كۈچىيىپ مەمەتنى ئوربۇالدى. بۆرىلەر، قۇشلار، چىلبۆرىلەر، ئېيىقلار، جەرەنلەر، ياۋا ئۆچكىلەر، كېيىكلەر، ئۇزۇن مۇڭگۈزلۈك بۇغىلار، يىلپىزلار، ئەجدىھالار، ئاتلار، ياۋايى ياكى ئۆي ھايۋانلىرى قاراڭغۇدا جىلغا تۈۋىگە ۋارقىرىشىپ، چۇرقىرىشىپ چۈشەتتى. مەمەتنىڭ بېشى ئايلىناتتى، كۆزى قاراڭغۇلىشاتتى، يۇلتۇزلار، ئورمانلار چايقىلاتتى، جىلغىنىڭ تۆۋىنىگە، قاراڭغۇلۇققا ئاقاتتى.

مەمەتنىڭ پۈتۈننىڭ ئاستىدىكى تاشلار يۇمىلايتتى. تاشلار تاغ يامزىلىدىن پەسكە سەلدەك ئاقاتتى. مەمەتمۇ ئېقىۋاتقان تاشلارنىڭ ئۈستىدە تۇرۇپ ئاقاتتى.

ھەمەزە تازىنى ئەسلەشكە تىرىشاتتى. كۆز ئالدىغا كەلتۈرەتتى. بىردىنلا يوقىتىپ قويايتتى. پېشانىسىدە تاتۇقى بار دەپ ئەسلىدى ... ئۇنىڭدىن باشقا، قوللىرى كارامەت ئۇزۇن ئىدى. تىزىغا چۈشەتتى. بىر بۇلۇڭدا ئاپتاپسىنىپ ئولتۇراتتى. ھېچكىمگە گەپ قىلمايتتى، ئاپتاپتا بەزدەك ئولتۇرۇپ تەرلەپ كېتەتتى. مەيلى قىش، مەيلى ياز، يۈزى ئاپتاپتا كۆيۈپ كېتەتتى. يۈزى چەمدەك كۆرۈنەتتى. تېرىسى قوپال، قوتاز تېرىسىدەك قېلىن ئىدى. دېھقانلار: «بۇنىڭ تېرىسىدىن ئوق ئۆتمەيدۇ» دېيىشەتتى. ئابدۇ ئاغا قاچانلاردا، نېمە ئۈچۈن قوغلىۋەتكەن؟ مەمەت بۇنى ئەسلىيەلمەيتتى. چوڭ ئېقىن سۇنىڭ ئۈستىدە ئوت كۆيەتتى. ئەجدىھالار، بۇلۇتلار سۇدا ئاقاتتى ... ئاپپاق بۇلۇت توپلىرى ... بەكمۇ ئاق، نۇرلار ئىچىدە كۆيۈۋاتقان ...

بىردىنلا ھەممە ھۇۋۇلداش، گۈمبۈرلەش توختىدى. مەمەت ئىشىنىپ بولمايدىغان بىر خىل جىمجىتلىق ئىچىدە ئۆزىگە كەلدى. دۇنيا جىمجىتلىققا چۆمگەنىدى. مەمەت غەلىتە بولۇپ قالدى. ئەتراپتىكى ھەممە نەرسە: قاراڭغۇلۇق، كېچە، يورۇقلۇق، ئورمان، يەر، ئۆيلەر يوقاپ كەتكەنىدى. خۇددى ئۆزىمۇ يوقاپ كەتكەندەك. مەمەت چوڭقۇر نەپەس ئالدى، جىمجىتلىق ئاخىرلاشمايتتى. ئەتراپىغا قارىدى، ھەممە يەر بىر خىل قاراڭغۇ. ئىككى قەدەم چامىدى، قۇلىقىغا بوش بىر ئاۋاز ئاڭلاندى، «شىرىق» قىلغان بىر ئاۋاز، كېيىن يۆتەلگەندەك بىر ئاۋاز كەلدى، بىر ئىشىك ئېچىلدى. بىر يورۇقلۇق تاشقىرىغا ئۇرۇلدى. مەمەتنىڭ كۆزلىرى قاماشتى. بىر ئاۋازنى ئاڭلىدى. بىر ئادەم ئۇنى قولىدىن يېتىلەپ ئىچكىرىگە سۆردى.

ئاق، ئۇزۇن ساقال كۆزلىرىنىڭ ئالدىدىن سۈدەك ئۆتتى.

— ساڭا نېمە بولدى، بالام؟ — دېدى ئاق ساقال.

بىر ئايال ئۇنى سىلىدى. ئاۋازى ئاجايىپ يېقىملىق ئىدى. ئەللىي ناخشىسى ئېيتىۋاتقاندا سۆزلەيتتى. مەمەت ئۇنىڭ نېمە دەۋاتقانلىقىنى ئۇقمايتتى، يېقىملىق ئاۋازنى بېرىلىپ تىڭشايتتى، ھوشىنى يوقىتىپ قويايتتى.

— قانغا بويىلىپ كېتىپسەن، بالا، ئۈستىپىشىڭ پۈتۈنلەي قان، — دېدى ئايالنىڭ تاتلىق ئاۋازى.

مەمەتنىڭ چىشلىرى كىرىشىپ كەتكەنىدى. ئېچىشقا ھەرىكەت قىلاتتى، چىشلىرىنى بىر - بىرىدىن ئاجرىتالمايتتى. ھەرقاچان خاپا بولغاندا مۇشۇنداق بولاتتى. بۇ ئۇنىڭ خۇبى ئىدى. مەمەتنىڭ قۇلىقىغا يىراقلاردا سۆزلىشىۋاتقاندا سۆزلەر ئاڭلىناتتى.

— بالىنى ياتقۇزايلى.

— ئوق تەگكەنمىكەن؟

— يارىسى يوق.

— ئەمىسە نېمە بولغاندۇ؟

— كىم بىلىدۇ ...

— نەگە يوشۇرۇپ قويايلى.

— زاندارمىلار بۇ يەرلەرگىمۇ ئىزدەپ كېلەرمۇ؟

— تېخىچە كىچىك بالا.

— زادىلا چوڭ بولماپتۇ.

— بۇ قانلار نەدىن چىققاندۇ؟

— تاشلار تىلىپ، تىكەنلەر سانجىلىپتۇ ... ئوق ئىزى يوق.

— ياخشىراق قاراپ باق.

— ھېچقانداق يېرىدە يارا يوق.

— مۇشۇ ھالدا بۇ يەرنى قانداق تاپقاندۇ؟

— بىزنىڭ ئۆيىنى قانداق تېپىپ كەلگەندۇ؟

— مۇشۇ ھالدا ...

ئاۋازلار ئاڭلانماي قالدى. مەمەت ئوڭ يېقىدىن سول يېقىمغا بىرنەچچە قېتىم ئۇرۇلدى، ئىڭرىدى، بىرنەرسىلەرنى دېگەندەك



قىلدى، چىشلىرى ئېچىلمىدى. خېلى ۋاقىتتىن كېيىن  
چىشلىرى ئاجرىدى. جۆيلۈدى: « ئەجدىھا ... ھەمزە قارا، تاز ...  
نېمە بولار؟ نېمە، نېمە بولاتتى؟ قەمەر ... سەيرا ... »  
جىم بولدى، ئۇخلىدى، خاتىرجەم ئۇخلايتتى، ئەركىن نەپەس  
ئالاتتى.

نامازدىگەرگىچە ئۇخلىدى، بىردىنلا چاچراپ تۇردى، يېنىدىكى  
مىلتىقنى ئالدى، دەلدەڭشىپ قالدى، دەل شۇ چاغدا سۇلايمان  
تۇتۇۋالدى. مەمەت كۆزلىرىنى ئاچتى. سۇلايماننى كۆرۈپ  
كۈلۈمسىرىدى. كېرىلدى. ھودۇقۇش بىلەن ئەتراپىغا قارىدى.  
سۇلايماننىڭ قېرى خوتۇنى يېنىغا كەلدى. ھېچ نەرسە  
بولمىغاندەك:

— ياخشى كەپسەن، بالام، — دېدى.  
مەمەت ئەللىي ئېيتقاندەك يېقىملىق، تاتلىق ئاۋازنى ئاڭلاپ  
ھەممە ئىشنى بىلدى.

— ھە ... سالامەت كەپسەن، باتۇر ئوغۇل! — دېدى  
سۇلايمان، — بىزمۇ سېنىڭ ئېسىڭگە چۈشىدىكەنمىز — ھە،  
قۇشقاچچىلىك جېنىمىز قالدى، خۇداغا شۈكۈر، سېنى كۆردۈق،  
باتۇر يىگىت، — خوتۇنغا قاراپ، — خوتۇن، نېمىگە قاراپ  
تۇرسەن، بالا ئاچ، بىچارە ئاچلىقتىن ئۆلەي دەپتۇ ... — دېدى.  
— قازاندا سۇيۇقئاش بار، ھازىر ئەتكەندىم، — دېدى ئايال.

سۇلايمان مەمەتنى قۇچاقلاپ:

— باتۇر ئوغۇل، مېنىڭ چوڭ ئوغلۇم، شۇنچە زاماندىن بېرى  
نەلەردە يۈردۈڭ؟ نېمىلەرنى قىلدىڭ، نەلەردە؟ — دەپ سورىدى.

ئايال شۇ زامانلا داستىخان سالدى. سۇلايمان:

— ئولتۇرغىن، باتۇر بالام، — دېدى — دە، مەمەتنى  
قويۇۋەتتى. مەمەت داستىخانغا كېلىپ ئولتۇردى، چوڭقۇر  
ئاپقۇردىكى قىزىل مۇچتا قىزىرىپ تۇرغان سۇيۇقئاشنىڭ يۈزىدە  
ماي چەلگىنىپ تۇراتتى، سۇيۇقئاشقا سامساق، ئاشكۆكى  
سالغانلىقىدىن گۆپۈلدەپ پۇرايتتى. سۇيۇقئاشتىن ھور چىقىپ

تۇراتتى، ئۆيىنى لەززەتلىك سۇيۇقئاش پۇرىقى بىر ئالغانىدى.  
ئايال مەمەتنىڭ قولغا قوشۇقنى تۇتقۇزۇپ:

— چاققان ئىچ! — دېدى. مەمەت بۇ سۆزنى ئەسلىيەلەمدىكىن؟  
خېلى يىللار بۇرۇن ئۇنىڭ ئالدىغا ھورى چىقىپ تۇرغان بىر  
ئاپقۇر سۇيۇقئاشنى قويغانىدى. مەمەت كۈلۈمسىرىگەن كۆزلىرى  
بىلەن مۇلايىمغىنا قاراپ قويدى. ئۆتمۈشنى، بالىلىق چاغلىرىنى  
ئەسلىدى.

— چاققان ئىچمەن، — دېدى.

سۇلايمان چوڭمۇ قاققلاپ كۈلۈپ تۇرۇپ:

— مەمەت ئاۋاق، — دېدى، — گېپىمنى ئاڭلا، سۇيۇقئاش  
ئىسسىق، ئۈنچىلىك ئالدىراپ ئىچمە، ئاغزىڭنى كۆيدۈرۈۋالسىەن!  
— مېنىڭ ئاغزىم كۆيەتتىمۇ؟ — دەپ خۇشال بولدى.

مەمەت، سۇلايمان چوڭ، ئايال بىر — بىرىگە قارىشىپ  
كۈلۈمسىرىشەتتى. سۇلايمان چوڭ كېيىن جىددىي ھالدا:

— ماڭا قارا، مەمەت ئاۋاق، خاتىرجەم بول، بۈگۈن ئەتىگەن  
سوراپ سۈرۈشتۈردۈم، ئەلى توكۇر ژاندارمىلارنى باشلاپ سېنىڭ  
ئىزىڭنى قوغلىشا — قوغلىشا چېچەكلى جىلغىسى تەرەپكە  
مېڭىپتۇ. شۇڭلاشقا، سۇيۇقئاشنى ئالدىرماي ئىچ!  
— ئالدىرماي ئىچمەن، — دەپ كۈلدى مەمەت.

سۇلايمان چوڭ مەمەتنىڭ چىرايىنىڭ ئېچىلغانلىقىنى كۆرۈپ  
يېقىملىق سۆزلىرىنى باشلىدى.

— ھە، مېھمىنىم، نەدىن كېلىپ، نەگە كېتىۋاتىسەن؟

مەمەتنىڭ كۆزلىرى چاقىناپ كەتتى، ساپسىرىق نۇر  
پارقىراپ، مېڭىسى جاڭىلداپ كەتتى. ھېلىقى پولات ئۇچقۇنلىرى  
كۆزىگە قالدۇ. بوينىنى پۈكۈپ:

— دەگىرمەن ئولۇكتىن كېلىپ، ئاۋۇ يېزىغا كېتىۋاتىمەن،  
تاغا، — دېدى.

— دەگىرمەن ئولۇكنى بىلىمەن، لېكىن ئاۋۇ يېزا دېگىنىڭ  
نەدە؟

مەمەتنىڭ يۈرىكىنى چەكسىز قايغۇ مۇجۇۋالدى. بىراق، سۇلايمان چوڭنى قايغۇرۇپ كەتمسۇن دەپ بىلىندۈرمىدى.

— مانا شۇنداق، ھېلىقى يېزىغا كېتىۋاتمەن، ئۇ يېزىغا بېرىپ ئۇ ئادەمنى تاپمەن، تاغا.

— بالام، تاپالمىسەن؟

— تاپمەن! — دېدى مەمەت ئىشەنچ بىلەن.

دەگىرمەن ئولۇكنىڭ ئەھۋالىنى بىلەمدىغاندۇ؟

— ئوغلۇم، دەگىرمەن ئولۇكتا كىمنى كۆردۈڭ؟

— ھېچكىمنى، ھېچقانداق نەرسىنى كۆرمىدىم، تاغا، —

دېدى، بىراق كۆزلىرىگە ياش ئالدى.

سۇلايمان مەمەتنىڭ ھەممە ئىشنى بىلگەنلىكىنى چۈشەندى، گەپنى باشقا ياققا بۇراپ:

— خۇدايىم بۇيرۇسا ھېلىقى يېزىغا بېرىپ ئۇ ئادەمنى تاپارسەن، — دېدى.

— چوقۇم تاپمەن.

سۇلايمان چوڭ ئۆز ئىچىدە: « ئۇ يېزا تېپىلمايدۇ، مەن يەتمىش يىل ئۇ يېزىنى ئىزدىمەكتىمەن. ئۇ يېزىدىكى ئۇ ئادەمنى. بۇ دۇنيادا ئۇ يېزا يوق، زادىلا يوق، جېنىم بالام. قېنى ئىزدەپ باق، ئەمدى سەن ئىزدە، دۇنيا پەيدا بولغاندىن بېرى ھەممە ئادەم ئۇ يېزىنى، ئۇ يېزىدىكى ئۇ ئادەمنى ئىزدەۋاتىدۇ » دەپ ئويلايتتى.

مەمەت ئىسسىق سۇيۇقۇشنى ئىچىپ تۈگەتتى.

— ئۇھ، قورسىقىم ناغرىدەك بولۇپ كەتتى.

ئارىنى يەنە جىمجىتلىق باستى. ئايال داستىخاننى يىغىشتۇردى. يەنە جىمجىتلىق. سۇلايمان چوڭنىڭ ئوغۇللىرى، كېلىنلىرى كېلىشتى، مەمەتكە قورقۇپراق قاراشتى. تۈنۈگۈن ئاخشامقى ئېتىشىشلارنى ئاڭلىغانىدى. مەمەت يەرگە قارىغانىدى. سۇلايمان چوڭ ئۇنىڭ سۆز قىلىشىنى كۈتۈپ تۇراتتى.

بىرھازادىن كېيىن مەمەت بېشىنى كۆتۈردى، پارقىراپ تۇرغان كۆزلىرىدە سوئال ئالامىتى بار ئىدى. سۆزلەشكە باشلىدى. توختىماستىن سۆزلىدى، ئاڭلىغانلىرىنى، ئويلىغانلىرىنى، ھەممىنى ئويۇچۇق، ئېغىر — بېسىقلىق بىلەن سۆزلەيتتى. سۇلايمان چوڭ، ۋايۋايلىقلار، سەيران، ئاقمازارلىقلار، ئىدرىس بەگ، ئەلى ساپا، ئارىپ سايم بەگ، ھۆرى ئانا، ھەمزە تاز ... پۈتۈن ئىشلارنى سۆزلىدى.

— ئابدىنى ئۆلتۈردۈق. ئۇ زالىم ئىمانسىزنىڭ بىرى ئىدى.

ئانام تۈگىدى، خەدىچە تۈگىدى، مەنمۇ تاغلارغا چىقىپ كەتتىم.

ئۆلۈمنىڭ ئارقىسىدىن ئەگىشىپ كېتىۋاتمەن. نېمە ئىشتۇ؟

ھەمزە تاز يېزىغا كەپتۇ. ھەمزە تازنىڭ يېزىغا كېلىپ ئورۇنلىشىدىغانلىقى زادىلا ئەقلىمگە كەلمىگەندى ... يەرنى تارتىۋېلىش، دېھقانلارنى خانىۋەيران قىلىش ئەقلىمگە كەلمەيتتى ...

ھازىر شۇ ھەمزە تازنى ئۆلتۈرەي دەيمەن. بىراق، ئۇنىڭ ئورنىغا ئۇنىڭدىن مېڭا ھەسسە يامان ھەمزە تازدىن يەنە بىرى چىقىدۇ، شۇنداق ئەمەسمۇ، سۇلايمان تاغا، ماڭا ئەقىل كۆرسەت!

— بۇ دۇنيا شۇنداق دۇنيا، — دەيتتى سۇلايمان چوڭ، — سۇلار ئۆز خەندەكلىرىگە چۈشىدۇ. ئادەملەر تۇغۇلىدۇ، كۈن چىقىدۇ، ئۆلتۈرىدۇ، دەرەخلەر ئۆسىدۇ، چىرىدۇ، سۇلار ئاقىدۇ، بۇلۇتلار ئۆزىدۇ. بىر ئاغىنى ئۆلتۈرسەڭ، ئورنىغا يەنە بىرى چىقىدۇ. يەنە ئۆلتۈرسەڭ يەنە چىقىپ تۇرىدۇ.

— يەنە بىر قېتىم، يەنە بىر قېتىم ئۆلتۈرسەن، يەنە چىقىدۇ، يەنە چىقىدۇ، يەنە پەيدا بولىدۇ. ئابدى كېتىدۇ، ھەمزە كېلىدۇ. ھەمزە چىقىدۇ، — دەيتتى مەمەت جۈپلۈگەندەك قىلىپ، — ھەمزە كېلىدۇ. ھەمزە كېلىدۇ. ھەمزە كېلىدۇ ...

— ھەمزە كېلىدۇ! — دېدى سۇلايمان ۋارقىراپ، — دىنسىز ھەمزە! — ئورنىدىن تۇرۇپ كەتتى، يەنە ئۆلتۈردى. ئۇزۇن ئاق ساقاللىرى تىترەپ كەتتى.

ئەلى توكۇر ئىز قوغلايتتى، ئۇ قولدا توقۇلغان، ياشاق شاكىلى بىلەن بويالغان بېغىر رەڭ، يوللۇق يۇڭ شالۋۇر كىيگەن، بېلىگە قارا پوتا باغلىغان، پوتسىغا تاپانچا قىستۇرۇۋالغانىدى، ئەڭ ئارقىدا توكۇر پۇتىنى سۆرەپ ماڭاتتى. ئۇ كەسمە يېزىسىغا قاراپ ئىز قوغلىشاتتى. مەمەتنىڭ شۇ تەرەپكە كەتكەنلىكىنى ھەممە ئادەم بىلەتتى. ئەلى توكۇرمۇ بۇنى بىلەتتى. ئۇنىڭ ئۈستىگە ئۇ مەمەتنىڭ سۇلايماننىڭ ئۆيىدە ئىكەنلىكىنىمۇ ياخشى بىلەتتى. ئەلى توكۇرنىڭ قېشىدا داڭلىق بىر ئىزچى بار ئىدى، بۇ ئىزچى ئەلبىستاتلىق بولۇپ، ئۇنى يەل تاپان مۇسا دېيىشەتتى. ئۇ قېرى، ئورۇق، ئېگىز بويلىق، تېرىسى سۆڭىكىگە چاپلىشىپ كەتكەن قاپقارا ئادەم ئىدى. بىر كۈنى ئەتىگىنى قارىسا يۈزبېشى پارۇخ بۇ ئادەمنى باشلاپ كېلىۋاتقان. يۈزبېشى يەل تاپان مۇسаны بۇرۇندىن تارتىپ بىلىدىكەن، مەمەت ئاۋاقنىڭ ئىشى ئوتتۇرىغا چىققاندىن كېيىن ئەلبىستاتغا خەۋەر يوللىغان، يەل تاپان مۇسانى ئالدۇرۇپ كەلگەنىدى. يەل تاپان مۇسا چۇقۇر ئوۋادا، ماراش، ئانتەپ ئەتراپلىرىدا داڭلىق ئىزچى ئىدى. ئۇنىڭ داڭقى تاكى ھالەپكىچە تارقالغانىدى. ئەلى توكۇرنى پەقەت دىكەنلى تۈزلەڭلىكىدىكى دېھقانلار، توروس تاغلىرىدىكى دېھقانلارنىڭ بىر قىسمى تونۇيتتى.

يەل تاپان مۇسا كەم سۆز ئادەم ئىدى. ئەلى ئۇنىڭ كارامەت ئۈستى ئىزچى ئىكەنلىكىنى ئاللىبۇرۇن ئاڭلىغان ۋە ئۇنىڭدىن قورقۇشقا باشلىغانىدى.

ئىز قوغلاشنى مەمەتنىڭ تۈنۈگۈن مۆكۈنۈپ ياتقان قىيالىقىدىن باشلاشتى. كۈن ئوچۇق ئىدى. ئەتىيازنىڭ ئىسسىقى باشلىنىپ گۈللەر پۇرشقا باشلىغانىدى. تاڭ سەھەر شامىلىدەك بىر خىل مەيىن شامال چىقىۋاتاتتى. شامال گۈلدىن - گۈلگە قونۇپ

يۈرگەن ھەرلەرنىڭ قاناتلىرىنى تىترىتەتتى. قىيالىقلارنىڭ ئارىسىدا، ياپېشىل چىمەنلەرنىڭ ئىچىدە پاكار - پاكار، ئوچۇق رەڭلىك سېرىق گۈللەر، سەلب گۈللىرى، چوغدەك قىپقىزىل لالە گۈللەر ئېچىلىپ كەتكەنىدى، ئۇنىڭدىن باشقا، ئۇزۇن ئۆسكەن سېرىق گۈللىرى ھەممە يەرنى قاپلاپ تۇراتتى. گۈللەرگە ھەرلەر قونۇۋالغان، كۆك بۇيىمۇ پۇراپ تۇراتتى. تۈزلەڭلىكلەرنىڭ، تاغلارنىڭ، ئېتىزلارنىڭ، بۇلاق باشلىرىنىڭ، سەل داللىرىنىڭ، ئورمانلارنىڭ ئۆزلىرىگە خاس ئۆسۈملۈكلىرى، پۇراقلىرى بولىدۇ. قىيالىقلارنىڭ بەكمۇ ئالاھىدە ئۆسۈملۈكلىرى، ئايرىم بىر خىل پۇراقلىرى بار. قىيالاردا باھار شامىلى يەلپۈپ تۇرىدۇ. قىيالاردىكى پۇراق ۋە رەڭلەر ئادەمنى خۇشاللىققا چۆمدۈرىدۇ. بولۇپمۇ باھار كۈنلىرى كۈن ئوچۇق ۋە ئىسسىق بولسا، تاڭ شامىلىدەك مەيىن بىر شامال چىقىپ تۇرسا، خۇش پۇراق گۈپ - گۈپ ئۇرۇپ تۇرسا، ئۆتكۈر، ئىنچىكە، بىلىنەر - بىلىنمەس ھور قىيالار ئۈستىنى قاپلاپ تۇرسا ... باھار مانا شۇنداق ئەركىلەپ تۇرسا ...

بولۇق ئۆسكەن ئوتلارنىڭ، ھەر خىل بۇيىننىڭ، گۈلنىڭ، رەڭنىڭ ئارىسىدا قىيالىقلار ئالاھىدە گۈزەللىشىپ كېتىدۇ. ئۇنىڭدىن باشقا، پاتقاق ھىدىمۇ پۇرايتتى، پۇراقمۇ چىقىۋاتقان شامال بىلەن تەڭ كېلىپ - كېتەتتى. گۈللەرنىڭ ئاستىدا ئاجايىپ رەڭلىك كىچىككەن قۇشلارنىڭ ئۇۋىلىرى بار ئىدى. كىچىك، كۆك، يېشىل، قىزىل، ئوچۇق يېشىل رەڭلەردىكى ئۆمۈچۈكلەر گۈلدىن - گۈلگە، گۈللەر ئېچىلىپ كەتكەن يېلىملىك شاخلاردىن - شاخلارغا ئاللىقانداك مىڭلاپ تورنى توقۇغان، تورلىرىنىڭ بىر بۇلۇڭىدا ئاپتاپقا قاقلىنىپ يېنىشاتتى.

كىچىك ئاق موگۇلار قىيالىقتىكى توپىلارنى يېرىپ چىققانىدى.

ئەلى توكۇر قورقاتتى. بەكمۇ قايغۇراتتى. شۇ ئىتنىڭ بالىسى

يەل تاپان مۇسا دەھشەتلىك ئىز قوغلايتتى. ئۇ، مەمەتنىڭ ئىزىنى خاتالاشماستىن تېپىپ، ئىزىنى قوغلاپ كېتىۋاتاتتى. مۇشۇنداقلا ماڭىدىغان بولسا، بۇ ئىزلار توپتوغرا سۇلايماننىڭ ئىشىكى ئالدىدا ئاخىرلىشاتتى.

ئەلى توكۇر بىر - ئىككى قېتىم ئۇنى ئېزىقتۇرۇشقا، ئىزنى باشقا تەرەپكە بۇرۇشقا تىرىشتى، بۇ چاغدا يەل تاپان مۇسا ئۇنىڭغا شۇنداق بىر قارىدىكى، بۇ مەنىستەسلىكلەرگە تاش بولسىمۇ ئېرىپ كېتەتتى. ئەلى جىم بولۇۋالدى. باشقا ئامال ئىزدەشكە تىرىشتى. ئۈمىدى ئۈزۈلگەندى، بۇ نومۇسىز ئەبلەخ مەمەتنى تاپمىغىدى! يۈزبېشى پارۇخ، ئاسم چاۋۇش، ھەمزە ئاغا، زاندارمىلار تۆۋەندىكى چىغىر يولدىن كېتىۋاتاتتى.

ئەلى توكۇر بۇ چىرايلىق باھار كۈنلىرىدە، پۇراقىلار، ئاپتاپلار ئىچىدە توختىماستىن تەرلەيتتى. ئۆمرىدە بۇنىڭدىن تەس كۈنگە قالمىغانىدى. بىرلا ئامالى بار ئىدى. بۇ ئامال سۇلايمان چوڭنىڭ ئۆيىدىكى مەمەتكە خەۋەر قىلىپ قويۇش ئىدى. يەل تاپان مۇسا ئوتتۇرا ھال بىر ئىزچى بولغان بولسىدى، ئۇنى ئېزىقتۇرۇش، باشقا تەرەپكە باشلاپ يۈرۈپ كەچكە قالدۇرۇش، كېچىدە ئۇلار ئۇخلاپ قالغاندا ئۆزى بېرىپ سۇلايماننىڭ ئۆيىدىكى مەمەت بىلەن كۆرۈشۈش... لېكىن ھازىر بۇ ئىشلارنى قىلالمايتتى. يەل تاپان مۇسانىڭ كۆزىدىن ھەرقانداق ئىز قېچىپ قۇتۇلالمايتتى.

بىر چاغدا، قىيالارنىڭ ئوتتۇرىسىدىكى كەڭ بوشلۇققا كەلگەندە ئىزلار كۆپىيىپ كەتتى. ئىزلار تۆت تەرەپكە تارقالغانىدى. مۇسا يەل تاپان ئۇزاققىچە بۇ ئىزلارنىڭ يېنىدا ئاۋارە بولدى. تەرەپلەرنى، ئىزلارنى ئۆلچىدى. ئەلى دەل بۇ پۇرسەتنى غەنىمەت بىلىپ، تاغقا توغرا كەتكەن بىر ئىزنى كۆرسەتتى. مۇسا يەل تاپانمۇ نېمە ئۈچۈندۇر ئەلىگە ئەگىشىپ تاغقا يامىشىشقا باشلىدى. خۇشاللىقىدىن ئەلىنىڭ يۈرىكى قېپىدىن چىققىلى تاس قالدى.

مۇسا يەل تاپان ئىزنى بىر ئاق خادا تاشنىڭ تۈۋىدىكى ئۈندەك

يۇمشاق، ئوت ئۈنمىگەن، قوڭۇر يەرگىچە قوغلاپ باردى. بۇ يەردە مىڭلاپ ئىز تۇراتتى. ئەلى بۇ ئىزلارنى قايتا - قايتا سىنچىلاپ تەكشۈرەتتى. بۆرە، تۈلكە، چىلبۆرە، ئات، يىلپىز ئىزى... سار، كەپتەر، سۆسەر، قاراقاغا ئىزلىرى... يۈزلەپ ئىز بۇ يۇمشاق توپىغا تامغا باسقانىدى. مۇسا يەل تاپان بۇ يەردىمۇ تۇرۇپلا قالدى. ئۇ، بىر ئادەمنىڭ ئىزى بولۇپ، بۇ ئىز قىيانىڭ ئۇچىغا چىقىپ كېتىۋاتاتتى.

ئەلى توختىماستىن گەپ قىلاتتى، مەمەتنى، مەمەتنىڭ بالىلىق چاغلىرىنى، باتۇرلۇقىنى، ئابدۇ ئاغىنى، ئۇنىڭ زۇلمىنى، مەمەتنىڭ ئابدۇ ئاغىنى قانداق ئۆلتۈرگەنلىكىنى، خەدىچەنى، ئىرازنى، چىقىرتىكەنلىكىنى، ئەلى تېغىنىڭ چوققىسىدا پارتلىغان يورۇقلۇقنى، مەمەتنىڭ غايىبلارغا ئارىلىشىپ كەتكەنلىكىنى ھېكايە قىلاتتى. شۇ يول بىلەن ئۇنى ساراڭ قىلىۋېتەتتى. ئەلى شۇنچىلىك ئايلاندۇرمىسا يەل تاپان مۇسانى، بۇنىڭدەك ئىزچىنى ئازغاشتۇرغىلى بولمايدىغانلىقىنى، تاغنىڭ چوققىسىغا توغرا ئىز قوغلىمايدىغانلىقىنى ياخشى بىلەتتى.

يەل تاپان مۇسا ئىزنى يالغۇز ئاق قىيا تاشنىڭ ئۇچىغا قاراپ قوغلاپ، مىڭ تەسلىكتە تاشقا يامىشىپ چىقىۋاتقاندا، ئەلى توختىماستىن سۆزلەيتتى، ھاسراپ - ھۆمۈدەپ مەمەت ھەققىدە سۆزلەيتتى.

— ئۇنىڭغا كىچىككەنە بىر يامانلىق قىلغان ئادەمنىڭ ياخشى كۈن كۆرگىنى يوق، چوقۇم جاجىسىنى يەيدۇ، شۇڭلاشقا مەن ئۇنىڭدىن قورقىمەن، ئاغىنە. ئۇ كامالەتكە يەتكەن بىر ئادەم، ئوڭايلىقچە تېپىلمايدۇ. ئۇ غايىبلارغا قوشۇلۇپ كېتىدۇ ئەمەسمۇ؟ شۇڭا ھېچكىم ئۇنىڭغا يامانلىق قىلالمايدۇ. ئەگەر بىرەرى ئۇزىنى چاغلىماستىن ئۇنىڭغا يامانلىق قىلىپ قويسا، يەنى ئۇنىڭ قوغدىغۇچىلىرى كۆزگە كۆرۈنمىگەن چاغلاردا بىپەرۋالىق بىلەن يامانلىق قىلىپ قويغان بولسا، ئۇ ئادەم زادىلا

ئىلگىرى كەلمىگەن، كېلەلمەيدۇ ھەم. ئاغىنە، ئوسمانجا نېمە ئۈچۈن ئىككى كۆزىدىن ئايرىلىپ قالدى؟ بۇنى سەن بىلەمسەن، نېمە ئۈچۈن؟ دەپ بېرەيمۇ ... شۇنىڭ ئۈچۈنكى، ئەلى تېغىنىڭ ئۈستىدە ئوت پارتلاپ، ئۈچ كېچە - كۈندۈز يانغان چاغدا ئوسمانجا مەمەتنى راھىبىنىڭ كۆزى بار يەردە كۆرۈپتۇ. بۇنى كېلىپ يۈزبېشىغا دەپتۇ. بۇ خەۋەرنى ئاڭلاپ يۈزبېشى مەمەتنى قورشىۋاپتۇ. قىزىل قېنىنى قارا توپىغا ئېقىتىپتۇ، مەمەت ئازراق يارىلىنىپتۇ. ئوسمانجا سەھەردە ئورنىدىن تۇرۇپتۇ، قارىسا ئىككىلا كۆزى كۆرمەپتۇ. ئۇنىڭدىن باشقا، تۇران گاچىنىڭ ئەھۋالى ھەم شۇنداق. ئۇ مەمەتنىڭ بار يېرىنى يۈز بېشىغا خەۋەر قىلغانلارنىڭ بىرى. ئۇ خەۋەر يەتكۈزۈش بىلەن ژاندارمىلار مەمەتنىڭ خوتۇنى خەدچەنى ئېتىۋەتتى. خەدچەنىڭ قىزىل قېنى قارا توپىلارغا تۆكۈلدى، ئۇنى ئۆلتۈرگەن ژاندارمىنىڭ جېنى شۇ يەردىلا چىقتى. شۇ چاغنىڭ ئۆزىدىلا ئەلى تېغىنىڭ بېشىدا قارا بوران چىقتى. ھاۋا گۈلدۈرلەپ، چاقماق چېقىپ كەتتى. يەر ۋە ئاسمان ئالتوپىلاڭ بولۇپ كەتتى. ئەلى تېغى ئورنىدىن قوزغالدى، گۈركىرىدى، تىترىدى، دەھشەتلىك، ھېچقاچان كۆرۈلۈپ باقمىغان قاتتىق يامغۇر ياغدى، سەللەر تاشتى. ئاڭلىساق، تۇران گاچىنى، تۇغقانلىرىنى، تونۇشلىرىنى سەل ئاققۇزۇپ كېتىپتۇ، ئات - كالىلىرىنىمۇ ئېقىتىپ كېتىپتۇ، ئۆلۈكلىرىمۇ تېپىلماپتۇ. ئەمدى ئۆزۈمنى دېسەم، مەمەت قىز ئەپچىپتۇ، بۇ قىز ئابدىنىڭ جىيەنىنىڭ ئالدىدىن قىزى ئىكەن، قىزنى ئېلىپ ئورمانلىققا كىرىپ كېتىپتۇ. شۇ كۈنى يامغۇر يېغىۋاتاتتى. ماڭا ئىز قوغلايسەن دېگەن خەۋەر كەلدى. ئالدىمىزدىكى قىيالىقلاردا ئىز قوغلاشقا باشلىدىم. قىيالىقلارنىڭ ئوتتۇرىسىدا - ئالدىمدا پانجار ھۆسۈك ئىسىملىك بىر ئۆلىما چىقىپ كەلدى. ئۇ شۇنچىلىك ئۇلۇغ ئادەمكى، نەپىسى قىلچەتكە ئۆتكۈر، ئۇ زات ماڭا: « ھەي ئەلى، يائىلا، سەن مەمەتنى تاپمەن، ئاشىق - مەشۇقلارنى ئايرىۋېتىمەن

دېمە! مەمەت ئاۋاق دېگەن بالا ئاددىي ئادەملەردىن ئەمەس، ئاخىر بېرىپ بېشىڭغا بالا - قازا تېرىيدۇ » دېدى. بۇ سۆزلەرنى دەپ بولۇپلا، پانجار ھۆسۈك ئەۋلىيا كۆزىدىن غايىب بولدى. ياشلىق قىلىدىم، گېپىنى ئاڭلىمىدىم، ئىزىنى قوغلاپ تاپتىم ... مەمەت ئابدىنى ئاتتى، جىيەنىنى ئاتتى، ئۆلتۈردى. مەن ئۇ يەردىن قايتقىنىمدا يولدىلا پۈتۈمغا بىر ئاغرىق كىرىپ كەتتى. كۆرۈلۈپ باقمىغان، چىدىغۇسىز بىر ئاغرىق ... ئاۋازىم ئەرشكە چىقتى، قۇشلاردەك كېچە - كۈندۈز بىر ئاي چىرقىراپ نالە قىلىدىم. پانجار ھۆسۈك ئەۋلىيا نالە - پەريادلىرىغا چىدىماستىن كېلىپ دەم سېلىپ قويدى، ئاغرىقلىرىم بېسىلدى، ئەمما بۇ پۈتۈم توكۇر بولۇپ قالدى. مەن مەمەت ئاۋاقنىڭ ئىزىنى قوغلىمايمەن. قوغلىغانغا تويدۇم. ئەمدى ئۇنىڭ ئىزىنى قوغلىماي دېگەن، بىراق ھۆكۈمەت ياقامنى قويۇپ بەرمەيۋاتىدۇ. شۇڭا، ئۇنىڭ ئىزىنى قوغلىغاندەك قىلىپ يۈرمىن. كۆرۈنۈشتە ئىز قوغلىغاندەك قىلىپ، مەمەت بۇ تەرەپكە كەتكەن بولسا، ئۇ تەرەپكە باشلاپ ماڭمەن. مەمەت زادىلا ئاددىي ئادەملەردىن ئەمەس. ئەلى تېغىنىڭ بېشىدا ... ئۈچ كېچە - كۈندۈز ... يوغان بىر توپ يالقۇن ... ئېگىز مۇناردەك ... شۇنچىلىك دەھشەت بىلەن يالقۇنچىدىكى، ئەتراپ كۈندۈزدەكلا بولۇپ كەتتى. پۈتۈن توروس دېھقانلىرى كۆردى. راست، مەمەت ئاۋاق ئادەم ئەمەس! ...

يەل تاپان مۇسا ئاق قىيا تاشنىڭ چوققىسىغا چىقىپ ئولتۇردى. بېشىنى قوللىرىنىڭ ئارىسىغا ئالدى، يۈزى ساپىرىق تاتىرىپ كەتتى، لەۋلىرى تىترەيتتى. ئەلىمۇ تولا سۆزلەپ ھاسىراپ كەتكەندى. ئۇمۇ يەل تاپان مۇسانىڭ قېشىغا بېرىپ ئولتۇردى. ئاقساق پۈتۈننى يەل تاپان مۇسانىڭ ئالدىغا، بۇرنىنىڭ ئۈچىغا ئەكېلىپ سوزدى. يەل تاپان مۇسا چاندۇرماستىن بىر ئەلىگە، بىر ئاقساق پۈتۈنغا قارايتتى.

— ھېرىپ كەتتۇق، — دېدى ئەلى، — بۇ يىگىت مۇشۇ تاغنىڭ چوققىسىدا بولۇشى مۇمكىن. كەچقۇرۇن تاغنىڭ



چوققىسىغا يېقىنلىشىمىز. ئەگەر مەمەت شۇ يەردە بولسىلا ئاشاملىققا كارامەت بىر جەڭنى تاماشا قىلىمىز. ئەگەر خۇدايىم بىزنى كەچۈرمەيدىغان بولسا، بىزنىڭ ھالىمىز مۇ... چۈنكى مەمەت قالتىس باتۇر، ئۇ يولۋاسلاردەك سوقۇش قىلىدۇ... ئۇ چاغدا ژاندارمىلارنىڭ تاغدىن تۆۋەنگە قاراپ قانداق قېچىشلىرىنى كۆرىمىز. سالغا تېشىمۇ يېتىشەلمەيدۇ. مانا شۇنى تاماشا قىلىمىز.

يەل تاپان مۇسا ئەلىگە باشتىن - ئاياغ شۇنچىلىك مەنىستەمەسلىك بىلەن قارىدىكى، ئەلى نېمە قىلىشنى بىلەلمەي قالدى. قوللىرىنى بىردەم تىزىغا، بىردەم تاشقا قويدى، بولمىدى. بىر تال گۈلنى ئۇزدى، ئورنىدىن تۇردى، يەنە ئولتۇردى، يەل تاپان مۇساغا قارىدى. ئۇنىڭ چىرايىدا يەنە ئابايىقى يوشۇرۇن مازاق قىلىش كۈلكىسى چىقىپ تۇراتتى، بېشىنى سالىدى. كېيىن بىردىنلا توختىماي سۆزلەشكە باشلىدى. يەل تاپان مۇسا ئۇنىڭ چىرايىغا ھەيرانلىق بىلەن باقاتتى، بىراق گەپ - سۆز قىلمايتتى.

يەل تاپان مۇسانىڭ شالۋۇرى يىرتىق ئىدى، كىرىكىدىن رەڭگىنى بىلىپ بولمايتتى، بوز رەڭگە كىرگەنىدى. ماراشتا تىكىلگەن قىزىل كەشنىڭ ئۈستى سويۇلۇپ كەتكەن، چوقۇر يۈزلەردەك تۆشۈك - تۆشۈك ئىدى. ئۇزۇن، شالاڭ، ئاقىرىشقا باشلىغان ساقاللىرى بۇدۇر ئىدى. يۈزى، ئورا كۆزلىرى، ئۇزۇن، ئىلمەك بۇرنى، يۇقىرى تارتىلغان قاشلىرى، ئۇچلۇق ئېڭىكى بىلەن ئاجايىپ بىر خىل قۇشقا ئوخشايتتى، يەنى ئويچان، قېرى، غەمكىن بىر قۇشقا...

يەل تاپان مۇسا قۇشلاردەك ئىككى - ئۈچ قېتىم قوللىرىنى پۇلاڭلاتتى، ئورنىدىن تۇردى. ئەلى ئۇنىڭ پۈتۈن ھەرىكىتىنى كۆزلىرىنى تىكىپ تۇرۇپ كۆزىتەتتى. يەل تاپان مۇسا ئالدى بىلەن تاغ چوققىسىغا قارىدى، كېيىن قىياملىقتىن تۆۋەنگە چۈشتى. ئەلى خۇشاللىقىدىن يېرىلىپ كېتەي دېدى. پەشلىرىنى

شالدىرىلىتىپ، ئۇنىڭ ئارقىسىدىن چۈشتى. يەل تاپان مۇسا كۆزلىرىنى تاغنىڭ چوققىسىغا تىككەن ھالدا ئاق بۇلۇتلار بىلەن قاپلانغان چوققىغا سەپسالاتتى. خېلىغىچە قاراپ قالدى، سەل نېرىدا دەرەختەك يوغان، گۈللىرىمۇ چوڭ ئېچىلغان، سىيىر قۇيرۇقى دەپ ئاتىلىدىغان بىر گۈل سارغىيىپ تۇراتتى. يەل تاپان مۇسا يۇقىرىغا قاراپ بىرنەچچە قەدەم تاشلىدى ۋە شۇ زامان كەينىگە ياندى. يۈگۈرگەندەك تېز مېڭىپ تاغدىن تۆۋەنگە چۈشۈشكە باشلىدى. ئەلىنىڭ يۈرىكى ئاغزىغا تىقىلىپ قالدى، كۈنگە قارىدى. ئەمدىلا چۈش بولغانىدى. بۇ ئادەم كۈن ئولتۇرماستىن ئىزنى قوغلاپ سۇلايمان چوڭنىڭ ئىشىكى ئالدىغا ئېلىپ باراتتى.

« بۇ ئادەمنى ئولتۇرۇۋېتىمەن، ئولتۇرۇپ مەمەتنى قۇتقۇزىمەن. تۈرمىگە كىرىمەن، مەمەت كېلىپ مېنى تۈرمىدىن قۇتۇلدۇرىدۇ، تاغلارغا چىقىپ كېتىمەن. مەنمۇ قاراقچى بولىمەن، قېنى بىر ئىزچىنىڭ قاراقچى بولغىنىنى كۆرۈپ قويۇشسۇن، - دەپ ئويلايتتى ئەلى. يەنە تۇرۇپلا، - ھەممە سىرنى مۇشۇ ئادەمگە دېسەممىكىن، يېلىنىپ - يالۋۇرساممىكىن، پايدىسى بولارمۇ؟ ئالدى بىلەن يالۋۇرىمەن، ھەممە سىرنى دەيمەن. ئەگەر يەنىلا ئىزنى قوغلىسا، ئۇنى تارتىپ كېلىپ ئاتىمەن، دېگەن ئويغا كېلەتتى، - ماڭا قىزغانچۇقلۇق قىلدى، ئىزنى خاتا يولغا باشلىدى، ئۇ مەمەت ئاۋاقنىڭ ئادىمى، دېگەن تۆھمەتلەرنى چاپلايمەن.»

يەل تاپان مۇسا قىيالار ئارىسىدىكى خاماندەك تۈزلەڭ يەرگە چۈشتى، قاراپلا ئىزنى تېپىۋالدى، ئىزغا ئەگەشتى، تۈۋى قارايدىغان قىياغا قاراپ ماڭدى. بەكمۇ تېز كېتىۋاتاتتى. تۆۋەندە يۈزبېشى ئۇلارنى چاقىردى:

— ئىزچىلار، ھەي ئىزچىلار! بۇ يەرگە كېلىڭلار! ھازىر ئىزنى قويۇپ تۇرۇڭلار! ئالدى بىلەن تامىقىڭلارنى يەڭلار! ئاندىن كېيىن ئىزنى قوغلاپ تاپارسىلەر!

يۈزبېشى بىرنەچچە قېتىم چاقىردى. يەل تاپان مۇسا يا ئاڭلىمىدى، ياكى ئاڭلىماسلىققا سالدى. ئەلى بۇنىڭغا غەزەپلەندى. ئۇنىڭ قولىنى تۇتتى، ئىتتىك تارتىپ:

— ھوي، بۇيرۇقنى ئاڭلىمامسەن؟ — دەپ ۋارقىرىدى، — ھوي، قانداق ئىزچىسەن؟ يۈزبېشى چاقىرىۋاتىدۇ!

يەل تاپان مۇسا تۇرۇپ قالدى، ئەلىنىڭ كۆزىنىڭ ئىچىگە خۇددى ئۇنى يەۋىتىدىغاندەك تىكىلىپ قارىدى، بىر سىلكىنىپ، قولىنى ئۇنىڭ قولىدىن تارتىۋالدى.

— مەمەت ئاۋاقنى تاپمەن. ئۆلۈمنى بىلسەممۇ، چولاق بولۇشۇمنى، كۆزۈمنىڭ كور بولۇشىمنى، قان قۇسۇشۇمنى بىلسەممۇ يەنىلا مەمەت ئاۋاقنى تاپمەن.

ئەلى توكۇر ھېچ نەرسە دېمىدى، قېتىپلا قالدى. كۆڭلىدە: «سەن مەمەت ئاۋاقنى تاپقۇچە، مەن سېنى ئۆلتۈرۈۋېتىمەن» دەپ ئويلىدى. يەل تاپان مۇسا ئالدىدا، ئەلى توكۇر كەينىدە، زاندارمىلار مىلتىقلىرىنى تىكلەپ قويۇپ ئولتۇرۇشقان يەرگە كەلدى. يەل تاپان مۇسا ئالدىدا ئۇچقاندەك يۈگۈرگەندە، خۇددى ئۇچۇپ كېتىۋاتقان ئۇزۇن قۇشقا ئوخشايتتى. ماڭغاندا قوللىرىنى قۇش قاناتلىرىدەك پۇلاڭلىتاتتى.

يۈزبېشى، ئاسىم چاۋۇش، ھەمزە، بىر كونا قاراقچى — تۆتى قارىغاي ئاستىدىكى بۇلاق بېشىدا ئولتۇرۇپ ئىچىشەتتى. بىر زاندارمىنىڭ نېرىسىدىكى چوغ بىلەن لىق تولغان ئوچاقتا پىشۇرغان كاۋاپنى يېيىشەتتى.

— قېنى كېلىڭلار، قۇش قانتىنىڭ ئىزىنى تاپقۇچى ئىزچىلار! نېمىلەرنى قىلىدىڭلار؟ — دېدى يۈزبېشى.

— ئىزنى تېپىپ قويدۇم، قوماندانىم، كەچكە قالماي ئۇ ئوۋچى قۇشنى تاپمەن.

ئەلى، ئۇ ئابايىقى گەپلەرنى يۈزبېشىغا دەپ قويدۇ، دەپ پەرەز قىلغانىدى. يەل تاپان مۇسا كۆزىنىڭ قۇيرۇقىدا ئەلىگە قاراپ قويدى. ئۇلار كېلىپ ئولتۇرۇشتى. چوغ ئۈستىدە گۆشنى

پىشۇرۇشقا باشلىدى. يەل تاپان مۇسا ھەممە ئىشنى چاققان قىلاتتى. تېز ماڭاتتى، تېز يەيتتى، تېز پىشۇراتتى، تولىمۇ تېز سۆزلەيتتى. تاماق يېگەندە ئەلىمۇ ئۇنى دوراشقا تىرىشتى، گۆشلەرنى چاينىماستىن يۇتاتتى.

يەل تاپان مۇسا تامىقىنى چاپناپ تۇرۇپ ئورنىدىن تۇردى. — سىلەرگە مېڭلاپ بەرىكەت ئاتا قىلسۇن، داستىخاننىڭلارغا ئىبراھىم خەلىلۇللا بەرىكەت بەرسۇن، دۆلىتىڭلار زىيادە بولسۇن، — دېدى.

ئۇ يولغا چۈشتى، ئەلى توكۇرمۇ ئۇنىڭ ئارقىسىدىن يولغا چىقتى، لېكىن ئۇنىڭغا يېتىشكۈچە قارا تەرگە چۆمدى.

— نېمانچە يۈگۈرسەن؟ — دەپ ۋارقىردى ئۇ، — ئارقاڭدىن ئاتلىق قوغلاپ كېلىۋاتمايدۇغۇ! بىرىنىڭ بېشىنى ئەكىتىۋاتامسەن؟ ئاستىراق ماڭ! يېتىشىۋالاي!

يەل تاپان مۇسا توپا ئۈستىدە شۇ پېتى تۇرغان ئىزنىڭ ئەتراپىدا بىرنەچچە قېتىم ئايلاندى. كېيىن يەنە مېڭىشقا باشلىدى. بەش قەدەم نېرىدا يەنە قېلىپتەك تۇرغان ئىزنى كۆردى. بۇ ئىز مۇخ بېسىپ كەتكەن، ئادەمنىڭ مەيدىسىگە كەلگۈدەك بىر خادا تاشنىڭ تۈۋىدە ئىدى.

كېيىن سايىلەر چوڭايىدى، سايىلەر كەلدى، يوقالدى. كۈن پارلىدى. مۇسаныڭ پايپاقسىز پۇتلىرى شالۋۇر بىلەن ئايىغى ئارىسىدىكى يالڭىچ يەرلەر... جىرىلىپ، تىتىلغان، قانلار ئۇيۇپ قالغان، يەل تاپان مۇسا ئىككى پۈكلىنىپ قالغانىدى. مۇسا ئۆزىنى رۇسلىدى، بىر ئاق تاشنىڭ تۈۋىگە كېلىپ تۇردى. ئاق تاشنىڭ ئۈستىدە بىر تال قارىياغاچ ئۆسۈپ قالغانىدى. تاش ئۈستىدە يا توپا، يا باشقا نەرسە يوق. ئېچىلىپ قالغان قارىغاي يىلتىزلىرى ئاق تاشنى قاماللاپ تۇراتتى. مۇسا تېزلىكتە قىيا تاشلار ئارىسىدىن ئۆتەتتى. پەسكە چۈشەتتى. زاندارمىلار بۈگۈن كېچىنى كەسمە يېزىسىدا ئۆتكۈزمەكچى ئىدى. يۈزبېشى: «ئىزچىلارنىڭ بېشى، سىلەرنى بىز شۇ يەردە كۈتمىز. ئىزنى

تاپساڭلار بىزگە خەۋەر قىلىڭلار» دېگەندى.

يۈزبېشى پەرۋا قىلمايتتى. مەمەت ئاۋاقنى تېپىش غەيرىتى تېخىمۇ ئاشقانىدى.

ئەلى پەسكە — يېزىغا قاراپ يول سالغان ئىزلارنى قوغلاپ كېتىۋاتقان مۇسانىڭ ئالدىغا ئۆتتى. كۆزلىرى قان قۇيغاندەك ئىدى:

— مۇسا، — دېدى ئۇ، — ماڭا قارا، گېپىمنى ئاڭلا، ئىز ئورمانغا قاراپ كېتىۋاتىدۇ. بۇ ئىز توپتوغرا ئورمان تەرەپكە، ياكى سەن مەمەت ئاۋاقنىڭ سېنى چولاق قىلىپ قويۇشىدىن قورقۇپ ئىزنى خاتا قوغلاۋاتامسەن يا؟

يەل تاپان مۇسا جاۋاب بەرمىدى. تايىقىنى يەرگە، ئويۇلۇپ قالغان بىر سىزىقنىڭ ئۈستىگە قويغانىدى.

ئەلى توكۇر تىترەشكە باشلىدى:

— ئورمانلىققا ماڭ، قۇرباننىڭ بولاي، يەل تاپان مۇسا، ئورمانلىققا ماڭساڭ نېمە بولىدۇ... ئىز ئورمانغا قاراپ كېتىۋاتىدۇ.

يەل تاپان مۇسا يەنىلا پەرۋا قىلمىدى. ئۆزى خالىغىنىچە مېڭىۋەردى.

يېزىنىڭ بېشىغا كەلگەندە كۈن ئولتۇرۇۋاتاتتى. ژاندارمىلار تېخىچە يېزىغا كېلىشىمگەندى. « ئورماندا ئىچىشىۋاتىدۇ » دەپ ئويلىدى ئەلى. كەسمە يېزىسى جىمجىت، ژاندارمىلار كەلگەن بولسىدى، يېزا ئويغىناتتى، بۇنچىلىك جىمجىتلىق بولمايتتى. مورىلاردىن ئىس چىقىپ تۇراتتى.

ئەلى: « مانا ئۇ سۇلايماننىڭ ئۆيى، مورىدىن قويۇق ئىس چىقىۋا- تىدۇ. بىزنىڭ تەلۋە يىگىت ھازىر خاتىرجەم كېلىپ ئولتۇرغاندۇ، ئۇ مېنىڭ تارقانلىرىمنى بىلگەن بولسا، كاشكى... » دەپ پىچىرلاپ، يىغلىۋېتەي دەپ قالغانىدى.

يەل تاپان مۇسا يەنە ئىككى يۈز قەدەم پەسكە چۈشىسلا ئىش تۈگەيتتى. ئەلى توكۇر بېلىدىكى تاپانچىسىنى چىقاردى، ئوق سالدى. ئەمدى ئاتاي دەپ تۇرغاندا يەل تاپان مۇسا ئىشەنگۈسىز

بىر خىل چاققانلىق بىلەن ئارقىسىغا بۇرۇلدى، چىرايى تاتىرىپ كەتكەندى.

— ئەلى، ماڭا ئىچىڭ ئاغرىسۇن، بالىچاقام بار، — دەپ قوللىرىنى ئېگىز كۆتۈردى، — مېنى ئاتما... ئىزلار ئورمانلىققا قاراپ كېتىۋاتىدۇ. سېنىڭ مۇنچىلىك ئىكەنلىكىڭنى بىلمەپتىمەن. مېنى ئېزىقتۇرۇپ، مەمەت ئاۋاقنى ئۆزى تېپىپ بېرىدۇ، دەپ ئويلاپتىمەن. قارىغىنا، ئىزلار ئورمانلىققا قاراپ سوزۇلغان، بولىدۇ ئەمدى؟

ئەلى تاپانچىسىنى بېلىگە قىستۇردى. ھەر ئىككىسى تىترىگەن ھالدا بىر — بىرىگە قارىشىپ خېلىغىچە تۇرۇپ قالدى. ئاخىر يەل تاپان مۇسا:

— ئەلى، — دەپ سۇلايمان چوڭنىڭ ئۆيىنى كۆرسەتتى، — مەمەت ئەنە شۇ ئۆيدە.

— شۇ ئۆيدە، — دېدى ئەلى توكۇر.

ئۇلار سۇلايمان چوڭنىڭ ئۆيى تەرەپكە قاراپ يانمۇيان مېڭىشتى. مېڭىپ كېتىۋېتىپ تۇرۇپ قېلىشتى ۋە بىر — بىرىگە قاراپ كۈلۈشەتتى.

29

ھاكىم سېمىز، تۈرۈم — تۈرۈم، پالكۆز، سۆرۈن تەلەت، كالىپۇكى كۆكۈچ قېلىن، سالىپاڭ قۇلاق، چۈپۈر قاش، پاكارغىنا، تولىمۇ مۇز چىراي ئادەم ئىدى. سېپى ئۆزىدىن ئوسمانلى ئىدى. بېشىدىكى فەس<sup>①</sup>نى تېخى تۈنۈگۈنلا تاشلاپ، قالىقنى قىڭغىر كىيىۋالغانلاردەك ساپ بىر ئوسمانلى ئىدى.

ھاكىم مۇستاپا كامالغا ئىچ — ئىچىدىن تەلۋىلەرچە خاپا بولاتتى. خاپىلىقىنى تېشىغا چىقىرىلمىغانلىقى ئۈچۈن غەزىپى تېشىۋاتاتتى. مۇستاپا كامالغا ئەسكەر بولغانلىقلىرى،

① فەس — تەقىيە دوپپا.

يۇنانلىقلارنى دېڭىزغا تۆكۈۋەتكەنلىكلىرى ۋە پادشاھنى ھەيدىۋەتكەنلىكلىرى ئۈچۈن دېھقانلارغىمۇ قاتتىق خاپا ئىدى، بارلىق ئاچچىقنى ئۇلاردىن ئالاتتى. بەزىدە ئۆزى ئىشەنگەن، مۇستاپا كامالغا دۈشمەن ئىكەنلىكىنى ياخشى بىلگەن بىرەر سوپى بىلەن تېپىشىۋالسا بولدى، يۈرەك - باغرىنى ئۇنىڭغا تۆكەتتى، سائەتلەپ سۆزلىشەتتى، ئوسمانلىلارنى، ئابدۇلھەمىد خاننى، ۋاھۇدەتتىن خاننى چۈشەندۈرۈپ بېرەتتى. بۇ كۆك كۆزلۈك شەيتاندىن ئاخىر بىر كۈنى قۇتۇلىدىغانلىقىلىرى ھەققىدە قەسەم قىلاتتى.

— ياۋۇز<sup>①</sup>نىڭ، قانۇن<sup>②</sup>نىڭ، پاتىھ<sup>③</sup>نىڭ بۇ گۈزەل ۋەتىنى بۇلارغا قالمايدۇ، — دەپ ۋارقىرايتتى، — بۇ نەسلى نامەلۇم كىشىلەرگە ... بۇ قاراقچىلارغا، بۇ بولشېۋىكلارغا قالمايدۇ ... بۇ كۈنلەر ئۆتكۈنچى كۈنلەردۇر، يىقىلمايدىغان، تۈزۈلۈپ بىر ئاللا ... ھېچكىمگە قالمايدۇ، بۇ يېشىل كۆزلۈك، سېرىق باش يىلان چوقۇم يوقىلىدۇ، بۇ يەرلەرنى ئىنگىلىزلار، فىرانسۇزلار، ئامېرىكىلىقلار كېلىپ ئىشغال قىلىدۇ. ئۇ بولشېۋىكلار، ئۇ تۆۋەن تەبىقىدىكىلەر، ئۇ سۆرىلىپ يۈرىدىغان پەسلەر بۇ ۋەتەندە ھۆكۈمران بولالمايدۇ. ئۇ كاپىرلار ھۆكۈم سۈرەلمەيدۇ. ئۇ مۇستاپا كامالنىڭ دۈشمەنلىرىگە چەكسىز ئۈمىد باغلايتتى. بەش ۋاخلىق نامىزىنى زادىلا قازا قىلمايتتى.

دېھقانلاردىن نەپەرەتلىنەتتى. مۇمكىنقەدەر ئۇلارنىڭ پاسكىنا چىرايلىرىنى كۆرمەسلىكىنى خالايتتى. نەدە بىر دېھقاننى كۆرۈپ قالسا يۈزىنى پۈرۈشتۈرەتتى، شەيتاننى قوغلاش دۇئاسىدىن بىرىنى ئوقۇيتتى، يەرگە تۈكۈرۈپ قوياتتى.

« ئۇدۇلۇمدا بىر دېھقاننى كۆرۈپ قالسام، خۇددى ھېلىقى

① ياۋۇز — بۇ يەردە سۇلتان سەلىم كۆزدە تۇتۇلىدۇ.

② سۇلتان سۇلايمان قانۇنى.

③ سۇلتان مۇھەممەت پاتىھ — تەرجىمان ئىزاھى.

سېرىق باشنى كۆرگەندەك بولمەن، ھۈرپىيىپ كېتىمەن، ئەپەندىم، ئىختىيارىم ئەمەس، ھۈرپىيىپ كېتىمەن ...» دەيتتى. ئارىپ سايىم بەگنىڭ ئالدىدا بولسا كۈچۈكلىنىپ كېتەتتى، ئەڭ ئاز دېگەندە ئون بەش قەدەم ئارقىسىدىن ماڭاتتى. ئۇ ئاغزىنى ئېچىش بىلەن شۇ زامان پەرمانبەردار بولۇپ، قۇللۇق قىلاتتى.

ئارىپ سايىم بەگنىڭ بارلىق ئىپلاس ئىشىنى شۇ يولغا سالاتتى. « بۇلار، بۇ يولۋاسلار، بۇ پەسكەشلەر سېرىق باشنى ئاغدۇرۇپ تاشلايدۇ، ئۇلارنىڭ ئىچىدە ناھايىتى كۆپ ئارىپ سايىم بار. ھەربىرى ئارىپ سايىمدىنمۇ يامان، ئۇنىڭدىنمۇ بەتتەر. ئۇلار سېرىق باشنى گۇمران قىلىدۇ. تېخى كۈتۈپ تۇرايلى، تەڭرىم ھەرىبە قىلىدۇ، نېمە قىلىسىمۇ ياخشى قىلىدۇ. يالغۇز ئارىپ سايىم بىر سېرىق باشنى يىقىتىدۇ. ئامما مىڭ ئارىپ سايىم سېرىق باشنىڭ كۈلىنى كۆككە سورۇۋېتىدۇ. قېنى كۈتۈپ تۇرايلى »

كەچتە ئورنىغا كىرىپ يېتىش بىلەن، ئەتىسى ئەتىگەن ئويغانغىنىدا سېرىق باشنىڭ ئاغدۇرۇلغانلىقى، ئۇنىڭ ئورنىغا ۋاھۇدەتتىن خان ئەپەندىمىزنىڭ ئولتۇرغانلىقى ھەققىدىكى خەۋەرنى ئاڭلاش خىيالدا بولاتتى. زور بەختىيارلىق ئىچىدە زەرلىك كىيىملەر، تاسمىلار، مېداللار كۆز ئالدىغا كېلەتتى ۋە خاتىرجەم ئۇخلاپ قالاتتى: « شۇنچە چوڭ ئوسمان دۆلىتىدە بۇلار قېلىپ قالالمايدۇ. يولۋاسنىڭ ئۇۋىسىغا چىلىۋرە كىرەلمەيدۇ. »

ھەر كۈنى كېچىسى ئەتىسى تاڭدا پاشا بولۇش ئىشەنچى بىلەن ئۇخلاپ قالاتتى. ھەممىدىن كۆپرەك ئىنگىلىزلارغا ئىشىنەتتى. كۈن پاتمايدىغان ئىمپېراتورلۇقنىڭ ئالىي ئەربابلىرى ئاناتولىيەنى بۇ بولشېۋىك قاپاقلىرىغا تاشلاپ بېرەتتىمۇ؟ ئۇلار پۈتكۈل ئەرەبىستاننى بېسىۋېلىشقان، پەيغەمبىرىمىزنىڭ ئەۋلادلىرىنىمۇ تەخت ئۈستىدە قالدۇرمىغان ئەمەسمىدى؟

بۇ يولسىز، سۇسىز، ئوتسىز، چىراغسىز ئەخلەتخانىدىن، پاتقاققا پېتىپ كەتكەن ھايۋاندىك بوغۇلۇپ كەتكەن ناھىيەدىن تېز ئارىدا قۇتۇلۇپ كېتەتتى، سېرىق باش ھاكىمىيەتنىڭ پاختا يىپىغا باغلىنىپ قالغانىدى.

ھاكىم رەمىز بەگنىڭ ئىچى پۇشۇپ يېرىلىپ كېتەي دېدى، كېچە - كۈندۈز ئىچەتتى، فېئودال قالدۇقلىرى بىلەن قىمار ئوينىتتى، ئىسكەندىرونىدىن پاھىشلەرنى ئەكەلدۈرەتتى، تاڭ ئاتقۇچە ھەر خىل ئويۇن بىلەن كەيپ سۈرەتتى ...

ئۇ ناھىيەگە كەلگەندىن بېرى ھېچقانداق يېزىغا بېرىپ باقمىغانىدى. يېزىغىمۇ بارالمىتتى، ھەممىدىن بۇرۇن دېھقانلاردىن كارامەت قورقاتتى. سېرىق باشنىڭ ئەسكەرلىرىنى كۆرۈشنى خالىمايتتى. لېكىن، بۇلارنىڭ ھەممىسى بىر باھانە ئىدى. چوڭقۇر بىر يەردە، يۈرىكىدە دېھقاندىن قورقاتتى. بۇ قورقۇنچىنى بىلىندۈرمەسلىك ئۈچۈن ھەر خىل باھانىنى ئويدۇرۇپ چىقىراتتى.

ئەلى ساپا باي ئۇنىڭغا كۆپ ئىلتىماس قىلدى. بۇ ئەلى ساپا دېگەن ئىتمۇ سېرىق باشنىڭ ئادەملىرىدىن بىرى ئىدى. مىللىي ئۇرۇشتا تىروس تاغلىرىغا چىققان، ئۆزىگە تەيپۇن دېگەن يالغان ئىسمىنى قويغان، تاغلاردا فىرانسۇزلارغا قارشى سوقۇشقان. پەقەت تاغلاردا فىرانسۇزلارغا قارشى كېزىپ يۈرگەنلىكى ئۈچۈنلا سېرىق باش ئۇنى مېدال بىلەن تەقدىرلىگەنىدى. سېرىق باشتا مىس مېداللار كۆپ ئىدى. ئالدىغا كەلگەنلەرگىلا بېرىۋېرەتتى. ئەلى ساپا باي سېرىق باشنىڭ قوغلىۋەتكىلى بولمايدىغان ئىتى بولۇپ، ساختىپەز، رەزىل ئىدى، لېكىن سېرىق باشنىڭ ئەپەندىلىرىگە، ئۇ نومۇسىز، ئەقىلسىز سۆزلىپ يۈرگەن ئەسكەرلىرىگە، يەنى ياۋاش دېھقانلارغا قان قۇستۇراتتى. ئۆتمۈشتە دېھقانلارنىڭ قانچىلىك ئاتلىرى بولسا ھەممىنى ياغمۇر ئاغىغا ئوغرىلاتقۇزۇپ كەلگەنىدى. ھەر كۈنى يېزىلارغا باستۇرۇپ كىرەتتى، ئوققا تۇتاتتى ۋە دېھقانلارنى بىزار قىلاتتى.

چۆرۈيدۇ، چۆرۈيدۇ. چۆرۈپ كېتىدۇ، ئەپەندىم. يەتتە يۈز يىللىق يەر - مۈلۈك ئىگىسىنى ئەزىز يۇرتىدىن قوغلىيالايمىز؟ مانا شۇنداق بولۇۋاتىدۇ. كۆز نۇرۇم ئەپەندىم، ئۇلۇغ ئوسمان زېمىنى ياغمۇرغا ئوخشاش بىرنى زادى كۆرگەنمىدى، ئەپەندىم. يەتتە يۈز يىلدا؟

« ۋاي كۆز نۇرۇم! چوڭقۇر سۇنىڭ ئىچىدىكى يېشىل يىلاننىڭ قىياپىتىنى ئېتىلىپ تۇرۇپ كۆزىتەتتىم، ئەپەندىم. ئۇ بوغۇلماقتا، سۇدا چىرىمەكتە، بۇ سېرىق باش ھەددىدىن ئېشىپ كەتكەن ئادەم، ئۇنىڭ بۇرۇنى بۇ چۈرۈك پۇراقنى پۇرىيالمىۋاتىدۇ، ئەپەندىم ...»

تالاي ياغمۇر ئاغلار مەيدانغا چىقىدۇ، كۆپلىگەن ئارىپ سايمىمۇ بار، يەنە كۆپلىگەن تەيپۇن ... چىرىتىدۇ، چىرىتىدۇ. — سىز كەلمىسىڭىز زادىلا بولمايدۇ، ھاكىم بەگ، — دەيتتى ئەلى ساپا باي، — يەرلىرىمنى ئورۇنسىز ئىشغال قىلىۋېلىپ، ئۆيلەرنى سېلىۋالدى. بۇ ئۆيلەر ئوت - چۆپ، قومۇشلاردىن ياسالغان ئەسكى ئۆيلەر. بىز شۇنىڭ ئۈچۈن قان تۆككەنمىدۇق؟ خۇدايىم سىزنى بۇ ئىشلارغا ئىشەندۈرسۇن، ھاكىم بەگ، شۇ تىروس تېغىنىڭ ھەربىر قىيالىقىدا بىر ئۆلۈشۈم قالدى. ھاجىنىدا كۈرەش قىلدىم، ئانتەپتە شاھىن بەگ بىلەن، قارائىسالدىدە سىنان پاشا بىلەن بىللە ئىدىم. بىز ئۇ يەرلەردە سوقۇشۇۋاتقاندا، بىز ئۆلۈۋاتقاندا مېنىڭ بۇ ئېتىزلىرىمنى ئىشغال قىلىۋېلىشتى. ئۇلار ئەسكەرلىكتىن قاچقان قاچاقلار ئىدى. بىزنى ئارقىمىزدىن ئېتىشاتتى. مانا ئەمدى ئۇلار خوجايىنىمىز بولۇپ قالدى، بۇ ۋەتەننىڭ ئەسلىدىكى خوجىسى بولۇشتى. مەرھەمەت قىلىڭ، ئۆز كۆزىڭىز بىلەن كۆرۈڭ، قانداق زۇلۇم ئاستىدا ئىگراۋاتقانلىقىمىزنى كۆرۈڭ، گۇۋاھچى بولۇڭ، قانداق ئادەملەر بىلەن كۈرەش قىلىپ بۇ ۋەتەنگە خىزمەت قىلىۋاتقىنىمىزنى كۆرۈڭ، كۆرۈڭ. فىرانسۇزلارغا قارشى سوقۇش تېخىمۇ ئاسان ئىدى. ئۇ دۈشمەن ئىدى. ھازىر دۈشمەن



خەنجىرىنى ۋەتەننىڭ كۆكسىگە تىقتى. سىزنى يېزىغا ئەكىلىش ئۈچۈن ئارىپ سايمىم بەگنىڭ ماشىنىسىنى سورىغانىدىم، شوپۇرى بىلەن ئىشىكتە سىزنى ساقلاۋاتىدۇ.

هاكىم ئۈستەلدە ئولتۇراتتى، شۇ زامان ئورنىدىن تۇردى:  
— ئارىپ سايمىم بەگنىڭ ماشىنىسى كۈتۈۋاتامدۇ؟ مانا ھازىر، دەرھال ماڭايلى، پەقەت مەن ئۈچۈنلا ماشىنىسىنى سورىغانىدىڭلار؟

— سىز ئۈچۈن.

— ماشىنىسىنى ئۇزاق ۋاقىت ساقلىتىپ قويدۇقمۇ يا؟

— ساقلىتىدۇق، ئەپەندىم.

— كاتىپ، زاندارمىلار، باش چاۋۇشلارچۇ؟

— ئۇلار ئاخشاملا يېزىغا كەتكەنىدى، ئەپەندىم، ھەممە نەرسىنى تەييارلاپ قويدۇم.

هاكىم پىكاپقا چىقتى، بەكمۇ خۇشال ئىدى. كىم بىلىدۇ، بەلكى بىرەر ئىشلار بولۇپ قالار، چۈنكى ئۇنىڭ پىكاپىغا چىققانىدى. پىكاپ يۆلەنچۈكىگە يۆلەندى، تاماكىسىنى تۇتاشتۇردى، بوينىنى ئۇزۇن سوزدى. شوپۇرغا كەينى تەرەپنى كۆرسىتىپ:

— ئوغلۇم، ماشىنىنى بۇ چەتكە ھەيدەڭ، — دېدى.

توم، ئۇزۇن كەھرېۋا مۇشتىكىنى ئاغزىغا سالاتتى، پۈۋلەپ تازىلايتتى.

شوپۇر پىكاپنى ئارقىغا ياندۇردى. پىكاپ بازارنىڭ ئوتتۇرىسىدىن ئۆتتى، شوپۇر ئۈچ قېتىم سىگنال بەردى. بۇ، ھاكىم بەگنى تولىمۇ خۇشال قىلىۋەتتى. ھەممە ھۈنەرۋەن دۇكانلىرىدىن چىقىپ ھاكىمغا ئېگىلىپ سالام بېرىشەتتى. بۇ ئىش ئەلى ساپا باينىمۇ خۇشال قىلغانىدى. كىشىلەرنى ئۇنى ئارىپ سايمىم بەگنىڭ پىكاپىدا، ھاكىمنىڭ يېنىدا ئولتۇرغان ھالدا كۆرۈشى ئۇنىڭ مەرتىۋىسىنى ئون ھەسسە كۆتۈرەتتى. بىر چالما بىلەن بىرقانچە پاختەكنى سوقۇشنى ئەلى ساپا باي خېلى بۇرۇنلا

مۆلچەرلەپ قويغانىدى. ئارىپ سايمىم بەگنىڭ ئالدىدا مىڭبىر خىل يالاقچىلىقنى قىلغان، ئاخىر مەقسىتىگە يەتكەنىدى.

شوپۇرمۇ ھاكىمنىڭ نېمىنى خالايدىغانلىقىنى چۈشەنگەنىدى، شۇڭلاشقا، بازارنىڭ ئۇ بېشىغا بېرىپ يەنە ئارقىغا يانغان ۋە ھۈنەرۋەنلەرنى ھەيران قالدۇرۇپ بازارنىڭ بۇ بېشىغا كەلگەنىدى.

— يەنە بىر قېتىم ئايلاندۇرايمۇ، ھاكىم بەگ؟

— ئايلاندۇر، ئوغلۇم!

بۇ پۇرسەت — ئارىپ سايمىم بەگنىڭ پىكاپىغا چۈشۈش پۇرسىتى يەنە بىر قېتىم كەلمەيتتى. ئەگەر ئىزا تارتىمسا ئەلى ساپا بايغا ئىلتىماس قىلىپ ئەتىگەندىن كەچكىچە پىكاپنىڭ ئىچىدە غادىيىپ ئولتۇرۇپ بازارنىڭ ئوتتۇرىسىدا، ھۈنەرۋەنلەرنىڭ ھودۇقۇش، ھەيران قېلىش، قورقۇش ھېسلىرى بىلەن تولغان كۆزلىرى ئالدىدا ئۇياقتىن — بۇياققا بېرىپ — كېلىپ يۈرگەن بولاتتى.

پىكاپ ئىككىنچى قېتىم ئايلاندى كەلگەندە، تاشقىرىغا چىقىپ توختىماستىن چاپانلىرىنى تۈگمىلەپ تۇرغان كىشىلەرگە كۈلۈپ تۇرۇپ، قولىنى كۆتۈرۈپ قايتا — قايتا سالام بەردى. كېيىن دېمىنى ئىچىگە تارتىپ:

— تارت، ئوغلۇم، يېزىغا ھەيدە! — دېدى.

ۋايىۋاي يېزىسىغا چاشكا ۋاقتىدا يېتىپ باردى. دېھقانلار بالچاقا، قېرى — ياش ھەممىسى يېزىنىڭ سىرتىغا چىقىپ ھاكىمنى قارشى ئېلىشتى. سەيپەلى ناغرىچى، سۇنايچى ئەكەلگەنىدى. بىر تەرەپتە ناغرا — سۇناي چېلىنىپ تۇراتتى.

هاكىم كۆپچىلىككە بىر قۇر قاراپ چىقتى.

— نېمىدىگەن كەمبەغەلچىلىك، بۇلار شۇنداق بولۇشقا لايىق، بىراق ...

— شۇنداق بولۇشقا لايىق، — دېدى ئەلى ساپا باي، — مېنى ۋەيران قىلىۋەتتى. ئۇلارنىڭ كاساپىتىدىن گادايلىشىپ كەتتىم، ئېتىزلىرىمنى يا ئۆزلىرى تېرىشمايدۇ، يا ماڭا تېرىتمايدۇ.

ئېتىزلىرىنى ماڭا بېرىپ ئۆزلىرى دېھقانچىلىق مەيدانىدا مەدىكار بولۇپ ئىشلىگەن بولسا، ئۇلارنى گۈلدەك باققان بولاتتىم. يوقسۇزلۇقمۇ تارمايتتى ۋە باشقا ئىشلارنى كۆرمەيتتى.

— ئۇلار چۈشەنمەيدۇ — دە، كۆز نۇرۇم، ئۇلار ئادەم ئەمەس، مۇستاپا كامال پاشا ھەزرەتلىرى تېخى ئۇلارنى خوجايىنىمىز دەيدۇ!

— ئۇلار كېلىپ بۇ خوجايىنىمىزنىڭ شۇ ئەھۋالىنى كۆرگەن بولسا ...

— خوجايىنىمىز ئادەمدىن ئۆزگە بىر خىل مەخلۇق ... بۇ يەردىكى ئادەملەر ئەسكى جەندە ئىچىدە. ھەربىرى قۇرۇپ قاقشال بولۇپ كەتكەن تاياققا ئوخشايدۇ. يۈزلىرى يېشىلغا مايىل سارغۇچ ئۆلۈك رەڭگىدە ئىدى.

پىكاپ ۋايىۋاي يېزىسىنىڭ ئوتتۇرىسىدىكى يوغان دەرەخنىڭ ئاستىدا توختىدى. دېھقانلار قوللىرىنى قوۋۇشتۇرۇپ تۇرۇشاتتى، بويۇنلىرى پۈكۈلگەندى.

— ھاكىم قوپال، ھۆركىرىگەن ئاۋازدا دېدى:

— گۇۋاھچىلار بۇ يەردىمۇ؟

— بۇ يەردە، — دېدى ئەلى ساپا باي.

— جىم! — دەپ ۋارقىرىدى ھاكىم بىردىنلا.

ئەتراپ جىمجىت، چىۋىن ئۇچسا ئاڭلانغۇدەك ھالدا، ھەممە كىشى قورققان ھالدا نەپەس ئالاتتى.

— كاتىپ، يەر خېتىنى ئوقۇغىن!

— بېشىم بىلەن، ھاكىم بەگ.

— ئەلى ساپا باي، سىزنىڭ گۇۋاھچىڭىز كىم؟

— چىكىچىكلار يېزىسىدىن سۈرمەلى ئوغلى مەھمۇت.

مۈكچىيىپ كەتكەن، ئۇزۇن ئاق ساقاللىق، كۆك كۆزلۈك، چوڭ يۈزلۈك، يوغان بېشىنى تىك تۇتالماستىن بويىنى قىڭغىر تۇرىدىغان بىرى ئوتتۇرىغا چىقتى. شالۋۇرى جۈل — جۈل

ئىدى. بېلىگە ئاق پوتا باغلىۋالغان، پوتىنىڭ ئۈستىگە بىر تاسما، تاسما بىلەن پوتىنىڭ ئارىسىغا بىر تاپانچىنى قىستۇرۇۋالغانىدى.

— چىكىچىكلار يېزىسىدىن تۇراق ھاجى.

تۇراق ھاجىمۇ قېرى، بويى ئېگىز، كوسا بىر ئادەم ئىدى.

— تۇپراقتۇپىدىن ئابدۇراخمان خوجا.

ئۇمۇ قېرى ئىدى، قارىمۇتۇق، يۇمىلاق، ئاق ساقاللىق ئىدى.

— چادقازادىن كۈلەمەن ئوغلى.

كۈلەمەن ئوغلىمۇ ئالدىغا چىقتى. مۈكچىيىپ بىر تېرە —

بىر ئۈستىخان بولۇپ قالغان ئادەم ئىدى، تىترەپ تۇراتتى.

— مۇختار، سىزنىڭ گۇۋاھچىڭىز چۇ؟

سەپچە كەھيا، ئوسمان چوڭ، مەمەت موللا، ئەلى ئونبېشى ئالدىغا چىقىشتى.

— كاتىپ، ئوقى!

كاتىپ ئوقۇدى:

— ئەلى ساپا بايغا ئائىت ئون يەتتە دۈنۈملۈك يەر خېتى ...

جەنۇبتىكى يولنىڭ ...

— نەرىدىن؟

يېزىنىڭ تۆۋەن تەرىپىنى كۆرسەتتى، يىراقلاردا بىر ئاق يول

ئاقىرىپ كۆرۈنەتتى، سۈرمەلى ئوغلى ئەنە شۇ يولنى كۆرسەتتى.

— بىز ئوتتۇز يىلدىن بېرى ... ھەر دائىم شۇ يەردىن

ئۆتەتتۇق.

سەپچە كەھيا، ئوسمان چوڭ، ئەلى ئونبېشى، مەمەت موللا

يېزىنىڭ سول تەرىپىدىكى يىراق يولنى كۆرسىتىشتى. شۇنىڭ

بىلەن گۇۋاھچىلار ئوتتۇرىسىدا قاتتىق تالاش — تارتىش

باشلاندى. ھاكىم تالاش — تارتىشنى شۇ ھامان باستۇردى:

— شەرقتە يالغۇز ئۈجمە جىلغىسى ...

ئەلى ساپا باينىڭ گۇۋاھچىلىرى يېزىنىڭ ئۈستى تەرىپىدىكى

سەلداراسنى كۆرسىتىشتى. ۋايىلىقلارنىڭ گۇۋاھچىلىرى ئەڭ

بىراقتىكى يالغۇز ئۈجمە يېزىسىنى كۆرسىتىشتى.  
— شىمالدا ئاقچەساز ...

گۇۋاھچىلار يەنە ئەكىسى تەرەپنى كۆرسىتىشتى:  
— غەربتە يازۇلتاش.

ئەڭ تۆۋەن تەرەپلەرنى، ئاناۋازانىڭ ئاستىغا يېقىن بىر يەرنى كۆرسىتىشتى.

گۇۋاھچىلار ئوتتۇرىسىدا يەنە ئۇزۇن تالاش - تارتىش باشلاندى. ھاكىم جىم تۇراتتى.

— گەپلىرىڭلار تۈگىدىمۇ؟ — دەپ قوپاللىق بىلەن سورىدى ھاكىم.

ھەممە جىم تۇرۇشتى.

گۇۋاھچىلارنىڭ سۆزلىرىدىن ئېنىق بولدىكى: ئەلى ساپاباينىڭ يەر خېتى ۋايۋاي يېزىسىنىمۇ ئۆز ئىچىگە ئالدى. گۇۋاھچىلارنىڭ ئىسپاتلاشلىرىغا قارىغاندا، ناھايىتى ئاز ۋاقىت بۇرۇن ۋايۋاي يېزىلىقلىرى كېلىپ ئەلى ساپا باينىڭ قولىدىكى ئېتىزلارغا چاتقالاردىن، ئوت - چۆپلەردىن يازلىق ئۆيلەرنى سېلىۋالغان، ۋايۋاي دېھقانلىرىنىڭ ئەلى ساپا باينىڭ ئېتىزلىرىنى زورلۇق بىلەن ئىشغال قىلىۋالغانلىقى ئېنىق. بۇ يەرلەرنى قايتۇرۇۋېلىش ئۈچۈن ۋايۋاي دېھقانلىرىنىڭ ئوت - چۆپلەردىن ياسىۋالغان يازلىق ئۆيلىرىنى بۇزۇپ تاشلاش قارار قىلىندى.

شۇنىڭدىن كېيىن ھاكىم دېھقانلارغا قاراپ:

— ھۆكۈمەتكە قارشى چىقۇۋاتىسىلەر، باشقا بىرىنىڭ ئېتىزلىرىنى سەۋەبسىز ئىشغال قىلىۋاپسىلەر، ئوت - چۆپلەر بىلەن ئۆي ياسىۋاپسىلەر. ھېچكىمنىڭ ئېتىزىنى قولىدىن ئېلىۋېلىپ سىلەرگە بېرەلمەيمەن. سىلەرگە بىر ئايلىق مۆھلەت بېرىمەن. بىر ئاي ئىچىدە بۇ يەرنى بوشىتىپ كەتمەيدىغان بولساڭلار زاندارما ئەۋەتمەن، شۇ ئوت - چۆپلەرنى بېشىڭلارغا ئاتمەن. سىلەر ھەددىڭلاردىن ئېشىپ كەتتىڭلار، يا چوڭلارنى، يا

ھۆكۈمەتنى، ياكى ئالانى تونۇمايسىلەر. نە قانۇننى، نە ئادالەتنى ...  
دېھقانلار:

— بۇ يېزىنىڭ قاچان قۇرۇلغانلىقىنى ھېچكىم بىلمەيدۇ. بوۋىلىرىمىزنىڭ بوۋىلىرى ئىسلاھات زامانىسىدا قۇرغانىكەن، — دېيىشتى.

— ماڭا قارشى تۇرۇۋاتىسىلەر، ماڭا قارشىلىق كۆرسەتمەكچىمۇ سىلەر، مېنى ئەيۋەشكە كېلىدۇ دەپ ئويلايسىلەر؟ بۇ يېزا يۈز يىللىق يېزىمىدۇ؟ ئەلى ساپا باينىڭ يەرلىرىنى بېسىۋېلىش ئۈچۈن بۇ ئۆيلەرنى ئىككى كۈن بۇرۇنلا سالدىڭلارغۇ؟ كىمىڭلارنى ئالدايسىلەر؟ يۈز يىللىق، ئون يىللىق، ئون كۈنلۈك يېزىغا ئوخشامدۇ بۇ يېزا؟! — دەپ ۋارقىردى ھاكىم.

بارغانسېرى قاتتىقراق ۋارقىردى، ئاغزى كۆپۈكلەندى، غەزەپلەندى، ھالىدىن كەتتى. كۆزلىرى ئالايدى، يەرگە تەپتى، قوللىرىنى پۇلاڭلاتتى.

— ھۇ يالغانچىلار، ساختىپەزىلەر، پەسكەشلەر، دىنسىزلار، ئىمانسىزلار. بىر ئاينىڭ ئىچىدە يېزىنى بوشىتىپ كەتمەي بېقىڭلار قېنى، سىلەرنى، مىجىۋېتىمەن، چۈمۈلنى مىجىغاندەك ... ھاكىم جان - جەھلى بىلەن يەرگە تېپەتتى، ئايىغى ئاستىدىكى توپلارنى دەسسەپ - چەيلەيتتى:

— مانا مۇشۇنداق، يىلاننىڭ بېشىنى دەسسەگەندەك، سىلەرنىڭمۇ بېشىڭلارنى دەسسەپ ئېزىۋېتىمەن ... ئېزىپ ... ئېزىپ مىجىۋېتىمەن.

دېھقانلار قورقۇشتى. بوشاشتى، شۈمىشىپ كېتىشتى. ھاكىم خاپىچىلىقىدىن ۋاڭشىدە يېرىلىپ كېتىدىغاندەك قىلاتتى.

— سىلەرگە جۈمھۇرىيەت ھۆكۈمىتىنىڭ پەزىلەتلىرىنى ئۆگىتىمەن.

در - در تترهيتتى، يوغان دەرەخنىڭ ئاستىدا ماڭاتتى. ئايلىناتتى، ۋارقىرايتتى، تەنە قىلاتتى، تىللايتتى، بۇيرۇقلارنى ياغدۇراتتى.

ئاخىر ئەلى ساپا باي بىلەن سەيپەلى ئۇنىڭغا يېقىن كېلەلدى.

— بەگ! دېھقانلار شەرىپىڭىزگە بىرنەچچە قوچقارنى قۇربانلىق قىپتىكەن، — دېدى ئەلى ساپا باي، — مۇختار سەيپەلى، چۈش بولۇپ قالدى، تاماققا مەرھەمەت قىلسۇن، خاپا بولمىسۇن دەۋاتمەن.

هاكىم ئويلىنىپ قالدى، كېيىن بىردىنلا پۈتۈن كۈچى بىلەن ۋارقىردى:

— ئىتلار يېسۇن ئۇلارنىڭ قۇربانلىقلىرىنى! ... شۇ دېھقانلار ئىزا تارتماستىن بۇ يېزىنى يۈز يىل بۇرۇن دادىلىرىمىز قۇردى دەيدا! ئىزا تارتىشمايدۇ! مېنى ئىشەندۈرمەكچى بولۇشىدۇ! شۇ ئوت - چۆپ دۆۋىسىنى ... ئاڭلاڭلار ھەي ئىتلار! راستىنى ئېيتىڭلار! شۇ ئوت - چۆپ دۆۋىسىنى قانچە كۈن بۇرۇن يىغدىڭلار؟ ئەگەر بۇ ئوت - چۆپلەر بۇ يەرگە يۈز يىل بۇرۇن دۆۋىلەنگەن بولسا، يۈز يىلدىن بېرى مۇشۇ چۆپلۈك دۆۋىسى ئىچىدە ياشىغىنىڭلار ئۈچۈن سىلەرنى ھاقارەت قىلىش كېرەك. يۈزۈڭلەرگە تۈكۈرۈش كېرەك، قۇربانلىقلىرىڭلارنى ئىتلار يېسۇن!

ئەلى ساپا باي ھاكىمنىڭ قولىدىن تۇتتى، پىكاپ تەرەپكە سۆرەپ، ئۇنى ئىچىگە كىرگۈزدى. ئۆزىمۇ كىرىپ ئولتۇردى.

— ئوغلۇم، ماشىناڭنى ھەيدە، — دېدى ھاكىم سەل يۇمشاپ، — دېھقانلارغا خاپا بولغانلىقىمنى ئارىپ سايىم بەگ بىلمىسۇن، سەندىن ئۆتۈنۈپ سورايمەن، بالام، زادىلا ئۇقمىسۇن. ئۆزۈڭلەرگە مەلۇمغۇ، ئۇلار دېھقانلىرىمىزنى بەكمۇ ياخشى كۆرىدۇ. بىزمىغۇ ياخشى كۆرىمىز. ئەمما، يالغان سۆزلىمەيدىغانلارنى، ئېتىزلارنى بېسىۋالمىغانلارنى ...

ھاكىمنىڭ خاپىلىقى بېسىلمىغانىدى، تېخىچە در - در تترهيتتى.

شوپۇر پىكاپنى ئوت ئالدۇردى، پىكاپ مېڭىپ كەتتى. ھاكىم بەگ قولىنى ئۇزارتتى، ئەلى ساپا باينىڭ قولىنى تۇتتى.

— بۇنداقلارغا، بۇ پەسكەشلەرگە مۇشۇنداق قىلىش لازىم، شۇنداق ئەمەسمۇ، ئەزىزىم؟ — دېدى ۋە بارلىق كۈچى بىلەن ئۇنىڭ قولىنى سىقتى، — سىزدىن بىر ئىلتىماسم بار. ئەلى ساپا باي شۇ زامان:

— قېنى سۆزلەڭ، ئەپەندىم، — دېدى.

ھاكىم ئۇنىڭ قۇلقىغا ئاغزىنى يېقىپ تۇرۇپ:

— سىزدىن ئۆتۈنۈپ، ئۆتۈنۈپ سورايمەن، شوپۇر بەگ ئەپەندى، بۈگۈنكى ھەرىكەتلىرىمىزنى، مېنىڭ ھەققانىي غەزىپىمنى ئارىپ سايىم بەگكە دەپ قويمىسا، تۆۋەنچىلىك بىلەن ئىلتىماس قىلىمەن ... ئۇنىڭ ئاغزىنى يېپىشىنىڭ بىرەر چارىسىنى قىلالماسسىزمۇ؟

— بۇ جەھەتتىن خاتىرجەم بولۇڭ، رەمىز بەگ، ئاغزىدىن چىقارمايدۇ.

ھاكىم بۇنىڭغا ئىشىنەلمەيتتى، قورقۇنۇپ بارغانسىرى ئارتىۋاتاتتى. «ئەھۋالنى ئارىپ سايىم بەگ بىلىپ قالسا ... ياكى شوپۇر ئارىپ سايىم بەگنىڭ جاسۇسى بولۇپ قالسىچۇ؟» دەپ ئويلايتتى. ئاغزىنى ئەلى ساپا باينىڭ قۇلقىغا تېخىمۇ چاپلاپ:

— جېنىم ئەلى ساپا باي، بۇ سەپدىشىمىز مەخسۇس بىزنىڭ ھەرىكەتلىرىمىزنى كۆزىتىش ئۈچۈن ئەۋەتىلگەن بولسىچۇ؟ بىزنىڭ دېھقانلارغا قارشى قانداق ھەرىكەت قىلغانلىقىمىزنى بىلىش ئۈچۈن، شۇنداقمۇ؟

ئەلى ساپا باي كەسكىنلىك بىلەن:

— ئۇنداق بولۇشى مۇمكىن ئەمەس، — دەپ ئۇنى مەلۇم ۋاقىت ئىشەندۈرەتتى. بىراق، بىر ئازدىن كېيىنلا رەمىز بەگنىڭ قورقۇنچىسى يەنىلا كۈچىيەتتى. «دېھقانلارغا مۇشۇنداق مۇئامىلە

قىلغانلىقىمنى بىلىپ قالسا، مېنى خىزمەتتىن ئېلىپ تاشلايدۇ... تىللىغانلىقىمنى، ھاقارەت قىلغانلىقىمنى...» دەپ كۆڭلىدىن كەچۈرەتتى.

يەنە ئەلى ساپا بايغا ئېگىلىپ:

— شۇ دېھقانلار ئۆز يېزىلىرىدا قېلىۋەرسە بولمامدۇ؟ باشقىچە بىر يول تاپسىڭىز، ياكى بولمىسا مەن ئارىلاشمىساممۇ ئۆزىڭىزنىڭ قورقۇتۇش ئۇسۇلىڭىز بىلەن دېھقانلارنى قاچۇرۇۋەتسىڭىز چۇ؟

— ياق، بولمايدۇ، — دېدى ئەلى ساپا، — ئوق بىر قېتىم يادىن چىقىپ كەتتى. ئۇنىڭدىن باشقا، ھۆكۈمەتنىڭ ئىناۋىتى چۈشىدۇ. تۈركىيە جۇمھۇرىيىتى ھۆكۈمىتىگە قارشى بۇنداق قىلالمايسىز. ھۆكۈمەتنىڭ ئېسىل بىر ھاكىمغا تۈكۈرۈۋەتكەن تۈكۈرۈكىنى قايتا ئېغىزىغا ئالدۇرالمىسىز.

ھاكىم قەتئىي كېسىۋەتتى:

— ئالدۇرمىەن، ئەلى ساپا باي، چوقۇم ئالدۇرمىەن، قانداق دېمەيسەن، ھەسەلنى ئاغزىغا ئالغاندەك ئالدۇرمىەن، ھاكىمغىلا ئەمەس، ۋالىيغا، ھۆكۈمەت ۋەكىلىگە يالتمەن، ھەمدە باش... ئۆزىنىڭ ھەددىدىن ئاشۇرۇۋەتكەنلىكىنى بايقاپ قالدى:

— مەن ئۆز ھېسابىمغا ئېغىزىمغا ئالمەن، — دەپ تۈزىتىۋالدى.

ئارىپ سايم بەگكە ئوخشاش بىر ئادەم ئۆزىنىڭ مەخسۇس پىكاپىنى نېمە ئۈچۈن بەش پۇلغا ئەرزىمەيدىغان بىر ئاغىغا بېرىدۇ، نېمە ئۈچۈن ئۇ ئاغىمۇ كېلىپ بىر ناھىيەنىڭ ھاكىمىنى ئولتۇرغۇزۇپ، يېزىنى يوق قىلىشقا بىللە بارىدۇ؟ ئۇنىڭ ئۈستىگە شوپۇرى بىلەن بىللە كېلىدۇ. بۇ قانداق ئىش؟ نورمال بىر ئىشمۇ، ئەپەندىم؟ بۇ شوپۇر جىندەك بىر ئادەم ئىكەن، بەلكى ئەمىنىيەتى ئومۇمىيە<sup>①</sup>نىڭ بىرەر مۇدىرى بولۇشى

① ئەمىنىيەتى ئومۇمىيە — جامائەت خەۋپسىزلىكى ئىدارىسى.

ھەم مۇمكىن.

— سىز ياۋروپادا ئوقۇپ كەلگەنمىدىڭىز، بەگ ئەپەندىم، قېرىندىشىم؟

شوپۇر بۇ سۆزنى ئاڭلىدى، بىراق پىسەنت قىلمىدى.

— سىزدىن سوراۋاتمەن، ياۋروپادا ئوقۇغانمىدىڭىز؟

شوپۇر ئارقىغا قاراپ كۈلۈمسىردى. تولۇق لاز شېۋىسىدە:

— ياۋروپانى ھېچ كۆرمىگەنمەن، ئوقۇ - يازۇنى بىلمەيمەن، — دېدى.

ھاكىم شوپۇرنىڭ بۇ جاۋابىغا تېخىمۇ ھەيران قالدى. «يوشۇرۇۋاتىدۇ، چوقۇم ساقچى خادىمى، ئارىپ سايم بەگكە ئوخشاش بىر ئادەمنىڭ شوپۇرى ساۋاتسىز بولامدۇ؟ ياۋروپا كۆرمىگەن بولۇشى مۇمكىنمۇ؟ ئۆزىنى ئاشكارىلاپ قويدى، لاز شېۋىسىنى نېمانچە ياخشى دورايدۇ، قالتىس. بۇ خائىنلار ساقچىلىرىنى ياخشى يېتىشتۈرىدىكەن. ئەگەر ۋاھۇدەتتىن ئەپەندىمىزنىڭمۇ قولىدا مۇشۇلاردەك ئادەملەر بولغان بولسىدى، مۇستاپا كامالنىڭ كىم ئىكەنلىكىنى چۈشەنمەسمىدى؟ يېنىغا ئەقىللىك، جىندەك بىر خىزمەتچىنى قوشۇپ قويساڭ بولدى، ئىككى كۈننىڭ ئىچىدە ئۇنىڭ پۈتۈن سىرىنى بىلىۋالسىەن» دەپ ئويلىدى.

— ئەپەندى، ماشىنىنى بەك ياخشى ھەيدەيدىكەنسىز. ياۋروپادا ئوقۇغان ئادەملا ماشىنىنى مۇشۇنداق ياخشى، ئۈستىلىق بىلەن ھەيدىيەلەيدۇ.

شوپۇر ئاغزىنى يوغان ئېچىپ قاقاقلاپ كۈلدى، پىكاپ سىلكىنىپ كەتتى.

— بىزنىڭ ئۈستىمىز، ئەرزۇرۇملۇق خەلىل ئۇستا ياۋروپادا كۆپ تۇرغان. ئۇ ماڭا: جامال، ساڭا ئوخشاش ئادەم ياۋروپادىمۇ يوق، سەن ماشىنىنىڭ ئاللاھىسەن، دەيتتى.

— ئەپەندى، سىز قارا دېڭىز شېۋىسىنى تولمۇ چىرايلىق سۆزلەيدىكەنسىز.



— ئەلۋەتتە، ئانا تىلىم — دە.

— يائاللا، ئادەملەرگە بارىكالا... نېمىدېگەن ياخشى تەربىيەلىگەن.

— جامال ئەپەندى، سىز دېھقانلارنى ياخشى كۆرەمسىز؟

— بەك ياخشى كۆرىمەن، يېزا مېنىڭ ئانا يۇرتۇم، كىمكى ئۆز يۇرتىنى ياخشى كۆرمىسە ئۇ ھارامزادە بولىدۇ.

— مەن بۈگۈن دېھقانلارغا بەكرەك قوپال تېگىپ قويدۇمغۇ دەيمەن؟

— ياق، بەگ، نەدە قوپاللىق قىلدىڭىز، بەكمۇ يۇمشاق، بەكمۇ ئادەمگەرچىلىك بىلەن مۇئامىلە قىلدىڭىز، بىزنىڭ ئارىپ سايىم بەگ ئۇلارنى ئۇرىدۇ. ئارىپ سايىم بەگ «سەھرىلىق دېگەن پەقەت تاياقنىلا بىلىدۇ» دەيدۇ. ئۇ ئاقمازار دېھقانلىرىغا قاتتىق خاپا بولدى. كۆپىنچىسىنى ئۇرۇپ — ئۇرۇپ ئۆلتۈرۈۋەتتى:

— لايىق جازا.

لاز شېۋىسى تېخىمۇ ئېنىق ئاڭلاندى.

— ئۇلارغا شۇ مۇناسىپ.

هاكىم ئۆز كۆڭلىدە، بۇ شوپۇر مېنى مازاق قىلىۋاتىدۇ، دەپ ئويلىدى. «ئەمدى تۈگەشتىم، بەگ ئەپەندىنىڭ شوپۇرىنىڭ ساقچى خادىمى بولۇشى مۇمكىن ئىكەنلىكىنى قانداق قىلىپ ئويلىيالمىي قالدۇم!»

— جامال ئەپەندى، بۇ ئاشام بىللە ئىچىشسەك، بىرنەچچە رومكا ئىچىشكە تەكلىپ قىلسام قانداق؟ مېنى ئىنتايىن خۇشال قىلغان ۋە شەرەپكە ئىگە قىلغان بولاتتىڭىز.

— شەرەپكە ئىگە قىلغان بولار ئىدىم، بىراق بەگ ئەپەندى بىلىپ قالسا، ئانامنى كۆزۈمگە كۆرسىتىدۇ.

«مېنى زاڭلىق قىلىۋاتىدۇ. بۇ ئىتنىڭ بالىسى مېنى مازاق قىلىۋاتىدۇ... بۇنداق بىر ئەخمەقنى تاپسام، مېنىڭدەك بىر ئەقىللىرىمنى... مەنمۇ مازاق قىلاتتىم.»

— ئۆتۈنۈپ قالاي ئەپەندى، ئارىپ سايىم بەگ بىلمەي قالىدۇ.

— جامال، ئۇقتۇرمايمىز، سەن غەم قىلما، — دېدى ئەلى ساپا.

هاكىم غەزەپلەندى، «تايىنى يوق ئېشەك، مۇدىرغىمۇ سەنلەپ سۆزلەۋاتىدۇ! ئۇنىڭ كىم ئىكەنلىكىنى بىلمەيدۇ، ئەمدى كۆرۈپ قويسۇن! چىقارغان قارارمىنى بىكار قىلىۋېتىمەن. شۇنداق، ۋايۋاي يېزىسى يۈز يىلدىن بېرى بۇ لاينىڭ، بۇ پاتقاقنىڭ، بۇ چۈنىنىڭ، دوزاخنىڭ ئىچىدە قېلىشقا مەھكۇم قىلىنىپتۇ. تارىخ ئوقۇغانلار ياخشى بىلىدۇ، ھۆكۈمەتنىڭ ئابروۋىنى ئەلى ساپاغا ئوخشاش بىر ئىت ئۈچۈن ساتمايمەن. دېھقانلارنى ئۆزى ئۆزىنىڭ چارىلىرى بىلەن قانداق قىلىپ قوغلىسا قوغلاۋەرسۇن، بىزنىڭ ھۆكۈمەتنىڭ چاتقى يوق.

— جامال، ھەي ئەپەندى، مەنمۇ دېھقانلارنى ئىنتايىن ياخشى كۆرىمەن. بىزنىڭ ئەجدادلىرىمىز دېھقان ئىدى.

ماشىنا بىر ئويما يەرگە چۈشتى، چايقىلىپ كەتتى، يەنە چىقتى. ناھىيەنى قىزىل خىشلىرى، توپا تاملىرى، نامازدىگەردىكى كۈن نۇرىدا تاۋلانغان ئەينەكلەر ئاجايىپ بىر خىل چاقناپ تۇرغان پەرىلەر شەھىرىگە ئوخشىتىپ قويغانىدى. يۇقىرىدىن، يىراقتىن تاغنىڭ ئېتىكىگە يېپىشىپ تۇرغاندەك كۆرۈنەتتى.

### 30

ئەلى توكۇر سۇلايمان چوڭنىڭ ئىشىكىنى قاقتى.

— ھوي سۇلايمان ئاغا. سۇلايمان ئاغا، ئىشىكىنى ئاچقىن! مەن كەلدىم، مەن ئەلى توكۇر! — دەپ ۋارقىردى ئۇ.

سۇلايمان چوڭنىڭ قېلىن، ئاق قاشلىرى يۇقىرى كۆتۈرۈلدى. تەرى تۈرۈلدى.

— مەن، مەن ئەلى توكۇر!

«ۋاي ئىت، ۋاي ھەمزە تازىنىڭ كۈچۈكى، مېنى بىلىپلا

ئىشكىنى ئاچىدۇ دەپ ئويلىدىڭما. ۋاي ۋىجدانسىز! ۋاي سېنىڭ ئاشۇ توكۇر پۇتلىرىڭغا سىيەي! دەگىرمەن ئولۇك دېھقانلىرىنى قان قۇستۇرغان زالىمنىڭ يالاقچىسى!» دەپ ئۆيىنىڭ ئىچىدە پىرقىراپ كەتتى.

— سۇلايمان تاغا، ئۆيدە ئىكەنلىكىڭنى بىلىمەن، ئىشكىنى ئاچ، ئالدىراش ئىشىم بار. مېھمىنىڭ بىلەن كۆرۈشمەكچىمەن. سۇلايمان چوڭ ئويۇقنىڭ ئالدىغا باردى. ئۇ يەردىن ئۇزاق زاماندىن بېرى ساقلاپ قويغان، بىراق ناھايىتى ياخشى بىر مىلتىقنى ئالدى، ئالدىرىماي ئوق سالدى.

« مېھمىنىمنى كۆرەنمىش توكۇر ئىت! سەن تېخى ئىزنى تاپماقچى... ھازىر ساڭا مېھمان بىلەن قانداق كۆرۈشۈشنى كۆرسىتىپ قويمەن.»

ئىشكىگە يېقىن كەلدى. ئىشكىنىڭ پۇتاق تۆشۈكىگە مىلتىقنىڭ ئاغزىنى قويدى، ئۆزى يوقۇقتىن قاراپ، قارىغا ئالدى. كەينىگە ياندى. دەل تەپكىنى باسدىغان چاغدا مەمەت ئارقىسىدىن كېلىپ:

— توختا، تاغا! — دېدى — دە، قولىنى تۇتۇپ تارتتى، — ئىشكىنى ئاچ، توكۇر مېنىڭ ئادىمىم.

— ئىشكىنى ئېچىپ بەر، سۇلايمان تاغا، مەن بۇ يەردە ئۇنى كۈتۈۋاتاتتىم.

سۇلايمان چوڭ بۇ گەپتىن ھېچ نەرسىنى چۈشەنمىدى.

— ھە، شۇنداقمۇ؟ مەن تېخى ئۇنى ئېتىۋېتەتتىم... —

بىر خاتا ئىش بولاتتى.

— سەن بۇ توكۇرنى تونۇمايسەن، تاس قالدىڭ چوڭ چاتاقتىن بىرنى تېرىغىلى... —

سۇلايمان چوڭ كۈتۈلدىغان پېتى ئىشكىنى ئېچىشقا ماڭدى، مەمەت ئارقىغا ياندى... —

ئىشكى ئېچىلىش بىلەن ئالدىدا توكۇر، ئارقىدا يەل تاپان مۇسا كىرىشتى. مەمەت بىلەن ئەلى توكۇر قۇچاقلاشتى.

سۇلايمان چوڭ بىر ئۇلارغا قارايتتى، بىر:

— بىزنىڭ شۇ يىگىت كارامەت جۇمۇ، قاراقچى ئەمەس، ھەربىي باشلىق بولىدىغان يىگىت... — دەيتتى.

ئەلى توكۇر ئەھۋالنى تېزلىكتە سۆزلەپ بەرگەندىن كېيىن يەل تاپان مۇسаны تونۇشتۇردى. سۇلايمان چوڭمۇ، مەمەتمۇ يەل تاپان مۇسانىڭ ئېتىنى ئاڭلىغانىدى.

سۇلايمان چوڭ كۈلۈپ تۇرۇپ شۇنداق دېدى:

— مەمەتتىن سوراپ باق، ھەي توكۇر ئىت، سېنى ئۆلتۈرۈۋېتەتتىم، سېنى ھەمزە تازىنىڭ ئىتى دەپ ئويلاپ ئۆلتۈرۈۋەتمەكچىدىم. خۇدا ھەققى، ئۆلتۈرۈۋەتكەن بولاتتىم. ئۇ چاغدا بۇ دۇنيا بىر كاپىردىن تازىلانغان بولاتتى. بۇ دۇنيادا يالغۇز يەل تاپان مۇسا قالاتتى. بۇ دۇنيادا يالغۇز بىرلا بولۇش يەل تاپان مۇسانىڭ ھەققى... —

— كۆردۈم، ئىشەندىم، ئىمان كەلتۈردۈم، راستتىنلا ئۇنىڭ ھەققى، — دېدى ئەلى توكۇر.

— يەنە بىر مىنۇت كېچىككەن بولسام، يۈرىكىڭنىڭ ئوتتۇرىسىغا ئوق يېگەن بولاتتىڭ، — دەپ ئىچىنى ئاغرىتتى مەمەت.

— ساراڭ بولدۇڭمۇ؟ شۇ يېزىلاردا سەن شۇنچىلىك داڭ چىقاردىڭكى، دېھقانلار سېنى تۇتۇۋالدىغان بولسا تېرەڭنى تەتۈر سويىدۇ. نېمە ئۈچۈن ئۆزۈڭنى ئاشكارا قويۇپ بېرىسەن؟ — دېدى مەمەت.

— تېخى ئىشكى ئالدىدا كېرىلىپ تۇرۇپ كېتىشىمىزچۇ، مەمەت تۇتۇۋالمىغان بولسا توكۇر پۇتى ئاسمانغا قاراپ قالغان بولاتتى، — دېدى سۇلايمان چوڭ.

— قىلغان ياخشىلىقىم ئالدىمى تۈسۈۋېلىپ جېنىمنى قۇتۇلدۇردى، — دېدى توكۇر.

مەلۇم ۋاقىت چاقچاق قىلىشتى.

— مۇسا ئاغا، ئۈستۈڭدىن دېگەن گەپلەر راستمۇ؟ — دەپ

سورىدى سۇلايمان چوڭ، — كۈن چىققاندا ماراشتىن قوزغىلىپ، كۈن پاتقاندا ئاداندا بولىدىكەنەن، راستمۇ؟ قۇشمۇ قانستى بىلەن شۇنچە يولنى باسالمايدۇ، بۇ ھەقىقەتەن راستمۇ؟

يەل تاپان مۇسا كۈلۈپ كېتىپ:

— راست، ئوچۇقنى ئېيتسام، توغرا ئىدى. ھازىر قېرىپ قالدىم، سۇلايمان تاغا، — دېدى.

سۇلايمان چوڭ ھەددىدىن تاشقىرى قىزىقىش ئىچىدە قالدى.

— سەن قوغلاپ تاپالمىغان ھېچقانداق ئىز يوقمىش،

راستمۇ؟

يەل تاپان مۇسا كىچىك بالدەك خىجالەت بولۇپ كەتتى،

تارتىندى، نېمە قىلىشنى بىلەلمەي قالدى.

— بىر قېتىم، — دېدى ئۇ، — ئۇ يەرنى بۇرۇنلاردا يارسۇۋات

دېيىشەتتى، ھازىر جەيھان دېيىشىدۇ، شۇ يەردە بىر ئىز

قوغلىدىم. مەن قوغلاپ ماڭغان ئىز باشقا بىر قاراقچىنىڭ ئىزى

ئىكەن. مەن قوغلاپ ماڭغان ئىزنىڭ ئىگىسى ئاناۋارزا

قىيالىقلىرىغا مۆكۈنۈۋالغانىكەن. كېيىن ئۇنىڭمۇ ئىزىنى قوغلاپ

يۈرۈپ تاپتىم. لېكىن، بىر قېتىم خاتالاشقاندىم.

— مەن كۆردۈم، يەل تاپان مۇسادىن قورقتۇم. يولدا ئۇنى

ئاداشتۇرۇپ قويۇش ئۈچۈن قالتىس ھەرىكەتلەرنى قىلدىم. مەمەت

قېرىندىشىم، سەن جېنىمنى قۇتۇلدۇرۇۋالدىڭ، مەنمۇ سېنىڭ

جېنىڭنى قۇتۇلدۇردۇم، — دېدى ئەلى توكۇر.

يولدىكى ئەھۋاللارنى، مۇسانى ئۆلتۈرمەكچى بولغانلىقىنى،

ئۇششاق — چۈششەكلىرىگىچە سۆزلەپ بەردى. ئۇ سۆزلىگەنسىرى

يەل تاپان مۇسانىڭ يۈزى سارغىياتتى، كۆزلىرى يوغىنايتتى.

چىرايى سارغىيىپ — تاتىرىپ، ھودۇقۇش بىلەن:

— راستتىنلا مېنى ئاتماقچىمىدىڭ؟ — دەپ سورىدى يەل

تاپان مۇسا.

— قېنى سىلەر دەپ بېقىڭلارچۇ، ئۇنىڭدىن باشقا نېمە

قىلالايتتىم؟ قولۇمدىن باشقا نېمە چارە كېلەتتى؟ ھېچقانداق

گۇناھىم بولمىسىمۇ، مانا بۇ ئادەم مېنى ئاتماقچى ئىكەن، — دەپ سۇلايمان چوڭنى كۆرسەتتى ئەلى توكۇر.

— خۇدا ھەقىقى، ئېتىۋېتەتتىم، — دېدى سۇلايمان چوڭ، —

ياخشى قىلغانمۇ بولاتتىم. قانداقلا بولسۇن، يەنە بىر قېتىمدا شۇ

توكۇرنىڭ جېنىنى جەھەننەمگە يوللاش مېنىڭ قەرزىم بولۇپ

قالسۇن.

تاماقتىن كېيىن ئەلى توكۇر مەمەتنى بىر بۇلۇڭغا تارتىپ

كېلىپ:

— بۇ يېزىنى ئۆيمۇئۆي ئاختۇرۇپ چىقىدۇ. يۈزبېشى

پارۇخنىڭ شۇنداق بىر خۇيى بار. قايىسى يېزىغا بارسا شۇ

يېزىدىكى دېھقانلارنىڭ ھەممىسىنى ئۇرۇپ چىقىدۇ. ياش —

قېرى، ئەر — ئايال، بالىچاقا دېمەستىن ئۇرىدۇ. سەن ھازىرلا

ئاتقا مىنىپ يولغا چىق، — دېدى.

— نەگە باراي؟ — دەپ سورىدى مەمەت.

— تاغلارنى ژاندارمىلار قاپلاپ كەتتى، ئۇنىڭ ئۈستىگە

قاراقچىلارمۇ تىنچ قويمايدۇ. بولۇپمۇ ئىبراھىم قارا سەندىن

نېمە تەلەپ قىلىدىكەن، ئۇ: «مەمەتنىڭ قېنىنى ئىچمەن»

دەيدۇ. باشقا ھېچقانداق گەپمۇ قىلمايدۇ. سەن ئۇنىڭغا نېمە

قىلغاندىڭ؟!

— ۋاي ئىست! — دەپ ۋارقىراپ كەتتى مەمەت، — مەن

نېمە قىلاتتىم، قورۇ — قورۇ يىلقىلىرىنى ھەيدەپ

كېتىپتەنمۇ؟ خاماندىكى ئاشلىقلىرىنى كۆيدۈرۈۋەتتىممۇ؟

خوتۇنلىرىنىڭ، كېلىنلىرىنىڭ، قىزلىرىنىڭ نومۇسىغا

تەگدىممۇ؟ نېمە قىلدىمكىن ئۇنىڭغا، زادىلا بىلمەيمەن. ئەمدى

مەن قەيەرگە باراي؟

ئەلى ئويلىنىپ قالدى ۋە شۇنداق دېدى:

— بۇ يەردە قالساڭ بولمايدۇ، قەتئىي بولمايدۇ. سۇلايمان

چوڭنىڭ ئۆيىگە كېلىدىغانلىقىڭنى ھەممە ئادەم بىلىدۇ.

ئورمانلىققا قاچساڭمۇ بولمايدۇ، قورشۇۋالىدۇ، ئاچلىقتىن

ئۆلسەن. ھازىر سېنى كىملا كۆرسە ئېيتىپ قويدۇ. بۇرۇنقى مەمەت ئاۋاق يوقاپ كەتتى. بولۇپمۇ دەگىرمەن ئۆلۈكتىن بىرى كۆرۈپ قالمىسۇن، ئۇلارنىڭ قولىغا چۈشۈپ قالىدىغان بولساڭلا، سېنى پارچە - پارچە قىلىۋېتىدۇ.

— ئۇنداق بولسا نەگە باراي؟

ئەلى ئويغا چۆمدى، ئويلىناتتى، ھېچ نەرسە دېمەيتتى.

— مۇشۇ كۈنلەردە تاغلاردا ياشاش زادىلا مۇمكىن ئەمەس. ئەسلىدە مۆكۈنۈپ ياتقان يېرىڭدىن بىر - ئىككى يىل چىقماستىن، ئۆزۈڭنى ئۇنتۇلدۇرغان بولساڭ ياخشى بوپتىكەن.

— مەن چۇقۇر ئوۋادا ئىدىم، — دېدى مەمەت ۋە تامنىڭ بىر بۇلۇڭىغا بېرىپ ئولتۇردى. چۇقۇر ئوۋانى، ۋايۋاي يېزىسىنى، ئەلى ساپا باينى، ئارىپ سايىم بەگىنى، ئىدرىس باينى، چۇقۇر ئوۋانىڭ باشقا ئاغللىرىنى، سەيران قىزىنى، ئەلىنى بىر - بىرلەپ سۆزلەپ بەردى.

— مۇشۇ چاغلاردا تاغلارغا كەلمىگەن بولساڭ ئىدىڭ، كاشكى، — دېدى ئەلى، — ئوسمان چوڭ ۋە چۇقۇر ئوۋا دېھقانلىرى سېنى تۇتۇپ بېرىشمەيتتى. ئۇلار قىيىنلىق كەتكەن، سەندىن مەدەت كۈتۈشەتتى. دېھقانلارنىڭ ھەممىسى قىرىلىپ تۈگەپ كەتكۈچە سېنى ساقلاپ قالالايتتى. ئەمدى بۇ يەرلەردە ... كۆرۈپ قالىدىغان بولسىلا، سېنى تىرىك قويمايتتى. سەن سۇلايمان چوڭغا قارىما، ئۇ سېنى ياخشى كۆرىدۇ. بىراق ... بۇ تاغلاردىن قۇتۇلۇپ چىقىشنىڭ نېمە ئامالى بار؟ ئەقلىمگە ئۈمەت سېرىقتىن باشقا ھېچ نەرسە كەلمەيۋاتىدۇ. ئۇ سەن ئۈچۈن جېنىنى بېرىدۇ. سەن كەتكەندىن كېيىن نەچچە ئاي مائەم تۇتتى، ئىككى كۆزىنى بۇلاق قىلىپ يىغلىدى. لېكىن، ھازىر ئۇ يەرلەر زاندارمىلار بىلەن تولۇپ كەتتى، سېنى ساقلاپ قالالمايدۇ.

سۇلايمان چوڭنى چاقىردى، ئۇنىڭدىن سورىدى، ئۇمۇ كۆپ ئويلاندى، مەمەتنى يوشۇرۇپ قويغۇدەك بىر يەر تاپالمىدى. يەل تاپان مۇسا تۇرۇپ - تۇرۇپ: « ئاھ، ماراش ئەللىرى، خۇدا

ھەققى، كىچىككەنە بىر مەمەت ئاۋاقنى ئەمەس، بىر ئارمىيەنمۇ يوشۇرۇپ قالغان بولاتتىم » دەيتتى.

تۆت ئۇستا، تۆت كونا بۆرە بىر يەرگە كېلىپ يېرىم كېچىگچە ئويلاشتى. زاندارمىلار خېلى بۇرۇنلا يېزىغا كىرىشكەن، كەچلىك تاماقلارنى يېيىشىپ ئۇيقۇغىمۇ كېتىشكەندى. يۈزبېشى، ھەمزە، ئاسىم چاۋۇشلار مۇختارنىڭ ئۆيىدە كەكلىك قوردىقى بىلەن ھاراق ئىچىشۋاتاتتى. سۇلايمان چوڭغا ئۇلارنىڭ ئەھۋالىدىن دائىم خەۋەر كېلىپ تۇراتتى.

ئەڭ ئاخىرىدا مەمەت:

— تاپتىم! — دەپ ۋارقىرىدى، — تاپتىم، ئىسمائىل چولاقنىڭ تۈگمىنىگە كېتىمەن، ئۇ يەر ھېچكىمنىڭ خىيالىغا كەلمەيدۇ.

— خىيالىغا كېلىشىنى كېلىدۇ، بىراق باشقا ئىلاجىمىز يوق، بىرنەچچە كۈن شۇ يەردە تۇرۇپ تۇر. بىزمۇ ئويلىشىپ كۆرەيلى. ھازىرچە ئەڭ مۇۋاپىق جاي شۇ، — دېدى ئەلى توكۇر. — شۇنداق، كېيىن بىز توكۇر بىلەن ئويلىشىپ كۆرەيلى، — دېدى سۇلايمان چوڭ.

مەمەت چوڭقۇر ئويغا پاتقاندى. ئوچاق بېشىدا خىيال سۈرەتتى. سۇلايماننىڭ ئوغۇللىرى ۋە كېلىنلىرىگە: « ئاتنى ھازىرلاڭلار، كۆپرەك ئوزۇقلۇق ئارتىڭلار. ھەسەل، سېرىق ماي، قورۇغان گۆشلەردىن بېرىڭلار! » دېگەنلىرىنىمۇ ئاڭلىمايتتى. بىرھازادىن كېيىن بېشىنى كۆتۈرۈپ:

— قېرىندىشىم ئەلى، سۆزۈمنى ئاڭلا، — دېدى. يەل تاپان مۇساغا قاراپ، — سەنمۇ ياخشى ئاڭلا، ئۇستاز، — دېدى، سۇلايمان چوڭغا قاراپ، — سەنمۇ ياخشىلاپ ئاڭلا، سۇلايمان چوڭ، — دېدى.

تەييارلاندى. بەكمۇ مۇھىم بىر نېمىلەرنى سۆزلەيدىغاندەك، ۋەسىيەت قىلىدىغاندەك بىر ئەلپازدا:

— سىلەر، قوللىرى، كۆزلىرى، ئەقىللىرى ئالاھىدە

ھۈنەرلىك كىشىلەردىنسىلەر، كۆپ ئىش كۆرگەن، ئۆز بېشىڭلاردىن كەچۈرگەن، ئۇزۇن ئۆمۈر كۆرگەن ئادەمسىلەر. مانا ئۇچىڭلار بىر يەرگە يىغىلىڭلار، — دېدى — دە، جىم بولۇپ قالدى. ئويلىغانلىرىنى يىغىشقا تىرىشتى. ئەلى ئۇنىڭ كۆز قارىچۇقىدا ھېلىقى پولات ئۇچقۇنلىرىنى كۆرۈپ قالدى.

— بېشىمغا كەلگەن ئىشلارنى ھەممىڭلار بىلىسىلەر، — دەپ سۆزىنى باشلىدى مەمەت، — مېنىڭ بېشىمغا كەلگەنلەر بەندىنىڭ بېشىغا كەلمىدى دېيەلمەيمەن. بەندىنىڭ بېشىغا ئادەمنىڭ خىيالىغا كەلمەيدىغان ئىشلار كېلىدۇ. ئەمما، بېشىمدىن چىداپ بولمايدىغان ئىشلار ئۆتتى. ھەممىنى سىلەر بىلىسىلەر. كەمبەغەل بىچارىلەر ئازادلىققا چىقسۇن دەپ ئاخىر ئابدۇ ئاغنى ئۆلتۈردۈم، ئۇلارمۇ ئازاد بولدى ... ئابدۇ ئاغا ئۆلگەندىن كېيىن خەلق شاد — خۇراملىققا چۆمدى. يەرلەرنى بۆلۈشتى، دېھقانلارمۇ، مەنمۇ داۋاملىق مۇشۇنداق بولىدۇ دەپ ئويلاپتۇق ... ئاخىر نېمە بولدى؟ كېيىن ھەمىزە تاز كەلدى، ئۇ ئابدۇ ئاغدىن مىڭ ھەسسە بەتتەر ئىدى. قولى قانلىق، خەلقلەرنى قان قۇستۇرۇۋەتتى، شۇنداق. بۇنىڭ ئاخىرى نېمە بولىدۇ؟ ئابدۇ كەتتى، ھەمىزە كەلدى. بىر ھەمىزە مىڭ ئابدۇغا تەڭ كەلدى ... قېنى، مېنىڭ مېھنەتلىرىم، چەككەن جاپالىرىم نېمە بولدى؟ نەگە كەتتى؟ ئەقلىڭلار قالىتس، ھۈنەرڭلار كارامەت، كۆپىنى كۆرگەن ئادەملەر سىلەر، قېنى سۆزلەڭلار، ئەمدى مەن نېمە قىلىشىم كېرەك؟ ماڭا ئەقىل ئۆگىتىڭلار.

— مەن ساڭا دېدىمغۇ! — دېدى قوپاللىق بىلەن سۇلايمان چوڭ، — سۇ ھەر دائىم تۆۋەنگە قاراپ ئاقىدۇ. ئاق دېڭىزغا قۇيۇلىدۇ. سۇنىڭ يۇقىرىغا قاراپ ئاققانلىقىنى كۆرگەنمىدىڭ؟

— ھەر دائىم ئابدۇ كېتىپ، ھەمىزە كېلىدۇ، شۇنداقمۇ؟  
— شۇنداق! — دېدى سۇلايمان چوڭ ساقاللىرى تىترەپ، خاپا، پەرۋاسىز ۋە ئۈمىدسىز ھالدا.

— بىر ئاغا كېتىدۇ، يەنە بىرى كېلىدۇ، ھەممە يەردە

شۇنداق، ئاللا شۇنداق ياراتقان. قۇشلار قاناتلىرى بىلەن ئۇچىدۇ، شامال قاناتسىز ئۇچىدۇ. ئادەملەر ئىككى پۇتى بىلەن ماڭىدۇ. ئايمۇ، كۈنمۇ چىقىدۇ، پاتىدۇ، — دېدى يەل تاپان مۇسا.

مەمەتنىڭ چىرايى تاتىرىپ كەتتى، ئۇنىڭ سۆزىنى كېسىپ: — ئابدۇ كېتىپ، ھەمىزە كېلىدۇ، شۇنداقمۇ؟ — دېدى.

— شۇنداق! — دېدى يەل تاپان مۇسا بېشىنى سېلىپ. ئەلى توكۇر سۆز قىلمايتتى، بۇ ئىشلار ئۈستىدە قاتتىق ئويلىنىۋاتقانلىقى بىلىنىپ تۇراتتى.

— سەن كېتىپ، ھەمىزە كەلگەندىن كېيىن دائىم شۇنى ئويلىدىم، كېچىلىرى كۆزۈمگە ئۇيقۇ كىرمىدى، ئىشەنچلىك چارە تاپالمىدىم، — دەپ ئۇھ تارتتى ئەلى توكۇر، — ناھايىتى كۆپ ئويلىدىم. بىر يىپ ئۇچىنى تاپالمىدىم. ئۇنى بىر قوزۇققا باغلىيالمىدىم.

— ئابدۇ كېتىدۇ، ھەمىزە كېلىدۇ، ھەمىزە كېتىدۇ، سۇلايمان كېلىدۇ، ئەلى كېتىدۇ، ۋەلى ...

— ئىشلار ھەر دائىم مۇشۇنداق بولۇپ كەلدى، — دېدى سۇلايمان چوڭ، — ئەلى كەتتى، ۋەلى كەلدى، بوۋاڭ كەتتى، داداڭ كەلدى. داداڭ كەتتى، سەن كەلدىڭ، سەن كېتىسەن، ئوغلۇڭ كېلىدۇ ...

— ئۇنداق بولسا بىز چىشىمىزنى چىشلەپ، جېنىمىزنى ئالقىنىمىزغا ئېلىپ نېمىنى دەپ ئاۋارە بولىمىز؟ سەن، مەن، ئەلى، يەل تاپان مۇسا نېمە قىلماقچىمىز؟

— ئاۋارە بولىمىز، — دېدى ئىشەنچ بىلەن، — ئاۋارە بولماق، كۆرگۈلۈكنى كۆرمەك ھەق!

ئات خېلىدىن بېرى ھازىرلانغان، ئىشىك ئالدىدا ساقلاپ تۇراتتى. مەمەت ئورنىدىن تۇردى، ئۇ ئۇچىنى قايتا — قايتا قۇچاقلىدى. ئۇنىڭ يۈزىدە، مەسخىرە قىلغاندەك بىر خىل ئاچچىق قېتىپ قالغانىدى. كۈلۈمسىرىگەندەك بىر خىل ئاچچىق ... — خوش، ئامان بولۇڭلار! — دېدى ۋە تاشقىرىغا چىقتى.



ئاتقا مىندى. « كۈرەش قىلىش، جېنىنى، قېنىنى تۆكۈش بىكاردىن - بىكارغا ئاۋارە بولۇش ... ئاۋارە بولۇش ھەقىقىتى ... » مېڭىسىدىكى بۇ سوئاللار ئۇنى بارغانسېرى بىئارام قىلاتتى. « ئاۋارە بولۇش ھېچ نەرسىگە ئىززەتسىز، نېمە ئۈچۈن ھەق بولىدۇ؟ »

شۇ كۈنگىچە ھېس قىلىپ باقمىغان ئالاھىدە بىر خىل تۇيغۇ ئىچىدە ئىدى. ئويلاشنىڭ لەززىتىنى شەھۋەت بىلەن پۈتۈن ۋۇجۇدىدا ھېس قىلاتتى. ئۈمىدسىزلىك ئىچىدە تولغىناتتى، قىيىنلاتتى.

تۈگمەنگە باردى، ئىشىك ئالدىدا تۇردى. ئاتتىن چۈشۈش ئەقلىگە كەلمەيتتى، تىنماي بىرنەمبەلەرنى ئويلايتتى، پىلان تۈزۈپتتى. شۇنداق بىر خىل ئالاقىزادىلىك ئىچىدە ئىدىكى، بۇنىڭدىن قۇتۇلالمايتتى، خىياللىرىنى يىغالمىتتى، ئۆزىگە كېلەلمەيتتى. ئىدرىس بەگنىڭ ماجىراسى ئۇنىڭ كالىسىنى بەكمۇ قالايمىقان قىلىۋەتكەنىدى. ئىدرىس بەگ ئۆز مىللىتى ئۈچۈن بېشىنى تىكىپ تاغقا چىققانىدى. ئۆلۈم ھەر قەدەمدە ئۇنى قوغلاپ ماڭاتتى.

كۈننىڭ چىقىشىنى بەكمۇ ياخشى كۆرەتتى. تاغلارنىڭ ئۈستىدىكى كۆكۈچ سىزىقلار بارغانسېرى قويۇقلاشتى، تىنىپ قالدى. كېيىن كۆكۈچ سىزىقنىڭ ئۈستى - ئاستى زەررىلەندى. تاغلار نەملىك بىلەن پارىلداپ كەتتى، ئاخىر تۇمان بىلەن قاپلاندى. قۇيرۇقلۇق يۇلتۇز توڭلاپ قالغان قۇياشتەك پارقىرىدى، ئۆچتى، پارىلىدى، ئۆچتى، ۋالىلىدى. كېيىن ئەتراپ يورۇپ كەتتى. بۇلاردىن مەمەتنىڭ خەۋىرى بولمىدى. ئۈستىگە قىرۋۇ چۈشتى، ئاتنىڭ ئۈستىدە قېتىپلا قالغانىدى. ئۈستىگە كۈن نۇرى چۈشۈپ بويىنى قىزدۇرۇش بىلەن ئۆزىگە كەلدى. شۇ زامان ئاتتىن چۈشتى. تۈگمەننىڭ ئىشىكىگە قاراپ ماڭدى. پۈتى بىلەن ئىشىكىنى تەپتى، ئىشىك ئېچىلدى. بۇ ئاۋازلارنى ئاڭلىغان بىرى ئىچكىرىدىن - يىراقتىكى

قاراڭغۇلۇقتىن ئۇيقۇلۇق ھالدا ۋارقىرىدى:  
— كىم؟

— ئىسمائىل تاغا سەنمۇ؟ — دەپ سورىدى مەمەت.  
بوش خاپا، ئۇيقۇلۇق بىر ئاۋاز:

— مەن، بۇ مەن، بۇرادەر، سەن كىمسەن؟ ئۇن تارتىشقا كەلدىڭمۇ، بۇغداينى نەدىن تاپتىڭ؟ ھەمزە ئىنسابقا كەپتۇمۇ؟ تۇرۇپ تۇر، ھازىر چىقىمەن، شالۋۇرۇمنى كىيىۋېلىپ چىقىمەن، — دېدى.

شالۋۇرنى تارتىشتۇرۇپ ئىشىك تۈۋىگە كەلدى. كۈن نۇرىدا كۆزلىرى قاماشتى. مەلۇم ۋاقىت كۆزلىرىنى ئۇۋۇلىدى. ئوڭ قولىنى پېشانىسىگە ئاپىرىپ، مەمەتنى ئازراق كۆرەلمىدى.  
— يولۇچىمۇ سەن؟ — دەپ سورىدى.

— ئىسمائىل تاغا، مەن مەمەت.

ئىسمائىل چولاق سەل - پەل ئۆزىگە كەلدى، سىلكىنىدى.

— قايسى مەمەتسەن؟ — دەپ يۇمشاق ئاۋازدا سورىدى، — قايسى مەمەتسەن؟

— ئىسمائىل تاغا، مەن كەلدىم، مەن مەمەت ئاۋاق.

— نېمە! مەمەت ئاۋاقما؟ قايسى مەمەت ئاۋاق؟

— ئىسمائىل تاغا، قانچە مەمەت ئاۋاق بار؟

ئىسمائىل چولاق مەمەتكە باشتىن - ئاياغ قاراپ:

— ھېلىقى قاراقچىلىق قىلغان مەمەت ئاۋاقمۇ؟ — دېدى.

— ھەئە، شۇ، مەن، — دېدى مەمەت.

ئىسمائىل چولاق تۇرۇپ قالدى. ئۇنىڭغا قارىدى، قاراپلا كەينىگە ياندى. قولىغا بىر تاياق ئېلىپ تاشقىرىغا چىقتى.

— ۋاي سەن كاپىرنى، — دەپلا مەمەتكە قاراپ ئېيتىلدى، —

ۋاي كاپىرنىڭ بالىسى، كاپىر! ئۆي - ئوچىقىمىزنى ۋەيران قىلدىڭ، بەش يېزىنىڭ خەلقىنى ئۆلتۈردۈڭ، ئاچ قويدۇڭ، يەنە سەن، « مەن مەمەت ئاۋاق » دەپ بۇ يەرلەردە، بىزنىڭ يەرلىرىمىزدە كېزىپ يۈرسەن!

مەمەت چاققانلىق بىلەن ئۇنى تۇتۇۋېلىپ، تايىقىنى قولىدىن ئېلىۋالمىغان بولسا، باش - كۆزى يېرىلغان بولاتتى.

بىلەكلىرىنى مەمەتنىڭ قولىدىن ئاجرىتالمىغان ئىسمائىل چولاق ئاۋازىنىڭ بارىچە ۋارقىراشقا باشلىدى:

— ۋايىجان، ياردەم قىلىڭلار، جاننى قۇتۇلدۇرىدىغانلار يوقمۇ، قاراقچى مەمەت ئاۋاق تۈگمىنىمنى بېسىۋالدى، مېنى ئۆلتۈرۈۋېتىدۇ. ئادەم بارمۇ! قۇتۇلدۇرۇڭلار! جاننى قۇتقۇزغۇچى... مەمەت ئۇنىڭ بىلەكلىرىنى قويۇپ بەرمەيتتى، ئۇ بولسا جېنىنىڭ بارىچە ۋارقىرايتتى. ئاۋازى تاغۇتاشلاردىن ئاشاتتى، قىيالىقلاردا ئەكس سادا قايتۇراتتى.

چولاق ھە دەپ ۋارقىرايتتى، يۇلقۇناتتى، مەمەت پەقەتلا: — ئىسمائىل تاغا، ساراڭ بولدۇڭمۇ؟ ساراڭ. ئەقلىڭدىن ئازدىڭمۇ؟ — دېيەلەيتتى.

— ۋايىجان، ئۆلتۈرۈۋاتىدۇ، ئۆلتۈرىدۇ... چولاق ئۆزىنى يەرگە ئېتىپ يۇلقۇناتتى، تېپىچەكلەيتتى، قىيامەتنى قايم قىلاتتى.

مەمەت خاپا بولدى، مېڭىسىدىن تۈتۈن چىقىپ كەتتى. يەردە ياتقان چولاقنى ئىلاجسىز بىرنى تەپتى، تاپانچىسىنى چىقاردى.

— خەپ سېنى، دىنىڭغا، ئىمانىڭغا... ئۈنۈڭنى چىقارما! يا ئۆزۈڭ جىم بول! يا بولمىسا ھازىرلا ئاۋازىڭنى جىمىقتۇرۇۋېتىمەن!

ئىسمائىل چولاق شۇ زامان جىمجىت بولۇپ قالدى. ئۇنىنى ئوچۇردى. شۇ يەردە، سامانلارنىڭ، قۇرۇپ كەتكەن تېزەكلەرنىڭ ئۈستىدە تۈگۈلۈپ قالدى. ئۇ ھالسىزلىنىپ تۈگىشىپلا كەتكەن، بوينى تېخىمۇ ئۇزىراپ پۈرلىشىپ كەتكەنىدى. تاپانلىرى بارماق كىرىپ كەتكۈدەك ھالدا يېرىلىپ كەتكەن، ئۈستىبېشى جۈل - جۈل ئىدى. ھەممە يەردىن پۈرۈم - پۈرۈم، ساڭگىلاپ كەتكەن ئەتلىرى كۆرۈنۈپ تۇراتتى. ئاقارغان، پاسكىنا ئۇزۇن ساقىلى ئىسلىشىپ سارغىيىپ كەتكەنىدى.

مەمەت ئۇنىڭغا قاراپ - قاراپ يۈرىكى ئېچىشىپ كەتتى. گېلىغا بىرنەرسە تۇرۇپ قالغاندەك بولدى. بېرىپ ئۇنى يەردىن تۇرغۇزدى. ئىچكىرىگە ئەكىردى. قاچىدا سۇ ئالدى، يۈزىنى ياخشىلاپ يۈدى. كېيىن تاشقىرىغا چىقىپ، جايىدا تۇرغان ئاتنى ئىچكىرىگە يېتىلەپ كىردى ۋە باغلىدى.

ئىسمائىل چولاق تامغا يۆلىنىپ يىغلاۋاتاتتى. ئۇ بىر تەرەپتىن ئۆكسۈپ - ئۆكسۈپ يىغلايتتى، يەنە بىر تەرەپتىن سۆزلەيتتى:

— ساڭا كىم دېدى ماڭقا مەمەت ئاۋاق، ئاغىمىزنى ئۆلتۈرۈپ بىزنى ھەمزە تازىنىڭ زۇلۇم قىلىشىغا قويۇپ بەر دەپ؟! ساڭا كىم ئېيتتى؟ زادى ساڭا كىم قويدى... —

يىغلىما ئىسمائىل ئاغام، يىغلىما، گېپىمگە قۇلاق سال، ئاڭلىغىن.

— خالىمايمەن... ئىككى يىلدىن بېرى بۇ تۈگمەننىڭ گېلىدىن بىر تالمۇ دان كىرمىدى، يا بىر تال بۇغداي، يا بىر تال قوناق، بىر تال ئارپا، بىر تال تېرىق، بىر تال داننىمۇ تارتمىدى بۇ تۈگمەن. سەن بىزنى مانا مۇشۇ ئەھۋالغا قويدۇڭ، دىكەنلى تۈزلەڭلىكىنىڭ دېھقانلىرى ئىككى يىلدىن بېرى تىلەمچىلىك قىلىۋاتىدۇ. ھەممىسى قىپپالنىڭ... مانا قارىغىنا، سەن بىزنى مۇشۇ ھالغا قويدۇڭ.

— يىغلىما، ئىسمائىل ئاغام، يىغلىما! قارىغىنا، ساڭا مەن بىر نەرسە دەيمەن، ماڭا قارا!

— نېمە دېمەكچىسەن كاپىر، دىنىسىز، قانخور... ئىككى قولۇڭ ياخشى، ۋىجدانلىق، باتۇر، شەپقەتلىك ئاغىمىزنىڭ قىزىل قېنىغا بىلەكلىرىڭگىچە پاتقان تۇرسا، يەنە ماڭا نېمە دېمەكچىسەن كاپىر؟ بالىلار ئاچلىقتىن قورۇلۇپ، قۇرۇپ ئۆلۈشتى. ھەمزە تازىنىڭ ئامبارلىرى، ئورلىرى يالغۇز داننىلا ئالمىدى، دېھقاننىڭ قولىدا نېمە بولسا ھەممىنى ئالدى، ھېچ نەرسىنى قويمىدى. بىر تال داننىمۇ قويمىدى. ئارپا بولسۇن، تېرىق بولسۇن، قوناق

بولسۇن، بىر تالنىمۇ قويماي ئالدى. ھەممە ئادەم ئاچلىقتىن ئۆلدى. خەلق قۇرۇپ قاقشال بولۇپ كەتتى. تاغلاردىن ئوت - چۆپ تېرىپ يېدۇق. دەرەخ قوۋزىقى، مامكاپ، قىزىل بۇغداشلارنى يېدۇق، نېمە تاپساق شۇنى يېدۇق. قانچىلىك سىيرىمىز، ئۆچكىمىز، قويىمىز، ئېتىمىز، ئېشىكىمىز بولسا ھەممىنى ھەمزە تاز تارتىۋالدى. ھۆكۈمەتنىڭ بېسىمى بىلەن ئېلىۋالدى. بىر ھەپتە دېھقانلارنى ئۆز ئادەملىرىگە بىر - بىرلەپ ئۇرغۇزىدۇ. يەنە بىر ھەپتە ژاندارملارغا ئۇرغۇزىدۇ. ئۇرۇۋەرگەنلىكتىن خەلقلەرنىڭ دۈمبىلىرى قاپىرىپ، يېغىر بولۇپ كەتتى. ھەي مەمتىم، مېنىڭ قاراچىم، ئېگىز تاغلارنىڭ بۈركۈتى! قېنى دېگىنە، مەن يىغلىماستىن كىم يىغلىسۇن! ئالتە ئايدىن بېرى گېلىمدىن تۈزۈككىنە بىر تاماق ئۆتمىدى. بۇلارنىڭ ھەممىسى سېنىڭ كاساپىتىڭدىن ... ئائىلىمىزنىڭ ئوچىقىنى ئۆچۈردۈڭ، ئۆيىمىزنى خاراب قىلىدىڭ، يېزىمىزنى ۋەيران قىلىدىڭ. ئېشىمىزغا زەھەر چاچتىڭ، ئۆزىمىزنى يەر بىلەن يەكسان قىلىدىڭ! كىم ئېيتتى، ساڭا كىم قويدى گۈلدەك ئاغىمىزنى، كۆزىمىزنىڭ قارىچۇقىنى ئۆلتۈرۈپ بىزنى مۇشۇنداق يېتىم قىلىپ قوي دەپ؟! ساڭا كىم دېدى، كىم، كىم ئېيتتى؟!

ئابدۇ ئاغىنى ماختاشقا باشلىدى. ھەم يىغلايتتى، ھەم ئابدۇ ئاغا ھەققىدە ماتەم قوشاقلرىنى ئېيتاتتى. ئابدۇ ئاغىنى، ئۇنىڭ شەپقىتىنى، ئادەمگەرچىلىكىنى كۆككە كۆتۈرىدىغان، يۈرەكتىن چىققان تەسىرلىك قوشاقلار بىلەن ماختاپ يىغلايتتى.

— يىغلىما، ئىسمائىل ئاغام، بولدى قىل، — دېدى مەمەت، — كەلگىنە، بىر - ئىككى چىشلەم بىر نەرسە يەۋايلى.

خۇرجۇندىن ئوزۇق خالتىسىنى چىقاردى، ئاچتى. ئوزۇقلارنىڭ ئىچىدە قاتلىما نانغا ئورالغان، قىزىرىپ پىشقان يوغان بىر توخۇ گۆشى تۇراتتى.

ئىسمائىل چولاق يېمەكلىكلەرگە كۆزىنىڭ قىرىدا قاراپ قويدى. ئورنىدىن تۇرۇپ تۈگمەن تېشى تەرەپكە ماڭدى، يۈزىنى

شالاپلىتىپ يۈدى، كەلدى.

— قېنى ئال، ئىسمائىل ئاغام، — دېدى مەمەت.

ئىسمائىل چولاق ئاچ قالغان بۆرىدەك توخۇغا تاشلاندى. مەمەت ئۇنىڭ دەھشەتلىك بىر ئىشتىھا بىلەن توخۇ گۆشىنى يۇتۇشىنى تاماشا قىلاتتى. ئىسمائىل چولاق ئىككى قولى، ئاغزى - بۇرنى، ئېڭىكى، كۆزلىرى، قاشلىرى بىلەن بېرىلىپ يەيتتى. توخۇ بىردەمدىلا تۈگەپ كەتتى. چولاق سۆڭەكلىرىنى شوراشقا باشلىدى. بىرنى ئېلىپ يالاپ شوراپ ئىككىنچىسىنى ئالاتتى. بىردەمنىڭ ئىچىدە ھەممە نەرسىنى يەپ تۈگەتتى. ئىسمائىل چولاق تاماقنىڭ ئۈستىگە جىق سۇ ئىچكەندىن كېيىن:

— ئۇھ ... ئۇھ! ... ئەمدى جان كىردى. ئۆلگەنلەرنىڭ روھىغا ... ئۇھ، قورسىقىم تويدى. ئەيبىكە بۇيرۇما، بالام، داداڭنى بەكمۇ ياخشى كۆرەتتىم. دۇنيادىكى ئەڭ ياخشى ئادەم ئىدى. ھېچ نەرسىگە ئارىلاشمايتتى. قولىغا ئۇرۇپ ئاغزىدىكى ناننى ئېلىۋالساڭمۇ مەيلى دەيتتى. سەن بۇ ئىشلارنى ياخشى قىلىدىڭ، مەمەت. بىزنى پەرىشان قىلىۋەتتىڭ، مەندىن رەنجىد - مە، بالام. ھە ... ياخشى كەپسەن! ئەمدى بىر تاماكا بولسىدى ... نەلەردە يۈردۈڭ قېرىندىشىم؟ ھە، ياخشى كېلىپ، سالامەت كۆرۈشتۈق، قېنى سۆزلىگىنە، ئاڭلايلى.

### 31

شۇ كېچىسى دەھشەتلىك يامغۇر يېغىپ كەتتى. خۇددى ئاسماندىن چېلەكلەپ سۇ قويۇلغاندەك تۈكۈلەتتى. شامال چىقاتتى، ھەممىنى ئۇچۇراتتى، سۇندۇراتتى، تۈكەتتى. لاپاسلارنى ئۇچۇرۇپ كېتەتتى، دەرەخ شاخلىرى سۇناتتى. ئېگىز تېرەكلەر ئۆرۈلۈپ چۈشەتتى. ئېگىز ئاسماندا چاقماقلار چاقتى. تىنماستىن گۈلدۈرمامىلار گۈلدۈرلەيتتى. تاغلاردىن تۈزلەڭلىككە، تۈزلەڭدىن چوققىلارغا، قىيالىقلارغا ئەكس سادا

ئاڭلىناتتى. بۇ، چۇقۇر ئوۋانىڭ بالا - قازالىق يامغۇرلىرىدىن بىرى ئىدى.

يامغۇر تاڭغا يېقىن ئاستىلاپ قالدى. دەريالار، ئېرىقلار تېشىپ كەتتى، يوللار توسۇلۇپ قالدى.

كۈن چىققاندا يامغۇرمۇ توختىدى. نەم، يېپىشقاق، دىمىق ئىسسىق، كۆيدۈرىدىغان بىر ئاپتاپ چىقتى. كۈن كۆتۈرۈلگەن ھورنىڭ ئارقىسىدىن ئان - ماران كۆرۈنۈپ تۇراتتى.

توۋاراس دېگەن يەردە زالانىڭ ئوغلنىڭ سەككىز كىشىلىك قاراقچىلار ئەترىتىنى ژاندارمىلار كونا قاراقچى ئىبراھىم قارىنىڭ ياردىمى بىلەن ئوققا تۇتقاندۇ. زالانىڭ ئوغلى ئون يەتتە ياشلىق، ئېگىز بويلىق، كېلىشكەن، قۇش بۇرۇنلۇق بالا ئىدى. ئاتىسىنىڭ ئېتىزلىرىنى ئۇرۇپ تارتىۋالغان بىر شەھەرلىكنى ئېتىۋەتكەندى.

ئانىسى ئۇنىڭغا بەكمۇ ئامراق ئىدى، بالىلىق چاغلىرىدا قۇچىقىدىن چۈشۈرمەيتتى. «زالانىڭ بىرگىنە ئوغلى، يالغۇز ئوغلى» دەپ ئەر كىلىتەتتى. شۇڭا، دېھقانلارمۇ ئۇنى «زالانىڭ ئوغلى» دەپ ئاتىشاتتى. پۈتكۈل يېزا خەلقى ئۇنىڭ ئەسلىي ئىسمىنىڭ نېمە ئىكەنلىكىنى ئۇنتۇپ كەتكەندى.

زالانىڭ ئوغلنىڭ دادىسى ياۋاش، ياخشى ئادەم ئىدى، چىنارلىق يېزىسىدا سۇلۇق، مۇنبەت ئېتىزلىرى بار ئىدى. شەھەردىكى ئابدۇللا ئوغلنىڭ بۇ ئېتىزلارغا كۆزى چۈشتى. بۇ يەرنى باغچە قىلىش پىلانىنى تۈزۈپتتى. زالانىڭ ئوغلنىڭ دادىسى ئېتىزنى ساتمىدى. ئابدۇللا ئوغلى بولسا ھەرىكەت قىلدى. ئۇنداق قىلىپ، مۇنداق قىلىپ يەرنى قولغا كىرگۈزدى. شەھەرنىڭ لۈكچەكلىرىگە بىرنەچچە قۇرۇش پۇل بېرىپ بۇ ئادەمنى راسا ئۇرغۇزدى، زالانىڭ ئوغلنىڭ دادىسى شەھەرگە كىرەلمەيدىغان ھالغا كەلدى. ئۇ قاچانكى شەھەرگە كىرسە، قاتتىق تاياق يەيتتى، ئۈستىبېشى قان، يېزىغا قايتاتتى.

زالانىڭ ئوغلى ناھايىتى ياخشى بىر گېرمانىكىنى تاپتى.

بەكمۇ يۈگۈرۈك بىر ئاتقا مىندى. بۇ ئات قوشنىلىرىنىڭ ئېتى ئىدى. ئاتنى چاپتۇرۇپ شەھەرگە كىردى. ئابدۇللا ئوغلى بىر موزدۇزخاندا ئولتۇراتتى، زالانىڭ ئوغلى بۇنى بىلەتتى. موزدۇزخاننى ئۆز ئۆيىنى تاپقاندەك بېرىپلا تاپتى. مىلتىقىنى ئابدۇللا ئوغلىغا تەڭلىدى، بەش پاي ئوق ئاتتى. ئابدۇللا ئوغلى جانسىز ھالدا يەرگە يىقىلدى. زالانىڭ ئوغلى بولسا ئېتىنى تاغلارغا قاراپ چاپتۇردى.

ئۆلۈكلەرنى يايلاق ئاتقا ئارتقاندى، پۇتلىرى ئاتنىڭ بىر يېنىدا، باشلىرى يەنە بىر يېنىدا ساڭگىلاپ تۇراتتى، زالانىڭ ئوغلنىڭ ئۇزۇن بوينى ساڭگىلاپ تۇراتتى. ئۇ پۇلاڭشىغانچە بېشى ئاتنىڭ قارىغا تېگەتتى.

ئۆلۈكلەرنى ئەكېلىپ ژاندارما قوماندانلىق ئىشتابىنىڭ چوڭ ھويلىسىغا تاشلاشتى. سەككىز جەسەت چۈش ۋاقتىدىكى ئىسسىقتا شۇ پېتى يېتىشتى. بىردەمنىڭ ئىچىدە بىرنەچچە يوغان يېشىل چىۋىن كەلدى. مېيىتلەرنىڭ باشلىرى ئەتراپىدا ۋىزىلداشقا باشلىدى. ئىسسىق ئاپتاپ يېلىنچاپ تۇراتتى. ئاسمان بوز رەڭگە كىرگەن، كۆيۈپ تۇراتتى. ئاجايىپ بىر خىل تۇمانلىق كۆيۈش.

زالانىڭ ئوغلى قارا سوكونا شالۋۇر، ئۈستىگە ناھايىتى چىرايلىق قارا ئىنگىلىز رەختىدىن تىكىلگەن چاپان كىيگەن بولۇپ، چاپاننىڭ ئۈستىدىن ئۈچ قاتار ئوقدان ئېسىۋالغانىدى. ئوقدانلار كۈمۈش بىلەن نەقىشلەنگەن، بۇ، چىركەسلەرنىڭ قول ھۈنرى ئىدى. كۈمۈش ساپلىق چىركەس خەنجىرى ساڭگىلاپ تۇراتتى. بۇ خەنجەر بىر تاسما بىلەن بېلىدىكى كەمەرگە باغلانغانىدى. دۇربۇنى كىچىك قوڭۇر رەڭلىك ئىدى. پۇتىغا چەمى بەكمۇ قېلىن، قىزىل ماراش ئۆتۈكى، گۈللەپ ئىشلەنگەن كۈرد پايپىقى كىيگەندى، تاپانچىسىنىڭ سەدەپتىن ئىشلەنگەن سېپى كۆرۈنۈپ تۇراتتى.

ھويلىنىڭ ئوتتۇرىسىدا تاشلانغان باشقا قاراقچىلارمۇ ئومۇمەن

شۇنداق كىيىنگەندى. ئۆلۈكلەرنىڭ بىرىنىڭ بېشى پۈتۈنلەي تاز ئىدى، داڭلىق قاراقچى تاز دېگەنلىرى مۇشۇ بولسا كېرەك ... ژاندارما قوماندانلىق ئىشتابىنىڭ ھويلىسىغا شەھەرلىكلەر تولۇشقا باشلىدى. ئاڭلىغانلارنىڭ ھەممىسى زالانىڭ ئوغلىنى كۆرۈشكە كېلەتتى. زالانىڭ ئوغلىنىڭ يېزىلىقلىرىمۇ بۇنى ئاڭلىدى. ئالدىغا زالانىڭ ئوغلىنىڭ ئانىسىنى سېلىپ ھازا ئېچىپ، ئەر - ئايال ھەممىسى يولغا چىقىشتى. شەھەر ئەتراپىدىكى يېزىلىقلارمۇ زالانىڭ ئوغلىنىڭ ئۆلۈكىنى كۆرۈش ئۈچۈن كېلىشكە باشلىدى.

ژاندارما قوماندانلىق ئىشتابىنىڭ ھويلىسى ئادەملەر بىلەن تولۇپ تاشتى. ئادەملەر كوچىلارغا، مەھەللىلەرگە ئېقىپ كەلمەكتە ئىدى.

ژاندارمىلار زالانىڭ ئوغلىنىڭ ئانىسىنى، دادىسىنى، تۇغقانلىرىنى، يېزىلىقلىرىنى ئۆلۈكنىڭ يېنىغا كەلتۈرمىدى. باشقا قاراقچىلارنىڭ ئۆلۈكىگىمۇ ھېچكىمنى يېقىنلاشتۇرمىدى. بىر خىل قالايمىقانچىلىق ۋە غۇلغۇلا كۆتۈرۈلگەندى. ھازا ئاچقان يىغا ئاۋازلىرى شەھەر ئاسمىنىدا جاراڭلايتتى.

زالانىڭ ئوغلى ئوڭ بۇرنىنى يەرگە يېقىپ ئۇزىراپ ياناتتى. چاڭ - توزانلىق كۈننىڭ غۇۋا نۇرىدا تەرلەپ كەتكەندەك كۆرۈنەتتى. يۈزىدە بالىلارچە بىر خىل كۈلۈمسىرەش قېتىپ قالغانىدى. ھۆل كىيىملىرى كېلىشكەن بەدىنىگە يېپىشىپ كەتكەندى. باشقىلارنىڭ ھەم شۇنداق ... كۈن قىزىغانسىرى كىيىملەردىن ھور كۆتۈرۈلۈپ تۇراتتى.

يېشىل چىۋىنلەر كۆپىيىشكە باشلىدى. ئۆلۈكلەرنىڭ ئۈستىدە بىر قونۇپ، بىر كۆتۈرۈلەتتى.

زالانىڭ ئۆزى يېقىن كېلەلمىگەن ئوغلىنىڭ جەسىتى ئەتراپىدا بىر قۇشتەك پىرقىراپ يۈرەتتى. «زالانىڭ يالغۇزى، زالانىڭ بىر دانىسى، ساڭا قانداقمۇ قىيغاندۇ، زالانىڭ يالغۇز ئوغلى، چىۋىنلەر يۈزۈڭگە قونۇۋاتىدۇ. زالانىڭ بىر دانىسى ...

مەن سۆيۈشكۈم قىيمايتتىم، زالانىڭ يالغۇز ئوغلى، سېنى قىزىل قانغا بويلاپتۇ ... مەن سۆيۈشكە قىيالىمايتتىم، ئەمدى سېنى لاي توپىغا تاشلاپتۇ. چۈشتىكى بۇ ئىسسىقتا نېمە ئۈچۈن ياتىسەن زالانىڭ بىر دانىسى؟ ژاندارما ئىدارىسىنىڭ ئالدىدا نېمە ئۈچۈن ياتىسەن؟» دەپ ماتەم قوشاقلىرىنى قاناتتى. زالانىڭ ئاۋازى بوغۇلۇپ قالغۇچە، ھالسىزلىنىپ كەتكۈچە يىغلىدى، پەرياد چەكتى.

كېيىن سۈرەتچى جامكۆز ئەمىن يېتىپ كەلدى. ئالدى بىلەن زالانىڭ ئوغلىنى تۇرغۇزۇشتى. تامغا يۆلەپ تۇرغۇزۇشقا تىرىشتى. زالانىڭ ئوغلىغا ناھايىتى كۆپ ئوق تەگكەنلىكى ئۈچۈن بەدىنى شۇنچىلىك ئۆتمەتتۇشۇك بولۇپ كەتكەنكى ... كىيىملىرى پۈتۈنلەي قانلىق پاتقاق ئىدى. ئۇيان - بۇيان قىلىشتى.

— قىيىنماڭلار، قىيىنماڭلار بىر دانەمنى! — دەپ ئاخىرقى ئاۋازى بىلەن ۋارقىرايتتى زالانىڭ.

ئىككى كۈچلۈك ئادەم تامغا تىرەپ قويۇلغان زالانىڭ ئوغلىنى تىك تۇتۇپ تۇراتتى. بىر ژاندارما كەلدى. پۆپۈكلۈك فەسنى بېشىغا كىيىدۇردى. كۆزەينەكلىك ئەمىن سۈرەتكە تارتتى. ئۆلتۈرۈلگەن بارلىق قاراقچىنىڭ سۈرىتىنى ئۇ تارتقانىدى. سۈرەتكە تارتىپ بولغاندىن كېيىن ئادەملەر زالانىڭ ئوغلىنى قويۇپ بېرىشتى. ئۆلۈك تام تۈۋىگە يېقىلىپ قالدى. بويىنى سول مۇرىسىگە قىيىسايدى. كۈلۈمسىرىگىنىچە قالدى. زالانىڭ پەرياد چەكتى.

ئۇنىڭدىن كېيىن قاراقچى تازنى ئەكەلدى. ئۇنىمۇ تامغا يۆلەپ قوللىرىدىن تۇتتى. ژاندارمىلار فەسنى ئەكەلپ ئۇنىڭمۇ بېشىغا كىيىدۇردى. بۇ ئىشقا ئەتراپتىكىلەرنىڭ ھەممىسى كۈلۈشتى. سۈرەتكە تارتىش تۈگىگەندىن كېيىن قاراقچى تازمۇ تامنىڭ تۈۋىگە يېقىلدى. بېشى مەيدىسىگە چۈشتى. قاراقچىلارنىڭ ئۆلۈكى ھويلىدا ئىككى كۈن تۇردى.

ئىسسىقتا پۇرىدى، سېسىدى، كىيىملىرىگە سىغماي قالدى.  
دەللال ئەخمەت دۆك ياقىسىغا مېدال ئورنىغا ئەينەك  
پارچىسىنى تاقاپ ئەتىگەندىن ئاشامغىچە ۋارقىرايتتى:

— خالايق! ئاڭلىدۇق — ئاڭلىمىدۇق دېمەڭلار! زالانىڭ  
ئوغلىنىڭ جەستى زاندارما قوماندانلىق ئىشتابىنىڭ ئىشىكى  
ئالدىدا ياتىدۇ. بۇ بىر ئىبرەت تاختىسى. بېرىپ كۆرۈڭلار! ...  
ئانلارنىڭ نېمە تۇغقانلىرىنى كۆرۈڭلار! ... زالانىڭ ئوغلى ئۇ  
يەردە يەنە بىر كۈن قالىدۇ! سېسىپ پۇرايدۇ! ئىشىيدۇ! ...  
خالايق! ئاڭلىدۇق — ئاڭلىمىدۇق دېمەڭلار!

زالا ئۈچ كېچە — كۈندۈز يېمەي، ئىچمەي، ئۇخلىماي زاندارما  
قوماندانلىق ئىشتابىنىڭ ھويلىسىدا كۆزلىرىنى ئوغلىغا  
تىكىپ، توپتەك تۈگۈلۈپ ئولتۇرۇپ قالدى. ئۇنى ئۇ يەردىن  
ھېچكىم ئايرىيالمايدى.

ئۈچ كۈندىن كېيىن ئۆلۈكنى زالغا تاپشۇرۇپ بەردى. زال  
يارلانغان بۈركۈتتەك ئوغلىنىڭ ئۈستىگە ئېتىلدى. ئۇنىڭ  
سېسىپ، ئىشىشىپ كەتكەن جەستىنى پۇراپ — پۇراپ كەتتى ...  
يەتتە قاراقچىنىڭ جەستىنى ئىگىلىرى ئەكېتىشتى.  
قاراقچى تازىنىڭ ھېچكىمى يوق ئىدى. ئۇنى زاندارمىلار شەھەر  
سىرتىدىكى كونا ئاھاك قۇدۇقىغا تاشلاشتى. ئۆلۈكنى ئىتلار يەپ  
كەتتى.

دائىملىق چاۋۇش ھەنەپى چوڭ ياشلىق ئىدى. چىشلىرى  
ئاپپاق مەمەت ئاۋاقنى ئاتتۇق دەپ زالانىڭ ئوغلىنى ئاتقانلارنىڭ  
بىرى شۇ ئىدى. ئۇ شەھەر بازىرىغا كېلىپ قەدىمكى  
داستانچىلاردەك جۇشقۇنلۇق بىلەن ۋەقەنى سۆزلەپ بېرەتتى:

— مەمەت ئاۋاقنى قورشۇلدۇق دەپ خۇشال بولغانىدۇق.  
توۋاراس ئېدىرلىقىدا قورشۇپلىنغان مەمەت ئاۋاق ھەرقانچە  
مەمەت ئاۋاق بولسىمۇ قۇتۇلۇپ كېتەلمەيتتى. ھەممە تەرىپى  
ئاسمان — پەلەك قىيالىقلار بىلەن توسۇلغان، — دەپ سۆزىنى  
باشلايتتى ئۇ، — قىيالىقنىڭ تۈۋىدە قاراقچىلار بىلەن ئېتىشىش

بىر سائەت داۋام قىلدى. بىر قارساق، مەمەت ئاۋاق بىر قول  
ياغلىقنى مىلتىقىنىڭ ئۇچىغا چىگىپ بىزگە قاراپ «تەسلىم!  
تەسلىم!» دەپ ۋارقىراپ كېلىۋاتىدۇ. ئارقىسىدا ئادەملىرى ...  
يۈزبېشى: «توختاڭلار، مەن مەمەت ئاۋاقنى تەسلىم  
قىلدۇرمايمەن، يېقىنلاشسۇن، ئوق ئاتايلى ...» دېدى. ھەممە  
قاراقچىنى ئاتتۇق، پەقەتلا قاراقچى تاز تەسلىم بولۇش بايرىقىنى  
چىقارمىغانىدى. كەچقۇرۇنغىچە سوقۇشتى. ئاخىر ئوقى تۈگىدى.  
ئۇنىمۇ تۇتۇۋالدۇق، ئۆلتۈرۈۋەتتۇق. مەمەت ئاۋاقنىمۇ تۇتۇۋالدۇق  
دەپ خۇشال بولدۇق. دېھقانلار بىر قاراپلا «بۇ مەمەت ئاۋاق  
ئەمەس، زالانىڭ ئوغلى» دېيىشتى. يۈزبېشى ئاچچىقىدا ئۆلەي  
دەپ قالدى. بۇ مەمەت ئاۋاقتا نېمە خىسەت باردۇ؟ نېمە ئۈچۈن  
تۇتۇلمايدۇ، دەيتتى.

بۇ شەھەرلىكلەر تەسلىم بولغان ناھايىتى كۆپ قاراقچىنىڭ  
ئۆلۈكىنى كۆرگەنىدى. بۇنىڭدىن بىرنەچچە يىل بۇرۇن ھۆكۈمەت  
تاغلارغا خەۋەر يوللىغانىدى: «تاغدا كىم بولسا قايتىپ  
چۈشسۇن، تەسلىم بولسۇن، تەسلىم بولغانلار كەچۈرۈم  
قىلىنىدۇ.» بۇنى ئاڭلاپ بىرمۇنچە قاراقچى تەسلىم  
بولۇشقانىدى. شۇ تەسلىم بولغان قاراقچىلاردىن ئوتتۇزچىسى  
كوزان تۈرمىسىدە ياتاتتى. بۇلارنىڭ ئىچىدە ئاتاقلىق قاراقچى  
ھاجى ۋەلىمۇ بار ئىدى. بىر كۈنى ئەتىگەندە بۇ قاراقچىلارنىڭ  
قوللىرىنى بىر — بىرىگە چېتىپ ئارغامچىدا باغلاشتى. «ئاداناغا  
ئاپىرىمىز» دەپ يولغا سېلىشتى. ئادانا بىلەن كوزان ئارىلىقىدا  
سارىچام دېگەن بىر يەر بار ئىدى. پاكار دەرەخلىك، شورلۇق بىر  
يەر سارىچام جىلغىسىدا بۇ ئوتتۇزغا يېقىن قاراقچىنى  
ئېتىۋەتتى. كېيىنچە «قاچقاندى، ئېتىۋەتتۇق» دېگەن  
دوكلاتنى ئويدۇرۇپ چىقاردى. ئۆلۈكلىرىنى سارىچام جىلغىسىغا  
كۆمۈشتى. بولۇپ ئۆتكەن ئىشلارنى ئەتراپتىكى دېھقانلار ئۆز  
ئەينى بويىچە كۆرۈپ بىلىشتى.

ھاكىم بۇ ئىشلارغا بەكمۇ خۇشال بولدى:



— كىمدەكىم قانۇنسىزلىقلارنى قىلسۇن قېنى! بۇ ئۇلارنى تېخىمۇ تېز رەك يوق قىلىدۇ. زۇلۇم ھېچقاچان پۈت تىرەپ تۇرالغان ئەمەس. جۇمھۇرىيەتنىڭ باشلىقلىرى بەكمۇ ياش بولغانلىقلىرى ئۈچۈن بۇنى بىلمەيدۇ. ۋاي كۆز نۇرۇم ئەپەندىم، بۇ بىر زۇلۇم قىلىچىغا ئوخشاش خەلقلەرنىڭ بېشىدا پىرقىراپ يۈرىدۇ!

شۇ مەمەت ئاۋاققا بەكمۇ قىزىقتىم ... ئۇ كىم ئىدى، نېمە ئىدى؟ نېمىنىڭ نېمىسى ئىدى؟ بەكمۇ ياش بىر ئادەممىش دېيىشىدۇ. خېلى ئۇزاق زامان يوقاپ كېتىپ، ھازىر يەنە ئوتتۇرىغا چىقىپ قالايمىقانچىلىق چىقىرىپ يۈرىدۇ، ئۇنىڭمۇ جەستىنى يېقىندا شەھەرگە ئەكىرىشىدۇ.

— جۇمھۇرىيىتىمىز ناھايىتى كۈچلۈك، تېز ئارىدا ئۇنىمۇ تەسلىم قىلدۇرۇپ ئوققا تۇتىدۇ. ئۇنىمۇ كۆرمىز تېخى، كۆز نۇرۇم، ئەپەندىم. پات يېقىندا يەنىمۇ كۆرمىز! — دەيتتى ئۇ زوقلىنىپ كۆزلىرىنى يۇمۇپ، قوللىرىنى ئۇۋۇلاپ.

شەھەردە مەمەت ئاۋاق ھەققىدە سۆزلەنگەنلەرنى بىر ئاز ئەجەبلىنىش ۋە قورقۇش بىلەن ئاڭلايتتى، مەمەت ئاۋاق ھەققىدە مۇنازىرىلەرگە چۈشەتتى.

— ئۇ ئاجايىپ زالىم، ئىنساپسىز، ئادەملەردىن باشقىچە بىر مەخلۇق، ھەي ئەپەندىم، كۆز نۇرۇم، جىگىرىم، ئۇ ئادەمدىن ئۆزگە پۈتۈنلەي باشقىچە بىر مەخلۇق. ئەپەندىم، تۈرك دېھقانلىرى پۇرسەت تاپسىلا دادىلىرىنىڭ كۆزلىرىنىمۇ ئويۇۋالىدۇ، — دەيتتى ئۇ.

مەمەت ئاۋاق بىر كېچىدە تاشئولۇك يېزىسىدىكى باي ئاغىنىڭ ئۆيىگە باستۇرۇپ كىرىپتۇ. ئاغا: پۇلۇم يوق، دەپتۇ. مەمەت، شۇنداقمۇ؟ دەپ سوراپتۇ، ئادەملىرىگە ئىشىكنى تاقاپ قويۇپ ساقلاپ تۇرۇڭلار، دەپتۇ. ئاغىنىڭ ئون ئالتە، ئون سەككىز، يىگىرمە ياشلىرىدا ئۈچ قىزى بار ئىكەن. ئالدى بىلەن ئون ئالتە ياشلىق قىزىنى مېھمانخاننىڭ ئوتتۇرىسىغا

ياتقۇزۇپتۇ، دادىسى، ئانىسى، قېرىنداشلىرىنىڭ كۆز ئالدىدا نومۇسىغا تېگىپتۇ. ھەم كۈلىدىكەن، ھەم نومۇسىغا تېگىدىكەن. قىزنىڭ دادىسى، ئانىسى، قېرىنداشلىرى قوللىرى بىلەن يۈزلىرىنى توسۇۋاپتۇ. كېيىن قىزنى ئۆز ئادەملىرىگە تاپشۇرۇپ بېرىپتۇ، ئۇلارمۇ نۆۋەت بىلەن قىزنىڭ نومۇسىغا تېگىپتۇ. مەمەت ئوتتۇراچى قىزنى ياتقۇزۇپتۇ، ئۇنىمۇ بۇلغايتتۇ، ئۇنىڭدىن كېيىن چوڭ قىزنى ... چوڭ قىزى مەمەتنى بەكمۇ ياخشى كۆرۈپ قاپتۇ، «مەمەت، سەندىن ئايرىلمايمەن» دەپتۇ — دە، مەمەتكە ئەگىشىپ مېڭىپتۇ.

مەمەت ئاغىغا مۇشۇ ئىشلارنى قىلغاندىن كېيىن «ئەگەر پۇللارنى چىقارمىساڭ، سېنىمۇ ۋەيران قىلىمەن» دەپتۇ. — كۆز نۇرۇم، بۇ زۇلۇمدۇر. تۈرك دېھقانلىرى زۇلۇم ماشىنىسى ...

ئۇ ئادەم ھەممە بايلىقىنى چىقىرىپتۇ، ئالتۇن، كۈمۈش، ئالماس ... مەمەت ھەممىنى ئالغاندىن كېيىن خەير — خوش دەپ يولغا چۈشۈپتۇ. چوڭ قىزى بۇ كاپىرغا ئاشىق ئىكەن ئەمەسمۇ، شۇڭا ئۇنىڭغا ئەگىشىپ مېڭىپتۇ. تاغقا چىقىپ مەمەت ئارقىسىغا قارايتۇ. ئۇ قىز — چوڭ قىزىنى — ئاشىق قىزىنى مىلتىقىنى چىقىرىپ ئېتىۋېتىپتۇ.

— ئۇ جازاسىنى تارتىدۇ ... جۇمھۇرىيەت ھۆكۈمىتىمىز يۇناننىڭ ئۇلۇغ پادىشاھلىق دۆلىتىنى يېڭىپ چىققان تۇرۇقلۇق شۇ بىر قاراقچىنى يېڭەلمەيدۇ، كۆز نۇرۇم، سۇلتانم! ئازراق ساقلاپ تۇرۇڭ، زۇلۇم ماشىنىلىرى پاچاقلىنىدۇ.

بىر ئۆيگە كىرىپتۇ، قارىسا ھېچكىم يوق. پەقەت بۆشۈكتە بىر بوۋاق ئۇخلاپ ياتقان، پەرىشتىلەرگە كۈلۈپ بېرىۋاتقان. بۇ كاپىر نېمە قىپتۇ دېمەمسىز، خەنجىرىنى چىقىرىپتۇ، بوۋاقنىڭ بېشىنى كېسىۋېتىپتۇ.

— ياق، ئۇنداق بولۇشى مۇمكىن ئەمەس، كۆز نۇرۇم! خوش، ئەمدى بۇنىڭدىن ئارتۇقىنى سۆزلىمەيلا قويماي ... پاجىئە ...

ئادەمنىڭ يۈرىكى بۇنىڭغا چىدىيالمايدۇ، سۇلتانم! يۈرەك يېرىلىپ كېتىدۇ. مۇنداق زۇلۇملار، پەقەتلا تۈرك دېھقانلىرىدىلا سادىر بولىدۇ. بۇ دېگەنلىرىم ھەقىقىي خەۋەرلەردۇر. ھەرگىز يالغىنى يوق.

مەمەت ئاۋاق ئون كىشىلىك ئەترىتى بىلەن چوڭ بىر يېزىغا كىرىپتۇ. يېزىدىكى ھەممە دېھقاننى، ئەر - ئايال، ياش - قېرى، ئاغرىق - ساق، بالچاقا، ئاقساق - چولاق، پالەچ ھەممىسىنى يېزىنىڭ ئوتتۇرىسىدىكى مەيدانغا توپلاپتۇ. ئۆيۈڭلەردىكى تۆمۈر ئوچاقنى، ساپان چىشىنى ئاچقىڭلار دەپ ھەممىگە بۇيرۇق قىپتۇ. ھەممە ئادەم ئۆيلىرىدىكى تۆمۈر ئوچاقنى، ساپان چىشىنى ئاچقىپتۇ. بۇ كاپىر مەمەت ئاۋاق يەنە يېزىدا قانچىلىك ئوتۇن بولسا ھەممىسىنى مەيدانغا يىغىڭلار دەپ بۇيرۇق بېرىپتۇ. ئۇلار ئوتۇنلارنى يىغىپ كەپتۇ. ئوتۇنلارنى يېقىڭلار، دەپتۇ. ئۇلار يېقىپتۇ. ئوتۇنلار كۆيۈپ چوغ بويپتۇ. چوغلارنىڭ ئىچىگە ساپان چىشىنى، تۆمۈر ئوچاقنى تاشلاڭلار، دەپتۇ. ئۇلار تاشلاپتۇ. تۆمۈرلەر قىپقىزىل تاشلانغان چاغدا، تۆمۈرلەرنى ئوتتىن ئېلىڭلار، دەپتۇ. ئوتتىن ئاپتۇ. تۆمۈر مەشىنى بويىنىڭلارغا ئېسىڭلار، ساپان چىشلىرىنىڭ ئۈستىگە يالاڭ ئاياغ دەسسەڭلار، دەپتۇ. بىر - ئىككى كىشى ئىككىلىنىپ قاپتۇ. ئۇلارنى شۇ زامان ئېتىپ تاشلاپتۇ. جەسەتلىرىنى يېرىم ئۆلۈك ھالەتتە كۆيۈۋاتقان چوغلارغا تاشلاپتۇ. ۋازىلىداپ ئەتراپىنى ياغ پۇرىقى قاپلاپتۇ. بۇنى كۆرگەن دېھقانلار تۆمۈر ئوچاقلارنى ئارقا - ئارقىدىن بويۇنلىرىغا ئېسىپتۇ. يالاڭ ئاياغ چوغلارنى دەسسەپتۇ. يېزىنى ۋازىلىدىغان، جىزىلىدىغان ئاۋازلار، كۆيگەن گۆش پۇراقلىرى قاپلاپ كېتىپتۇ. ئارىدىن بىرنەچچە ھەپتە ئۆتتى. يېزىدا ھازىرغىچە ئادەم گۆشىنىڭ كۆيۈك پۇرىقى پۇراپ تۇرىدۇ.

— ئاڭلىتىلغان بۇ ئىشلارغا ئىشەنگىلى بولمايدۇ. كۆز نۇرۇم، سۇلتانم، ئىشىنىش مۇمكىن ئەمەس. لېكىن، ھەقىقىي مەلۇماتلار بۇ، ئەپەندىم. زۇلۇم ... تۈرك دېھقانلىرى زۇلۇم

ماشىنىسىدۇر. لېكىن، ئادەم بالىسى بۇ شەھەردە بولغان ئىشلارغا ئىشەنمەيدۇ، زۇلۇم ...

ھاكىم ۋە شەھەرلىكلەر ئىشنى بارغانسېرى ئۇلغايىتۋەتتى. ئۆزئارا مەسلىھەتلىشىپ مەمەت ئاۋاق ئۈستىدە ئەقىلگە سىغمايدىغان يامان ئەپسانىلەرنى توقۇپ چىقتى. بۇ شەھەردىن باشقا شەھەرلەرگە، ئاداناغا، ئەنقەرەگىچە تارقالدى. بۇ يامان، يالغان ئەپسانىلەر پەقەت چۇقۇر ئوۋا، ئاناۋارزا دېھقانلىرىنى ئىشەندۈرەلمەيدۇ. دېھقانلارنىڭ ئىشىك ئالدىغا كېلىپلا شۇ يەردە قېلىپ قالىدۇ. شەھەرگە كىرگەن دېھقانلار مەمەت ئاۋاق ئۈستىدىن توقۇلغان ئەپسانىلەرنى ئاڭلايدۇ، ئاڭلايدۇ، گەپ - سۆز قىلمايدۇ، ئىپادە بىلدۈرمەيدۇ، «ئەجەب ...» دەپ قويدۇ. ئىچىدە شەھەرلىكلەرنى مەسخىرە قىلىدۇ.

دېھقانلار: «بىزنىڭ تەلۋە يىگىتىمىز ئىپپەت - نومۇسى بۇزۇلغانلارنىڭ ئۆتىنى تاشقۇزۇۋېتىپتۇ» دەيتتى ۋە خۇشاللىناتتى.

مەمەت ئاۋاق دېگەن زادى كىم؟ قانداق بىر ئادەم؟ ئۇنىڭ ئىسمى ئاۋاق. ئۆزى دەھشەتلىك، قوپال، يوغان، چوشقىدەك سەت، پالکۆز بىر ئادەم. شۇنداق سەت ئادەم ھېچقاچان بۇ دۇنيادا يارالمىغان ھەم يارالمىدۇ.

— مەمەت ئاۋاقنىڭ شۇنداق ئاجايىپ قوللىرى باركى، ئۆرە تۇرسىمۇ يەرگە تېگىپ تۇرىدۇ. بۇرنى ئاغزىنى يۈتۈنلەي يېپىۋالغان، كۆزلىرىگە قان تولغان، چاپاق، چىپلاق كۆز.

مەمەت ئاۋاقنىڭ كۆرۈنۈشى ھەققىدە ھەممىدىن كۆپرەك ئەلى ساپا باينىڭ خوتۇنى سۆزلەيتتى. كۈن چىققاندىن كۈن ئولتۇرغۇچە ئۆيمۇئۆي يۈرەتتى، مەمەت ئاۋاقنى خىلمۇخىل شەكىلدە سۈپەتلەپ بېرەتتى.

ئۇ نۇرسىز، قاراڭغۇ، پاتقاق ئىچىدە كۆچمىلىرىدىن پاسكىنلىق ئېقىپ تۇرغان، قىغ پۇراپ تۇرغان، ۋەيرانە شەھەرنى دەھشەتلىك بىر قورقۇنچ قاپلىغانىدى. بۇ شەھەر ئۆلۈككە

ئوخشايتتى. غەيۋەتنىڭ ئۇۋىسى، جادۇگەرنىڭ قازىنى ئىدى. ھەممە ئادەم بىر - بىرىنىڭ سىرىنى بىلەتتى. ھەممە ئادەم بىر - بىرىنىڭ ئەڭ كىچىك كەمچىلىكىنىمۇ كەچۈرمەيتتى. ھەر كۈنى مىڭلاپ غەيۋەت - شىكايەت پەيدا بولاتتى، قۇرۇق تۆھمەتلەرنىڭ قۇربانى بولمىغان، غەيۋەت - شىكايەت بىلەن ئەتراپىدىكىلەرنى سۇندۇرۇشقا تىرىشمايدىغان ھېچكىم يوق ئىدى. چۈشكۈن، زېرىكىشلىك شەھەردە ھەممە ئادەم بىر - بىرىنىڭ كۆزىنى ئوياتتى، ئورسىنى كولايتتى.

ئەگەر قاراقچىلىق ۋەقەلىرى يۈز بېرىپ تۇرمىغان بولسىدى، شەھەرلىكلەر زېرىكىشتىن ئىچى پۇشۇپ ساراڭ بولغان، بىر - بىرىنى سېسىتىپ نىجاسەتكە ئايلاندۇرۇۋەتكەن بولاتتى. قاراقچىلار ئۆلتۈرۈلە - ئۆلتۈرۈلە تۈگەيدىغان بولدى دەپ ئۆتلىرى تاشاتتى، بۇ ھەقتە ئىشىنىپ بولمايدىغان ھۇزۇر ئىچىدە سۆزلىشەتتى، غەيۋەت قىلىشاتتى. ھەر كۈنى شەھەردە كىم بولسا، ھەممىسىنى باشتىن - ئاياغ غاجاپ چىقاتتى. قورقۇش بىلەن ھۇزۇرلىنىپ، بىر - بىرىگە قاراقچىلار ھەققىدە سۆزلەپ بېرىشەتتى. شەھەرنىڭ ئەرلىرى سۆزلەشتە، غەيۋەت قىلىشتا كارامەت ئىدى. ئەمما، ئاياللىرى ئۇلاردىن مىڭ بەتتەر ئىدى. ئاغزى زادىلا بېسىقمايتتى. قاراقچىلىق تېمىسىدا ئەرلەرنىڭ بېشىنى ئەلى ساپا، ئاياللارنىڭكىنى ئەلى ساپاننىڭ خوتۇنى ئايلاندۇراتتى. مەمەت ئاۋاق ھەققىدە توقۇلغان ھېكايە شۇنداق ئىدى:

«يوغان، ۋەھشىي، دېۋىدەك بىر دېھقان بالىسى بىزنىڭ باينىڭ ئالدىغا كەپتۇ. باي بۇ ئاجايىپ ئادەمدىن «ئىشلەشكە كەلدىڭمۇ، دەپ سوراپتۇ. ئۇ: «ياق، قاراقچى بولۇش ئۈچۈن كەلدىم، تاغدا ھەر بىر ئاغىنىنىڭ قاراقچىسى بار. ھۆكۈمەتنىڭمۇ قاراقچىسى بولىدۇ. مەن سېنىڭ قاراقچىڭ بولاي، سۆزۈڭدىن چىقمايمەن، كىمنى ئۆلتۈرۈشنى خالىساڭ شۇنى ئۆلتۈرۈپ بېرىمەن» دەپتۇ. ساپا باي: «بۇ ھەۋەسلىرىڭدىن ۋاز كەچ، كۈچلۈك، قۇۋۋەتلىك

ئىكەنسىن، قارىغىنا، تاغدەك تۇرسەن. كېلىپ بىزنىڭ ئېتىزدا ئىشلە» دەپتۇ. ئۇ بوينىنى تولغايتتۇ. «خالىساڭ ساڭا قاراقچى بولاي» دەپتۇ، بىزنىڭ باي: «مەن قاراقچى تۇتمايمەن، مەن جۇمھۇرىيەتنى قۇرغان ئادەممەن، ئەمدى ئۇنىڭغا قارشى قاراقچى ئىشلەتمەيمەن» دەپتۇ. بۇ يوغان دېھقانمۇ ئۆزى دېۋىدەك، چىرايى بەكمۇ سەت، بېلى دۈمچەك ئىكەن. ئۇ، باينىڭ قېشىدىن كېتىپ قايتتۇ. ئىككى كۈندىن كېيىن يەنە كەپتۇ. بايغا: «باي، پۇشايمان قىلىسەن، مەن شۇنداق ئوق ئاتىمەنكى، ئاسماندىكى مىس يارماقنى سوقالايمەن. ھەممە ئادەمنىڭ تاغدا بىر قاراقچىسى بار، مەنمۇ سېنىڭ قاراقچىڭ بولاي، ساڭا كىم قارشى چىقسا، ھەممىسىنى ئۆلتۈرىمەن. قولۇمغا بىر مىلتىق بەرگىن، تاغقا چىقاي، ئۆزۈڭ كۆر، دەپتۇ. بىزنىڭ باي خالىمايتتۇ. دېھقان بالىسى بىر ئاي كېلىپ - كېتىپ يۈرۈپتۇ. بىزنىڭ باي يەنىلا ماقۇل بولماپتۇ. ئاخىر ئۇ ساپا بايغا دۈشمەن بولۇپ قايتتۇ. كېتىپتۇ. ساپا باي ئۇنى قاراقچى قىلىپ ئىشلەتمەستىن ياخشى قىپتىكەن. ئۇنى قاراقچى قىلىۋالغان ئابدۇ ئاغىنىڭ ئاقىۋىتى نېمە بولدى؟ ئۇنىمۇ كۆردۈق. ئۇ بىزنىڭ باينىڭ ئالدىدىن تاغقا چىقىپ ئابدۇ ئاغىنىڭ ئالدىغا بېرىپتىكەن. ئابدۇ ئاغا ساددا بىر ئادەم، ئۇ ماقۇل دەپتۇ ۋە: «سەن مېنىڭ قاراقچىم بول. تاغلارنى دىققەت قىلىپ ياخشى ئايلانغىن. قايسى دېھقان مەن ھەققىدە يامان گەپ قىلسا ئۇنى ئېتىپ ئۆلتۈرگىن» دەپتۇ. قولغا يېپىيىڭى بىرمۇنچە مىلتىق ۋە ناھايىتى كۆپ ئوق بېرىپتۇ. ئاجايىپ چىق پۇل تۇتقۇزۇپتۇ. ئۇ تاغقا چىقىپتۇ. تاغدا داڭ چىقىرىپتۇ. داڭقى چىققاندا مەمەت ئاۋاق دەپ ئاتىلىپتۇ. مەمەت ئاۋاق بولغاندىن كېيىن يېزىلارغا كېتىپتۇ. «كىمكى ئابدۇ ئاغىنىڭ يامان گېپىنى قىلمىسا، ئۇنىڭ خوتۇنلىرىنى تىللىمىسا ئۇنى ئۆلتۈرىمەن» دەپتۇ، ھەممە دېھقان ئابدۇ ئاغىنى تىللايدىغان بوپتۇ. «قاغىنى باقساڭ كۆزۈڭنى چوقار» دېگەندەك ئىش بوپتۇ. ئۇنى كۆرگەن دېھقانلار يىراقتىنلا ئابدۇ ئاغىنى

تىللاپ كېلىپ يېنىدىن ئۆتىدىغان بوپتۇ. « يىلاننى قويۇڭدا باقساڭ ئالدى بىلەن سېنى چاقار، تاغلاردا دېھقانلار ئۇنىڭدىن قورقۇپ بىر - بىرى بىلەن كۆرۈشكەندە سالام بېرىش ئورنىغا ئابدى ئاغىنى تىللاپ ئۆتەرمىش. ئابدى ئاغا ئۇنىڭغا ئۇنداق قىلمسۇن، دەپ گەپ ئېيتىپ بېرىپتۇ. ئۇ خاپا بوپتۇ. ئابدى ئاغىنى ئاغىنىڭ ئۆيىگە باستۇرۇپ بېرىپ ئوت قويۇپتۇ. ئابدى ئاغىنىڭ ئىككى خوتۇنى بار ئىكەن، ئىككىسىنى بىر ئۆيگە سولاپ قويۇپتۇ. بۇ يوغان ئادەم نۆۋەت بىلەن ھەر ئىككىسىنىڭ نومۇسىغا تېگىپتۇ. ئۇ ئادەم تاڭ ئاتقۇچە خوتۇنلارنى يانمۇيان يانتۇزۇپ بوزەك قىپتۇ. ئابدى ئاغا بىر ئامال قىلىپ بىزنىڭ يېنىمىزغا كەلدى. بىچارە يوپۇرماقتەك تىترەيتتى. ساپا باي ئۇنى بىزنىڭ ئۆيدە بىر ھەپتە ساقلىدى. بىر كۈنى مەمەت ئاۋاق ئابدى ئاغىنى ئىزدەپ يۈرگۈدەك دەپ ئاڭلىدىم، «يا ئاللا باي، شۇنى يولغا سال، ئۇ ۋەھشىي بىزنىڭ ئۆيىگە باستۇرۇپ كېلىشى مۇمكىن، دېدىم. باي ئابدى ئاغا ئۈچۈن ساقچىنىڭ يېنىدىكى بىر ئۆينى تۇتۇپ بەردى. لېكىن، يەنىلا ئابدى ئاغىنى قۇتۇلدۇرۇپ قالالمىدى. بۇنى ھەممە ئادەم بىلىدۇ. بىر كۈنى كېچىدە مەمەت ئاۋاق ئۇنىڭ ئۆيىگە باستۇرۇپ كەلدى. ئۇنىڭ ئىككى كۆزىگە ئىككى پاي ئوق ئاتتى. بىزنىڭ باي: « مەمەت ئاۋاقنى قاراقچى قىلماستىن ياخشى قىپتىكەنمەن». ئۇ مەدەنىيەت دۈشمىنى، ئىنسانىيەت دۈشمىنى، تاغدا ھېچقانداق قاراقچى قالمايدۇ ... ياغمۇر ئاغىنىمۇ، ئۇ ئوغرىنىمۇ ئۆتكۈرگە تىقتۇرۇۋېتىمەن» دەپتۇ.

ئەلى ساپا باينىڭ سېمىز خوتۇنى ھېكايىنى ھەر خىل تۈرلەپ سۆزلەيتتى. سۆزلىگەنسېرى قىزىل ياڭاقلىرى تېخىمۇ قىزىرىپ كېتەتتى، مەمەتنىڭ ئابدى ئاغىنى چوقۇر ئوۋادا يېزىمۇيىزا قانداق قوغلاپ يۈرگەنلىكىنى، بىچارە قېرىنىڭ جان قايغۇسىدا ئۆيدىن - ئۆيگە قېچىپ يۈرۈشىنى ئادەمنىڭ كۆزىدىن ياش چىقارغۇدەك ئاۋازدا، يىغلىغاندەك قىلىپ يىپ - يىڭنىسىگىچە

سۆزلەپ بېرەتتى. بەزىدە ئۆزىنى تۇتالماستىن يىغلاپ تاشلايتتى، سۆزىنى شۇنداق داۋاملاشتۇراتتى ۋە «خوپ بوپتۇ» دەپ تۈگىتەتتى. «ساڭا شۇنچە يوغان، دېۋدەك، قان ئىچكۈچى قاراقچىنى بېقىش نە ھاجەت؟! بىزنىڭ باي دۇنيادىكى ئەڭ جاسارەتلىك ئادەم تۇرۇپ، شۇ چېغىدا قورقۇپ مەمەت ئاۋاقنى قاراقچىلىققا ئالالمىغانىدى. ئابدى ئاغىغا خوپ بولدى. ئەجەب قىلدى. ئۇ شۇ جاننۇار بىلەن ئۆز بېشىنى يېدى. مىللەتنىڭ بېشىنىمۇ بالاغا تىقتى.»

تاغدىن شەھەرگە ئاجايىپ - غارايىپ خەۋەرلەر كېلەتتى: ژاندارمىلار ھەر كۈنى ئۈچ قېتىم ئۇنى مۇھاسىرىگە ئېلىۋالارمىش، ئۇ بىر يىلان دەك مۇھاسىرە چەمبىرىدىن چىقىپ كېتەرمىش، قۇش بولۇپ ئۇچارمىش. ئۇنى كۆرگەن ژاندارما ۋە ئادەملەرنىڭ كالىپۇكلىرى قورققىنىدىن يېرىلىپ كېتەرمىش. يېرىلىپ كەتكىنىنى كۆرگۈچىنىڭ قولى تىترەپ نېمە ئۇچۇندۇر مىللىتىنىڭ تەپكىسىنى باسالماستىن. ئۇنىڭ كارامەت كۆزلىرى بارمىش، ئادەمگە قارىسا، ئۇ ئادەم تۇرغان يېرىدە مېخلىنىپ قالارمىش. ئۇنى كۆرگەنلەرنىڭ قورققىنىدىن يۈرىكى يېرىلىپ كېتەرمىش. بىچارە ژاندارمىلار قورققىنىدىن قوللىرى تىترەپ، مىللىتىلىرىنى ئاتالماسمىش ...

بىر كۈنى كېچىدە ئۇ ھاكىمنىڭ ئۆيىگە كىرىپتۇ، گېلىدىن بوغۇپتۇ: «مەن مەمەت ئاۋاق، مەن بىلەن ئويناشما، مەن شۇ تاغلاردا، چوقۇر ئوۋادا قانچىلىك ئاغا، ئەپەندى بولسا، ھەممىسىنىڭ يىلتىزىنى قۇرۇتۇۋېتىمەن» دەپتۇ. ھاكىممۇ ئۇنىڭ پېيىگە چۈشمەسلىككە قەسەم ئىچىپتۇ. شۇنىڭ ئۈچۈن ... ئۇ ئانىسىنى، خوتۇنى خەدىچىنى، بالىسىنى ژاندارمىلارنىڭ قولىغا چۈشۈپ قالماستىن دەپ ئۆلتۈرۈۋېتىپتۇ. دادىسىنىمۇ ئۆلتۈرۈپتۇ، دېگەن گەپ بار. بىراق، بۇ يالغان، چۈنكى دادىسى ئاللىبۇرۇن ئۆلۈپ كەتكەن. بۇ مەمەت ئاۋاق يېتىم ئۆسۈپتەن.

بىر ئىنسى بار، دېيىشىدۇ. ئۇمۇ قېچىپ يۈرگۈدەك. ئۇنى نۇتۇۋالسا ئۇنىمۇ ئۆلتۈرۈۋېتەرمىش.

قەلئە ئۈستىگە چىقىپ ئۆلتۈرىدىكەن. ئۇ يولدىن ئۆتكەن ئاياللارنىڭ نومۇسىغا تېگىدىكەن. ئەرلەرنىڭ ئوڭ قولىنى كېسىپ تاشلايدىكەن.

مۇستاپا كامالغا: « مېنى يوق قىلىمەن دېمە، سەن يوق قىلالمىغان ئاغلارنى، موللارنى مەن يوق قىلىمەن. فېئوداللارنىڭ كاللىسىنى كېسىپ ۋاگونلارنى توشقۇزمەن. ئۇنى ساڭا يوللايمەن » دەپ خەۋەر ئەۋەتتۈ. مۇستاپا كامال پاشامۇ ئۇنىڭغا چىقىلمايدىكەن. « ساڭا چىقىلمايمەن، قەدىمىي چۇقۇر ئوۋادا، كەڭ توروس تاغلىرىدا ئۆز ھۆكۈمرانلىقىڭنى قىل » دەپ پەرمان چىقىرىپتۇدەك.

— ئەمدى بىز ئۆزىمىزنىڭ غېمىنى قىلايلى، قېرىندىشىم. ئۆز بېشىمىزنىڭ ئامانلىقىنى ساقلايلى.

ھاكىم ئۈمىدلىنەتتى. ئۈمىدسىزلىنەتتى. قورقاتتى، يۈرەكلىنەتتى. ئىچى پۇشۇپ يېرىلىپ كېتەي دەيتتى، سۆزلىشەتتى، يالغان ھېكايىلەرگە ئىشىنىش ئۈچۈن تەييار تۇراتتى.

كۈنلەرنىڭ بىرىدە، مۇشۇنداق يامغۇرلۇق كۈندە مەمەت ئاۋاقمۇ يايلاق ئاتنىڭ ئۈستىگە ئارتىلىپ شەھەرگە ئەكپىلىنسە ... قانداق قىلىشلىرىنى بىلەلمەيتتى. خۇشال بولۇشۇنمۇ! يىغلاشۇنمۇ؟

يامغۇر ياغاتتى، يەردىن ھور كۆتۈرۈلەتتى. بىر ئېقىن سۇ چۇقۇر ئوۋانىڭ ئۈستىدىن ئاق دېڭىزغا قاراپ ئاقاتتى، چاقماقلار چاقتى. ئەتراپ قايناپ تاشاتتى، كۈن چىقاتتى. قاراقچىلارنىڭ مىسكىن، ئېگىز جەسەتلىرى ژاندارما قوماندانلىق ئىشتابىنىڭ ھويلىسىدا، ئاق مەرمەر تاشنىڭ يېنىدا ... چىلىق - چىلىق ھۆل ياتاتتى.

يامغۇر ياغاتتى، ئاپتاپمۇ چىقاتتى.

ھاكىم كېلىپ كەتكەندىن كېيىن ھېچقانداق ۋەقە بولمىدى. ئەلى ساپا باي ئىككى قېتىم ئاتلىق كېلىپ ئەتراپقا دىققەت قىلىپ قاراپ، ئۇچرىغان ھەربىر ئادەمگە كۆزلىرىنى ئالايىتىپ يېزىنى ئايلىنىپ چىقىپ كەتتى. ئۇ كەتكەندىن كېيىن دېھقانلارنىڭ كۆڭلىگە قورقۇنچ چۈشتى، كۈچەيدى، پەللىگە يەتتى. ھەر كۈنى ئەلى ساپا باينىڭ بىر ۋەقە تۇغدۇرۇشىنى كۈتۈشەتتى. ھېچقانداق ۋەقە بولمىغاندىن كېيىن بوشاپ قېلىشتى.

شۇ كۈنلەردە ئىدرىس بەگ ئىككى ئاتلىق ئادەمنى باشلاپ يېزىغا كېلىپ ئوسمان چوڭنىڭ ئۆيىگە چۈشتى. ئوسمان چوڭغا ھەيران قالغانلىقىنى، ئۇنىڭغا بولغان مۇھەببىتىنى، ھۆرمىتىنى سۆزلىدى. ئۇنىڭ ئەلى ساپا باينىڭ ئالدىدا قىلغان ھەرىكەتلىرى يېقىپ قالغانىدى. ئۇنىڭ باتۇرلۇقلىرىنى ماختىدى.

— بىز ئارىپ سايىم بەگنىڭ ئالدىدا چىداپ تۇرالمىدۇق. ئۇنىڭغا ئۆزىمىزنى ساتتۇق. مانا ئاخىر بۇ ئەھۋالغا چۈشتۇق. شۇنداق قىلىپ تاغلارغا چىقىپ كەتتۇق.

ئىدرىس بەگ خورسەناتتى، ئۇ ياش، كېلىشكەن، يۈزى سولغان، ئورا كۆز ئادەم ئىدى.

— بىزمۇ بىر ئىشلارنى قىلىشىمىز كېرەك. ئارىپ سايىمغا ئېتىزلىرىمغا چىقىلما، خۇددى يۈز ئەللىك مىڭ لىراللىق پۇل چېكىنى ئويدۇرۇپ چىقارغاندەك، شۇ يىگىرمە تۆت يىلنىمۇ سەن ئويدۇرۇپ چىقاردىڭ، قانداق ئويدۇرغان بولساڭ، شۇنداق بىكار قىل! دەپ خەۋەر يوللىدىم. ھازىر كۈتۈۋاتىمەن، ئاخىر نېمە قىلىشىمنى ئۆزۈم بىلىمەن. بۇلارنى ئالدىمغا ئۇچرىغانلا ئادەمگە دەپ كېلىۋاتىمەن. ئاخىرغىچە بۇ خەۋەرنى يوللايمەن. ئەگەر ئارىپ سايىم ئەقلىنى تاپمىسا، ئۇ چاغدا باشقىچە سۆزلىشىمەن. كۈرد ئەلى ئاغا ماڭا: « ئارىپ سايىم بەگ ئويلاۋاتىدۇ، ئاجايىپ جىددىي

ئويلاۋاتىدۇ» دەيدۇ. ئويلىسۇن، كۆرۈپ باقايلى. مەن سەۋرچانمەن. سىلەرمۇ سەۋرلىك بولۇڭلار.

ئىدرىس بەگنىڭ ئوسمان چوڭنىڭ ئۆيىگە چۈشكەنلىكىنى ئاڭلىغان دېھقانلار ئۇنىڭ ئۆيىگە يۈگۈرۈپ كېلىشتى. سەيپەلى، سەپچە كەھيا، پەرھات موللاملارمۇ كېلىشتى.

دېھقانلارنى كۆرۈپ ئىدرىس بەگنىڭ كۆزلىرىگە ياش كەلدى. چىدىيالماستىن سۆزلەشكە باشلىدى:

— سىلەرگە ھەۋىسىم كېلىدۇ. ئەلى ساپا سىلەرگە قاتتىق زۇلۇم سالدى، ئارىپ سايم بەگنىڭ بىزگە سالغان زۇلۇمدىنمۇ بەتتەررەك. بىز چىدىالمىدۇق، بىز ئاتا – بوۋىلىرىمىزدىن قالغان يەرلىرىمىزنى بىر – بىرلەپ ئارىپ سايمغا ساتتۇق، قورقۇپ ساتتۇق، ماڭا ئوخشاش قاراقچى بولۇپ كەتتۇق. ساتتۇق، ئەخمەقلىق قىلىپ ساتتۇق... شۇنداق قىلىپ، مانا شۇنداق تاغلارغا چىقىپ كەتتۇق. سىلەرگە ھەيرانمەن، بەرداشلىق بېرىۋاتىسىلەر. بىر دەرەخ قانچىلىك يوغان، قانچىلىك كۈچلۈك، قانچىلىك مۇستەھكەم بولسۇن، ئۇنى يەردىن تەۋرەتسىڭىزلا قۇرۇپ كېتىدۇ. بىزنى يېرىمىزدىن قوزغىۋەتتى. بىز قۇرۇپ كېتىمىز. سىلەرگە ھەيرانمەن.

دېھقانلارمۇ ئۇنىڭ چىرايلىق سۆزلىرىگە، بۇغىنىڭ كۆزلىرىدەك يوغان كۆزلىرىگە، ئۇزۇن، قاتتىق بارماقلىرىغا ھەيران قېلىشتى. ئۇنىڭغا بەكمۇ ئېچىندى.

ئىدرىس بەگ ئېتىغا مىنىپ يېزىدىن ئايرىلغان چاغدا دېھقانلارنىڭ كۆڭلىدە بىر خىل ئېچىنىش تۇيغۇسى پەيدا بولدى. ئىدرىس بەگنىڭ ئاقبۇتى قاراڭغۇ ئىدى. بۇنى ئۇلار بىلەتتى. ئۇنىڭ ئۈستىگە ئۇ ھەر دائىم ئات ئۈستىدە تۈزلەڭلىكتە كېزىپ يۈرەتتى. ئۇنى پات ئارىدا كەكلىكىنى ئوۋلىغاندەك ئوۋلاشلىرى مۇمكىن ئىدى.

ئىدرىس بەگ ئۇلاردىن ئايرىلىپ ئۇزاق ئۆتمەستىن كەينىگە يېنىپ، ئوسمان چوڭغا: «ئوسمان ئاغا، مەن بىلەن يېزىنىڭ

سرتىغا چىققۇچە بىللە ماڭ» دېدى. ئېتىدىن چۈشۈپ ئوسمان چوڭنى يۆلۋالدى. يېزىنىڭ سرتىغا چىقىش بىلەن: «ئوسمان ئاغا، مەن بۇ يېزىغا نېمە ئۈچۈن كەلدىم، بىلەمسەن؟» دەپ سورىدى ۋە: «مەن مەمەت ئاۋاقنىڭ بۇ يېزىغا كەلگەنلىكىنى، سىلەرنىڭ ئۆيىگە چۈشكەنلىكىنى ئاڭلىدىم، ئۇنى كۆرۈش ئۈچۈن كەلدىم. ئۇنىڭ بىلەن كۆرۈشسەم مەن ئۈچۈن ياخشى بولغان بولاتتى، ئۇنىڭ ئۈچۈنمۇ ياخشى بولاتتى» دېدى.

ئوسمان چوڭ ئويلىنىپ قالدى. ئاغزىدا نېمە دېسۇن، كۆڭلىدە دېھقانلارنىڭ مەمەت ئاۋاقنى ئۇنىڭغا دەپ قويغانلىقلىرىغا قارىغاندا، بۇ ياخشى ئادەم بولسا كېرەك، ئىشەنسە بولىدىغان ئوخشايدۇ، دەپ ئويلىدى. ئۇنداق بولسا بارلىق ئەھۋالنى ئۆز ئەينى ئۇنىڭغا سۆزلەپ بېرىش كېرەك.

بىر دەرەخ تۈۋىگە كېلىپ ئولتۇرۇشتى. ئوسمان چوڭ ئىدرىس بەگكە بولغان ئىشلارنىڭ ھەممىسىنى بىر – بىرلەپ سۆزلەپ بەردى.

ئىدرىس بەگ ئۇنىڭ قولىنى سۆيۈپ تۇرۇپ، ئايرىلىدىغان چاغدا:

— خاتىرجەم بول، ئوسمان ئاغا، ئۇنى ساڭا تېپىپ بېرىمەن، — دېدى. دە، ئېتىغا مىندى. تۈزلەڭلىككە قاراپ چاپتى.

ئىدرىس بەگ كېتىپلا يېزىغا ژاندارمىلار كېلىشتى. ئىدرىس بەگنىڭ يېزىدىن سەللا بۇرۇن چىقىپ كەتكەنلىكىنى ئاڭلاش بىلەن تۇرالمدى، ئارقىدىن قوغلاپ ماڭدى.

ئىككى كۈندىن كېيىن ئاناۋارزا قەلئەسىدە ژاندارمىلار بىلەن ئىدرىس بەگنىڭ توقۇنۇشقانلىقى ھەققىدىكى خەۋەر ئاڭلاندى. توقۇنۇش خېلى ئۇزاق ۋاقىت داۋام قىلغان، ئىدرىس بەگ شۇنچىلىك باتۇرلۇق بىلەن كۆزىنى ھەر يانغا تىكىپ، ئۆزىنى ھەر يانغا ئېلىپ سوقۇشۇپتۇكى، ژاندارمىلارنى ھەر يانغا تارقىتىپتۇ، دەل چۈش ۋاقتىدا ئېتىغا مىنىپ ئۇ يەردىن يىراقلىشىپ كېتىپتۇ.



ياز كەلدى. تومۇز باشلاندى. ئاقچەسازنىڭ سۇلىرى پورۇقلىدى. تەبىئەت مەنزىرىسىگە ياراشقان يۈزلەپ چوڭ قۇش تۈزلەڭدە چېپىپ كېزىشكە باشلىدى. لەيلەكلەر ۋە باشقا كۆچمەنچى قۇشلار، بېلىقئالغۇچلار، ھۆپۈپلەر، پاختەكلەر ۋە باشقا مىڭلاپ ھەر خىل قۇش ئاقچاسازنىڭ ئاسمىنى، پاتقاقلىقىنى قاپلاپ كەتتى. يەلكەندەك بۇلۇتلار يىراقتا — ئاق دېڭىزنىڭ ئۈستىدە توپ — توپ ئۈزۈشتى. غەرب شامىلى چىقتى. سېمىز، يوغان ياۋا توڭگۇزىلار تاغلاردىن تۈزلەڭگە چۈشتى. چېكەتكىلەر چوڭايىدى، توپىلار، ئۆسۈملۈكلەر، قۇشلار، ھاشاراتلار، ھەممە نەرسە چەكسىز كۆپەيدى. ئاناۋازاننىڭ يەرلىرى تېخىمۇ جانلىنىپ كەتتى، قايناپ تاشتى، ھەممە نەرسىسى ئىككى — ئۈچ ھەسسە كۆپەيدى. ئۆمۈچۈكلەر، ئۆمۈچۈك تورلىرى، ھەربىلەر، ھەرە كۆنەلگۈلىرى بىرنەچچە ھەسسە كۆپەيدى، كېڭەيدى، چوڭايىدى، ئاناۋازا زېمىنى ياش جانلىقلارنىڭ جانلىنىش تېزلىكىدە كارامەت تۇس ئالدى.

بۇ يىل ۋايۋاينىڭ زىرائەتلىرى قويۇق ۋە مول بولدى. بۇغدايلار ئادەم بويىدىن ئېگىز ئۆستى. كۆپ يەردە زىرائەتلەر ئېغىر باشاقلىرىنى كۆتۈرەلمەستىن يېتىپ قالدى. تاۋۇزلار كۆرۈلۈپ باقمىغان چوڭلۇقتا ئوخشىدى. قوغۇنلار ساپسىرىق، يوغان بولۇپ ئىسسىقتا دىماقنى يارغۇدەك، ھەسەلدەك پۇراپ كەتتى. قوغۇنلۇقتىن خېلى يىراقتا كېتىۋاتقانلارمۇ ھاۋاغا، توپىغا سىڭىپ كەتكەن قوغۇننىڭ تاتلىق پۇرىقىنى پۇراپ مېڭىشاتتى. كىشىنى مەست قىلغۇچى بۇ شېرىن پۇراقنى پۇراپ — پۇراپ تويمايتتى. يوغان، ئاق كېپىنەكلەر خۇددى قۇشلاردەك يۇقىرى ئۆرلەپ ئۇچۇشقا باشلىدى. يوغان، پارقىراق قارا چۈمۈلىلەر توق، ئېغىر بۇغداي دانلىرىنى تىزىلغان پېتى مىڭبىر جاپادا بىرنەچچىسى بىرلىشىپ توشۇيتتى. بۇ چۈمۈلىلەردىن يەتتە — سەككىزى بىرلىشىپ ئالچىپار، پوستى قاتتىق، مىڭ خىل رەڭدە پارىلداپ تۇرىدىغان بىر ھاشاراتنىڭ

ئۆلۈكىنى تەسلىكتە توشۇيتتى. ئۆمۈچۈك تورلىرىغا چىۋىنلەر يېپىشىپ قالغانىدى. يوغان، سېمىز ئۆمۈچۈكلەر بۇلۇڭلارغا بېرىپ بۇ چەكسىز بەرىكەتلىك داستىخانلىرىنىڭ بېشىدا تاماقلارنى سىڭدۈرۈش ئۈچۈن ئۇيقۇغا كەتكەنىدى. ئۇخلاۋاتقان ئۆمۈچۈكلەرنىڭ ئالدىغا چىۋىنلەر يېغىپ تۇراتتى، تورلار بارغانسېرى ئېغىرلىشاتتى. ئوخشىمىغان مېۋىلەردەك شاخلىرىدىن تۆۋەنگە ساڭگىلاپ تۇراتتى. بەزىدە تورلار شۇنچىلىك ئېغىرلىشىپ كېتەتتىكى، ئوتتۇرىلىرى چۆكۈپ ساڭگىلاپ، تېشىلىپ، يىرتىلىپ كېتەتتى. تورلىرى بەرىكەتتىن، ئېغىرلىقىدىن بۇزۇلۇپ كەتكەن ئۆمۈچۈكلەر شۇ زامان زور غەيرەتكە كېلىپ، تورلىرىنىڭ قاپقارا بويىلىپ كەتكەنلىكىنى كۆرەتتى، بۇلۇڭلىرىغا تىقىلىپ، يېڭىدىن چوڭقۇر ئۇيقۇغا پاتاتتى.

ھەرە كۆنەلگۈلىرىنىمۇ شاخلار كۆتۈرەلمەي قالاتتى. قارا چاتقاللىقتا، ئاقچەسازنىڭ چاتقاللىقىدا يۈزلەپ ھەرە كۆنەلگۈسى بار شاخلار يەرگە ئېگىلىپ چىرىپ كېتەتتى، كۆنەلگۈلەردە مىليونلاپ ھەرە ئۈستى — ئۈستىگە قونۇشۇپ، پارقىراق قاناتلىرىنى دۈمبىلىرىگە يېپىشتۈرۈپ ھۇرۇنلۇق بىلەن ساقلاپ يېتىشاتتى.

ئوسمان چوڭ چۇقۇر ئوۋاننىڭ يېتىپ كەتكەن، چوڭ — چوڭ باشاقلىرى يەرگە تېگىپ تۇرغان قارا قىلىترىقلىق بۇغدايلىرىنى ئورۇۋېتىپ:

— يائاللا، ئىنشائاللا، — دەيتتى ۋە بۇغداي باغلىرىنى يۇقىرى كۆتۈرەتتى، — مۇنداق بەرىكەتنى ... خامانلارغا، تۈزلەڭلەرگە بۇ يىل بۇغداي پاتمايدىغان بولدى. خامانلار، تۈزلەڭلەر تولۇپ تاشىدۇ! دەپ ۋارقىرايتتى، — يائاللا، ياراتقۇچىغا جېنىم تەسەددۇق.

ئوسمان چوڭ خۇشاللىقىدىن ئىچىگە پاتمايتتى، خۇشاللىقىنى ئالدىغا ئۇچرىغانلا نەرسىگە، قۇرت — قوڭغۇزلارغا، قۇشلارغا، يىلان — چاپانلارغا، ئادەملەرگە يەتكۈزمەكچى بولاتتى.

پۈتۈن ۋايۋاي يېزىسىمۇ ئومۇمەن مۇشۇنداق بىر خىل خۇشاللىق ئىچىدە ئىدى. تولا ئادەم بەزگەك بولۇپ كەتتى. پاتقاقلىقتىن بۆلۈتتەك توپ - توپ پاشا - چۈشۈن ئۇچۇپ كېلەتتى، كېچىلىرى ھېچقانداق ئادەم راھەتلىنىپ ئۇخلىيالمىتتى، ئەمما خۇشاللىقلىرى بارغانسېرى ئېشىپ باراتتى. يېزا بايرام ھاۋاسىغا چۆمگەندى. جانلىق، ئىشتەيلىك، ئۈمىدلىك ھالدا زىرائەتلىرىنى ئورۇپ خامانغا توشۇيتتى. يامان كۈنلەرنى، زۇلۇم - زومبۇلۇقلانى ئاللىقاچان ئۇنتۇشقاندى. ئوغرىلانغان ئاتلىرىنى، ھاكىمنىڭ يامان قىلىقلىرىنى، خۇدانىڭ قۇتلۇق كۈنى كېچىسى يېزىغا باستۇرۇپ كىرىپ ئېتىلغان ئوقلارنى ئۇنتۇپ كېتىشكەندى. ئادەتتە سۆرەمنى ئاتلارغا قاتاتتى. بۇ يىل نېمە بىلەن سۆرەم سالاتتى؟ بۇنىمۇ ئويلاپ قويۇشمايتتى.

ئەلى ساپا باينىمۇ بۇ يىلقى مول ھوسۇل خۇشاللىقى ساراڭ قىلىۋەتتى. ئۇ ھوسۇلۇق ئېتىزلارغا قاراپ - قاراپ قويايتتى، چىشلىرىنى غۇچۇرلىتاتتى، مۇشتلىرىنى تۈگەتتى. — ئاھ، ئىتلار، ۋاي ئىسىت دېھقانلار! سىلەرگە كۆرسىتىپ قويىمەن، تۇرۇپ تۇرۇڭلار! — دەيتتى.

ئىدرىس بەگنىڭ ئەكەلگەن خەۋىرى راست ئىدى. مەمەت ئاۋاق يەنىلا تاغلاردا پەيدا بولۇپ قالغاندى. ئەمدى ھەر كۈنى دېگۈدەك مەمەت ئاۋاق ھەققىدىكى خەۋەر تاغدىن تۈزلەڭلىككە كېلىپ تۇراتتى ۋە شۇ زامان بۇ خەۋەرلەر كوزان يېزىلىرىدىن جەيھانغا، جەيھاندىن ئوسمانىيە، قەدىرلى يېزىلىرىغا، ئۇ يەردىن بۇلارنىڭ باغچىگە تارقىلاتتى.

ۋايۋاي يېزىسىدا مەمەت ئاۋاق ھەققىدىكى، ئاغىلار، بايلار، ژاندارمىلار ھەققىدىكى ناخشىلار ئېتىزدىن - ئېتىزغا ياڭراپ تۇراتتى. مەمەت ئاۋاق ھەققىدە ئېيتىلغان ناخشىلار ھەيران قالارلىق ۋە مۇھەببەتلىك ئىدى. ئاغىلار، بايلار، ژاندارمىلار ھەققىدىكى ناخشىلار بولسا، ئۇلارنى مەسخىرە قىلىدىغان ھەجۋىي

جەڭگىۋار ناخشىلار ئىدى ...

ھەر خىل ھېكايىمۇ تاغلاردىن تۈزلەڭلىككە تارقىلاتتى، ئەقىلگە سىغمايدىغان تۈرلۈك - تۈمەن ھېكايە.

قىسىم - قىسىم ژاندارما، يەر - جاھاننى قاپلاپ كەتكەن دېھقانلار توروس تاغلىرىغا چىقىپ تۆشۈكمۇتۆشۈك، تاشمۇتاش مەمەت ئاۋاقنى ئىزدەيتتى. ئۇنى مىڭبىر جاپادا بىر يەردە قورشىۋېلىشاتتى، مەمەت بۇ ئادەم سېپىلى ئىچىدە ئۈمىدسىزلىككە چۈشەتتى. بىراق، ھەر قېتىمدا بۇ سېپىلنى ئۆرۈپ قۇتۇلۇپ كېتەتتى.

بىر كۈنى ئەتىگەندە مەمەتنىڭ توۋاراسىدا، ساۋرۇن كۆزىدە، بايىكلىدە، قىزىلجا تېغىدا قورشىۋېلىنغانلىقى ھەققىدىكى خەۋەر كەلدى. ئاناۋارزا دېھقانلىرى دېمىنى ئىچىگە يۈتۈپ خەۋەرلەرنىڭ ئاقىۋىتىنى كۈتۈشەتتى، يېمەي، ئىچمەي، ئۇخلىماي كۈتۈشەتتى. ئەمدى كېلىدىغان خەۋەرنى مەمەتنىڭ غەلبە خەۋىرى بولۇشىنى بىلىپ تۇرسىمۇ، يەنىلا كۆزلىرىگە ئۇيقۇ كىرمەيتتى.

مەمەتنىڭ قورشاۋدا قالغانلىقى ھەققىدىكى خەۋەرنى كىمنىڭ ئەكەلگەنلىكىنى، كىمنىڭ تارقانغانلىقىنى، كېيىن قۇتۇلۇپ چىققانلىقى ھەققىدىكى خەۋەرنىڭ شۇ زامان چۇقۇر ئوۋاغا قانداق تارقالغانلىقىنى ھېچكىم بىلمەيتتى. ھەر ئىككى خەۋەرگىمۇ ئوخشاشلا كۆڭۈلنىڭ ساپلىقى بىلەن ئىگە چىقاتتى.

خەۋەرلەر بىر ئادەمدىن، بىر يولۇچىدىن، بىر بالىدىن، بىر ئايالدىن ۋە بىر يەردىن چىقىپ قالاتتى. ھېچكىم سوراشتۇرۇپ يۈرمەيتتى. سوراپ سۈرۈشتە قىلىش ئەقىللىرىگىمۇ كەلمەيتتى. بىر يەردىن بىر خەۋەر يېتىپ كەلسە، ئۇنىڭ قانداق خەۋەر بولۇشىدىن قەتئىينەزەر، ھېچكىم ئارىلاشمايتتى. ئىشقىلىپ، دېھقانلار مەمەت ئاۋاق ھەققىدىكى خەۋەر ئاڭلىماي قالمىسىلا، قانداقلا بولسۇن، بىرەر خەۋەر كەلسە بولدى دەيتتى. ئۇنىڭدىن نېرسى بىلەن چاتتى يوق ئىدى.

ژاندارمىلار ئارقىدا، مەمەت ئالدىدا ... مەمەت تاغقا قاراپ قاچاتتى. ژاندارمىلار بەكمۇ كۆپ ... ژاندارمىلارنىڭ كۆپلۈكىدىن يىڭنە تاشلىساڭ يەرگە چۈشمەيدۇ. كارامەت جىق. ئۇنىڭدىن باشقا دېھقانلار، كۆزى كور بولۇپ كەتكۈر، ئائىلىسى ۋەيران بولغۇر، ئەخمەق، ئېشەك دېھقانلار ... سىلەر مەمەت ئاۋاقتىن نېمە تەلەپ قىلماقچىسىلەر؟ ھەي ئەخمەقلەر، مەمەت ئاۋاق سىلەرگە نېمە قىلدى؟ ھەي قاپاقباش ئېشەكلەر، ۋاي ئېشەك دېھقانلار! ئۇلار تاغ يامزىلىغا ياماشقان، تاغنىڭ تۆت تەرىپىنى قورشىۋالغان ھالدا مەمەت ئاۋاقتى قوغلايتتى، مەمەتمۇ جان - جەھلى بىلەن قاچاتتى. ئەمدى قۇتۇلۇش مۇمكىن ئەمەس. مەمەت تاغنىڭ چوققىسىغا قاراپ قاچىدۇ، بىراق ئۇ يەردىن ئۇچۇپ كېتەلمەيدۇ - دە ... ئارقىسىدىن يۈزبېشى پارۇخ كۈلۈپ تۇرۇپ ۋارقىرايتتى: «ئاز قالدى، مەمەت ئاۋاق، ئاز قالدى! تاغنىڭ چوققىسىغا ئاز قالدى! تۆۋەندىن بىزمۇ چىقىمىز، تاغنىڭ چوققىسىدىن نېرىغا يول يوق! سېنى تۇتۇۋالسىمەن! بوينۇڭنى ئارغامچىدا باغلاپ يېزمۇيپىز! سۆرەيمەن! مايمۇندەك ئوينىتىمەن!» ئۇ دېھقانلار تاماشا كۆرۈۋاتىدۇ، زەھەر خەندىلەر، ئۇلارغا نېمە بولغان؟ دېھقانلار كۈلۈشەتتى. مەمەت تەرلەپ كەتتى. تەر توختىماي ئاقاتتى. تاغنىڭ چوققىسىدىكى بىر خادا تاشنىڭ ئارقىسىغا مۆكۈنۈۋالدى، بولۇشىچە ئوق ئاتتى، ژاندارمىلار تۆۋەندە، مەمەت چوققىدا، ئىككى كېچە - كۈندۈز جەڭ قىلىشتى. بىچارە مەمەت ئۈچ كۈندىن بېرى ئاغزىغا گىياھ سالىمىغانىدى. قورسىقى كارامەت ئېچىپ كەتتى. جان قايغۇسىدا ئاچلىقمۇ ئېسىگە كەلمىگەنىدى. مەمەت ژاندارمىلارنى ئۆلتۈرمەيتتى. دېھقانلارغىمۇ ئوق ئاتمايتتى، ئاھ، يائىلا، شۇ پەسكەش دېھقانلارنىڭ يۈرەكلىرىنىڭ ئوتتۇرىسىغا ئوقنى كىرگۈزۈۋەتكەن بولسا، ئاھ! شۇ

نەس، نومۇسىسىز دېھقانلار! دېھقانلارنىڭ بېشىغا ... كاشكى. ئاخىر مەمەتنىڭ ئوقلىرىمۇ تۈگەيدۇ. بىچارە مەمەت نېمىمۇ قىلالىسۇن، شۇنچە كۆپ ئادەمگە يالغۇز ئۆزى قارشى تۇرۇۋاتسا ... ئوقى يوق، ھېچ نەرسىسى يوق. بىردىنلا مېڭىسىگە بىر نەرسە كەلدى. تاشلارنى يۇقىرىدىن تۆۋەنگە دومىلىتىشقا باشلىدى. ئۇنىڭدىن باشقا ئامال بارمۇ؟ تاش تاشنى دومىلاتتى ... تاش تاشنى، تاش تاشنى ... تاغنىڭ چوققىسىدا، تاغ يامزىلىدا قىيامەت بىر ئىش بولدى. تاش سەلدەك ئاقاتتى، توختىمايتتى. ژاندارمىلار، دېھقانلار دېمىنى تاغ ئېتىكىدە ئېلىشتى. قاچامسەن، تۇرامسەن، ئۆزۈڭ بىل. تاش تاشنى دومىلاتتى، تاش تاشقا تەگدى ... ژاندارمىلاردىن، دېھقانلاردىن يارىلانمىغان ئادەم قالمىدى. ۋاي پەسكەش دېھقانلار، خوپ بولدى. يۈرىكىم ئارام تاپتى ... يەر بىلەن ئاسمان بىر - بىرىگە ئارىلىشىپ كەتتى. ئاسمان گۈلدۈرلىگەندەك، ئەتراپ گۈلدۈرلەپ كەتتى. پۈتۈن بىر كېچە تاغدىن تۆۋەنگە قاراپ تاش كەلكۈنى ئاقتى.

مەمەت بىلەن ژاندارمىلار ئېتىشىشىنى داۋام قىلدۇرۇپتۇ. مەمەت يەنە قورشىۋادا قايتۇ. ئاخىر مەمەت قورشىۋانى يېرىپ چىقىپتۇ، تاڭ ئېتىشتىن سەل بۇرۇن، كۈن چىقاي دەپ قالغا. نىكەن، مەمەت ناھايىتى تېز قاچىدىكەن، ژاندارمىلارمۇ ئارقىدا. دىنلا قوغلاپتۇ. كۈن چىققاندا بىر چىغىر يولدىن ئۆرلەۋاتقا. نىكەن، شۇ چاغدا قارىسا ناھايىتىمۇ قېرى بىر ئايال ... ژاندارمىلار تۈنۈگۈن بۇ موماينىڭ ئېشىكىنى ئۆلتۈرۈۋەتكەنىكەن. بۇ موماي نەۋرىلىرى ئۈچۈن تۈگمەندە ئۇن تارتىپ كېلىۋاتقانكەن ... ئېشەك بىر يانغا چۈشۈپتۇ، ئۇن تاغىرى بىر يانغا ... قېرى موماي قوللىرىنى قوينغا تىقىپ، ئۆلۈك ئېشىكىنىڭ بېشىدا ئىخراپ ئولتۇرۇپتۇ:

— ئېتىمىنى سورىساڭ، زەينەپ، يېزىمىنى سورىساڭ، شۇ ئۇدۇلدىكى يېزىدىن بولمەن. ئاتا — ئانىسىز بەش نەۋرەم بار. ئۇنىڭدىن — بۇنىڭدىن سوراپ بۇغداي يىغدىم، قوشنامنىڭ ئېشىكىنى سوراپ ئالدىم. تۈگمەنگە باردىم، ئون تارتتىم. تۈگمەندىن كېلىۋاتسام مانا مۇشۇ يەردە ژاندارمىلار ئېشىكىمنى ئېتىۋەتتى. نېمىشقا ئاتتىكىن، بىلمەيمەن. يېزىغا قانداق كېتىمەن، قوشنامغا نېمە دەيمەن؟ ھالىم خاراب، نەۋرىلىرىم ئۆيدە ئاچتىن ئاچ مېنى ساقلاپ ئولتۇرۇشقاندۇ. ۋاي قاراڭچىلار باشلىقى، سەن مېنى ئولتۇرمىسەڭ نېمە بولىدۇ؟ ژاندارمىلار ئېشىكىمنى ئولتۇرۇۋەتتى، قاراڭچىسىمۇ مېنى ئولتۇرمەكچى، مېنى ئولتۇرمىگىن، ئوغلۇم!

مەمەت ئۇن تاغرىنى مۇرىسىگە ئارتىپتۇ.

— تۇر، ئانا، قېنى ماڭايلى، ئېشەكنىڭ ئىگىسىگە پۇلنى مەن بېرەي، — دەپتۇ.

قېرى ئايال بىردەم — بىردەم مەمەتنىڭ قولىغا ئېسىلىدىكەن، ئىنىس — جىنىمۇ سەن ياكى خىزىر ئەلەيھىسسالاممۇ سەن، دېگۈدەك. مەمەت تاغارنىڭ ئېغىرلىقىدا مۈكچىيىپ قاپتۇ. ئۇ شۇ ھالدا مېڭىپتۇ، بىر تەرەپتىن ژاندارمىلار ئۇياق — بۇياقتىن ئوق ئېتىپ ئۇنى ئىزدەشكە باشلاپتۇ.

موماي ژاندارمىلار ئىزدەۋاتقان، ئوق ئېتىۋاتقان ئادەمنىڭ مۇشۇ ئىكەنلىكىنى بىلىپتۇ. بۇنى بىلىش بىلەنلا يالۋۇرۇشقا باشلاپتۇ:

— ئۇن تاغرىمنى تاشلاپ قوي، قۇرباننىڭ بولاي قاراڭچى قوزام، مېنى تاشلاپ قاچقىن. ژاندارمىلار ھازىر كېلىپلا ئېشىكىمنى ئولتۇرگەندەك سېنىمۇ ئولتۇرۇۋېتىدۇ. بالىلارغا ھېچ نەرسە بولمايدۇ. ئاچلىقتىن ئۆلمەيدۇ ... ئوبدان قاراڭچى، چىرايلىق بالام، مېنى دەپ ئۆلمىگىن، قاچ!

مەمەت مومايىنىڭ سۆزلىرىگە پىسەنت قىلماپتۇ، ئۇن

تاغرىنىڭ ئاستىدا مۈكچىيىپ يېزىغىچە كەپتۇ. ئېشەكنىڭ ئىگىسىگە پۇل بېرىپتۇ. تاغلىق دېھقانلار ئۇنىڭ مەمەت ئاۋاق ئىكەنلىكىنى بىلىشىپتۇ. ئۇنى تۇتۇۋېلىپ ھۆكۈمەتكە تاپشۇرۇپ بەرمەكچى بولۇشۇپتۇ. مەمەت ئۇلارنىڭ يۈزلىرىگە تۈكۈرۈپتۇ:

— تۇفى، سىلەرنىڭ يۈزۈڭلەرگە! ئىتلار! — دەپتۇ، — ھۆكۈمەتتىن نېمە ياخشىلىقلارنى كۆرگىنىڭلار ئۈچۈن مېنى تاپشۇرۇپ بېرىسىلەر؟! سىلەرگە تۈكۈرمىەن! يۈزۈڭلەرگە تۈكۈرمىەن!

ئاغزىغا كەلگەننى دەپتۇ. ئۇلارمۇ قىلغانلىرىغا پۇشايمان قىلىشىپتۇ، ئىزا تارتىشىپتۇ. مەمەتمۇ ئۇلاردىن قاتتىق رەنجىپتۇ. ئۇلارنىڭ بىر پارچە نېنىنىمۇ يېمەپتۇ.

\* \* \*

شۇنداق مۇلايىم، كۆڭلى يۇمشاق ئادەممىش، گېپىمۇ چىرايلىق. تارتىنچاقلىقىدىن بېشىنى كۆتۈرۈپ بىرىنىڭ يۈزىگە قارماسمىش، دائىم بېشىنى ئېگىپ يۈرەرمىش. گەپ قىلسا قىزلار دەك قىزىرىپ كېتەرمىش. ئەمما، نېرىدىن — سەل يىراقتىن قارىسا تاغدەك ھەيۋەتلىك كۆرۈنەرلىك، كۆزلىرىدىن ئوت چاقىرىمىش، يېنىغا بارساڭ، ئەگەر تىنچ — خاتىرجەم ۋاقتىدا بولسا، بالىلار دەك كىچىكلەپ كېتەرمىش، چاچلىرى تىكەندەك دىڭ — دىڭ تۇرارمىش، خاپا بولغان چېغىدا يېقىندا تۇرساڭمۇ يوغان كۆرۈنەرلىك. تولا چاغدا غەمكىن يۈرەرمىش، بەكمۇ خۇشاللىنىپ كېتىدىغان چاغلىرىمۇ بولارمىش. ئۇنىڭدىن باشقا، ئۇنىڭغا ئوق ئۆتمەسمىش، تۇمار ئېسىلغانمىش، دۇئا ئوقۇلغانمىش، ئەپسۇن قىلىنغانمىش، ئۇنى پىچاق كېسەلمەس، ئوت كۆيدۈرەلمەس، سۇ چۆكتۈرەلمەسمىش. ئابدى ئاغىنى ئولتۇرۇپتۇ، يېزىغا بارغاندا يېزىلىقلىرىنى توپلاپ، دىكەنلى تۈزلەڭلىكىگە تاغدەك ئوتنى ياقتۇرۇپ، چېقىرتىكەنلەرنى

كۆيدۈرۈپتۈمۈش. ئۆزى ئوتنىڭ ئىچىگە كىرىپ ئوتنىڭ ئوتتۇرىسىدا ئولتۇرغانمىش. بۇنى كۆرگەنلەر: «يالغان دېسەك ئىككى كۆزىمىز ئېقىپ كەتسۇن، مۇشۇ كۆزلىرىمىز بىلەن كۆردۈق» دېيىشەتتى.

— ئۇنىڭ يالغۇز بىرلا يېرىگە ئوق ئۆتەرمىش، ئۇ بولسىمۇ ئوچۇق تۇرغان كۆزلىرى ... ئەگەر ئوچۇق بولسا كۆزلىرىگە ئوق، پىچاق، ئوت ئۆتەرمىش.

— مەمەتنىڭ كۆزلىرىگە بىر ئامال تاپساق.

— بۇنىڭغا ھېچقانداق ئامال يوق. ئوق ئاتىدىغان چاغدا كۆزلىرىنى ئاچمىسا بولامدۇ؟ نىشان قىلغان يېرىنى كۆرەلمەيدۇ؟ — مەمەتنىڭ كۆزلىرىگە بىر ئامال تاپساق.

— كۆزەينەك تاقىسا سۇنۇپ كېتىدۇ. بىر ئوق تەگسىلا پارە — پارە بولۇپ كېتىدۇ.

— مەمەتنىڭ كۆزلىرىگە بىر ئامال تاپساق.

— ئۇ چاغدىلا ئۇنىڭغا ھېچكىمنىڭ كۈچى يەتمەيدۇ. بىر ئارمىيە بىلەن سوقۇش قىلالايدۇ، ھەربىيلەرنى تارمار قىلالايدۇ.

— مەمەتنىڭ كۆزلىرىگە بىر ئامال تاپساق.

— شۇ چاغدا ئورنىدىن تۇرىدۇ. ھەربىيلەرنىڭ ئالدىدا ئوچۇق — ئاشكارا، يوشۇرۇنماستىن، قورققان ئەسكەرلەرنىڭ ئارىسىدا كېزىپ يۈرىدۇ، ئەسكەرلەرگە ئوق ئاتىدۇ. ئۇنىڭغا ئېتىلغان ئوقلار شىپىر — شىپىر قىلىپ خۇددى پاختا ئاتقانداك يەرگە تۆكۈلىدۇ.

— مەمەتنىڭ كۆزلىرىگە بىر ئامال تاپساق.

— ئۇ مىنگەن ئاتلارغىمۇ ئوق ئۆتمەسمىش، ئاتلىرىنىڭمۇ پەقەت كۆزلىرىگە ئوق ئۆتەرمىش. مەمەت تورۇق ئەرەب ئېتىغا مىنىپ، ئەسكەرلەرنىڭ ئالدىدا ئات ئوينىتىدۇ. ئاتنىڭ ئۈستىدە نوتىدەك تىك ئولتۇرىدۇ. ئۇ ئادەملەرنىڭ ئەڭ چىرايلىقى، ئەسكەرلەر ئۇنىڭغا ھەيران، پاشالار، باشلىقلار ئۇنىڭغا ھەيران. جىنلار، پەرىلەر، غايىبلار، ياخشى ئادەملەر ئۇنىڭغا ھەيران.

ئېتىنىڭ ئۈستىگە نۇر چېچىلىپ تۇرىدۇ ... چىققان كۈن، ئېچىلغان گۈل، ياققان يامغۇر ئۇنىڭغا ھەيران.

— مەمەتنىڭ كۆزلىرىگە بىر ئامال تاپساق.

— مەمەت ئانىنىڭ قوزلىرىنىمۇ ئايايدۇ. جېنىغا قەست قىلغانلارنىمۇ كەچۈرۈۋېتىدۇ.

— مەمەتنىڭ كۆزلىرىگە بىر ئامال تاپساق.

— مەمەت ئېتىنىڭ ئۈستىدە — يوغان، چىرايلىق، تورۇق ئېتىنىڭ ئۈستىدە تاغدىن — تاغقا ئوچۇپ يۈرىدۇ.

— مەمەتنىڭ كۆزلىرىگە بىر ئامال تاپساق.

— چاچلىرى پېشانىسىگە چۈشۈپ تۇرىدۇ، دولقۇنلىنىدۇ. قاپقارا كوكۈلىسى لەپ — لەپ قىلىدۇ. يوغان كۆزلىرى ئەرەب تايلىرىنىڭ كۆزلىرىگە ئوخشايدۇ. قاپقارا، چوڭ، تۇمانلىق، ھەسرەتلىك ...

— مەمەتنىڭ كۆزلىرىگە بىر ئامال تاپساق.

— ھەر دائىم ئۇنىڭ ئۈستىدە بىر لاچىن ئوچۇپ يۈرىدۇ، ئەڭ ئېگىزدە. مەمەت ئۈستىدىكى لاچىننى كۆرىدۇ، خۇشال بولىدۇ.

ئۇ لاچىن بېشى ئۈستىدە ئۇچىدىغانلا بولسا، ئۇنىڭغا ھەرقانداق جانلىق مەخلۇقتىن زىيان كەلمەيدىغانلىقىنى ياخشى بىلىدۇ.

بىر كۈنى قاتتىق قىيىن ئەھۋالدا قاپتۇ. ئوقلىرى تۈگەپتۇ، ژاندارمىلار ئۇنى قورشىۋاپتۇ. يېنىدا دوستى جاپپار بار ئىكەن.

جاپپار: «دوستۇم، چاتاق. بىزنى تۇتۇۋالىدۇ. تەسلىم بولايلى» دەپتۇ. مەمەت بېشىنى كۆتۈرۈپ قارايتۇ. قارىسا، نېرىدا، يىراق

بىر يەردە، ئاسماننىڭ قەرىدە لاچىن ئوچۇپ يۈرگۈدەك. جاپپارغا: «ئارقامغا ئۆت، مېنى قالقان قىل. بىزگە ھېچ نەرسە بولمايدۇ.

قۇتۇلۇپ كېتىمىز» دەپتۇ. لاچىن ئۇنىڭ ئۈستىدە ئايلىنىپ يۈرسلا ئۇنىڭغا ھېچ نەرسە بولمايدۇ. ئۇنىڭ سىرى ئۈستىدە

قانداق قېقىپ ئايلىنىپ يۈرگەن لاچىندا.

— ئاھ، مەمەتنىڭ شۇ كۆزلىرىگە بىر ئامال تاپساق، ئاھ ...

« مەمەت ئەنە شۇنداق مەمەتتۇر. »

بالا ئۇخلاۋاتاتتى. ئۇ يېڭىلا ئۇخلىغانىدى. شەھەردىكى بارلىق چىراغ ئۆچكەنىدى. نېرىقى مەھەللىدە بىرنەچچە ئىت ھاۋشىۋاتاتتى. كۆزەتچى پۇشتىكىنىڭ ئاۋازى ئاڭلىناتتى. مەمەت ئالتە ئايدىن بېرى مۇشۇ شەھەردە ياشاۋاتاتتى. شەمىس بەگنىڭ ئىككى قەۋەتلىك ئۆيىنىڭ ئاستىغا يوشۇرۇنغانىدى. ھېچكىم بىلمىسۇن دەپ ئۇنىڭ يېمەك - ئىچمەكلىرىنى، كېرەكلىك نەرسىلىرىنى شەمىس ئاغىنىڭ سىڭلىسىنىڭ يېتىم ئوغلى، سەككىز ياشلىق مۇستاپا ئەكرىپ بېرەتتى. مەمەتنىڭ يېنىدا جاپپارمۇ بار ئىدى. مۇستاپا ھەم ئۇلارغا تاماق ئەكەلەتتى، ھەم ئۇلار بىلەن دوستلىشاتتى، تاشقىرىدا بولغان ئىشلارنى، ئاڭلىغانلىرىنى، كۆرگەنلىرىنى ئۇلارغا ناھايىتى ياخشى سۆزلەپ بېرەتتى. بۇ ئۈچ ئادەم بىر - بىرىنى بەكمۇ ياخشى كۆرۈپ قېلىشقانىدى.

بالا ئۇخلاۋاتاتتى. مەمەت بالىنى ئويغاتتى:

— خوش، ئامان بول، مۇستاپا، — دېدى.  
مۇستاپا ئۇنى قۇچاقلۋالدى.

— مۇستاپا، مەن قايتىپ كەلسەم ساڭا نېمە ئەكەلەي؟ — دەپ سورىدى مەمەت.

مۇستاپا شاپتۇل چېچىكىدەك قىزىل ماراش ئاياغلىرىنى ئويلاپ كۆردى، مۇستاپا ھەر دائىم يالاڭ ئاياغ ماڭاتتى. تەڭتۇشلىرىنىڭ ھەممىسى ئەنە شۇنداق ئاياغلارنى كىيەتتى.

— قايتقاندا ساڭا نېمە ئەكەلشمنى خالايسەن، مۇستاپا؟

مۇستاپا مۇشۇنداق ئۇيقۇلۇق، چۈش كۆرۈۋاتقان ھالەتتە بولمىغان بولسىدى، مەمەتتىن ھېچ نەرسە تەلەپ قىلمايتتى. ئۇ چۈشىنى ئېيتىپ بېرىۋاتقاندەك:

— مەمەت ئاغا، ماڭا ماراشتىن بىر جۈپ ماراش ئايىغى ئەكەل، شاپتۇل گۈللۈك ...  
ئۇخلاپ قالدى.

مەمەت تاغلارغا چىقتى. مەمەت جەڭ قىلدى. بېشىغا ھەر خىل ئىش كەلدى. ئاچ قالدى، ئۇسسۇز قالدى. ئاغرىپ ياتتى. قاچتى، قوغلاندى. بىراق، مۇستاپاغا ئاياغ ئەكەلشنى زادىلا ئۇنتۇپ قالمىدى. ئاياغنى ھېچكىمگە ھاۋالە قىلمىدى. ئۆزى بېرىپ ھەشەمەتلىك ماراش بازىرىدىن مۇستاپانىڭ ئايىغىنى ئۆز قولى بىلەن ئالماقچى ئىدى. شۇ ئاياغنى ئېلىش ئۈچۈن بەرت تېغىدىن ماراشقا باردى. ئاياغنى ئەكەلدى ۋە بۇ ئاياغنى مۇقەددەس بىر ئامانەتنى ساقلىغاندەك ئايلاپ يېنىغا ئېلىپ يۈردى.

«مەمەت مانا شۇنداق مەمەتتۇر.»

ئاخىر بىر كۈن ژاندارمىلار ئۇنىڭ ئارقىسىغا چۈشتى. ئۇنى قىرىقسۇ دېگەن يەردە قورشىۋالدى. ئۇ توۋاراسىغا قاچتى. يېنىدا جاپپار، يەنە رەجەپ چاۋۇش دېگەن بىرى — قېرى بىر قاراقچى بار ئىدى. كېيىن ئۇلارغا ھىزارچى كېلىپ قوشۇلدى. توۋاراسىدا يەنە بىر قېتىم قورشىۋېلىندى. مەمەت ئاۋاقنىڭ قاراقچىلار ئەترىتى چۇقۇر ئوۋاننىڭ توۋەن تەرىپىگە، ئاكارجا تەرەپلىرىگە چۈشۈپ كەتتى.

ئاكارجا دېگەن يەردە مەمەت دۇران ھاساننىڭ ئۆيىگە چۈشتى. مەن بۇ ئاخشام شەھەرگە كىرىپ چىقمەن، دېدى. سۆزىدىن قايتىمىدى.

— قاراقچى تۇرماق، يىلانمۇ، قۇشمۇ شەھەرگە كىرەلمەيدۇ ... شەھەر ژاندارمىلار بىلەن لىق تولغان. تۈنۈگۈن سەييارە ژاندارما ئەترىتى شەھەرگە كىردى. شەھەرنىڭ ئىچى - تېشىنى ژاندارمىلار قاپلاپ كەتتى. قۇشنىمۇ ئۆتكۈزمەيدۇ، كىچىككىنە بىر سايىنى كۆرگەن زامان ئوق ئاتىدۇ، — دەپ تۇرۇۋالدى دۇران ھاسان.

— بۇ كېچە شەھەرگە كىرمەن.



— ھەي قاپاق! — دەپ ۋارقىرىدى رەجەپ چاۋۇش، — بۇ ئادەم نېمە دەۋاتىدۇ، ئاڭلاپ باققىنا... ئەقلىڭ بارمۇ؟

— شەھەرگە بارمەن.

— تۈنۈگۈن ئاخشام شەھەرگە كىرگەن ئىككى يولۇچىنى ئېتىپ تاشلاپتۇ. بۇ ژاندارمىلار بەكمۇ قاتتىق قول. كېلەر — كەلمەستىنلا ئون ئالتە كىشىلىك ھاجى ئوسماننىڭ ئەترىتىنى يوق قىلىپ تاشلاپتۇ.

— ھەي كاپىر، بۇ كېچە ھېچقانداق ئادەم شەھەرگە كىرەلمەيدۇ. كىرگەنلەر ساق چىقمايدۇ! — دەپ يەنە ۋارقىرىدى رەجەپ چاۋۇش.

— شەھەرگە كىرمەن، ساق چىقمىسام مەيلى.

ناھايىتى قاتتىق، ئۇزاق ۋاقىت تالاش — تارتىش قىلىشتى. ئەمما، مەمەتكە گەپ ئاڭلىتالمىدى. ئۇ كىيىنىپ جابدۇندى. شۇ كېچىسى شەھەرگە قاراپ ماڭدى، شەھەرگە كىردى. شەھەر ئۆلۈكتەك جىمجىت ئىدى. شەمس ئاغىنىنىڭ ئۆيىنى قاراڭغۇدا ئاران تاپتى. مەمەت شەھەرنىڭ بۇ ئېغىر جىمجىتلىقىدىن قاتتىق قورقتى. مۇستاپا ئۇخلاۋاتاتتى. ئۇنى ئويغىتىشقا كۆزى قىيىمىدى. ئاياغىنى بالىنىڭ بېشىغا قويدى، ئۇنى سۆيىدى ۋە ئۇ يەردىن كېتىپ قالدى.

« مەمەت ئەنە شۇنداق مەمەتتۇر. »

مەمەت قايتىپ كېتىۋاتقاندا ئاكارجاننىڭ ئاستىدا ژاندارمىلار ئۇنى توسۇۋالدى. قاتتىق جەڭ قىلىشتى. رەجەپ چاۋۇش مانا شۇ يەردە يارىلاندى. مەمەتنى قاتتىق تىللىدى. ژاندارمىلار ئۇلارنى ئاكارجىدىن قوغلا — قوغلا چۇقۇر ئوۋاغا چۈشۈرۈۋەتتى. ئۇلار ئاكارجا سازلىقىغا مۆكۈنۈۋالدى. مەمەت ئاكارجا سازلىقىدا بەزگەك بولدى. رەجەپ چاۋۇش ئۇنى تېخىمۇ قاتتىق تىللىدى. جاپپارمۇ بەزگەك بولدى. ئاپتاپتا يەرلەرگە چاپلىشىپ ياتتى. رەجەپ چاۋۇشنىڭ بويىدىكى يارا ئىششىپ، يوغىناپ كەتتى، بويىنى مىدىرلىتالماي قالدى، قىزىپ كەتتى. ئاقچەسازنىڭ

بەزگەك تارقانقۇچى زېمىنىدا بىئارام بولدى، ئىششىپ كەتتى. ئاغزى بىلەن كۆزىنى كۆرگىلى بولماس ھالەتكە كەلدى. رەجەپ چاۋۇش ئاچچىقىدا دۇنيادىكى بارلىق ئاياغىنى، مۇستاپادەك بالىلارنى، دۇنيانىڭ ھەممە مەمەتلىرىنى تىللاپ كەتتى. مەمەت بۇنىڭغا كۈلدى. رەجەپ چاۋۇش ئاخىر ئۆلدى. ئاقچەسازنىڭ توپىسىغا كۆمدى. مەمەت « ۋاي چاۋۇش » دېدى ۋە كۆپ يىغلىدى.

« مەمەت ئەنە شۇنداق مەمەتتۇر. »

\* \* \*

ئەلى ساپا ئىدرىس بەگنى چاقىردى.

— ساڭا بىر ئىلتىماسم بار. مەمەت ئاۋاق يەنە پەيدا بولۇپ قايتۇ... — دېدى ئۇ.

— پەيدا بولسا مەيلى، — دېدى ئىدرىس بەگ.

— دېمەكچى بولغىنىم بۇ ئەمەس، — دېدى ئەلى ساپا باي، — ئۇ، تاغلاردا پەيدا بولۇش بىلەن بۇ يەردىكىلەر خۇشاللىقىدىن بۆكلىرىنى ئاسمانغا ئېتىشتى. ئۇلارنىڭ ئىشەنگەن تېغى شۇ... ئۇ يوقالماستىن بىزگە خاتىرجەملىك يوق. يا ساڭا، يا ماڭا، ھېچكىمگە. ئىدرىس بەگ قېرىندىشىم، ساڭا گەپنىڭ ئوچۇقىنى ئېيتاي، ئابدى ئاغىنىنىڭ تەرىپلەپ بېرىشىگە قارىغاندا، ئۇ، دېھقانلارنىڭ كۆزىنى ئېچىپ قويدى. بۇ مەمەت ئاۋاق دېگەن چاغلىق نەرسە، بىچارە قان ئىچكۈچى، زالىم، ئەمما قورقۇنچاق. دېھقانلار ئۇنى قوغدايدۇ، ئۇنى ساقلايدۇ، ئۇنىڭ بىلەن مەغرۇرلىنىدۇ. ئۇنى مۇستاپا كامالنىڭ ئالدىغا كارامەت بىر كۈچ قىلىپ تىكلەپ قويىدۇ.

مەمەت ئاۋاق تاغدا كۆرۈنگەندىن بېرى ئەلى ساپا باي تاشقىرىغا چىقالماس بولدى. چىققان ھالەتتىمۇ ئالتە قوراللىق مۇھاپىزەتچىسى بىلەن بىللە چىقاتتى. قورقۇپ ئۆتى تاشاتتى.

مەمەت ئاۋاقنىڭ قورقۇنچىسى چۈشلىرىگە كىرەتتى، جان قايغۇسىغا چۈشكەن، نېمە قىلىشنى بىلمەي قالغان، بىئارام بولۇپ كەتكەندى. ئۇ ئەنقەرەگە « يائاللا، تېز كېلىڭلار، مەمەت ئاۋاق تاغلاردا پەيدا بولۇپ قالدى، جېنىمىز، مېلىمىز خەۋپ ئىچىدە قالدى. ياردەمگە كېلىڭلار » دەپ ئۈستى - ئۈستىگە تېلېگرامما ئەۋەتكەن: بىر پۈلك ئەۋەتىڭلار! ياق، بولمايدۇ، بىر بىرىڭدا، ئۇمۇ بولمايدۇ. ئەۋەتىڭلار! ياق، بىر دېۋىزىيە ئەسكەر، ياق، بولمايدۇ. بىر - بىر ... كۆپلەپ ئەسكەر ئەۋەتىڭلار ... پۈتكۈل چۇقۇر ئوۋاننىڭ پەسكەش دېھقانلىرى ئۇنىڭغا يانتايلاق. خۇدا ھەققى، تېز ھەرىكەت قىلىڭلار. يىلاننىڭ بېشى كىچىك چېغىدا مېجىلىشى كېرەك. بۇلار چۈمۈلىلەردەك جىق، قوزغىلىپ كېتىدىغان بولسا تەڭ كەلگىلى بولمايدۇ. يائاللا، ۋايتوۋا!

ئۆينىڭ پەنجىرىلىرىگە، ئىشىكلىرىگە قۇم خالتىلىرىنى دۆۋىلەپ قويغان، ئىشىكىدە تالڭ ئاتقۇچە قوراللىق كۆزەتچىلەر تۇراتتى. شۇنداق تۇرۇقلۇق ئەلى ساپا باينىڭ كۆزىگە ئۇيقۇ كىرمەيتتى. تالڭ سەھەرگىچە جان قايغۇسىدا تولغىنىپ ياتاتتى.

— مەمىتىم، باتۇرۇم، شۇڭقارم، يولۇسىم!  
بۇ ئادەم قورققىنىدىن ئۆزىنى ئېسىۋالدىغان بولدى دېيىشەتتى.

— شۇنداق، ئىدرىس بەگ، چۇقۇر ئوۋاننىڭ جىمى ئاغىلىرى، يەر ئىگىلىرى، يېزا ۋە شەھەر باشلىقلىرى توپلاندى. بىر قارار چىقاردۇق. ئەگەر سەن مەمەت ئاۋاقنى ئۆلتۈرىدىغان بولساڭ، بىزمۇ توپلىشىپ ئارىپ سايىم بەگنىڭ ئالدىغا بارىمىز. ھەقىقىتى ئۇنىڭدىن ئېلىپ بېرىمىز. سەنمۇ بىر بەگسەن. يېڭىلىمەس بىر ئاللا. قارىغىنا، ئۇ مەلئۇن سېنىڭ يېزىلىقلىرىڭنىمۇ ئىشتىن چىقاردى. چۇقۇر ئوۋادا يالغۇز سەنلا ئۇنىڭغا تەڭ كېلەلەيسەن. ئەگەر مەمەت ئاۋاقنى ئۆلتۈرىدىغان بولساڭ، چۇقۇر ئوۋاننىڭ بارلىق ئاغىلىرى، بايلىرى ۋە ھۆكۈمەتمۇ سەندىن مىننەتدار بولىدۇ. ئىسمەت پاشا ئۆتكەن

كۈنى « بۇ يىلاننىڭ بېشى مېجىلىشى كېرەك » دەپتۇ. ئىسمەت پاشا مەمەت ئاۋاقنى ئۆلتۈرگىنىڭنى ئاڭلايدىغان بولسا، ساڭا قالتىس ئىلتىپات كۆرسىتىدۇ. بىزمۇ سېنى قوللاپ - قۇۋۋەتلەيمىز. مەمەت ئاۋاق بەكمۇ يامان، بەكمۇ ئىپلاس - رەزىل قاراچى. ئۇنىڭ ئۈستىدە شەھەردە چىققان گەپ - سۆزلەرنى بىر ئاڭلىساڭ ... ئۇنىڭ قىلغانلىرىنى ساڭا سۆزلەيدىغان بولسا! ئادەم بالىسىنىڭ تۈكلىرى تىك تۇرىدۇ.

« كاپىر ئىدرىس، مەمەت ئاۋاقنى ئۆلتۈرمە، سەنمۇ مەمەتكە ئوخشاپسەن، ئۇنىڭغا ئۇۋال قىلما! »

— ئىدرىس بەگ، مەمەت ئاۋاقنى يوق قىلىش ساڭا كەلگەن بىر پۇرسەت. ئەگەر بۇ پۇرسەتنى قولدىن بېرىپ قويساڭ ھۆكۈمەت بۇنىڭدىن كېيىن سېنى تىنچ قويمايدۇ.

— ساپا باي، مەن ئويلاپ كۆرەي.

— مەمەت ئاۋاقنى ئۆلتۈرۈش ساڭا ئويۇننىڭ ئورنىدىكى ئىش ...

— ساپا باي، بىر ئويلاپ كۆرەي.

— مەمەت ئاۋاقنى ئۆلتۈرۈش دېگەنلىك، ئۆلتۈرگۈچى قەھرىمان بولدى دېگەنلىك. بىلمەسەن شۇنى، ئىدرىس بەگ.

— ساپا باي، ياخشىراق ئويلاپ باقاي.

— بايلار قارار قىلىشتى. يا مەمەت ئاۋاقنىڭ كاللىسى، ياكى ...

ئىدرىس بەگ، سېنىڭ ئەھۋالىڭمۇ ياخشى ئەمەس، بوينۇڭدا قىلىچ تەڭلەكلىك ياشاۋاتسەن.

— ساپا باي، ياخشىلاپ ئويلاپ باقاي.

ئىدرىس بەگ ئويلىدى، دەڭسەپ كۆردى، ئانالىز قىلدى. ئۆلچىدى، كەستى. ئاخىر يا مەمەت ئاۋاقنىڭ كاللىسى ئېلىنىشى كېرەك، ياكى ئۆزىنىڭ كاللىسى ... بۇنى ياخشى چۈشەندى. ئەگەر مەمەت ئاۋاقنى ئۆلتۈرمىسە، شۇ تۈزلەڭدە ياشىيالمىتتى. ئۆلتۈرسە ئەھۋالى بۇرۇنقىدىن تېخىمۇ ياخشى بولاتتى. مەمەت بولسا ساددا بىر بالا ئىدى. ئۇنى ئۆلتۈرۈش ئۈنچىلىك قىيىن ئەمەس ئىدى.

— ئويلىدىڭمۇ ئىدرىس بەگ؟

— ئويلىدىم.

— تاغلارغا قاچان ماڭسىن؟

— بۈگۈن ئاخشام.

توۋاراسنىڭ قىزغۇچ قىيالىقلىرىدا يوغان – يوغان كەسلەنچۈكلەر بولىدۇ. توۋاراسنىڭ توپىسى پارقىراپ تۇرىدىغان قوڭۇر توپىدۇر. توۋاراسى چوڭقۇر قىيالىقلاردىن ئىبارەت. چوڭقۇر، ئاھاكلىق توپا ... قىيالىقلىرىدا قىزىل چوغلۇقلاردىن باشقا گۈل ئۆسمەيدۇ. ھەربىر ئېدىرنىڭ توپىسىنىڭ رەڭگى باشقىچە بولىدۇ. يېشىل، سېرىق، قويۇق يېشىل، سۇس قىزىل سېرىق، پارچە – پارچە سۆسۈن توپىلار. تۈركمەنلەر بۇ توپىلارنى بويلاق قىلىپ ئىشلىتىدۇ. توۋاراسنىڭ نەقىشلىك چېكەتكىلىرى بولىدۇ، قىزىل تىك قىيالىق جۇلالىنىپ تۇرىدۇ. خادا تاشلىرى ئۇچلۇق ۋە ئۆتكۈر بولىدۇ. بۇ يەرنىڭ يوغان كۆزلۈك ھۇۋۇقۇشلىرى قىزىل رەڭلىك بولۇپ، قىيانىڭ رەڭگىدىن پەرق قىلغىلى بولمايدۇ.

مەمەت بىلەن ئىدرىس بەگ توۋاراسىدا، چوڭقۇر بىر قىيالىق ئېدىردا ئۇچراشتى. مەمەتنىڭ كەينىدە، قىيانىڭ ئارقىسىدا ئۈچ دوستى ساقلاپ تۇراتتى. ئۇلارنىڭ قوللىرى مىلىتىق تەپكەسىدە. مەمەت ئىدرىس بەگنىڭ نېمە ئۈچۈن كەلگەنلىكىنى ياخشى بىلەتتى: ئۇنى ئۆلتۈرمەكچى، كالىسىنى ئاپىرىپ ئەلى ساپا باينىڭ ھويلىسىغا ئاتماقچى ئىدى.

قول بېرىپ كۆرۈشكەندىن كېيىن ئۈدۈلمۈۋىدۇل ئولتۇرۇشتى. مەمەت ئىدرىس بەگنى ياقىتۇرۇپ قالدى. كۆڭلىدە « نېمىدېگەن كېلىشكەن ئادەم! بالىلارچە ساپ دىل، قانداقلارچە شۇنچە زاماندىن بېرى قاراقچىلىق قىلالىغاندۇ. مۇنداق ساددا ئادەملەر تاغدا ئۈچ كۈنمۇ تۇرالمىتتى. ئۆلتۈرۈلەتتى » دەپ ئويلىدى. مەمەت ئىدرىس بەگنىڭ بېشىغا كەلگەن كۈنلەرنى ئۇششاق – چۈششەكلىرىگىچە ياخشى بىلەتتى، ئىدرىس بەگكە

ئېچىناتتى، ئەمما ئۆزىنى ئۆلتۈرۈشكە كەلگەن ئادەمنى ئەپسۇ قىلالمايتتى. ئۆلتۈرۈش كېرەك ئىدى. مەمەتنىڭ قايغۇلۇق كۆزلىرى تېخىمۇ غەمگە تولدى.

سۆزلىشىشكە باشلىدى. مەمەت ئۇنىڭدىن نېمە ئۈچۈن ئۆزى بىلەن كۆرۈشۈشكە كەلگەنلىكىنى سورىسا، ئىدرىس بەگ نېمە ئۈچۈندۇر يالغاننى توقۇپ چىقىرالمىتتى. ئەڭ ئاخىر شۇنداق دېدى:

— بۇ يەردىن ئۆتۈپ كېتىۋاتتىم، مەمەت ئاۋاق بىلەن بىر كۆرۈشۈپ ئۆتەي دەپ ئويلىدىم. قانداق بىر يىگىتتۇ، مەنمۇ كۆرۈپ باقاي، دېدىم.

مەمەت ئۇنىڭ گەپنى قاملاشتۇرالمىغانلىقىغا، شۇنچىلىك ساددا ئىكەنلىكىگە ھەيران قالدى.

تاغدىكى قاراقچىلىق بىلەن ئۈزلەڭلىكتىكى قاراقچىلىق ئۈستىدە سۆزلەشتى. سۆزلەشكەندە ئىدرىس بەگ تىڭشاپلا ئولتۇراتتى، بەك يىراقتىن ئەگىتىپ بىر نەرسىلەرنى دەيتتى. بارغانسېرى قوللىرى قاتتىق تىترەيتتى. ئاخىر لەۋلىرىنىڭ قېنى قاچتى، يۈزى ئاپپاق تاتىرىپ كەتتى.

ئاسماندىكى لاچىن چاقماقتەك يەرگە چۈشەتتى. قىيالىقلارغا ئادەم بويى قالغان چاغدا شۇ خىل تېزلىكتە ئارقىغا — ئاسمانغا قايتاتتى. بۇ ھەرىكىتىنى توختىماستىن داۋام قىلدۇراتتى. ئاسمان بىلەن قىيالىق ئارىسىغا قاپقارا سىزىقلار ھاسىل قىلاتتى. لاچىننىڭ مۇشۇنداق غەزەپلىنىشىدىن ساراڭ بولاي دېگەن ۋاقىتلىرى دەل مەمەتنىڭ چوڭ خەۋپكە يولۇققان ۋاقىتلىرى ئىدى.

مەمەتمۇ سۆزىنى توختاتتى. ئىدرىس بەگ ئۇنىڭ سۆزىدىن توختىغانلىقىنىمۇ سەزمەي قالدى. ئۇنىڭ ياخشى لىپ – لىپ تارتاتتى. ئۆزىنى يوقاتقان ھالدا قولى بىلەن ئاللىنېمىلەرنى قىلاتتى. پېشانىسى پۈرۈشتى. پۈتىنى تېز – تېز مىدىرلىتىشقا باشلىدى. ئوڭ پۈتى توختىماستىن مىدىرلايتتى. مەمەت مەلۇم

ۋاقت ئالدىدىكى بۇ تىترەك باسقان ئادەمنى تاماشا قىلدى. ئاخىرىنىڭ نېمە بولۇشىنى كۈتەتتى. بىردىنلا بۇ ئادەمنىڭ خاتىرجەم بولغانلىقىنى، تىترەشلىرىنىڭ توختىغانلىقىنى، چىرايىغا ئاستا - ئاستا قان يۈگۈرگەنلىكىنى كۆردى. ئاسماندىكى لايىمۇ قاناتلىرىنى كېرىپ، جەنۇبتىن چىققان شامالغا ئەگىشىپ جىمجىت ئاسماندا راھەت ئۇچاتتى، كىچىككىنە سايمىسى بىلىنەر - بىلىنمەس قىيالىقلارنىڭ ئۈستىدە ئەگىشىپ يۈرەتتى.

ئىدرىس بەگ بېشىنى كۆتۈردى، كۆزلىرىنى مەمەتكە تىكتى. ئۇزاققىچە قارىدى. كېيىن بىردىنلا ئورنىدىن تۇردى. مەمەتمۇ ئورنىدىن تۇردى. ئىدرىس بەگ خەنجىرىنى بېلىدىن سۇغاردى. سۇغۇرۇۋېلىپلا باش بارمىقىنى كەستى. مەمەتنىڭمۇ قولىنى قولغا ئالدى، كەستى. مەمەت كۈلۈمسىرىدى. ئىدرىس بەگ مەمەتنىڭ كەسكەن يېرىدىن چىققان قېنىنى يالدى. ئۆزىنىڭ قانغان بارمىقىنى مەمەتكە ئۇزارتتى. مەمەتمۇ ئۇنىڭ بارمىقىغا تىلىنى شۇنداق بىر تەگكۈزدى.

ئىدرىس بەگ بالىلارچە ساددىلىق بىلەن جۇشقۇن ھالەتتە مەمەتنى قۇچاقلدى.

— مەن سېنى ئۆلتۈرۈشكە كەلگەندىم، قېرىندىشىم، مانا ئەمدى قېرىنداش بولۇپ قالدۇق! — دېدى.

— مەنمۇ سېنىڭ مېنى ئۆلتۈرۈش ئۈچۈن كەلگەنلىكىڭنى بىلەتتىم. شۇ بويىچە مەنمۇ تەييارلىق كۆرگەندىم. سەن مېنى ئۆلتۈرمەي تۇرۇپ، مەن سېنى ئۆلتۈرەتتىم. قارىغىنا، — دەپ مەمەت قىيالارنىڭ ئارقىسىنى ئىشارەت قىلدى. قىيالارنىڭ ئارقىسىدىن ئۈچ كىشى چىقتى. ئۈچىلىسى پار - پۇر قوراللىق ئىدى.

— قانداق، ئىدرىس بەگ، بۇرادەر، كۆڭلۈڭگە ياقتىمۇ؟

— ياقتى، دېدى ئىدرىس بەگ، — مانا، بۇنى بەكمۇ ياخشى كۆرۈپ قالدىم. پەقەت ساڭا شۇنى دەپ قويايىكى، سېنى كۆرگەن، سېنى تونۇغان ئادەم ساڭا قول كۆتۈرەلمەيدۇ. ساڭا كۆزى

قىيمايدۇ. مەن سېنى بىلمەيتتىم، تونۇمايتتىم، لېكىن سەن مېنى تونۇيتتىڭ. ساڭا ئادەم بولغان ئىنساننىڭ كۆزى قىيمايدىغانلىقىنى بىلىشىڭ كېرەك.

مەمەت قولىنى ئۇزارتتى. ئاستاغىنا ئۇنىڭ ئوڭ قولىنىڭ چىمەلتىكىنى تۇتتى ۋە سىقىپ قويدى.

ئاسماندىكى لايىم ھاۋادا ئەركىن - ئازادە ئۈزۈپ يۈرەتتى. ئۇچلۇق قاناتلىرىنى كەرگەن ۋە ئۇزارتقانىدى، خۇددى بىر بۇلۇتنىڭ ئۈستىگە يېپىشتۇرۇلغاندەك.

توۋاراسى قىيالىقلىرى توپ - توپ سۆسۈن، تىكەنلىك، ھال، ئۇششاق گۈللۈك گىياھلار بىلەن قاپلانغانىدى...

ئىدرىس بەگ بولغان ئىشلارنى بىر - بىرلەپ مەمەتكە سۆزلەپ بەردى. مەمەتمۇ ئۇنىڭغا بىرمۇنچە نەسىھەت قىلدى. ئۇنىڭ تۈزلەڭدە ياشىيالماسلىقىنى، تاغلارغا چىقىش كېرەكلىكىنى سۆزلىدى.

ئىدرىس بەگ ئۇنىڭدىن ئايرىلىدىغان چاغدا شۇنداق دېدى: — ئەمدى قايتىپ كېلىمەن. چۇقۇر ئوۋادا بىر ئىشىم بار. ئىشىمنى تۈگەتكەندىن كېيىن يېقىن ئارىدا قېشىڭغا كېلىمەن، قېرىندىشىم، سەن مېنىڭ قان قېرىندىشىم ئەمەسمۇ؟! ئەمدى سېنى ئۆلگۈچە تاشلىۋەتمەيمەن.

مەمەت ئۇنىڭغا ئوۋچىلارنىڭ كەپسىدە، توۋاراسى بۇلىقىنىڭ بېشىدا لەرزەتلىك تاماق يېگۈزدى.

ئايرىلىشتى.

مەمەت ئۇنى ئىككىنچىلەپ كۆرەلمەيمەن دەپ ئويلايتتى. مۇشۇ كۈنگىچە تۇنجى قېتىم كۆرگەن ئەڭ ساپ، ئەڭ پاكىز، ئەڭ مەرد ئادەمگە چىن قەلبىدىن ئېچىناتتى، قەلبىگە قاتتىق، ئېغىر بىر ماتەم تۇيغۇسى ئورۇنلاشتى.

ئاسماندا ئۇچۇپ يۈرگەن لايىمۇ قاننىنى چۈشۈرۈپ، قارا ماتەم بەلگىسىدەك ئىدرىس بەگنىڭ ئارقىسىدىن ماڭاتتى. ئۇنى ئۇزىناتتى.

ياز ياخشى كەلدى. خۇشاللىق بىلەن كەلدى. شادلىق، ئۈمىدلىك خەۋەرلەرنى ئەكەلدى. ئوسمان چوڭ يىگىرمە ياش ياشىرىپ قالدى. پەرھات موللام ئېچىلىپ كەتتى، ئۇ ئورمىنى ياخشى ئورۇيتتى. بۇ يىل ئۆزىنىڭ زىرائەتلىرىدىن باشقا، قوشنىلىرىنىڭ ئورمىسىنى ئورۇپ بەردى. ئوخشىغان، دانە - دانە باشاقلار قۇچقىدىن سىيرىلىپ چۈشەتتى. خامانلارغا ئاقاتتى. بەزگەك ھەممە ئادەمگە يۇققاندى. بەزگەكتىن ئاپتاپتا تىترەپ ئولتۇرغان ئاياللار، بالىلار، قېرىلار ... لېكىن بۇ يىل ھەممە نېمە بىلىنمەيتتى. توروونىڭ تاغلىرىدا بىر چوڭ چوققا كۆتۈرۈلۈپ تۇراتتى، بۇ يىل چۇقۇر ئوۋا باشقا يىللارغا ئوخشىمايتتى. كۆيۈپ تۇرغان ئىسسىقمۇ بۇ يىل باشقىچە ئىدى. بۇ زۇلۇم زېمىنى باشقىچە تون كىيگەن، چۇقۇر ئوۋا بايراملىق كىيىملەرگە پۈركەنگەندى.

ئاسمان گۈمبىزى تۆۋەنلەپ كېتىۋاتقاندا تويۇلاتتى. قويۇق بۇلۇتلار چۇقۇر ئوۋا زېمىنىغا پۈتۈن ئېغىرلىقلىرى بىلەن چۆكمەكتە ئىدى. يۇلتۇزسىز، ئاۋازسىز، نەملىك بىر كېچە ئىدى. بىردىنلا كېچىنى، بۇلۇتلارنى يىرتىدىغان ئۇزۇن بىر چىرقىرىغان ئاۋاز ئاناۋارزا تۈزلەڭلىكىنى قىلىچتەك كەستى. شۇ چاغدا تۈزلەڭلىككە قارىغانلار تۈزلەڭدە ئۇ يەر - بۇ يەردىن توختىماستىن ئوتلارنىڭ يېنىۋاتقانلىقىنى، بارغانسېرى كۈچىيىپ ئەتراپقا تارقىلىۋاتقانلىقىنى كۆرۈشتى. ھازىر ۋايۇاي يېزىسىدىكى ھەممە خامان كۆيۈۋاتاتتى. دېھقانلار بەللىرىنى توتۇشقان، يېزىنىڭ چېتىدىكى ئورەكنىڭ ئۈزىراپ كەتكەن قىرىغا تىزىلغان ھالدا گەپ - سۆز قىلماستىن تۈزلەڭنى تاماشا قىلاتتى. ۋايۇاي يېزىسىنىڭ تۆۋەن قىسمىدىن ئاقچەسازغا، ئاقچەسازدىن قاراچاللىققا، قاراچاللىقتىن سەلداراسغا سوزۇلغان ئاناۋارزا تۈزلەڭلىكى كۆيۈۋاتاتتى. خامانلار، چەشلەر، دۆۋىلەنگەن قوناق شاخلىرى، قۇرۇق ئوت - چۆپلەر ئۇچقۇنلاپ ياناتتى. ئۇچقۇنلار پىرقىراپ - پىرقىراپ، يېزىنىڭ تۆۋەن

تەرىپىدىكى ئورەكلەرگىچە يېتىپ كەلدى. ئېتىزلاردىن ئىنچىكە ئاۋازلار ئاڭلىناتتى. ھاشاراتلار، يىلانلار، ئۆمۈچۈكلەر، قۇشلار، ياقلار، چىلبۇرلەر، تۈلكىلەر، پۈتۈن ھايۋانلار قاچاتتى ۋە كۆپەتتى.

دېھقانلار تۈزلەڭدە تۇتىشىۋاتقان، ئۇلغىيىۋاتقان ئۇلۇغ ئوتقا تاڭ ئاتقۇچە قاراپ تۇرۇشتى، گەپ - سۆز قىلىشىمىدى، ئاھ ئۇرۇشىمىدى. ئويلاشمىدى، شۇ پېتى تۇرۇپلا قېلىشتى. شۇ تاپتا ئۇلار بەئەينى بىر ھاڭۋاقتىغا ئايلانغاندى.

سەھەرگە يېقىن شامال چىقتى. ئوت ئۇچقۇنلىرىنى ئاناۋارزا قەلئەسىنىڭ ئاستىغا قاراپ ئۇچۇردى.

ئوسمان چوڭ تېلىپ كەتكەن بېلىنى تۈتۈپ ئۆيىگە قاراپ ماڭدى.

— مەيلى، قولىدىن كەلگەننى قىلىشىسۇن، — دېدى.

ئۇنىڭ ئارقىسىدىن بىرنەچچە كىشى پەس ئاۋازدا ئۇنى زاڭلىق قىلدى:

— قولىدىن كەلگەننى قىلىشىسۇن دەيسەن! شۇنداقمۇ بولسۇن، بۇ قىش نېمە يەيمىز؟

گاۋۇر تاغلىرىنىڭ چوققىسى ئاقىراتتى. قاراڭغۇلۇققا، قاپقارا ئوت زېمىنىغا پار - پۈر يورۇقلۇق چۈشۈپ تۇراتتى، ئاجايىپ دولقۇنلانغان، بىر يېنى ئۆچكەن، بىر يېنى قارايدىغان بىر ئالا قاراڭغۇلۇقتا.

### 33

ھەمزەنىڭ ساپان قوشقان چاغدا چىقىپ كېلىشى، چېقىرتىكەنلىككە ئوت قويغانلارنىڭ ئۈستىگە ئات چاپتۇرۇپ كېلىشى، كېيىن ئاكىسىنىڭ خوتۇنلىرىغا ئۆيلىنىشى دەسلەپ دېھقانلارغا ئويۇندەك بىلىنگەندى. ھەمزە ئابدى ئاغىنىڭ خوتۇنلىرى بىلەن توي قىلدى، داغدۇغىلىق زىياپەتلەرنى بېرىپ چوڭ توي قىلىپ بەردى ... تويدا دەگىرمەن ئۈلۈك دېھقانلىرى

قايناپ، ئويۇنلارنى ئويىناپ، ھۈنەرلىرىنى كۆرسىتىشتى. بۇ توپغا يالغۇز بىر ئادەم قاتناشمىدى. ئۇ ھۆرى ئانا ئىدى. ھۆرى ئانا ئېرىنىڭ ئۆلتۈرۈلگەنلىكىنى زادىلا ئۇنتۇيالمايتتى. ھەمزەنىڭ زىياپەتلىرىگە، توپلىرىغا قاتناشقان دېھقانلارنىمۇ كەچۈرمەيتتى. توپغا قاتناشقان، ھەمزەگە يېقىنچىلىق قىلغان، ئۇنىڭ بۇيرۇقىغا تېزدىن ئەمەل قىلغان دېھقانلارغا ئۆز كۆڭلىدە غۇم ساقلايتتى، ھېچقايسىسىنىڭ چىرايىغا قارىمايتتى، ھەتتا ئۇلارنىڭ ئىشىكى ئالدىدىنمۇ ئۆتمەيتتى. يېزىدا جىمجىت، چۆلدە قالغاندەك، ئىنس - جىنى يوق، ھېچكىمى يوق، يالغۇز قالغانىدى. ئۇلار كېلىشەتتى، يالۋۇرۇشاتتى، ئۇنىڭغا يېقىنلىشاتتى، بىراق ھۆرى ئانا ئۇن چىقمايتتى، يېزىنىڭ سەبىي بالىلىرىنىڭ، قۇشلىرىنىڭ، ھەتتا چۈمۈللىرىنىڭمۇ چىرايىغا قارىمايتتى. « مېنى ئۆلتۈرۈۋەتسۇن، قىزىل قېنىمنى خالىسا شۇ توپغا ئېقىتىۋەتسۇن. ئۇلارنىڭ بۇ قىلغانلىرى ئىتلىق، ئىتلىقتىن ئىبارەت. مېنى ئۆلتۈرسۇن، ئۇلاردەك پەسكەشلەرنىڭ يېنىدا ياشىغاندىن كۆرە بېرىپ دۈرمۈش ئەلىنىڭ، مەمەت ئاۋىقىمنىڭ، چىرايلىق دۆنەمنىڭ، خەدىچەمنىڭ يېنىغا كەتكىنىم ياخشى » دەيتتى.

دېھقانلار بەزىدە ئۇنىڭ يېنىدىن كېتىۋېتىپ:

— دۈرمۈش ئەلىنى ئۆلتۈرگەن قاتىللارنى نېمە ئۈچۈن ئەرز قىلمايدىغاندۇ؟ قورقاندىغاندۇ يا؟ ئاغىمىزنىڭ غەزىپىدىن قورقۇۋاتقانمىدۇ؟ — دېيىشەتتى.

بۇ چاغدا ھۆرى ئانىمۇ شۇنداق جاۋاب قايتۇراتتى:

— ھەئە، قورقىدۇ. قورقماي قانداق قىلسۇن. شۇنچە چوڭ بەش يېزىنىڭ، يەتتە ساراينىڭ ئىتلىرى ھەمزەنىڭ ئارقىسىدا تۇرسا، ھۆكۈمەت ھەمزەگە نېمە دەيتتى؟ «قولۇڭغا دەرد كەلمىسۇن ھەمزە، ساڭا ئەيب ئەمەسمۇ؟ قېرىسىنى ئۆلتۈرۈپسەن. ئادەم قولىنى قانغا بويىغاندىن كېيىن شۇ دېھقانلارنىڭ ئەقىللىكلىرىنى، باتۇرلىرىنى، ياشلىرىنى ئۆلتۈرۈش كېرەك ...

ئىككى يۈزىنى، بەش يۈزىنى ئۆلتۈرۈش لازىم. دېھقانلارنى ئۆلتۈرۈپ تۈگەتكىلى بولامدۇ» دەيدۇ. ئەلۋەتتە قورقىدۇ، قورقىدۇ. قورقماي نېمە قىلسۇن!

— مەمەت ئاۋاقمۇ كېلىۋاتىدۇ! كېلىدۇ، چوقۇم كېلىدۇ!

— دۇلدۇلغا مىنىپ كېلىدۇ!

— ھەزرىتى ئەلىگە ئوخشاش كېلىدۇ!

— قىزىلجا ئۆتەڭدىن كۆرۈنۈپتۇ!

— بۇرۇتنى تولغاپ كېلىۋېتىپتۇ!

— ئاغىمىزنىڭ يەرلىرىنى بىچارە كەمبەغەللىرىگە تازىمۇ

ئوبدان تەقسىم قىلىپ بەرگۈچى كېلىدۇ!

بۇ سۆزلەرنى ئاڭلىغان ھۆرى ئانا بىر - ئىككى كۈن سەۋر قىلاتتى، ئىچىگە سىڭۈرەتتى ... كېيىن بېرىپ پارتلايتتى. يېزىنىڭ ئىچىدە پىرقىراپ ۋارقىراشقا باشلايتتى.

ھاۋا رەڭ، پاك - پاكىز كۆڭلىكى شامالدا يەلپۈنەتتى، باش ياغلىقىنىڭ ئاستىدىن چىقىپ تۇرغان پاختىدەك بۇدۇر - بۇدۇر ئاق چاچلىرى بۇلۇتتەك يۈزىگە تۆكۈلۈپ تۇراتتى. ئاپتاپتا كۆيۈپ كەتكەن مىس رەڭلىك قورۇق يۈزىگە بۇ چاچلىرى يارشاتتى.

— كېلىدۇ، كۈتمەن، ساقلايمەن، — دەيتتى ھۆرى ئانا، — مەن شۇ كۆزلىرىمنى يۇمماستىن، ئۈستۈمنى قارا تۇپراقتا ياپماستىن تۇرۇپ كېلىدۇ. تورۇق ئاتلارغا مىنىپ قىزىلجا گەدىكتىن كۆرۈنىدۇ. كۈتمەن. يۈسۈپنى قۇدۇقتىن چىقارغان خۇدايىم كۈنلەردىن بىر كۈنى بىزگە قارىماي قويدۇ دەمسەن! بىر كۈن كېلىپ بىزنىڭ ئۈستىمىزدىمۇ كۈن چىقمايدۇ؟

— كېلىدۇ ... مەمەت ئاۋاق كېلىدۇ. شۇنداق كېلىدۇكى، كارامەت چىرايلىق كېلىدۇ ... تورۇق ئاتلارغا مىنىپ بىر باتۇر يىگىت بىلەن كېلىدۇ. ئانىسىنىڭ، خەدىچەنىڭ ئۆچىنى ئالىدۇ. دۈرمۈش ئەلىنىڭمۇ ئۆچىنى ئېلىپ بېرىدۇ. شۇ سوزۇلۇپ يۈرگەن، سازاڭ قۇرتتەك دېھقانلارنىڭمۇ يۈزلىرىگە تۈكۈرىدۇ. سىلەرگە تۇفى، دەيمەن. يۈزۈڭلەرگە تۈكۈرىمەن ...



سىلەرنىڭ ھەمزەڭلارمۇ كىرىدىغان تۆشۈك تاپالماي قالىدۇ. ھۆكۈمىتىڭلارمۇ شۇنداق ... مەمەت قانداق كەتكەن بولسا، يەنە شۇ پېتى قايتىپ كېلىدۇ. ھەئە، قانداق كەتكەن بولسا شۇنداق كېلىدۇ.

دېھقانلار بولسا ھۆرى ئانىغا پەرۋا قىلمايتتى، ئۇنىڭ ھەققىدە ھېچ نەرسىنى بىلمەيتتى.

— كىشىگە قىلغان ئۆزىگە ياندۇ، — دەيتتى دېھقانلار، — دۈرمۇش ئەلى خەققە قىلغانىدى، ئۆزىگە ياندى. شۇمۇ يېتىدۇ. باشقا شۇنچە ئادەمنىڭ يېرىنى تېرىدۇق، ئورۇدۇق. ھازىر ھەمزە ئاغىمىز — يەرنىڭ ئىگىسى كەلدى. يەرلىرىنى قايتۇرۇۋالدى. يەنىلا خۇدايىم رەھمە ئەيلىسۇن. ئامبارلىرىمىز ئاشلىققا تولدى. ئىنەكلىرىمىزنىڭ قوشكىزەك موزايلىرى بار، ھەرە ساندۇقلىرىدا ھەسەل تېشىپ تۇرىدۇ. ئۆكۈزلىرىمىز، ئاتلىرىمىز قوش — قوش ... ئاغىسىز يېزا بولاتتىمۇ، باشسىز، مېڭىسىز قالغاندۇق. بىر — بىرىمىزنى تالاپ كېتەتتۇق، ھېلىمۇ ياخشى ھەمزە ئاغا كەلدى. ئەگەر ئۇ سەللا كېچىكىپ كەلگەن بولسا، بىر — بىرىمىزنىڭ كۆزلىرىنى ئويۇۋالاتتۇق. ھېلىمۇ ياخشى ھەمزە ئاغىمىز ئىتتىك كېلىپ تىزگىنلىرىمىزنى قولغا كىرگۈزدى.

دېھقانلار: داۋاملىق مۇشۇنداق ياشايمىز، ھەمزە ھەر دائىم مۇشۇنداق مۇلايىم، دوست بولىدۇ، دەپ ئويلايتتى. قوش — قوش ئۆكۈزلەر، ئاتلار، ھەسەلگە تولغان ھەرە ساندۇقلىرى ... دەسلەپ يېزىغا بىر گۈرۈپپا ژاندارما كەلدى. ئارقىسىدىن يەنە بىر گۈرۈپپا كەلدى ... ئۇلارنىڭ باشلىقى كۆرەڭ بىر چاۋۇش ئىدى. ئۇ ئاق چاچلىق، قاپقى يامان ئادەم ئىدى. ئىككى — ئۈچ كۈن يېزىدا ھېچكىم بىلەن سۆزلەشمەستىن ئايلىنىپ يۈردى. ھەمزە ئاغا ئۇنىڭغا ھەر كۈنى بىر قوي سوياتتى. قورداقلىرىنى، كاۋاپلارنى، ھاراقلىرىنى، ماتىلارنى ... چاۋۇشنىڭ كەيپىگە قاراپ ھېچكىم يېنىغا كېلەلمەيتتى.

بىر كۈنى چاۋۇش دېھقانلارنى ئالدىغا چاقىردى، ئەڭ ئالدىدا

ئەلى توكۇرنى سوراققا تارتتى.

— سىلەر ئابدۇ ئاغىنى ئۆلتۈرۈپ بارلىق مال — مۈلكىنى ئېلىۋاپسىلەر، يەرلىرىگە، بۇغدايلىرىغا، ئارپىلىرىغا، باشقىلاردىكى نەرسىلىرىگە، ئۆيىگە، يېزىلىرىغا، ھەممە نەرسىسىگە قول ئۇزىتىپسىلەر. ئۇنىڭ بار — يوقىنىڭ ھەممىسىنى ئىگىلىۋاپسىلەر. دىكەنلى تۈزلەڭلىكىنىڭ بەش يېزىسىنىڭ ھەممىسى ئوغرىلىق قىلىشتا، قاتىللىق قىلىشتا جىنايەتكار. قېنى توكۇر ئاغا، بۇ دېگەنلىرىم راستمۇ؟ ئەلى توكۇر بىر — ئىككى قەدەم ئالدىغا مېڭىپ «راست» دېدى.

— سىلەرچە قانداق! — دېدى چاۋۇش كېيىن دېھقانلارغا قاراپ.

— راست، — دېيىشتى.

— ئۇنداق بولسا، ئالغان نەرسىلىرىڭلارنى تاپشۇرۇپ بېرىسىلەر. تۈركىيە جۇمھۇرىيىتى ھۆكۈمىتى قۇرۇلغاندىن بېرى مەجبۇرىي ئېلىۋالدىغان زامانلار تۈگەپ كەتتى. ئالدى بىلەن ئادەم ئۆلتۈرۈش، يەنى ئۇلۇغ ئاغا ئابدۇ باينى ئۆلتۈرۈش، ئۇنىڭدىن كېيىن ئۇنىڭ بارلىق نەرسىسىنى مەجبۇرىي ئىگىلىۋېلىش ئۆلۈم جازاسىغا لايىق جىنايەت. لېكىن، مەن بالىچاقا، ئىشلەمچى — مالايلىرىنى ئاپىرىپ دارغا ئاسمايمەن، بۇمۇ ھەمزە بېيىمىزنىڭ ئادەمگەرچىلىكى يۈزىسىدىن بولدى. «بىلمەستىن بۇ جىنايەتنى ئۆتكۈزۈپ قويۇپتۇ، ھازىرچە جازالمىلى» دەيدۇ. ھازىر، ئالدى بىلەن قانچىلىك قارا مال، كىچىك ماللىرىڭلار بولسا ئىككى كۈننىڭ ئىچىدە ئەكېلىپ، ئەنە شۇ ئىشىك ئالدىغا قويىسىلەر.

بىر — ئىككى كىشى قارشىلىق بىلدۈرمەكچى بولۇپ:

— ئابدۇ ئاغىنى بىز ئۆلتۈرمىدۇق، مەمەت ئاۋاق ئۆلتۈردى، — دېيىشتى.

ژاندارمىلار شۇ زامان ئۇلارنى تۇتۇپ، ئۇنىڭ ئارقىسىغا

ئەكەتتى، ئۇرۇشقا باشلىدى. ھەمزە ئاغا ئارقىسىدىن كېلىپ:  
— ئۇنداق قىلماڭلار، ئۇلار نادان خەلق، ئەقلى يەتمەيدۇ، —  
دېدى، — يا قانۇننى بىلمەيدۇ، يا باشقا نەرسىنى. قانۇننىڭ  
قېچىپ كەتكەن مەمەت ئاۋاقنىڭ ئورنىغا ئۆزلىرىنى  
جازا لايدىغانلىقىنى بىلمەيدۇ. ئۇلارنى قويۇپ بېرىڭلار، ئۇ  
ئىشلارغا ئەقلى يەتمەيدۇ! — دېدى.  
دېھقانلارغا قاراپ شۇنداق دېدى:

— ئاغىنى ئۆلتۈرگەندىن كېيىن مەمەت ئاۋاق بۇ يېزىغا  
كەلمىگەنمىدى، سىلەرگە خۇش خەۋەر ئەكەلمىگەنمىدى.  
ئەكەلگەنمىدى. سىلەرمۇ ئۇنىڭ دېگىنىنى قىلمىدىڭلارمۇ،  
قىلىدىڭلار. مانا ئىشلار شۇنداق بولغانىكەن، ھۆكۈمەتنىڭ  
نەزىرىدە مەمەت ئاۋاقنىڭ گۇناھىنى سىلەر ئۆز ئۈستۈڭلەرگە  
ئالغان بولسىلەر، ئالمىدىڭلارمۇ؟ لېكىن مەن يېتىپ كەلدىم.  
ھۆكۈمەتكە « ئۇلارنىڭ گۇناھى يوق، ئۇلاردىن ئاغام ئابدىنىڭ  
ئوغرىلانغان ماللىرىنى قايتۇرۇۋالسىمەن، دېھقانلىرىمنىڭ  
ھەممىسىنى دارغا ئاساڭلار يەرلىرىمدە كىم ئىشلەيدۇ » دېدىم.  
ھۆكۈمەتمۇ دېگەنلىرىمنى توغرا تاپتى.

دېھقانلار تارقىلىپ كېتىشتى. ئەندىشىدە ئىدى. ھەمزەنىڭ  
قىلغانلىرىنى بىردەم توغرا دەيتتى، بىردەم خاتا دەيتتى.  
ھەمزەنىڭ ئادەملىرى ئىككى كۈننىڭ ئىچىدە يېزىدا قانچىلىك  
ئات — ئۇلاغ بولسا ھەممىسىنى يىغدى. ھەمزەنىڭ ھويلىسىغا  
ئەكەلدى. يېزىدىكى ھەممە كالا، بەش يېزىدىكى جىمى ئات — ئۇلاغ  
ھەمزەنىڭ بولدى. بىردەمنىڭ ئىچىدىلا يېزىغا ئات، ئۆكۈز،  
ئىنەك، قوي، ئۆچكە ئالىدىغان سودىگەرلەر توشۇپ كەتتى.  
ھەمزە بەش يېزىنىڭ ماللىرىنى دېھقانلارنىڭ كۆز ئالدىدا بىر  
باشتىن سېتىشقا باشلىدى.

ئۇنىڭدىن كېيىن ھەمزەنىڭ ئادەملىرى دېھقانلارنىڭ  
ساقلىيالمىغان ئاشلىقلىرىنى توشۇشتى. ھەمزەنىڭ  
ئامبارلىرى، ئوربىلىرى تولۇپ كەتتى. شەھەردىن قېچىر

كارۋانلىرى بىلەن ئاشلىق سودىگەرلىرى ئارقا — ئارقىدىن  
كېلىشكە باشلىدى.

ھەمزە باشلىغان ئىشنى توختاتمايتتى. دېھقانلارنىڭ بار —  
يوقىنىڭ ھەممىسىنى ئۆيىگە توشۇتقۇزدى.  
دېھقانلارنىڭ بۇ بۇلاڭچىلىقلارغا ئىشەنگۈسى كەلمەيتتى.  
ھەمزەنىڭ، چاۋۇشنىڭ قىلغان ئىشلىرى ئۇلار ئۈچۈن ئويۇندەك  
بىلىنەتتى.

ھەمزە دېھقانلارغا پەقەتلا ئېتىزلارنى ھەيدەيدىغان  
ئۆكۈزلەرنى، تېرىيدىغان ئۇرۇقلارنىلا بەرگەندى. قوش ھەيدەش  
ۋاقتى ئاياغلىشىشى بىلەنلا ھەمزە ئاغا ئۆكۈزلىرىنىمۇ ئۇلارنىڭ  
قولىدىن قايتۇرۇۋالاتتى.

— ئاغام ئۆلگەندىن كېيىن ئېلىنغان ھوسۇلنىڭ بىر  
دانىسىنىمۇ ئاغامنىڭ بالىلىرىغا بەرمەستىن ھەممىسىنى  
ئۆزۈڭلار ئالدىڭلار. ئەمدى بەش يىلغىچە سىلەرگە بىر دانىمۇ  
بەرمەستىن ئۆزۈم ئالىمەن، بۇ ھەققانىيەتچىلىك بولىدۇ.  
— راست، ھەققانىيەتچىلىك بولسۇن. ئۆلگەن ئاغامىزغا كۆپ  
ھەققانىيەتسىزلىك قىلدۇق، — دېيىشتى دېھقانلار.

دېھقانلارنىڭ ئەندىشىلىرى قىش كېلىپ قار ياغقىچە،  
ئۆيلىرىدىكى يەيدىغان نەرسىلىرىنىڭ ھەممىسى تۈگىگۈچە داۋام  
قىلدى. ئاشلىقلىرى تۈگەش بىلەن بىر كۈنى ھەمزە ئاغامنىڭ  
ئىشىكى ئالدىغا توپلىشىپ يېلىنىشتى:

— بىز قىلغان بولساق، سەن قىلما. بىزگە نېمە قىلساڭ  
قىل، يەرۈ — ئاسمان پۈتۈنلەي سېنىڭكى، سەن بۇ يىل بىزنى  
ئاچ قويىمىساڭلا بولدى، نېمە قىلساڭ مەيلى.

ھەمزە پۇلى بارلارنىڭ پۇلىنى ئالدى، پۇلى يوقلارغا، ئۆزىگە  
ياققانلارغا قەرز بەردى. ئۆچ كۆرگەنلىرىنى ئىشىكىدىن  
قوغلىۋەتتى.

دېھقانلار قىش بويى ئۇنىڭ ئىشىكى ئالدىدا قول قوۋۇشتۇرۇپ،  
بويۇن ئېگىپ چىقىشتى، ئۇنىڭغا يالۋۇرۇشتى. دېھقانلارنىڭ بۇ

ئەھۋالى ھەمزەنى ئادەتتىن تاشقىرى خۇشال قىلدى. دېھقانلارنى قىشچە مۇشۇنداق يېلىندۇراتتى. نېمىدېگەن ھۇزۇرلۇق - ھە!

\* \* \*

مارت ئېيى يېقىنلىشىش بىلەن ئۆلۈم - يېتىم كۆپەيدى. بالىلار، قېرىلار بىر - بىرلەپ ئۆلۈشكە باشلىدى. دېھقانلار بىر تېرە - بىر سۆڭەك بولۇپ قالغان، دەرمانسىزلىقتىن ماڭالمايتتى. بۇ يېزا يېزا بولۇپ ئاتالغاندىن بېرى دېھقانلار قىشنى بۇ يىلقىدەك ئۆتكۈزۈمگەندى. كۆرەڭ چاۋۇش ھەمزە ئاغىدىن ئالغان پۇللار بىلەن شەھەردە بىر قورۇ سالدۇردى. دېھقانلار كەمبەغەللەشكەنچە ياۋاشلىشىپ كېتەتتى، ياۋاشلىنىپ ئۆز ئۆيلىرىگە تىقىلىشاتتى، زادىلا سۆزلەشمەيتتى. ئەسلىدە دۇنيانىڭ ئەڭ گەيدان ئادەملىرى تۈروس دېھقانلىرى بولۇشى مۇمكىن. ئەمدى ھېچكىمنىڭ ئاغزىنى ئامبۇر بىلەنمۇ ئاچقىلى بولمايتتى.

ئۇلارنىڭ يامان كۈنگە قالغانلىقىنى ئاڭلىغان قوشنا يېزىدىكىلەر ئۇلارغا بىر نەرسىلەرنى بېرىشكە، ياردەم قىلىشقا تىرىشاتتى. باشقىلارنىڭ كارى بولمايتتى. ھېچكىمنىڭ چىرايى ئېچىلمايتتى. كىشى كىشىدىن خاپا ئىدى. ھەممە ئادەم تاشقا، توپىغا، ئورمانغا، دەرەخكە، بۇلۇتقا، قۇشقا، قۇرت - قوڭغۇزلارغىمۇ خاپا ئىدى.

ھەر يىلى باھار ئۇلارنىڭ دەردىگە دەرمان بولۇپ تەسلىكتە يېتىپ كېلەتتى. باھار پەسلىدە يېشىل كۆكلەمگە مەلىكە بولۇپ يوقسۇزلۇقلىرىنى ئۇنتۇپ قېلىشاتتى. بۇ يىلمۇ باھار ئۇلارنىڭ دەردىگە دەرمان بولۇشقا يېتىپ كەلدى. قانداق دېمەيسىلەر! ھەر يىلقىدىن مىڭ ھەسسە جانغا جان قوشۇپ ... خاپىچىلىقى قاچان تۈگىدى، قاچان سۆزلىشىشكە باشلىدى، ھېچكىم بىلمەيتتى. شۇنچىلىك سۆزلىشىپ كېتىشتىكى، بىر - بىرلىرىگە گەپ

بەرمەيتتى. ئۇچرىغانلا ئادەملىرى بىلەن ئاللىنىپمىلەرنى سۆزلىشىپ ئۆتۈشەتتى. سۆزلىشىشتىن زېرىكمەيتتى. ھارمايتتى، كېچىلەرنى ئۇيقۇسىز ئۆتكۈزۈشەتتى، سۆزلىشەتتى. مەلۇم ۋاقىت پۈتۈن گەپ - سۆز مەمەت ئۈستىگە مەركەزلەشتى، مەمەت ھەققىدە نېمىلەرنى، نېمىلەرنى سۆزلەشمىدى دەپىسلەر!

— مەمەت قىنغىر!  
— بوز ئاتقىمۇ مىنىپتۇمىش.  
— بوز ئاتنىڭ ئۈستىدە بىر چىۋىندەك ئولتۇرارمىش.  
— مەمەت دۈمچەك.  
— دېھقانلار، ئوت يېقىڭلار، ئاغاڭلارنى ئولتۇردۇم، يەرلەر سىلەرنىڭ! ...

— ھالىغا قارىغىنا، ھالىغا!  
— ئېشەك كالا، ئەخمەق دېھقانلار.  
— تارتىپ كۆرۈڭلار قېنى.  
— ھەي ھەققى بارلار، بۇ سىلەرنىڭ ھەققىڭلار ... شۇ بويى بىر غېرىچ پەتەكنىڭ گېپىڭمۇ كىرەمدىغان ...  
— بويى بىر غېرىچ مەمەت ماڭقىنىڭ ئارقىسىغا كىرىپ!  
— ئاغىمىزنىڭ ئۆلگىنىگە بايرام قىلامسىلەر؟  
— ھەم توي - تۈكۈن ...  
— ھەركىم قىلسا ئۆزىگە قىلىدۇ.  
— قىلما، تارتىسەن، ياتما، ئۆلسەن.  
— ئاغىمىز بىزگە نېمە يامانلىق قىلدى، ياخشىلىقتىن باشقا؟

— ئۇنىڭ زامانىدا كىمنىڭ بۇرنى قانغانىدى؟  
— كېيىن بىر ئوغۇل ئوتتۇرىغا چىقتى ...  
— ئېتى مەمەت ئاۋاق!  
— ئاۋاقمۇ قۇربان بولدى.  
— ساڭمۇ، ماڭمۇ بولغۇلۇق بولدى ...

— قەلەندەر ئىبراھىمنىڭ ئوغلى ...  
 — گۈل يۈزلۈكىمىزنى ئۆلتۈرۈۋەتتى.  
 — ئىككى كۆزىمىزنىڭ نۇرىنى ...  
 — دۇنيانىڭ يارشىقىنى ...  
 — ئاغىمىزنى ...  
 — بىزگە نېمە قىلغانىدى. بىچارىنى ئۆلتۈرگۈزگۈدەك؟ شۇ  
 بىر غېرىچ بويۇق بالغا.  
 — مەمەت ئاۋاق ...  
 — ۋاي يەر يۇتقۇر، ئۆيى چۆكۈپ كەتكۈر!  
 — ۋاي قانخور قاتىل ...  
 — ۋاي كۆزلىرى ئېقىپ كەتكۈر ...  
 — ۋاي ئۆلمەي سۆزلىپ يۈرگۈر ...  
 — يىل - يىل بەزگەك بولۇپ ياتقۇر ...  
 — ۋاي يىلان - چاپان چاققۇر ...  
 — ئۆپكىسى سېسىپ، ئاغزىدىن بۇلدۇق - بۇلدۇق قان  
 ئاققۇر.  
 — ئاغىمىزنى ئۆلتۈرۈشكە كۆزۈڭ قانداق قىدى؟ بىچارە  
 كەمبەغەللەرنىڭ نېنىغا قولۇڭ قانداق باردى؟  
 — گۈل يۈزلۈك ئاغىمىزنى ئۆلتۈرۈشكە قانداق قىدىڭ؟  
 — دىكەنلى تۈزلەڭلىكىنىڭ بەش يېزىسىنى يېتىم قىلدىڭ ...  
 — سەندە ئىمان دېگەن نەرسە يوقمۇ؟  
 — سەندە ۋىجدان، شەپقەت ... ئادەمگەرچىلىك يوقمۇ؟  
 — قاراڭغۇ كېچىنىڭ ئۆزى.  
 — ئۆلۈك چاشقان.  
 — قىنى يوق قىلىچ.  
 — قان ئىچەر قاتىل.  
 — مال - مۈلكىمىزنى ئوغرىلاپ، بىزنى خانىۋەيران قىلغان  
 بالاگەردان قاراچى.  
 — تەلەتى بەئەينى مۇردا.

— يەر تەۋرىگەندەك ئاپەتلىك.  
 — ئاچ كۆز بالىنىڭ ئۆزى.  
 — يەجۈج - مەجۈج!  
 — جىن تەگكەن ساراڭ.  
 — سۆزلىپ يۈرگەن ساراڭ.  
 — ئاغىمىزنى ئۆلتۈرۈشكە قولۇڭ قانداقمۇ باردى؟  
 — ئاغىمىز تاڭ شامىلىغا ئوخشايتتى.  
 — ئىسسىق نېنىمىزغا ...  
 — تويلىرىمىزغا، زىياپەتلىرىمىزگە ...  
 — شىلدىرلاپ ئاققان بۇلاقلارنىڭ سۈزۈك سۈيىگە ...  
 — ئىسمى ئۇلۇغ مۇھەممەدنىڭ ساپ نەسلىگە ئوخشايتتى.  
 — ئاھ، ئاغىمىز ئابدى ئاغا!  
 — ئاغلارنىڭ ئاغىسى، يىگىتلەرنىڭ كۆزى!  
 — مازارىغا نۇر يېغىپ تۇرغۇچى.  
 — ساڭا قانداق چىدىغاندۇر شۇ بىر ...  
 — قېنى، جىگىرى بەش پۇلغا ئەرزىمەننىڭ بىرى ...  
 — باتۇرنى ئۆلتۈرگەن نائەھلىي ...  
 — كەبىگە چۈشكەن نۇرغا ئوخشايتتىڭ.  
 بىردىنلا شۇنچە يىل بۇرۇن ئۆلگەن ئابدى ئاغىغا ھازا  
 ئېچىلدى، ناخشىلار توقۇلدى، كېيىن چۈشلىرىگە ئابدى ئاغا  
 كىرىشكە باشلىدى. قېرىلارنىڭ، ياشلارنىڭ، بالىلارنىڭ  
 چۈشلىرىگە كىردى.  
 — تۈنۈگۈن ئاخشام چۈشۈمدە كۆردۈم. ئاغىمىز كۈلۈپ  
 تۇراتتى. مېنى ئۆلتۈرگەن مەمەتنى كەچۈرۈۋەتتىم، سىلەرنىڭ  
 ئەھۋالىڭلارغا ئېچىنىمەن. ئەھۋالىڭلار يامان بولغىنى ئۈچۈن  
 مازارىمدا كۆز ياشلىرىمنى تۆكۈۋاتىمەن. دېھقانلىرىم، مېنىڭ  
 جانلىرىم، مېنىڭ ئۆلۈشۈمدە سىلەرنىڭمۇ گۇناھىڭلار بار ...  
 دەپلا، بىر توپ يورۇقلۇق ئىچىدە غايىب بولۇپ كەتتى.  
 خېلى ئۇزاق زامانغىچە ئابدى ئاغا ھەققىدە مېڭىپ خىل

چۈش سۆزلەندى. كېيىنچە ئاتقا مىنگەن، رەخت لىباسقا ئورالغان ئابدى ئاغا يېزىنىڭ ئۈستىدە ئۇچۇپ يۈرگەن ھالەتتە كۆرۈلدى. ئايدىڭ كېچىلەردە، قاراڭغۇ تۈنلەردە، تۈن تەڭدە، تاڭ سەھەردە ئابدى ئاغا ئاتقا مىنىپ ئەلى تېغىدىن بۇ تەرەپكە ئۇچۇپ كېلەتتى. بەزىدە بوز ئاتقا مىنىپ ئۆيىنىڭ ئالدىدىكى دۆڭنىڭ ئۈستىگە چۈشەتتى. تاڭ سۈزۈلۈش بىلەن بوز ئات ئەلى تېغىغا قاراپ چېپىپ كېتەتتى.

بوز ئاتلىق ئابدى ئاغىنى يېزىدىكى ھەممە ئادەم دېگۈدەك كۆردى. ھۆرى ئانا، پانجار ھۆسۈك، ھۆسەينچىك ۋە مۇستاپا ھەر قانچە قىلسىمۇ جىمى يېزا خەلقى كۆرگەن ئاغىنى نېمە ئۈچۈندۈر زادىلا كۆرەلمەيتتى.

— ئاغىمىزنىڭ ئۇلاردىن كۆڭلى قالغان، ئۇلارغا خاپا. شۇڭا، ئۇلارنىڭ كۆزىگە كۆرۈنمەيدۇ، — دېيىشەتتى دېھقانلار، — ھۆرى بېرىپ قەبرە تېشى ئالدىدا ئاغىمىزنىڭ روھىغا ئاتاپ بىر خورازنى بوغۇزلاپ قان قىلسا، ئۇ چاغدا ئاغىمىز بەلكى ئۈنى كەچۈرەر، ئۈنىڭمۇ كۆزىگە كۆرۈنەر، بولمىسا ھۆرىنى ئۇ قۇتلۇق ئادەم يالغىتمايدۇ.

ئاخىر چۈشلەرمۇ، بوز ئاتلىق ئابدۇمۇ، مەمەتمۇ ئۈنتۈلدى. دېھقانلار بارغانسېرى كەمبەغەللىشىۋاتاتتى. ھەمىزەنىڭ زۇلۇمى كۈنسېرى كۈچىيەتتى. دىكەنلى تۈزلەڭلىكىنىڭ دېھقانلىرى ئەمدى ئۇنىڭ قولىدىكى ئويۇنچۇق بولۇپ قالدى. ئىشلە دېسە ئىشلەيتتى. يات، تۇر، ئولتۇر، ئۇخلا دەيتتى. ئۇنىڭ سۆزىنى زادىلا يىرالمايتتى، خاپىچىلىق بارغانسېرى ئىچىگە ئۆتۈپ، ئورسا تويمايتتى، ھېچ نەرسە بىلەن كارى بولمايتتى. كۈلمەستىن، يىغلىماستىن، خاپا بولماستىن، خۇشال بولماستىن غەلىتە بىر خىل ھاۋادا دومىلىنىپ ياشايتتى. ئۇلار ھېچقانداق نەرسىنى ئۈمىد قىلمايتتى، ئۈمىدسىزلىك بوشلۇقى ئىچىدە ئىدى.

بىر كۈنى كېچىدە مەمەتنىڭ يېزىغا كەلگەنلىكى ھەققىدىكى

خەۋەر يېزىنىڭ ئۇ چېتىدىن بۇ چېتىگىچە بىردەمدىلا تارقالدى. ھېچكىم پىسەنت قىلمىدى. ھېچكىمنىڭ بىر تال تۈكى مىدىرلاپ قويمىدى. مەمەتنىڭ كەلگەنلىكىنى پەقەت ئېغىزلىرىدا سۆزلەيتتى، قۇلاقلىرىدا ئاڭلايتتى، بىر خىل ئۇيقۇدا، بىر خىل شېرىن چۈشنىڭ ئىچىدە.

خەلق بىر مەزگىل جانلانغاندەك بولدى. كۆڭلىدە خۇشاللىققا، ئۈمىدكە ئوخشىغان بىر خىل تۇيغۇ كۆتۈرۈلۈپ، يەنە پەسەيدى. يالقۇنجىدى، ئۆچتى. كېيىن كۆڭلىدىكى خۇشاللىق بىردىنلا كۈچەيدى. ئېغىزلىرىنى تولدۇرۇپ كۈلۈشكە باشلىدى. يېزىدا كۈلۈشكەن ئاۋازلار ياڭرىدى. يېزىدا نەچچە يىلدىن بېرى ئاڭلانمىغان بىر خىل ۋاراق - چۈرۈك كۆتۈرۈلدى. ھەممە ئادەم كۈلەتتى، سۆزلەيتتى، تىللايتتى، يىغلايتتى، خۇشاللىناتتى، قايناپ تاشاتتى.

شۇ كۈنى نامازدىگەر ۋاقتىدا ئۇلار قاتتىق غەزەپلەندى. كالتەكلەر، مىلتىقلار، كونا قىلىچلار، پالتىلار ئوتتۇرىغا چىقتى. ھۆرى ئانىنىڭ ئۆيىگە باستۇرۇپ كېلىشتى. مەمەتنى ئۇ يەردە تاپالماستىن ھۆرى ئانىنىڭ ئېغىلىنىڭ ئىشىكىنى، يالغۇز پەنجىرىسىنى ئۇرۇپ چاقتى، قومۇرۇۋەتتى. مەمەتلەرنىڭ ئۆيى بوش تۇراتتى. ئۆيىگە ھۇجۇم قىلىشتى. بىردەمدىلا تېمىنى، ئىشىكىنى، ئۆگزىسىنى، ياغاچلىرىنى ئۇرۇپ، ئۆيىنى بىر توپا دۆۋىسىگە ئايلاندۇرۇپ قويدى.

ئۇنىڭدىن كېيىنمۇ ئاچچىقلىرىنى باسالمىدى. تاش - توقماقلار بىلەن بىر - بىرىنى ئۇرۇشتى. بەزىلەرنىڭ قولى، بەزىلەرنىڭ پۈتى سۈندى، بەزىلەرنىڭ بېشى يېرىلدى. بەس - بەستە سوقۇشۇپ كەتتى. ھەركىم ئالدىغا ئۇچرىغاننى ئۇراتتى. دوست - تۇغقان، ئانا - قىز، دادا - ئوغۇل دېمەيتتى، ھېچكىمنىڭ كۆزى ھېچكىمنى كۆرمەيتتى.

ژاندارمىلار، ھەمىزە ئاغا بىر بۇلۇڭغا تىقىلىپ قالغانىدى. دېھقانلارنىڭ دەھشەتلىك غەزەپلىرىگە قورقۇش بىلەن قارايتتى.

ئۇلارغا يېقىنلىشىشقا زادىلا جورئەت قىلالمايتتى.

ئورۇشۇش يېرىم كېچىگىچە داۋام قىلدى. يېزىدا چېقىلمىغان، بۇزۇلمىغان ھېچ نەرسە قالمىدى. تاياق يېمىگەن، يارىدار بولمىغان ئادەم قالمىدى.

يېرىم كېچىدە بۇ ئورۇش قانداق جىمىقتى، بۇنى ھېچكىم بىلمىدى.

شۇ كېچىسى ئورۇنلىرىغا كىرىپ ياتقان دېھقانلار شۇنچە يىللاردىن بېرى ئۇخلىيالمىغان خاتىرجەم، شېرىن ئويۇقۇسىنى ئۇخلاشتى.

### 34

نامازشامغا يېقىن ئىبراھىم قارىنىڭ ئەترىتى بىلەن ژاندارمىلار تۈگمەننى قورشىۋالدى. مەمەتكە تەسلىم بول دەپ ۋارقىردى. مەمەت بىر تال ئوق بىلەن جاۋاب قايتۇردى. مەمەتنى زاڭلىق قىلىپ كۈلۈشتى. بۇ قېتىم يامان يەردە قولغا چۈشەتتى. ھېچقانداق يەردىن قۇتۇلۇپ چىقالمايتتى. بىر ئاز ۋاقىتتىن كېيىن بۇ ئەتراپتا قانچىلىك ژاندارما، قانچىلىك قاراقچى، جوتۇ، گۈرجەك، قورال تۇتقان قانچىلىك دېھقان بولسا ھەممىسى كېلەتتى ۋە تۈگمەننى قورشىۋالاتتى. مەمەت ئويلاپ - ئويلاپ بىرەر چارە تاپالمايتتى. تۈگمەنگە ئوڭدىن، سولدىن يامغۇردەك ئوق ياغاتتى. ئىبراھىم قارا تۇرۇپ - تۇرۇپ بوم ئاۋازى بىلەن ۋارقىرايتتى: « مەمەت ئاۋاق، بىكاردىن - بىكارغا ئوق ئاتما! تۈگمەندىن ساق چىقالمايسەن! »

مەمەت جاۋاب بەرمەيتتى، تۈگمەننىڭ پەنجىرىسىنىڭ يېنىغا تىقىلىۋالغان، ئىس چىققان يەرگە قارىتىپ ئوق ئاتاتتى. تۈگمەننىڭ ئۈستى لايەمپە ئىدى. ئۈستىنى تېشىپ يۇقىرىدىن ئىچىگە ئوق ئېتىپ قالارمۇ؟ بۇ ئۇلارنىڭ ئەقلىگە كەلسە راستتىنلا بۇ يەردىن ساق چىقالمايتتى.

مەمەت ئارقا پەنجىرە، يان پەنجىرە ۋە ئىشىك ئارىسىدا يۈگۈرۈپ يۈرەتتى. بىردەم ئالدىدىكى پەنجىرىدىن بەش - ئون پاي ئوق ئاتاتتى، بىردەم ئارقا پەنجىرىدىن، بىردەم ئىشىكتىن ... بۇ جەڭنى قاچانغىچە داۋاملاشتۇرالار. دەسلەپ ئۈمىدىسىزلىكىدى، كېيىن ئۆز - ئۆزىگە كۈلدى. بىرنەچچە قېتىم « ئەمدى قۇتۇلالمايمەن، بىزگە قۇتۇلۇش يوق » دېدى.

ئىسمائىل چولاق تۈگمەننىڭ بىر بۇلۇڭىغا بېرىپ، بۇلۇڭغا تىقىلىپ ئولتۇراتتى. خۇددى بولۇۋاتقان ئىشلاردىن خەۋەرسىزدەك، تۇشسىز، ئەندىشىسىز ئولتۇراتتى. تىزلىرىنى كۆكسىگە تىرەپ، ئىككى قولى بىلەن تىزلىرىنى قۇچاقلانغان، بېشىنى تىزىنىڭ ئۈستىگە قويغانىدى، كۆزلىرىنى چىمىلدەتاتتى.

بىر چاغدا ئىبراھىم قارا خاپا بولۇپ كەتتى:

— تۈگمەنگە بومبا تاشلاڭلار! ئەگەر قاچمىسا، تاشلارنىڭ ئاستىدا قېلىپ ئۆلسۈن ئۇ ساراڭ دۆيۈز! مۇشۇنداقمۇ قاراقچىلىق قىلغان بارمۇ؟ قاراقچى دەپ ئاتالغان قاراقچى مۇشۇنداق قەپەسنىڭ ئىچىگە تىقىلىۋېلىپ ئۆز - ئۆزىنى ئۆلۈمگە تۈتۈپ بېرىمدۇ؟

مەمەت ئۇنىڭ بۇ سۆزلىرىنى ئاڭلايتتى. شۇ زامان ئوق ئېتىشنى توختاتتى. ساقلاپ تۇردى. ئۇ ئېتىشنى توختىتىش بىلەن تەڭ، نېمە ئۈچۈندۇر قارشى تەرەپمۇ توختاتتى.

مەمەت ئۇ پەنجىرىدىن بۇ پەنجىرىگە يۈگۈرۈپ يۈرگەندە تاشقىرىغىمۇ قاراپ قويايتتى. تاشنىڭ ئارقىسىدىكى ئىبراھىم قارىنى كۆردى. ئۇ ئۆرە تۇرۇپ ئەتراپقا قۇلاق سالاتتى. مەمەتنىڭ نېمىگە تەييارلىق قىلىۋاتقانلىقىنى بىلىشكە تىرىشاتتى، ئويلىناتتى. ئىبراھىم قارا قارىمۇتۇق، قوۋۇزلىرى ئىچىگە كىرىپ كەتكەن، چىشىسىز ئېڭىكى خېلىلا ئىچىگە چۆكۈپ كەتكەن، قېرىپ قالغان بىر ئادەم ئىدى. مەمەت ئۇنى خېلىلا بۇرۇن قاراقچىلىق قىلغان ۋاقىتلاردىن تارتىپلا تونۇيتتى. ئىبراھىم



قارا ئۇ چاغدا توروس تاغلىرىنىڭ ئاسقىنى ئاسقان، كەسكىنى كەسكەن ئەڭ داڭلىق قاراقچىسى ئىدى. كېيىن بىر قېتىملىق كەچۈرۈم ئېلان قىلىنغاندا تۈزلەڭگە چۈشكەن، قاراقچىلىقنى تاشلىغانىدى، ئۆز نۇرمۇشىنى تاغدىكى ئاغلارغا دۈشمەن قاراقچىلارنى تۇتۇپ بېرىش بىلەن قامدايتتى.

ئىبراھىمنى كۆرۈش بىلەن مەمەتنىڭ يۈرىكى جىغ قىلىپ كەتتى. خاتالىشىپ قالغان بولماي دەپ يەنە ئويلىدى، ياخشىراق قارىدى. ئىبراھىم بىر بومبىنى قولغا ئېلىپ ئۆرۈپ - چۆرۈيتتى، ئېھتىيات بىلەن ئەتراپىغا قارايتتى، مەمەت: « بۇ ئادەم مېنى كۆزىگە ئىلمايدۇ، بولمىسا شۇنداق ئۇستا بىر قاراقچى مۇشۇنداق ئوچۇقچىلىقتا سوقۇشمايتتى، بەلكى ئۇ ئىبراھىم قارا ئەمەستۇر » دېدى. قايتا - قايتا قارىدى، شاپ بۇرۇتلىرى بىلەن دەل ئۆزى ئىدى. بۇ يەرلەردە شاپ بۇرۇت ئادەملەر ئاز ئىدى.

مەمەت مىلتىقىنى بەتلىدى، بۇ چاغدا قارشى تەرەپتىكىلەرمۇ تۈگمەنگە ئوق ئېتىشقا باشلىغانىدى. ئىبراھىم قارا سولدىن ئوڭغا بۇرۇلۇپ تۈگمەنگە ئوق ئاتماقچى بولغاندا، مەمەت نەپكىنى باستى. ئىبراھىم قارا كېرىلگەن ئوقيا ئۈستىدە تۇرغاندەك ھاۋاغا كۆتۈرۈلدى. ئىبراھىم قارا يەر - جاھاننى ئىگىراتقۇدەك دەھشەتلىك ۋارقىراش بىلەن توپىلارنى، تاشلارنى قاماللاشقا، ئوتلارنى، دەرەخلەرنى چىشلەشكە باشلىدى. بىر ئازدىن كېيىن بىر قىيانىڭ تۈۋىگە يىغىلىپلا قالدى. بىردەم ھەممە ياق جىمىپ كەتتى. مەمەت بىرنەچچە قاراقچىنىڭ، زاندارمىلارنىڭ قاچقانلىقىنى كۆردى. ئەمدى چىقىپ قاچسا بولارمىدى؟ قاچقىلى بولمايتتى. ئەڭ قورقۇنچاق زاندارما ۋە قاراقچى قاچقان چاغدا ئېتىۋېتىشى مۇمكىن ئىدى. ئەڭ ياخشىسى تۈگمەندە قېلىپ ئۆلۈمنى كۈتۈش ئىدى. ئازراق ۋاقىتتىن كېيىن قاراڭغۇ چۈشەتتى. بىراق، كەسمە يېزىسىدىكى يۈزبېشى پارۇخ، ئاسم چاۋۇشمۇ قاراڭغۇ چۈشمەستىن تۈگمەنگە يېتىپ كېلەتتى.

مەمەت تۈگمەننىڭ ئىچىدە ئايلىنىپ يۈرەتتى ھەمدە بىردەم پەنجىرىدىن ئىبراھىم قارىنىڭ قىيانىڭ تۈۋىدە تۈگۈلۈپ قالغان ئۆلۈكىگە كۆز تاشلاشتىن ئۆزىنى تايالمايتتى. بىر ئازدىن كېيىن ئۆزىمۇ شۇ يەردە، شۇ ئۆمۈچۈك تورلىرى بىلەن قاپلانغان، ئىسلىشىپ كەتكەن تۈگمەننىڭ تاملىرىنىڭ تۈۋىدە خۇددى شۇنداق تۈگۈلۈپ قالاتتى. ھەممە نەرسە تامام بولاتتى. توساتتىن مېڭىسىگە: « ئابدى كەتتى، ھەمزە كەلدى، ئابدى كەتتى، ھەمزە كەلدى » دېگەن سۆز كىرىۋالدى. بۇنى ئىچىدە توختىماستىن تەكرارلايتتى. بۇنى ھەقىقىي مەنىسى بىلەن بىلىشنى خالايتتى. بۇ نېمە ئىدى، نېمە دېگەنلىك بولاتتى؟ داۋاملىق مۇشۇنداق بولامدۇ؟ نېمە، بىكارغا كېتەتتىمۇ؟ ھېچقانداق چىقىش يولى يوقمىدى؟ ... بىر ھازا قوللىرى توختاپ قالدى، ئوق ئاتالماي قالدى. شۇ يېتى قېتىپ قالغاندەك تۇرۇپلا قالدى. ئاجايىپ ئىش! ئۇ توختاپ قېلىش بىلەن تەڭ قارشى تەرەپتىكىلەرمۇ ئوق ئېتىشنى توختىتاتتى. ئىبراھىم قارىنىڭ ئۆلۈكىگە كۆز تاشلىدى. ئۆلۈك ئۈستىگە سايە چۈشكەنىدى، بېشى كۆكسىدە بىر يانغا قىڭغىيىپ قالغانىدى. شاپ بۇرۇتلىرى تېخىمۇ ساڭگىلاپ كەتكەنىدى. مەمەتكە كالىپۇكلىرىنىڭ ئۇچىدا زاڭلىق قىلىش كۈلكىسى باردەك بىلىندى. مەمەت تەرلەپ كەتتى. تەرى ئاستا - ئاستا سوۋۇدى. بىر پەستىن كېيىن بەدىنىنى سوغۇق سۈدەك بىر نەرسە ئورنىۋالدى. توڭلاشقا، بەدىنى سەل - پەل تىترەشكە باشلىدى. كۆزىگە ئىسمائىل چولاق چېلىقتى. ئۇ ھېچ قىمىرلىماستىن قاراڭغۇ بۇلۇڭدا ھۇۋۇقۇشتەك ئولتۇراتتى. كۆزلىرى چوڭقۇر بىر يەردە تېز - تېز ئايلىناتتى ۋە پارقىراتتى. ئۇنىڭغا قاراپ كۈلكىسى كەلدى. بىردىنلا شۇ تۈگمەندە قورشۇپلىنغانلىقى، بەلكى بىر ئاز ۋاقىتتىن كېيىن ئۆلتۈرۈلدىغانلىقى ئېسىگە چۈشتى، مۇزلىغان بەدىنىدە چاقماق تېزلىكىدە بىر تىكەنلىشىش پەيدا بولۇپ بېسىلدى، ئۆلۈشنى خالمايتتى، « ئابدى كەتتى، ھەمزە كەلدى » دەپ پىچىرلىدى.

پەنجىرىگە بارغاندا تاشقىرىدىن دەھشەتلىك بىر ۋاڭ - چۇڭ ئاڭلاندى. ئاتنىڭ كىشەشلىرى ئوق ئاۋازلىرىغا، ئوق ئاۋازلىرى ھاۋانىڭ گۈلدۈرلىشىگە ئارىلىشىپ كەتتى. تۈگمەننىڭ ئاستىدىن ئېقىۋاتقان سۇنىڭ شارلىشى كۈچەيدى. مەمەت تاشقىرىدا بىر قىيانىڭ تۈۋىگە مۆكۈنۈشكە ھەرىكەت قىلىۋاتقان بىر سايىگە ئوق ئاتتى. ئۇ سايىمۇ قۇلاقلىرىنى پاك قىلىۋەتكۈدەك بىر چىرقىراش بىلەن توپتەك ھاۋاغا كۆتۈرۈلدى، قاراڭغۇ چۈشۈۋاتاتتى. ئاسمان گۈلدۈرلىدى، چاقماق چاقتى. خېلىلا قاراڭغۇ چۈشتى. مەمەت ئاسم چاۋۇشنىڭ ئاۋازى بىلەن بىللە بۇيرۇق ئاۋازىنى ئاڭلىدى:

— ئىشىككە ئىككى بومبا تاشلاڭلار!

بىر ئازدىن كېيىن ئىشىك، ئىشىكنىڭ تاملىرى گۈمبۈرلەپ ئورۇلدى. ئۇ يەردىن يوغان بىر يېرىق ئېچىلدى. مەمەت شۇ زامان ئۇ يەرنى ئوققا تۇتتى. لېكىن پەنجىرىلەر، ئۈستىدىكى تۆشۈكلەر بوش تۇراتتى.

— سەن ئەقىللىك ئادەمسەن، مەمەت، يۈزبېشى سېنىڭ ئۆلۈشۈڭنى خالىمايدۇ. تۈگمەننى يۈزلەپ ئادەم قورشۇۋالدۇق. قۇتۇلالمايسەن، كەل، تەسلىم بول! يۈزبېشى جېنىڭنى ساقلاپ قالىدۇ. يۈزبېشى ھەممە ئىشنى بىلىدۇ. بومبىلار بىلەن تۈگمەننى بېشىڭغا يىقىتىمىز! — دەپ ۋارقىردى ئاسم چاۋۇش.

رەسمىي قاراڭغۇ چۈشتى. يامغۇر كۈچەيدى. ھەممە ياقىتا سۇلار ئاقاتتى. ئاتلار توختىماستىن كىشەيتتى. ئەتراپتا قانچە ئاتنىڭ بارلىقىنى مەمەت پەرەز قىلالىدى. يامغۇر ئىچىدىكى ژاندارمىلارنىڭ ئىشىنىپ بولمايدىغان دەرىجىدىكى ئوق كەلكۈنى تۈگمەننىڭ ئورۇلگەن ئىشىكىگە ئاقاتتى.

— سۇنى تۈگمەننىڭ ئۈستىگە باشلاڭلار! — دەپ ۋارقىردى ئاسم چاۋۇش.

مۇنداق قىلىش مۇمكىن ئەمەس ئىدى. چاۋۇشنىڭ بۇنى قورقۇتۇش ئۈچۈن ۋارقىراۋاتقانلىقىنى مەمەت چۈشەندى. ئەگەر

قاراڭغۇ بولمىغان بولسا يۈزبېشىنى ئېتىۋەتكەن بولاتتى ياكى يۈزبېشىنى تۇتۇۋالغان بولسا، ئۇنىڭدىن « ئابدى كەتتى، ھەمزە كەلدى دېگەن نېمە؟ » دەپ سورىغان بولاتتى. ئۇ ئاجايىپ كاتتا، ئۈچ يۇلتۇزلۇق يۈزبېشى ئىدى. بەلكى بىلىشى مۇمكىن. قوللىرى ماشىنىدەك ئىشلەشكە باشلىدى. دەل شۇ چاغدا ئورۇلۇپ چۈشكەن ئىشىكنىڭ يان تېمىغا بىر بومبا چۈشتى. تام بىلەن تەڭ لايىلەپمە ئۆگزىمۇ ئورۇلۇپ چۈشتى، شۇ ئاندا بىر قول كېلىپ ئۇنىڭ مۇرىسىدىن تۇتتى. مەمەت تېزلىكتە قوزغالدى. ئىسمائىل چولاق بوغۇق ئاۋازدا:

— ئازراق جىم تۇرۇپ، سۆزۈمنى ئاڭلا! — دېدى. ئۇنىڭ يۈزىنى غۇۋا كۆرگىلى بولاتتى، — قاراڭغۇ تاز بۇنىڭدىن ئۈچ ئاي بۇرۇن قورالنى يۈز ئەللىك پاي ئوقى بىلەن ماڭا ئامانەت قويۇپ كەتكەنىدى. بىر ھەپتىدىن كېيىن كېلىپ ئالىمەن دەپ قويۇپ كەلمىدى. ھازىر مەن ئۇ قورالنى ئامباردىن ئالغىلى چىقمەن. تەسلىم بولما، مەمتىم، سەن تەسلىم بولماسلىقىڭ كېرەك. تەسلىم بولساڭ زادى بولمايدۇ. سەن ئۆلسەڭمۇ بولمايدۇ. ماۋۇ يەرگە مۆكۈن! — دەپ ۋارقىردى، — ئەخمەق ئادەم قاراڭغۇ بولىدۇ! قارشى تەرەپتىكىلەرمۇ سېنىڭدەك ئەخمەق بولمىغان بولسا، بۇ تۈگمەندە سېنى خېلى بۇرۇنلا ئوۋلىغان بولاتتى.

مەمەتنىڭ قولىنى تۇتتى، بىر دەرەخنىڭ كامىرىغا كىرگۈزدى.

— ئەمدى خالىغانچە بومبا ئاتسۇن بۇ ئىتلار! — دېدى.

مەمەت ئەمدى قاراڭغۇ يەرگە قارىتىپ ئوق ئاتاتتى.

ئاسم چاۋۇش بىرنېمىلەرنى دەپ ۋارقىرايتتى، سۆزلەيتتى. شار - شۇر يېغىۋاتقان يامغۇردىن، ئاتنىڭ كىشەشلىرىدىن، ئوقنىڭ ۋىڭلىدىغان ئاۋازلىرىدىن ھېچ نەرسىنى پەرق قىلغىلى بولمايتتى.

ئىسمائىل چولاق يېپيېڭى گېرمانىكىنى كۆتۈرۈپ كەلدى.

مىلتىققا ئوق سالىدى. قاراڭغۇغا ئىككى پاي ئوق ئاتتى.

— قالتىس مىلتىق ئىكەن، قاراقچى تازىنىڭ مىلتىقى — دە، — دېدى ۋە مەمەتنىڭ قولىنى تۇتۇپ شۇنداق دېدى، — مەن بۇ يەردە بۇ ئىتلار بىلەن تاڭ ئاتقۇچە ئېتىشىمەن، سەن مۇشۇ يەردىن سۇغا چۈش، قورقما، بىر يەرگە ئۇرۇلۇپ كەتمەيسەن. ئۆزۈڭنى سۇنىڭ ئېقىنىغا قويۇپ بەر ... قورقما، سۇنى مەن قوغدايمەن. ھېچكىمنى سۇغا يېقىنلاشتۇرمايمەن. سۇ بىلەن بىللە ئېقىپ كەتكىن. سەن كەتكىن ... ئۇنىڭدىن باشقا ئامال يوق. سەن كەتكەندىن كېيىن مەن تەسلىم بولىمەن.

ئىسمائىل چولاق يامغۇردا قالغان زاندارمىلارغا ئوق ئاتاتتى، مەمەت تۈگمەننىڭ ئوتتۇرىسىدا تۇرۇپ ئويلايتتى. بەزىدە پۈتۈن بەدىنىنى خۇشاللىق چۇلغىۋالاتتى ۋە ئۇنى ئۇچۇراتتى. بەزىدە شۇنداق بىر غەم باساتتىكى، ئېچىشىۋاتقاندەك، ئاغرىۋاتقاندەك بولاتتى، گېلىغا بىرنېمە كېلىپ تىقىلىپ قالاتتى.

— نېمە قاراپ تۇرىسەن، ھەي ماڭقا! — دەپ ۋارقىرىدى چولاق، — ھازىر تۇرىدىغان ۋاقىتمۇ؟ تېز ماڭ!

بۇنى ئاڭلىمايتتى، بۇ جىددىي پەيتتە سېھىرلەپ قويغاندەك، ئۆزىنى يوقاتقان ھالدا تىكىلىپ تۇراتتى.

— ھەي، تىكىلىپ تۇرما! تېز ماڭ ... قوزام، ئوغلۇم، مەمەت ئاۋقىم، بۇ يەردە ئۇنداق تىكىلىپ تۇرما، ماڭ! قورقما! — دەيتتى ئىسمائىل چولاق. ئۇ بىر تەرەپتىن يامغۇرلۇق قاراڭغۇغا ئوق ئاتاتتى، يەنە بىر تەرەپتىن مەمەتكە يالۋۇراتتى.

— كۆزۈڭدىن ئايلىنماي، ئوغلۇم، جېنىم بالام، مېنىڭ مەمىتىم. سېنى يامغۇر قۇتقۇزۇپ قالدى. شۇ يامغۇر ياغمىغان بولسا ئاللىقاچان بۇ تۈگمەننى بېشىمىزغا كۆمۈرۈپ قوياتتى. كەتسەڭ نېمە بولىدۇ! ئىسمائىل چولاق سېنىڭ قۇربانىڭ بولۇپ كەتسۇن، ماڭ! سېنى شۇ يامغۇر قۇتقۇزدى. ئاللاننىڭ بۇ شەپقىتىنى بىكار قىلما! ماڭ!

ئىسمائىل چولاق تاشقىرىغا قارىتىپ ئوق ئاتاتتى، ئېتىپ —

ئېتىپ ئاخىر يەنە مەمەتنىڭ قېشىغا كېلەتتى ۋە يالۋۇراتتى:

— ماڭ دەيمەن بۇرادەر، ماڭ! سېنى يامغۇر قۇتقۇزدى، ماڭ! مەن ئۇلارنى تاڭ ئاتقۇچە مۇشۇ يەردە تۇتۇپ تۇرىمەن. ماڭ، كەتكىن، بۇ سېنىڭ ئۆلىدىغان ۋاقتىڭ ئەمەس، ماڭ! مەن ياخشى ئويلىدىم، چوڭقۇر پىكىر قىلدىم. بۇ چاغلاردا سەن ئۆلمەسلىكىڭ كېرەك. ماڭ! يامغۇر يېغىپ سەن قۇتۇلۇپ قالدىڭ، ماڭ!

يۈگۈرۈپ بېرىپ يەنە بىرنەچچە پاي ئوق ئاتاتتى ۋە يانائىتى.

— ماڭ دەيمەن ھەي ئەخمەق قاراقچى، ماڭ! شۇ ئەخمەقلىقتىن بىزنى ۋەيران قىلدىڭ ئەمەسمۇ، ماڭ! — دەپ ئاچچىقلايتتى.

قارىسا قىمىرلايدىغاندەك ئەمەس، قولغا ئېسىلدى. ئۇنى سۆرەشكە، تۈگمەننىڭ ئاستىنى تۈشۈكىگە كىرگۈزۈشكە تىرىشتى. ئۇنى ئورنىدىن مىدىرلىتالمىدى.

— ۋاي ئاناڭنى كاپىر، قالتىس كۈچۈڭ بار ئىكەن!

ئۇمۇ ئىلاجسىز مەمەتنىڭ يېنىدا تۇرۇپ قالدى.

— ئەمدى مەن قانداق قىلاي! — دەپ غودۇڭشىشقا باشلىدى، — مانا، ماڭماي تۇرىدۇ. ئېشەك بولۇپ قاپتۇ. ئەخمەق بولۇپ قاپتۇ. شۇڭا، كەتمەي تۇرىدۇ. قاراپ تۇرۇپ ئۆزىنى ئۆلۈمگە تۇتۇپ بېرىدۇ. يائۇللا، ھەزرىتى مۇھەممەد، مۇشۇنداق بىر ئېشەك دۇنياغا تۈرەلگەنمىدى؟ سەپىل ئىبراھىمنىڭ ئوغلى ئەنە شۇنداق ئادەم بولۇپ قالدى مانا!

دەل شۇ چاغدا ئۆرۈلۈپ چۈشكەن ئىشىكتىن ئېتىلغان ئوقلار ياندىكى تامغا، پۇتلىرىنىڭ يېنىغا چۈشتى.

— مانا ئەمدى خوپ بولدى! ئەمدى كەتمەي تۇر! ئەمدى ئىككىمىزنىمۇ مۇشۇ يەردە ئېتىۋېتىدۇ. جېنىم بالام، ماڭ! ساڭا ئۇۋال، تاپانلىرىڭنى سۆيۈپ قوياي، سەن ئۆلمە! يامغۇر ياغدى، سەن قۇتۇلدۇڭ، ئۆزۈڭنى ئۆلتۈرگۈزمە، ئۆلمە! جېنىم مەمەت، قول — پۇتلىرىڭنى سۆيەي، ئۆلتۈرۈلمەستىن بۇرۇن ماڭ! ۋاي ئانىسىنى ئېشەك تەپكەن ھارامزادە، دۆيۈز! ماڭ، ئۆلۈپ قالما!

ئاسم چاۋۇشنىڭ ئاۋازى يەنە ئاڭلاندى، مەمەت ئاڭلىمىدى، چولاقنىڭمۇ نېمە دېگەنلىكىنى بىلمىدى.

چولاق ئىشكىنىڭ ئۆرۈلۈپ كەتكەن يوغان بىر تېشىنىڭ ئارقىسىغا ئۆزىنى ئاتمىغان بولسىدى، كەلگەن ئوق ئۇنىڭ جېنىنى ئالغان بولاتتى. تاشقىرىدا توختىماي ئېتىلىۋاتقان ئوقلار قىيالىقلارنى، يامغۇرنى، دەرەخلەرنى، سۇلارنى، ئۆرۈلگەن تۈگمەننى قىزارتاتتى، يورۇتاتتى. يامغۇر ئاستا - ئاستا توختاشقا باشلىدى.

چولاق: «قانداق قىلىپ، نېمە دەپ بۇنى شۇ يەردىن كەتكۈزەرمەن؟ بۇ بالا بەكمۇ جاپا چەكتى. مەنمۇ ئۇنى ياخشى قارشى ئالمىدىم. ئەيب ئىش قىلدىم. دېھقانلارنىڭ ئىغۋالىرىغا ئىشەندىم، ئەڭ توغرىسى ئاچلىق ئەقلىمنى يوقاتقاندى» دەپ ئويلىدى.

ئاسماننى يېرىۋەتكۈدەك قاتتىق چاقماق چاقتى. بىردەم ئەتراپ كۈن چىققاندا، كۈپكۈندۈزدەك بولۇپ كەتتى. مەمەت سىلكىنىدى، يىقىلىپ چۈشەي دېدى، ئۆزىنى تۇتۇۋالدى. بىردىنلا پۈتۈن بەدىنىنى تەر باستى، چاچلىرىنىڭ ئۈچىمۇ تەرلىدى. بىردەم تەر سوۋۇدى، قۇرۇدى، تىترەشكە، توڭلاشقا باشلىدى. چىشلىرى كاسىلدايتتى.

— جېنىم بالام، مەمەتتىم، سېنى ئۆلتۈرۈپ قويىمىسۇن، قارىغىنا، يامغۇر توختىدى، ماڭ، كەت!

مەمەت ئىسمائىل چولاققا قاراپ ئىككى قەدەم تاشلىدى، ئۇنى قۇچاقلىدى، غەمكىن، مۇڭلۇق ماتەم قوشقى ئېيتىۋاتقاندا ك ئاۋازدا:

— سالامەت بول، ئامان بول، ئىسمائىل تاغا، خەير - خوش! يەنە كېلىمەن، مەن يېرىم سائەتنىڭ ئىچىدە بۇ يەردىن ئۇزاقلىشىمەن. ئوقنى كۆپ ئېتىۋەتمە. ھازىر توختات، مىللىتىڭنى ئايا، ياخشى مىللىتىڭ، خەير - خوش... دېدى.

ئارتۇق گەپ قىلمىدى. تۆشۈكنىڭ ئالدىغا ماڭدى، چولاقمۇ

ئارقىسىدا تۇراتتى. مەمەت تۆشۈكتىن سۇغا چۈشتى. سۇغا چۈشكەندە ھېچقانداق ئاۋاز، ھېچقانداق شاربىلداشلارمۇ ئاڭلانمىدى.

چولاق قاراڭغۇلۇققا قارىتىپ ئوق ئاتاتتى، كەيپى جايىدا ئىدى. مەمەتنىڭ قۇتۇلۇشى ئۇنى چىن كۆڭلىدىن خۇشال قىلدى. بىر خىل شادلىققا چۆمدى. جۇشقۇنلۇق بىلەن ئوق ئاتاتتى.

چولاق بىرەر ئىش چىقىپ قالمىسۇن دەپ ئوق ئېتىشنى تاللىدى. ئاتقۇچە توختاتمىدى. يامغۇر توختىدى. شەرق قىزارماقتا، قاراڭغۇلۇققا ئالا كۆلەڭگىلەر چۈشمەكتە. يۈزبېشى پارۇخ قولىدا قانچىلىك قورال بولسا ھەممىسىنى ئىشلىتىپ تۈگمەنگە ھۇجۇم قىلدى. تۈگمەنگە بومبىلار، ئوقلار ياغدى، ئون مىنۇتقىچە داۋام قىلدى. تۈگمەندىن سادا كەلمەيتتى. ساقلاپ تۇرۇشتى. ئاۋاز چىقمىدى. ئۇزاققىچە تاقەتنى تاق قىلىدىغان سەۋرچانلىق بىلەن كۈتۈشتى. ئاسم چاۋۇش تۈگمەنگە قاراپ ۋارقىرىدى، ھېچقانداق جاۋاب بولمىدى، مەمەتنىڭ ئويۇن ئوينىشىدىن قورقۇشاتتى. تۈگمەنگە بارلىق كۈچىنى ئىشقا سېلىپ ھۇجۇمغا ئۆتتى، ئوق ۋە بومبا ياغدۇردى. تۈگمەننىڭ ئالدى تېمىنى باشتىن - ئاياغ ئۆرۈۋەتتى. تۈگمەننىڭ بىر يېنى تاش - توپا دۆۋىسىگە ئايلىنىدى. تۈگمەندىن تىرىق قىلغان ئاۋاز ئاڭلانمىدى. ئاسم چاۋۇش سۆزلىدى، يۈزبېشى پارۇخ سۆزلىدى. تاشتىن ئاۋاز چىقاتتىكى، تۈگمەننىڭ ئىچىدىن ئاۋاز چىقمايتتى.

— ئېتىۋەتتۇق! — دېدى ئاسم چاۋۇش، — يۈزبېشى، بۇ يىگىتكە قاتتىق ئېچىندىم، — دېدى - دە، ئىككى تامچە ياش بوينىغا ئېقىپ چۈشتى، — ئىسىت!

— ئۇنى شۇنچىلىك ياخشى كۆرەتتىڭمۇ؟ — دەپ سورىدى يۈزبېشى.

— بىلمەيمەن.

يەنلا تاقەتسىزلىنىپ تۇرۇشاتتى. كۈننىڭ چىقىشىنى كۈتۈشەتتى. كۈن چىقتى. ئاسم چاۋۇش ۋارقىردى، ئاۋاز چىقمىدى. ئاسم چاۋۇش ئورنىدىن تۇردى، پاقىلىرى تىرەيتتى، ماڭغاندا سەنتۇرۇلۇپ كېتەتتى. ئادەملىرىنى قورقۇپ تۇرۇپ قايغۇ ئىچىدە ئالدىغا ماڭغۇزۇۋاتقانلىقى يىراقتىنلا بىلىنىپ تۇراتتى. مەمەتنىڭ ئۆلۈكىنى كۆرۈشكە جۈرئەت قىلالمايتتى. تۈگمەندىن ئاۋاز چىقمىغاندىن بۇيان بەلكى ئون بەش ياش قېرىپ كەتكەندۇ. يۈرىكى قانغا تولغان، قەلبى ماتەم قايغۇسىدا ئۆرتىنەتتى. تۈگمەنگە ئون قەدەم قالغاندا توختىدى، « مەمەت ! » دەپ يەنە بىر قېتىم ۋارقىرماقچى بولدى. ئاغزىنى ئاچالمىدى. چىشلىرى كىرىشىپ كەتكەندى. تۇرغان يېرىدە قېتىپلا قالدى، ئالدىغا بىر قەدەممۇ تاشلىيالمايتتى. مەمەت يالغۇز ئىدى، بۇنى بىلەتتى. ئوق توختىغاندىن كېيىن ئۇنىڭ بىرەر يەرگە قېچىپ كېتىشى ئەسلا مۇمكىن ئەمەس ئىدى. مەمەت ئۆلمىگەن بولسا قارشىلىق كۆرسىتەتتى. دېمەك، ئۆلتۈرۈلۈپتۇ. ئاسم چاۋۇش: « ئىنشائاللا، يارىلانغاندۇ » دەپ كۆڭلىدىن كەچۈردى.

ئارقىسىدا تۇرغان يۈزبېشى:

— نېمە بولدى، قورقۇۋاتامسەن، ئاسم چاۋۇش؟ مەمەتنىڭ ئۆلۈكىدىنمۇ قورقىمىز، شۇنداقمۇ؟ — دەپ سورىدى. ئاسم چاۋۇش ئۇنىڭغا قارىدى، كېيىن تۈگمەنگە كىردى. چىرايىدا بىر خىل خۇشاللىق — كۈلۈمسىرەش ئىپادىسى كۆرۈلدى.

— ئوق تېگىپتۇ، يۈزبېشىم، ئۆلۈپتۇ! — دەپ ۋارقىردى.

يۈزبېشى يۈگۈرۈپ كەلدى.

— ۋاي ئاللا! ئۆلگىنى مەمەت ئەمەس ئىكەن!

ئىسمائىل چولاق يەردە تىزلىنىپ ياتاتتى، قولى تەپكىدە ئىدى. مىلتىقنىڭ پايىنىكى ئوڭ كۆكسىدە، ئىستوۋۇلى يەرگە تېگىپ تۇراتتى. ئوق ئىسمائىل چولاقنىڭ سول كۆكسىدىن كىرىپ

ئارقىسىدىن چىقىپ كېتىپتۇ. ئۇنىڭدىن ناھايىتى ئاز قان ئېقىپتۇ. سەل نېرىدا بىر دۆۋە پىستان تۇراتتى.

### 35

ئاناۋارزانىڭ شاش ئېتى،  
قانغا بويىلىپتۇ كۆڭلىكى.  
قىيماڭلار خالايق، قىيماڭلار،  
كور ئايالنىڭ يانتايىقى.

ئادېم ئېتى ئۆلتۈرۈلگەندىن بېرى دېھقانچىلىق مەيدانغا يولمىدى، ئەلى ساپا باي بىلەن ئۇچراشقاندا ئۇنىڭغا نېمە دەيتتى؟ خوتۇننى بەك سېغىندى، بەزى كېچىلىرى يۈرىكىدە چىدىغۇسىز بىر خىل مۇھەببەت ۋە سېغىنىش تۇيغۇسى پەيدا بولاتتى. دېھقانچىلىق مەيدانغا يوشۇرۇنچە بېرىپ خوتۇننى كۆرۈپ كەلمەكچى بولاتتى. بىراق، نېمە ئۇچۇندۇر بارالمايتتى. تورۇق ئاتنى ئۆلتۈرمەستىن يېزىغا قانداق بارىدۇ؟! خوتۇننىڭ، خوجايىنىنىڭ، ئادەملەرنىڭ يۈزىگە قانداق قارايدۇ؟ شۇنچە يىلدىن بېرى ئاتقىنىنى چۈشۈرۈپ، ئاتقىنىنى ئۆلتۈرۈپ كەلگەن بىر ئۇستا ئوۋچى نېمە ئۈچۈن ئاناۋارزا تۈزلەڭلىكىنىڭ ئوتتۇرىسىدا بىر ئاتنى ئاتالمايدۇ؟! خەلقىئالەم مۇنداق بىر ئوۋچىنىڭ — شۇنداق ئادېمنىڭ يۈزىگە تۈكۈرۈپ قويمامدۇ؟! ھازىر ئادانادىن ھەرسىن ۋە تەرسۇسقىچە، جەيھاندىن كوزان ۋە قەدىرلىگىچە، ئوسمانىيەدىن دورتيول ۋە پاياسقىچە، كاۋۇر تاغلىرىدىن ئالاتاغقىچە جىمى يېزا — شەھەردە ئۇنىڭ ئۈستىدە گەپ — سۆز بولۇۋاتقىنىنى ئويلىمايتتىمۇ؟ ئەلى ساپا باينىڭ ئوۋچىلار باشلىقى ئادېم بىر ئاتنى ئاتالمىدى، ئىسىت ئۇنىڭغا، دېمەي قالاتتىمۇ؟ خۇددى بۇلارنى بىلمىگەندەك ... ئادەملەرنىڭ ھەممىسى كۆزلىرىنى تىكشىپ ئۇنى كۆزىتىشەتتى. مۇنداق

ئۇستا ئوۋچى تۈزلەڭدە چېپىپ يۈرگەن بىر ئاتنى ئاتالمسا، بۇ مۇمكىنمۇ؟ بۇ ئاتقا ئەپسۇن ئوقۇلغان، بۇ ئاتقا ئوق ئۆتمەيدۇ. بۇ ئاتقا ئوق تەگمەيدۇ. ئادەملەر بۇنى نەدىن بىلسۇن؟ تورۇق ئاتقا ئاتقان ئوقۇڭ قايتىپ كېلىپ ئاستىڭدىكى بوز ئاتنى ئۆلتۈرىدۇ، بۇنى كىشىلەر نەدىن بىلسۇن؟ پەقەت سۆزلىشىدۇ، ئارقاڭدىن كۈلۈشىدۇ، كاتتا ئاغلار، بەگلەر، ئارىپ سايم بەگلەر ئەلى ساپا باينى ئوتتۇرىغا ئېلىشىپ ئادېمنى سورىشىدۇ، ئۇنىڭدىن جاۋاب كۈتۈشىدۇ. ئەلى ساپا باي نېمە دەپ جاۋاب بەرسۇن؟! بىچارە ئى - مى دەپ تۇرىدۇ، بىر نەرسە دېيەلمەيدۇ، يۇتقۇنىدۇ. ئۇ بىچارە نېمىمۇ دېسۇن؟ بىزنىڭ ئادېم كېتىپلا كەلمەي قويدى دېسۇنمۇ؟! بەلكى بىرەر يالغاننى توقۇپ چىقار. بەك قورۇنىدىغان، يالغان - پالغاننى قاملاشتۇرالمىدىغان بىر ئادەم، بىز بۇ ئادەمنىڭ بېشىغا بىر بالا بولدۇق - دە!

ئۆز - ئۆزىگە بولغان ئاچچىقى بارغانسېرى كۈچىيىۋاتاتتى. يا تورۇق ئات تېپىلىدۇ، ياكى ئادېم مانا شۇنداق ئاناۋارزا تۈزلەڭلىكىدە دۈمبىسىگە مىلتىقىنى ئېسىپ ئايلىنىپ يۈرىدۇ. تورۇق ئات بىر سىر بولۇپ قالدى. شۇنچە كۈندىن بېرى ئادېمنىڭ ئىزدىمىگەن يېرى قالمىدى. ھېچ يەردىن بىر ئۇچۇر - ئىزىنى تاپالمىدى. ئادېم تۈزلەڭلىكنىڭ ئوتتۇرىسىدا، كۆيدۈرگۈچى ئاپتاپتا سائەتلەپ تىكىلىپ تۇراتتى، تەرلەيتتى، پىشاتتى، ئويلايتتى. ئىسسىقتا ئەتكەندىن ئاخشامغىچە ئەنە شۇنداق تىكىلىپ تۇراتتى. ئاپتاپتا ئۇ يەردىن بۇ يەرگە شۇنداق سەكرەيتتىكى، كىيىملىرى چىلىق - چىلىق بولۇپ كېتەتتى. يەر يېرىلىپ تورۇق ئات تەھتىسارغا چۈشۈپ كەتكەندەك ئىدى. ئادېم، ئۆز يۇرتىغا، ئورپاغا كېتىپ قالمىمۇ يا؟ دەپ ئويلايتتى. قۇش سۈرىتىگە، يىلان، قۇرت، كېپىنەك، تۈلكە قىياپىتىگە كىرىپ ئادېمنىڭ بۇرنىنىڭ ئاستىدا ئايلىنىپ يۈرگەنمىدۇ؟ قارلىغاچ بولۇپ بۇرنىنىڭ ئاستىدىن پىرىلداپ ئۇچقان شۇ بولمىسۇن؟ ئاناۋارزا قىيالىقلىرىدا تىنماستىن

ئايلىنىپ يۈرگەن يوغان، يالغۇز بۈركۈت شۇ بولمىسۇن؟

بىر كۈنى كېچىسى ئويغىنىپ قارىسا يوغان بىر ھايۋان يۈزىنى يالاۋاتقان. ئۇ قوڭغۇزغا، بۆرىگە، ئىتقا، كالىغا، ھېچقانداق ھايۋانغا ئوخشىمايتتى، ئاپپاق، يوغان، ئاتتىنمۇ چوڭ بىر ھايۋان. ئادېم باش تەرىپىدە تۇرغان مىلتىقىنى ئېلىپلا ئاناۋارزا قىيالىقلىرىغا قاراپ يۈگۈرگەنىدى، ئۇ ئاجايىپ ھايۋان مەلۇم ۋاقىت ئارقىسىدىن قوغلاپ، ئاخىر توختاپ قالغانىدى، شۇ بولۇپ قالمىسۇن يەنە؟

تۈزلەڭدە ئوت ئاپتى پەيدا بولغانىدى. ئوت كەتكەن چاغدا ئادېم ئۇخلاۋاتاتتى. چۈشىدە بىردىنلا ئۆزىنى چوغ دۆۋىسىنىڭ ئىچىدە كۆردى. شۇ زامان ئورنىدىن تۇردى، قاراپ نېمىنى كۆردى دېمەمسىلەر، ئازراق ۋاقىت ئويغانمىغان بولسا، كۆيۈپ كېتىدىكەن. ئۇچقۇنلار بىردەمدىلا ئۈستىگە ياماشتى. ئادېم بىر ئۇ يەرگە، بىر بۇ يەرگە قاچاتتى. ھەممە تەرەپتىن ئوت يالقۇنى ئوربۇلاتتى. ئوت چەمبىرى ئىچىدە قالدى. ئۇ ئوت يالقۇنى ئىچىدە پىرقىرايتتى. ئۇچقۇنلار تۈزلەڭلىكنىڭ ئۇ بېشىدىن بۇ بېشىغىچە يېيىلاتتى، ئادېم ئوت چەمبىرى ئىچىدە ئۆزىنى يوقاتقان ھالدا ئوت تەرەپكە قۇلاق سالاتتى. ۋارقىراشلار، چىرقىراشلار، ھايۋانلارنىڭ، ھاشارلارنىڭ ئاۋازلىرى تۈزلەڭلىكى بىر ئالغانىدى ... قۇشلار، يىلانلار، ھاشارلار قالايمىقان چىرقىراتتى. يالقۇنلار قاپلاپ كەتكەن زېمىننىڭ ئۈستى كۆتۈرۈلەتتى، ياناتتى، ئىگىرايتتى.

بىردىنلا تورۇق ئات بۇلۇتتەك، سايىدەك ئالدىغا كەلدى. ئالدىدىكى ئوت كەتكەن يەرگە مىڭبىر خىل شەكىلدە سايىلەر چۈشتى. سايىلەر كېڭىيەتتى، ئۆزىرايتتى، قىسقىرايتتى، تورۇق ئاتنىڭ ئەتراپىدا ئايلىناتتى. ئاتمۇ تۇرغان يېرىدىن مىدىرلىماستىن كېڭىيەتتى، ئۆزىرايتتى، چوڭىياتتى، كىچىكلەيتتى.

لاۋۇلدىغان بىر ئۇلۇغ ئوت كېلىپ ئادېمنىڭ ئۈستىدىن



ئۆنۈپ كەتتى. ئادېم شۇ زامان ئۆزىنى سەل نېرىدىكى پاتقاقلىققا ئاتمىغان بولسا، كۆيۈپ كۈل بولاتتى. ئادېم پاتقاقلىقنىڭ ئىچىدە، ئوتتىن قېچىپ پاتقاقلىققا تولۇپ كەتكەن، ئىگراۋاتقان، سايراۋاتقان ۋارقىراۋاتقان، ئۈزۈۋاتقان، پالاقشۋاتقان مىڭلاپ ھايۋاناتنىڭ ئوتتۇرىسىدا تاڭ ئاتقۇچە مىدىرلاپ تۇردى. كۈن چىققاندا ئۇ كۆكرىكىگىچە پاتقاققا پېتىپ كەتكەندى.

ئادېم ھەممە ئىشنى ئۈتۈشمۇ، ئۆمۈر بويى شۇ ئوت كەتكەن كېچىنى ئۈتۈيالمىتتى.

ئاناۋارزا قەلئەسىنىڭ قىيالىقلىرىنى تۆشۈكمۈتۈشۈك يۈرۈپ ئىزدىدى. ئاچچەسازنى بۇلۇڭ - پۇچقاق، سازلىق، چاتقاللىق، ئورمانلىق، تۈزلەڭلىك دېمەي ئىزدەپ قېزىۋەتتى، شۇنچە كۈندىن بېرى تورۇق ئات بىلەن ئۇچراشمىدى. مەلۇم ۋاقىت ئۈمىدىنى ئۆزدى، نومۇستىن يەرگە كىرىپ كېتەي دەيتتى، ئاناۋارزا تۈزلەڭلىكىگە يەنە تىكىلەتتى، ئاتنىڭ نەدە بولۇشى مۇمكىنلىكىنى ئويلايتتى.

چۈشتىن بېرى بىرسەل جىلغىسىنىڭ ئىچىدە تىكىلىپ تۇراتتى. — شۇ تورۇق ئات نەدە بولۇشى مۇمكىن؟ ئەگەر تۈزلەڭلىكتە بولغان بولسىدى، ئادەملەرگە بىرەر قېتىم بولسىمۇ ئۇچرىغان بولاتتىغۇ؟ بولدىلا، كېتەي، — دەپ ئويلايتتى ئۇ، — بېشىمنى ئېلىپلا كېتىپ قالاي، خوتۇننى مىڭ! ئەلى ساپا بايمۇ، ئوۋچىلار باشلىقىمۇ قۇرۇپ كەتسۇن! بېشىمنى ئېلىپ يۈرەگىم يېزىسىغا كېتەي. بىر ئاغىنىڭ ئات باققۇچىسى بولاي. بۇرۇنلاردا ئاتنى مەندىن ياخشى بىلىدىغان ۋە باقىدىغان ئادەم يوق ئىدى، بەلكى ھازىر ئات باقار بولالماسمەن... بۇ يارماس تورۇق ئاتنىڭ كاساپىتىدىن...

توپا - چاڭلىق يولدا ئىككى تورۇق بايتال ئارقىلىرىغا بىردىن پاچاقلىرى ئىنچىكە، كۆزلىرى چىرايلىق تايىنى ئەگەشتۈرۈپ كېتىۋاتاتتى. كەڭ، سېمىز ساغرىلىرى كۈن نۇرىدا پارقىرايتتى. تايىلار توپا يولدا ئاستا - ئاستا كېتىۋاتقان

ئانىلىرىنىڭ ئەتراپىدا يۈگۈرۈشەتتى، سەكرىشەتتى، ئايلىناتتى، ئانىلىرى بىلەن ئوينىشاتتى.

بۇ ئىسسىقتا شۇ تورۇق ئات سالقىن بىر يەرنى تاپقاندۇ. ئۇ، جېنىنى بەكمۇ ئاسرايتتى، ئۇ ھازىر سوغۇق، مۇزدەك شېغىل تاشلىق ئېقىن سۇنىڭ ئىچىدە ياكى ئوتلاقتا بولۇشى مۇمكىن، نەدە بولۇشى مۇمكىن؟ ئادېم بارلىق خالىي يەرلەرنى كۆز ئالدىغا كەلتۈردى، بىراق بىرىنىمۇ مۇقىملاشتۇرالمىدى.

قېچىپ كېتىش كېرەك. لېكىن... ھەممە نەرسىنى تاشلاش كېرەك، لېكىن... ھەممە نەرسىنى، خوتۇننى، ئەلى ساپاباينى، يۇرتىنى، ئۆيىنى، ئاناۋارزا تۈزلەڭلىكىنى تاشلاپ كېتىش كېرەك. ئۇنىڭغا بۇ تۈزلەڭدىن باشقا يەردە ياشىيالمىدىغاندەك بىلىنەتتى. بىرنەرسىنى، ھەممە نەرسىنى تاشلاپ كېتىدۇ. بېشىنى ئەكېتىدۇ. جەيھان بەكىرىلىدىكى سالغا چۈشىدۇ، نېرىقى تەرەپكە ئۆتىدۇ. كېيىن ئارقىسىغا يېنىپ ئاناۋارزا تۈزلەڭلىكىگە قايتىدۇ. بىر نەرسە ئۇنى پۈتلىرىدىن، تاكى يۈرىكىنىڭ بېغىشىدىن تارتىپ ئارقىغا تارتاتتى.

خېلى ئۇزاق زامانغىچە ۋاز كېچەلمەيۋاتقان بۇ نەرسىنىڭ نېمە ئىكەنلىكىنى بىلەلمىدى. بىر كۈنى يەنە شۇنداق تىكىلىپ، كۈننىڭ ئىسسىقىدا چىپ - چىپ تەرلەيتتى، تورۇق ئاتنىڭ بار يېرىنى ئويلايتتى. شۇ چاغدا يۈرىكى جىغ قىلدى. تورۇق ئاتتىن ۋاز كېچەلمەيتتى. ھەر نەرسىنى تاشلاپ كېتەتتى، قولغا چۈشۈرەلمىگەن تورۇق ئاتنى مۇشۇنداق پېتى ئاناۋارزا تۈزلەڭلىكىدە قويۇپ كېتەلمەيتتى. كۆڭلىدىكى بۇ تۇيغۇنى دەسلەپ چۈشەنمىدى. ۋايىيەي، تاشلاپ كېتىمەن! — دەپ ۋارقىرىدى، — ئانام، دادام، قولۇم، پۈتۈم، كۆزۈممىدى! چوقۇم تاشلاپ كېتىمەن!

جەيھان دەرياسىدا سالغا چۈشتى، نېرىقى قاشقا ئۆتتى، كېتەلمىدى. ئارقىسىغا ياندى، ئىككى كۈندە بىر جەيھان دەرياسىدا سالغا چۈشۈپ نېرىقى قاشقا ئۆتەتتى. كېيىن قايتىپ

كېلەتتى.

ياتماققا قىيانىڭ سايبىسى ياخشى، ئەگەر شاھماران ① بولمىسا؛  
سۆيۈشكە گۈزەل ياخشى، ئەگەر پىتىنچى بولمىسا، ئاتلار  
شاھماراندىن قورقمايدۇ ...

كىم ئېيتىدۇ قورقمايدۇ دەپ! ئاناۋازا قىيالىقلىرىنىڭ  
تۈۋىدە بىر شامال چىقتى، چاڭ كۆتۈرۈلدى، كېيىن بېرىپ  
بېسىلدى.

قاتتىق ئىسسىق. بۇ ئىسسىقتا تورۇق ئات قىيانىڭ سايبىسىدا  
تۇرغانىدۇ؟ قىيانىڭ ئۈستىدە؟

قىيالار ئىسسىق ئىدى، پىزىلداپ كۆيدۈرەتتى. قۇرۇپ كەتكەن  
كەكرە پۇرىقى ھەممە يەرنى قاپلاپ كەتكەن. قىيالىقتىكى غارلار،  
يوغان دەرەخلەر، گۈللەرنىڭ قۇرۇپ كەتكەنلىرى، يېپىشقاق  
قۇرتلار كەكرە پۇرايتتى. ھەممە نەرسە قۇرۇپ كەتكەن. قىيالىقتا  
ئەڭ كىچىك بىر دانە جانلىق، بىر تال يېشىللىق كۆرۈنمەيتتى.  
سۆسۈن، كۈل رەڭ، ئوچۇق كۆك، قىزىل، سارغۇچ قىيا تاشلار  
يېرىلىپ كەتكەنىدى. ئادېم بىر قىيا تاشنىڭ تۈۋىدىكى توپىدا  
بىر ئاتنىڭ ئىزىنى كۆردى، ئىزنى قوغلاپ ماڭدى. ئىز  
ئالدىدىكى غارغا كىرىپ كەتكەنىدى. ئۇنىڭدىن ئۈمىدى يوق  
ئىدى. شۇنداق بولسىمۇ خۇشاللاندى. كۆڭلىگە بىر ئەندىشە  
چۈشتى. قوللىرى تىترىدى. پۇتلىرىنى قىيا تاشلار  
تېلىۋەتكەنىدى. قىيالىق چاڭقاپ تۇراتتى. ئىز ئۇنى غارنىڭ  
ئىشىكى ئالدىغا باشلاپ باردى. قىيا تاشلار ئارىسىدىن يىڭىندەك  
ئۆتكۈر تىكەنلەر ئۈنۈپ چىققانىدى. غارغا كېلىۋاتقاندا، ئوڭ -  
سولغا تولغىنىپ كېتىۋاتقان زەھەرلىك بوز يىلانلارنى كۆردى.  
غارنىڭ ئاغزىدىكى يۇمشاق، قوڭۇر توپا باسقان يەرنىڭ ئۈستىدە  
قۇشلارنىڭ ئاياغ ئىزلىرى تۇراتتى. چوڭ - كىچىك بىرمۇنچە  
قۇشنىڭ ئىزلىرى. بۇ ئىزلارنىڭ يېنىدا، ئەتراپىدا بۆرە، تۈلكە

① شاھماران — يىلانلار پادىشاھى، چوڭ يىلان. — تەرجىماندىن.

ئىزلىرى ... ئوتتۇرىدا بىر ئاتنىڭ ئاياغ ئىزلىرى، ئات پۈتىدىكى  
تاقىنىڭ ئۇچى ئىزىنى قالدۇرغانىدى.

ئادېم ئىزلارنى دەسسەپ غارنىڭ ئاغزىغا كەلدى. غار ئاغزىنىڭ  
ئەتراپىدا قارىغايىلار ئۆسكەن. غارنىڭ ئىچى قاراڭغۇ بىر تۆشۈك  
ئىدى، ئۇزۇنغا سوزۇلغان. غارنىڭ ئىچى مۇشۇكىياپلاقلار بىلەن  
تولغان، ئۇلار تاشلارغا يېپىشىپ تۇراتتى.

قاراڭغۇدا بىر سايە مىدىرلىدى، غارنىڭ ئىچكىرى تەرىپىدىن  
ئاتنىڭ بىلىنەر - بىلىنمەس كىشىگەن ئاۋازى كەلدى.  
قاراڭغۇلۇقتىكى ئات سايبىسى قويۇقلاشتى. پەرق قىلغۇدەك  
بولدى، ئاستا - ئاستا يوقالدى.

ئادېم شۇ يەردىكى بىر تاشنىڭ ئۈستىدە ئولتۇردى،  
مىلتىقىغا ئوق سالدى، زاتور شاراقلىدى. ئادېم غارنىڭ  
ئىچكىرىگە قارىتىپ بەش پاي ئاتقاندىن كېيىن مىلتىقىنى  
يەنە ئوقلىدى. غاردىن تاشقىرىغا ئوچ توشقان سەكرەپ چىقتى.  
يۇقىرىدىن تۆۋەنگە چۈشتى، كۆزدىن يوقالدى. ئىزلارنىڭ  
ئۈستىگە ئاستا سۆرىلىپ بىر يىلان كەلدى، بېشىنى كۆتۈردى،  
ئەتراپىغا قارىدى. ئادېم ئۇنىڭ بېشىنى چەنلەپ ئاتتى. يىلاننىڭ  
بېشى تىتىلىپ كەتتى. پۈتكۈل ئاناۋازا قىيالىقلىرى ئوق  
ئاۋازىدىن لەرزىگە كەلدى. قاراڭغۇ چۈشۈش بىلەن تەڭ ھاۋامۇ  
ئاستا - ئاستا سۆرۈنلەشتى. غەرب شامىلى چىقتى. ئىسسىق،  
كەكرە، قۇرۇق چۆپ، كۆيگەن توپا قىيالىقنىڭ ئۆتكۈر  
پۇراقلىرىنى ھەممە تەرەپكە چاچاتتى.

تورۇق ئات كۈل رەڭ بۇلۇتتەك غاردىن چىقتى. غارنىڭ  
ئاغزىدىن چىقىۋېتىپ كېرىلدى، ئۇزاردى، ئادېمنىڭ ئۈستىدىن  
ئۆتتى. ئادېمنىڭ قولى تەپكىگە بارماي تۇرۇپ ئات بۇلۇتى  
تارقالدى، كىچىكلىدى، كۆزدىن غايىب بولدى. ئادېم ئاتنىڭ  
ئارقىسىدىن بەش پاي ئوق ئاتتى ... قىيالىقلاردىن ئەكس سادا  
ياندى، ئوق ئاۋازلىرى قىيالاردىن قىيالارغا ئۇرۇلدى. ئادېم بۇ  
ئەكس سادالارنى بىرھازاغىچە تىڭشاپ تۇردى. چىقىۋاتقان غەرب  
شامىلى كۈچەيگەن، قىيالار ھۇۋۇلدايتتى.

ئادېمنىڭ يۈرىكىدىكى قورقۇش ئازىمۇ ئاتاتتى. قورسقى بەكمۇ ئاچقاندى. ئەمدى بۇ يەردىن سەپەرنىڭ ئۆيىگە بېرىش كېرەك. ئۇنىڭدىنمۇ ئىزا تارتاتتى، نومۇستىن يەرگە كىرىپ كەتكۈدەك بولاتتى. كېچىلىرى بېرىپ ھېرىپ كەتكەن ئادەملەرنى ئۇيقۇسىدىن ئويغىتىپ ئاش ئەتكۈزگەن بارمۇ؟ دوستۇڭ تۇرماق، داداڭنىڭ ئۆيى بولسىمۇ ...

— ئاھ، ئۇھ! تورۇق ئات، سەن بىلەن بولغان ماجىرايمنى بىر تەرەپ قىلالماستىن كېتىدىغان بولدۇم! تورۇق، مەن كېتىمەن، كېتىمەن! مېنى خەلقىئالەم ئالدىدا، دوست - دۈشمەن ئالدىدا بىر تىيىن قىلىۋەتتىڭ، تورۇق! جىن بولساڭمۇ، پەرى بولساڭمۇ، ئات بولساڭمۇ، مېنى ۋەيران قىلدىڭ! خەپ! بىر كۈنى ئەدەپىڭنى بېرىمەن!

ئۇ ئەسەبىلىشىپ ۋارقىرايتتى، ئىچىنى بوشتاتتى. بىراق، بۇمۇ بىردەمچىلىك ... كېيىن ئاتنىڭ قورقۇنچىسى باساتتى، يەنە يۈرىكىنى سىقاتتى. خۇددى سايسىدەك ئەگەشكەن، روھىنى ئىسكەنجىگە ئالغان بىر خىل قورقۇش.

— خەپ، كېتىمەن! — دەيتتى. قىيالىقلاردىن بىر قەدەم نۆۋەنگە ماڭاتتى، تۇراتتى، يەنە، — قاراپ تۇر، كەتمەيمەن، سېنى ئۆلتۈرىمەن! — دەيتتى، قىيالارغا ۋارقىرايتتى. ئاۋازىنىڭ گۈرۈلدەپ يانغان ئەكس ساداسىنى تىڭشايتتى.

— ھەي، مەن كېتىمەن! ئاناۋارزا قىيالىقلىرى ساڭا قالسۇن. ئاناۋارزا، ئاچچەساز ساڭا قالسۇن! ھەي ي! ھەممىسى سېنىڭ بولسۇن! مېنى يۇرتۇمدىن، ماكانىمدىن ئايرىدىڭ، ئۆي - ئوچىقىمدىن، ئاغامدىن ئايرىدىڭ، نېنىمدىن، ئېشىمدىن، دوستۇمدىن، دۈشمىنىمدىن ئايرىدىڭ. قۇشلىرىمدىن، ھەرلىرىمدىن ئايرىدىڭ. كېتىمەن! ھەي ي، كېتىمەن! ... ئاھ، ساڭا جاجاڭنى تارتقۇزالمىدىم. ئاخىرغىچە كۆزۈم نەملىك، مېنى يەڭدىڭ، تۈگەتتىڭ. يەرگە تەگمىگەن دۈمبەمنى سەن تەگكۈزدۈڭ! قېنى سەن يۈرەڭگىز زېمىنى؟! ...

يېڭىلگەنلىكىنى ئېتىراپ قىلاتتى. قىيالاردىن جەنۇبقا قاراپ ماڭاتتى. پىلدىرلاپ قالغان ئورا كۆزلىرىنى چىمىلدىتاتتى، پارقىرىناتتى.

كېيىن بىردىنلا ئارقىغا قايتاتتى. چىدىماي قايىناپ كېتەتتى، ئەسەبىلىشەتتى، ئىچىگە پاتماي قىيالىقلارغا ۋارقىرايتتى، قىيالاردىن يانغان ئەكس ساداسى كۈچىيەتتى، تارقىلاتتى، ئۇنى يۈرەكلەندۈرەتتى.

«ياق، كەتمەيمەن!»

قىيادىن - قىياغا ئۇرۇلۇپ پەسەيگەن ئاۋازىنى تىڭشايتتى، كېيىن يەنە:

«ياق، كەتمەيمەن!» دەپ ۋارقىرايتتى.

ئاۋازى پۈتۈپ كەتكۈچە ۋارقىرايتتى، كېيىنچە توختىماستىن ئۆز - ئۆزىگە ئاستا غودۇڭشىيەتتى:

«ياق، كەتمەيمەن، يا سەن مېنى ئۆلتۈرسەن، ياكى مەن سېنى! ئىككىمىزدىن بىرىمىز قالغىمىز ... ھەي، سەن بىر پەرى ياكى جىن بولماستىن، كۆرۈنمەس غايىبلاردىن بولماستىن، ئادەمئىتىمىزنىڭ ھايۋىنى ياكى ئاتىمىزنىڭ ئوغلى بولغان بولساڭ ئىدىڭ ... بىرىمىز، ئىككىمىزدىن بىرىمىز ...»

\* \* \*

كۈن سايسى غەربكە قاراپ ئۇزىراتتى، ئىنچىكە، ئەگرى - بۈگرى، قالايمىقان بىر سايە. ئادېم ئۆز سايسىدىن ئايرىلمايتتى. ئەتىگەنلىك تۇمان ئاستا كۆتۈرۈلەتتى، كۈن ئىسسىغانسېرى تارقىلاتتى. چۈش ۋاقتىدا ئاناۋارزانىڭ كۆيۈپ كەتكەن، قاپقارا تۈس ئالغان تۈزلەڭلىكى، ئاناۋارزانىڭ قىيالىقلىرى پارقىرايتتى، كۆزلىرىنى قاماشتۇراتتى. كۈن قىزىپ كېتەتتى، ئاناۋارزا قىيالىقلىرىنى ۋاز - ۋاز كۆيدۈرەتتى. ئادېم ئۆز كۆڭلىدە: «ھەي، ھەممە يەرنىڭ ئوت - چۆپلىرى

قۇرۇپ كەتتى، بىرلا ئاقچەسازنىڭ ئوتتۇرىسىدا چىمەنلىك تۈزلەڭ بار، يېڭى، ياپىيىشىل ئوتلار ئۆسىدۇ. ئات شۇ يەردە ئەمەسمىدۇ؟» دەپ ئويلىدى. چىمەنلىك تۈزلەڭ ئېسىگە كېلىشى بىلەن خۇشال بولۇپ كەتتى. ئاناۋازادا، ئاقچەسازدا ئاتنىڭ تېپىلىشى مۇمكىن دەپ ھېسابلىغان يەرلەرگە، ئاتنى ئىزدىگەن ھەربىر بەلگىلىك يەرگە بىر ئىسىم قويغانىدى.

ئۇ بىر ئىسسىق پاتقاق سۇدىن ئۆتتى. ئۇنىڭ تېگى قۇم ئىدى. سۇ تىزىغىچە كېلەتتى... قاينىغان سۇدەك پاقالچاقلىرىنى كۆيدۈرەتتى. سۇ كالىلىرى قايناۋاتقان سۇدا ياتاتتى، مىدىر قىلمايتتى. ئىسسىق سۇدىن ئۆتتى. سۆسۈن گۈللەر ئېچىلغان، ئۈستى قۇرۇپ قالغان، دەسسىگەندە قىرۋوۋ باسقان يەردەك غىرىس - غىرىس يېرىلىدىغان بىر يەرگە كەلدى. توپىلار يېرىلغانچە پۈتلىرى يۇمشاق لايغا ياتاتتى. قۇرۇپ كەتكەن يېپىشقا، تەكشى سۆسۈن گۈللەر ئۇدۇلىدىكى قاپقارا كۆرۈنگەن لەشلىككىچە... سوزۇلاتتى. ئۇ لەشلىككە كەلدى. بۇ يەر خەتەرلىك ئىدى. لەش يىلتىزلىرىنىڭ ئارىسىدىكى سۇ يېشىل ئىدى. سۇنىڭ يۈزىدىكى يېشىل مۇخ قايماقتەك تۇراتتى. ئىچىدە چوڭقۇر يەرلەر بار ئىدى، ئادەمنى تارتىپ كېتەتتى. شۇڭا، ئادېم بۇ سۇنىڭ ئىچىدە ماڭغاندا لەش يىلتىزلىرىنى تۇتۇۋالاتتى. لەشلىكتىن مىڭبىر جاپادا چۈشكە يېقىن ئۆتۈپ بولدى. ئاقچەسازنىڭ كۆكبىترەن دېگەن چاتقاللىقىغا كىردى. بۇ ئىسىمنى ئادېم قويغانمۇ ياكى ئەزەلدىن بۇ يەرنى شۇنداق دەپ ئاتايتتىمۇ، بىلمەيتتى، ئەمەلىيەتتە ئاسمانغا قارىسا ئاسمان كۆرۈنمەيتتى، بۇ چاتقاللىقنىڭ ئىچى تاشپاقىلار، يىلانلار، تۈلكىلەر، توڭگۇزلار، ھەر خىل قۇش بىلەن تولغانىدى. ھەر شاختا، ھەربىر يۆگمەچتە بىردىن ئۇۋا بار ئىدى. ھەربىر يوغان ھەرە كۆنەلگۈسىنىڭ يېنىدا بىر ئۇۋا. بۇ يەردىنمۇ ئۆتتى. نامازدىگەر بولدى. ئېگىز چىنارنىڭ ئاستىغا كەلدى. چىنارنىڭ ئەڭ تۆپىسىدە يوغان بىر لەيلەك ئۇۋىسى بار ئىدى. باشقا شاخلارمۇ

چوڭ - كىچىك يۈزلەپ ئۇۋا بىلەن بېزەلگەنىدى. ئۇۋىلاردىكى قۇش چۈجىلىرى باشلىرىنى سىرتقا چىقىرىپ، ئۇزۇن سېرىق تۇمشۇقلىرى بىلەن ھەر شاختىن، پۇتاقىتىن مېڭلاپ ھاشاراتنى جىزىلدەتاتتى. ئادېم چىنارغا يۆلىنىپ بىر ئاز دېمىنى ئالدى. بېلىدىكى ئۇزۇن تۈگۈنگە، كۆچمەنلەر يېزىسىدىن ئالغان يوغان ئاق نانغا تېخى تەگمىگەنىدى. پاتقاقلىقتا ئەنجۈرلەر بار ئىدى. بىر ئەنجۈر دەرىخىنى تېپىپ، ساپسېرىق پىشقان، يوغان، ھەسەلدەك ئەنجۈرلەرنى نان بىلەن يېمەكچى ئىدى. ئۇۋىلىرىدىكى قۇش چۈجىلىرى شۇنچىلىك چۇرقىرىشىپ كەتتىكى، ئادېمنىڭ مېڭىسىنى يەپ بولدى. شاخلارغا كۈلۈمسىرەپ قارىدى. يۈزلەپ باش يوغان ئېچىلغان ساپسېرىق ئاغزىلىرى بىلەن چۇرۇقلىشىپ كەتتى.

— ۋاي خۇدا، ئۇۋىسى چۇۋۇلۇپ كەتكۈرلەر، بۇ نېمىدېگەن چۇرقىراشلار! ئالەمنى مالەم قىلىۋەتتىڭلار! — دېدى ئادېم. چىمەنلىك تۈزلەڭگە يېقىنلاشقان سېرى تاغەتسىزلىنەتتى. يۈرىكى شېرىن ھاياجان بىلەن سوقاتتى، بىر قانچە قېتىم بۇ چىنارنى كۆرگەن بولسىمۇ ئات قويۇشنى ئويلىمىغانىدى. بۇ چىنارنىڭ ئىسمىنى «قۇشلار ماكانى» دەپ قويدى. بۇ يەرمۇ يەردىن ئاسمانغىچە قۇشلار دۇنياسى ئىكەن، — دېدى ئۆز — ئۆزىگە. بۇ يەردە قۇشلار زىرائەتتەك كۆپىيىدىكەن، يوغان سېرىق ئېغىزلىق قۇشلارنىڭ ئېچىلىپ قالغان كۈلكىلىك ئېغىزلىرى ئۇنىڭ قاتتىق كۈلكىسىنى قىستىدى.

قاراڭغۇ چوڭقۇرلۇقتىن ئۆتتى، بۇ قۇدۇقتەك چوڭقۇر، قاپقارا مۇخلار بىلەن قاپلانغان كىچىك بىر كۆل ئىدى. بىر قېتىم ئاتنىڭ قاپقارا، يوغان سايىسىنى بۇ قارا سۇدا خىيالىدا كۆرگەنىدى. سۇ قارا، ئاتمۇ قارا... بىر - بىرىگە ئارىلىشىپ كەتكەنىدى. ئادېمۇ سۇنىڭ ئوتتۇرىسىغا ھۇرىپىپ تۇرۇپ ئوق ئاتقاندى. بۇ سۇ شۇنچىلىك قويۇق لاي سۇ ئىدىكى، ئوق چۈشكەندە بىر تامچە سۇمۇ تاشقىرىغا چاچراپ چىقمىغانىدى.

قاراڭغۇ چوڭقۇرلۇقتىن كېيىن بىردىنلا چىمەن تۈزلىڭى كۆرۈندى. ياش، يېپىڭى، غۇچچىدە چىمەنلەر ياپىشىل يېيىلىپ تۇراتتى. چىمەنلىكتە ھېچقانداق گۈل، ھەرە، كېپىنەك ياكى قۇش يوق ئىدى، پەقەتلا پاك - پاكىز نازۇك يېشىللىقتىن ئىبارەت ئىدى. قاتتىق چارچىغانىدى، چىمەنلەرنىڭ ئۈستىدە ئولتۇردى. كۈن كۆرۈنمەيتتى، ئەمما كۈننىڭ ئاناۋازانىڭ ئارقىسىغا قاراپ ئولتۇرۇپ كېتىۋاتقانلىقى بىلىنىپ تۇراتتى. چىمەنلىكنىڭ بىر قىسمىغا يورۇق چۈشەتتى. بىر قىسمىغا ساپە چۈشەتتى. سايلىك قىسمى بولۇشىغا ئۇزىراپ، بولۇشىغا كېڭىيەتتى. چىمەنلىكنىڭ ئۈستىدىن بىر قۇشۇمۇ ئۈچۈپ ئۆتمەيتتى.

ئادېم ئاھ ئۇرۇپ: «بۇ يەردىمۇ يوق، لېكىن شۇ ئاتقا ئوخشاش بىر ئاتنىڭ چىمەنلىككە كەلمەسلىكى كېرەكمۇ؟ ھە ... قۇشلارمۇ كەلمەيدۇ، ھەرلەرمۇ ... ھېچقانداق جانلىق مەخلۇق كەلمەيدۇ» دەپ ئۆزىچە سۆزلەشكە باشلىدى.

دېمىنى ئېلىپ بولۇپ ئورنىدىن تۇردى، چىمەنلىكنى ئايلىنىشقا باشلىدى. ئۇنىڭ چېتىدە تېگى قۇم، سۈپۈزۈك سۇ شىلدىرلاپ ئېقىپ تۇراتتى. سۈزۈك سۇ پاقالچاققا كېلەتتى. سۇنىڭ ئىچىدە ماڭدى. ھېچقانداق ئىز يوق - يا ئات ئىزى، يا قۇش ئىزى، يا تاشپاقىنىڭ ئىزى، ھەرقانداق بىر ھايۋاننىڭ ئىزى يوق ئىدى. ئادېم كەينىگە يېنىپ سۇ بويىدىكى ئۆزىنىڭ ئىزىغا قارىدى. كېيىن چىمەنلىكنىڭ بۇ چېتىدىن ئۇ چېتىگىچە مېڭىپ چىقتى. مېڭىۋاتقاندا بۇرنىغا ئۆتكۈر رەيوھان پۇرىقى كەلدى. ئۇنى ئىزدەپ تاپالمىدى. نېرىقى چەتكە بېرىپمۇ بىردەم ئولتۇردى. كېيىن: «كۈن ئولتۇرماستىن بۇرۇن قۇيرۇقسىز دەرەخكە بېرىۋالاي، بەلكى تورۇق ئات شۇ يەرگە بېرىپ قالغاندۇ» دەپ ئويلىدى. قۇيرۇقسىز دەرەخنىڭ ئاستىدىن سۈيى مۇزدەك چىرايلىق بىر بۇلاق قايناپ تۇراتتى. ئادېم تەرلەپ كەتكەن، ئۈستىدىنمۇ گۈپۈلدەپ قاڭسىق تەر پۇراقتى. بۇ پۇراققا ئۆگىنىپ قالغان بۇرنىمۇ بۇ تەرنىڭ سېسىق پۇرىقىنى سېزەتتى.

ئات قۇيرۇقسىزدا، باشقا يەردە بولۇشى مۇمكىن ئەمەس. شۇ يەردە، قۇيرۇقسىزنىڭ تۈۋىدە چوڭ - چوڭ ئېچىلغان گۈللەرنىڭ يېنىدا ئارقىدىكى ئوڭ پۇتنى قورسىقىغا تىرەپ تۇرغاندۇ، چوڭ كۆزلىرىنى تېخىمۇ يوغان ئېچىپ ئەتراپىغا قاراۋاتقاندى. قۇيرۇقسىزدا بولمىسا، تازىمىستىكتە، تازىمىستىكتە بولمىسا، كۈرد قىزىدا، ئۇ يەردىمۇ بولمىسا، كىرىمەن كۆلىدە بولىدۇ. ئۇلارنىڭ ھېچبىرىدە بولمىسا، ئاسمانغا چىقىپ كەتكەن بولىدۇ. ئۆمۈر بويى ئىزدەسەڭمۇ تېپىلمايدۇ. خەپ، ئۆمۈرۈم بويى بولسىمۇ ئىزدەيمەن سېنى. ۋاي تورۇق! كۆزۈمنىڭ نۇرى كەتكۈچە، ئاخىرقى نەپسىمگىچە سېنى ئىزدەيمەن، ھەي، سېنىڭ قىلغانلىرىڭ باتۇرلۇق، جاھىللىق بولسا، بىزنى توشقان يۈرەك چاغلان قالدىڭمۇ؟ بىزدىمۇ بار ئۇنچىلىك غەيرەت ...

كۈن ئولتۇراي دېگەن چاغدا قۇيرۇقسىزغا كەلدى. قۇيرۇقسىزدا نە ئات، نە ئۇنىڭ سايىسى يوق ئىدى. بۇلاق بېشىغا كېلىپ ئولتۇردى. بىر - ئىككى پارچە قۇرت بىلەن يوغان بىر پارچە ناننى ئۈشتۈپ يېدى.

بىر توپ پاشا - چىۋىنىڭ ئىچىدە قالدى. پاشا - چىۋىنلەر بېشىنىڭ ئەتراپىدا ۋىڭىلدايتتى. ئاخىرقى بىر پارچە نېنىنى يەۋىتىپ ئۇخلاپ قالدى. ئويغانغان چېغدا ئۈستىگە كۈن چۈشكەن، چىلىق - چىلىق تەرلىگەندى. بۇ ئىسسىق قاتتىق، كۆيدۈرگۈچى دىمىق، مىلىچ - مىلىچ تەرلىتىدىغان ئىسسىق ئىدى.

كۆزلىرىنى ئۇۋۇلىدى، توپتوغرا تازىمىستىككە قاراپ ماڭدى. شۇ يەردىكى مىستىك تاز ھەر دائىم ياقىسىغا بىر قۇرۇق يوپۇرماقنى تاقاپ يۈرەتتى. پاتقاقلىقنىڭ ئوتتۇرىسىدىكى بىر دۆڭنىڭ يامزىلىدا مىستىك تازدەك، ئۈستى قۇرۇق يوپۇرماقلىق، ئاستىدىكى شاخلىرى يېشىل بىر دەرەخ بار ئىدى. شۇڭلاشقا، بۇ يەرنى مىستىك تازغا ئوخشىتىپ تازىمىستىك دەپ قويغان. كۈرد قىزى دېگەن يەردىمۇ ھەر خىل گۈل ئېچىلىپ تۇرىدىغان يەر

ئىدى. ئۇ يەردىكى گۈللەر رەڭمۇرەڭ، ئېگىز - ئېگىز ئۆسەتتى. قەدىمكى زاماندا بىر كۈرد قىزى بولۇپ، خۇددى مۇشۇ يەردەك ئۆز - چىرايلىق ئىدى.

« بۈگۈن چوقۇم تاپمەن! » دەيتتى. تونپىلدەك كەتكەن ئۇزۇن چاتقاللىقلارنىڭ ئىچىگە كىردى. نېلۇپەر گۈللەر ئېچىلىپ تۇرغان بىر سۇلۇق ئۇنى ئاستىغا تارتتى. سۇ بىلەن بىللە پورۇق - پورۇق قاينىدى. تازمىستىككە، كۈرد قىزىغا باردى، تەلۋەدەرەخكە كەلدى، سۇمبۇلتېكىسى دېگەن يەرگىمۇ ئۈچ قېتىم باردى. ئاتتىن ئەسەر يوق. بۇ يەردە ناھايىتى يوغان، پاقاقلرى ئۇزۇن، توم، ئادەمنىڭ بويىچىلىك، مايسا رەڭ بىر قۇشنى كۆردى. بۇ يەرگە نېمە ئۈچۈن سۇمبۇلتېكىسى دەپ ئات قويغان، بىلمەيتتى. بىر چاغدا ئېسىگە شۇ كېلىپلا قويۇپ قويغاندۇ. قۇشنىڭ يېنىغا باردى. ئۇزۇن بويىغا قولىنى تەگكۈزدى، قۇش پەرۋا قىلمىدى. بىر قاننى سۇنغانىدى. يارىسىغا قارىدى، قۇرتلاپ كېتىپتۇ. خالتىسىدىن تۇزنى ئالدى. قۇرتلىغان يارىسىغا سەپتى. قۇش جان ئاچچىقىدا سەكرەپ كەتتى. يىراققا كەتتى. ساق قاننى بىلەن سەكرەپ - سەكرەپ خېلى يىراققا بارغانىدى.

« ھەي، بۈگۈن بۇ ئاتنى بۆرىلەر ئويمايلىقىدىن تاپمەن! » دېدى. كۆڭلىدىكى ئۈمىد كۈچەيگەنسېرى، خۇشاللىقى ئارتاتتى. يىراقتىكى كۈردلار ئايىمىقىغا قاراپ ئۇسسۇل ئويىنىغاندەك ماڭدى. شۇ يەردە، چوقۇم شۇ يەردە، تورۇق ئات شۇ يەردە! ... مىلتىقنى مۇرىسىدىن ئالدى. تەكشۈردى. ئوق سېلىنغانىدى. پىچىقىغا قارىدى. ئۇمۇ جايىدا تۇراتتى. بۈگۈن تورۇق ئاتنىڭ كاللىسىنى كەسمەكچى، خوتۇننىڭ يېنىغا بارماقچى. خاپا بولاتتى، خۇشاللىناتتى، كۈردلار ئايىمىقىغا يېقىنلاشقانسېرى خوتۇننى تېخىمۇ بەك سېغىناتتى، شەھۋەت ئوتىدا ياناتتى.

« شۇ يەردە، ئۇ يەردە بولمىسا، كۆڭلۈم تۇيمايتتى، شۇ يەردە، چوقۇم شۇ يەردە » دەپ پىچىرلايتتى.

كۈردلار ئايىمىقىغا كېلىپ كۆزلىرىنى يۇمدى. كۆزلىرىنى ئېچىپ ئالدىغا ئەمەس، يەرگە، پەسكە قارىدى. مەلۇم ۋاقىت

ئۆزىنىڭ ئەتراپىدا چۆرگۈلىدى. ھېچ نەرسە، ھېچقانداق سايىمۇ كۆرەلمىدى. ئاپتاپنىڭ دىمىقىدا يەردە ئولتۇرۇپ قالدى.

— يۈرەڭز زېمىنىغا كېتىشىم كېرەك ... — دېدى ئاستاغىنا، — بۇ كاپىرنىڭ تېپىلىشى مۇمكىن ئەمەس.

كاپىر دەپ قويۇپ كۆڭلىگە ئەندىشە چۈشۈپ قالدى. خۇددى مۇقەددەس بىر نەرسىنى تىللاپ قويغاندەك ھېس قىلدى. سەل راھەتلىنىپمۇ قالدى. « كاپىر، كاپىر! » دەپ ئىچىدە تەكرارلاش بىلەن چىشلىرىنى غۇچۇرلاتتى، چىشلىرى غۇچۇرلاپ كەتتى. « بەختىمگە ئولتۇردۇڭ ... خەلقىئالەم ئالدىغا چىقالماس قىلىۋەتتىڭ. ھېچكىمنىڭ يۈزىگە قارىيالماس قىلدىڭ. ئۆمۈر بويى جاپا چەكتىم، ئاخىر بىر پارچە نانغا ئىگە بولدۇم. ئۈنمۇ سەن قولۇمدىن ئېلىۋالدىڭ، يېرىمدىن ئايرىدىڭ، ئۆيۈمدىن ... گۈل يۈزلۈك خوتۇنۇمدىن ئايرىدىڭ. »

گېلىغا بىرىنچە تۇرۇپ قالدى. يىغلىۋەتسە، ئىچى بوشاپ قالسا قۇتۇلغان بولاتتى. بىرھازاغىچە ئىسسىقتا مىدىرلىماستىن تەرلىگەن پېتى بىئارام بولۇپ قالدى. دۈمبىسىدىن، يۈزىدىن، پاقاقلرىدىن تەر سۈدەك ئاقاتتى.

— چوقۇم گۈلپاتمادا! — دەپ خۇشاللىق بىلەن ئۇچقاندىك ماڭدى.

بولۇ تاغلىرىدا زاندارما بولۇپ يۈرگەن چاغلىرىدا كارامەت يوغان، ئېگىزلىكى ئادەمنىڭ بويىچىلىك، چىرايلىق بىر گۈلنى ئۇچراتقان ۋە بۇ گۈلگە ھەيران قالغانىدى. بۇنداق يوغان گۈلنى ئاچچەسازدىمۇ كۆرمىگەنىدى. دېھقانلاردىن بۇ گۈلنىڭ ئېتىنى سورىدى، گۈلپاتما دەپ جاۋاب بېرىشكەندى. بۇ گۈلنىڭ شاخلىرى ساڭگىلاپ تۇراتتى، گۈللىرى بىر قۇچاق كېلەتتى. گۈلپاتما دەپ ئات قويغان يەردىمۇ شۇ گۈللەرگە ئوخشايدىغان يوغان، شاخلىرى يەرگە ساڭگىلاپ تۇرىدىغان گۈللەرنى كۆردى.

گۈلپاتمادىكى گۈللەر ئادەم بويىدىن ئېگىز ئىدى. ئادېم گۈللەرنىڭ ئارىسىغا كىرىپ ياتتى. قاراڭغۇ چۈشۈۋاتاتتى،



شۇنداق گۈزەل، خۇددى كۈن قىزىرىپ چىققان چاغدىكىدەك بىر خىل قاراڭغۇلۇق ... ئاسماننىڭ بىر تەرىپى يورۇيتتى، يورۇقلۇق بارغانسېرى كۈچىيەتتى، باشقا بىر تەرىپىدە قاراڭغۇلۇق كېڭىيەتتى. ئادېم ئەنە شۇ غەلىتە قاراڭغۇلۇقتىن بەكمۇ قورقتى، ئۆتى تاشاي دەپ قالدى. دەل شۇ چاغدا ئات تۇياقلىرىنىڭ ئاۋازىنى ئاڭلىدى. ئات گۈللەرنىڭ ئۈستىدىن چېپىپ ئۆتتى. بىردەمدە يوقالدى، غايىب بولدى، بىر تۇمانغا ئوخشاش تارقاپ كەتتى، ئادېم مىلتىقىنى قولغا ئالغۇچە ئات كەتتى. ئادېم « بۈگۈن كېلىدۇ، ئۇ ئۆگىنىپ قالغان يېرىنى بەك ياخشى كۆرىدۇ. گۈلپاتماغا ئاشىق، جېنىنى بېرىدۇ » دېدى. ئىسسىق كارامەت قاتتىق بولغاچقا، دۈمبىسىنى كۆيدۈرەتتى. نەپەسلىرى بوغۇلۇپ قالغان بولسىمۇ كېتىۋەردى. گۈلپاتمادىكى يوغان گۈللەر قايناپ تۇرغان ئىسسىقتا بىلىنەر - بىلىنمەس تېخىمۇ گۈزەللەشمەكتە ئىدى.

### 36

كىندىكىگىچە پاتقاققا پېتىپ كەتكەن مەمەت كۆرد كەرىمنىڭ ئىشىكىگە كېلىپ بىردەم تۇردى. گاۋۇر تاغلىرىنىڭ ئارقىسىدىن كۈننىڭ يېرىمى كۆرۈنۈپ تۇراتتى، ئەمما ئىنتايىن قاتتىق ئىسسىق ئىدى، ئۆيلەرنىڭ ئارىلىرىغا ئالا كۆلەڭگىلەر چۈشكەندى. مەمەت كۆرد كەرىمنىڭ ئىشىكىدىن كېتىپ قالدى. سەنتۈرۈلەتتى. يېزىنىڭ ئوتتۇرىسىدىكى يولدىن ئوشۇقلىرىغىچە توپىغا پېتىپ سەلۋەر كېلىنىڭ ئىشىكىگىچە باردى، بىردەم تۇردى، يەنە ئارقىغا ياندى. ئۆيلەرنى ئاران ئىلغا قىلاتتى. بۇ يەرنى — ۋايۋاي يېزىسىنى كېچىنىڭ قاراڭغۇسىدا مۇشۇ ھالى بىلەن قانداق تاپقاندۇ؟ نەدىن، قايسى يوللاردىن كەلگەندۇ؟ بۇنى زادىلا بىلمەيتتى ياكى بولمىسا تۈگمەندىن زاندارمىلارغا تۇتۇلۇپ قالماستىن، ھېچكىمگە كۆرۈنمەستىن، ئۆزىنى سۇغا

ئېتىپ، سۇدا ئېقىپ كېتىۋاتقىنىدا ئۇنىڭ پۇتلىرى ئىختىيارسىز ئۇنى بۇ يەرلەرگە ئەكەلدىمۇ ياكى بۇ يەرگە ئۇنى ئۆز خىياللىرى ياكى ئۈمەت سېرىق باشلاپ كەلدىمۇ؟ ئۈمەت سېرىقنى خىيالغا كەلتۈردى.

سەيپەلنىڭ ئۆيىنىڭ ئالدىدىمۇ بىردەم تۇردى. ھەممە نېمىگە ھاڭۋېقىپ قارايتتى، ھېچ نەرسىنى كۆرمەيتتى، كېيىن يوغان تېرەكنىڭ يېنىغا كېلىپ تۇردى. ئۈستىبېشىدىن قارا پاتقاق ئېقىپ تۇراتتى. مىلتىقنىڭ پايىكىمۇ لايغا مىلىنىپ كەتكەندى. ئالا كۆلەڭگىلەر قايتتى. قىزىق كۈن نۇرى ۋايۋاي يېزىسىنىڭ كۈل رەڭ تۈسكە كىرگەن ئوت - چۆپلىرىگە، توپىلىق يوللىرىغا، كۆيۈپ - قورۇلۇپ كەتكەن ئۆگزىلىرىگە بىر توپ چوغدەك چۈشۈپ تۇراتتى.

مەمەت مىلتىقى، دۇربۇنى، خەنجىرى، قاتار - قاتار باغلانغان ئوقدانلىرى، بېشىدىكى پۆپۈكلۈك قىزىل فەسى بىلەن قاراقچىلىق ئويۇنى ئويناۋاتقان چوڭراق بىر بالغا ئوخشايتتى. دەسلەپتە مەمەتنى يېزىدا كۈن چىقىشتىن سەل بۇرۇن بىرنەچچە ئايال، بىرنەچچە ئەر كۆرگەن، پەرۋا قىلمىغان، كارىمۇ بولمىغان.

يوغان تېرەكنىڭ تېگىدە تۇرغان مەمەت يەنە ماڭدى، بېشى قايغان، پۇتى تايغان يەرلەردە ئايلىنىپ يۈرەتتى. مەمەتنى ئالدى بىلەن ئىبراھىم دېگەن بىر بالا كۆرگەن، كېيىن ھۇسام كۆرگەندى. ھۇسام بېرىپ پەرھات موللامدىن: — يېزىدا كىچىك بالدەك قوراللىق بىرى يۈرىدۇ، كىمدۇ؟ — دەپ سورىدى.

پەرھات موللام ئىشىك ئالدىدا تۇراتتى. گەپ - سۆز قىلمايتتى. خامانلارنىڭ كۆيۈپ كېتىشى ئۇنىڭ بېلىنى پۈكۈۋەتكەندى. نېمە قىلىشىنى بىلمەيتتى، تاشقىرىغا قاراپ قويدى. قورال - ياراغلىق، ئۈستىبېشى لاي - پاتقاق، ئۆزى كىچىككەنە، مۇكەپچىگەن، دەلدەڭشىپ قالغان ئادەمنى كۆردى. بۇ

ئادەم لاي پاچاقلىرىنى ئۆلۈكتەك سۆرەپ ماڭاتتى. پەرھات ئىمام شۇ زامان سەيپەلنىڭ قېشىغا باردى:

— سەيپەلى، ھەي سەيپەلى! بۇ ياققا چىققىن، تېز چىق تاشقىرىغا! بۇ قانداق ئىش؟ ... شۇ ئادەمگە بىر قارىغىنا!

پەرھات موللام بىلەن ئۇ يەرگە بىللە كەلگەن ھوسام:  
— مانا شۇنداق، يېزىدا خېلىدىن بېرى ئايلىنىپ يۈرىدۇ. بىر ئۆينىڭ ئىشىكى ئالدىدا بىردەم تۇرىدۇ - دە، يەنە ماڭىدۇ، ئەنە شۇنداق، — دېدى.

— سەيپەلى، ھەي سەيپەلى، تاشقىرىغا چىق دەيمەن! چىققىنا، — دېدى ۋە ئۇيغۇلۇق مەڭدەپ يۈرگەن ئادەمگە قارىدى، — قىزىق، ئاجايىپ بىر ئىش، بۇ ئادەم پۈتۈنلەي قوراللانغان، بۇ نېمە ئىش؟ — دەپ قويدى ھوسام.

شۇنىڭدىن كېيىن باشقا دېھقانلارمۇ ئاڭلاپ كەتتى. بىردەمنىڭ ئىچىدە تېرەكنىڭ ئاستى قىزىل قىيامەتكە ئايلاندى. دېمىنى چىقارماي، يېزىنىڭ ئىچىدە خامۇشلارچە ئايلىنىپ يۈرگەن ئادەمگە قورقۇش ۋە قىزىقىش بىلەن قاراشتى، بۇ ئادەم كەتتى، كەلدى، تۇردى، ماڭدى، ئۆز - ئۆزىگە گەپ قىلدى. خالايمىقنىڭ يېنىدىن بىرنەچچە قېتىم ئۆتتى. ھېچكىمنى كۆرمىدى، ھېچ نەرسىنى تۇيىمىدى. تاكى ئوسمان چوڭ خالايمىقنى كۆرۈپ ھاسىغا تايانغان ھالدا تېرەكنىڭ تۈۋىگە كەلگۈچە شۇنداق قىلىپ يۈردى. ئوسمان چوڭ تېرەك تۈۋىگە كەلدى. ئوڭ قولىنى قېشى ئۈستىگە تۇتۇپ، دېھقانلار قاراۋاتقان تەرەپكە قارىدى.

— ۋاي خۇدا، يائىللا، چۈش كۆرۈۋاتامدىم، چۈش؟ بۇ ئوڭۇممۇ، چۈشۈممۇ؟

ھاسسى قولىدىن چۈشتى، ئوڭ قېشىنى يۇقىرى كۆتۈردى، قارىدى:

— يائىللا، يارەبىم، بىر قاراڭلار! قوراللىقمۇ؟  
— قوراللىق! — دەپ ھاياجان بىلەن ۋارقىراشتى خالايمىق.  
ئوسمان چوڭ ئاسقاقلان، دېمى سىقىلىپ، مەمەتكە قاراپ

ئېتىلدى، قۇچاقلىدى.

— بالام، تىنچ كەپسەن، قىيىن كۈنلەردە يېتىپ كەلگەن قوزام. كېلىدىغانلىقىڭنى بىلەتتىم، بۇ يامان كۈنلەردە بىزنى يالغۇز تاشلاپ قويماسلىقىڭنى بىلەتتىم. بىزنى خاراب قىلدى، — دەپ ئىغرىدى ئوسمان چوڭ، — كۆيدۈرۈپ كۈل قىلدى. خامانلىرىمىزنى، ئاشلىقلىرىمىزنى، پۈتكۈل ئاناۋارزا تۈزلەڭلىكىنى كۆيدۈرۈۋەتتى. بۇ نېمە ئىش؟

بۇ چاغدا پەرھات موللام كەلدى. ئوسمان چوڭ بىر قولى بىلەن پەرھات موللامنىڭ قولىدىن تۇتتى، يەنە بىر قولى بىلەن مەمەتنى قۇچاقلاپ تۇتاتتى.

— كەل، قارا، شۇڭقارىم كەپتۇ. ساڭا دېمىگەنمىدىم؟ دېمىدىممۇ؟ بۇ بىزنى يامان كۈنلەردە يالغۇز تاشلاپ قويمايدۇ. دېمىدىممۇ؟

ئادەملەر مەمەتنىڭ ئەتراپىغا توپلاشتى. ئۇلار بىردەم ئەر - ئايال، ياش - قېرى، قىزلار ۋە بالىلارنىڭ ئوتتۇرىسىدا قېلىشتى. نېمە قىلىشلىرىنى بىلمەيلا قالدى. مەمەت داڭ قېتىپ خالايمىققا قاراپ كۆزلىرىنى پارقىرىتىپ قاراپ قالدى. چىرايمىدىن ھېچ نەرسىنى بىلگىلى بولمايتتى. يۈزى ئىپادىسىز ئىدى.

ئادەملەر جىم تۇرۇشاتتى، ئۇن - تىن سۈرمەيتتى.  
— ئوسمان چوڭ، بالىنىڭ بېشىدا بىر ئىش بار، قارىغىنا، ئۈستىبېشى لاي، كىيىملىرىمۇ جۇل - جۇل، — دېدى ئاخىر پەرھات موللام گەپ باشلاپ.

شۇ چاغقىچە ئوسمان چوڭ مەمەتنىڭ بۇ تۇرقىغا سەپسالماغانىدى. ۋارقىرىۋەتتى. ئۇنى يۆلۈۋالدى:

— شۇڭقارىم، بالام! ساڭا نېمە بولدى؟ بۇ نېمە ئىش، باتۇرۇم، شۇڭقارىم! ... سادىغاڭ كېتەي موللام، ياخشىراق قارىغىنا، شۇڭقارىم يارىدار بولغان بولمىسۇن يەنە ...

پەرھات موللام مەمەتنىڭ بىر چېتىدىن يۆلەپ، ئۇنى ئوسمان چوڭنىڭ ئۆيىگە ئېلىپ ماڭدى.

شۇنىڭدىن كېيىن توپلانغانلارنىڭ ئاغزى ئېچىلدى، سۆزلىشىشكە باشلىدى. ھېچكىم مەمەت ئاۋاق دېگەن گەپنى ئاغزىغا ئالمايتتى، ھەممىسى يا « شۇڭقارم» ياكى « ئۇ » دەپ سۆزلەيتتى، سۆزلىشەتتى. نېمە سۆزلەشكەنلىكلىرى ھەققىدە ئويلاشمايتتى. ئۇنى تۇنجى قېتىم كۆرۈشلىرى ئۇلارنىڭ روھىنى چۈشۈرۈۋەتكەندى. ئۇنىڭغا قارايتتى، قارايتتى. كۆڭۈللىرىدە « مەمەت ئاۋاق شۇمۇدۇ؟ بۇ ۋىجىككەنە، ۋەيرانە - ئەبگار، دۈمچەيگەن، ئۆزىنى يوقاتقان بالا راستتىنلا مەمەت ئاۋاقمۇدۇ؟ » دەپ ئويلىشاتتى.

كۆپچىلىك ئوسمان چوڭنىڭ ئۆيىنىڭ ئالدىغا كېلىپ توپلاندى. يەنە جىم تۇرۇشتى. مەلۇم ۋاقىت تۇرۇشقاندىن كېيىن قاشانىڭ تۈۋىدە چۆرىدەپ ئولتۇرۇشاتتى. دۈمبىلىرىنى قاشالارغا يۆلەپ يەنىلا جىم ئولتۇرۇشتى. بالىلارمۇ سۆزلەشمەيتتى. بوۋاقلارمۇ يىغلىمايتتى.

مەمەت ئاۋاقنى پەرھات موللام ئۆز قولى بىلەن يېشىندۇردى، لاي شالۋۇرىنى يۇيۇڭلار! دەپ قەمەر ئانىغا بەردى. پۈتۈن بەدىنىگە قاراپ چىقتى. ئوڭ يوتسىدا بىر ئوق يارىسىنى كۆردى. يارا ئۈنچىلىك ئېغىر ئەمەس ئىدى. پاپاقلىرى سۈرۈلۈپ كەتكەن، بىراق باشقا جايلىرى ساق ئىدى.

مەمەتتىن توختىماي سوئال سورىشاتتى، بىراق جاۋاب ئېلىشمايتتى. پەرھات موللام خېلىدىن كېيىن مەمەتنىڭ چىشلىرىنىڭ كىرىشىپ كەتكەنلىكىنى بىلدى.

— ئوسمان ئاغا، بۇ بالىنىڭ بېشىغا ئېغىر پالاكەتلەر كەپتۇ. شۇنچىلىك دەھشەتلىك ئىشلار كەپتۈكى، چىشلىرى كىرىشىپ، ئۆزى مۇشۇ ھالغا كېلىپ قاپتۇ. ئۇنىڭ بېشىغا كەلگەن ئۆلۈم قورقۇنچىسى ژاندارمىلار بىلەن جەڭ قىلىش پالاكىتى ئەمەس، ئۇنىڭدىنمۇ بەتتەر ئىشلار كەلگەندەك! قارىغىنا، ھېچ نەرسىنى كۆرمەيدۇ ياكى سەزمەيدۇ.

قەمەر ئانا خۇددى بىر كىچىك بالىنى تازىلىغاندەك، ئۇنىڭ

قول - پۇتلىرىنى، يۈز - كۆزىنى ئىسسىق سۇ بىلەن سويۇنلاپ يۇدى. شۇ زامان ئورۇن سېلىپ بەردى. پەرھات موللام ئۆزى ئۇنى ئورۇنغا ئەكېلىپ ياتقۇزدى. مەمەت بېشىنى ياستۇققا قويماي - قويماستىن ئۇخلاپ قالدى.

چۈش بولدى. ئاپتاپتا ئولتۇرغان كۆپچىلىكتىن ئاۋاز چىقمايتتى. ئاپتاپ كۆيدۈرۈۋەتتى. ئوسمان چوڭنىڭ ھويلىسىدىكى توپىلار تونۇرنىڭ كۈلىدەك تەڭگەن يەرنى كۆيدۈرەتتى. ئاپتاپ مېڭىنى قاينىتاتتى. تۇيۇقسىزلا مۇسلى تەلۋە ئورنىدىن تۇردى. ئۇ، ئېگىز، رەڭگى قارا، پاپاقلىرى ئۇزۇن، تايغاندەك بىر ئادەم ئىدى. ئۇ ئۇزۇن قوللىرىنى پۇلاڭشىتىپ:

— نېمە سۈكۈت بۇ ھەي ئەقىلسىزلىرى! — دەپ ۋارقىردى، — بۇ شۇڭقار ئۆزى كىچىك بولسىمۇ ئوۋنى قاچۇرمايدۇ. تاغلاردا پۈتۈن بىر ئارمىيە بىلەن ئېلىشقان، شۇنچە چوڭ بىر ئارمىيەنى تارمار قىلىپ ئۇ يەردىن كەپتۇ، نېمىشقا جىم بولۇپ كەتتىڭلار؟ ... نېمە ئۈچۈن روھىڭلارنى چۈشۈرسىلەر؟ ئەمدى ئۇ كەلدىغۇ ... ۋايۋاي يېزىسىنى دەپ كەلدىغۇ! بىزنى قۇتۇلدۇرۇشقا كەلدىغۇ! شۇڭقارمىز كىچىك، ئەمما ئۇنىڭغا بۈركۈنلەرمۇ تەڭ كېلەلمەيدۇ. ۋاي ۋەيران بولغۇر ئۈمىدسىزلىرى!

ئادەملەر قىمىرلاشتى، سۆزلەشكە باشلىدى. بىر ئازدىن كېيىن ئوسمان چوڭنىڭ ھويلىسىدىن ۋاراڭ - چۈرۈڭ ئاڭلاندى. ئۇچراشقانلار بىر - بىرى بىلەن سۆزلىشەتتى، كۆڭلىدىكى ئۈمىد، خۇشاللىق بارغانسېرى ئارتاتتى. ئالدى بىلەن ئاياللار، كېيىن ئەرلەر، بالىلار ئېچىلىپ كۈلۈشكە باشلىدى. يېزىنى قاپلىغان ماتەم ھاۋاسى بىردەمدىلا تارقىلىپ كەتتى. ئۈستىنى بېسىپ تۇرغان قارا بۇلۇت كۆتۈرۈلدى.

ئۇخلاپ قاپتۇ، بېشىغا چوڭ بىر ئىش كەپتۇ، ئۇخلاپ قاپتۇ. تاغدا پۈتۈن بىر ئارمىيە بىلەن سوقۇشۇپتۇ، ئۇلارنى بىتچىت قىپتۇ، پاپقىدىن ئازراق يارىلىنىپتۇ. بېشىغا كۆرۈلۈپ

باقمىغان ئىشلار كەپتۇ. بۇنى ھېچكىم بىلمەيدىكەن. شۇڭلاشقا، مانا شۇنداق ھالغا چۈشۈپتۇ. ئويۇلۇق مېڭىپ يۈرىدىغان بوپتۇ، ھازىر ئۇخلاپتۇ.

دېھقانلار ئاستا - ئاستا تارقىلىشتى. يېزا جانلاندى، دېھقانلار ئاستا - ئاستا بىلىنەر - بىلىنمەي تىرىنقى چىقىۋاتقان بۈركۈتكە ئوخشاپ قېلىشتى. شۇ كۈنى ھەممە ئۆيدە ئېسىل - لەززەتلىك تاماقلار پىشۇرۇلدى. ھەممە ئۆيدە چاقچاقلار بولدى. سۈكۈتلۈك ئېغىزلار ئېچىلدى. كەچقۇرۇن بۇ ئىشلارنى ئاڭلىغان ئاشىر ئاشىق دۈمبىقىنى كۆتۈرۈپ، سۇنايچى ئوغلى بىلەن بىللە يېزىغا كەلدى. شۇ زامان ناخشا ئېيتىپ - ئۇسسۇل ئويناشتى. كېچە بولغان چاغدا ساماغا چۈشۈشتى. ياز كېچىسىنىڭ دىمىق ئىسسىقىدا، بىر خاماننىڭ ئورنىدەك يەردىكى ئوتنىڭ ئەتراپىدا ئىسسىقتا پىشىپ - تەرلەپ ئايلىنىشقا باشلايتتى. بۇ، يېزىدا بەلكى تۇنجى قېتىم ئوينالغان ساما بولۇشى مۇمكىن. ياز كۈنلىرى توي - تۆكۈن بولمايتتى، بولسىمۇ ياز كېچىلىرى ساماغا چۈشمەيتتى. نارلى قىشلاق، يالغۇز ئۈجمە، ئوكسۇزلۇ، ئاقماشات، شىخ مەمەتلى، دەدەپاڭلىق يېزىلىرىدىكى دېھقانلارمۇ مەمەتنىڭ ۋايىۋاي يېزىسىغا كەلگەنلىكىنى ئاڭلىدى. شۇ كۈنلا ئاتلار، ھارۋىلارغا چۈشۈپ ۋايىۋايغا كېلىشتى، ئويۇن - كۈلكىگە قاتناشتى. كەلمىگەنلەر ئۆز يېزىلىرىدا خۇشال بولۇشتى.

توي، دەرنەك خۇشاللىقلىرى تۈگىگەندىن كېيىن يەتتە ياشتىن يەتمىش ياشقىچە دېھقانلارنىڭ ئىچىگە يېڭىدىن بىر ئەندىشە چۈشتى. بۇ ئەندىشە مەمەتنىڭ ۋايىۋاي يېزىسىدا ئىكەنلىكىنى بىلگەن پۈتكۈل دېھقانلارنىڭمۇ كۆڭلىگە چۈشتى.

— يەنە نېمە ئىش بولار؟! يېزىغا كېچىدە كىرگەن بولسا، ھېچكىم كۆرمىگەن بولسىدى، ياخشى بولاتتى. كۈپكۈندۈزدە يېزىغا كىرىش باتۇرلۇق بولاتتىمۇ؟ شۇ باتۇرلۇقى ئاسمانغا چىقسۇن؟

— ئاغلاردىن بىرەرى بىلىپ قالسىچۇ؟

— ياكى ئاغلارنىڭ بىرەر يالاقچىسى؟

— ياكى بىرەر ژاندارما كۆرۈپ قالسا؟

— مۇشۇنداقمۇ يوغان باشلىق قىلغان بارمۇ؟

— بۇنداق بىخەستەلىك قىلسا قانداق بولىدۇ؟

— يەنە كېلىپ كۈپكۈندۈزدە! قولنى سېلىپ كىرىش ...

— ھەرقانچە ساددا بولسىمۇ، كۈپكۈندۈزدە كىرمەدۇ؟ بولۇپمۇ

بىر قاراقچى يېزىغا مۇشۇنداقمۇ كىرگەن بارمۇ؟

— ھەتتا دادىسىنىڭ ئۆيى بولسىمۇ، بىر قاراقچى مۇشۇ

ھالەتتىمۇ يېزىغا كىرمەدۇ؟

— ئوق ئۆتمەيدىغان بولسىمۇ، بىر قاراقچى چوقۇر ئوۋاننىڭ

تۈزلىگىدە مۇشۇنداق ئايلىنىپ يۈرمەدۇ؟

— ئادەم شۇڭقار بولغان ھالەتتىمۇ؟ ...

— شۇڭقار بولغان ھالەتتىمۇ، ھۆكۈمەتكە مۇشۇنداق قارشى

تۇرامدۇ؟

ھەممە مۇشۇنداق سۆزلىشەتتى. بىراق، بۇ سۆزلىشىشلىرى

بىلەن مەغرۇرلىناتتى. مەمەتنىڭ كۈپكۈندۈزدە يېزىغا كىرىپ

كېلىشىدىن قانچىلىك قايغۇرغان ۋە قورققان بولسا، شۇنچىلىك

خۇشال بولۇشاتتى ۋە پەخىرلىنەتتى.

— بويى سەل - پەل پاكار، مەيلى كېرەك يوق، ئۇ ئادەمدە

يۈرەك بار - دە! نەق مۇشۇنچىلىك - تۆمۈرچىنىڭ سەندىلىدەك! —

دېيىشەتتى.

— مەمەت ئاۋاق دېگەن يېزىغا ئەنە شۇنداق كىرىدۇ! — دېدى

سەلۋەر كېلىن.

دېھقانلار كۆزلىرىنى ئالايىتىپ، خاپا بولۇپ سەلۋەر كېلىنگە

قاراشتى. سەلۋەر كېلىن ئىشنى بۇزۇپ قويغانلىقىنى چۈشەندى.

— ھە، ئۇ، يەنى شۇڭقارمىز شۇنداق كېلىدۇ! — دېدى.

ئۇ دېھقانلارغا قارىدى. دېھقانلار ئۇنى كەچۈرمىدى.

— ۋاي قېرىلىق، قۇرۇپ كەتسۇن قېرىلىق! — دەپ

پۇشايما قىلدى، — خاپا بولماڭلار، ئىككىنچىلەپ ئاغزىمغا ئالمايمەن. ئۇ شۇڭقارم چۇقۇر ئوۋاغا مانا شۇنداق كۆپكۈندۈزدە كېلەلەيدۇ. ھېچكىم ئۇنىڭ مويىغا تېگەلمەيدۇ... ئۇ شۇڭقارمىز... مۇسۇ ئوتتۇرىغا چىقتى، ئۆيمۇ ئۆي يۈرۈپ سۆزلىدى:

— نەگە كەتتى، ھېلىقى زەينەل نەگە كەتتى؟ قېنى قاراپ باقايلى، زەينەل نەگە كەتكەندۇ؟ ئۇنىڭ كەلگەنلىكىنى كۆرگەندىغۇ؟ تېرەكنىڭ ئاستىدا بىز ئۇنىڭغا قاراپ تۇرغاندا بار ئەمەسمىدى؟ ئوسمان چوڭ ئۇنى قۇچاقلىغان چاغدا يېنىدا ئەمەسمىدى؟ بويىنى سوزۇپ يەۋەتكۈدەك قارىغان ئەمەسمىدى؟

مۇسۇ تەلۋە ئەسكەرلىككە بېرىپ كەلگەن ئالتە يىگىتنى يىغدى. سۆزلەشكەن بويى ئاقچەسازغا قاراپ مېڭىشتى. بىر يېرىم سائەتتىن كېيىن سازلىقنىڭ بويىغا بېرىپ، قومۇشلۇقنىڭ ئىچىگە كىرىپ ئولتۇرۇشتى. زەينەل ھەققىدە سۆزلەشتى. زەينەل ئۇنىڭ يېزىدا ئىكەنلىكىنى ئەلى ساپا بايغا ئېيتىپ قوياتتى. ئەلى ساپا باي ئۆز ئەمرىدىكى دېھقانلارنى، زاندارمىلارنى ۋايىۋاي يېزىسىغا باشلاپ كېلەتتى ۋە ئۇنى تۇتاتتى. شۇڭا، ئۇلار زەينەل ئۈستىدە بىر قارارغا كېلىپ قومۇشلۇقتىن ئايرىلدى.

زەينەل مەمەتنى كۆرەر — كۆرمەس يۈگۈرگەن بويى يۈرىكى دۈپۈلدەپ، ئەلى ساپا باي تەرەپكە يول سالغانىدى. ھاياجانلانغىنى ئۈچۈن پۇتلىرى ئالمىشاتتى، يۈگۈرۈپتتى، يۈگۈرگەنچە قەلبىدە چىدىغۇسىز بىر خىل ئېغىرلىقنى ھېس قىلاتتى. بىلىنەر — بىلىنمەس بىرنەرسە، پۇشايما ئىچىگە كىرىۋالغانىدى. شۇ مەمەت ئاۋاقمۇ غەلىتە بىر ئادەم ئىدى. جېنىدىن تويغان، دۇنيادىن كەچكەن ھالەتتە ئىدى. ئانىسىنى، خەدىچەسىنى ئۆلتۈرۈشۈپتۇ. بۇ بىچارىنى تاغلارغا چىقىشقا مەجبۇر قىپتۇ. گەپ — سۆزلەرگە قارىغاندا، ئاسىم چاۋۇش ئۇنى قوغدارمىش، ئارقىسىدا ئاسىم چاۋۇش بولمىغان بولسا، ئۇنى ئاللىقاچان ئۆلتۈرۈشەرمىش.

« ئاللىقاچان ئۆلتۈرۈۋەتكەن بولاتتى. مۇشتۇمدەك بىرنېمە ، بويىدىن تۇتۇپلا بوغساڭ غىققىدە جېنى چىقىدۇ.»

زەينەل باينىڭ ھويلىسىغا كەلدى، تۇرۇپلا قالدى. قەلبىدىكى پۇشايما قىلىش تۇيغۇسى بارغانسېرى كۈچەيدى. ئۆزىنى ئەيىبلەشكە، پەس كۆرۈشكە باشلىدى. مەمەت ئاۋاق بولغىنى ئۈچۈن ئۇنىڭمۇ كۆڭلىدە كىچىككىنە بولسىمۇ بىر ئۈمىد ئوتى يالقۇنىغانىدى. پۇشايما ئۇنى خۇشاللىققا ئوخشاش بىر نەرسىلەر ئىگىلەيتتى.

« ئى ئۇلۇغ خۇدايىم، مېنى بۇ دەردتىن قۇتۇلدۇر، ماڭا نېمە بولدى؟ دېيەلمەيمەنمۇ نېمە؟» دەپ پىچىرلىدى زەينەل.

بۇ بالدا نېمە خىسەت بار؟ بىر خىل مۆجىزە، بىر خىل كارامەت بارمۇ؟ مۇشۇ كۈنگىچە زەينەلنىڭ بېشىغا مۇنداق ئىش كەلمىگەنىدى. ئۇنىڭغا ئامراق بولۇپ قالدىمۇ يا؟ بۇ ھارامزادىگە راستتىنلا ئامراق بولۇپ قالغاندەنمۇ؟ دەپ ئويلىدى. ئۇنى زادىلا ياخشى كۆرمەيتتى. شۇنداق تۇرۇپ كۆڭلىگە كەلگەنلەرنى نېمە دېگىلى بولىدۇ؟ ئەجەب، بۇ قوللىرى بىلەنكىچە قىزىل قانغا مەلنەنگەن بىر غېرىچ بالغا ئىچىم ئاغرىۋاتامدۇ؟ ئويلاپ كۆردى، ئېچىنمايتتى. پەقەت ئۇنىڭ ئېتىنى ئاڭلاش بىلەن كۆڭلىنى ئاستاغىنا بىر خىل خۇشاللىق ۋە ئۈمىد قاپلايتتى. قەلبىدە كىچىككىنە بىر خىل ئۈمىد ئۇچقۇنى يېنىپ ئۆچەتتى. يارەبىم، بۇ نېمە ئىش؟

زەينەل ئارقىغا يانايۇ، مېھمانخانغا كىرىپ ئەلى ساپا باي بىلەن كۆرۈشەيمۇ، دەپ ئويلاپ تۇرغىنىدا مېھمانخاندىن ئەلى ساپا باينىڭ ئاۋازى ئاڭلاندى.

— زەينەل، نېمە بولدى؟ — دەپ كۈلدى، — نېمىشقا تۇرۇپ قالدىڭ؟ ئۇزاق ئويلاپ كەتتىڭمۇ؟ كەل، قېنى، يۇقىرىغا چىق ! زەينەل بېشىنى كۆتۈردى، قارىمۇقارشى ئىپادىلەرگە تولغان چىرايى بىلەن ئەلى ساپا بايغا كۈلۈمسىردى. ئەلى ساپا باي ھېچقاچان زەينەلنىڭ چىرايىنى بۇ ھالەتتە كۆرمىگەنىدى.

چۆچۈپ كەتتى، قولىنى سەدەپ ساپلىق تاپانچىسىغا ئۇزارتتى.  
— نېمە بولدى، نېمە ئىش بولدى، زەينەل؟ — دەپ ئۇنى  
پەلەمپەينىڭ بېشىدا تۇرۇپ قارشى ئالدى.

زەينەل ئۆز كۆڭلىدە دېيىشىم كېرەك، دەپ ئويلىدى. «ھازىر  
بېرىپ يېزىنى قورشىدۇ، ئۇنى تۇتدۇ، شۇنىڭ بىلەن  
ئادەملەرنىڭ بېشىدىن مەمەت ئاۋاقنىڭ بالا - قازاسى  
كۆتۈرۈلىدۇ» دەپ ئويلىدى، كېيىن «ياق، بولمايدۇ» دەپ،  
ئىچىدە ۋارقىرىغاندەك تەكرارلىدى: «ياق! بولمايدۇ!»  
زەينەل كەلدى، باينىڭ ئۇدۇلىدىكى كارىۋاتقا كېلىپ  
ئولتۇردى. كۈلۈمسىرەيتتى. سۆزلەيتتى، ئۆزىنى تۇتۇۋېلىشقا  
تىرىشاتتى.

— خامانغا ئوت كەتكەندىن كېيىن دېھقانلارنىڭ بېلى  
پۈكۈلدى، تۈگەشتى. بىر كۈنى ئەتىگەندە قارىسام، دېھقانلار  
قوللىرىغا چىققاننى ئېلىپ ئۆيلىرىدىن كېتىۋاتىدۇ. يېزىدىن  
چىققاندىن كېيىن ئۆيلەرگە ئوت قويۇشماقچىكەن، ئۆزلىرى  
شۇنداق دېيىشىۋاتىدۇ. مەنمۇ ئۆيۈمنى يىغىشتۇردۇم، يۈك -  
تاقلىرىمنى ئىشىك ئالدىغا قويدۇم. شۇ چاغدا نەدىن كەلدىكىن،  
پەرھات موللام چىقىپ كەلدى. دېھقانلارنىڭ ئاغزىدىن كىرىپ،  
بۇرندىن چىقتى، بۇرندىن كىرىپ ئاغزىدىن چىقتى. ئەل -  
خالايق چۈشكە يېقىن يۈك - تاقلىرىنى ئۆيلىرىگە توشۇشتى،  
يەشتى، مېڭىشتىن ۋاز كېچىشتى. بۇ پەرھات موللام بىر بالا  
بولدى. ئوسمان چوڭمۇ ئىشكىنىڭ ئالدىدا يۈك - تاقلىرىنىڭ  
ئۈستىدە ئولتۇرغان، بېشىنى ئەگكەن، دۇئا ئوقۇغان ھالدا  
«تەقدىر شۇنداق ئوخشايدۇ» دەپ پىچىرلايتتى، نارلى  
قىشلاقتىن ھارۋا ئەكېلىپ ئۆزىنى ئەكېتىدىغان تۇغقانلىرىنى  
كۈتۈۋاتاتتى. بۇ موللامدا شەيتاننىڭ سېھىرى - ئەپسۇنى بار.  
ھەممە ئادەمگە دېگىنىنى قىلدۇرىدۇ.

زەينەل سۆزلەۋاتقاندا ئەلى ساپا باي قىزىرىپ، ئوقىيادەك  
كېرىلىپ كەتكەندى. دەرغەزەپتە ئورنىدىن تۇردى.

— مەن، — دەپ ۋارقىرىدى، — مەن، مېنى ... — يەرگە  
تەپكىنچە ساراڭلاردەك مېڭىشقا باشلىدى. پول يەر تەۋرىگەندەك  
تىترەيتتى، — مەن، مەن ئۇنىڭغا قىلىمەن دېگىنىمنى قىلالايمەن!  
ئۇ ناھايىتى بىر ئەرزىمەس موللامغۇ! نەدىن كەلگەنلىكىنى، نېمە  
ئادەم ئىكەنلىكى، نېمە ئىش قىلىدىغانلىقى ئېنىقسىز بىر  
قارىي! ... ماڭا، ماڭا ... سەنمۇ ... ئۇ سەھىرالىقلارنىڭ ئاند -  
سىدىن ئەمگەن سۈتىنى بۇرندىن بۇلاق قىلىمەن. ئانىسىدىن  
تۇغۇلغىنىغا، بۇندىن كېيىن تۇغۇلۇشقا پۇشايمان قىلدۇرۇۋې -  
تىمەن. سۆزۈمنى ئاڭلا، زەينەل! بۇ يىل قىش يا بۇ يېزا، بۇ  
يەردىن يوقايدۇ، ياكى ئۇلارنىڭ بېشىغا ئالەم - جاھان كۆرمىگەن  
بالا - قازانى كەلتۈرىمەن. مەن سېتىۋالغان، ھەقىقەت ئەڭ ئېسىل  
نەرسىلىرىمنى بەرگەن، ئاتلىرىمغا تېگىشكەن يەرلىرىمدە ئۇ  
دېھقانلار ھەرگىز ئولتۇرالمىدۇ. بۇنىڭغا رۇخسەت قىلالايمەن.  
بۇ دۇنيادا ھەقىقەت، ھوقۇق، ئادەمگەرچىلىك قالماپتۇ. ھۆكۈ -  
مەتمۇ، ھاكىملارمۇ بەك ئاجىز! بىر ئادەمنىڭ ھەقىقىنى قوغداپ  
قالالمىسا، ئۇ ھۆكۈمەت قانداق ھۆكۈمەت بولالايدۇ! ھۆكۈمەت  
بولمايلا قويسۇن، ئۇلارنى مەجبۇر قىلىۋاتقانلار بارمۇ، ئەپەندىم!  
چىشلىرىنى غۇچۇرلىتاتتى، يۈزىنىڭ گۆشلىرى تارتىشاتتى،  
قۇلاقلىرىنىڭ ئاستى قىمىرلايتتى، پىشلاق كۆزلىرى  
ئېچىلىپ - يۇمۇلاتتى، ئۆتۈكلىرىنى توم قامچىسى بىلەن  
ئۇراتتى.

— ئۇلار مېنى بىلمەيدۇ. يەنە نېمىلەرنى قىلالايدىغانلىقىمنى  
ئەسلىرىڭمۇ كەلتۈرۈشمەيدۇ. ئەگەر ھۆكۈمەت ھوقۇقىمنى  
ھىمايە قىلمىسا ... مەن، مەن ئۆز ھوقۇقىمنى قانداق ھىمايە  
قىلىشنى ناھايىتى ياخشى، ناھايىتى ئوبدان بىلىمەن. مەن  
سايەمنىمۇ ئادەملەرگە دەسسەتمەيمەن، سايەمنى، بىلىپ قويسۇن،  
سايەمنىمۇ! مەن ئۇ يېزىنى، ئۇ يېزىنى ... سەل توختاپ  
تۇرۇشسۇن ...



سۆزلىدى، قاينىدى، ئالدى - ئارقىسىغا ماڭدى، ئوسمان چوڭنى، پەرھات موللامنى تىللىدى. دېھقانلارنى تېز ئارىدا يەرلىرىدىن قانداق قوغلايدىغانلىقىنى ئەزۋەيلەپ تەكرارلىدى. ھېرىپ، تەرلەپ - تەپچىرەپ ئورنىغا كېلىپ ئولتۇرغان چېغىدا جان تالىشىۋاتقاندا كۆرۈنەتتى.

— ئۇلارغا قان قۇستۇرىمەن، قان قۇستۇرىمەن، قان، قان! قان قۇستۇرىمەن! شۇ ۋايىۋايلىقلارنىڭ بۇرىنىدىن بۇلدۇق، بۇلدۇق، بۇلدۇق قۇستۇرىمەن... ماڭا قىلغان يامانلىقلارنىڭ بەدىلىنى بەكمۇ كۆپ تۆلىشىدۇ... ئېغىر بەدەل تۆلىشىدۇ، ئېغىر بەدەل! قان قۇستۇرىمەن!

يانچۇقىدىن موخوركىسىنى چىقاردى، سېرىق كەھرىۋا مۇشتىكىگە ئاۋايلاپ سالدى. زەينەل تېزلىكتە ئورنىدىن تۇردى، كىچىك قىسقىچ بىلەن ئوچاقتىن چوغنى ئالدى، باي ئۇ ئەكەلگەن چوغنى موخوركىسىغا يېقىپ تۇتاشتۇردى.

— ھە، زەينەل، يولۋاستەك قېرىندىشىم، سەنمۇ شۇ ئەقىلسىزلىرىگە تەڭ كېلەلمىدىڭ... شۇنداق ئەمەسمۇ؟ ھالبۇكى، دېگەنلىرىڭگە ماقۇل كېلىپ يېزىنى بوشاتقان بولسىدى، ھازىرغىچە بىر يېزىغا، ئۆي - ئوچاققا ئىگە بولۇپ قالاتتى. نېمە ئىش بولدى؟ تۈنۈگۈن ئاخشام سىلەرنىڭ يېزىدا، يىراقتىن قالايمىقان ناغرا ئاۋازلىرى ئاڭلاندى. بۇ ئۇيالىمايدىغان پەسكەشلەر خامانلىرىمىز كۆيۈپ كەتتى، دەپ توي - بايرام قىلىۋاتامدۇ؟ نېمە ئۇ؟

— بىزنىڭ يېزىدا تاغلىقلار بارغۇ، ئۇلارنىڭ ئوغلى ئەسكەرلىكتىن كەلگەن ئوخشايدۇ. شۇنداق ئاڭلاپ قالدىم، ھەر ھالدا شۇنىڭ ئۈچۈن توي - تاماشا قىلىۋاتسا كېرەك، ھېچ ئىش يوق... — دەپ پەرۋاسىزلاشقا سۆزلىدى زەينەل خۇددى بۇنىڭغا پىسەنت قىلمىغاندەك.

— مەن، مەن، — دەپ يەنە ئەلى ساپا باي، — ئۇ تاغلىقلارغا كۆرسىتىپ قويىمەن. مەن بىلەن بىرلىشىڭلار دېگەندىم ئۇ

ئىتلارغا، پۈتۈن تۈزلەڭنى ئىگىلەيلى، دېدىم، ئەقىلسىز دۆيۈزلەر ئۇناشمىدى. مەن، مەن ئۇلارغا... زەينەل، تۆت - بەش كۈندىن كېيىن قېشىمغا كەل، شۇ ئىشنى بىر تەرەپ قىلىۋېتەيلى، ئۆمۈر بويى بۇ ساراڭلار بىلەن ئاۋازە بولمايمەن. مۇشۇ كۈنلەردە ۋايىغا قاتتىق زەربە بېرىشىم كېرەك.

— قولۇم كۆكسۈمدە، بايىم.

— سەنمۇ قۇتۇلسەن، مەنمۇ قۇتۇلمەن.

— شۇنداق قىلايلى، ئەپەندىم.

— مۇشۇ كۈنلەردە ۋايىۋاي يېزىسىغا كۆز - قۇلاق بولۇپ يۈر، ئۇ يەرلەردە بىر ئىشلار بولۇۋاتقاندا تۇرىدۇ. خامانغا ئوت كەتكەندىن كېيىنلا تۇرماي كېتىشى كېرەك ئىدى. قاتتىق تۇرۇشتى. يالغۇز پەرھات موللام ئەمەس... باشقا ئىشلارمۇ بار. دەھشەتلىك قارشىلىق كۆرسىتىۋاتىدۇ! تەكشۈرۈپ كۆر، دېھقانلار قورققان كېلىدۇ. ئاخىرغىچە بۇنداق قارشىلىق كۆرسىتىلمەيدۇ. قېنى، بىلىپ كەل نېمە ئىشلىگىنىنى، كۆز - قۇلاق بول! ھازىر قوللانغان تەدبىرلىرىمنى ئىككى - ئۈچ يىل بۇرۇن قوللانغان بولسام، ئەمەلىيەتتە ئىشلەتكەن بولسام ياخشى بولاتتى، بىراق ئۇ چاغدا ھۆكۈمەتمۇ ھازىرقىدەك ئەمەس ئىدى. بىزنى قاتتىق قىساتتى، پۈت - قولمىزنى باغلايتتى، بۇ ھايۋانلارنى «بىزنىڭ خوجايىنىمىز» دەيتتى. بۇلارمۇ تېرىسىگە پاتماي ھەددىدىن ئېشىپ كەتكەندى. شۇڭلاشقا، يالغۇز بىرلا قاراقچى - رەھمەتلىك قەلەبچى بۇلار بىلەن تەڭ تۇراتتى. شۇ قەلەبچى قاراقچىلا بۇلارنىڭ يېرىمىنى يېزىدىن قوغلاپ چىقاردى، بۇ ھەيران قالارلىق بىر ئىش. ھازىر شۇنچىلىك كۆپ تەدبىر قوللانساممۇ پەرۋايى پەلەك! ئاتلىرى تارتىۋېلىنماقتا، يېزىلىرى ئوققا تۇتۇلماقتا، خامانلىرى كۆيمەكتە، ژاندارمىلار ئۇلارنى ئۆلگۈچە ئۇرماقتا. بىراق، ئۇلار شۇلارغىمۇ پەرۋا قىلىشمايدۇ. زەينەل، ياخشىراق كۆز - قۇلاق بول... بۇلارنىڭ، بۇ يۈرەكسىز - قورقۇنچاقلارنىڭ شۇنچىلىك قارشىلىق بىلدۈرۈشىنىڭ سەۋەبى

نېمە؟

— قولۇم كۆكسۈمدە، باي.

— كۆپ تەكشۈرۈم، تاپالمىدىم، زەينەل. ئۇلارنى زادى كىم كۈشكۈرتۈۋاتىدۇ؟

— مەن تاپمەن، بايىم.

ئىچكىرىدىن قورۇلغان ئوۋ گۆشلىرى، ئۈگرە ئاش ۋە قورۇلغان پىيازنىڭ پۇراقلىرى كېلەتتى.

— زەينەل، بىر قەدەھ كۆتۈرۈۋەتمەمدۇق؟

— مەن تەييار، بايىم.

ھازىر زەينەل تېخىمۇ دەھشەتلىك ئەندىشە دوزىخىدا كۆيۈۋاتاتتى. دەيمۇ؟ باشقا بىر كىشى كېلىپ بايغا دەپ قويسىچۇ؟ ئۇ چاغدا باي نېمە دەيدۇ؟ «ۋاي زەينەل، قىلغان شۇنچە ياخشىلىقلىرىم ئېسىڭدە تۇرسۇن، زەينەل» دېمىگەنمىدى؟ ئۇ چاغدا «بايىم، يېزىدىكىلەر مەندىن گۇمانلاندى، يېزىدا بولغان ئىشلارنى مەندىن يوشۇرىدۇ، مەمەت ئاۋاقتىڭ كەلگىنىنىمۇ ماڭا دېمىدى. قانداق قىلاي، ماڭا نېمە ئىلاج! — دەيمەن.»

37

مۇسلىم، سۇلايمان سېرىق، ئەخمەت ئۈچەيلەن قارا چاتقاللىقتا، سەلداراسىنىڭ ئۈستى تەرىپىدىكى دەرەخنىڭ ئاستىدا ئولتۇرۇپ پەس ئاۋازدا سۆزلىشىۋاتاتتى. مۇسلىم ئەسكەرلىكتە چاۋۇش ئىدى، يىگىرمە سەككىز ياشلىق، كەڭ مۈرىلىك، ئىنچىكە، ئۇزۇن، ئەگرى پاچاقلىق. ئۇزۇن قىسماق كۆزلىرى تايغانغا ئوخشايتتى. مەخمەل پەلتو، قاتلىنىپ تۇرىدىغان ئۆتۈك كىيەتتى. يېزىدىكى ئاتلار ئوغرىلانماستىن بۇرۇن چىرايلىق جەدە ئەرەب ئېتىغا مەنەتتى. ھال - ئوقىتى جايدا بىر ئاتا - ئانىنىڭ يالغۇز ئوغلى ئىدى. ئېتىغا مەنەتتى، ئاناۋارزا تۈزلەڭلىكىدە يېزىمۇيېزا كېزىپ يۈرەتتى. تېخى

ئۆيلەنمىگەن، يېزىنىڭ شۇ ياشقا كىرگەن بىردىنبىر ئۆيلەنمىگەن يىگىتى ئىدى، چۇس مەجەزلىك تەرسا ئادەم بولۇپ، ئاناۋارزا تۈزلەڭلىكىدە قورقماس دەپ داڭ چىقارغانىدى. ئەلى ساپا باينىڭ ئىشلىرىغا، يېزىغا سالغان زۇلۇملىرىغا زادىلا ئارىلاشمايتتى، ھازىرغىچە ئەلى ساپا باي نېمە قىلغان بولسىمۇ، تامىقىنى چېكىپ قويۇپ كېتىۋەرگەنىدى. جەدە ئېتى ئوغرىلانغاندا بىرنەچچە كۈن خاپا بولدى، تىللاپ يۈردى. كېيىن جىمىپ قالدى. مۇسلىم ئۈمىدىسىز ئىدى. ئەلى ساپا باي ھەم ۋايۋاي يېزىسىدىكى ئىشلاردىن پەرۋايى پەلەك ئىدى. ئارىلىشىش ئارتۇقچە دەپ قارايتتى. شۇڭلاشقا، ھېچقانداق ئىشقا ئارىلاشمايتتى، پەقەت بولۇۋاتقان ئىشلارنى يىراقتا تۇرۇپ، ھېچ نەرسىنى كۆزدىن قاقچۇرماي بايقاپ يۈرەتتى.

سۇلايمان سېرىق بىلەن ئەخمەت يىگىرمە - يىگىرمە بىر ياشلاردا ئىدى. ئۇلارمۇ ھازىرغىچە ھېچقانداق ئىشقا ئارىلاشمىغان. يېزىنى بوشتىپ بېرىدىغان كۈننى تاقەتسىزلىك بىلەن كۈتۈشكەنىدى. ئۇلارمۇ مۇسلىمدەك ئويلايتتى: ئەلى ساپا باينىڭ ئارقىسىدا شۇنداق چوڭ بىر ھۆكۈمەت تۇراتتى. ھەممە زاندارما ئۇنىڭ ئەمرىدە ئىدى. ئۇنىڭدىن باشقا، ئەلى ساپا باي بىرمۇنچە قوراللىق يالاقچىنى ئۆيىدە باقاتتى. ئۇنىڭ يېنىدا چىكىچىكلار يېزىسىغا ئوخشاش ئوغرىلىق، قازاقچىلىق بىلەن ھايات كەچۈرىدىغان بىر يېزا بار ئىدى. ئۇ يېزىدىكىلەر ئەلى ساپا باينىڭ تۇغقانلىرى ئىدى. ئۇلارغا قانداق تەڭ كەلگىلى بولىدۇ؟ يېزىنى قانداقلا بولسۇن ئاخىر بىر كۈنى بوشتىشلىرى كېرەك. بۇ ئۈچ ئادەمنىڭ ئارىلاشماسلىق پىرىنسىپلىرى مەمەتنىڭ يېزىغا كەلگەن كۈنىگىچە داۋام قىلدى، مەمەتنى كۆرۈش بىلەن ئۆزگەردى. مۇسلىم ئۆزىدىن خىجالەت بولدى ۋە ئوسمان چوڭنىڭ ھويلىسىدا ئۆزىنىڭ ئۈمىدىسىزلىكىگە بىرىنچى بولۇپ قارشى چىقتى.

مۇسلىم سۇلايمانغا شۇنداق دېدى:

— سېرىق ئاداش، ۋاي سېرىق ئاداش، بىزگە تىرەك

بولدىغان، بىز يۆلىنىدىغان بىر قەلئەنى تاپتۇق، مانا ئۇ كەلدى.  
چۇقۇر ئوۋاننىڭ ئوتتۇرىسىغا ئېگىز تاغلاردىن چۈشتى. ئۇ شۇ  
يەردە تۇرۇپ تۇرسۇن، نۆۋىتىنى كۈتسۇن.

— كۈتۈپ تۇرسۇن، — دېدى ئەخمەت.

— ئۇ شۇ يەردە كۈتۈپ تۇرسۇن، — دېدى سۇلايمان.

— ئالدى بىلەن ئۇنىڭ ئامانلىقىنى ساقلىشىمىز كېرەك.  
ئاغلار ۋە ھۆكۈمەت ئۇنىڭ يېزىمىزدا ئىكەنلىكىنى تۇيۇپ  
قالمىسۇن، — دېدى مۇسلۇ.

— قانداق قىلىپ تۇيمايدۇ؟ كۆپكۈندۈزدە يېزىمىزغا كەلدى، —  
دېدى ئەخمەت.

— كۆپكۈندۈزدىلا، — دېدى سۇلايمان.

— ياخشى قىلدى، — دېدى مۇسلۇ، — ھېچقانداق دېھقاننىڭ  
ئاغزىدىن، بالىچاقىنىڭ، يۈز ياشلىق قېرىنىڭ ئاغزىدىن  
گۆشلىرىنى تىلىۋەتسىمۇ بىرەر ئېغىز گەپ چىقىرالامۇ؟!

— چىقىرالمايدۇ، — دېدى سۇلايمان، — تىلىم - تىلىم  
قىلىۋەتسىمۇ ھېچبىر دېھقان « ئۇ بىزنىڭ يېزىدا » دېمەيدۇ.

— يالغۇز بىر كىشىدىن باشقا، — دېدى مۇسلۇ.

— زەينەلدىن باشقا ... — دېدى ئەخمەت.

— زەينەلدىن ... — دېدى سۇلايمان.

— ھازىر بىز بۇ يەردە ئۈچ كىشى، ئالدى بىلەن ئۇنى  
قۇتۇلدۇرايلى، ئۇ بىزگە لازىم، — دېدى مۇسلۇ.

— ئۇ بىزگە بەكمۇ لازىم، — دېدى ئەخمەت.

— بەئەينى يولۋاس ئۇ! — دېدى سۇلايمان.

— يولۋاس، — دېدى مۇسلۇ ۋە كۈلدى، — ئۇنى قۇتۇلدۇرۇش  
كېرەك. زەينەل ئۇنى كۆرگەنمىدى؟

— ئۇ يېزىدا ئايلىنىپ يۈرگەندە زەينەل يېنىدا ئىدى. ئوسمان  
چوڭ كېلىپ يېزىنىڭ ئىچىدە ئايلىنىپ يۈرگەن ئادەمنىڭ كىم  
ئىكەنلىكىنى سۆزلەش بىلەن ... زەينەلنىڭ يۈزى ساپسىرىق  
سارغىيىپ كەتتى. قارىسام، زەينەل يوق. ئۇ خۇددى يەر

يۇتقاندەكلا كۆز ئالدىمىزدا غايىب بولۇپ يوقالدى، — دېدى  
سۇلايمان.

— ئەلى ساپاغا دەپ قويغانمىدۇ؟

— دېمەي قالامدۇ؟

— ئۇنىڭ كەسپى دەپ قويۇش!

— بەلكى تېخى دېمىگەندۇ، دېسىمۇ ئەمدى دەر؟!

— بەلكى ئەلى ساپانى تاپالمىغاندۇ. ئەمدى تاپار.

— ئەگەر دەپ قويغان بولسا، بۇ چاغقىچە يېزىمىزنى  
ژاندارمىلار قورشىۋالغان بولاتتى.

— ئەلى ساپا شەھەرگە كەتكەندۇ.

— ئۇ قايتىپ كېلىدۇ.

— ژاندارمىلار قورشىۋالماستىن، ئۇنى  
تېپىۋالماستىن ... — دېدى.

— ئۇنى تېپىۋالماي تۇرۇپ، — دېدى سۇلايمان.

— بىز زەينەلنى تېپىشىمىز كېرەك.

— دېمىگەن بولسا ...

— بۈگۈن دېمەيدۇ، ئەتە دېمەيدۇ، ئاخىر بىر كۈنى دەيدۇ ...

— چوقۇم دەيدۇ.

— بىز زەينەلنى تېپىشىمىز كېرەك.

مۇسلۇ چۇس مەجەزلىك بولغانلىقى، تولىمۇ كەم سۆزلۈكى،  
ھەممە ئىشنى ئوچۇق - ئاشكارا دەيدىغانلىقى، سۆزلەشكەن  
ئادىمىنىڭ ھەرقانداق كەمچىلىكىنى يۈزىگىلا سالىدىغانلىقى

ئۈچۈن ئۇنى تەلۋە دېيىشەتتى. مۇسلۇ تەلۋە ئىنچىكە، ئۇزۇن  
پاچاقلىق تايغانغا ئوخشايتتى. يۈزىمۇ تايغاننىڭ سوزۇق يۈزىگە

ئوخشايتتى. يۈگۈرىسىمۇ تايغاندەك بەك ئىتتىك يۈگۈرۈپتتى.

قەتئىي قارارغا كېلىشتى. بىر خەنجەرنى چىقىرىپ،  
خەنجەرنىڭ ئۈستىگە قوللىرىنى قويۇشۇپ قەسەم ئىچىشتى،

ئورنىدىن تۇرۇشتى، چىكىچىكلار جىلغىسىنىڭ تۈزلەڭگە تۇتاشقان

يېرىگە قاراپ مېڭىشتى. شۇ يەردە زەينەلنىڭ يولىنى توسماقچى بولۇشتى. زەينەل بەربىر مۇشۇ يولدىن ئۆتەتتى. جىلغىنىڭ باش تەرىپىدە چەكسىز كەتكەن بىر قومۇشلۇق بار ئىدى. ئۇ يەردە ئۇزۇن - ئۇزۇن قومۇشلار ئۆسەتتى ... خۇددى بىر ئورماندەك. چۈشتىن كېيىن قومۇشلۇققا كىرىشتى، يولنىڭ ئۈچ - تۆت قەدەم يۇقىرىسىغا — بىر قومۇش ئازگىلىنىڭ ئىچىگە مۆكۈۋېلىشتى.

\* \* \*

سەيپەلى پەرھات موللامنىڭ قېشىغا كېلىپ:  
 — زەينەل يېزىدا يوق تۇرىدۇ، كېتىپتۇ، — دېدى.  
 — يامان بولدى، — دەپ ئۇھ تارتتى پەرھات موللام، — مەمەتنىڭ ھالى بەك خاراب، بىچارە ئاغرىپ قاپتۇ. بارمىقىدا تەپكىنى باسقۇدەك كۈچى يوق. ژاندارمىلار بىلەن قانداق سوقۇشىدۇ. شۇنچە كۆپ ژاندارما بىلەن؟  
 — قانداقمۇ ساقلارمىز؟ — دېدى سەيپەلى.  
 — تازا يامان ۋاقتىغا توغرا كەلدى، — دېدى پەرھات موللام، — ھازىر چۇقۇر ئوۋاغا چۈشىدىغان چاغ ئەمەس. بىچارە، ئادەم قىياپىتىدىن چىقىپتۇ، چىشلىرى كىرىشىپ كەتكەن، تېخى يېڭىلا ئېچىلدى. يە ئىچمەيدۇ، يە يېمەيدۇ. ئۇنى قانداقمۇ ساقلارمىز؟  
 — قانداق ساقلارمىز؟  
 بۇنى ئوسمان چوڭمۇ، سەيرانمۇ بىلدى ... يېزىدا زەينەلنىڭ شۇ زامان يوقاپ كەتكەنلىكىنى ھەممە ئادەم بىلدى. ئۇنىڭ يوقاپ كېتىپ نەگە كېتىدىغانلىقىنى ھەممە ئادەم بىلەتتى. شۇڭلاشقا، يېزىنى ئەنسىزچىلىك باستى.  
 — نەدە ساقلارمىز؟

— نەدە؟  
 — ژاندارمىلار كېلىش ئالدىدا ...  
 — يېزىنى بېسىش ئالدىدا ...  
 — ۋاي شۇڭقارم، ۋاي!  
 — ۋاي تەلەيسىزىمىز، ۋاي!  
 — قېنىقىنا يۈزىنىمۇ كۆرەلمىگىنىمىز ...  
 — قانداق سۆزلەيدىغاندۇ؟  
 — تاتلىق سۆزىنى بىر قېتىممۇ ئاڭلىيالمىغان ...  
 — يامان كۈنلىرىمىزدە ...  
 — بىر قۇش كېلىپ، بىر چاتقاللىققا يوشۇرۇنۇپتۇ.  
 — يىرتقۇچ قۇشلارنىڭ تىرىنىقىدىن چۈجىنى قۇتۇلدۇرالمىغىنىمىز ...  
 — بىللە يىغلاپ، بىللە كۈلەلمىگىنىمىز ...  
 — نەگە يوشۇرارمىز؟ ...  
 — نەگە؟  
 — ئۇنى نەدە تاپالمايدۇ؟  
 — نەدە؟  
 — زەينەل! يۈرىكىڭدە ئادەمگەرچىلىكتىن ئەسەر يوقمۇ؟  
 — ھېچقانداق ئادەمگەرچىلىك يوقمۇ؟  
 يوغان بىر يېزىدىكىلەرنىڭ ھەممىسى باش قوشۇپ ئويلىشاتتى، قايغۇراتتى، غەزەپلىنەتتى. كېلىدىغان ژاندارمىلارنى كۈتۈشەتتى. مەمەتنى يوشۇرغۇدەك بىر يەرنى ئىزدەشەتتى، تاپالمايتتى، ئۈمىدىسىزلىنەتتى، ئۈمىدىلىنەتتى، روھلىرى چۈشەتتى، بىئارام بولۇشاتتى، جاسارەتلىنىپ قارشى تۇرۇشاتتى، قورقۇپ تۈگىشىپ كېتىشەتتى.  
 — نەگە يوشۇرۇش كېرەك، نەگە؟  
 — نەگە؟  
 — توختاپ تۇرۇڭلار، ئۆيى ۋەيران بولغۇرلار، توختاڭلار ... — دېدى ئوسمان چوڭ. باشقا ھېچ نەرسە

— قايسى ئۆيدە ئىكەنلىكىنى ژاندارما نەدىن بىلىدۇ؟  
 بۇ ئۆيدىن ئىزدەسە، ئۇ ئۆيگە يوشۇرىمىز.  
 بۇ ئۆينى ...  
 — توختاپ تۇرۇڭلار، ھەي ئۆيى ۋەيران بولغۇرلار، توختاڭلار ...  
 — سۆڭەكلىرىمىزنى ئۈستۈۋەتسۇن ...  
 — كۆكۈم - تالقان قىلىۋەتسۇن ...  
 — ئۇرسۇن، ئۆلتۈرۈۋەتسۇن ...  
 — ئۇنىڭ بار يېرىنى ھېچكىم دېمەيدۇ ...  
 — جىمى دېھقان گاچا بولۇۋالدى ...  
 — ئېتى، ئېتى، قۇرت - قوڭغۇزى، قۇشى ...  
 — ئېتى يوق ...  
 — قۇشى، چۈمۈلىسى ...  
 — توختاڭلار، ھەي جۇۋاينىمەك كەتكۈرلەر، توختاپ تۇرۇڭلار ...  
 — ئاقچەسازغا يوشۇرايلى ...  
 — ئاناۋارزا قەلئەسىگە ئاپىرايلى !  
 — ئۆكسۈزلۈ يېزىسىنىڭ ئادەملىرى ياخشى.  
 — دوستلۇققا يارايدۇ.  
 — ئاناۋارزانىڭ ئارقىسىدا ھاجىلار يېزىسى بار.  
 — ئاناۋارزا قەلئەسىنىڭ ئارقىسى لەك كۈردلىرىنىڭ يۇرتى.  
 — لەك كۈردلىرى بۈركۈتكە ئوخشايدۇ.  
 — لەك كۈردلىرىنىڭ نامى ناخشىلاردىلا قالدى.  
 — قانداق ساقلايمىز؟  
 — نەگە؟  
 — قاراقچى كۈرد رەشىت بار ئىدى. ئاناۋارزا قىيالىقلىرىنىڭ ئىچىگە كىرىپ كېتەتتى. ئۇنى ھېچكىم تاپالمايتتى.  
 — بۇرۇنقى زاماندا بۇ ئەتراپلار بىر ئورمانلىق ئىدى ...  
 ئىچىگە بىر تۈمەن ئارمىيە كىرىسىمۇ يوقاپ كېتەتتى.

— قانداق قىلىپ، نېمە قىلساق بولار؟  
 — مىڭ قېتىم ئىزدەپ، بىر قېتىم تاپقىنىمىز.  
 — يوللىرىغا قۇربان بولغىنىمىز.

— توختاپ تۇرۇڭلار ھەي ناكەسلەر، توختاڭلار، ھەر چوققىدىن بىر كۈن چىقىدۇ. توختاڭلار، سەل سەۋر قىلىڭلار.  
 دېھقانلار توپ - توپ كېلىشەتتى، زەينەل ھەققىدە سۆزلىشەتتى. ئاياللار زەينەلنىڭ خوتۇنىنى ئوتتۇرىغا ئېلىۋېلىپ توختىماستىن سوئال سورىشاتتى. ئۇنى ئەلى ساپا بايغا دەپ قويايمۇ، دەپ ئەنسىرەيتتى  
 مەمەت ئاۋاق ئوچاقنىڭ يېنىدىكى ئورۇننىڭ ئىچىدە تۈگۈلۈپ يېتىپ ئۇخلاۋاتاتتى. قىمىر قىلماستىن، كالىپۇكلىرىنى تەمشىپ - تەمشىپ ئۇخلايتتى.

ئادەملەر ئۆيدىن - ئۆيگە كىرىپ - چىقىشاتتى، بالىلارمۇ، قېرىلارمۇ بىر خىل غەم - قايغۇ، بىر خىل كۈتۈش، بىر خىل ئەندىشە ئىچىدە ئىدى. ھەممە ئادەم تاقەتسىزلەنگەن، ئوت ئۈستىدە ئولتۇرغاندەك ئىدى.

شۇ كېچىسى دېھقانلار تاڭ ئاتقۇچە كۆزلىرىنى يۇمماستىن بوشاشقان ھالدا، يېزىغا باستۇرۇپ كېلىدىغان ژاندارمىلارنى، ئوق ئاۋازلىرىنى كۈتۈشتى، ھېچكىم كەلمىدى. ھېچكىم كەتمىدى. تاڭنى ھارغىن، لېكىن بەختىيارلىق ئىچىدە ئاتقۇزدى.

پۈتۈن بىر كۈن، بىر كېچە ساقلاشتى، ھېچقانداق يەردىن ھېچقانداق سادا بولمىدى. زەينەلنىڭ نەدە ئىكەنلىكىنى، نەدە بولۇشى مۇمكىنلىكىنى سۈرۈشتۈرۈشتى. زەينەل كۆرۈنمەيتتى. ژاندارمىلارنىڭ كەلمىگەنلىكىگە قارىغاندا زەينەل نەلەردە يۈرىدىغاندۇ؟

— ئۇنىڭغا بىر يەر تېپىشىمىز كېرەك؟  
 مەمەتكە پۈتۈن چوقۇر ئوۋادا، ئاناۋارزا تۈزلەڭلىكىدە، شۇ تۈز كەتكەن كەڭ زېمىندا ئۇنىڭغا يوشۇرۇنغۇدەك بىر جاي ئىزدەشەتتى، تاپالمايتتى، تاپاتتى، بىراق ئىشىنەلمەيتتى.

ئۆزىگە، كۆزلىرىگە، قېرىنداشلىرىغا، ئاتا - ئانىلىرىغا  
ئىشىنىلمەيتتى.

\* \* \*

مۇسلىم تەلۋە ئۇزۇن، ئىنچىكە پاقىلىرى بىلەن تايغانغا  
ئوخشايتتى. سوزۇق يۈزى، يالپاق بۇرنى، قىسماق كۆزلىرى  
بىلەن يەرلەرنى پۇراپ يۈرىدىغان تايغاننىڭ ئۆزى ئىدى. يولدىن  
ئالتە - يەتتە يايلاق ئادەم ئۆتۈپ كەتتى. بىر پادىچى  
قومۇشلۇقتىن پادىلىرىنى ھەيدەپ ئۆتتى. زەينەل كەلمىدى. كۈن  
ئولتۇردى، سايىلەر ئۆزىدى، زەينەل كەلمىدى. ئارىلىرىدىن  
بىرىنى نۆۋەتچىلىكتە تۇرغۇزۇپ قويۇپ باشقىلار ئۇخلاشتى،  
يەنىلا زەينەل كەلمىدى. كېيىن يولدىن ئۆتكەن بىر ئاياغ تاۋۇشى  
ئۇلارنى ئورۇنلىرىدىن چاچراپ تۇرغۇزدى.  
— توختا، يولۇچى! — دەپ يولنىڭ ئوتتۇرىسىغا كېلىپ  
تۇرۇشتى. يولۇچى توختىدى.

— سالام، زەينەل! — دېدى مۇسلىم.

— ۋەئەلەيكۇم ئەسسalam! — دېدى زەينەل.

— سېنى كۈتۈپ تۇراتتۇق، زەينەل، كېچىكىپ قالدىڭ.

— ھە؟

— كەچ قالدىڭ.

زەينەل يەردە ئولتۇرۇپ قالدى.

— زەينەل، ئورنۇڭدىن تۇر، بىز بىلەن ماڭ! — دېدى  
مۇسلىم.

زەينەل كۈن چىققۇچە تۈگۈلۈپ ئولتۇرۇۋېلىپ ئورنىدىن  
تۇرمىدى.

— تۇر ئورنۇڭدىن، زەينەل! تۇر! سېنى ھېچ نەرسە قىلمايمىز!  
تۇر، زەينەل، تۇر! — دېدى كۈن چىققاندىن كېيىن مۇسلىم.

سۇلايمان بىلەن ئەخمەت قولتۇقىدىن يۆلەپ تۇرغۇزدى.

زەينەلنىڭ پۇتلىرى ئالمىشانتى، تەسلىكتە ماڭاتتى.

— زەينەل، قورقما، — دېدى مۇسلىم، — باشقا كەلگەننى  
تارتماسلىققا چارە يوق. ھەممە ئادەم قىلغىنىغا لايىق جازاسىنى  
تارتىدۇ، زادى قورقما، بولامدۇ؟ قورقۇشنىڭ ھېچقانداق پايدىسى  
يوق — دە ...

چۈشكە يېقىن ئاقچەسازغا قاراپ مېڭىشتى. قاراڭغۇ  
چاتقاللىققا كىرىشتى. چاتقالنىڭ قېلىنلىقىدىن ئاسمان  
كۆرۈنمەيتتى.

— ھاردىڭمۇ، زەينەل، ئولتۇر، — دېدى، بىر تال موخوركا  
ئوراپ ئاغزىغا چىشلەتتى، زەينەلنىڭ كالىپۇكلىرى تىترەيتتى.  
يەرگە ئولتۇردى.

— مېنى ئۆلتۈرمەڭلار، مەن كۆپ نەرسىنى بىلىمەن.  
بۇنىڭدىن كېيىن سىلەرگە پايدام تېگىدۇ. مېنى بۇ يەرگە  
ئۆلتۈرۈش ئۈچۈن ئەكەلدىڭلار. بىلىۋاتمەن. نېمە بولىدۇ، مېنى  
ئۆلتۈرمىسەڭلار.

— ھەئە، ئۆلتۈرۈش ئۈچۈن ئەكەلدۇق، — دېدى مۇسلىم.

چاتقاللار، ئاسمان، پاتقاق، گۈل، مۇسلىم ۋە باشقىلار —  
ھەممىسى بىر - بىرىگە ئارىلىشىپ كەتكەن. يوغان بىر سارغۇچ  
كېپىنەك قارىقات شېخىغا قونۇۋالغان، قاناتلىرىنى كۆتۈرۈپ بىر -  
بىرىگە يېپىشتۇرۇۋالغان، پۇتلىرى بىلەن يوغان كۆكۈچ  
يېشىنى، بۆرتۈپ چىققان كۆزلىرىنى سىپايىتى. زەينەل پەقەتلا  
سارغۇچ كېپىنەكنى، ئۇنىڭ كۆزلىرىنى سىپايىتى، ئىنچىكە  
پۇتلىرىنى كۆرەتتى. كېپىنەكمۇ ئۇچمايتتى، ئۇ يەردە  
راھەتلىنىپ تۇراتتى. بىردەمدىلا كېپىنەك يوقاپ كەتتى. ھەممە  
نەرسە قالايمىقانلىشىپ كەتتى. قارىقاتنىڭ ھال چېچەكلىرىگە  
ئوخشاش قېنىق يېشىل، چاقىدىغان بىر چۈش كېلىپ قوندى.  
چۈشنىڭ يېشىل رەڭگى بارغانسېرى قويۇقلىشىپ،  
پارقىرايتتى.

— مېنى ئۆلتۈرمەڭلار!



مۇسلۇ تاپانچىسىنى چىقاردى. زەينەلنىڭ مېڭىسىگە ئىككى پاي ئوق ئاتتى. زەينەل جايىغلا دوملاپ چۈشتى. سۇلايمان بىلەن ئەخمەتمۇ ئىككى پايدىن ئوق ئېتىشتى.

سارغۇچ كېيىنەك تاپانچىلارنىڭ ئاۋازىدىن ئۇچۇپ كەتتى، سىيرىقۇيرۇقى دەپ ئاتىلىدىغان بىر خىل ئۆسۈملۈكنىڭ ئۈستىگە بېرىپ قوندى. ئۇ يەردىنمۇ ئۇچتى، يەنە قوندى. قوناتتى، ئۇچاتتى، ئاخىر خېلى يۇقىرى كۆتۈرۈلدى، دەرەخزارلىقنىڭ ئەڭ ئۈستىگە چىقتى. بىر ئۆرلەپ، بىر پەسلەپ كۈنپېتىش تەرەپكە قاراپ ئۇچۇپ كەتتى.

— ئۆلدى، — دېدى مۇسلۇ.

— ئۇنىڭ خالىغىنى مۇشۇ ئىدى، — دېدى ئەخمەت.

— يولۇچى يولدا لازىم، — دېدى سۇلايمان.

پاتقاقلىقنىڭ چېتىگە، لاي سۇنىڭ قايناپ تۇرغان يېرىنىڭ سەل نېرىسىغا بىر ئازگال كولاشتى. زەينەلنى شۇ پېتى ئازگالنىڭ تۈۋىگە تاشلىدى، ئۈستىنى توپا بىلەن كۆمۈشتى.

— ئالدىمىزدىكى باھاردا زەينەلنى ئۆزىمىزمۇ تاپالمايمىز، قايناۋاتقان سۇ بېسىپ كېتىدۇ، — دېدى مۇسلۇ.

ئۇلار ھېرىپ كېتىشكەندى. يېزىغا كىرگەندە ئۆرە تۇرغۇدەك ھالى قالمىغانىدى.

مۇسلۇ ئىنچىكە، ئۇزۇن بىر تايغانغا ئوخشايتتى، ئازراق مۈكچەيگەن ...

\* \* \*

سۇلايمان مۇسلۇنى ئويغاتتى:

— قاتتىق غەرب شامىلى چىقىۋاتىدۇ. خېلى كەچ قالدۇق، — دېدى.

— ئەخمەت نەدە؟

— بۇ يەردە، باراڭنىڭ ئاستىدا، — دېدى سۇلايمان.

مۇسلۇ دەرھال ئويغاندى، كىيىندى، يولغا چىقىشتى.

ئەلى ساپاننىڭ خامانلىرى تېخى توشۇلمىغان، پەقەت بىرىدىلا تۈنۈگۈندىن بېرى شامالچى ئىشلەۋاتاتتى.

— سەن يۇقىرىقى ئېتىزلارغا ئوت قويسەن، سۇلايمان. ئالدى بىلەن خامانلارنى، كېيىن چەشلەرنى كۆيدۈرسەن! ئەخمەت، سەن، مىستىك ئۆلەن تەرەپكە چۈشسەن. ئۇ يەردە خامانلارغا، چەشلەرگە ئوت قويسەن. مەن شامالچىنى كۆيدۈرىمەن.

يېرىم كېچىدە ئەلى ساپا باينىڭ دېھقانچىلىق مەيدانىدىكى خامانلاردا ئوت يالقۇنلىرى كۆتۈرۈلدى. كەچقۇرۇن قاتتىق چىققان غەرب شامىلى توختىمىغانىدى. خامانلاردىكى ئۇچقۇنلارنى ئۇچۇرۇپ ئېتىزلارغا تۇناشتۇردى. شۇ كېچىسى تاڭغا يېقىن ئەلى ساپا باينىڭ پۈتۈن ئېتىزلىرى يالقۇنلىنىپ كۆيدى، تۈزلەڭنىڭ ئوتتۇرىسىدا بىر يالقۇن كۆلى چايقىلاتتى.

ۋايىۋاي يېزىسىدىكىلەر ۋە يېقىن ئەتراپتىكى يېزىدىكىلەر:

— ئەلى ساپاننىڭ خامانلىرى كۆيۈۋاتىدۇ! — دەپ ئۇيقۇلىرىدىن چاچراپ تۇرۇشتى. بەزىسى باراڭلارنىڭ، بەزىسى تاملارنىڭ، بەزىسى دەرەخلەرنىڭ ئۈستىگە چىقىشىپ، كۈن قىزىرىپ چىققۇچە كۆيۈۋاتقان ئېتىزلىقلارغا قاراپ تۇرۇشتى. ئوسمان قىن - قىنىغا سىغمايتتى. ئىچكىرىگە كىرەتتى، تاشقىرىغا چىقاتتى. تاپانچىسىنى بەتلەيتتى، بېلىگە قىستۇراتتى. يەنە قولغا ئالاتتى.

— مانا شۇنداق، پەرھات موللام، — دەيتتى ئۇ، — خۇدايىمنىڭ ياخشى بەندىسى، سەن توغرا سۆزلەيسەن. كىشىگە قىلسا ئۆزىگە ياندى. مانا شۇنداق، پەرھات موللام! شۇڭقارم كەلدى، مۇشۇ ئىش بولدى. مانا شۇنداق. نۇرلۇقۇم، ئۈستازىم، كامالەتكە يەتكەن. مانا شۇنداق ... شۇڭقارم ئۇخلاۋاتقاندا يەنە نېمە، نېمىلەر بولار، چۇقۇر ئوۋا تۈزلەڭلىكنىڭ ئۈستىدە ئۇنىڭ سايسىنى كەم قىلمىسىلا بولدى. خالىسا قىيامەتكىچە مۇشۇنداق پۇش - پۇش ئۇخلاۋەرسۇن، ئۇنىڭ سايسىلا بىزگە يېتىپ

جىددىلەشكەن ھالدا، — بىرى بولۇشى مۇمكىن، باي. بىزنى ھېچكىم كۆرەلمەيدۇ. بۇ تۈزلەڭگە كەلمسەك ياخشى بوپتىكەن. ھېچكىم بىزنىڭ نېمە دەردلەرنى تارتقانلىقىمىزنى، بۇ يەردە بەزگەكنىڭ، ئىسسىقنىڭ، پاشا — چىۋىنلەرنىڭ ئىچىدە نەچچە ئۆلۈپ، نەچچە تىرىلگەنلىكىمىزنى، سۆرىلىپ يۈرگەنلىكىمىزنى بىلمەيدۇ، كۆرەلمەيدۇ. بىزنى يەۋەتسە دەردى چىقمايدۇ. ئەلى ساپا باينىڭ دېھقانچىلىق مەيدانى دېيىشنىلا بىلىدۇ، باشقا نەرسىنى بىلىشمەيدۇ، دېيىشمەيدۇ. ئاھ، دېيىشمەيدۇ. ئۇنتۇپ كېتىشىدۇ. سەن ئىسمىڭنى ئۆزگەرتىپ تەيپۇن باي دەپ ئاتالغىنىڭنى، پولاتتەك كۆكسۇڭنى توروس قىيالىقلىرىدا فىرانسۇزلارغا كېرىپ تۇرغىنىڭنى، دۈشمەنلەرنى دېڭىزلارغا ئاتقىنىڭنى، قىرىق كىشىلىك قوراللىق ئەترىتنىڭ بىلەن قار بوغۇزىدا مەنىلىنىڭ پولىكىنى ئەسىر ئالغانلىقىڭنى، ئەنە شۇ كۈنلەرنى ئۇنتۇپ كەتتى، ئاھ خۇدايىم ... جېنىڭنى ئاللىقىنىڭغا ئېلىپ قويۇپ جەڭ قىلىپ يۈرگىنىڭدە ئۇلار نەدە قاپتىكەن؟ سەن ئۇلۇغ ۋەتەن تۇپرىقىنى قېنىڭ بىلەن قوغداپ قالغان يەردە، ئىككى دۈنۈم يەرنى ساڭا ئارتۇق كۆرۈۋاتامدۇ؟ ... فىرانسۇزلار بۇ ۋەتەننىڭ مۇقەددەس زېمىنىنى بۇلغاشقا ماڭغان چاغدا بىزنى كۆرەلمىگەنلەر تاغلارغا قاچاتتى، تۆشۈكلىرىگە كىرىپ كېتەتتى، چاتقاللىقلارنىڭ ئىچىدە يېتىشىۋالاتتى ... ھەممىسى، ھەممىسى شۇنداق ئىدى. ئۆتكەن بىر كۈنى شەھەردە چىنە — قاچا ساتقۇچىنىڭ قىزى « يەنە دېھقانچىلىق مەيدانغىمۇ؟ » دەپ تەنە قىلىپ سورىغانىدى، « ھەئە، يەنە دېھقانچىلىق مەيدانغا، يەنە ئېتىزغا ... » دېدىم. كۆزۈمنى يۇمۇپ ئاغزىمنى قويۇۋەتتىم. « ھەي قىزىم، سېنىڭ داداڭ ئادانادا، فىرانسۇز بايرىقى ئاستىدا، فىرانسۇز قوماندانىنىڭ ئالدىدا ئۇسسۇل ئويناپ يانپىشىنى تولغاپ يۈرگەندە، مېنىڭ ئەلى ساپايىم، چوپچوڭ تەيپۇن بايىم فىرانسۇز ئەسكەرلىرىگە قارىتىپ ئوق ئېتىۋاتاتتى. ئوق ئېتىپ قان تۆكۈۋاتاتتى. شۇ مۇستەقىللىق

ئۇرۇشنىڭ قەھرىمانىغا، بىر تەيپۇن بايغا ئىككى دۈنۈملۈك يەرنى ئارتۇق كۆرۈۋاتامسىلەر، ھەي قىزىم... ۋاي قىزىم! » دېدىم، ئۇ جىم بولدى. شۇنچە خانىمنىڭ ئارىسىدا ھېلىقى قۇيرۇقىنى يوغان پاچاقلىرىنىڭ ئارىسىغا قىستۇرۇۋالدىغان، قانجۇق ئىتتەك سالپىيىپ كېتىپ قالدى. ياخشى قىپتىمەنمۇ؟ ئەلى ساپا باي خىيالغا پاتقاندى، خوتۇنىنىڭ دېگەنلىرى قۇلىقىغا كىرمەيتتى.

— ياخشى قىپتىمەنمۇ؟ — دەپ قايتا — قايتا بىرنەچچە قېتىم سورىدى خوتۇنى، — باي، تەيپۇن باي، ياخشى قىپتىمەنمۇ؟  
ئېسىگە كەلگەن باي تېز — تېز:  
— ياخشى قىپسەن، خانىم، ياخشى، بەك ياخشى قىپسەن، — دېدى.

— ھەممە ئادەم بىزگە دۈشمەن. بىزنىڭ دېھقانچىلىق مەيدانىمىز خۇددى بىر نەيزىدەك چۇقۇر ئوۋادىكى ھەممە ئادەمنىڭ كۆزىگە سانچىلىدۇ. ئەسلىدە گۇناھ سەندە. ساڭا شۇنچىلىك كۆپ دېدىم. مۇستاپا كامال پاشاغا خەت ياز، بولغان ئىشلارنى چۈشەندۈر، دېدىم. شۇنداق چۈشەندۈرگى، ئۇ ئۇلارنى، ئەسكەر قاچاقلىرىنى، ۋەتەن خائىنلىرىنى، كۆرەلمەسلىرىنى، مۇستەقىللىق دۈشمەنلىرىنى دارغا ئاسسۇن، دارغا ئېسىپ ئۆلتۈرسۇن ... ساڭا شۇنچە دېدىم. مۇستەقىللىق ئۇرۇشى كۈنلىرىدە بىزگە، سېنىڭ ئىنقىلابىڭدا ھېچ نەرسە قىلالمىغانلار ھازىر چىشلىرىنى كۆرسىتىشتى، بۇلىدى. پاشايىم، دەپ يازغىن دېدىم. ئاھ سەن ياخشى، بەك ياخشى ئادەمسەن! كۆڭلۈڭ يۇمشاق، سەن تاغلاردىكى بۆرىلەر، يەردىكى چۈمۈلىلەر، زەھەرلىك يىلانلارغىمۇ زەرەر يەتكۈزۈشنى خالىمايسەن، ئاھ، خالىمايسەن. خوتۇن يىغلاشقا باشلىدى، سېمىز، ئاپپاق پاچاقلىرىنى يوتىلىرىغىچە ئېچىپ ئېرىگە كۆرسەتتى:  
— قارىغىنا بۇ ئەھۋالىمغا، كۆرۈپ قويۇشسۇن. شۇ

پاچاقلىرىمغا، گۈلدەك چىرايلىق بەدىنىمگە قاراپ باقسۇن. بۇنىڭغا ئادەمنىڭ يۈرىكى چىدامدۇ؟ ئادەم تۇرۇپ شۇ ئەھۋالمنى كۆرسە يۈرەكلىرى پارە - پارە بولمامدۇ؟ پاشا - چىۋىنلەر چاقتى، يەپ كەتتى. مېنى ۋەيران قىلىۋەتتى.

پاچاقلىرى بۇدۇر - بۇدۇر قىزىرىپ كەتكەن، پاشا چاققان يارىلار بىلەن تولغانىدى. ھاشاراتلار مەلىخە خانىمنى يەتكۈچە قىيىنغان، پۈتۈن بەدىنىنى يارا ئىزلىرى قاپلاپ كەتكەنىدى.

ئەلى ساپا باي ئۇنىڭ يېنىغا باردى، چاچلىرىنى سۆيدى.

— يىغلىما، مەلىخە، مەن بۇ ئىشلارنىمۇ بىر تەرەپ قىلىمەن. فىرانسۇزلارنى بۇ زېمىندا قانداق پەرىشان قىلغان بولسام، دۈشمەنلىرىمنىمۇ ئەنە شۇنداق، ئۇنىڭدىن مىڭ ھەسسە ئارتۇق پەرىشان قىلىۋېتىمەن. بىزنىڭ ئۆز ھەققىمىز بولغان بۇ يەرلەر بىزنىڭ بولىدۇ.

مەلىخە خانىم يوغان، خۇمار كۆزلىرىنى ئېرتىپ تۇرۇپ:

— ئارىپ سايىم بەگ ياغدىن قىلنى سۇغارغاندەك چېركەس دېھقانلىرىنى ئېتىزلىرىدىن قانداق سۆرەپ چىقاردى - ھە! ياشاپ كەتسۇن ئارىپ سايىم بەگ! بىز شۇ ۋايىۋاي يېزىسىغا، ئۇنىڭ گەپ ئاڭلىماس ئىپلاسلرىغا چىرمىشىپلا قالدۇق. ھازىرغىچە ئۆز يۇرتىمىزدا بىر دېھقانچىلىق مەيدانى قۇرغان بولساق خەلقىئالەم ئالدىدا داڭ چىقارغان بولاتتۇق.

— يىغلىما، مەلىخە... — دېدى ئەلى ساپا باي، — مەن كونا كۈرەشچىمەن. مەن جاپانى ياخشى كۆرىمەن. ئارىپ سايىم بەگدەك ئارقامدا تۈركىيە جۇمھۇرىيىتى يوق. ئۆزۈمنى تۆۋەن تۇتمايمەن، ھۆكۈمەتنى ئۆزۈمنىڭ ئىشلىرىغا ئارىلاشتۇرۇشقا... بىز مۇستەقىللىق ئۇرۇشىنى ئۆزىمىز ئۈچۈن قىلىمىدۇق. بىر تاپالىغان بولسام بۇ دېھقانلارنى كۈشكۈرتۈۋاتقان بىرىنى... ئۇلارغا شۇنچىلىك تەسىر كۆرسەتكەن، ئۇلار ئىشەنگەن، كۆڭۈل بەرگەن بىرى بار بۇ ئىشلارنىڭ كەينىدە. ئەمما كىم؟ كىم، كىم، زادى كىمدۇ بۇ ئادەم، مەلىخە؟

— ھېچكىم بىزگە ئېچىنمايدۇ. ھېچكىم شۇ ئەھۋالنى بىلمەيدۇ. مەن مۇشۇنداق بولۇپ قالارمىدىم؟ دادام مېنى ئاناۋارزا تۈزلەڭلىكىدە پاشا - چىۋىنلەرگە يەم بولسۇن، ئەرزىمەس، پاسكىنا دېھقانلارنى ھەر كۈنى ئەتگىنى، ئاخشىمى كۆرۈپ تۇرسۇن، ئۇلار بىلەن سۆزلەشسۇن، دەپ ئوقۇتقانمىدى؟ شۇ ھالىمغا قاراپ قويۇڭ، شۇنىڭ ئۈچۈنمۇ؟ — يەنە پاچاقلىرىنى پوتسىغىچە ئاچتى، ئېرىگە كۆرسەتتى مەلىخە.

— يىغلىما، مەلىخە، يىغلىما، مەن ئۇلارغا نېمە قىلىشنى بىلمەن.

دالاندا ئۇ باشتىن - بۇ باشقا مېڭىشقا باشلىدى. مەلىخە خانىم ئۇنىڭ مەجەزىنى ئوبدان بىلەتتى، ئۇ مېڭىشقا باشلىغاندىلا جىم بولۇۋالاتتى، زېرىكمەستىن ھەيرانلىق بىلەن ئېرىنىڭ مېڭىشلىرىغا قارايتتى. پەقەت ئېرى سوئال سورىغاندىلا جاۋاب بېرەتتى.

سېرىق ئۆتۈكلىرىنى توپا بېسىپ كەتكەنىدى. يوللۇق كەڭ كەرىشناۋاي شىمى ئۆتۈكلىرىنىڭ قونجىنى يېپىپ تۇراتتى. قامچىسىنى ئاستا - ئاستا ئۈست - ئۈستىلەپ ئۆتۈكلىرىگە ئۇراتتى، ئۇنىڭدىن سۇس دۇمباق ئاۋازغا ئوخشاش بىر خىل ئاۋاز چىقاتتى. شۇنچە يىلدىن بېرى مېڭىپ يۈرۈپ شۇنداق ئاۋازنى چىقىرىپ ئويلاشقا ئادەتلەنگەنىدى.

مەمەت ئاۋاڭنىڭ تۈرۈس تاغلىرىدا كۆرۈنۈپ قالغانلىقى ھەققىدە گەپ - سۆز بار ئىدى. ئۆتكەندە زەينەل يېزىدىكى ياش بىر قىزنىڭ مەمەت ئاۋاق ھەققىدە چىققان بىر ناخشىنى ئېيتقانلىقىنى ئاڭلاپتىكەن، راستتىنلا زەينەلگە نېمە بولغاندۇ؟ ئۇنى ئىزدىتىپ كۆرەي.

— مۇرتىزا!

— خوش، ئەپەندىم؟ — پەلەمپەينىڭ ئاستىدىن بىر ئاۋاز ئاڭلاندى.

— يۇقىرىغا چىق!

— مۇرتىزا قاتار - قاتار ئېسىۋالغان ئوقدانلارنىڭ ئېغىرلىقىدىن مۇكچىيىپ يۇقىرىغا چىقتى. ئۇ ھازىرغىچە مۇنچىلىك ئوقدان ئاسمىغانىدى:

— خىزمىتىڭىزگە تەييارمەن، بايىم.

— بالام مۇرتىزا، نەچچە كۈن بولدى، زەينەل كەلمىدى. ئۇ ئادەمگە نېمە بولغاندۇ؟ بېشىغا بىر بالا - قازا كەلگەن بولمىسۇن. زەينەل مۇنداق ئۇزاق ۋاقىت يوقاپ كەتمەيتتى. خۇدا ھەققى، ئۇنىڭغا بىر ئىش بولغان بولمىسۇن؟! ۋايۋاي يېزىسىغا بېرىپ قاراپ كەل، نېمە بولىدىكىن، بەلكى ئاغرىپ قالغاندۇ.

— قوراللىق بارايمۇ ياكى قورالمنى تاشلاپ قويايمۇ؟

— قورالنى قويۇپ قوي.

مۇرتىزا كېتىپ قالدى.

مەمەت ئاۋاق تۈروس تاغلىرىدا پەيدا بولۇش بىلەن دېھقانلار جانلىنىپ كېتىشتى. تۈروس تا مەمەت ئاۋاق قاچان دالڭ چىقارغان بولسا، بۇلارمۇ بۇ يەردە قۇتراپ كېتىشكەندى. بۇ كېچىدىكى كۆتۈرۈلۈشلەرنىڭ سەۋەبى شۇ بولمىسۇن؟ ئاتلارنى مەمەت ئاۋاق ھەيدەپ كەتكەن بولمىسۇن؟

ئەلى ساپا باينىڭ كۈيە سۈركەلگەندەك قارىيىپ كەتكەن چىرايى بىر ئېچىلىپ، بىر تۈرۈلەتتى.

تاغدىكى بىر ئادەمنىڭ بەرگەن كۈچى بۇلارغا مۇشۇ ئىپلاسلقلارنى قىلدۇرۇشى مۇمكىنمۇ؟ بۇ ئادەم بالىسىنى، بۇ رەزىللەرنى بىلىپ بولمايدۇ - دە ... بىر يوپۇرماق قىمىرلىسا قورقىدىغانلار ئۈستىلىرىگە گۈلدۈرلەپ توپ ئېتىلسا قورقمايدۇ ... شۇ مەمەت ئاۋاقنى ئارىپ سايم بەگ قوللاۋاتىدۇ. بولمىسا ئۇنى ئاللىبۇرۇن ئۆلتۈرۈۋېتەتتى. ژاندارمىلار تۇتۇۋالىدۇ، يەنە قويۇۋېتىشىدۇ.

ئەلى ساپا باي ئارىپ سايم بەگكە بەك خاپا ئىدى. ئۇ خالىسا چەكسىز كەتكەن چوقۇر ئوۋانىڭ پۈتكۈل زېمىنىغا ئىگە بولالايدۇ. بىر ئادەم ئالدىغا چىقىپ، بەگ، نېمە قىلىۋاتسەن،

دېيەلمەيتتى، تاغلاردا قاراقچىلارنىڭ كېزىپ يۈرۈشلىرى، قانۇن - قائىدىلەرنىڭ بۇزۇلۇشى ئۇنىڭغا پايدىلىق بولدى. ئارىپ سايم بەگدەك بۆرىلەرگە لاي سۇ كېرەك. ئەگەر سۇ لېيىمىسا ئارىپ سايم بەگدەك ياۋۇز بۆرىلەر سۇنى لېيىتىۋېتىدۇ. شۇڭلاشقا، ئۇنىڭ ئارىپ سايم بەگكە ئىنتايىن ئىچى تارلىقى كېلەتتى.

ئارقىسىغا ئۆرۈلدى، خوتۇننىڭ قېشىغا باردى، ئېگىلىدى، ئۇنىڭ پېشانىسىدىن سۆيىدى.

— خاپا بولما، مەلىخە، مەن بۇ ئىشلارنىمۇ يېڭىپ چىقمەن. ھازىر مەن چىكىچىكلار يېزىسىغا، تۇغقانلىرىمنىڭ قېشىغا بارىمەن، قېنى، ئادەم بولسا ئادەمگەرچىلىكلىرىنى كۆرسىتىشىسۇن. بۇ قاراڭغۇ كۈنلەردە ئۇلارنىڭ ياردىمىنى كۆرمىسەم، قاچان كۆرىمەن، شۇنداق ئەمەسمۇ؟

مەلىخە خانىم كۈلدى. تولغان يۈزىدىكى زىنىخلىرى چوڭقۇرلاشتى. چىن كۆڭلىدىن ئېچىلىپ كەتتى، — سادىغاڭ كېتەي، تەيپۇن باي، جىقراق ئادەم بىلەن يولغا چىققىن، بۇ ئىپلاسار ساڭا ھەر نېمە قىلىشى مۇمكىن. خامانلىرىمىزغا ئوت قويغانلار، ئادەملەرنىڭ رىزقىنى، رىزقىمىزنى، ئاتلىرىمىزنى ئوغرىلاپ كەتكۈدەك دەرىجىدە پەسلەشكەنلەر، ئېتىزلىرىمىزدىن كەتمىگەنلەر ھەرقانداق پەسكەشلىكىنى، يامانلىقنى قىلالايدۇ. سادىغاڭ كېتەي، تەيپۇن باي، ئۆزۈڭگە دىققەت قىل ...

ئەلى ساپا باي بېشىنى لىڭشىتتى. پەلەمپەيلەردىن يۈگۈرۈپ چۈشتى. ھويلىدا كۆپ تۇرمىدى. ئېتىنى يېشىپ، تۇتۇپ تۇرۇشاتتى. ئۇ ئاتقا مىنىش بىلەن تەڭ يەنە ئۈچ كىشىمۇ ئاتلىرىغا مىنىشتى.

چىكىچىكلىقلار ئەلى ساپا باينى يېزىنىڭ سىرتىغا چىقىپ قارشى ئالدى. ئەلى ساپا باينىڭ دادىسى ھاجى كەھيا ئۇلارنىڭ چوڭى بولۇپ، كەمبەغەل بىر ئاغا ئىدى. ئوغلىنى قەرزگە بوغۇلۇپ بولسىمۇ ئوقۇتقانىدى. ئەلى ساپا باينىڭ ھۆكۈمەت

ئىشلاردا چىكىچىكلارغا كۆپ ياردىمى تېگەتتى. قاتىللارنى ھۆكۈمەتنىڭ قولىدىن بوشىتىۋالاتتى. شۇ سەۋەبتىن ئۇنى بەك ياخشى كۆرۈشەتتى، ئۇنىڭدىن پەخىرلىنەتتى. گېپىنى بىرمايتتى.

ئۇلار تېخى مەرھابا دېمەي تۇرۇپلا:

— خۇداغا شۈكۈر، باي، — دېيىشتى، — ئۇلۇغ ئاللا پۈت — قوللىرىمىزنى چۈشەپ قويغان ئەمەس — دە! ...

— رەھمەت، ئامان بولۇڭلار، سىلەردىن، سىلەردەك تۇغقانلىرىمىدىن رازىمەن. مۇسا كەھيانى ئەۋەتكەنكىنەنسىلەر، كەلدى، كۆڭلىمىزنى شاد ئەيلدى. ئۇنىڭ ئوت كەتكەن كۈنى تاڭ سەھەردە كېلىشى ماڭا ئالەمشۇمۇل ئىلھام بېغىشلىدى. ھازىر ئىش تېخىمۇ جىددىيلەشمەكتە. لېكىن، ئارقامدا سىلەر تاغدەك يۆلەك بولۇپ تۇرغاندا ...

— ئاۋۋىلى خۇدا، — دېيىشتى چىكىچىكلەر.

چىكىچىكلەر، تىروس ئېتىكىدىكى چىكىچىكلەر غارنىڭ ئىچىدە پەقەت ئوغرىلىق ۋە قاراقچىلىق قىلىدىغان بىر يېزا خەلقى ئىدى. ئاياللىرىمۇ ئات ئوغرىلايتتى. بالىلىرى يەتتە ياشقا كىرگەندىلا مىللىتى ئېتىشقا باشلايتتى.

— خاتىرجەم بول، باي، — دېيىشتى.

— چۇقۇر ئوۋادا ئېتىڭنىڭ تۇيىقى تەگكەنلىكى يەر سېنىڭ بولىدۇ.

— ئاللا سېنى بېشىمىزدىن نېرى قىلمىسۇن!

— ۋاي ئاغىمىزنىڭ ئوغلى، جېنىمىزمۇ، مېلىمىزمۇ ساڭا قۇربان!

— سېنىڭ تاپىنىڭغا كىرگەن تىكەن بىزنىڭ كۆزىمىزگە قادىلىدۇ!

ئەلى ساپا باي خۇشاللىققا چۆمدى، ئاغزى قۇلاقلىرىغا يەتتى. قوللىرىنى ئۇۋۇلاپ تۇرۇپ، «رەھمەت، ئامان بولۇڭلار!» دىن باشقا گەپ قىلالمايتتى.

— ئەلى، ساڭا نېمە بولدى، شۇنچىلىك؟ — دەپ چېقىشتى

بىر قېرى، — سېنى ۋايۋاي يېزىسىدىكىلەرنىڭ ئاغزىغا تاشلاپ بېرىپ، ئۆزىمىز يۇقىرىدا تۇرۇپ تاماشا قىلاتتۇقمۇ؟ نېمانچە ئۆزگىرىپ كەتتىڭ؟ پۈتۈن بۇ يېزىنى ئايغىڭ ئاستىغا تاشلاپ بېرىمەن. ئۆيۈڭگە قايت! خاتىرجەم بول، بۇ يىل ۋايۋاي دېھقانلىرى يەرلىرىڭنى تاشلاپ كېتىشىدۇ. ئەگەر ۋايۋايلىقلار يەرلىرىڭنى تاشلاپ كەتمەيدىغان بولسا، بىز بۇ يېزىنى تاشلاپ كېتىمىز. ئىككىنچىلەپ ئادەملەر ئارىسىغا كىرمەيمىز. دېگەنلىرىمنى ئاڭلىدىڭمۇ؟ چۈشەندىڭمۇ، ئاغىمىزنىڭ ئوغلى؟ ماڭ، ئىشىڭنى قىل، ۋايۋايلىقلارنى بىزگە قويۇپ بەر، بولامدۇ؟ ئۆزۈڭنى بىئارام قىلما!

ئەلى ساپا باينىڭ كۆزلىرىگە ياش كەلدى، ئاۋازى بوغۇلدى.

— رەھمەت، ھاجى ۋەلى تاغا. مېنى خۇشال قىلدىڭ، — دېدى.

— شۇنداق قىل، خاتىرجەم بول! — دېدى ھاجى ۋەلى.

ئەلى ساپا باينىڭ شەرىپىگە بىر ئۆچكە سويۇشتى، چوڭ گۈلخان يېقىشتى. چوغدا گۆشلەرنى كاۋاپ قىلدى. ھاراقىمۇ تېپىپ كېلىشتى. ئەلى ساپا باي چۈشلۈك تاماقنى يېزىدا يېدى، تاماقتىن كېيىن تۇرسۇن دۈرمۈشنى چاقىردى:

— ئوغلۇم تۇرسۇن دۈرمۈش، بۈگۈنگىچە ۋايۋايدا نېمە ئىش قىلىپ يۈرسەن؟

— نېمە دېمەكچىسەن؟

— ئۇلارنىڭ قولىدا ھېچ نەرسىلىرى قالمىدى. ئاتلىرى كېتىپ قالدى، خامانلىرى كۆيۈپ كەتتى. ئەمدى ئۆكۈزلىرى، ئىنەكلىرى قالدى. ئۆردەكلىرى، غازلىرى، توخۇلىرىمۇ بار ... تۇرسۇن دۈرمۈش، ۋايۋايدا ھايۋانغا تەئەللۇق ھەرقانداق جانلىقنى قويمايسىلەر، ھەممىسىنى ئۆلتۈرۈپ، ۋايۋاي يېزىسىنىڭ ئەتراپىغا تىزىپ چىقىسىلەر.

— قوللىرىمىز كۆكسىمىزدە، ئاغام.

— باشقا ئىشلارنى كېيىنچە ...

— ۋايۋايلىقلار بەك قورقۇنچاق، قوللىرىغا ئۇردە، نانلىرىنى ئاغزىدىن تارتىۋال!

ئەلى ساپا باينىڭ مېڭىسىنى شۇ مەمەت ئاۋاقنىڭ ئىشى ئايلاندۇراتتى. بىراق، ئالاھىدە ئەھمىيەت بېرىپ كەتكەنلىكىنى بىلىندۈرمەسلىك ئۈچۈن ھېچكىمدىن سوريالىمايتتى. دېھقانلارنىڭ مەمەت ئاۋاق ھەققىدىكى گەپنى ئېچىشلىرىنى كۈتەتتى.

كۈتتى، ئولتۇردى، سۆزلىدى. ھېچكىم مەمەت ئاۋاق ھەققىدە زادىلا گەپ قىلمايتتى. ئەڭ ئاخىر ئەلى ساپا باي ئۆزى مەمەت ئاۋاق ھەققىدە سۆزلەشكە مەجبۇر بولدى.

— قېنى، ھېلىقى بىر زاماندا تاغلاردا بىر قاراقچى پەيدا بولغاندىغۇ، بىر بالا، ئېتى نېمە ئىدى؟ ھېلىقى ئابدۇ ئاغنىڭ قاتلىچۇ؟ — مۇنداقلا سوراپ قويدى.

— مەمەت ئاۋاق! — دېيىشتى.

— تاغلاردا يەنە پەيدا بوپتۇ دەپ ئاڭلىدىم.

— ئۇ يولۋاس - دە، — دېدى ھاجى ۋەلى، — ئۆتكەندە ئىبراھىم قارىنىمۇ ئۆلتۈرۈپتۇ. بىر ژاندارما ئارمىيەسى بىلەن ئۈچ كېچە - كۈندۈز سوقۇشۇپتۇ. ئاخىر ئارمىيەنى يېڭىپ چىقىپتۇ. يامان ئادەم - دە ئۇ، بەك يامان، كېيىن ...

ھەممەيلەن غەزەپ بىلەن ھاجى ۋەلى تەرەپكە قارىدى ... ھاجى ۋەلى خاتالاشقانلىقىنى دەرھال سەزدى.

— كېيىنچە، — دەپ خاتاسىنى تۈزىتىۋېلىشقا تىرىشتى، — ئۇ مۇستاپا كامال پاشاغا تېلېگرامما يوللاپ: «بۇ بىچارە كەمبەغەللەرنى ماڭا قارشى ئەۋەتمە، باتۇر بولساڭ ئالدىمغا كەل!» دەپتۇ.

ئەلى ساپا باي ئۇنى سورىغىنىغا پۇشايمان قىلدى. بۇ يېزىدىكى دېھقانلاردىمۇ بۇ قاراقچى بالغا چوڭقۇر مۇھەببەت ۋە ھۆرمەت بار ئىدى. بۇ قەيەردىن كەلگەن ھېسسىيات؟ چۈشەنگىلى بولمايدۇ. ھاجى ۋەلىدىن باشقا بىر دېھقان بولسا، مەمەت ئاۋاقنى

بىردەمدىلا ئەپسانىلەردىكى قەھرىمان قىلىپ چىقارغان بولاتتى. مەمەت ئاۋاق ھەممە ئادەم ئۈچۈن خەتەرلىك ئادەم ئىدى. ۋايۋايلىقلارنى مەيلى كۈشكۈرتسۇن، مەيلى كۈشكۈرتمىسۇن، ئىنتايىن خەتەرلىك ئادەم ئىدى. ئۇنىڭ يەر يۈزىدىن يوقىلىشى مۇھىم بىر ئىش ئىدى.

مەمەت ئاۋاق ھەققىدە ئاجايىپ تەلۋىلەرچە چۈشەنچىدە بولاتتى، قورقاتتى، ھۈرىيەتتى. بۇ بالا راستتىنلا بىر خەلق قەھرىمانىمىدى؟ خەلق قەھرىمانى بولۇش ئۈچۈن قېرى، بىچارە، كىچىككىنە بىر يېزىنىڭ ئاغىسىنى ئۆلتۈرگەندىن باشقا نېمە قىلغانىدى؟ ئەجەبا، بۇ بالىنى مۇشۇ ھالەتكە كەلتۈرۈپ قويۇشلىرىنىڭ ئەسلىي سەۋەبى نېمە؟ مەمەت ئاۋاقنىڭ گېپى چىقىش بىلەن ئۆزىنىڭ تۇغقانلىرى، جانجىگەرلىرى، يېزىلىقلىرىمۇ شۇنچىلىك جىمىپ كەتتىغۇ! ھاجى ۋەلى گەپچى قېرى، ئۇ گەپ قىلماي قويسىلا، ھېچكىم گەپ قىلمايتتى. بۇ بىر مۆجىزە، بىر كارامەتمۇ؟

ئەلى ساپا باي «قورقۇمىمەن؟» دەپ ئۆز - ئۆزىدىن سوراش بىلەنلا ئورنىدىن تۇردى.

— شەھەرگە كىرىشىم كېرەك.

ئېتىنى ئەكېلىشتى. ئۇ مىنىدى.

«قورقۇمىمەن؟ مەن ئۇلارنىڭ ئاتلىرىنى ئوغرىلايتتىم، ئۇلارمۇ مېنىڭكىنى ... مەن ئۇلارنىڭ خامانلىرىغا ئوت قويدۇر - دۇم، ئۇلارمۇ مېنىڭ ... مەن ئۇلارنىڭ سىيرلىرىنى سويدۇرۇ - ۋېتىمەن، ئۇلارمۇ ... مەن ئۇلارنى ئۆلتۈرگۈزۈۋېتىمەن ... بەلكى پەرھات موللامنى ... ئۇلارمۇ مېنى ... شۇنداق بولارمۇ؟ ...»

سەسكىنىپ كەتتى. تۇنجى قېتىم ئۆلۈمنى بەكمۇ چوڭقۇر، يۈرىكىمنىڭ چوڭقۇر قاتلىمىدا ھېس قىلدى. ئەجەبا بۇ دېھقانلار ئۇنى ئۆلتۈرۈۋېتىرمۇ؟ مۇنداق قىلىشقا جۈرئەت قىلالارمۇ؟ بۇ



ئۆزىچە كۈلۈشكە باشلىدى. « قورقىمەن ! پۈتۈن بىر كېچە خامانلارنىڭ كۆيۈشى نېرۋىلىرىمىزنى بۇزدى. خامانلارنىڭ كۆيدۈرۈۋېتىلەيدۇ، بۇنى چۈشەندۈرۈڭ، ئەمما ۋايۇيدا ئاتلارنى ئوغرىلايدىغان ئادەم يوق ئىدى » دېدى كۆڭلىدە.

بېرىپ - بېرىپ مېڭىسىگە مەمەت ئاۋاق كىرىۋالاتتى. بۇ ئىشلار مەمەت ئاۋاقنىڭ كاساپىتىدىن بولمىسۇن يەنە؟ ئاھ! ئۇنداق بولۇشى مۇمكىن ئەمەس. ئۇ بۈگۈن تاغلاردا پەيدا بولسا، ئەتە يوقاپ كېتىدۇ. ئون يىل ھېچ يەردە خەۋىرى يوق ... بۇ ئاجايىپ بىر قاراقچى. بەلكى ھەمىزەنى ئۆلتۈرۈش ئۈچۈن كەلگەندۇ. ئۇنى ئۆلتۈرىدۇ. يەنە يوقاپ كېتىدۇ. يەنە دېھقانلار ئۇنىڭ شەرىپىگە دىكەنلى تۈزلەڭلىكىگە ئوت قويۇشىدۇ. يەنە تاغلارنىڭ چوققىسىدا ئوت يېنىپ تۇرىدۇ. ئاجايىپ بىر ئىش! بەلكى بۇ دېھقانلار ئاتەشپەرەسلەردىندۇ. ھەمىزە كەتتى. ھەمىزە كۆيدى! ئۇمۇ دېھقانلارغا قاتتىق زۇلۇم قىلغانىكەن ... ئاغىسىنىڭ ئۆچىنى ئېلىش، پالان - پۈستان دېگەن ھالەتتىمۇ، بۇ ئوتتۇرا ئەسىر ئەمەس - دە! بۇ خىل يېنىكلىك ئاخىر مۇشۇنداق بىر نەتىجىنى تۇغدۇرىدۇ. قېنى، قېنى كۆرۈپ باقايلى، ھەمىزە شېرىن جېنىنى قۇتقۇزسۇن!

مەمەت ئاۋاقنى ھەمىزەنى ئۆلتۈرۈش ئۈچۈن توروسقا كەلدى دەپ ئويلاش ئەقىلگە بەكمۇ ئۇيغۇن ئىدى. مەمەت ئاۋاق ھەمىزەنى ئۆلتۈرىدۇ، يوقاپ كېتىدۇ، دېھقانلارمۇ يەنە ئۇنىڭ ئارقىسىدىن تىكەنلەرگە ئوت ياقىدۇ. قورقىدىغان ھېچ نەرسە يوق، يوق، ئەمما ...

ئەلى ساپا باي مۇشۇنداق ئويلار بىلەن شەھەرگە كىردى، ئېتىنى ئۆي تەرەپكە تارتتى. ئادەملىرىدىن بىرىنى ئەگەشتۈرۈپ بازارغا كەتتى.

— يامان ئادەم، — دەيتتى يۈزبېشى، — بەك يامان ۋە باتۇر. ھەمىزەنىڭ كۆزلىرى پارقىراپ كەتتى:  
— تۇتقىلى زادى بولمامدۇ؟  
— تۇتقىلى بولمايدىغان قاراقچى يوق، ئەمما قېنى قاراپ باقايلى! قاچان تۇتۇۋالار كىن؟  
ئاسم چاۋۇش سۆزگە ئارىلاشتى:  
— نەرىگە، قانداق ئېتىشىڭنى بىلمەيسەن - دە؟ سۈدىكى بېلىققا ئوخشاش ... ئادەمنىڭ قولىدىن سىيرىلىپ چىقىپ كېتىدۇ.

— چاۋۇشۇم، ھازىر نەگە كەتكەندۇ؟  
— بىلىپ بولمايدۇ، بىرلا چۆكۈپ كېتىدۇ، نەدىن چىقىدىغانلىقى مەلۇم بولمايدۇ ... بۈگۈن چۇقۇر ئوۋادا دەپ تۇرۇشۇڭغا، ئەتە ئۇ ئالاتاغدا يۈرگەن. بۈگۈن ئالاتاغدا دەپ ئاڭلىساق، يەنە بىر كۈنى چۇقۇر ئوۋادا! بۇ ئادەمنى زادىلا بىلگىلى بولمايدۇ. ئۈچ كېچە - كۈندۈز دەم ئالماي، ئۇخلىماي، يېمەي - ئىچمەي شامالدىك يۈرىدۇ. خالىسا كۆرۈنۈپ قويىدۇ، خالىمىسا كۆرۈنمەيدۇ، ئاجايىپ بىر ئادەم.

ئاسم چاۋۇش مەمەت بىلەن بىر ئاز بولسىمۇ پەخىرلىنەتتى، ئۇ ھەقتە گەپ ئېچىلغاندا كۆزلىرى چاقناپ، ئاۋازى تېخىمۇ سەمىمىي، تېخىمۇ قىزغىن چىقاتتى.

— دېمەك، ئۇ تۇتۇلمايدىكەن - دە؟  
— تۇتۇلمىدۇ، دېدى يۈزبېشى، — بىراق ئۇ جېنىمىزنى ئالغاندىن كېيىن بىزنى ئارقىسىدىن سۆرەپ يۈرۈپ خانىۋەيران قىلغاندىن كېيىن تۇتۇلىدۇ. تۇتۇلمايدىغان ئىش بولامدۇ؟ ئون تۆت يىل ئوسمانلى ئارمىيەسىنى بىتچىت قىلغان چاكرجالىق ئەبەينىمۇ ئېتىۋېتىشتى. تۇتۇلماي قالامدۇ؟

ھەمزە بارغانسېرى بىئارام بولاتتى، قايغۇلىرىنى، يۈرىكىدە بارغانسېرى كۈچىيىۋاتقان قورقۇنچىسىنى بىلىندۈرمەسلىككە تىرىشاتتى. چاۋۇشتىن، يۈزبېشىدىن توختىماستىن سوئال سورايتتى.

شۇنداق قىلىپ، مەمەت ئاۋاقنىڭ مەسىلىسىنى ئۈنچىلىك ئوڭاي بىر باشقا چىقارغىلى بولمايدىغانلىقىنى چۈشەندى.

ئاسىم چاۋۇش جۇشقۇنلۇق بىلەن سۆزلەيتتى:

— بىر كۈنى ئۇنىڭ بىلەن ئۇچرىشىپ قالدۇق. تۆۋەنكى ئاندىرىدا ئۈچ كىشى بىر شاللىقتا كېتىۋاتاتتى. خۇددى بىر پەتنۇسنىڭ ئىچىدە كېتىۋاتقاندەك، يېشىل ئېتىزنىڭ ئوتتۇرىسىدا مېڭىشاتتى. ئەتىگەن ئىدى. بىز ئوق ئېتىشقا باشلىدۇق، قارىساق، شاللىقتا بىر توپ تۇمان كۆتۈرۈلدى. بىر ئازدىن كېيىن تۇمان تارقالدى. ئۇ يەردە ھېچ نەرسە يوق. بۇ بىر سىرلىق ئىش بولدى. شۇ كۈنى شاللىقنى، ئەتراپنى مىڭدىن ئارتۇق دېھقان ۋە بىر بىرىگادا ژاندارما بىلەن قېزىۋەتتۇق. غايىب بولۇشقانىدى. ئەتىسى ئۇنى ۋە ئەترىتىنى سارىباغچىدا كۆرۈشۈپتۇ. تەكشۈردۈم. راست ئىكەن. شۇنچىلىك ئۇزۇن يولنى ئادەم بىر كېچىدە قانداق باسقاندۇ؟ مانا بۇنىڭغا ھېچقاچان ئەقلىم يەتمىدى. تۇتۇلمايدۇ دېمەيمەن، ئەمما بىزنىڭ يىلتىزىمىزنى قومۇرۇۋېتىدۇ. مەن ناھايىتى كۆپ قاراقچىغا دۇچ كەلدىم، ئۇنىڭدەك قول - پۇتى چاققان ئادەمنى تېخىچە كۆرمىدىم. ئۇنى بىر قېتىم كۆرۈپ قالدۇم، ۋىجىكىنە بىر ئادەم، نېمە ھېكمەت باردۇ، بىلىمدىم، ھەممە دېھقان ئۇنى ياقلايدۇ. شۇنچە يىلدىن بېرى قاراقچى قوغلاپ يۈردۈم، دېھقانلارغا مۇنچىلىك ياخشى كۆرۈنگەن بىر ئادەمنى كۆرمىدىم. مەمەت ئاۋاقنى دېھقانلارنىڭ قولىدىن ئېلىش بەكمۇ تەس!

— بىزنىڭ دېھقانلار ئۇنىڭ جان دۈشمىنى، — دېدى ھەمزە، — ئۇنىڭغا قارشى چىشىلىرىنى بىلىمەكتە. ئۇ قوللىرىغا چۈشۈپ قالدىغان بولسا، پاشىنى ئۆلتۈرگەندەك جېنىنى ئالىدۇ!

« بىز ئاغىمىزنى قانچىلىك ياخشى كۆرمىزكى قېنى؟ » دېيىشىدۇ. ئۇلار ئابدى ئاغام ئۈچۈن كېچە - كۈندۈز كۆز ياشلىرىنى تۆكمەكتە. ئۇلار شۇنداق قىلىشقا ھەقىلىق. ئابدى ئاغام پەرىشتىدەك، كامالەتكە يەتكەن بىر ئادەم ئىدى. ھازىرمۇ دېھقانلار ئۇنىڭ بوز ئاتقا مىنگەن، نۇرلارغا چۆمگەن ھالدا يېزىنىڭ ئۈستىدە ئۇچۇپ يۈرگەنلىكىنى كۆرەرمىش، ئون بەش كېچە تاڭ ئاتقۇچە كۈتتۈم، ئۇنى كۆرەلمىدىم، ماڭا خاپا ئىكەن، شۇڭا كۆرۈنمىدى ...

ئاسىم چاۋۇش ھەمزەنىڭ بۇ سۆزلىرىگە كۈلۈپ كەتتى، يۈزبېشى پارۇخ ھەم ...

ھەمزە خېلى كۈنلەردىن بېرى ئىچىدە ساقلاپ كەلگەن قورقۇنچىسىنى تىترىگەن، يىغلامسىرىغان، ئۈمىدىنى ئۈزگەن، ئىشەنچسىز بىر ئاۋازدا سۆزلىۋەتتى:

— ئەمما، ئۇ مېنىمۇ ئۆلتۈرۈۋېتىدۇ. بۇنى بىلىۋاتمەن. ئۇ بۇ يەردىكىمىنى ئاڭلاپ بۇ يېزىغا قايتىپ كەلدى، مېنى ئۆلتۈرۈش ئۈچۈن كەينىگە ياندى. بۇنى بىلمەمدىمەن! چۇقۇر ئوۋادىن كەلمىگەن بولسام كاشكى. دادامنىڭ ماكانى ۋەيران بولۇپ كەتتى، دادامنىڭ چىرىغى ئۇچۇپ قالمىسۇن دەپ كەلدىم، مانا ئەمدى شېرىن جېنىمدىن ئايرىلىدىغان بولدۇم. مېنى ئۆلتۈرىدۇ. ئۇ « مېنى ئۆلتۈرىدۇ » دەۋىتىپ، ئاسىم چاۋۇشنىڭ، يۈزبېشىنىڭ كۆزلىرىنىڭ ئىچىگە قايتا - قايتا قارايتتى، ئۇلارنىڭ ئاغزىدىن ئۇنى قۇتۇلدۇرغۇچى، ئىشەندۈرگۈچى، ئۈمىدلەندۈرگۈچى گەپنىڭ چىقىشىنى كۈتەتتى.

ئاسىم چاۋۇشنىڭمۇ، يۈزبېشىنىڭمۇ چىرايىدىكى كۈلۈمسىرەش يوقاپ كەتتى. يۈزلىرى تامدەك تاتىرىپ كەتتى. ئۇلار مەمەتنىڭ ھەمزەنى ئۆلتۈرۈش ئۈچۈن تاغلارغا قايتىپ كەلگەنلىكىنى مەمەتنىڭ كەلگەنلىكىنى ئاڭلىغان كۈنلا ئۆزئارا سۆزلەشكەندى. ئاسىم چاۋۇش: « ھېچ ئىلاجى يوق، مەمەت ئۇنى چوقۇم ئۆلتۈرىدۇ. ھەمزەنى ئۆلتۈرمەي تۇرۇپ مەمەت قولغا

چۈشمەيدۇ» دېگەندى.

ئۇلار بىلەن ئېتىشقان چېغىدىمۇ، مەمەت «چاۋۇشۇم، ئىشىم بار» دەپ يالۋۇرغان چاغدىمۇ ئۇنىڭ ئىشىنىڭ نېمە ئىكەنلىكىنى ھەممە ئادەم چۈشەنگەندى. مەمەت قىلمەن دېگەن ئىشنى چوقۇم قىلاتتى.

— مېنى ئۆلتۈرىدۇ، شۇنداقمۇ چاۋۇشۇم؟ ئۇنى ھېچكىم، سەنمۇ، ئارىپ سايىم بەگمۇ، مۇستاپا كامال پاشامۇ، ئۇلۇغ خۇدامۇ توسۇپ قالالمايدۇ، شۇنداقمۇ؟

چاۋۇش جاۋاب بەرمەيتتى.

— شۇنداقمۇ، يۈزبېشىم؟

يۈزبېشى ئۇنىڭ سۆزلىرىنى ئاڭلىمىغاندەك كۆزلىرىنى پارقىرىتىپ مۆل - مۆل قارايتتى.

— ئۆلتۈرىدۇ. ئۆلتۈرۈۋېتىدۇ، يۈزبېشىم، دېيىشكە تىلىڭىز

بارمايۋاتىدۇ، شۇنداقمۇ؟

كۆتەكلەر كۆيۈۋاتقان چوڭ ئوچاقنىڭ نېرىسىدا ئۇدۇلمۇ ئۇدۇل ئۆلتۈرۈشەتتى، چاراسلاپ يېنىۋاتقان ئوتنىڭ چوغلىرىغا كۆزلىرىنى تىكىشەتتى، بىر ئېغىز گەپ قىلىشمايتتى.

ھەممە بىرنەچچە قېتىم «ئۇھ، ئۇھ... ئۇھ» دېدى، ئورنىدىن تۇردى، يۈلتۈزسىز كېچىنىڭ قاراڭغۇلۇقىغا، جىلغىنىڭ تۆۋىنىگە قاراپ ماڭدى.

— يارەبىم! شۇ تاشقا جان بەرگىن، ئۆلگەنگە جان كىرگۈزگىن! ئوچاقتىكى قىپقىزىل كۆيگەن كۆمۈرگە جان بەر. قۇرۇغان دەرەخكە، يوپۇرماقلارغا، كور كۆزلەرگە نۇر بەر! يورۇقلۇق بەر! ...

ماڭ پۇشايمان قىلاتتى. ئىتلارچە پۇشايمان قىلاتتى. شۇ پىتەرەك ئوغلى، ئاھ شۇ پىتەرەك ئوغلى! ۋاي غالجىر ئىت! ئۇ ئەزىز جېنىمنى ئالىدىغان بولدى.

— ئۆلمەي تۇرۇپ شۇ پىتەرەك ئوغلىنى ئۆلتۈرۈۋېتىمەن! — دەپ ۋارقىرىدى قاراڭغۇلۇققا قاراپ.

ئۆلۈمنى ئويلىغانسىڭىز ئۇنىڭ پىتەرەك ئوغلىغا بولغان غەزىپى ئارتاتتى.

«ھەي نومۇسىز، ئۇنىڭ ئەقلىگە نەدىن كەلدىم؟ چوقۇر ئوۋغا بېرىپ ياخشى بولسۇن، يامان بولسۇن، خالىغانچە ياشاۋاتاتتىم، ئىككى دۆنۈم يەرگە ئىگە بولۇش ئۈچۈن مېنى ۋەيران قىلدىڭ، شېرىن جېنىمغا قەست قىلدىڭ. قانداق قىلاي، ئەمدى قانداق قىلىمەن؟ شۇ يۈزبېشىمۇ شۇنچىلىك كۆپ تۈزۈمنى، ئاش - نېنىمنى، شۇنچىلىك جىق قوزامنى، مايلىرىمنى، ھەسەللىرىمنى يېگەندى. مانا ئەمدى قاراپ تۇرۇپ ھالىمغا كۈلۈۋاتىدۇ. ماڭا دارغا ئېسىلغان بىر ئادەمگە قارىغاندەك قارايدۇ. ھەي پىتەرەك، مەن ئۆلمەي تۇرۇپ قۇشنىڭ بويىنىدەك ئىنچىكە بويىنىڭنى سىقىپلا ئۆلتۈرۈۋەتمەيدىمەن؟ سېنىڭ كاساپىتىڭدىن... ھەممە ئىش سېنىڭ كاساپىتىڭدىن!»

كىچىك بىر ئۆستەڭ سۈيى كۆپىيىۋاتاتتى. ئۇنىڭغا قارىماستىنلا سۇغا كىردى، تېزلا سۇنىڭ نېرىقى تەرىپىگە ئۆتتى، قاراڭغۇ تەكشى چۈشكەندى.

ھەممە كېچىدە — دەرد — ئەلەم ئىچىدە بېشى قايغان، پۈتى تايغان يەردە ئايلىنىپ يۈرەتتى. ئاخىر ئەلى توكۇرنىڭ ئىشىكى ئالدىغا كېلىپ توختىدى، ئۆينىڭ چىرىغى تېخى ئۆچمىگەندى. بەلكى ئەلى توكۇرمۇ بۇ كېچە ئۇخلىمىغاندۇ، ئۇمۇ، شۇ بىچارمۇ جان قايغۇسىدا. «ئۇنىمۇ مەن بالاغا تىقتىم» دەپ ئويلىدى ھەممە.

ئىشكىنىڭ تۆشۈكىدىن ئىچىگە قارىدى، ئەلى بىر بۇلۇڭغا تىقىلىپ، پاقاقلارنى قوللىرى ئارىسىغا ئېلىپ، ئېڭىكىنى تىزلىرى ئۈستىگە قويۇپ ئولتۇراتتى.

— ئەلى ئاغىنە، ئەلى بۇرادەر! — دېدى.

ئەلى شۇ زامان ئورنىدىن چاچراپ تۇردى، كېلىپ ئىشكىنى ئاچتى.

— ئۆلتۈرىدۇ! — دېدى، — بىرىنچى بولۇپ، بىزنى  
 ئۆلتۈرىدۇ، ئۆلتۈرۈۋېتىدۇ. تاغلارغا بىزنى دەپ كەلدى.  
 ئۆلتۈرىدۇ!  
 — ئۆلتۈرىدۇ! — دېدى ئەلى بېشىنى سېلىپ. شۇ تاپتا  
 ئۇنىڭ روھى چىقىپ كەتكەندەك تۇراتتى.  
 — مېنى دەپ كەپتىكەن، — دېدى ھەمزە.  
 — بىز ئۈچۈن كەپتىكەن، — دېدى ئەلى.  
 — چۇقۇر ئوۋادىن كەلمىگەن بولسامچۇ كاشكى، سېنىمۇ  
 ئوتقا سالدىم، ئەلى، سېنىمۇ... سېنىمۇ مەن ئۆلۈمگە تۈتۈپ  
 بەردىم. ماڭمۇ پىترەك زامىن بولدى. كاشكى...  
 — كاشكى، — دېدى ئەلى، — دىكەنلى تۈزلەڭلىكىگە باشقا  
 بىرى ئاغا بولاتتى. باشقىسى ئۆلەتتى.  
 — باشقىسى... — دېدى ھەمزە.  
 — ئۇنى قانداقمۇ قاچۇرۇپ قويۇشقاندۇ؟ جىلغىدا  
 قورشۇۋالدى، قاچۇردى. چولاقنىڭ تۈگمىنىدە قورشۇۋالدى،  
 قاچۇردى. يالغۇز بىر ئادەمنى بىر بىرىگادا زاندارما...  
 — بېلىقتەك، — دېدى ھەمزە، — قولدا، ئالىقاند نۇرمايدۇ.  
 ئۇچقان قۇشقا ئوخشاش، ھازىر بۇ يەردە، بىردەمدىن كېيىنلا  
 چۇقۇر ئوۋادا، يەل تاپان مۇسادەك... ئۇنىڭدىنمۇ يامان!  
 — يەل تاپان مۇسا: «بۇ ئادەم مەندىنمۇ ئىتتىك يۈگۈرىدۇ،  
 مەن ھەرقانداق نەرسىنىڭ ئىزىنى قوغلاپ تاپتىم، ئۇچۇۋاتقان  
 قۇشنىڭ، قېچىپ كېتىۋاتقان جەرەننىڭ، سېرىق چۈمۈلنىڭ،  
 قىرىقئايغىنىڭ، جېنى بار جىمى مەخلۇقنىڭ ئىزىنى تاپتىم،  
 لېكىن مۇشۇ ئادەمنىڭ ئىزىنى قوغلىيالمىدىم، تاپالمىدىم»  
 دەيدۇ. بۇ ئادەمدە بىر ھېكمەت بار، قالتىس بىر ھېكمەت!  
 — ئەلى، قانداق قىلىمىز، بىرەر چارە تاپقىنا، ئەلى، بىر  
 ئىلاجىنى قىلغىن، ئەزىز جېنىمىزنى قۇتۇلدۇرايلى.  
 — ئۆلتۈرىدۇ، — دېدى ئەلى، — ئاھ، ئۆلتۈرۈۋېتىدۇ.  
 قانداق قىلىمىز.

— بىر يەرگە قاچايلى، كىشى بىلمەيدىغان بىر يەرگە قاچايلى!  
 — ئۇ تېپىۋالدى، چوقۇم تېپىۋالدى، — دەپ ئىڭرىدى، —  
 يىلاننىڭ تۆشۈكىگە كىرىۋالساقمۇ، قۇشنىڭ قانىتى ئاستىغا  
 يوشۇرۇنساقمۇ تېپىۋالدى. بىزنى تېپىۋالدى، ئىككىمىزنى  
 ئۆلتۈرۈۋېتىدۇ. ئىككىمىزنى قان قۇستۇرۇپ ئۆلتۈرىدۇ.  
 ئائىلىمىزنى ۋەيران قىلىدۇ. ئۆيىمىزدە ھېچكىمنى قويمايدۇ...  
 — زاندارمىلار ئۇنى ئۆلتۈرمەسمۇ؟ چۇقۇر ئوۋاننىڭ  
 ئاغىلىرى، ئارىپ سايىم بەگلەرچۇ؟  
 — ئۇنى ھېچقانداق كىشى ئۆلتۈرەلمەيدۇ، ئۇنىڭغا ئوق  
 تەگمىسە! ئۇنىڭ يالغۇز كۆزلىرىگىلا ئوق ئۇتىدۇ، دېيىشىدۇ.  
 بىر كۈنى بىر تاغدا يامغۇردا قايتۇ. ئۈزۈنتۈرا جاپپار بىلەن  
 رەجەپ چاۋۇشمۇ يېنىدا ئىكەن. يوغان بىر دەرەخنىڭ ئاستىغا  
 مۆكۈۋېلىشىپتۇ، دەرەخنىڭ ئۈستىگە توختىماستىن چاقماق  
 چۈشۈپتۇ. دەل - دەرەخلەر تۇمان ئىچىدە قايتۇ. دەرەخنىڭ  
 ئاستىدىن قېچىپتۇ. يېنىدىكى بىر قىيا تاشنىڭ ئاستىغا  
 كىرىۋاپتۇ. چاقماق توختىماستىن دەرەخنىڭ ئۈستىگە  
 چۈشۈپتۇ، دەرەخ بارغانسېرى كۈچىيىۋاتقان بىر يورۇقلۇق  
 چەمبىرىنىڭ ئىچىدە قايتۇ، يورۇقلۇق بارغانسېرى پارقراپتۇ.  
 ھېچكىم يورۇقلۇققا قارىيالمىپتۇ. قاتتىق چاققان دەرەخ  
 ئۈستىگە چۈشۈش بىلەن مەمەتنىڭ بىردىنلا قىيا تاشنىڭ  
 تۈۋىدىن دەرەخ تەرەپكە قاراپ ئۇچقانداك كېتىۋاتقانلىقىنى  
 كۆرۈپتۇ. بىر ئازدىن كېيىن قولىدا تۈگمىچىلىك، قارىسا  
 كۆزلىرىنى كور قىلىۋەتكۈدەك نۇرلۇق بىرنەرسىنى كۆتۈرۈپ  
 كەلگەنلىكىنى كۆرۈپتۇ. مەمەت: «مانا بۇ چاقماق، چاقماقنى  
 تۇتۇۋالدىم» دەپتۇ. چاقماقنى تۇمار خالتىسىغا سېلىۋاپتۇ.  
 «قېنى رەجەپ چاۋۇش، ماڭا بىر پاي ئوق ئات!» دەپتۇ، رەجەپ  
 چاۋۇش ئاتالمىپتۇ. «چاۋۇش، سەن ماڭا ئوق ئاتمىساڭ، مەن  
 ساڭا ئوق ئاتمەن، قېنى ئات!» دەپ قەسەم ئىچىپتۇ. چاۋۇش  
 قاراپ باقسا، مەمەت راستتىنلا ئۇنى ئۆلتۈرۈۋەتكۈدەك. قانداق

قىلىش كېرەك؟ مەمەت ئالدىدا نىشان تاختىسىدەك تۇرۇپتۇ. توختىماستىن « قېنى چاۋۇش، ئات!» دەپ تۇرۇپتۇ. چاۋۇش نېمە قىلارنى بىلمەپتۇ. ئىلاجىسىز قارىغا ئاپتۇ، شۇ ساراڭ نىجىسىنى ئۆلتۈرۈپ قويماي دەپ كۆزلىرىنى يۇمۇۋېلىپ ئۇنىڭ پۇتىغا ئېتىپتۇ ... كۆزىنى ئېچىپ قارىسا، مەمەت كۈلۈپ تۇرغۇدەك. « ئاتالمىدىڭ!» دېگۈدەك! يەنە بىرنى ئېتىپتۇ، يەنە بىرنى ... يەنە قارىسا، ئوقلار مەمەتنىڭ بەدىنىگە تېگىپ توكۇر - توكۇر قىلىپ يەرگە چۈشۈپتۇ، ئۇنىڭغا ئۆتمەپتۇ. پەقەت بەدىنىدە بۈرگە چاققاندىك بىر ئىز قاپتۇ. مەمەت: « چاۋۇش، مەن چاقماقنى تۇتۇۋالدىم. چاقماق كىمدە بولسا ئۇنىڭغا ئوق تەگمەيدۇ» دەپتۇ - دە، چاقماقنى چاۋۇشقا تاقاپ قويۇپتۇ ۋە ئوق ئېتىشقا باشلاپتۇ ... ئوقلار چاۋۇشقا تېگىپتۇ - يۇ، تۆكۈلۈپ يەرگە چۈشۈپتۇ ...

— بۇ راست، — دېدى ھەمزە، — ئۇنداق بولمىسا، شۇنداق چىڭ مۇھاسىرە چەمبىرىكىگە ئېلىۋالغان شۇنچىلىك جىق ژاندارمىنىڭ قولىدىن قانداق قۇتۇلاتتى؟ توغرا دەيسەن، بىزنى ئۆلتۈرىدۇ، ئەلى. بۇ ئادەمنىڭ قولىدىن قۇتۇلۇپ چىقىشنىڭ ھېچقانداق ئامالى يوقمۇ؟ بىر يەرگە مۆكۈنۈۋالساق ياكى باشقا يۇرتلارغا قاچساق ... تۆمۈر ئۆيلەرگە كىرىۋالساق ...

— ئۆلتۈرۈۋېتىدۇ، — دېدى ئەلى.

— يالۋۇرساق، يېلىنساق، ئايىغىغا يىقىلساق ...

— ئۆلتۈرۈۋېتىدۇ.

— زادى قۇتۇلغىلى بولمامدۇ؟

— بولىدۇ، — دېدى ئەلى، — بىراق كىچىككىنە بىر ئۈمىد

بار، يىڭىنىڭ ئۈچىدەك بىر يورۇق.

— ئۇ نېمە؟ — دەپ ئازراق جانلاندى ھەمزە.

— ئۇ بولسىمۇ ھۆرى ئانا. ھۆرى ئانا مەمەتنىڭ ئالدىغا

بېرىپ: ھەمزەنى كەچۈرۈۋەت دېسە، بەلكى سېنى كەچۈرۈشەر.

ھۆرى ئانا سەن ئۈچۈن مەمەتكە گەپ قىلىشى مۇمكىن، بىراق

مەن ئۈچۈن ... ئۆلىشىمۇ ئاغزىنى ئاچمايدۇ.

— قېنى، ھۆرى ئانىنىڭ قېشىغا بارايلى. ئالدى بىلەن مېنى ئەپۈ قىلدۇرسۇن ... ئاخىرى ئاسان، مەمەتكە بىر يېزىنى بېرىمەن، سېنىمۇ ئەپۈ قىلدۇرىمەن. قېنى، تېز بول، ماڭايلى، — دېدى ھەمزە.

ئورنىدىن تۇرۇشتى. ھۆرى ئانىنىڭ ئۆيىگە قاراپ مېڭىشتى، ئىشىكىنى ئاستا - ئاستا قاشتى.

— تۇرۇپ تۇر، بالام، — دېدى ھۆرى ئانا، — تۇرۇپ تۇر، باتۇرۇم، ھازىر كېلىمەن، چىراغنى يېقىپ چىقاي. ئاڭلىدىم، ھەممىنى ئاڭلىدىم، ئۇ دىنىسزلارنىڭ ئەدىپىنى راسا بېرىپسەن، كاپىرلارنىڭ يارىدارلىرى ئىشىك ئالدىدا ئۈچ كۈن ئىڭراپ ياتتى. ئازراق كۈتۈپ تۇر. مەمەتتىم، ھۆرى ئانىڭ ساڭا قۇربان بولسۇن. ساڭا ئوقلارمۇ ئۆتمەسمىش، نېمە ئۈچۈن ھۆرى ئاناڭغا بۇنى دەپ قويمىدىڭ. بىلگەن بولسام ئۇيۇمىنى خاتىرجەم ئۇخلىماستىم. گۈلدەك ئېچىلماستىم. سەن تاغلاردا كېزىپ يۈرگىنىڭدە ماڭا ئۇيۇ ھارام بولغاندى ... ئۆز ئانىسىغىمۇ دەپ قويمىغان بارمۇ؟

ئىشىكىنى ئاچتى، ئېچىش بىلەن تەڭ:

— بۇ نېمە ئىش؟ — دەپلا ئىشىكىنى تاقىۋالدى. قولىدىكى چىراغىمۇ يەرگە چۈشتى. چىراغنى يەردىن ئېلىش بىلەن، — سىلەر كىم؟ — دەپ ۋارقىردى.

ئەلى توكۇر ھەمزەنىڭ قۇلىقىغا پىچىرلىدى:

— سەن سۆزلە، مېنىڭ ئېتىمنى چىقارما، قېنى سۆزلە.

— مەن ھەمزە، ھەمزە ئاغا بولىمەن.

— ھەي ئىت! سەن نەدە يۈرۈپ ئاغا بولسەن، تېخى سەن كۈچۈك، ئادەم ئەمەسسەن. ئالدى بىلەن ئىت بولغىن - دە، ئاندىن كېيىن ئاغا بول! بۇ يېرىم كېچىدە نېمىدەپ كەلدىڭ؟ — ئانا، ئازراق سۆزۈم بار ئىدى.

— سەن بىلەن قىلىشىدىغان ھېچقانداق سۆزۈم يوق.

ئېرىمنىڭ قاتىلى بىلەن، ئىككى قولى بىلەن كىلىرىگچە قانغا بويالغان بىر زالىم بىلەن سۆزلىشەمدىم؟ ... ماڭ، ئىشىكىمدىن يوقال!

— ئانا، مەن ساڭا بىرنەرسە دەي، بەك مۇھىم!  
— يوقال كۆزۈمدىن! سېنىڭ ئىپلاس يۈزۈڭگە قارىيالىمايمەن. بالىلارنى ئاچلىقتىن ئۆلتۈرگەنمۇ سەن، مۇنداق كاپىرنىڭ چىرايىغا قارىيالىمايمەن.  
— قۇرباننىڭ بولاي، ئانا!  
— ئىشىكىمدىن كەت نېرى! ھەي ئىت! سەن دېھقانلارنى بىر پارچە نانغا خارۇزار قىلدىڭ.

— پۇتلىرىڭغا باش قويماي، ئانا، ئىشىكىنى ئاچقىن!  
— يوقال، ھەمزە تاز! ماڭ نېرى! ئىشىكىنى ئاچمايمەن. شۇنچە كەڭ كەتكەن توروسنىڭ ئونمىڭ، ئون ئۈچ مىڭ، ئون ئالتە مىڭ، مىڭ - مىڭلاپ ئادىمگە بىزنى مازاق قىلدۇرغان سەن!  
— ماڭا قارا، ئانا، ساڭا نېمە دېمەكچىمەن؟ بىلەمسەن، ساڭا دەيدىغان بىر خەۋەر بار، بىر خۇش خەۋەر ... بۇ خەۋەرنى ئاڭلىساڭ شۇنچىلىك خۇشال بولسەنكى، ساراڭ بولۇپ كېتسەن. چىرايلىق ئانا، ئەقىل - ھوشۇڭنى يوقىتىپ ساراڭ بولسەن!

— يوقال ھەمزە تاز! ئىشىكىمدىن نېرى كەت! سېنىڭ قانلىق پۇتلىرىڭ، ھارام بەدىنىڭ بۇ ئىشىكتىن ئىچكىرىگە ئاتىلىيالمىدۇ. ماڭ يولۇڭغا، يوقال ئىپلاس تاز، شۇ خەۋەرنى ئۆزۈڭگە دەۋال. مېنى تىرىلدۈرىدىغان، پۈتۈن دۇنيانى ماڭا بېغىشلايدىغان خەۋەر بولسىمۇ خالىمايمەن. مېنى ئۆلتۈرۈۋەت - سەڭمۇ يۈزۈڭگە قارىمايمەن، شۇ ئىپلاس چىرايىڭغا! ...

ھەمزە يالۋۇردى. ھۆرى ئانا «ماڭ، كەت!» دېگەندىن باشقا سۆز قىلمىدى. ھەمزە بىلەن ئەلى توكۇر ھۆرى ئانىنىڭ تېمىنىڭ تۈۋىدە تاغنى ئاتقۇزدى. ھۆرى ئانىمۇ ئۇخلىيالمىدى، تاڭ

ئاتقۇچە ئورنىدا ئۇيان - بۇيانغا ئۆرۈلدى، ئۆز - ئۆزىگە سۆزلەپ چىقتى.

كۈن نۇرى يېزىغا چۈشۈش بىلەن تەڭ ئىشىكىنى ئاچتى. ھەمزە تازنىڭ يېنىدىكى ئەلى توكۇرنى كۆرۈپ ۋارقىردى:  
— دېمەك، جان قايغۇسىغا چۈشۈپسىلەر - دە، شۇنداقمۇ، مەمتىمدىن قورقۇپ ئۆتۈڭلار تېشىپ كەتتىمۇ؟  
ھەمزە ئورنىدىن چاچراپ تۇرۇپ ھۆرى ئانىنىڭ قوللىرىغا ئېسىلدى:

— ئانا، مېنىڭ ھېچقانداق گۇناھىم يوق. سەن مەمەتكە دېگىن، مېنى ئۆلتۈرمىسۇن، مەن ساڭا ئۈچ دانە، ئون دانە ئالتۇن سىرغا ئېلىپ بېرىمەن.  
ھۆرى ئانا يىرگىنىش بىلەن ئۇنىڭ قوللىرىدىن قولىنى تارتىۋالدى.

— ھەي تاز! ئىشىكىنى قىل! يوقال كۆزۈمدىن! مەن يېڭى كېلىن بولاي، شۇنداقمۇ؟ سېنىڭ ماڭا ئېلىپ بەرگەن نەرسىلىرىڭنى تاقاپ توي قىلغان قىزلاردەك ئولتۇرايمۇ؟ كېلىن بولۇپ دۇرمۇش ئەلىنىڭ مازارىدا ئۇسسۇل ئوينايۇ؟  
توكۇرغا قاراپ كۈلدى:

— جان قايغۇسىدا قالدىڭ، شۇنداقمۇ؟ جان قايغۇسىغا چۈشتۈڭلار! مەمەت مېنىڭ ھېچ نەرسەم ئەمەس، مەنمۇ مەمەتنى كۆرەلمەيمەن. كۆرگەن ھالەتتىمۇ گېپىمنى ئاڭلىتالمايمەن. توكۇرغا مەلۇمكى، ئەگەر مەمەت مېنىڭ گېپىمنى ئاڭلىغان بولسا، شۇ توكۇر ھازىر بۇ يەردە تۇرمىغان بولاتتى، قارا تۇپراق ئاستىدا چىرىپ كەتكەن بولاتتى. يولۇڭلارغا مېڭىڭلار، شۈمتەكلەر! كېتىڭلار! مەندىن سىلەرگە ياخشىلىق كەلمەيدۇ. مەن سىلەرگە ياردەم قىلالمايمەن. ئەگەر قىلىدىغان بولسام ... قىلغان ھالەتتىمۇ ...

ھۆرى ئانا ئىشىكىنى تاقاپ يېزىنىڭ ئىچىگە ماڭدى، ئەلى



بىلەن ھەمزە تامنىڭ تۇۋىدە قاراپ قالدى.

ھۆرى ئانا بۈگۈن ئەتىگەندىن تارتىپ بوراندەك غەزەپكە كېلىپ، يېزىنىڭ ئىچىدە ئايلىنىپ يۈردى. يېزىدىكى ھەممىلا ئادەمگە نەپرەت بىلەن قارايتتى. ھۆرى ئانىنى كۆرگەن ھەرقانداق بىر دېھقان ئۇنى كۆرۈش بىلەنلا بېشىنى سېلىۋالاتتى، چىرايىغا قارىيالمىتتى.

ھەمزە بىلەن ئەلى توکورنىڭ ھۆرى ئانىنىڭ ئىشىكىگە كېلىپ ئۇنىڭغا تاڭ ئاتقۇچە يالۋۇرغانلىقلىرىنى دىكەنلى تۈزلەڭلىكىدىكى بەش يېزىنىڭ خەلقىمۇ ئاڭلىدى. بۇ خەۋەر قورقۇش ھالىتىدىكى پىچىرلاشلار بىلەن ئاستا - ئاستا پۈتۈن توروسقا تارقالدى.

ھۆرى ئانا ئۇلارغا ئىشىكىنى ئېچىپ بەرمەستىن شۇنداق دېگەنمىش:

— ھەي ئىتلار، ئىشىكىمدىن يوقىلىڭلار. ئۇ مەمەت ئاۋاق سىلەرنى ئۆلتۈرمىگەن بولسا، ئەمدى مەن ئۆلتۈرىمەن. شۇ قوللىرىم بىلەن سىلەرنى بوغۇپ تاشلايمەن. مەن مۇشۇ كۈنلەردە مۇشۇ كۈننى كۈتۈپ يۈرەتتىم، ھەي كاپىرلار! مەن مۇشۇ ياخشى كۈننى كۈتكەندىم ... چۈشەندىڭلارمۇ؟ بۇ ئىشىكتىن قىزىل جاقىيانىڭ قاپلانلىرى، ئاقچەسازنىڭ ئەجدىھاسى، يىلان قەلئەسىنىڭ يىلانلىرى، قىرىقسۇنىڭ توڭگۇزلىرى كىرسە كىرىدۇكى، سىلەر كىرەلمەيسىلەر. مەمەتمۇ پات يېقىندا سىلەرنى ئۆلتۈرمەيدىغان بولسا، مەن ئۇنىڭدىن رازى بولمايمەن ... بولمايمەن. رازى بولمايمەن، بىلىڭلارمۇ؟

دېھقانلار ھۆرى ئانىنىڭ سۆزلىرىنى بىرنى مىڭ قىلىپ سۆزلىشەتتى، مەيلى ياخشى، مەيلى يامان گەپ بولسۇن، ئويلىشىپمۇ كۆرۈشمەيتتى. سۆزلىگەنلىرىدىكى ئاۋازلىرىدىن، چىرايلىرىنىڭ ئۆزگىرىشلىرىدىن ھېچ نەرسىنى بىلىپ بولمايتتى. توغرىسىنى ئېيتقاندا، بۇ ۋەقەلەرگە نىسبەتەن قانداق قىلىشلىرىنى بىلىشمەيتتى.

قارا ئىبراھىمنىڭ ئۆلۈكىنى بىر ئاتقا ئارتىپ ناھىيەگە ئەكىلىشتى ۋە ناھىيەنىڭ قەبرىستانلىقىغا كۆمۈشتى.

ناھىيە تاغلارنىڭ ئېتىكىگە، بىر جىرا باشلانغان تۈزلەڭنىڭ تۈگىگەن يېرىگە جايلاشقان بولۇپ، ناھىيەنىڭ غەرب تەرىپىدە بىر دۆڭ بار ئىدى. دۆڭنىڭ تۈۋىدىن ساۋرۇن دەرياسى سۈپسۈزۈك ئاقاتتى. دەريانىڭ ئۈستىدە ئاق كەفەنەك<sup>①</sup> تاشلىرىدىن ياسالغان كۆۋرۈك چىمەنلىكىنىڭ، سۇنىڭ ئۈستىگە يېپىشتۇرۇلغان چىرايلىق ئويۇنچۇق كۆۋرۈكلەرگە ئوخشايتتى. ئەرمەنلەر تاشلاپ كەتكەن مەھەللە خارابىلىشىشقا قاراپ يۈز تۇتقانىدى. ھازىر بۇ يەردە شەرقىي ئاناتولىيەدىن كۆچۈپ كەلگەن كۈردلەر ياشايتتى، ئۇلار ناھىيەدە بولۇۋاتقان ھېچقانداق ۋەقەگە ئارىلاشمايتتى. سوقما تاملىق ئەرمەن ئۆيلىرىدە ئولتۇراقلاشقان كۈردلارنىڭ مەھەللىلىرىدە دائىم دېگۈدەك كۈردچە ۋارقىراش - جارقىراشلار ئاڭلىنىپ تۇراتتى. ھەر كۈنى كەچقۇرۇنلۇقى چوقۇم كۈردلار تاش - توقماقلارنى كۆتۈرۈشۈپ بىر - بىرى بىلەن سوقۇشاتتى. قوللىرى سۇناتتى، باشلىرى يېرىلاتتى، ناھىيەنى باشلىرىغا كىيىشەتتى. ناھىيەدىكىلەر بۇ سوقۇشۇشلارغا ئۆگىنىپ قېلىشقانىدى.

قەدىمكى ئەرمەن مەھەللىلىرىدە يوغان زەيتۇن دەرەخلىرى، ئەنجۈر دەرەخلىرى ئىسسىقتا توپىلارغا كۆمۈلۈپ، قۇرۇپ قاقشال بولۇپ تۇراتتى. خارابىلاشقان ئەرمەن مەھەللىلىرىدە خارابىلەرنىڭ ئارىسىدا ئەپيۈن گۈللىرى. ئەپيۈن گۈللۈكلىرى ئارىسىدىكى ئۇزۇن قارا يىلانلار بىر - بىرىگە چىرمىشىپ يېتىشاتتى. ئەپيۈن گۈللىرى ئېچىلىش بىلەن مەھەللە گۈزەللىشىپ كېتەتتى. ھەر بىلەرنىڭ، كېپىنەكلەرنىڭ، قىزىل يىلانلارنىڭ ئويۇنلىرى

① كەفەنەك — بىر خىل قاتتىق تاش.

ئەپپۇن گۈللىرى تۆكۈلۈپ كەتكۈچە داۋام قىلاتتى.

ناھىيەنىڭ ئۈستىنى ھەر كۈنى نامازدىگەردىن كېيىن بوز رەڭ بۆلۈتتەك، بارغانسېرى يۇقىرى كۆتۈرۈلىدىغان، كېڭىيىدىغان، ئادەمنى نەپەس ئالدۇرمايدىغان بىر چاڭ - توزان قاپلاپ تۇراتتى. ئۆيلەرنىڭ، دۇكانلارنىڭ ئىچى، ئادەملەرنىڭ كىيىملىرى، يوغان شېغىل تاشلار تۆكۈلگەن پىيادىلەر يوللىرى قېلىن توپا قاتلىمى ئاستىدا قالاتتى. يىراقتىن قارايدىغان بولسا ناھىيە قىزىل خىشلىرى، گۈللىرى ئېچىلغان ئەپپۇن باغچىلىرى، زەيتۇن، ئەنجۈر، چىنار، پەنجىرىلەردىكى ئەينەكلىرى، كۆۋرۈكى ۋە يالپۇزلۇقلىرى بىلەن ئاپپاق - داغسىز ھالىتىدە كۆرۈنەتتى.

ئاغزى - بۇرنى چاڭ باسقان ئادەملەر توختىماستىن سۆزلىشەتتى. بىر - بىرنى ئىتتىرىشەتتى. خىزمەتچىلەر، ئاغلار، بايلار نازىپ ئوغلىنىڭ ئاشخانىسىدا باشلىرىنى بىر يەرگە قىلىشىپ قىزىق پاراڭغا چۈشەتتى. قول ئىلكىدە بارلار، ھۈنەرۋەنلەر بولسا تەۋپىقنىڭ قەھۋەخانىسىدا ئولتۇرۇپ چاي ئىچىشەتتى. ئۇنىڭدىن باشقا، بازار بولۇۋاتقان يەرلەردە بىكار ئايلىنىپ يۈرگەن دېھقانلار ...

ئادەملەر بىر - بىرىنىڭ ھەرقانداق ئىشىنى بىلەتتى. بۇ ناھىيەدە يوشۇرۇنۇپ قالغان ھېچقانداق نەرسە يوق ئىدى. ئارىپ سايمىم بەگ بىلەن ئىدىرس ئوتتۇرىسىدىكى ئۇرۇشنى، ئارىپ سايمىم بەگنىڭ ئوت قويۇشنى، ئىدىرسنىڭ يامان ئەھۋالىنى ھازىرغىچە بەلكى مىڭلاپ كىشى سۆزلەشكەندۇ. بۇ ئۇرۇشنى داستاندەك سۆزلىشەتتى. ئەلى ساپا باي بىلەن ۋايۋاي دېھقانلىرى ئوتتۇرىسىدىكى ئۇرۇشنىمۇ ئەڭ ئىنچىكە يەرلىرىگىچە زىغىرلاپ سوراپ بىلىشەتتى. ھەر ئىككى ئۇرۇشنىڭ ئاقىۋىتىنى زور ھاياجان بىلەن كۈتۈشەتتى. كۈنلەرنىڭ بىرىدە ئارىپ سايمىم بەگ ئۆز خوتۇنىنىڭ ئىنىسىنى ئېتىزلىرىنى بەرمىگەن چېركەسلەر بىلەن بىللە قارچاللىققا ھەيدىۋەتكەن ۋە قامچا بىلەن ئۇرۇپ

ئۆلتۈرۈۋەتكەندى. بۇنىڭ سەۋەبىنى ھېچكىم بىلمەيتتى. بەزىلەرنىڭ دېيىشىچە، ئۇ چېركەسلەرگە ئىچىنى ئاغرىتىپ، ئۇنىڭغا قارشى قويغانمىش. ئارىپ سايمىم بەگ بولسا غەمخور خوجايىن بولغىنى ئۈچۈن مانا ساڭا ئەمىسە، دەپتۇمىش. يەنە بەزىلەرنىڭ ئېيتىشىچە، ئوتتۇرىدا بىر خوتۇن دەۋاسى بارمىش. ھەر خىل سەۋەب كۆرسىتىشەتتى، بىراق ئەمەلىيەتتە كۆرۈلگىنى ياش يىگىتنىڭ ئارىپ سايمىم بەگنىڭ قامچىسى ئاستىدا جىغانلىقلارنىڭ تىكەنلىرى ئارىسىدا جان بەرگەنلىكى ئىدى.

ئەلى ساپا بەگ بۇنىڭدىن كېيىن ۋايۋايلىقلارنى نېمە قىلماقچى؟ ھازىر قايسى خىلدىكى قورقۇتۇش ئۇسۇلىنى قوللانماقچى؟ ھەركىم ھەرنېمە دېيىشەتتى ۋە بۇنىڭدىن كېيىن ئۇنىڭ قانداق قىلىشى، دېھقانلارنىڭ بۇنىڭغا قارشى قانداق ئىشلارنى قىلىشى ھەققىدە زور قىزىقىش بىلەن تالاش - تارتىش قىلىشاتتى.

دېھقانلارنىڭ ئاخىرقى ھەرىكەتلىرى ھەممە ئادەمنى ھەيران قالدۇرغان، ناھىيەدىكى ھېچقانداق كىشى بۇ ۋەقەلەر ھەققىدە بىر - ئىككى كۈن ھېچقانداق خۇلاسگە كېلەلمىگەندى. ئەلى ساپا باينىڭ خامانلىرىنىڭ كۆيۈپ كېتىشى، ئاتلىرىنىڭ ئوغرىلىنىشى يېڭى ئەھۋال ئىدى. دېھقانلارنىڭ مۇنداق ھەرىكەتلەرنى قىلغۇدەك كۈچمۇ ۋە ئادەتلەرمۇ يوق ئىدى. ئۇنداق بولسا بۇ نېمە؟ نېمە ئۈچۈن؟

مەمەت ئاۋاقنىڭ قايتىدىن تاغلارغا چىقىشىمۇ ئاجايىپ بىر ۋەقە ئىدى. ھازىرغىچە ناھايىتى كۆپ قاراقچى ئۆز ئىشلىرىنى قىلىپ، خالىغان يەرلىرىگە بارغاندىن كېيىن بېشىنى ئېلىپ كەتكەن، كۆزدىن غايىب بولغاندىن كېيىن ئىككىنچىلەپ تاغلارغا قايتىپ كەلمىگەندى. ئۇزاق يىللاردىن كېيىن بەلكى بۇ قاراقچىلارنىڭ بىر - ئىككىسى قايتىپ كەلگەن بولۇشى ھەم مۇمكىن، بىراق ھېچكىم ئۇلارنىڭ يۈزىگە قارىمىغان! قايتىپ كەلگەن قاراقچىلارنىڭ ئەڭ لۈكچىكىمۇ تۆت - بەش كۈن، ئەڭ

كۆپ دېگەندە ئون بەش كۈندىن كېيىن ئۆلتۈرۈلگەندى. بۇ مەمەت ئاۋاق بولسا تاغلارغا بۈركۈتتەك تېز كەلگەن، قارا ئىبراھىمدەك بىر كونا قاراقچىنى دەسلەپكى ئۇرۇشتىلا ئۆلتۈرگەن، بىر توپ ژاندارمىنى يارىدار قىلغان ۋە ئۇنىڭدىن كېيىنلا كۆزدىن غايىب بولغانىدى.

ئەلى ساپا بايدىن باشقا ھەممە ئادەم ۋايىۋاي دېھقانلىرىنىڭ تىرىلىشلىرىنى، قارشى تۇرۇشلىرىنى مەمەتتىن كۆرەتتى. مەمەت ھەققىدە ھەر خىل گەپ تاپاتتى، بىراق ياكى چۇقۇر ئوۋادا، ياكى تاغلاردا ئاسم چاۋۇشتىن باشقا مەمەتنى كۆرگەن بىرمۇ ئادەم يوق ئىدى. ئاسم چاۋۇش مەمەتنىڭ دىققىتىدىكى ئادىمى ئىدى. ئۇنىڭغا چېقىلالمايتتى. كىم بىلىدۇ، بەلكى تاغلاردا يۈرگەن مەمەت بولماستىن، مەمەتنىڭ ئىسمى بىلەن بۇلاڭچىلىق قىلىپ يۈرگەن بىرىدۇ. لېكىن، ئۇ مەمەت بولمىغان تەقدىردە مۇنداق سوقۇش قىلالامتى؟ بىر پۈلك ژاندارمىنى ئالدىغا سېلىپ تىروس تېغىدىن چۇقۇر ئوۋاغىچە قوغلىيالايتتىمۇ؟

مىلتىقلىرىنى، ئاياغلىرىنى تاغلاردا تاشلاپ كەلگەن، قېچىشتىن ئىمانلىرى ئۇچقان ژاندارمىلار جان قايغۇسىدا «يا خۇدايىم، ئۆلدۈق!» دېيىشىپ ناھىيەگە تولۇپ كەتكەندى. ئۇلار: «شۇ مەمەت ئاۋاقنىڭ قولىدا ئۆلىدىغان بولدۇق، يائاللا!» دېيىشەتتى.

مەمەت ئاۋاق ژاندارمىلارغا قارشى بەش ياكى ئون كىشى بىلەن كەلمەيتتى، يەردىن ئۈنگەندەك، ئاسماندىن چۈشكەندەك، يۈزلەپ ئادەم ئۇنىڭغا ئەگىشىپ كېلەتتى. خۇددى ئۇنىڭ قوينىدا بىر پارچە چاقماق باردەك بىلىنەتتى ...

ئەلى ساپا باي ناھىيەدە تەۋپىقىنىڭ قەھۋەخانىسىدىن نازىپ ئوغلىنىڭ ئاشخانىسىغا، ئۇ يەردىن ژاندارما ئىدارىسىگە، ئۇ يەردىن ناھىيەلىك ھۆكۈمەتكە، سوت ۋەكىلى، سىياسەتچى ئەخمەتنىڭ قېشىغا، سىياسەتچى ئەخمەتنىڭ قېشىدىن پوچتىخانىغا موكدەك كىرىپ چىقاتتى.

قەلبىدىكى قورقۇش بارغانسېرى كۈچىيەتتى. دېھقانلارنىڭ قوزغىلىشلىرىنىڭ سەۋەبلىرىنىمۇ زادىلا تاپالمايتتى. ھېچقانداق سەۋەبىنى جەزم قىلالمايتتى. ھېچقانداق سەۋەب ئۇنى ئىشەندۈرەلمەيتتى. مەمەت ئاۋاقمۇ؟ ئۇ ئەڭ ئاخىرقى ئېھتىمال ئىدى ... بۇ ئىشنى قىلسا يەنە شۇ ئارىپ سايمى بەگ قىلالايتتى. ئارىپ سايمى بەگكە تايانماستىن دېھقانلار بۇ ئىشلارنىڭ ھېچبىرىنى ئىشقا ئاشۇرالمىتتى.

«بىزنىڭ دېھقانلىرىمىز، — دەيتتى ئەلى ساپا باي، — ئارقىسىدا قۇدرەتلىك بىر كۈچى بولمىسا ھېچقانداق ھەرىكەت قىلالمايدۇ. ئۇلار ھېچكىمگە ئىشەنمەيدۇ. ئەڭ مۇھىمى ئۆزلىرىگە ئىشەنمەيدۇ ... يالغۇز بىر مەمەت ئاۋاققا ئىشىنىپ خامانلىرىمغا ئوت قويالمايدۇ، ئاتلىرىمنى ئوغرىلىيالمايدۇ، ئادەملىرىمنى ئۆلتۈرەلمەيدۇ. بۇرادەرلەر، بىز ئىنتايىن دىققەت قىلىشىمىز كېرەك. مېنىڭچە بولغاندا، ھۆكۈمەت باشقا بىر خىل سىياسەت يۈرگۈزۈشكە باشلىدى. تۇنجى قېتىملىق ئويۇننى بېشىمنىڭ ئۈستىدە ئويناۋاتىدۇ. بۇرادەرلەر، دىققەت قىلايلى، بۇ ئىشلارنى ئارىپ سايمى بەگ قىلدۇرۇۋاتىدۇ. ئۇنىڭ چۇقۇر ئوۋادا دېھقانچىلىق مەيدانلىرىغا ئىگە بولۇۋېلىشنىڭ سەۋەبىنى ئەمدى چۈشىنىۋاتمەن. ئۇلارنىڭ دېھقانچىلىق مەيدانلىرىغا، مال — مۈلۈككە نېمە ئېھتىياجى بولاتتى؟ ... پۈتۈن تۈركىيە ئۇلارنىڭ ئەمەسمۇ؟ جۇمھۇرىيەتنىڭ ئادەملىرىنىڭ يەر ئىگىسى بولۇشلىرىنىڭ سەۋەبى مانا ئەمدى چۈشىنىشلىك بولدى، ھازىر چۈشىنىلمەكتە. مۇدانىيەدە ژەيتۈنلۈقلارنى ئىشغال قىلىشلىرىنىڭ، ئېگەيدە دېھقانچىلىق مەيدانلىرىنى قۇرۇشلىرىنىڭ سەۋەبى ئاشكارىلاندى ... مانا ھەممىسى چۈشىنىشلىك بولدى. ئىنقىلاب ئاخىرلاشمىدى. جۇمھۇرىيەتنىڭ ئادەملىرى ھەر خىل باھانە بىلەن ئاناتولىيەگە تارقىلىشتى. ئالدى بىلەن تەكشۈرۈپ تەتقىق قىلىدۇ. كېيىنچە قاتتىق زەربە بېرىدۇ، دېھقانلارنى خوجايىن قىلىشىدۇ. ئىنقىلاب چوڭىيىدۇ،

تەرەققىي قىلىدۇ، بۇ ئىشلار ئارىپ سايم بەگنىڭ كالىسىدىن چىقىدۇ. مەمەت ئاۋاقمۇ ئۇنىڭ كاساپىتى.»

ئەلى ساپا باينىڭ بۇ گەپلىرىنى ئاڭلىغانلار ئۇنىڭ بىلەن ھېچقانداق مۇنازىرىلەشمەيتتى، جىم تۇرۇشاتتى. ئەلى ساپا باي ھەقىقەت بولۇشى مۇمكىن، جۇمھۇرىيەت يېڭىلىقلارغا قاراپ يۈزلەنمەكتە ئىدى، بۇنىسى ئېنىق. يېڭى ئىنقىلابنىڭ پۇراقلىرى بىلەنەر - بىلىنمەس ئەنقەرەدىن ئۇچۇپ كەلمەكتە ئىدى، بۇ ھەم ئېنىق.

نەچچە كۈننىڭ ئىچىدە ئەلى ساپا باي ئۆزىنىمۇ، ناھىيەدىكى ئاغلار ۋە بايلارنىمۇ بۇ ئىشنى ئارىپ سايم بەگنىڭ قىلىۋاتقانلىقىغا ئىشەندۈرۈپ بولدى. ئارىپ سايم بەگ بۇ ئىشنى نېمە ئۈچۈن قىلاتتى؟ يۇقىرىدىن بىرەر بۇيرۇق بارمۇ؟ ياكى ئۆز بېشىمچىلىق بىلەن قىلىۋاتامدۇ؟ مانا بۇنىڭغا جاۋاب بېرىشەلمەيتتى، بىر - بىرىنىڭ قۇلاقلىرىغا پىچىرلىشاتتى. لامپىلارنىڭ خۇنۇك يورۇقىدا تاڭ ئاتقۇچە ئۇخلاشمايتتى، سۆزلىشەتتى.

دەل شۇ چاغدا ئارىپ سايم بەگ ناھىيەگە يېتىپ كەلدى. ناھىيە جىمجىتلىققا چۆمدى، قورقۇشتى، ئاغلار ۋە بايلار ئۆتلىرى تېشىپ، قوللىرىنى قوۋۇشتۇرۇپ ئاران دېگەندە ئۇنىڭ ئالدىغا بېرىشتى. ئارىپ سايم بەگ ناھىيەدىكى بۇ ئېغىر ھاۋانى، قورقۇش كەيپىياتلىرىنى شۇ ھامان سېزىۋالدى:

— مەمەت ئاۋاقمۇ؟ — دەپ كۈلدى، — ئۇ بىر بىچارە بالا ئىكەن، ئۇنىڭدىن شۇنچىلىك قورققان بارمۇ؟ جۇمھۇرىيەتتىمىز ئىنتايىن قۇدرەتلىك، بىر مەمەت ئاۋاق ئەمەس، مىڭلاپ مەمەت ئاۋاق بولسىمۇ بىر چېكىشتە يىقىتىۋېتىدۇ، پىسەنت قىلماڭلار، قېرىنداشلىرىم.

يىغلىغانلارنىڭ ئىچىدىكى قارا تاغلىق ئوغلى مۇرتىزا ئاغا:  
— چىۋىن سېسىق ئەمەس، بىراق ئادەمنىڭ ئىچىنى ئىلەشتۈرىدۇ، بۇ مەمەت ئاۋاقمۇ ھېچ نەرسە ئەمەس، بىراق

دېھقانلارنىڭ كۆزىنى ئېچىپ قويدۇ، دېھقانلارنى كۈشكۈرتۈپ بىزگە قارشى تۇرغۇزىدۇ، دېھقانلارنى قوزغايدۇ. ئاغلارمىزغا، بايلارمىزغا، ھىمايىچىمىز بولغان جۇمھۇرىيەتتىمىزگە قارشى قۇتۇرىدۇ. دېھقانلار ئاغلارنىڭ ئاتلىرىنى ئوغرىلاشنى، خامانلىرىغا ئوت قويۇشنى، ئادەملىرىنى ئۆلتۈرۈشنى ئۇنىڭدىن ئۆگەندى. ئەگەر سەن راۋۇرۇس، ھەقىقىي بىر دېھقانچىلىق مەيدانى قۇرماقچى بولساڭ، بۈگۈن بىزگە ... ئەتە ساڭا ... دېدى ۋە تىلى كالۋالىشىپ قالدى.

— ھە، مەن نېمىنى قۇرۇۋاتىمەن؟ — دەپ ۋارقىرىدى ئارىپ سايم بەگ.

— ياق، ياق، شۇنداق دېمەكچىمەنكى، بەلكى تەتقىقات ... بەلكى مەسلىھەتتۇ ...

— نېمە؟ سىز ساراڭمۇ؟ ئۇ يەرلەرگە مەن بايلىق تۆكتۈم. مېنى دېھقانچىلىق بىلەن ئوينىشىۋاتىدۇ دەپ ئويلاۋاتامسىز؟  
— يوقسۇ ... ئۇنداق ئەمەس، ئەپۇ قىلسىلا، بەگ، خاتا چۈشىنىپ قالدىلا ... مەن ئۇقتۇرالمىي قالدىم ...

ئۇ يەردىكىلەرمۇ:  
— بۇ مۇرتىزا ئاغا ھېچقانداق ۋاقىتتا ھەرقانداق بىر ئىشنى ئۇقتۇرالمىدۇ، — دېيىشتى.

ئەلى ساپا باي:  
— كەچۈرۈڭ، سىزنىڭ دېھقانچىلىق مەيدانىڭىز دۇنيادىكى ئەڭ زامانىۋى دېھقانچىلىق مەيدانلىرىدىن بىرى بولىدۇ. چۇقۇر ئوۋا ئەسىرلەر بويى سىزنىڭ بۇ ئېسىل خىزمەتلىرىڭىز بىلەن، خۇددى مۇستەقىللىق ئۇرۇشىدىكى قەھرىمانلىقلىرىڭىز بىلەن پەخىرلەنگەندەك پەخىرلىنىدۇ. سىزدەك ئېسىل بىر ئەۋلادنى ئۆز باغرىغا باسقانلىقى ئۈچۈن پەخىرلىنىدۇ ...

ئارىپ سايم بەگ بىر بۇلۇڭدا تۈگۈلۈپ ئولتۇرغان بەستلىك مۇرتىزا ئاغىغا يېقىملىققىنا قاراپ قويغاندىن كېيىن:  
— رەھمەت، ئەلى ساپا باي، بۇ يۈكسەك ئىلتىپاتىڭىز ئۈچۈن

رەھمەت ئېيتىمەن، دېمەك، مۇرتىزا ئاغا؟ — دېدى.  
مۇرتىزا ئاغا ئورنىدىن دەس تۇردى، باينىڭ ئالدىغا كېلىپ  
ئۇنىڭ مۇرىسىنى سۆيىدى.

— مېنى كەچۈرگىن، — دېدى ئۇ، — چوڭ خاتالىقىمنى  
كەچۈرۈۋەت! مەنمۇ دەل شۇ ئەلى ساپاننىڭ دېگەنلىرىنى دېمەكچى  
بولغانىدىم ... ھەي، نېمە دېسەم بولار ... نېمە دېيىش كېرەك ...  
نېمە ...

يەنە مۇرتىزا ئاغىنىڭ تىلى كالۋالىشىپ، يۈزى قىزىرىپ  
كەتتى.

ئۇ يەردىكىلەر مۇرتىزا ئاغىنىڭ بۇ ئەھۋالىغا كۈلۈشتى،  
ئارىپ سايىم بەگ ئۇنى بەزلەش ئۈچۈن:

— ھودۇقماڭ، مۇرتىزا باي، نېمە دېمەكچى بولغانلىقىڭنى  
چۈشەندىم، — دېدى.

— چۈشەنگەنلىكىڭ ئۈچۈن خۇشال بولدۇم، — دېدى  
مۇرتىزا ئاغا، — چۈشەنمىسەڭ بولمايتتى، مەن تۈگەشكەن  
بولاتتىم. ئائىلەم ۋەيران بولاتتى. مېنى خاتا چۈشىنىپ قېلىشىڭ  
مېنى ئۆلتۈرىدۇ، ئائىلەمنى، يۇرتۇمنى، ئۆيۈمنى ۋەيران قىلىدۇ.  
ئۆمرۈڭ ئۇزۇن بولسۇن. رەھمەت بەگ، قوللىرىڭنى سۆيۈپ قويماي!  
خاتىرجەم ئورنىغا بېرىپ ئولتۇردى، كۆڭلىدە ئىككىنچىلەپ  
مۇشۇنداق قايىقى يامان دۆلەت خىزمەتچىلىرى بىلەن  
سۆزلەشمەسلىككە قەسەم ئىچەتتى. بۇلار كالا دېسە پاقالچاق دەپ  
چۈشىنىدۇ، — دەيتتى ئىچىدە ئۆز — ئۆزىگە، — يائاللا، مۇشۇ  
ئەلى ساپاننىڭ بولغىنى، گەپنى قانداق ياخشى توغرىلىۋەتتى —  
ھە؟ ...

ئارىپ سايىم بەگ ناھىيەدىكى مۆتۈەرلەرنى بىر خىل  
ئەندىشىگە سېلىپ قويۇپ كەتتى. ئۇ كېتىش بىلەن قالغانلارنىڭ  
ئەندىشىلىرى، قورقۇنچىلىرى بارغانسېرى كۈچەيدى. ئارىپ سايىم  
بەگ ناھىيەگە نېمە ئۈچۈن كەلگەن بولغىدى؟ چوقۇم بىر  
سەۋەبى بار، ئەلۋەتتە!

تاغدىن چۈشۈپ نەچچە كۈندىن بېرى ناھىيەدە ئايلىنىپ  
يۈرگەن ھەمزە ئاغىنىڭ ھالىمۇ يۈرەكلەرنى ئېچىشتۇراتتى.  
كىرىدىغان بىرەر تۆشۈك، جېنىنى قۇتۇلدۇرغۇدەك ماكان  
ئىزدەيتتى، ناھىيەدە ھەر يەرگە قاتراپ يۈرەتتى. سوت ۋەكىلى  
سىياسەتچىنىڭ ئالدىدىن كوزان ئوغلى پەتھى باينىڭ ئالدىغا، ئۇ  
يەردىن پەخرى تەلۋىنىڭ ئالدىغا باراتتى. ھەر كۈنى ئەتقەرەگە  
ئۈست — ئۈستىلەپ تېلېگرامما بېرەتتى. ناھىيە بازىرىدا سىقىم —  
سىقىم پۇللارنى خەجلىەيتتى. ئەلى توكۇرنى ئارقىسىغا  
ئەگەشتۈرۈۋېلىپ پوچتخانىنىڭ ئالدىدىن كۈن بويى  
ئايرىلمايتتى. ئۇچراشقانلا ئادەمگە:

— ئۇ مېنى ئۆلتۈرىدۇ، ئۇ كاپىر، ئۇ مەن ئۈچۈنلا  
ئۆتۈسىدىن چىقىپ تاغلارغا قايتىپ كەلدى. قانداقمۇ قىلارمەن؟  
دىنداڭلىرىم، ماڭا بىر ئەقىل كۆرسىتىڭلار! مەن قانداق  
قىلسام بولىدۇ؟ — دەيتتى ۋە كۆڭلىدىكى ئورنىدا تۇرۇپلا  
بىردەمنىڭ ئىچىدە سۆزلەپ بولاتتى:

— مەن زادى نېمە ئىش قىلدىم، شۇ دېھقانلىرىمغا نېمە  
قىلدىم؟! باشلىقىسىز قايتىكەن، باشلىق بولدۇم، كۆزۈڭلارنىڭ  
ئۈستىدە قېشىڭلار، مۇرەڭلەرنىڭ ئۈستىدە بېشىڭلار بار،  
دېمىدىم. دېھقانلار مېنى شۇنچىلىك ياخشى كۆرۈپ كەتتىكى،  
گەپ قىلمايلا قويماي! ئۇ قارنى توپماس قىزغانچۇق ئادەم بۇنى  
سېزىپ قاپتۇ. دېھقانلارنىڭ مېنى ئۆزلىرىنىڭ دادىسىدەك،  
جانلىرىدەك، بالىلىرىدەك ياخشى كۆرىدىغانلىقىنى ئاڭلاپتۇ،  
شۇنىڭ بىلەن يوشۇرۇنۇپ ياتقان تۆشۈكىدىن چىقىپتۇ ۋە بۇ  
يەرگە كەپتۇ. ئۇ دېھقانلارنى زادىلا ياخشى كۆرمەيدۇ. ئۇ  
دېھقانلارنىڭ جان دۈشمىنى! خۇدا ھەققى، ئاغىلىرىمىزغىمۇ  
دۈشمەن. بولۇپمۇ ھۆكۈمىتىمىزگە! ئۇ تېخى: « شۇ ھۆكۈمەتكە  
نېمە قىلىشىمنى ئۆزۈم بىلىمەن » دېگۈدەك. ئۇ دېھقانلارنى  
زادىلا ياخشى كۆرمەيدۇ. دېھقانلارنىڭ ياخشى كۈن كۆرۈشىنى  
خالىمايدۇ. شۇنىڭ ئۈچۈن، مېنى ئۆلتۈرىدۇ. چۈنكى، مەن

دېھقانلارغا ياخشى كۈن كۆرسىتىمەن. مەن ئاغا بولغانلىقىم ئۈچۈن دېھقانلارنىڭ بىر قولى ياغدا، بىر قولى بالدا بولۇپ كەلدى. مانا شۇ سەۋەبتىن دېھقانلارغا ئۆچمەنلىك قىلىپ، مېنى ئۆلتۈرىدۇ ...

ئۇنىڭ ئارقىسىدىن ئەلى توكۇر يىغلامسىراپ ئۇنىڭ سۆزلىرىنى قۇۋۋەتلەپ بېرىدۇ:

— ئۆلتۈرىدۇ، ئاھ كاپىر، ئاغىمىزنى ئۆلتۈرىدۇ، مېنىمۇ ئۆلتۈرىدۇ ...

بىر كۈنى ناھىيەگە ۋالىي كەلدى، ئاغلارنى، بايلارنى، خىزمەتچىلەرنى ھاجى خەلىل ئاغىنىڭ ئۆيىگە توپلاپ سۆز قىلدى. ئەنقەرەگە بېرىلگەن تېلېگراممىلار ھەققىدە توختالدى. بۇنىڭدىن كېيىن مۇنداق ئىشلارنى زىنھار قىلماسلىقى كېرەك. ئەنقەرە بۇ تېلېگراممىلارغا بەك خاپا بولغانىدى.

— بۇ ناھىيەنى توپقا تۇتىمەن! — دەپ ۋارقىرىدى ۋالىي، — ھەممىڭلارنى سۈرگۈن قىلىمەن، تاكى فىزانغىچە ھەيدىۋېتىمەن ... ھېلىقى مەمەت ئاۋاق دەمدۇ، بىرى پەيدا بويتۇ، ئۇنىمۇ سىلەرگە تاپتۇرمەن. تۇتۇپ بېرىسىلەر. ئەگەر ئاغلار ھىمايە قىلمىسا، تاغدا قاراقچىلار ياشىيالمىدۇ. ئۇقتۇڭلارمۇ؟

يەنە مۇرتىزا ئاغا ئورنىدىن تۇرۇپ سۆزگە ئارىلاشتى:

— ئۇقۇشىغۇ ئۇقتۇق، ئەمما بىز ھىمايە قىلمايمۇ تاغدا قاراقچى ياشاۋاتىدۇ. شۇ مەمەت ئاۋاقنى بىز ھىمايە قىلىمىدۇق، خۇدا ھەققى، ئىللا - بىللا بىز ھىمايە قىلمايمىز. مۇشۇ كۈنگىچە بىز مۇشۇنداق دەپ ئويلايتتۇق. بىز ھىمايە قىلمىساق تاغدا قاراقچىلار ياشىيالمىدۇ دەپ ئىشىنەتتۇق. ۋالىي بەگ، ئۆزۈڭمۇ كۆرۈپ باق، بىزمۇ ھەيران قالدۇق. ئۇ ياشاۋاتىدۇ. قانداق ياشاۋاتىدۇ دېمەسەن؟ ناھىيەمىزنىڭ ياخشى نامىنى بىر تىيىن قىلىپ ياشاۋاتىدۇ، دېمەك، ياشاۋاتىدۇ، ھەممىمىزنى ئۆلتۈرىدۇ، — يەنە ئۇنىڭ تىلى كالۋالىشىپ تەرگە چۆمدى.

— ئېتىڭىز نېمە؟ — دەپ سورىدى ۋالىي.

— مۇرتىزا ئاغا.

— سىز ئوچۇق سۆزلۈك، مەرد ئادەم ئىكەنسىز.

— مەرد ... ھەئە.

— سىز ماڭا شۇ مەمەت ئاۋاقنى تۇتۇشنىڭ ئامالىنى سۆزلەپ بېرىڭ.

— ۋالىي بەگ، بۇ ئىتنىڭ بالىسى تۇتۇلسىمۇ، تۇتۇلمىسىمۇ بولىدىغان ئىش بولدى. بۇرنىڭ ئاغزى قانغا تەگدى. خەلقنىڭ كۆزى ئېچىلدى، بۇنىڭدىن كېيىن بۇ دېھقانلار بىزنىمۇ، ھۆكۈمەتنىمۇ تىنچ قويمايدۇ. بۇلارنىڭ ھەممىسى مەمەتنىڭ كاساپىتىدىن بولۇۋاتىدۇ.

— مەن سىزدەك ئوچۇق سۆزلۈك ئادەملەرنى ياخشى كۆرىمەن، — دېدى ۋالىي.

— تولا ئوبدان، بۇ ساڭا مۇناسىپتۇر، — دەپ ماختاندى مۇرتىزا، — مەن دائىم مۇشۇنداق سۆزلەيمەن. يىكتەك ...

— كېلىڭ، يېنىمغا كېلىپ ئولتۇرۇڭ!

مۇرتىزا بېرىپ ئۇنىڭ يېنىدىكى كارىۋاتتا ئولتۇردى، قوللىرىنى تىزىنىڭ ئۈستىگە قويدى.

— ۋالىي بەگ، — دېدى ئۇ، — ساڭا بىر ھېكايە ئېيتىپ بېرەي، ئاندىن كېيىن ئۆز ئىشىمغا ماڭاي.

— قېنى سۆزلەڭ، قۇلىقىم سىزدە.

— مەمەت ئاۋاق ئۈستىدە سۆزلەيمەن، بۇنى شۇنداق چۈشىنىش كېرەك، ھېچكىم باشقىچە ئويلاپ قالمىسۇن. يىلاننى كىچىك چېغىدا مېچىپ تاشلاش كېرەك. مەمەت ئاۋاق چوڭىيىپ كەتتى. بەلكى شۇ تاغدا يېڭى پەيدا بولغان قاراقچى ئەسلىدە مەمەت ئاۋاق بولماسلىقى مۇمكىن. ئەمدى مەمەت ئاۋاقنى ئۆلتۈرەلمەيمىز، مەمەت ئاۋاق ئۆلمەيدۇ. توختاپ تۇرۇڭلار، مەن چۈشەندۈرۈپ بېرەي. يىلاننى بىلەمسەن، چوڭ يىلاننى؟ ئۇنىڭغا ئوخشاشاق خاتا بولماس.

— بىلىمەن، — دېدى ۋالىي.



— يىلان قانداق ئۆلدى، بىلمەسەن؟

— بىلمەيمەن!

— بېشىنى تاش بىلەن ئۇرۇپ ئېزىۋېتىسەن، ئۆلدى، بۇ بىر خىلى!

— ھەئە، بۇ بىر خىلى، — دېدى ۋالىي.

— يىلانى بوغۇپ ئۆلتۈرسەن، بۇ ئىككىنچى خىلى. ئۇنىڭدىن باشقا، يىلانى ئېتىپ ئۆلتۈرسەن، بۇ ئۈچىنچى خىلى! يىلان ھەر خىل ئۆلدى ... ئاغرىپ ئۆلدى، لەيلەك يەپ ئۆلدى. ئۇنداقمۇ ئۆلدى، مۇنداقمۇ ئۆلدى. يەنە بىر خىل ئۆلۈش بار، بىلمەسەن؟

مۇرتىزانىڭ سۆزلىرى ۋالىيغا يېقىپ قالدى.

— يەنە قانداق ئۆلدى؟

— يەنە قانداق ئۆلدى دەپ سوراۋاتقىنىغا قارىمادىغان ۋالىي بەگنىڭ! بىر يىلانىڭ يىغىنىنىڭ ئۈچىدەك يېرى جاراھەتلەنسە ... يىغىنىنىڭ ئۈچىدەك يارا دېگەن نېمە؟ بىر ئادەم ياكى بىر ھايۋاننىڭ يىغىنىنىڭ ئۈچىدەك يېرى جاراھەتلەنسە نېمە بولىدۇ؟ ھېچ نەرسە بولمايدۇ! ئويلىنىپ يۈرمەڭلار، تېزلا ياخشى بولۇپ كېتىدۇ. ھالبۇكى بىر يىلانىڭ يىغىنىنىڭ ئۈچىدەك يېرىدە جاراھەت بولسا ئۆلدى. قانداق ئۆلدى دېمەسەن، مانا بۇنى سىلەر كۆرمىدىڭلار. بىلمەيسەن، بۇنى مەن بىلمەن. يىلانىڭ يىغىنىنىڭ ئۈچىدەك كىچىككەنە يارىسى بولسا سېرىق چۈمۈلىلەر ئۇ يارىغا ئولىشىدۇ. بىر كۈندىلا يىلانى تېشىپ تۈگىتىۋېتىدۇ. ئەمدى چۈشەندىڭمۇ، ۋالىي بەگ؟ ۋالىي ئۇنىڭ كۆزلىرىنىڭ ئىچىگە تىكىلىپ تۇرۇپ ئويلايتتى:

— شۇنداق، قۇلقىم سىزدە.

— مانا شۇ مەمەت ئاۋاق، يىلانىڭ بەدىنىدىكى ئەنە شۇ يىغىنىنىڭ ئۈچىدەك يارا.

— شۇنداق.

— ئەپەندىمگە شۇنى دەپ قويايىكى: مەمەت ئاۋاق ئابدۇ ئاغنى

ئۆلتۈردى، ئۇنىڭ يەرلىرىنى دېھقانلارغا تارقىتىپ بەردى. بۇ يارنى ئېچىۋەتتى. ئەمدى سېرىق چۈمۈلىلەر بەدەنگە ئولاشتى. مەمەت ئاۋاق مەيلى ئۆلسۇن، مەيلى ياشسۇن، ئەمدى مەيلى بىز، مەيلى ھۆكۈمەت ئوڭايلىقچە قۇتۇلالمايمىز. بېشىمىز دەردتىن خالىي بولمايدۇ. دېھقانلار سېرىق چۈمۈلىلەرگە ئوخشايدۇ. ئەقىلسىز، يولسىز، تەرتىپسىز، ئەمما لېكىن بىر يەردە يىغىنىنىڭ ئۈچىدەك بىر يارا ئېچىلسا يەپ تۈگىتىۋېتىدۇ. ھازىر بىزنى بۇ مەمەت ئاۋاق تۈپەيلىدىن دەسلەپ بىردىن - بىردىن، كېيىنچە توپلاپ يەپ تۈگىتىشىدۇ. ۋالىي بەگ، سىزنىمۇ، بىزنىمۇ يوق قىلىشىدۇ. مەن يېزىلىقمەن، دېھقان خەلقىمىزنىمۇ ناھايىتى ياخشى بىلمەن. ئەپەندىم، پېقىر دېھقان خەلقىنىڭ يۈرىكىنى ئەڭ چوڭقۇر يېرىگىچە بىلمەن. سىلەر ئەقىللىك، ئىنتايىن ئەقىللىك، ئوقۇش - يېزىشنى بىلىدىغان كاتتا ئادەملەر سىلەر. بۇلارمۇ ياخشى بىلىدۇكى، مەن ھاياتىمدا ھېچقانداق نەرسىدىن قورقمىغانىدىم. بىراق، شۇ مەمەت ئاۋاقتىن قورقۇپ ئۆتۈم تېشىپ كېتىۋاتىدۇ. ئۆلۈكىدىنمۇ، تىرىكىدىنمۇ ... — مۇبالىغە قىلىۋەتتىڭىز، مۇرتىزا باي.

— سەن شۇنداق دەپ ئويلاۋەر، شۇنداق دەپ ھېسابلاۋەر، ۋالىي بەگ، مەن ھازىردىن تارتىپ ئۆزۈمنى ئۆلدىگە چىقىرىۋەتتىم. سېرىق چۈمۈلىلەر بەدىنىمدە ئۆمىلەشكە باشلىدى.

— مۇبالىغە قىلىۋەتتىڭىز.

مۇرتىزا ئاغا ۋارقىراشقا، غۇلاچلىرىنى كېرىپ، قوللىرىنى پۇلاڭلىتىشقا باشلىدى:

— ۋاللاھى - بىللاھى، خۇدا ھەقىقى، ئەلى ساپا باينىڭ بېشىغا كەلگەن كۈلپەتلەرمۇ مەمەت ئاۋاقتىن كەلدى. سېرىق چۈمۈلىلەرنىڭ ئىشى ... ئەلى ساپا باي نېمە دېسە دېسۇن، قانداق ئويلىسا ئويلاۋەرسۇن، سېرىق چۈمۈلىلەرنىڭ ئىشى.

— مۇرتىزا ئاغا، يۈرىكىڭنى دەھشەتلىك بىر خىل قورقۇش چىرمىۋاپتۇ، — دېدى ئەلى ساپا باي، — مۇبالىغىلەشتۈرۈۋەتتىڭ. بىر بىچارە بالىنى كۆز ئالدىمىزدا زورايتىۋاتىمەن.

— سەن شۇنداق دەپ بىلىۋەر، — دېدى مۇرتىزا، ئۇ قاتتىق تەرلىگەن، بويۇن تومۇرلىرى كۆپۈپ كەتكەندى، — سەن شۇنداق دەپ ئويلاۋەر. يېقىندا بارلىق دېھقانچىلىق مەيدانلىرى كۆيدۈرۈلدى، پۈتكۈل ئاغلار ئۆلتۈرۈلدى. بارى — يوقىمىز بۇلاڭ — تالاڭ قىلىندۇ، شۇ ۋاقىتتا كۆرسەن. ھازىرچە سەن شۇنداق پەرەز قىلىۋەر، ھېلىقى سېرىق چۈمۈلىلەر ...

كەچ كىرگۈچە سۆزلىشىشتى. كۈلۈشتى، ئاخىرقى قارارغا كېلىشتى، ۋالىي بۇندىن كېيىن ناھىيەدىن ئەنقەرەگە خاتىرجەم. لىكىنى بۇزىدىغان ھەرقانداق تېلېگراممىنىڭ بېرىلمەسلىكىنى، ئەرز ۋە خەت — چەكلەرنىڭ ئەۋەتىلمەسلىكىنى خالايتتى. ئاغلار، بايلار بۇنداق ئىشلارنىڭ زادىلا بولمايدىغانلىقى ھەققىدە ۋالىيغا سۆز بەردى. ۋىجدانەن قاتتىق ۋەدە بېرىشتى:

— شۇ بىچارە بالىنى بۇنداق زور، ۋەھىملىك قىلىپ كۆرسەتمەڭلار، — دېدى ۋالىي، — بۇ مەملىكەت چىقىرچالنى كۆرگەندى. تىروس تاغلىرى گىزىك تۇراننى، قارا يىلاننى، يوزچۇنى، چوت دەلەكنى، كۈرد رەشىمنى كۆرگەن. پات ئارىدا مەمەت ئاۋاقنىڭ ئۆلۈكى بۇ ناھىيەنىڭ كۈچلىرىدا سۆزلىنىدۇ.

ۋالىي ماشىنىسىغا ئولتۇرۇپ چاڭ — توزان ئىچىدە ناھىيەدىن ئايرىلدى.

ھاكىم شۇ كېچىسىلا ھەمزە ئاغىنى چاقىردى:

— دەرھال يېزىڭىزغا كېتىڭ، يېقىنقى كۈنلەردە ناھىيەگە ھەرگىز كىرمەڭ، ناھىيەنىڭ مەنئى كەيپىياتىنى بۇزىسىز. گەپ قىلمىسا ھەركۈنى ئەنقەرەگە تېلېگرامما ئەۋەتسىز، چوڭلىرىدە مېزنىڭ بېشىنى ئاغرىتىسىز، بۇ نېمە قىلىق؟ بۇندىن كېيىن ئەنقەرەگە ھەرقانداق تېلېگرامما ئەۋەتمەشكە بولمايدۇ.

ھەمزە روھسىز ھالەتتە شۇنداق دېدى:

— ھاكىم بەگ، ئۇ مېنى ئۆلتۈرۈۋېتىدۇ. ئاھ، مەن نەگە باراي، ئۇ مېنى ئۆلتۈرىدۇ.

ھاكىم بېشىنى لىڭشىتتى، ھەمزەنىڭ دەردىگە ئورتاقلاشتى: — ئۆلتۈرىدۇ، بۇنى بىلىمەن، سېنى ئۆلتۈرۈش ئۈچۈن غايىبىتىن يەنە پەيدا بولۇپ قايتتى. بىلىشىغۇ بىلىمەن، بىراق قولۇمدىن نېمە كېلىدۇ. ھۆكۈمىتىمىز بىزدىنمۇ ئاجىز، بىلىمەن. ئەمما ... ۋالىي ئۇنى تۇتۇشنى ۋەدە قىلدى. ئەمما، زادىلا كۆزۈم يەتمەيدۇ. ئىككى كۆزۈم، سۇلتانىم، ھەمزە باي ... تەقدىرگە تەن بېرىپ يېزىڭىزغا قايتىڭ ۋە ساقلاپ تۇرۇڭ. كۈنلەرنىڭ بىرىدە بىرەر مۆجىزە بولۇپ قالار ...

— ئاھ، ئۆلتۈرۈۋېتىدۇ ...

شۇ كۈنى ھەمزە ئېتىغا مىندى، ئەلى توكۇرنى ئەگەشتۈردى، تاغقا قاراپ يول ئالدى.

نامازدىگەر ۋاقتى ئىدى. ناھىيە چاڭ — توزان ئىچىدە قالدى. سارغۇچ بىر خىل چاڭ تاغلارغا قاراپ ئۇچاتتى.

قىزىل، چاڭلىق ئانار گۈللىرىگە قونغان ھەرىلەر ... قېرى ئانار دەرەخىنىڭ غولىغا يېپىشىپ يۇقىرى شاختىكى بىر كېپىنەكنىڭ ئۆلۈكىگە قاراپ ئۆمىلەۋاتقان مىڭلاپ سېرىق چۈمۈلە ...

قاتتىق ئىسسىق ئىدى.

## 41

ئوسمان چوڭ شۇڭقار ئۈچۈن قۇربان بولالايدۇ.

مۇشتىكى ئاغزىدا، ئوڭ قولى تاپانچىسىنىڭ پايىنىكىدە، ئوسمان چوڭ ئۆزىنى تىك تۇتۇپ خۇددى ئون بەش ياشلىق يىگىتتەك يېزىدا ئايلىنىپ يۈرەتتى، ئۇچراشقانلارغا بىرنەچچە ئېغىز سۆزلەپ قوياتتى. چاچلىرىنى سىلاپ قوياتتى:

— ئوسمان چوڭ مەمەت ئۈچۈن قۇربان بولالايدۇ، قورقماس

بۆرىگە، شۇڭقارغا جېنىنى قۇربان قىلىدۇ! قۇرۇپ قالغان دەرەخكە جان بەرگۈچىگە، يوپۇرماق چىقارتقۇچىغا جېنى قۇربان! مەمەت ئۈچۈن ئوسمان چوڭ ھەممىنى قۇربان قىلالايدۇ! — دەيتتى.

يېزىمۇ ئوسمان چوڭنىڭ خۇشاللىقىغا قېتىلاتتى:

— ۋايۋاي يېزىسى مەمەت ئۈچۈن ھەممىنى قۇربان قىلىدۇ. ئاناۋارزا تۈزلەڭلىكى، چۇقۇر ئوۋالىقلار مەمەت ئۈچۈن قۇربان! ۋايۋاي يېزىسىدىكىلەرنىڭ ئەلى ساپا بايغا قارشى تۇرۇشلىرى، خامانلىرىغا ئوت قويۇپ، ئاتلىرىنى ئوغرىلاشلىرى پۈتكۈل ئاناۋارزا تۈزلەڭلىكىنى جانلاندىرۇۋەتكەندى. ھەممە ئادەم بۇ ئىشنى مەمەتتىن كۆرەتتى. ھەتتا مۇسۇلمۇ ھەممە ئىشنى مەمەتنىڭ قىلغانلىقىغا ئىشەنگەندى. مەمەت ھەققىدە ھېكايىلەر، تەمسىللەر، ئەپسانىلەر، قوشاقلار يەنىلا تارقىلىپ كەتكەندى.

— ھېكمىتى ئۇلۇغ ئاللا، — دەيتتى ئوسمان چوڭ بىلەن پەرھات موللام، — بۇ خەقنى چۈشەنگىلى بولمايدۇ.

شۇڭقارمىز تاڭ سەھەردىن كەچ كىرگۈچە ئادەملەرنىڭ تىلىدا داستان بولۇپ سۆزلەنمەكتە. بىراق، بۇنى يا ھۆكۈمەت تۇيمايدۇ، ياكى بىرەر ئاغا، بىرەر باي ئاڭلىمايدۇ. بۇ ئەقىلگە سىغىدىغان ئىشمۇ؟ ئاغلارنىڭ، بايلارنىڭ، ھۆكۈمەتنىڭ شۇ دېھقانلارنىڭ ئىچىدە ئۆز كىشىلىرى ۋە تۇغقانلىرى يوقمىدۇ؟

بارلىقى بار، بىراق دېھقانلار تىل بىرىكتۈرۈپ، مانا مۇشۇنداق ئېغىزلىرىنى تىكۈپتەشكەندى. ئۇنىڭ ئۈچۈن بىر ئېغىز سۆزمۇ چەتكە چىقىپ كەتمەيتتى.

پەرھات موللام بىلەن ئوسمان چوڭ بۇ گەپچى دېھقانلارنىڭ شۇنچىلىك ئاغزى چىڭ بولۇپ كەتكەنلىكىنى زادىلا چۈشەنمەيتتى. دېھقانلارمۇ بۇ ئىشلىرىنى ئۆزلىرى چۈشەنمەيتتى. ھازىر ژاندارمىلار ھەرقانداق بىر دېھقاننى تۇتۇۋېلىپ تېرىسىنى تەتۈر سويسىمۇ، كۆزلىرىنى ئويسىمۇ

ئاغزىدىن مەمەت ھەققىدە بىر ئېغىز گەپ ئالمايتتى. — بۇ ئادەملەر ئاجايىپ، بەزىدە ئۇلارغا ئوت — چۆپ، ھەتتا چىۋىنىمۇ ئىشىنىپ تاپشۇرغىلى بولمايدۇ. بەزىدە جېنىڭنى تاپشۇرساڭمۇ ئۆز جېنىنى قۇربان قىلىپ سېنى قوغدايدۇ، — دەيتتى ئوسمان چوڭ.

دېھقانلارنى خۇشاللىقىدىن ساراڭ قىلىۋەتكەن باشقا بىر ئىشمۇ بار ئىدى. ھەر كۈنى كېچىسى، دەل يېرىم كېچىدە ئەلى ساپا باينىڭ دېھقانچىلىق مەيدانى (ئېتىزلىرى) خۇددى ۋايۋاي يېزىسىدەك ئوققا تۇتۇلاتتى.

سەپچە ئاقساقال:

— ئۇ قېچىپ كېتىدۇ، ئەلى ساپا ئېتىزلىرىنى تاشلاپ ئاناۋارزا تۈزلەڭلىكىدىن قاچىدۇ، — دەيتتى.

ژاندارمىلار، ئەلى ساپانىڭ ئادەملىرى ھەر كۈنى ئېتىز بېشىدا كۆزەتتە تۇراتتى. دەل يېرىم كېچە بولغاندا قاراڭغۇلۇق ئىچىدىن، نەدىن كەلگەنلىكى نامەلۇم ئوقلار يېغىشقا باشلايتتى. بىردەمدىن كېيىن ئوق ياغدۇرغانلار يەر يېرىلىپ غايىب بولغاندەكلا يوقاپ كېتەتتى. ئىزدەشەتتى، ئۇلارنى زادىلا تاپالمايتتى. ئەلى ساپا باي ھودۇققان ھالدا ئۈچ قېتىم ئارىپ سايىم بەگنىڭ ئالدىغا بارغان، بېشىغا كەلگەن كۈلپەتلەرنى سۆزلەپ بەرگەندى. ئارىپ سايىم بەگ بولغان ۋەقەنى ئاڭلاپ كۈلۈمسىرەپلا قويغاندى.

— دېھقانلار قوزغالدى، بۇ توپتوغرا قوزغىلاڭ كۆتۈرگەنلىك، بىر خىل ئەكسىلىنىشقا باشلىماقتا! — دېگەندى.

ئارىپ سايىم بەگ يەنىلا كۈلۈمسىرەپ قويۇپ:

— دېھقانلار قوزغىلاڭ كۆتۈرەلمەيدۇ، تۈرك دېھقانلىرىدا ئۇنداق قابىلىيەت يوق، قوزغىلاڭ كۆتۈرەلمەيدۇ. ئۇلاردا بۇ خىل ئەنئەنە يوق، — دەپ جاۋاب بەرگەندى.

ئەلى ساپا باي «كۆيۈپ كەتكەن خامانلىرىمغا، ئوغرىلانغان

ئاتلىرىمغا، ھەر كۈنى ئوققا تۇتۇلغان ئېتىزلىرىمغا نېمە دەيسەن؟» دېيەلمىگەندى. «بۇلارنىڭ ھەممىسىنى قىلغان تۈرك دېھقانلىرى بولماي، كىم؟ ياكى سىزىمىڭىز ئارىپ سايىم بەگ؟ بەلكى سىزدۇرسىز. دېھقانلار ئىنتايىن چوڭ بىر يەردىن مەدەت ئالماقتا، ئۇلار ناھايىتى مۇستەھكەم بىر قىياغا يۆلەنمەكتە. ئۇنداق بولمىسا بۇ تاپلار بەدەنلىرىنى تىلىۋەتسەممۇ شۇ قىلغان ئىشلىرىمىڭىز بىرەرنى قىلىشقىمۇ جۈرئەت قىلالمايتتى، بۇ قۇدرەتنى بەرگۈچى سىز بولۇشىڭىز مۇمكىن، ئارىپ سايىم بەگ! پاشا بولۇشى مۇمكىن، باش ساقچىنىڭ جاسۇسلىرى بولۇشى ھەم مۇمكىن» دېيەلمىگەندى.

ئىنتايىن زور ئەندىشىگە چۈشكەندى. قارىمۇتۇق يۈزى چىپ - چىپ تەرلەپ كەتكەندى. كېچە - كۈندۈز تىنماستىن ئويلايتتى، تەرلەيتتى. يېزىلارغا بىرمۇنچە ئادەمنى كىرگۈزۈپ، بۇ ئىشنىڭ تېگى - تەكتىنى بىلىپ كېلىڭلار، دەيتتى. لېكىن، ھېچقايسىسى ئەقىلگە مۇۋاپىق بىرەر ئىشنى بىلىپ كېلەلمەيتتى.

«قىرىقلار تېغىدىن قىرىق باتۇر چىقىپ كەپتۇ. ئەلى ساپا باينىڭ خامانلىرىغا ئوت قويۇپتۇ، ئاتلىرىغا مىنىپ كېتىپتۇ، يەتتە باتۇرنى ئۇ يەرگە قويۇپتۇ ۋە: ھەر كۈنى يېرىم كېچىدە، ئەلى ساپا باي ئېتىزلىرىنى تاشلاپ كەتكۈچىلىك ئۇ يەرنى، ئۇ كاپىر دىنىسىزنىڭ تۇرالغۇسىنى ئوققا تۇتىسىلەر، دەپتۇ. لېكىن، ئۇلار كۆرۈنمەيلا، ھەر كېچىسى ئوققا تۇتىدىكەن. كۆرۈنمەستىن چىقىپ كېتىدىكەن» دېگەن گەپلەر كېلەتتى.

ئەلى ساپا باي غەزىپىدىن غالجىرلىشىپ كەتتى:

— يالغان، پۈتۈنلەي يالغان، — دەپ ۋارقىرايتتى، — تېز ئارىدا ئۆيۈمنى ئوققا تۇتقانلارنى تاپمەن، چوقۇم تاپمەن، ئاتلىرىمنى كىم ئوغرىلىغان، خامانلىرىمغا كىم ئوت قويغان بولسا، پات يېقىندا تېپىپ ئاشكارا قىلىمەن. دېھقانلارنى كىم قوزغىدى، كىم كۈشكۈرتتى، ھەممىسىنى ئوتتۇرىغا چىقىرىمەن. ئۇنىڭدىن كېيىن ئەنقەرەگە كېتىمەن. ئۇلار تېخى كۆرىدۇ،

ئۆيۈمنى ئوققا تۇتقان باتۇرلارنىڭ ئىشى ئەكسىلىنىشىمىزغا نېمە ھەرىكەت بولماي نېمە؟ ئەنقەرەدە سورايىمەن، شۇنداق سورايىمەن: بىز بۇ ۋەتەننى شۇنىڭ ئۈچۈن ئازاد قىلدۇقمۇ؟ ئۆيلىرىمىزنى ئوققا تۇتقان غايىبلىرىمۇ دۈشمەن بىلەن بىللە دېڭىزغا تۆكۈۋەتتۇق دەپ ھېسابلىغانىدۇق. سورايىمەن، ھەممىنى سورايىمەن.

بۇ كەلگۈلۈكلەرگە نېمە دېگۈلۈك؟ كوزانغا، ئوسمانىيەگە، جەيھانغا، پاياسقىچە باردى. ئالدىغا ئۇچرىغانلىكى ئاغىغا بېشىغا كەلگەنلەرنى سۆزلەپ بېرەتتى، سەۋەبىنى سورايىتتى. ھېچكىم ئۇنىڭ يۈرىكىگە سۇ سەپكۈدەك بىر سۆز ئېيتالمايتتى. پەقەت بىرلا ئاغا، يەنى جەيھان بەكىرىلىدىكى يەر ئىگىسى، قېرى تۈركمەن بېگى كۈرد ئەلى ئاغا ئەقىلگە مۇۋاپىق بىر گەپ قىلدى:

— ئەلى ساپا ئوغلۇم، سەن دېھقانلارنى قاتتىق قىيناپ قويغان ئوخشايسەن. بىر ئۆيگە مۈشۈكنىڭ ئاسلىنىنى سولاپ قوي ۋە توختىماستىن ئۇنى ئۇر. ئاخىر ئاسلان كۆزۈڭنى ئويۇۋالىدۇ. ئاسلانغۇ ئاسلان ... ئادەم بالىسى مۈشۈك ئاسلىنى ئەمەس. قانچىلىك قورقسا، شۇنچىلىك باتۇر بولالايدۇ. باشقا سەۋەبىنى ئىزدەپ يۈرمە. سەۋەب مۇشۇ.

ئەلى ساپا باي بۇنىڭغىمۇ ئىشەنمەيتتى. چۈنكى، دېھقانلارنى بەش قولىدەك بىلەتتى، قانچىلىك قىيىنساڭ قىينا، قىيىنالىغانسېرى ياۋاشلاپ كېتەتتى. بۇنى كۈرد ئەلى ئاغىغا دېمىدى. يۆلىنىدىغان مۇستەھكەم، زور كۈچى بولماي تۇرۇپ، تۈرك دېھقانلىرى مۇنداق قوزغىلالمايتتى. تەلۋىلەرچە خىياللار، دېھقانلار قارشىلىقلىرىنىڭ سەۋەبىنى تاپالمىغانسېرى غەزەپلىنەتتى، غەزەپلەنگەنسېرى غالجىرلىشاتتى. ئۆزىنى يوقىتىپ قوياتتى. ئېتىغا مىنەتتى، ئاناۋارزا يېزىلىرىغا باراتتى. يېزىنىڭ ئوتتۇرىسىدا ئات ئۈستىدە تىك ئولتۇرۇپ ئەتراپىغا توپلانغان دېھقانلارغا:

«ۋايۋايلىقلارنى قان قۇستۇرىمەن، قان، قان! قان دېدىم، قان!»

دەيتتى ۋە ئېتىنى ئۈزەڭگىلەيتتى. تەتۈر قۇيۇندەك ئېتىنى چاپتۇرۇپ ئاناۋارزا تۈزلەڭلىكىنى ئايلىناتتى.

« شۇ ھايۋانغا ئوخشايدىغان دېھقانلارمۇ، — دەپ ئويلايتتى ئۇ، — ئىتتىپاقلىشالايدۇ، ھەر كۈنى كېچىدە ئۆيۈمنى ئوققا تۇتالايدۇ، قوزغىلاڭ كۆتۈرەلەيدۇ. بىزدە ئىتتىپاقلىق يوق. قېنى ئاغا، بەگ ۋە ھۆكۈمىتىمىز ھالىڭ نېچۈك ئەلى ساپا باي، دەپ قويدىمۇ؟ مېنى يالغۇز يولۋاسنىڭ ئاغزىغا تاشلاپ بەردى ... بۈگۈن ماڭا كەلگەن بولسا، ئەتە ئۇلارغا كەلمەسمۇ؟ كۆرۈپ تۇرسۇن! قېنى مەن بۇ يەردە مەغلۇپ بولاي، ئۇلار قاراپ تۇرۇشسۇن! ... پۈتكۈل چوقۇر ئوۋا بۇلاڭ - تالاڭ قىلىنىدۇ.»

مېڭىسى توختىماي ئىشلەيتتى. دېھقانلارغا كۆرسىتىدىغان يامانلىقلارنى مېڭىسىدە پىشۇراتتى. ئەقىلگە، خىيالغا كەلمەيدىغان دەھشەتلىك ئىشلارنى ئويلاپ تاپاتتى، ئىجاد قىلاتتى.

دېھقانلارمۇ ئەلى ساپا باينىڭ ئەندىشىسىنى، پەرىشانلىقىنى، ئۈمىدىسىزلىكىنى سېزىشەتتى.

— ئوسمان چوڭ شۇڭقارغا ھەيران ... شەھلا كۆزلۈكۈمگە، باتۇرۇمغا، جاھاننىڭ يارىشىقىغا، مۇھەممەد پەيغەمبەرنىڭ پارلاق نۇرىغا ...

ئوسمان چوڭنىڭ ئۆيىگە كېچە - كۈندۈز ئۇنى كۆرۈش ئۈچۈن يىراق يېزىلاردىن ئادەملەر كېلىپ تۇرۇشاتتى.

— ئۇ، يوق، — دەيتتى ئوسمان چوڭ، — ئۇ بىر شۇڭقاردۇر، چىرايلىق قاناتلىق بۈركۈتتۈر. كېلىپ ئاناۋارزا چۆلىگە قوندى ۋە ئۇچۇپ كەتتى ... قۇش ئالغۇچى بۈركۈت تۈز ئويمانلىقتا نېمە قىلىدۇ، قىيالىقلارغا ئۇچۇپ كەتتى. ئۇنى تاپقان ئاتىغا، ئۇنى تۇغقان ئانىغا ئاپىرىن! ئۇنى كۆرگەن كۆزلەرگە، ئۇ باسقان يوللارغا، سۇ ئىچكەن بۇلاقلارغا، ئۇنىڭ ئۈستىگە چۈشكەن نۇرلارغا، ياغقان يامغۇرغا، چىققان كۈنگە، قاراڭغۇلاشقان كېچىگە ئاپىرىن! ...

ئادەملەر بويۇنلىرىنى ئېگىپ، بارلىق ئىستىكىنى ئىچىگە يۇتۇپ يېزىلىرىغا قايتىپ كېتىشەتتى.

يالغۇز سەپەر سېرىقلا كەتمىگەندى.

— شۇڭقارمىنى كۆرىمەن دېدىمۇ، كۆرىمەن، — دەپ تۇرۇپلىۋالغاندى. ئۇ ئۈچ كۈندىن بېرى ئوسمان چوڭنىڭ بوسۇغىسىدا ئولتۇرۇپ ساقلاۋاتاتتى.

سەپەر سېرىق نارلى قىشلاقتىن بولۇپ، ھېچكىمى يوق، ئۇنىڭ - بۇنىڭ ئىشىكىدە ئىشلەپ جان باقىدىغان، كالىپۇكلىرى يېرىلىپ كەتكەن، كىرىپكلىرى بوز، چاچلىرى كىرىپىنىڭ تىكىنىدەك دىڭ - دىڭ تۇرىدىغان، ئون توققۇز - يىگىرمە ياشلاردىكى يىگىت ئىدى.

— ئۇنى چوقۇم كۆرىمەن، جېنىمدىن تويىدۇم. مېنى قوبۇل قىلىدىغانلا بولسا، ئۇنىڭ ئەترىتىگە كىرىمەن، — دەيتتى. ئوسمان چوڭ ھەرنېمە قىلىپ، ھەرنېمە دەپمۇ ئۇنى بوسۇغىسىدىن نېرى قىلالىمىدى.

— مېنى قوغلىما، ئوسمان ئاغا، مەن جېنىمدىن بىزار بولغان ئادەممەن، تىرىك تۇرۇپ ئۆلگەنمەن، يا چىرايلىققىنا ئۆلمەن، ياكى ئۇنى كۆرىمەن.

— ئۇنى كۆرەلمەيسەن، ئۇ بۇ يەردە يوق، — دەپ ۋارقىرايتتى ئوسمان چوڭ.

بىر كۈنى كېچىدە ئوسمان چوڭنىڭ ئۆيىگە ئۈستىبېشى پاتقاق مۇسلىۋ تەلۋە كەلدى. پەرھات موللامنىمۇ چاقىرىشتى. پەرھات موللام مۇسلىۋنى قۇچاقلاپ سۆيىدى. سۇلايماننى، ئەخمەتتىمۇ سۆيىدى:

— بالىلار، ياخشى قىلىدىڭلار، ئاللاننىڭ ئالدىدا يۈزۈڭلار يورۇق بولىدۇ.

زەينەلنى سورىدى، ئۇلار زەينەل ھەققىدە ھېچ نەرسە دېيىشىمىدى. زەينەلنىڭ يوقاپ كېتىشىگە يېزىدىكى ھەممە ئادەم، ھەتتا زەينەلنىڭ خوتۇنىمۇ خۇشال بولغاندى.

— زەينەل شۇڭقارنىڭ چۇقۇر ئوۋاغا كەلگەنلىكىنى ئەلى ساپاغا، ھۆكۈمەتكە دەپ قويغان بولاتتى، — دەپ ئوسمان چوڭ، — بۈگۈن دېمەيدۇ. ئەتە دېمەيدۇ، چىدىيالىماستىن ئۆگۈنى چوقۇم دېگەن بولاتتى.

مۇسلىمە مەمەتنى كۆرمەكچى ئىكەنلىكىنى ئېيتتى، پەرھات موللام:

— ئۇنىڭ ھالى خاراب، — دەپ، — يېزىنى ۋەيرانە ھالدا كۆرۈش ئۇنى تۈگەشتۈرۈۋەتتى. ئۆزىگە كېلەلمەيۋاتىدۇ، جۆيلۈپلا تۇرىدۇ. ئۇنى كۆرمەيلا قويساڭلا ياخشى بولىدۇ.

— ئۇنى چوقۇم كۆرۈشۈم كېرەك. كۆرمىسەم بولمايدۇ. نېمە ئۈچۈن شۇنداق بولۇپ قالدى، كۆرۈشۈم كېرەك، — دەپ تۇرۇۋالدى مۇسلىم.

— كۆرسۈن، — دەپ ئوسمان چوڭ، — مۇسلىمنىڭ ئۇنىڭدىن سورىدىغان سۆزى باردۇ. مۇسلىمغا قول قويغان شۇڭقارم ئەمەسمۇ؟ ئۇنىڭغا قول قويۇپلا ئەلى ساپاغا قارشى چاقماقتەك چۈشكەن ئەمەسمىدى؟

تاڭ ئاتقۇچە تالاش - تارتىش قىلىشتى. شۇ سەۋەبتىن شۇ كۈنى يېرىم كېچىدە ئەلى ساپا باينىڭ ئۆيى ئوققا تۇتۇلدى.

ئاخىر پەرھات موللام سەل يۇمشاپ شۇنداق دەپ:

— بەش - ئالتە كۈندىن كېيىن كەلگىن، قەمەر ئانا بىلەن سەيران سېنى باشلاپ بارسۇن، شۇڭقارمىزغا ئۇلار قاراۋاتىدۇ، يارىسىغا دورا سۈركەۋاتىدۇ، بەلكى بەش - ئالتە كۈن ئىچىدە يارىسى ساقىيىپ قېلىپ بالا ھوشىغا كېلەر. بىراق، مەن ئۇنىڭ ئەھۋالىدىن ئەندىشە قىلىۋاتمەن. ئۇنىڭ ئەھۋالى ياخشى ئەمەس. — ئۇ ھېچ نەرسە بولمايدۇ، — دەپ مۇسلىم.

پۈتكۈل ئاناۋارزا دېھقانلىرى ئەلى ساپا بايدىن كېلىدىغان كەلگۈلۈكلەرنى ساقلاپ تۇرۇشاتتى. بۇ ئەلى ساپا باي دېگەن بېشىغا چۈشكەن كۈلپەتلەرگە تۈگىشىپ كېتىدىغان ئادەم ئەمەس ئىدى. شۇڭلاشقا، قاراپ تۇرۇڭلار، قانداق جاۋاب قايتۇراركىن؟

پەرھات موللام بۇ ھەقتە مۇسلىمدىن سورىدى:

— قانداق جاۋاب قايتۇرسا قايتۇرسۇن، ئون ھەسسە، يۈز ھەسسە ئاشۇرۇپ ئەدەپنى بېرىمىز. يېنىمىزدا، يېزىمىزدا ئۇ بار تۇرسا... — دەپ گۈركىرىدى.

ئىسسىق باشلاندى، پاشا - چۈنلەر ياز كېچىلىرىنى ھەر خىل ۋىڭىلداشلار بىلەن تولدۇردى. يېزىدىكى بالىلارنىڭ ھەممىسى، چوڭلارنىڭ يېرىمى دېگۈدەك بەزگەك بولۇپ كەتتى. دېھقانلار سېرىق ئاپتاپتا، چوغدەك قىزىق توپىدا يېتىشتاتتى. ئەتىگەندىن كەچكىچە بەزگەكتىن توڭلاپ دىر - دىر تىتىرىشەتتى. بەزگەكمۇ ھەر يىلقىدەك ئۇلارنى بوزەك قىلالمايتتى. بىر قىزىپ، بىر سوۋۇپ تۇرسىمۇ قەلبىدىكى خۇشاللىق تۇيغۇلىرى يوقاپ كەتمەيتتى. ئەلى ساپا باينىڭ ئۆيىدىن ھەر كۈنى خەۋەر كېلىپ تۇراتتى. خەۋەرلەر ۋايىۋاي يېزىسىدىن بىردەمنىڭ ئىچىدە پۈتكۈل ئاناۋارزا تۈزلەڭلىكىگە تارقىلاتتى. مەمەت ئاۋاقنىڭ نەگە كەتكەنلىكىنى، نەلەردە يۈرگەنلىكىنى ھېچكىم بىلمەيتتى، ئەمما ئۇنىڭ خەۋىرىمۇ ئۈزۈلۈپ قالمايتتى. بىردەم كايىرانلى تاغلىرىدا بىر زالىمنىڭ ئۆيىنى بۇلىغان، بىردەم ھاچىن تاغلىرىدا بىر پۈلك زاندارمىنى ئالدىغا سېلىپ چۇقۇر ئوۋاغىچە قوغلاپ كەلگەن خەۋەرلەر...

بۇ جەرياندا ئىدرىس بەگمۇ يېزىغا ئىككى - ئۈچ قېتىم كەلدى. ئاناۋارزا ئۇرۇشىدىن كېيىن ئۇ كېچىلىرى چۇقۇر ئوۋاغا بۆرىدەك ئۈنەتتى.

— خۇدا ھەققى، شۇڭقارنى كۆرىمەن دەيتتى - دە، باشقا گەپ قىلمايتتى. ئوسمان چوڭ پەرھات موللامدىن سورايتتى، ئۇ بولسا:

— مۇمكىن ئەمەس، زادى بولمايدۇ، شۇڭقارنى بۇ ئادەم كۆرەلمەيدۇ، قانداق ئادەملىكى نامەلۇم، ئۇنىڭ ئۈستىگە بىر بەگ - دە، — دەپ ئۇنىمايتتى.

— ئۇ يامان بىر ئادەم بولسا، ئاغا بولسا، بەگ بولسا،



ھۆكۈمەت ئادىمى بولسا دېھقانلار ئۇنىڭغا ئىشەنەتتىمۇ؟ ئۇنىڭغا ئىشىنىپ شۇڭقارمىزنىڭ تۈزلەڭلىكتە ئىكەنلىكىنى ئىدرىس بەگكە دەپ بېرەرمىدى.

— بۇ ئادەم ياخشى ۋە دوست ئادەمدۇ. مەيلى، بېرىپ كۆرسۈن، — دەپ پەرھات موللامغا قارشى چىقاتتى ئوسمان چوڭ، — ئۇ ياخشى ئادەم، ساپ دىل ئادەم، بەلكى شۇڭقارمىغا دەيدىغان گېپى باردۇ.

— ئۇنىڭ دەيدىغان گېپى يوق، — دەپ ۋارقىرىدى پەرھات موللام، — بۇ ئادەمنىڭ مەمەتنى كۆرۈشى خام خىيال. ئاڭلىدىڭمۇ ئوسمان ئاغا! قانداقلىقى نامەلۇم بىر ئادەم بۇ، قايسى ئەقىلسىز دېھقاندىن ئۇنىڭ تۇرغان يېرىنى بىلىۋالغان بولسا، شۇ كۆرۈشتۈرسۇن. ئاخىر ئىدرىس بەگكە:

— بىز ئۇنى كۆرمىدۇق، ھەم بىلمەيمىز، — دەپ جاۋاب بېرىشەتتى ئۇلار، — ئۇ تۈزلەڭلىككە چۈشەمدۇ؟ ساراڭ بولۇپ قايتۇمۇ؟ ئۇ تاغلاردا ئايلىنىپ يۈرىدۇ.

ئىدرىس بەگ ئىشەنمەيتتى. ئېتىغا مەنەتتى، كېچىنىڭ قاراڭغۇلۇقىغا قاراپ چاپتۇراتتى.

سەلۋەر كېلىنىنىڭ يىراقتىكى ئەندەل يېزىسىدا بىر نەۋرىسى بار ئىدى. بۇ بالا ئۇنىڭ بارلىقى، جېنى، يۈرەك پارىسى ئىدى. قىشۇ ياز دېمەي، يېمەي - ئىچمەي، قولغا نېمە كىرسە ھەممىنى يىغىپ شۇ نەۋرىسىگە ساقلايتتى. چوڭ - چوڭ ئانارلار، پىشقان قوغۇن - تاۋۇزلار، ماراش تاغلىرىدىن كەلگەن مېۋە قاقلىرى، ۋاسالغۇ، ئۈزۈملەر، ھەممە نەرسە نەۋرىسى ئۈچۈن ئىدى. ئۇنىڭدىن باشقا، يوغان بىر ساندۇق ھەرىسى بار ئىدى. ئاق كۆنەلگۈلەر ھەر يىلى ھەسەلنى كۆتۈرەلمەي قالاتتى. كۆنەلگۈلەر ساندۇقتىن تېشىپ كېتەتتى. ھەممە ئادەمنىڭ ھەرىسى بولاتتى. بىراق، سەلۋەر كېلىنىنىڭ ساندۇقى باشقىچە ئىدى. ئۇ ھەرلەرگە

ئۆزگىچە قارايتتى. ئۇنىڭ ھەسەللىرى پۈتۈنلەي رەيھان تېتىتتى ۋە ئايپاق بولاتتى. ھەرلەرمۇ باشقا ھەرلەرگە قارىغاندا يوغان، پارقراق ئىدى.

ھەسەلنى چىقىرىپ، كۆنەلگۈلەرنى سۈزۈپ، نەقىشلىك چوڭ بىر كۆمىزەككە توشقۇزغانىدى. بۇنى نەۋرىسىگە ئېلىپ بارىدىغان كۈنى كۈتۈۋاتاتتى. كۆمىزەكنى تامغا ئېسىپ قويۇپ زوقلىنىپ قاراپ قويايتتى. ھەر يىلى شۇنداق قىلاتتى. نەۋرىسىگە ئاتاپ قويغان ھەسەلدىن بىر ئىلىم ئېلىپ ئاغزىغا سالمايتتى. ساندۇقىمۇ پۇراقلىق تاغ ئالمىسى، ئامۇت، ئەنجۈر قېقى، ئۈزۈم، قاق، ئۈجمىلەر بىلەن توشاتتى.

ھەسەلنى ئېلىپ، كۆمىزەككە توشقۇزۇپ تامغا ئاسقاندىن كېيىن ئۇزاققىچە ھەسەلگە قارىدى. بۇ يىل تامدىكى كۆمىزەكنى ئېلىشقا قولى بارمايتتى، ئۇنى ئالمايتتى، نېمە ئۈچۈندۇر نەۋرىسىگە ئەۋەتمەيتتى. بۇ ھەسەل كۆمىزەكنىڭ بۇ يىل تامدا ئېسىقلىق تۇرۇشىدا بىر ئىش، غۇرۇرىغا تېگىدىغان بىرنەرسە بار ئىدى. بىر كۈنى ئەتىگەندە سەلۋەر كېلىن چىدىيالماستىن ھەسەل كۆمىزىكىنى تامدىن ئالدى. بۇلارنى ئوسمان چوڭغا ئېلىپ باردى.

— بۇنى ئال، ئوسمان، — دېدى ئۇ، — كۆپ ئويلىنىم، بۇ يىل بۇلارنى نەۋرىمگە ئەۋەتىشكە قولۇم بارمىدى، كۆڭلۈم ئۈنىمىدى. بۇ يىل بۇلارنى ئۇنىڭغا بەرگىن. ئۇ بەكمۇ يوقسۇزچىلىق تارتىپتۇ، زادىلا نان يېيەلمەپتۇ، ئۇ تاغلاردا نەدىكى ناننى يېسۇن، بىچارە... يىگىلەپ قايتۇ، ئۆسەلمەپتۇ. ئۇ بىچارە تېخى ياش، ياخشى يەپ، ئىچسە بەلكى بويى ئۆسۈپ قالار، ئۆزىگە كېلەر. بۇنى ئۇنىڭغا ئاپىرىپ بەر. ئانىسىنىڭ سۈتىدەك ھالال بولسۇن. ئۇنىڭغا سەلۋەر كېلىن ساڭا جېنىنىمۇ قۇربان قىلىدۇ، دېگىن، بولامدۇ؟

ئوسمان چوڭ خۇشال بولۇپ كەتتى. رەڭلىك نەقىشلەر چۈشۈرۈلگەن ھەسەل كۆمىزىكىنى سىلاپ قويدى.

— ماقۇل، چىرايلىقم سەلۋەر كېلىن، ماقۇل، ھەممىنى دەيمەن. بۇنى ساڭا چىرايلىق سەلۋەر كېلىن ئەۋەتتى دەيمەن. يەپ - ئىچ، كۈچلۈك، تاغلاردەك بول! سېنى كۆرگەنلەر ھەيۋىتىڭدىن ئۈرگۈسۈن. شۇڭقار كىچىك، ئەمما ئۇۋىنى باشقىلارغا بەرمەيدۇغۇ، شۇنداق بولسىمۇ سەن ھەيۋەتلىك بول. سەلۋەر كېلىن ئەقىللىك بىر ئانا، ئۇ شۇنداق بولۇشۇڭنى خالايدۇ. دەيمەن.

سەلۋەر كېلىن ھاياجانلاندى.

— شۇنداق دېگىن، شۇنداق بولۇشنى خالايمەن، — دەپ خۇشاللىق بىلەن كۈلۈمسىردى.

ئوسمان چوڭ ھەسەل كومزىكىنى سىلاپ تۇرۇپ:

— سەلۋەر جان، بۇ كومزەككە نېمىدېگەن چىرايلىق نەقىشلەرنى ئىشلىگەنەن، — دەيتتى، — نېمىدېگەن پار - پۇرچىلىق. بۇ كومزەكنىڭ ئۈستىگە دۇنيانى، جەننەتنى ئەكېلىپ ئورنىتىپسەن، قولىڭغا دەرد كەلمىسۇن.

كومزەكنىڭ قارا بويىقى ئۈستىگە ھاۋارەڭ، يوغان بىر مىلتىق چۈشۈرۈلگەن. مىلتىقنىڭ يېنىدا بولسا بىر قول تۇراتتى، مۇشتۇمى سەل تۈگۈلگەن.

— ئوسمان شۇڭقارغا، جانجىگىرىگە، يولۇسىغا، يىگىتىگە، ئىككى كۆزىنىڭ نۇرىغا، ئالەمنىڭ يارىشىقىغا جېنىنى قۇربان قىلىدۇ، چىرايلىق قولىنىڭ تەسۋىرلىرىگىمۇ جانلار قۇربان ...

ئوسمان چوڭنىڭ بۇ سۆزلىرىگە سەلۋەر كېلىن ئىنتايىن خۇشال بولدى.

— سەلۋەر كېلىنمۇ قۇربان بولغاي ... — دەپدى ئۇ.

## 42

ساۋرۇن دەرياسى ئاقچەسازنىڭ يۇقىرىسىغا قاراپ ئېقىپ، شېغىل تاشلارنى ياياتتى، كېيىن شېغىل تاشلارنىڭ ئارىسىدىن

شارقىراپ چۈشۈپ ئىككىگە ئايرىلاتتى، ئوتتۇرىدا ئېتەكلىرى قۇملۇق بىر دۆڭنى ھاسىل قىلىپ، ئاقچەساز پاتقاقلىقىغا چۈشۈپ كېتەتتى، پاتقاقلىقنىڭ قايناپ تۇرغان يېرىگە چاتقاللىقنىڭ ئاستىدىن ئۆتۈپ كېلەتتى. جىمى ئۆسۈملۈك ياپىپشىل ياشىرىپ كەتكەندى. پاتقاقلىقنىڭ شەرقىدىكى ئاراننىڭ شىمالىي قىسمىنى قېرى سۆگەتلەر بىر خىل پەردىدەك ئوراپ تۇراتتى. شەرقتە — ئاراننىڭ باشلانغان يېرىدە كىچىككەنە چىنار ئورمانلىقى قەد كۆتۈرۈپ تۇراتتى. ساۋرۇن دەرياسى چىنارلارنىڭ تۈۋىگە شېغىل تاشلارنى يىغقاندى. جەنۇبتا زىنجارلىرى، بەردە<sup>①</sup>لىرى ۋە قومۇشلىرى بىلەن قاتمۇ قات چاتقاللىق سوزۇلۇپ كەتكەندى. غەربتە چەكسىز كەتكەن ئاقچەساز پاتقاقلىقى ... چاتقاللىق بىر قۇشلار جەننىتى ئىدى. چاتقاللىقتىكى دەرەخلەرگە يىلىنىڭ ھەممە كۈنىدە ھەر خىل قۇش كېلىپ قونۇشاتتى. چوڭ - كىچىك، يۈزمىڭلاپ قۇش ... ئەتىگىنى كۈن چىقماستىن بۇرۇن — شەپەق كۆتۈرۈلۈشى بىلەن تەڭ مىڭلاپ قۇش بەس - بەستە سايراشقا باشلايتتى. چاتقاللىقنىڭ ئۈستىگە قۇشلار بۆلۈتتەك قوناتتى، قۇشلار قارا بۆلۈتلەردەك تارقىشىپ كېتەتتى.

بۇ ئارال سەيپەلىنىڭ ئىدى. ئاتا - بوۋىسىدىن تارتىپ ئۇلار بۇ يەرلەرگە قوغۇن - تاۋۇز تېرىتتى. چۇقۇر ئوۋانىڭ ئەڭ يوغان تاۋۇزلىرى، ئەڭ تاتلىق شېرىن قوغۇنلىرى بۇ قۇملۇق تۇپراقتا ئۆسەتتى. ئۇنىڭدىن باشقا، دۇنيانىڭ ئەڭ چوڭ مەخمەل گۈللىرى، جىغاندەك يوغان رەيھانلىرى بۇ يەردە ئۆسەتتى. يازنىڭ ئىسسىقىدا يىراقلاردىن پۇراقلىرى ئۇرۇلاتتى. ئالتە يىلدىن بېرى بۇ قوغۇنلۇقنى خەلىل ساقلايتتى. بىر كۈنى سەيپەلىنىڭ ئالدىغا ئېگىز بويۇق، سەل - پەل ئالدىغا ئېڭىشكەن، بويىنى قىيسىق پالكۆز، قاشسىز، كىرىپكسىز، يېشىنى بىلىپ بولمايدىغان،

① زىنجار، بەردە — بىر خىل ئۆسۈملۈك.

يۈزلىرى قورۇق بىر كوسا ئادەم كېلىپ:

— ۋاي سەيپەلى ئاغا، بۇ تۇرمۇشتىن زېرىكتىم، ماڭا مۇشۇ قوغۇنلۇقنى بەرگىن، ساقلاي، سەن ساۋابىنى ئالسىن. بۇ يەرنى كۆزەت قىلىدىغانلار ئۇچ يىلدىن ئارتۇق چىدالماسمىش، ئۆلۈپ كېتەرمىش، زەھەرلىك بەزگەك كۆزەتچىلەرنىڭ جېنىنى ئالارمىش، بۇلارنىڭ ھەممىسىنى بىلىمەن.

سەيپەلىمۇ ماقۇل دەپ شۇ يىلى قوغۇن - تاۋۇزلارنى ساقلاشقا خەلىل كوسىنى قويغانىدى.

خەلىل كوسا ئۆلۈش ئۇياقتا تۇرسۇن، بەزگەكمۇ بولمىدى. قانداق قىلىپ بەزگەك بولماي قالدىكىن؟ سورىغانلارغا، ئۇ: «مەن پاشىغا قارشى ئەپسۇن ئوقۇتقان» دەپ، بوينىدىكى گۈللۈك تۇمارنى كۆرسىتەتتى.

خەلىل كوسا ھەر يىلى ئەتىيازدا تېرىم ۋاقتىدا كېلەتتى. كۈزدە ھوسۇل يىغىۋېلىنغاندىن كېيىن كۆزدىن غايىب بولاتتى. نەدىن كەلگەنلىكىنى، نەگە كەتكەنلىكىنى ھېچكىم بىلمەيتتى. مەمەتنىڭ يېزىغا كەلگەنلىكىنىڭ ئۈچىنچى كۈنى ئىدى. سەيپەلى قوغۇنلۇققا كەلدى.

— خەلىل، ساڭا جېنىمنى، مېلىمنى، نومۇسۇمنى ئىشىنىپ تاپشۇرالايمەن، ساڭا شۇ بىچارە خەلقنىڭ كۆز نۇرىنى ئىشىنىپ تاپشۇرالايمدەن؟ — دېدى.

خەلىل شۇن ئىشىنىڭ تېگىگە يەتتى ۋە كۈلۈشكە باشلىدى. — گەپنى ئۇزارتىشنىڭ نېمە ھاجىتى، سەيپەلى ئاغا. ئۇ مېنىڭمۇ ئىككى كۆزۈمنىڭ نۇرىدۇر. مېنىڭ شۇ يامان جېنىم شۇ قارا توپىغا كۆمۈلمەستىن تۇرۇپ ئۇنىڭ مويىغىمۇ چېقىلالمايدۇ. ئۇنىڭغا شۇنداق بىر جاي ياساپ بېرىمەنكى، ئادەم بالىسى كۆرەلمەيدۇ، تاپالمايدۇ.

باشقا سۆز قىلىشىمىدى. شۇ كۈنى كېچىسى مەمەت خەلىل كوسا ئىككى سۆگەتنىڭ شاخلىرىغا ياساپ بەرگەن باراڭدا سالقىن راھەتلىنىپ ئۇخلىدى. خەلىل كوسا ئىنچىكە قومۇشلارنى توقۇپ

پاشىلىققا ئوخشاش بىرنەرسە ياساپ بەرگەندى. قومۇشتىن توقۇلغان پاشىلىققا شۇنداق ھاۋا تۆشۈكلىرىنى ئاچقانكى، ھەم ئىچى سالقىن بولاتتى، ھەم پاشا - چىۋىنلەر كىرەلمەيتتى، بىر دانىسىمۇ قومۇشتىن توقۇلغان پاشىلىقنىڭ ئىچىگە كىرەلمەيتتى. ئالتە يىلدىن بېرى خەلىلنىڭ بەزگەك بولمىغانلىقىنىڭ سەۋەبى مانا شۇ ئىدى.

ئايدىڭ كېچە. خەلىل بۈگۈن كېچە زادىلا ئۇخلىماستىن تاڭ ئاتقۇچە مەمەتنىڭ نەپەس ئېلىشىنى تىڭشاپ، بۇ كىچىككىنە ئادەمنىڭ ماجىراللىرى ھەققىدە چوڭقۇر ئويلىنىدى. بۇ كىچىككىنە ئادەم ھازىر يارىدار، ھارغىن بولۇپ، خۇدىنى بىلمەيتتى.

خەلىل كوسا بۇ جەرياندا مەمەتنىڭ يارىسىغا دورا سۈركەش ئۈچۈن كەلگەن قەمەر ئانىغا، سەيران قىزغا، پەرھات موللامغا، ئوسمان چوڭغا قولىدىن كەلگەن ھەممە ياردەمنى قىلدى. قەمەر ئانا دورا ياساش ئۈچۈن ئىزدەپ تاپالمىغان ئوت - چۆپلەرنى، گۈللەرنى، سېغىزلارنى قومۇشلۇقتىن، ئاناۋارزا قىيالىقلىرىدىن، تاغلاردىن ئىزدەپ تاپتى. خەلىل بولمىغان بولسا قەمەر ئانا بىلەن سەيراننىڭ دورىلىرى مەمەتنىڭ يارىلىرىنى ئون بەش كۈنگە قالماستىن ساقايتالمىغان بولاتتى. مەمەتنىڭ يارىسى ساقىيىشى بىلەن ئۇ بارغانسېرى جىمىغۇر بولۇۋالدى، ھېچكىم بىلەن سۆزلەشمەيتتى، ھېچكىمنىڭ چىرايىغا قارىمايتتى. خەلىل، قەمەر ئانا، سەيران قىز بىرنېمىلەرنى سورىسا ئاڭلىمايتتى، كۆرمەيتتى، جاۋاب بەرمەيتتى. ئالدىغا قويۇپ قويغان تاماقلارغا قارىماستىن تەمىنى تېتىماستىن، ئىنتايىن تېز يەيتتى. تاماقنى يەپ بولۇپلا خەلىل تونپىلەك ئويۇپ، پۇراقلىق مەرسىن شاخلىرىنى يېيىپ ياساپ بەرگەن ئۆڭكۈرگە كىرىپ ياتاتتى. ئۆڭكۈردىن چىققان چاغلىرىدىمۇ قوغۇنلۇقتا جەيھان دەرياسىنىڭ بويىدا تاشلارغا پۇتلاشقاندىك، قوغۇن - تاۋۇزلارنىڭ پىلەكلىرىگە پۇتلىشىپ ئۇيقۇلۇقتا ماڭغاندەك ئايلىنىپ يۈرەتتى. يىقىلىپ - قويۇپ

ماڭاتتى. شۇنچىلىك ھالدا ئىدىكى، ھېچ نەرسىنى سەزمەيتتى ۋە كۆرمەيتتى.

خەلىل كوسا ئۇنى سورىغانلارغا، سەيران قىزغا، قەمەر ئانىغا، ئوسمان چوڭغا، پەرھات موللامغا شۇنداق دەيتتى:

— ئۇنىڭغا جىن چاپلىشىپتۇ. جىن چاپلاشقان ئادەمنى كۆرگەنمەن. ھەممىسى بۇنىڭغا ئوخشايتتى. خۇددى ئۆزىلا... بىزنىڭ يېزىدا مۇستاپا ئالا دېگەن بىرى بار ئىدى. بىر كۈنى كېچىدە...

شۇنىڭ بىلەن ئۇ مۇستاپا ئالانىڭ ھېكايىسىنى، ئۇنىڭغا قانداق قىلىپ جىن چاپلاشقانلىقىنى ئۇششاق - چۈششەكلىرىگىچە سۆزلەشكە باشلايتتى. مۇستاپا ئالا جىنلار توي قىلىۋاتقان يەرگە كېلىپ، ئۇلار تاماق يېيىشىۋاتقاندا، بىلمەستىن ئۇلارنىڭ ئۈستىگە تەرەتكە ئولتۇرۇپ قويۇپتۇمىش، شۇنىڭ بىلەن جىنلار ئۇنى ساراڭ قىلىپ قويۇپتۇمىش. مەمەتمۇ تاغدا، بىرەر غاردا جىنلارنىڭ ئۈستىگە تەرەت قىلىپ قويغانمىش، موللا، دوختۇر دېگەنلەر ئۇنى ساقايتالماسمىش. ئۇنى پەقەت چاپلاشقان جىنلار شەپقەت قىلسىلا ساقايتالماسمىش. خەلىل كوسا بۇ سۆزلىرىنىڭ راستلىقى ئۈچۈن ھەرقانداق قەسەمنى ئىچەتتى.

ئوسمان چوڭنىڭ كۆزلىرىدە ئوت چاقناپ، بىر قولى تاپانچىسىنىڭ تەپكەسىدە، بىر قولى خەلىل كوسانىڭ ياقىسىدا...

— ماڭا قارا ھەي كوسا! — دەپ ۋارقىرايتتى، — سەن ئانام بولۇپ كەت، خوتۇنۇم بولۇپ كەت، بەربىر ئۆلتۈرۈۋېتىمەن. ئۇنىڭغا جىن چاپلاشقانلىقى ھەققىدىكى گەپنى بىر ئىنسانغا دەيدىغان بولساڭ، قېنىڭنى ئىچمەن.

كوسا سوغۇققانلىق بىلەن:

— بۇنى بىرىگە دېگىلى بولامدۇ، ئوسمان تاغا، — دەيتتى، — دېگىلى بولامدۇ؟ دەپ قويسام، بۇ خەقنىڭ خۇشاللىقى ئۇچۇپ

كەتسۇنمۇ؟ بۇ ئەھۋالنى دېھقانلار بىلىدىغان بولسا روھلىرى چۈشۈپ تۈگىشىلا كېتىدۇ - دە، يېزىنى تاشلاپ قاچىدۇ. بۇنى كىشىگە دېگىلى بولامدۇ؟ ئۇنچىلىك ئىشلارنى بىزمۇ بىلىمىز، تاغا. سەن تېخى؟ بىز داڭلىق خەلىل كوسا جۇمۇ! بىز بۇ ساقالنى تۈگمەندە ئاقارتىمىدۇق!

بىر كۈنى خەلىل كوسا سەيران قىزدىن بىر قازان، بىر توقاچ سوپۇن، بىر قۇر يېڭى ئىچ كىيىم سورىدى. ئىككىنچى كۈنى سەيران قىز بۇ نەرسىلەرنى ئەكەلدى. سوپۇن ھال رەڭلىك، ئېسىل پۇراقلىق سوپۇن ئىدى. ئۇ بۇ سوپۇننى ھارمانچادىن مۇشۇ يەرگىچە بوغچىسىدا ساقلاپ كەلگەن، ئىشلىتىشكە كۆزى قىيمىغانىدى.

خەلىل شۇ زامان ئوت يېقىپ سۇ ئىسسىتتى، مەمەتنى بىر قومۇشلۇققا ئەكىرىپ يېشىندۇردى. ئۇنى بىر توقاچ سوپۇن بىلەن كىچىك بالىلاردەك ئۇۋۇلاپ - ئۇۋۇلاپ يۇدى. قۇرۇقىدى، كىيىندۇردى. ئوسمان چوڭ ئۇنىڭغا يېڭىدىن قارا شالۋۇر، يوللۇق ماراش سوكناسىدىن بىر چاپان تىكتۈرۈپ بەرگەندى. ئۇنىڭدىن باشقا، پەس پاشنىلىق ئادانا ئايغىدىن بىر جۈپ ئېلىپ بەرگەندى. خەلىل كىيىندۈرگەن كىيىملەر مەمەتكە بەكمۇ ياراشتى. يېڭى ۋە كۆنەلمگەن بۇ كىيىملەر بىلەن مەمەت سەل كىچىكلەپ قالغاندەك، تېخىمۇ بەكرەك بالىلارغا ئوخشاپ قالغاندەك كۆرۈندى. ئۆسۈپ كەتكەن بۇدۇر ساقاللىرى بولمىغان بولسا، شۇ بالىنىڭ مەمەت ئاۋاق ئىكەنلىكىگە مىڭ گۇۋاھچىنى سۆزلەتسەڭمۇ ھېچكىمنى ئىشەندۈرگىلى بولمايتتى.

— قولۇم تەگكەندىن كېيىن ئەمدى ئۇنىڭ ساقال - بۇرۇتىنى چىرايلىق قىلىپ چۈشۈرۈپ قوياي، — دېدى خېلىل. ئۈستىرىسىنى ئۇزاققىچە كاپلىدى، نامازدىگەردىكى ساقالنىدا مەمەتنىڭ ساقال - بۇرۇتىنى چىرايلىق چۈشۈرۈپ قويدى. قالايىمقان چاڭگا چاچلىرىنى بىر تەرەپكە سىلىق قىلىپ تارىدى. مەمەت مەلۇم ۋاقىت خەلىلگە قارىدى. كۈلۈمسىرىدى ۋە قولنى

چىڭ سىقتى. خەلىل يۈگۈرگەن پېتى چىنارنىڭ ئاستىدا ئولتۇرغان سەيران قىزنىڭ قېشىغا كەلدى، ھاياجاندىن دېمى سىقىلاتتى.

— سەيران قىز، ۋاي سەيران خېنىم، بولغان ئىشنى كۆردۈڭمۇ؟ ئۇ ئۆزىگە كەلدى. ئۇنىڭغا جان كىردى! خۇدا ھەقىقى، قولۇمنى سىقتى. ماڭا قاراپ چىرايلىقىمغا كۈلۈپ قويدى.

— كۈلدىمۇ؟ — دەپ سورىدى سەيران، — راست كۈلدىمۇ؟ ئۇ ئورنىدىن تۇرۇپ مەمەت تەرەپكە قاراپ ماڭدى.

مەمەت ئۆرە تۇراتتى. كېلىۋاتقانلارغا قارايتتى. بىر خىل تەبەسسۇم بىلەن، ئۇلارنى ھېچ كۆرۈپ باقمىغاندەك كۆزلىرىنى يوغان ئېچىپ ھەيرانلىق بىلەن قارايتتى. قاراش بىلەن تەڭ كۈلۈمسىرەيتتى.

سەيران ئۇنىڭ قولىنى تۇتتى، يۈزى ھۈپپىدە قىزاردى.

— قېرىندىشىم، ياخشى بولۇپ قاپسەن! — دېدى.

مەمەت ھەيرانلىق ئىچىدە سەيرانغا قارايتتى ۋە كۈلۈمسىرەيتتى.

— تونۇدۇڭمۇ ئاغام، — دېدى خەلىل، — بۇ قىز سەيران قىز بولىدۇ. قەمەر ئانا بىلەن بىللە سېنىڭ ياراڭنى بۇ قىز ساقايتتى. مەن بولسام خەلىل كوسا بولمەن، بۇ قوغۇنلۇقنىڭ كۆرەتچىسى.

خەلىل مەمەتنىڭ بىرنەرسە ئىزدەۋاتقانلىقىنى سەزدى.

— نېمە ئىزدەيسەن، بۇرادەر؟ — دېدى خەلىل.

مەمەت ئۇيان — بۇيىنغا قارايتتى.

— مىلتىقىڭنى ئىزدەۋاتامسەن؟ مانا بۇ يەردە، — قولىدىن تۇتۇپ باراڭنىڭ ئاستىغا ئەكەلدى. باراڭ ئاستىدىكى ئوتلارنى بىر چەتكە يۆتكىدى. ئوت دۆۋىسىنىڭ ئاستىدا بىر ئورەك كۆرۈندى. ئۆرەكنىڭ ئىچىدە يۆگەپ قويۇلغان بورا تۇراتتى. خەلىل كېلىپ بورىنى ئاچتى. مىلتىق، ئوقدانلار، دۇربۇن،

تاپانچا ھەممە نەرسە شۇ يەردە ئىدى. مەمەت بارلىق كۈچى بىلەن خەلىلنىڭ قولىنى يەنە بىر قېتىم سىقتى.

توختماستىن كۈلۈمسىرەيتتى.

سۆڭەتنىڭ ئاستىغا كېلىپ سۆڭەت غولىغا يۆلىنىپ ئولتۇرۇشتى. سەيران كۆزلىرىنى مەمەتتىن ئۈزمەيتتى. ئىچىدە لەززەتلىك ۋە ئىسسىق بىرنەرسە قاينايتتى. بۇ ھېسسىياتنى خېلى زاماندىن بېرى ئۇنتۇپ كەتكەنىدى. مەمەتنىڭ چىرايىغا قارىغانسېرى قەلبىگە يىراق بىر يەرلەردىن ئىسسىقلىق بىر نەرسىلەر تامچىلايتتى، سەيران يەرگە قارىۋالاتتى ... يەنىلا كۆزلىرى مەمەتنىڭ يۈزىدە ... سەيران نېمە قىلىشىنى بىلمەيتتى، ئاجايىپ بىر خىل ھېسسىياتقا چۆمگەنىدى. تۇرۇپ — تۇرۇپ، خەلىل بىر نەرسىنى بىلىپ قالدىمىكىن، دەپ كۆزلىرىنىڭ قىرىدا قاراپ قويايتتى. ئەمما، بۇ خەلىلنىڭ خىيالغا كىرىپ — چىقمايتتى. بۇ، سەيراننىڭ يۈرىكىگە سۇ سېپەتتى، يۈرىكىنى ئېچىشتۇراتتى. مەمەتنىڭ چىرايىغا قېنىپ — قېنىپ قارايتتى. قەلبىدە ئاللىقانداق بىرنېمىنىڭ قىمىرلاۋاتقانلىقىنى، باشقا بىر خىل ھېسسىياتنىڭ ئۇرغۇۋاتقانلىقىنى سېزەتتى. مېھىر — شەپقەتكە، سۆيگۈ — مۇھەببەتكە، ئانا مېھرىگە، دوستلۇققا ئوخشاش قالايمىقان ھېس — تۇيغۇلارنىڭ ئىچىدە چايىلاتتى.

خەلىل ئىككى — ئۈچ قېتىم قوغۇنلۇقنى ئايلىنىپ كەلدى. ئىككى دەستە مەخمەلگۈل بىلەن رەيھاننى ئۈزۈپ كېلىپ، بىرىنى سەيرانغا، بىرىنى مەمەتكە بەردى. مەمەت گۈللەرنى پۇرىدى، پۇراقنى چوڭقۇر نەپەس بىلەن ئىچىگە يۇتتى. ھېچقاچان گۈل پۇراپ باقمىغاندەك قىلاتتى.

غەرب شامىلى چىقىپ توپىلىق يوللاردا، ئاناۋارزا قەلئەسىنىڭ تۆۋىنىدە ئۇزۇن چاڭ تۇمانلىرىنى ئۇچۇرماقتا ئىدى. سەيران ئورنىدىن تۇرۇپ:

— ئوت قالاپ، سىلەرگە ئىسسىق كۆچە ئېتىپ بېرىي، —

دېدى.

چاۋار - خەشەكلەرنى يىغىشقا باشلىدى. خەلىلمۇ ئۇنىڭغا ياردەملەشتى. شۇ زامان ئوت قالدى، كورنىنى ئوچاققا ئاستى، ياغ چۈچۈدى. پىياز پۇرىقى كەلدى. سەيران تېزلىكتە داستىخان سالدى، غېدىرلارنى قويدى. — قېنى، ئېلىڭلار.

مەمەت بىلەن خەلىل باداشقان قۇرۇپ ئولتۇرۇشتى.

مەمەت تۇنجى قېتىم بۈگۈن كۆچىنى سۈمۈرۈپ - سۈمۈرۈپ ئىشتىھا بىلەن ئىچەتتى. كۆزلىرىنى يۇمۇپ، كۆچىنىڭ تەمىنى تېتىۋاتقاندا، ئۆزىنى يوقاتقان ھالدا قوشۇقنى ئاغزىغا ئاپراتتى. بۇنىڭغا خەلىلنىڭ كۆزى چۈشۈپ قالدى.

كۆجە تۈگەش بىلەن مەمەت ئەتراپىغا بىرنەچچە قېتىم قاراپ قويدى. ئاستا - ئاستا سېھىرلىكى يېشىلگەن، چەكسىز ئۇيقۇدىن ئويغانغان، ئاجايىپ بىر چۈش دۇنياسىدىن ھەقىقىي دۇنياغا كەلگەن بىر ئادەمنىڭ ئىشەنچسىز ھودۇقۇشى ئىچىدە ئىدى. ئاخىر كۆزى سەيرانغا چۈشتى. كۆزلىرى ئۇچرىشىپ قالدى. سەيران كۆزلىرىنى ئەپقاچتى.

مەمەت سۆز قىلدى:

— قولۇڭغا دەرد كەلمىسۇن، سىڭلىم، مۇنداق كۆچىنى زادىلا ئىچمىگەندىم، — دېدى. ئۇنىڭ ئاۋازى سەيراننى بېشىدىن ئايىغىغىچە پۈتۈن بەدىنىنى تىكەنلەشتۈرۈۋەتتى. بەدىنىدىن بىر ئادەمنىڭ پۈتۈن ئۆمرىدە پەقەتلا بىرلا قېتىم ھېس قىلالايدىغان بىر خىل ئۇيۇشۇش پەيدا بولدى. پۈت - قولى بوشىشىپ كەتتى. مەمەتنىڭ ئاۋازى ئىنتايىن يىراقلاردىن، باشقا بىر دۇنيادىن كېلەتتى. ئاجايىپ بىر سېھرىي كۈچتىن ...

كەچقۇرۇنقى ئالا كۆلەڭگىلەر چۈشۈشكە باشلىدى. كۆلەڭگىلەر ئىچىدە بىردەملا مەمەتنىڭ چىرايىنى يىتتۈرۈپ قويدى. ئورنىدىن تۇردى، ئوڭ - سولغا ماڭدى. بىر سۆڭەتكە ئېسىقلىق تۇرغان كۆمۈرەكنى ئەكەلدى.

— ھەسەل، — دېدى، — بۇنى ساڭا سەلۋەر يەڭگە ئەۋەتتى. ئېسىل ھەسەل، ھېچكىمگە بەرمەيدۇ، يالغۇز ساڭىلا بەردى. ئالدىراپ مەمەتنىڭ غېدىرىغا ھەسەلنى تۆكتى سەيران. — رەھمەت، سىڭلىم، — دېدى مەمەت، — يارامنى نېمىدېگەن تېز ساقايتتىڭىز.

سەيران ئىزا تارتتى، قىزاردى، ئاۋازى تىترەپ چىقتى:

— قەمەر ئانا تېۋىپ ئائىلىسىدىن كېلىپ چىققان، قەمەر ئانا يۇقىرىقى تاغلاردىن، سارى تانىشمانلى تەرەپلەردىن كەلگەن. ئۇلار ئوق يارسىنىڭ دورىلىرىنى ياساشقا ئۇستا كېلىدۇ. مەنمۇ تاغلاردىن كەلگەنمەن، بىزنىڭكىلەرنىڭ ھەممىسى ئوقتا يارىلىنىدۇ، — دېدى - دە، جىم بولۇپ قالدى. سۆز قىلغىنى ئۈچۈن مىڭ پۇشايمان قىلدى. پۈت - قولى دىر - دىر تىترەيتتى. بۇ ئەھۋالنى مەمەت بىلەن خەلىلنىڭ سېزىپ قېلىشىدىن قورقۇپ جېنى چىقاتتى. خۇداغا شۈكۈر، كۈن ئولتۇرۇپ، قاراڭغۇ چۈشۈپ قالغانىدى. بۇلۇتتەك ئۇچۇپ يۈرگەن چىۋىن ۋە پاشىلار قولاقلىرىنىڭ تۈۋىدە، باشلىرىنىڭ ئۈستىدە ۋىڭلىدىشاتتى.

سەيران ھەم بۇ يەردىن تېزلىكتە قېچىپ كېتىشنى، ھەم زادىلا ئايرىلماسلىقىنى خالايتتى. ھازىرغىچە مۇشۇنداق قاراڭغۇ چۈشكۈچە يۈرمىگەندى. ئەمدى مەمەتنىڭ چىرايىنىمۇ قاراڭغۇدا ياخشى كۆرەلمەيتتى. ئورنىدىن تۇردى. مەمەت بىلەن خەلىلمۇ ئۇنىڭ بىلەن تەڭلا ئورۇنلىرىدىن تۇرۇشتى.

— كەچ قالدىم، ئامان بولۇڭلار! — دېدى سەيران.

— بۇ يېرىم كېچىدە ... يالغۇز ئۆزىڭىز ... — دېدى مەمەت. خەلىل كۈلۈپ كەتتى:

— ئوھۇي، مەمەت قېرىندىشىم، — دېدى ئۇ، — سەن سەيران قىزنى بىلمەيسەن. ئۇ بۇ كېچىدە بىر ئارمىيەنىڭ ئىچىگىمۇ كىرەلەيدۇ. ئۇ ھېچ نەرسىدىن، ھېچكىمدىن قورقمايدۇ ...



سەيران يۈگۈرگەندەك مېڭىپ يىراقلاشتى. ھەتتا ساۋرۇنغىمۇ يېتىپ باردى. ئايانلىرىنى سېلىپ سۇدىن ئۆتتى. سۇدىنمۇ تېزلا ئۆتۈپ ئايانلىرىنى كىدى. توپا يولغا چۈشتى. شۇنچە يىلدىن بېرى ئۈنۈپ قالغان بىر خىل تۇيغۇ ئىچىدە ھايانلىنىشتى، بوششاتتى ۋە تېخىمۇ بەكرەك تىترەيتتى. بەزىدە ئۆزىنى ئىنتايىن قىزغىن، جۇشقۇنلۇق ئىچىدە ھېس قىلاتتى. بەزىدە لەززەتلىك بىر خۇشاللىق ئىچىگە ئۆزىنى تاشلايتتى.

### 43

شۇ كېچىسى سەيراننىڭ كۆزىگە ئۇيقۇ كىرمىدى. خۇشاللىقتىن ئىچ - ئىچىگە سىغمايتتى. ئازادە كېرىلەتتى. لەززەتلىك سېھىرلىگۈچى، يۇمشاق، ئىسسىق بىر چۈشنىڭ ئىچىدە ئۈزۈپ يۈرەتتى. ئېغىر، يۇراقلىق، ئىللىق بىر نەرسىلەر، مۇھەببەتكە، شەپقەتكە، مەرھەمەتكە، دوستلۇققا ئوخشايدىغان بىر نەرسىلەر ئۇنىڭ تومۇرلىرىدا تېز ئايلىنىپ يۈرەتتى. قانلىرى تارتقان ئازابلاردىن تازىلىناتتى، راھەتلىنەتتى. سەيران كۈن چىقماستىن ئورنىدىن تۇردى. پۈتۈن بەدىنى - چاچلىرى، تېرىسى، تىرىقلىرى، كۆزلىرى، قۇلاقلىرى بىلەن چىقىۋاتقان كۈنگە قاراپ كېرىلدى. ئۇ چەكسىز بەختلىك ھېسسىياتقا چۆمگەندى. قوغۇنلۇق، پاقالچاقلىرىغا كېلىدىغان، شېغىل تاشلارنىڭ ئارىسىدىن شارلىداپ ئاققان سۇ، سۆڭەكلەر، ھاۋا رەڭ بۆلۈتتەك كېلىپ سازلىقتىكى يېشىللىق ئۈستىگە قونغان كېپىنەكلەر، چىنارلار، قۇشلار، خەلىل كوسا، ھەممىلا نەرسە بەختىيارلىق يالقۇنلىرى ئىچىدە ئۇنىڭ ئەتراپىدا قىمىلداپ تۇراتتى.

سەيران چەكسىز لەززەت ئىچىدە كېرىلگەندە، بەزىدە پۈتۈن ۋۇجۇدى يالقۇنچاپ كېتەتتى، ئوت ئىچىدە قالاتتى. بۇ چاغدا قولۇڭ تېڭىپ كەتسە كۆيدۈرەتتى.

شەرقتىكى تاغلارنىڭ چوققىسى ئاقىرىشقا باشلىدى. سەيران ھازىرغىچە كۈن چىقماستىن بۇرۇن تاغلارنىڭ چوققىسىنىڭ ئاقىرىدىغانلىقىنى زادىلا كۆرمىگەندى. كۈن چىقماستىن بۇرۇن تاڭ سەھەر شامىلى ئاستاغىنا چىقىپ تۇراتتى، يەردىن ھور كۆتۈرۈلەتتى. قۇشلار سايرىشاتتى. چوڭ - چوڭ، قاناتلىرى ھۆللەنگەندەك كۆرۈنىدىغان ھاۋا رەڭ، سېرىق، سۆسۈن، قىزىل كېپىنەكلەر ئۇچۇشاتتى. ھەرىلەر، چېكەتكىلەر، چۈمۈلىلەر ئويغىناتتى، ئۇۋىلىرىدىن تاشقىرىغا - نەم توپىنىڭ ئۈستىگە چىقىشاتتى، چىقىۋاتقان كۈننى كۆرۈشەتتى. يەر يۈزى، زەڭگەر ئاسمان، دەرەخلەر، سۇلار، گۈللەر، ھاۋانلار، قۇشلار، ھاشاراتلار چەكسىز ئويغىنىش ھايانلىقى ئىچىدە، چىقىدىغان كۈننىڭ خۇشاللىقى ئىچىدە ئىدى. ھەممە نەرسە چىرايلىق كۆرۈنەتتى، ھەممە نەرسە خۇشاللىقتىن ئۇچاتتى. بىر ئازدىن كېيىن كۈن چىقتى. سەيران كۈننىڭ مۇشۇنداق چىقىشىنىمۇ زادىلا كۆرمىگەندى. زەڭگەر ئاسمان ئېچىلدى، كىشىنى مەپتۇن قىلىدىغان شېرىن بىر خىل ھاۋا رەڭ تۈسكە كىردى. پاك - پاكىز يۇيۇپ قويغاندەك پارقراق ئاسمان. كۆكتە ھېچبىر بۆلۈت يوق، بىر دانە قۇشمۇ ئۇچمايتتى. سەيران ساۋرۇن دەرياسىغا قاراپ ماڭدى. سۆڭەكلەر ئارىسىدىكى دالدىغا يۈگۈردى. ئۇ يەرگە كېلىپ ئاندىن تۇغما بولدى. ئۆزىنى ساۋرۇن سۈيىگە ئاتتى، ئۆزدى. كېلىشكەن، ماسلاشقان ئورۇق ئۇزۇن بەدىنى ئاق شېغىل تاشلارنىڭ ئىچىدە سوزۇلدى... ئۇ بارلىق خۇشاللىقى بىلەن ياتاتتى، ھاسىرايتتى. بىرى كۆرۈپ قالمىسۇن دەپ تېزلا كىيىندى. ھېچقاچان مۇنداق چىرايلىق سۇنى، مۇنداق چىققان كۈننى، مۇنداق سۈزۈك ئېچىلغان ئاسماننى كۆرمىگەندى. مۇشۇنداق گۈزەل دۇنياغا تۇغۇلۇپ باقمىغانىدى. دۇنيا دوستلۇق خۇشاللىقى ئىچىدە قاينايتتى. دۇنيانىڭ ئۈستىگە خۇشاللىق يامغۇرلىرى ياغاتتى.

يېزىمۇ ئويغانغانىدى. سەيران ھۆل چاچلىرىنى ئۆرۈگەچ

يېزىغا كىردى. ئالدىغا بىرىنچى بولۇپ ئەلى ئەخمەت ئۇچرىدى. ئۇ ياش تۇرۇپلا مۇكچىيىپ كەتكەن يەتمىش ياشلىق بوۋاي ئىدى، ئۇ تۇرۇپ قالدى، سەيران قىزنىڭ يۈزىگە قارىدى:

— ھوي قىز، ساڭا نېمە بولدى شۇنچە؟ كۈلۈپلا تۇرسەن. خۇددى پەرىلەرگە ئوخشاپ قاپسەن، ساڭا نېمە بولدى؟

سەيران بىرىپ ئۇنىڭ مۇرىسىدىن تۇتۇپ قۇچاقلدى.

— ۋاي ساراڭ قىز، ھە، ھە، تەلۋە قىز، ساڭا نېمە بولدى، شۇنچىلىك؟ سەن نېمانچە چىرايلىق؟ سېنى ھېچكىم مۇنداق ھالەتتە كۆرمىگەن. سەن راستلا چىرايلىق ئىكەنسەن جۇمۇ سەيران قىز! سېنىڭ ئەۋلادىڭ ھۆر – پەرىلەردىنمىدى؟

ئەلى ئەخمەتنىڭ يۈزىمۇ، خېنە ياققان ساقلىمۇ، دۈمچەك دۈمبىسىمۇ، چاپاق كۆزلىرىمۇ نېمىدېگەن چىرايلىق! خاپىغان، ئەتىدىن ئاخشامغىچە بالىلىرىنى ئۇرىدىغان ئەلى ئەخمەت نېمىدېگەن ياخشى؟!

سەيران ئۆيىگە كىردى. ساندۇقىنى ئاچتى، ساندۇقتىن تاشقىرىغا تاغ ئالمىسى، مەخمەلگۈل، قۇرۇتقان رەيھان، نەرگىس، يالپۇز پۇراقلىرى گۈپۈلدەپ ئۇردى. ساندۇقتىن پەقەت بىرلا قېتىم كىيگەن، ئەڭ ياخشى كۆرىدىغان قىزلىق كۆڭلىكىنى چىقاردى ۋە كىيىدى. بۇ كۆڭلىكىنى بەك ياخشى كۆرەتتى. بۇ كۆڭلەك ۋاي دېگۈدەك بولمىسىمۇ، خۇشاللىق ۋە ياخشى كۈننىڭ كۆڭلىكى ئىدى. سەيران بوينىغا ئۇزاق يىللاردىن بېرى ئۇنتۇپ قالغان مارجىنىنى، ئالتۇن – كۈمۈش ئارىلاشقان زۇننارنى ئاستى. پارقىراق ئۆتۈكىنى كىيىدى. بېلىگە لاهورنىڭ ھال يىپەك بەلبېغىنى باغلىدى، قۇلاقلىرىغا ئالتۇن ھالقىسىنى، بىلەكلىرىگە ئالتۇن بىلەزۈكلىرىنى تاقىدى. ئەينەككە قارىدى، قايتا – قايتا قارىدى. ئۇ ئاجايىپ گۈزەللىشىپ كەتكەنىدى. تاشقىرىغا چىقتى. ئۇنى مۇشۇ ھالەتتە دەسلەپ سەلۋەر كېلىن كۆردى:

— ۋاي – ۋوي، قىز، — دېدى ئۇ، — بۇ نېمىدېگەن

گۈزەللىك! چىرايىڭدىن كۈلكە تۆكۈلۈپ تۇرىدۇ. ئۆزۈڭ بىلىۋاتامسەن، سەيران؟ يۈزۈڭ كۈلۈۋاتىدۇ. چىرايىڭدا كۈلكە بىلىنىش بىلەن ئۆزۈڭمۇ شۇنچىلىك چىرايلىق بولۇپ كېتىپسەن، سەيران. يۈز – كۆزۈڭدىن كۈلكە تېمىپ تۇرىدۇ، قىزىم.

سەيراننىڭ ئۇزۇن كىرىپكىلىرى، كۆزلىرى، يۈزى پارىلدايتتى.

— يا ئاللا سەيران قىز، سەن راستتىنلا چىرايلىق ئىكەنسەن. سەيران ئۇنىمۇ قۇچاقلانغانىدى، بوينىدىن سۆيىدى. سەيراننىڭ كۆڭلى سۆيۈشنى خالايتتى، جۇشقۇنلاپ تاشاتتى. ئالدىغا كەلگەنلا ئادەمنى، دوست – دۈشمەننى، دەرەخلەرنى، ھاشاراتلارنى، ھەرلەرنى سۆيۈشنى خالايتتى. پۈتكۈل دۇنيانى سۆيۈپ چىقسا قانمايتتى. ئۇ يىللاردىن بېرى جۇشقۇن، ئىسسىق مۇھەببەتنى ئىچىگە يۇتۇپ، تېشىغا چىقىرىلمىغانىدى، ھازىر ئۇنىڭ قەلبىدىكى مۇھەببەت توسۇقنى بۆسۈپ تاشماقتا ئىدى. ئۇنى كۆرگەنلەر، قولىنى تۇتقانلار ئىللىق مۇھەببەتنىڭ ئۇنىڭ قوللىرىدىن ئۆز قوللىرىغا، كۆزلىرىدىن ئۆز كۆزلىرىگە ئېقىۋاتقانلىقىنى سېزىشەتتى ۋە بىر خىل مۇھەببەت ھاۋاسىدا راھەتلىنەتتى.

سەيران قىز كۈلەتتى، سىلايتتى، سۆيەتتى.

مەلۇم ۋاقىت ئۇنىڭ چىرايىنى نېپىز غەم پەردىسى قاپلىدى. لېكىن، ئۇ شۇ زامان يۈزىدىكى غەم پەردىسىنى يىرتىپ تاشلىدى. يېزىنىڭ نېرىقى مەھەللىسىدىكى ئانىسىنىڭ، قېرىنداشلىرىنىڭ ئۆيلىرىگە ماڭدى. ئانىسى ئۇنىڭ ئۆيىگە قاراپ كېلىۋاتقانلىقىنى ئاڭلاپ، ئۇنى قارشى ئېلىش ئۈچۈن سىرتقا چىققانىدى. قېرىنداشلىرى، ئۇلارنىڭ خوتۇنلىرى، تۇغقانلىرى، بالىلار، ئاياللار ھەممىسى سەيراننى قارشى ئېلىش ئۈچۈن يوللارغا چىققانىدى. سەيران كۈلۈپ كېلىپ ئانىسىغا ئېسىلدى، كېيىن قولىنى سۆيىدى. ئانىسى توختىماستىن يىغلايتتى. قىزىنىڭ

چاچلىرىنى، يۈزىنى توختىماي سۆيەتتى، پۇرايتتى.

— دېمەك، ئەمدى بىزنى كەچۈرۈپسەن — دە، سەيرانىم؟! — دەيتتى ئانىسى يىغلامسىراپ تۇرۇپ، — داداڭ ھايات بولسىدى، كاشكى، بۇ كۈنىمىزنى ئۆز كۆزى بىلەن كۆرگەن بولسا، داداڭ ئاخىرقى نەپىسىگىچە سېنىڭ ھەسرىتىڭنى چېكىپ ئۆلدى. مانا ئەمدى داداڭنىڭ روھى ئەمەن تاپتى. بىز ساڭا كۆپ قىلغۇلۇقلارنى قىلدۇق، قىزىم. سەن يەنە ئادەمگەرچىلىك قىلىپ بىزنى ئەپۈ قىپسەن.

ئانىنىڭ كۆز يېشى توختىماستىن يامغۇردەك تۆكۈلەتتى.

قېرىنداشلىرى، توغقانلىرى ۋە بالىلار سەيران بىلەن قۇچاقلىشىپ كۆرۈشتى. يۈرەكلىرىدىكى زور دەرد بۈگۈن ساقايغانىدى، بۇنىڭ سەۋەبى نېمە؟ سەيرانغا نېمە بولدى؟ كۈلمىگەن چىرايى نېمە ئۈچۈن كۆزلىرىدىن ياش ئېقىۋاتقان چاغدىمۇ توختىماي كۈلىدۇ؟ ھازىر بۇنى سورىدىغان، ئويلايدىغان پەيت ئەمەس ئىدى.

ئانا، ئاكا — ئۇكىلار، كېلىنلەر بايرام قىلىشاتتى. سەيراننىڭ چىرايى ئېچىلمىغان زامانلاردا ئۇلارمۇ ئېچىلىپ — يېيىلىپ كۈلۈشمىگەنىدى. سەۋەبى نېمە بولسا بولسۇن، شۇنچە يىل يالۋۇرۇشسىمۇ، ئۇنى كۆرۈش ئۈچۈن ئۆز يۇرت — ماكانلىرىنى تاشلاپ، كۆيدۈرۈپ تۇرىدىغان چۇقۇر ئوۋاغا ئارقىسىدىن بېرىشىسىمۇ، بىرەر قېتىم ئۇلارنىڭ چىرايلىرىغا قاراپ قويمىغان، بىر ئېغىز گەپ قىلمىغان، زادىلا كۈلمىگەن سەيران مانا ئەمدى كۈلۈپ تۇرۇپ ئۆز خاھىشى بىلەن ھەمدە بەختكە چۆمگەن ھالدا كەلگەنىدى.

ئانا ئۆيىنىڭ ئوتتۇرىسىدا تۇراتتى، ھودۇقۇپ كېتىپ نېمە قىلىشنى بىلەلمەيتتى. ئۇ شۇنچىلىك ھەيران قالغانىدىكى، چىرايلىق قىزىدىن زادىلا كۆزىنى ئۈزەلمەيتتى.

سەيران قىزى بۇ ئىشلارمۇ توختىتالمىغانىدى. ئانىنىڭ، قېرىنداشلىرىنىڭ، بالىلارنىڭ خۇشاللىقلىرىمۇ ھاياجىنىنى

باسالمىغانىدى، ئەكسىچە بارغانسېرى جۇشقۇنلايتتى، قايناپ تاشاتتى. ئۇ بىردىنلا تاشقىرىغا يۈگۈردى، كۈلۈپ تۇرۇپ:

— مەن يەنە كېلىمەن، — دېدى — دە، مېڭىپ كەتتى. ئۇ كەتكەندىن كېيىن ئانىسى ۋە قېرىنداشلىرى بۇ بالىلارچە قىلىقلارنىڭ، بۇ كۈتۈلمىگەن كەچۈرۈم قىلىشلارنىڭ سەۋەبلىرىنى ئويلاشقا باشلىدى. ئويلاپ — ئويلاپ ھېچقانداق بىر نەرسە دېيەلمەيتتى ۋە بىرەر سەۋەب ئۈستىدە توختىتالمىتتى.

— ئويلاپ ئاۋارە بولماڭلار، — دەيتتى ئانا، — نېمە بولسا بولسۇن، ئۇ كەلسە بېشىمدا كۆتۈرىمەن. سەيران نېمە قىلىمەن دېسە قىلسۇن، ئاخىرقى كۈنلىرىمدە مېنى خۇشال قىلدىغۇ چىرايلىق قىزىم، مېنىڭ سەيرانىم!

قېرىنداشلىرىغىمۇ جان كىرگەنىدى. ئۇلار چۇقۇر ئوۋاغا كەلگەندىن بېرى سەيراننىڭ ئەھۋالى ئۇلارنىڭ يۈرەكلىرىنى پارە — پارە قىلىۋەتكەنىدى. سەيراننىڭ ئۇلارنىڭ چىرايىغا قارىد — ماي قويۇشى، ئۇلارنى كەچۈرمەسلىكى ۋە بېشىغا كەلگەن كۈلپەت — لەرنى ئۇلاردىن كۆرۈشى ھەممىسىنى غەزەپلەندۈرۈۋەتكەنىدى. دادىسى شۇ سەۋەبتىن ھەممىنى ئىچىگە سېلىپ ئۆلگەنىدى. چۇقۇر ئوۋادا قېرىنداشلىرى، تۇغقانلىرى پەقەت سەيراننىڭ چىرايىدىن قورقۇپ تۇراتتى، ھېچقانداق ئىشىغا ئارىلاشمايتتى. بۈگۈن ئۇلارنىڭ كۈنى تۇغۇلدى. سەيراننىڭ چىرايى ئېچىلدى. سەيران ھەممىسىگە جان كىرگۈزگەنىدى.

سەيران يۈگۈرگەن پېتى قەمەر ئانىنىڭ قېشىغا باردى، قەمەر ئانا ئۇنى قورقۇپراق قارشى ئالدى.

— ساڭا نېمە بولدى، قىزىم! زادى نېمە ئىش بولدى؟ دېھقانلارنىڭ ھەممىسى سېنىڭ ھەققىڭدە سۆزلىشىۋاتىدۇ. ياسىنىپ — تارىنىپ ئاناڭنىڭ قېشىغا كېتىپسەن، شۇنداقمۇ؟ ساڭا نېمە بولدى؟

سەيراننىڭ زىنىخلىرى چىقىپ، تاتلىق چۈش ئىچىدە، بالىلىق خۇشاللىقىدا تېخىمۇ گۈزەللىشىپ كۈلەتتى.

— ۋاي قىز، ساڭا نېمە بولدى؟  
قەمەر ئانا ئۇنىڭ چاچلىرىنى سىلىدى، يۈزىگە ئۇزاق قارىدى  
ۋە:

— سەيران قىزىم، سەن نېمانچە چىرايلىقسەن؟ ھېچكىم بۇنى  
بىلەلمەپتۇ. زادى ساڭا نېمە بولدى؟ — دەپ سورىدى.  
سەيران كۆزلىرىنى يەرگە تىكىپ، جاۋاب بەرمەيتتى. بىر  
ھازادىن كېيىن بېشىنى كۆتۈردى. يۈزى ئوتتەك ياناتتى ۋە  
قىزىرىپ كەتتى:  
— قەمەر ئانا... — دېدى ئاخىرىنى چۈشۈرەلمىدى، —  
قەمەر ئانا...

قەمەر ئانا تاقەتسىزلىك بىلەن:  
— سۆزلە دەيمەن شەيتان قىز، نېمە بولدى؟ ئىسمىمنى  
يادلاۋاتامسەن؟ قەمەر ئانا، قەمەر ئانا!  
سەيران يەنە يەرگە قارىۋالدى.

قەمەر ئانا مۇلايىملىق بىلەن ئاستاغىنا:  
— سۆزلە قىزىم، كالاڭغا كەلگەنلەرنى ماڭا سۆزلە، ئىچىڭدە  
ياخشى بىر ئىش بار. ئاناڭغا سۆزلىگىنە...  
سەيران يەنە بېشىنى كۆتۈردى، يوغان قارا كۆزلىرى چاقناپ  
تۇراتتى. مۇھەببەت بىلەن تولغان كۆزدە قارايتتى.  
— ئانا، ئانا، ئۇ يەرگە بارايلى، سېنىڭ بىلەن قوغۇنلۇققا...  
قەمەر ئانا سۆيۈنۈپ كەتتى ۋە كۈلدى.

— ھە، شۇنداق دېگىن! دېمەك، سېنى كۈلدۈرگەن... ۋاي  
ساراڭ قىزەي، — دېدى ۋە ئۇنى چىڭ قۇچاقلدى، — يائاللا،  
ھېچكىم بىلمىسۇن، سېزىپ قالمىسۇن، ۋاي ساراڭ قىزىم،  
تەلۋە قىزىم، ئەخمەق قىزىم!  
ئاغزىدا ساراڭ قىزىم دەيتتى، قولىدا دۈمبىسىگە ئاستا —  
ئاستا ئۇرۇپ قويايتتى ۋە قۇچقىدىكى سەيراننىڭ چاچلىرىنى  
سۆيەتتى.

— ساراڭ قىزىم، ھازىر ئۇ يەرگە بارىدىغان بولساق ھەممە

ئادەم ھەممە ئىشنى بىلىپ قېلىشىدۇ. چۈنكى، پۈتۈن يېزا  
سېنىڭ ھەققىڭدە سۆزلەشمەكتە. بۇ سەيرانغا نېمە بولغاندۇ،  
ئېچىلىپ، كۈلۈپ كەتتى؟! دېيىشمەكتە. بىر ئامال تېپىپ  
بارىمىز.

— تۇرالمايۋاتمەن، ئانا... تۇرالمايمەن. ئانا، ماڭا ياردەم  
قىل، بېشىمغا مۇنداق ئىشلار كېلىپ باقمىغاندى.  
قەمەر ئانا كۈلۈپ تۇرۇپ:

— دائىم شۇنداق بولىدۇ، — دېدى، — بۇنداق ئىش ھەق  
ئادەمنى ئورنىدا تۇرغۇزمايدۇ. ھەمىشە شۇنداق بولىدۇ، ئادەمنىڭ  
قىيىنى قاينىتىدۇ.

ئۇ سەيراننىڭ قولىنى تۇتتى ۋە سىقتى.  
— ئانا، قۇرباننىڭ بولاي، ھازىر بارايلى، — دەپ يالۋۇردى  
سەيران، — ئانا، سەن ئەھۋالىمنى چۈشىنىسەن، ئانا، قەمەر ئانا،  
ئۆلۈپ كېتىۋاتمەن. ئۇنى كۆرگەن كۈنۈمدىن باشلاپ...  
ئۆيگە ئوسمان چوڭ كىردى. سەيراننى كۆرۈش بىلەن:

— ھەي قەمەر، — دېدى خۇشاللىق بىلەن، — نېمە بوپتۇ  
بىزنىڭ بۇ ساراڭ قىزغا؟! چىرايى ئېچىلىپتۇ، كۈلۈپتۇ. پۈتكۈل  
يېزىدا شۇنىڭ گېپى! كۈلۈپتۇ — دە، ئانىسىنىڭ،  
قېرىنداشلىرىنىڭ يېنىغا بېرىپتۇ، بۇنىڭغا نېمە دېگۈلۈك؟  
قەمەر ئانا قوپاللىق بىلەن:

— ھېچ نەرسە بولمىدى! — دېدى، — ئۇ دېھقانلارنى يەر  
يۈتسۇن، قىلىدىغان ئىشلىرى يوق، قىزنىڭ كۈلۈشلىرى  
ھەققىدە سۆزلەشكە باشلاپتۇمۇ؟ ئادەم بالىسى دائىم بىر خىل  
تۇرامدۇ؟ بەزىدە كۈلىدۇ، بەزىدە يىغلايدۇ... شۇنداق ئەمەسمۇ  
ئوسمان چوڭ؟! سۆزلىگۈدەك نېمە ئىش بار؟ بۇ دېھقانلارنى  
قويغىنا، بۇ قىز ئانىسى ۋە قېرىنداشلىرى بىلەن ياخشىلىشىپ  
قالسا يامانمۇ؟ يامان بوپتۇمۇ؟

— قىزىپ كەتتە، ھوي قەمەر خوتۇن! دېھقانلار سەيران  
ھەققىدە سۆزلىشىۋاتىدۇ دەپ ۋايىۋاي دېھقانلىرىنىڭ ھەممىسىنى

ئوققا تۇتايۇمۇ؟ سەيراندا ئۆزگىرىش بولغانلىقىنى كۆرۈپتۇ، سەۋەبىنى سۆزلىشىپتۇ. بۇنىڭغا تېرىكىدىغان، خاپا بولىدىغان نېمىسى بار، ۋاي قەمەر؟! دېھقانلار سەيران قىز ئۈچۈن يامانلىق ئويلىمايدۇغۇ. ئۇنىڭ بۇ ئۆزگىرىشىگە، بۈگۈنىگە خۇشال بولۇشىدۇ.

— سەيران ئۈچۈن يامان نىيەتتە بولسا بولاتتىمۇ؟ يەنە نېمە دېمەكچى؟ — دەپ سىلكىۋەتتى قەمەر ئانا.

— سەن بىلەن سۆزلەشكىلى بولمايدۇ، قەمەر خوتۇن، چاچراپلا تۇرسەن، — دېدى ئوسمان چوڭ يۇمشاقلىق بىلەن.

— چاچرايمەن! — دېدى قەمەر ئانا، — چاچرىسام نېمە بوپتۇ!

كېيىن ئۇ ئىشىككە قاراپ ماڭدى. سەيراننىڭ قولىدىن تۇتۇپ ئارقىسىدىن ئەگەشتۈرۈپ ماڭدى.

— ئوسمان چوڭ، سەن بېرىپ تاماقنى ئوغۇللىرىڭ بىلەن يېگىن. مەن بۈگۈن ئاخشام ئۆيدە بولمايمەن. سەيران بىلەن ئۇنىڭ يېنىغا، تۆۋەنكى قومۇشلۇققا بارمەن، — دېدى.

ئۇلار ئۆيىنىڭ ئارقىسىدىكى يولغا چىقتى. يول توپىلىق ئىدى. توپا ئوشۇققا كېلەتتى. قىزىق توپىلار ئاياغلىرىنىڭ ئىچىگە كىرىۋېلىپ پۇتلىرىنى كۆيدۈرۈۋەتتى. ئارقىدىن چۈشكەن ئاپتاپ دۈمبىلىرىنى، بويۇنلىرىنى كۆيدۈرۈۋەتتى. يول ياقىسىدىكى ئوتلارنىڭ، گۈللەرنىڭ يوپۇرماقلىرىغا ئاپپاق توپا قونغان بولۇپ، يوپۇرماقلار پۇرلىشىپ كەتكەنىدى. سىيىر قۇيرۇقى<sup>①</sup>غا ئوت قويغاندا كۆيمەي قالغان ھۆل جىغانلارغا باشتىن — ئاياغىچە ئاپپاق تۈگمىلەردەك قۇلۇلىلەر يېپىشىپ قالغانىدى. سەيران قۇلۇلىلەرنى ياخشى كۆرمەيتتى. ھازىر ئۇلارمۇ كۆزىگە چىرايلىق كۆرۈنۈۋاتاتتى.

سەيران ئالدىدا يۈگۈرگەندەك ماڭاتتى. قەمەر ئانا بارلىق

① بىر خىل ئۆسۈملۈك.

كۈچى بىلەن ئۇنىڭغا يېتىشىپ مېڭىشقا تىرىشاتتى. قەمەر ئانا ھاسىراپ كەتكەن، چىلىق — چىلىق تەرگە چۆمگەنىدى. ئۇ ئاخىر سەيراننىڭ ئارقىسىدىن ۋارقىرىدى:

— توختاپ تۇر، قىزىم، توختا! يېتىشمەيۋاتمەن، توختا! سەيران ئارقىسىغا قاراپ قەمەر ئانىنىڭ خېلى ئارقىدا قالغانلىقىنى كۆردى ۋە ئۆز قىلىقلىرىدىن خىجالەت بولدى. توختاپ، قەمەر ئانىنى ساقلىدى. قەمەر ئانا پۇتلىرىنى سۆرەپ ئاران مېڭىپ، خېلىدىن كېيىن يېتىشىۋالدى، نەپەسلىرى سىقىلىپ كەتكەنىدى:

— ساڭا يېتىشمەن دەپ ئۆلەي دېدىم، قىزىم، ئۆلەي دېدىم. ۋاي قىزىم، قۇرۇپ كەتسۇن قېرىلىق!

سەيران قىز بۇ بېپەرۋالىقىدىن ئىزا تارتىپ كەتتى. قەمەر ئانىنىڭ يۈزىگە قارىيالمىتتى.

قەمەر ئانا ئەھۋالنى ئوڭشاش ئۈچۈن:

— قىزىم، — دەپ كۈلدى ۋە، — نېمىچە ئالدىرايسەن؟ قانداقلا بولسۇن قوغۇنلۇققا بارىمىز. كۈن ئولتۇرماستىن بۇرۇن يېتىپ بارىمىز، — دېدى. ئۇ ھەم سۆزلەيتتى، ھەم كۈلەتتى.

ھاردۇقلىرى تېخى چىقماستىن، ئولتۇرار — ئولتۇرمايلا سەيران ئورنىدىن تۇرۇپ كەتتى، سەيران تىكىلىپ تۇردى، نېمە ئۈچۈندۇر ئولتۇرالمىتتى، جايىدا تۇرالمىتتى، تاقىتى تاق بولاتتى. قەمەر ئانا ئۇزاق ئولتۇرالمىتتى، ئۇمۇ ئورنىدىن تۇردى. ئۇلار ئاپتاپتا يەنە مېڭىشقا باشلىدى. سەيران بىر ئازدىن كېيىن يەنە ئۆزىنى ئۇنتۇدى. قەمەر ئانىنى يولدا تاشلاپ كېتىۋەردى. قەمەر ئانا ئەمدى ۋارقىرىمىدى. سەيران توپىنى چاڭ كەلتۈرۈپ ئۇچاتتى، ئۇزاق ئۆتمەي يىراقلىشىپ كۆزدىن غايىب بولدى.

قەمەر ئانا خېلى ۋاقىتتىن كېيىن قوغۇنلۇققا كەلدى. سەيران ئۇنىڭ چىرايىغا قارىيالمىتتى.

— ئانا! — دەپ ئۇنىڭ ئالدىغا يۈگۈردى خەلىل كوسا، —

ئەجەب ياخشى كەلدىڭ، بۈگۈن ئىككى قىرغاق ئوۋلىدىم. بىرىنى بىزگە پۇلغا بېسىپ بەرگىن، يەنە بىرىنى ئوسمان تاغماغا ئەكەت، بولامدۇ؟ قىرغاقچىلار شۇنچىلىك سېمىزكى ... مەنمۇ يۈگۈرۈپ كەلدى، قەمەر ئانىنىڭ قولىنى تۇتۇپ سۆيىدى. قەمەر ئانا مەننىڭ يۈزىگە قارىدى، ئۇنىڭ يۈزىگە قان يۈگۈرگەندى. كۆزلىرىمۇ ئۆلۈكنىڭ كۆزىدەك كۆرۈنمەستىن سەل چاقناپ تۇراتتى.

— ئانا، ياخشى كەپسەن، سېنى سېغىنىپ كەتتىم، ئوسمان تاغما قانداق؟ يېزىدا نېمە ئىشلار بولۇۋاتىدۇ؟  
— ھەممە ئىش ياخشى، — دېدى قەمەر ئانا.

قەمەر ئانا كۆزىنىڭ قۇيرۇقىدا سەيرانغا سەپسالاتتى. سەيران ھاياجاندىن قىزىرىپ كەتكەندى، نەپىسى قىسىلاتتى، كۆكرىكى بىر كۆتۈرۈلۈپ، بىر چۈشەتتى ۋە تىترەيتتى. مەنمۇ بولسا بۇنىڭدىن خەۋەرسىز ئىدى. بۇ ئەھۋال قەمەر ئانىنىڭ كۆزىدىن قېچىپ قۇتۇلمىدى، ئۇ ئۆز كۆڭلىدە: «ۋاي قىزىم، چىرايلىق بالام، دېمەك، ئۇنىڭ خەۋىرى يوق ئىكەن — دە! دېمەك، سېنىڭ ئىشىڭ مۇشۇنداق ئىكەن — دە! ئۇ شۇ گۈلدەك چىرايلىق يۈزۈڭگە، تۇرنىدەك بويۇڭغا، شۇ قاپقارا كۆزلىرىڭگىمۇ قارىمايدۇ. شۇ ئۈستىبېشىڭمۇ قاراپ قويمىدۇ. ئۇنىڭ ئالدىدا يوپۇرماقتەك تىترەۋاتسەن، ئۈنۈمۈ سەزمەيۋاتىدۇ ... ئىككى مەڭزىڭ ئالمىدەك قىزىرىپ كېتىپتۇ، چىپ — چىپ تەرلەپ كېتىپسەن، ئۇنى ھەم بىلمەيۋاتىدۇ ... ۋاي قەدىرسىزىم، سەيران قىزىم، يەنە كۆپىسەن، مەن تېخى مۇنداق ئىكەنلىكىنى بىلمىگەندىم ... ئۇنى بىلىدۇ دەپ ئويلايتىمەن. ئاھ، چىرايلىق قىزىم، جېنىم بالام! ئاھ، ياخشى كۈن كۆرمىگەن قىزىم! ئەمدى سەن قانداقمۇ قىلارسەن؟ شۇ خەلىل كوسىمۇ سەزگەن يەردە ئۇ ھېچ نەرسىنى سەزمەپتۇ. ۋاي گۈل قىزىم، قەدىرسىزىم!» دەپ ئويلايتتى.

ھازىر سەيران مەننىڭ سەزگەن — سەزمىگەنلىكىنىمۇ

ئويلىمايتتى. سېھىرلەنگەندەك كۆزلىرىنى ئۇنىڭ يۈزىدىن ئالمايتتى، دالڭ قېتىپ قالغاندى، سۆزلىمەيتتى، سەزمەيتتى، ھېچ نەرسىنى كۆرمەستىن، پەقەت ئۇنىڭغا قارايتتى.

نامازدىگەرگىچە سۆڭەتلەرنىڭ سايىسىدا ئولتۇرۇشتى. مەنمۇ سەل — پەل ئۆزىگە كەلدى. بىراق، يەنىلا گەپ قىلمايتتى، ئويلايتتى، دەھشەتلىك ئويغا چۆمگەندى. قەمەر ئانا: «مۇشۇنداق بىر ياش يىگىت، تېخى ئۆيلەنمىگەن تۇرۇپ، سەيراندەك بىر گۈزەل قىز ياسىنىپ — تارىنىپ، كۆزلىرىنىڭ ئىچىگە قاراپ، يېنىدا تۇرسا يۈزىگە قارىمامدۇ؟ سەزمەمدۇ؟ بۇ ئادەمنى راستتىنلا پەرلەر ئەپچىپتۇ، جىنلار چاپلىشىپتۇ، — دەپ ئويلايتتى، — ئەقلى جايىدا بولغان بىر ئادەم، يېنىدا سەيراندەك بىر قىز تۇرسا، ئۇنى كۆرمەي قالمىدۇ؟ ۋاي مەنمۇ، ۋاي! يولۇشىمغا ۋاي! تاغلار، جىرالار، ئاچلىق ۋە يوقسۇزلۇقلار، دىنىسىز ئاغلار، ئىمانسىز زاندارمىلار بىچارىنىڭ ھالىنى قويماپتۇ — دە ...»

قەمەر ئانا سەيرانغا شۇنچىلىك ئېچىندىكى، يۈرىكى پارە — پارە بولۇپ كەتتى. ئاللا بىر ئادەمنى بەختلىك قىلمىسا قىلماي. دۇ. بۇرۇن ئەزىزىڭ سەۋداسى، بەختلىك بولالمىغان، باشقا ئاچقالمىغان بىر سەۋدا. ئەمدى مەننىڭ سەۋداسى ... بۇ قىز تۈگىشىدىغان بولدى. بىكاردىن — بىكارغىلا ئۆلگۈچە كۆيۈپ تۈگىشىدۇ. بىچارە سەيران مەننىڭ يۈزىگە بىر قىسىملا قارايدۇ، ھەيرانلىق بىلەن تەلۈنلەرچە قارايدۇ، ئۆزىنى يوقاتقان ھالدا قارايدۇ. لېكىن، ئۇ قانداقلارچە كۆرمەيدىغاندۇ؟ ... مەنمۇ بىردىنلا بېشىنى كۆتۈردى. كۆزلىرىنى قەمەر ئانىنىڭ كۆزلىرىگە تىكتى.

— ئانا، — دېدى ئۇ ھاياجانلىق، تىترىگەن ئاۋازدا، — سەن ئەقىللىك، كۆپىنى كۆرگەن ئانىسەن، سەندىن بىر نەرسىنى سورايمەن.

ئۇ بېشىدىن ئۆتكەن ئىشلارنى، ئانىسىنى، خەدىچەنى،



بالىسىنى، پەستىكى ئاقچەسازنىڭ پاتقاقلىقىدا ياتقان رەجەپ چاۋۇشنى، جاپپارنى، ئەلى توكۇرنى، سۇلايمان چوڭنى، دۈرمۈش ئەلىنى، ھۆرى ئانىنى، ھەمزەنى، يېزىنىڭ ھازىرقى ئەھۋالىنى، ئىسمائىل چولاقنى، ھەممە نەرسىنى بىر - بىرلەپ، كۆزنى يۇمۇپ - ئاچقۇچە ساناپ چىقتى. ئاخىرىدا يەنە مۇنداق دېدى:

— ئانا، سەن ئۇزۇن ياشىغان، كۆپنى كۆرگەن ئالتۇن يۈرەكلىك ئانىسەن. سەن ماڭا دېگەن، مەن نېمە قىلاي؟ ئابدى كەتتى، ھەمزە كەلدى. ھەمزە كېتىدۇ، بەكرى كېلىدۇ، ئەلى ساپا باي كېتىدۇ ...

— كەنان كېلىدۇ، — دېدى قەمەر ئانا.

— ۋايۋاي يېزىسىمۇ ماڭا دۈشمەن بولىدۇ، لەنەتلەر ياغدۇرىدۇ، ھەر جۈمە كۈنى ئەلى ساپانىڭ روھىغا دۇئا قىلىپ مەۋلۇت ئوقۇتىدۇ ... — دېدى مەمەت.

قەمەر ئانا ئويلىنىپ قالدى. كۆپ ئويلاندى. ئاخىر:

— ئەقىلم بۇنىڭغا يەتمىدى، مەمتىم، مېنى ئەيىبلەمە، — دېدى.

مەمەت سەيرانغا قارىدى:

— سىڭىل، بۇ ئىشقا سەن نېمە دەيسەن؟ دېگەن، سەيران سىڭلىم!

ئۇ سەيراننىڭ چىرايلىقلىقىنى تۇنجى قېتىم ھېس قىلدى. كىيىنىشلىرىنى، ياسىنىشلىرىنى كۆردى، «شۇنداقمۇ چىرايلىق ئادەم بولامدۇ؟ شۇنداق كارامەت چىرايلىق ئادەملەرمۇ بولىدىكەن - ھە؟» دەپ ئويلىدى.

سەيران تىترەپ كەتتى، سۆز قىلمىدى. قىزىرىپ، بوزىرىپ، تەرلەپ كەتتى، قوللىرى ئۇيۇشۇپ، ئاغزى قۇرۇدى.

— سەن نېمە دەيسەن، سىڭىل؟ سۇلايمان چوڭ قېرىشىش، ئۇرۇشۇش، زالىملارغا قارشى تۇرۇش ھەقلىق، دەيدۇ. سەن نېمە دەيسەن؟ ئاخىرى چىقمايدىغان ئىش بولسا، زالىملارغا قارشى ئۇرۇشۇشنىڭ، ئۇنى ئاغدۇرۇشنىڭ نېمە پايدىسى؟ سىڭلىم، سەن

نېمە دەيسەن؟

سەيراننىڭ كۆپ سۆزلىگۈسى بار ئىدى، ئەمما سۆزلىيەلمەيتتى، بوغۇلاتتى. سۆزلىسىلا ھەممە نېمە ئاشكارىلىنىپ قالاتتى. شۇڭلاشقا، قورقۇپ ئۆتى تاشاتتى. لېكىن، ئۆزىنى تۇتالمىدى، كۆزلىرىنى يەرگە تىكىپ:

— بىلمەيمەن، قېرىندىشىم، بىلەلمەيمەن، — دېدى ئاستاغىنا، — زادىلا بىلەلمەيمەن. سەن ھەممىمىزدىن، ھەممە ئادەمدىن ناھايىتى ياخشى بىلىسەن، سەن مەمەت ئاۋاقسەن!

قەمەر ئانا ئورنىدىن تۇردى، شۇ يەردىلا ئوت ياقتى. خەلىل يارما خالتىسىنى، قەلەي كورسىنى ئەكەلدى، قەمەر ئانىنىڭ قېشىغا قويدى. خەلىل كورسىنىڭ كورسى پاك - پاكىز بولۇپ، پار - پار پار قىرايتتى. قەمەر ئانا شۇ كورسىنىڭ كورسىنىڭ پاكىزلىقىغا ھەيران قالدى، تۈز، ماي، يۇڭدالغان سېمىز توخۇدەك بىر قىرغاقچۇل ... ھەممىسى تەييار بولدى. قەمەر ئانا پۇلۇنى زوق بىلەن پىشۇردى. غەرب شامىلى ئاستاغىنا چىقىۋاتاتتى. غەرب شامىلى پۇلۇننىڭ پۇرىقىنى ناھايىتى يىراقلاغا ئەكەتتى.

سەيران ئولتۇرغان يېرىدىن قىمىر قىلماستىن كۆزلىرى مەمەتتە قېتىپلا قالغانىدى.

مەمەت چوڭقۇر نەپەس ئېلىپ پۇلۇننىڭ پۇرىقىنى ئىچىگە تارتتى:

— قولۇڭغا دەرد كەلمسۇن، ئانا، مۇنداق مەزىلىك پۇلۇنى ساڭا ئوخشاش ياخشى ئانىلا پىشۇرىدۇ.

قەمەر ئانا سەيرانغا قاراپ:

— تۇر، ئورنىڭدىن قىزىم، نېمىگە ئولتۇرۇپلا قالدىڭ؟ قوپۇپ داستىخاننى سال، — دەپ تاشقىرىغا ماڭدى.

سەيران شۇ زامان ئورنىدىن تۇردى. داستىخاننى باراڭدىن ئەكەلدى، چىمەنلىككە سالدى. ياغاچ قاچىدا سوغۇق سۇمۇ بار ئىدى. سۇنى خەلىل سەل بۇرۇن يىراقتىكى ئېرىقتىن

ئەكەلگەندى.

تۆتىلىسى داستىخان ئەتراپىدا باداشقان قۇرۇپ ئولتۇرۇشتى. قىرغاقچى باسقان پۇلۇنى ئىشتىھا بىلەن يېيىشتى. تاماق يېيىشىگە قارىغاندا مەمەت خېلىلا ئۆزىگە كېلىپ قالغانىدى. ئۆزىگە كېلىپمۇ نېمە ئۈچۈن شۇ كۆيۈپ يېنىۋاتقان چىرايلىق قىزنى سەزمەيدۇ؟ بۇ ئوغۇلدا بىر گەپ بار، بىر نۇقسان بار. ئەمما بۇ نېمە؟

تاماقلار يېيىلىپ بولغاندىن كېيىن قەمەر ئانا قاچىلارنى يۇماقچى بولدى، خەلىل ئۇنىمىدى. ئۆزى يۇماقچى ئىدى.

كۈن ئولتۇرۇش ئالدىدا تۇراتتى. ئالا كۆلەڭگىلەر كۆپىيىشىگە باشلىدى. كۈن ئاناۋازاننىڭ ئارقىسىغا پېتىپ، بىر ئۈچى تۈزلەڭگە چۈشەي دەپ قالغانىدى. سەيران قىز خىيالغا چۆمگەن ھالدا مەمەتكە قارايتتى. خۇدايىم مۇنداق يامان سەۋدانى ھېچكىمنىڭ بېشىغا سالمىسۇن... قەمەر ئانا نېرى كەتمەكچى بولاتتى، ئەمما سەيراننىڭ ئەھۋالىغا قاراپ يالتىيىپ قالاتتى. بىچارە سۆيگەن ئادىمنىڭ چىرايىغا يەنە بىردەم قارىۋالسۇن، دەپ ئويلايتتى.

كۈن ئولتۇردى، قاراڭغۇ چۈشتى. مەمەتنىڭ چىرايى خىيالىي كۆرۈنەتتى، ئەمما سەيران يەنىلا كۆزىنى ئۇنىڭدىن ئۆزىمەيتتى.

قەمەر ئانا «ئەمدى نېمنى كۆرىدىغاندۇ، — دەپ ئويلىدى، — بۇ بالىنىڭ ھېچ نەرسىدىن خەۋىرى يوق. خەۋىرى بولسىمۇ قانداق قىلاتتى؟ بۇ، كېپەنلىكى بويىدا تۇرغان بىر قاراچى... قايسى تەرەپتىن ئويلىساڭمۇ چىقىش يولى يوق.»

— قېنى قىزىم، تۇر ئورنىڭدىن، كەچ قالدۇق، — دەپ ئورنىدىن تۇرۇپ ماڭدى قەمەر ئانا، — سالامەت قېلىڭلار، بالىلار، بىرنەرسە كېرەك بولسا، بىز ئەتە — ئۆگۈن يەنە كېلىمىز.

مەمەت يۈگۈرۈپ گۈللۈككە باردى. ئىككى دەستە رەيھان بىلەن مەخمەلگۈلنى ئۈزۈپ كەلدى. بىرىنى قەمەر ئانىغا، بىرىنى

سەيرانغا بەردى.

ئۇلار يولغا چىقتى. سەيران ئارقىسىغا قاراپ — قاراپ قويايتتى. بىر — ئىككى قەدەم مېڭىپ ئارقىسىغا قارايتتى. قاراڭغۇ چۈشۈپ ئاي چىققانىدى. مەمەت تۇرماق، شۇنچە چوڭ قوغۇنلۇقمۇ كۆرۈنمەيتتى. شۇنداق بولسىمۇ سەيران يەنىلا ئارقىسىغا يېنىپ — يېنىپ قارايتتى. پۇتلىرى ئارقىغا تارتاتتى. بۇ قېتىم قەمەر ئانا ئىتتىك مېڭىپ كەتتى، سەيراننىڭ ئارقىدا قالغانلىقىنى كۆرۈپ ئۇنى ساقلاپ تۇردى. ئەنە شۇنداق مېڭىپ، توختاپ، ئاران يېزىغا يېقىن كەلگەندە:

— توختاپ تۇر، قەمەر ئانا، قورقۇۋاتمەن، — دېدى سەيران. قەمەر ئانا توختىدى. ئۇنىڭ يېتىپ كېلىشىنى كۈتمەستىنلا: — نېمىشقا قورقسەن؟ — دەپ سورىدى.

سەيران كېلىپ ئۇنىڭ قولىغا ئېسىلدى: — ئۆلتۈرىدۇ، — دەپ ئىڭرىدى، — ئانا، ئۇنى ئۆلتۈرۈۋېتىدۇ. بىز قاراچىنىڭ ئۆز مەقسىتىگە يەتكەنلىكىنى ئاڭلىغانىمىدۇق؟ گىزىك تۇراننىمۇ ئۆلتۈرۈشتى، ئۇنىمۇ ئۆلتۈرۈشىدۇ، ئانا!

قەمەر ئانا جىم تۇراتتى. سەيران توختىماي سۆزلەيتتى. قەمەر ئانا زادىلا جاۋاب بەرمەيتتى. ئەڭ ئاخىر:

— ئاغزىڭنى ئۇششۇتمە، قىزىم، — دېدى قەمەر ئانا، — ئاغزىڭنى ياخشىلىق ئۈچۈن ئاچساڭچۇ، ئۇ ياخشىلىققا يولۇقسۇن! ئۇنى كىم ئۆلتۈرەلەيدۇ؟

— ھەممە ئادەم، ھەممىسى! — دېدى سەيران، — ئاغلار، زاندارمىلار، ھۆكۈمەت! ئۇنى ھەممە ئادەم ئۆلتۈرۈۋېتىدۇ!

قەمەر ئانا ھودۇقۇپ كەتكەنىدى. بۇنداق سۆزنى زادىلا كۈتمىگەنلىكى ئۈچۈن ھەيران قالدى. ئۇمۇ خۇددى سەيراندەك ئويلايتتى. بىر قاراچىنىڭ ئۇزاققىچە ياشىيالىشى مۈمكىنمۇ؟ بولۇپمۇ مەمەت ئاۋاتتەك بىر قاراچىنى ياشاتقۇزامدۇ؟ تاغ، تاش، بۆرە، قۇش ھەممىسى قورال بولۇپ ئۇنىڭ ئۈستىگە ھۇجۇم

قىلاتتى، ئاغلار، بايلارمۇ ...

— ئۇنىڭغا ئوق ئۆتمەيدۇغۇ ... ئۇنىڭ بويىدا تۇمار بار. چاقماق يالقۇنى بار. خىزىرمۇ دۈمبىسىنى سىلىيمايدۇ. قەمەر ئانىنىڭ تۇمار ئورنىدا تۇنۇۋاتقان بۇ سۆزلىرى تەسىر قىلىشى كېرەك ئىدى. بىراق، سەيران ئاڭلىمايتتى، پىسەنتمۇ قىلمايتتى. ئۇ:

— ئۇنى ئۆلتۈرۈۋېتىدۇ، ئۇنى ئۆلتۈرۈۋېتىدۇ، — دەيتتى ھېچ توختىماستىن.

— چاقماق يالقۇنى بارغۇ ... چاقماق ئوتى بار.

قەمەر ئانىنىڭ ئۆزىمۇ بۇ سۆزلىرىگە ئىشەنمەيتتى. ئۇ:

— كۆزىدىن باشقا يېرىگە ئوق ئۆتمەيدۇ، — دەيتتى.

سەيران قەمەر ئانىنى قولىغا ئېلىپ يېزىغا سۆرەيتتى.

— ئوق ئۆتمەيدۇغۇ ئۇنىڭغا، يالغۇز كۆزىڭلا ...

— كۆزلىرىنى ساقلايدۇ ... — دەيتتى قەمەر ئانا.

#### 44

ئەلى ساپا باي ئۇنداق ئويلاپمۇ، بۇنداق ئويلاپمۇ ھېچقانداق يەردىن ئۈمىد يوقلۇقىنى بىلدى. ئۆزىنىڭ غېمىنى ئۆزى يېيىشنى قارار قىلدى. ھاكىممۇ، ۋالىيىمۇ، ۋايۋاي يېزىسىنى ئورنىدىن يۆتكەشكە يېقىنلاشمايتتى، ئاخىرى نېمە بولۇپ چىقىشىدىن قورقاتتى. ھاكىم ۋايۋايدا قىلغان قارارىنى، ۋايۋايدىكى سۆزلىرىنى خېلىدىن بېرى ئۇنتۇغانىدى.

ئەلى ساپا باي ئۇلارغا يامان كۆردە قارايتتى:

— قېنى دەپ بېقىڭلار، شۇمۇ ھۆكۈمەت بوپتۇمۇ؟ —

دەيتتى، — شۇ ئادەملىرىگە قاراڭلارچۇ، شۇ ھاكىمغا، شۇ ۋالىيغا! مەن تېخى ئۇلارنى شۇ ئېتىزلىرىمغا مەدىكارلىققىمۇ ئالمايمەن! خۇدا ھەققى، يېقىن يولاتمايمەن. پاشامۇ، ئارىپ سايمىمۇ ھۆكۈمەت قوردۇق دېيىشىپ ئۆزلىرىچە كېرىلىپ

كېتىپتۇ، شۇنداقمۇ؟ مۇنداق ھۆكۈمەتنى بىزنىڭ قارا تاغلىق ئوغلى مۇرتزامۇ قۇرغان بولاتتى، تېخىمۇ ياخشى قۇراتتى.

ئۇ، چىكچىكلارنىڭ قولىدىن ئىش كېلىدىغان، قورال تۇتالايدىغان يىگىتلىرىنى چاقىرىپ، ۋايۋاي يېزىسىغا ئاخىرقى زەربىنى بېرىش ئۈچۈن ئۇلار بىلەن كېچە - كۈندۈز پىلان تۈزۈپتتى. ئۇنىڭدىن باشقا، دېھقانچىلىق مەيدانىدىكى ئۆيلىرىنى مۇستەھكەم ھەربىي بازار ھالىغا كەلتۈرگەنىدى. يېپيېڭى گېرمان مىلتىقلىرى، ساندۇق - ساندۇق ئوقلار، تاپانچىلار، خەنجەرلەر، دۈربۇنلار، فەسلەر، ھەربىي كىيىملەر ... ئىشىكلەرگە، پەنجەرلەرگە قۇم خالتىلىرىنى دۆۋىلەپ قويغانىدى. زەينەل بىلەن ئادېمنىڭ يوقىلىپ كېتىشى ئۇنى قاتتىق چۆچۈتكەنىدى. شۇ ۋايۋايلىقلار بەك ھەددىدىن ئېشىپ كەتكەن بولۇپ، جانغىمۇ قەست قىلىشقا باشلىغانىدى.

— ئىزدىمىگەن يېرىم، سورىمىغان ئادىمىم قالدى. يا زەينەلنىڭ ئىزى يوق، ياكى ئادېمنىڭ ... دېھقانلار زەينەلنى خوتۇنى بىلەن بوغۇپ ئاقچەسازغا كۆمۈپتۇ، ھېچقانداق ئىز قالدۇرماپتۇ، ئادېمنىمۇ يوباز ئوغلى ئۆلتۈرۈپتۇ دېيىشىدۇ. كۆپ ئىزدىدىم، ھەر ئىككىسىنىڭ يا ئۆلۈكىنى، ياكى تىرىكىنى تاپالمىدىم، — دەپ خەۋەر ئەكەلگەنىدى زەكەرىيە.

ئەلى ساپا باي ئويغىنىش بىلەن ھازىرلىققا كىرىشكەنىدى. ۋايۋاي يېزىسىغا بۈگۈن بارمەن دەپ خەۋەر بەرگەنىدى.

بۈگۈن زەكەرىيە پار - پۇر پار قىرىتىلغان سېرىق ئۆتۈكىنى، مۇستەقىللىق ئۇرۇشى زامانىسىدىن قالغان يېپيېڭى ماش رەڭ ھەربىي شالۋۇرىنى كىيمەكچى بولدى. ئۇزاق يىللاردىن بېرى تاقىمىغان ئالتۇن زەنجىرلىك سائىتىنى تاقىماقچى، بېشىغا كەڭ قارا سايىۋەنلىك قالىپىنى كىيمەكچى بولدى.

كىيىندى، ياساندى، بۇرۇتىنى تولغاپ قويدى. سېپى پىل چىشىدىن ئىشلەنگەن تاپانچىسىنى سول يېنىغا ئاستى. نەپىس ئىشلەنگەن ئوقدانلىرىنى بېلىگە باغلىدى. بارماقلىرىغا يوغان

ئالتۇن ئۈزۈكىنى سالدى. چۈنكى، دېھقانلار ئالتۇنغا، قورالغا بولۇپمۇ ھەربىيگە ئالاھىدە قارايتتى. ھەربىي شىمىنى، سېرىق ئۆتۈكىنىڭ قونچىغا قىستۇرۇلغان كۈمۈش ساپلىق قامچىسىنى، مۇستەقىللىق ئوردىنى، تاپانچىسى، قارا قالپىقى، ئالتۇن زەنجىرى بىلەن كۆزلەرنى قاماشتۇرغۇدەك بىر خىل ھەيۋەتلىك تۈسكە كىرگەنلىكىنى ئەينەكتىن كۆردى. بۇ قىياپىتى ئادەمنى ئۈرۈكۈتەتتى. دېھقانلارمۇ بۇ قىياپەتكە ھەيران قېلىپ، ئۇنىڭغا ھۆرمەت بىلدۈرەتتى. دېھقان خەلقىنىڭ ئەقلى ھېچقاچان جايىدا بولغان ئەمەس. ئەقىل سۈنئىي بىر نەرسىدۇر. دېھقانلارنىڭ ھەر قاچان ھەر نەرسىگە سەپسالدىغان ئادىتى بار. ئەگەر قولىدىن كەلسە، ئارىپ سايىم بەگنىڭ سەزمەي قېلىشىنى بىلسە، باشتىن - ئاياغ ئوفتسىپلار كىيىمنى كىيىپ، يېزىلىقلارنىڭ ئالدىغا چىققان بولاتتى. شۇ ئارىپ سايىم چوقۇر ئوۋانىڭ بېشىغا بىر بالا بولدى، بالا!

تۇرسۇن دۇرمۇشقا ھەربىي كىيىم كىيگۈزدى. زەكەرىيەنىڭ شىمىمۇ ماش رەڭ ئىدى. ئۇنىڭ بىلەن بىللە ۋايۋاي يېزىسىغا بارىدىغان ئون سەككىز ئادەمنىڭ ھەربىرىدە ئازراق بولسىمۇ ھەربىيلىكنى ئەسلىتىدىغان بىر بەلگە بار ئىدى. بەزىلەرنىڭ شەپكىسىدە ژاندارما كاكارى، بەزىلەرنىڭ تىزىدا تىزلىقى، بەزىلەرنىڭ يېنىدا قىلىچ، بەزىلەرنىڭ بېلىدە تاسما، بەزىلەرنىڭ ئۈستىدە ھەربىي چاپان، مۈرىلىرىدە پاگون ...

ئوغرىلانغان ئاتلىرىنىڭ ئورنىغا دادىسىنىڭ دوستى ياغمۇر باي ئۇنىڭغا تۆت - بەش ياشلىق ئون بەشچە چىرايلىق ئاتنى ئەۋەتىپ بىر تىيىنمۇ ئالمىغاندى، ياغمۇر باي ئەۋەتكەن ئاتلار ھەقىقەتەن ئاجايىپ چىرايلىق، نەسلىلىك ئاتلاردىن ئىدى.

ئەلى ساپا باي ئادەملىرىگە ئاتلارغا مىنمەستىن بۇرۇن ئاخىرقى بۇيرۇقنى قىلدى:

— مەن دېھقانلارغا سۆز قىلىۋاتقاندا ئارقامدا تىك تۇرىسىلەر، كۆزلىرىڭلارنى بىر نۇقتىغا تىكىسىلەر، ئوڭ

قولۇڭلارنى مىلتىقنىڭ تەپكىسىگە قويىسىلەر، زادى مىدىرلىمايسىلەر!

ئاتلارغا مىنىپ چېپىشتى. دېھقانلار ئۇلارنى شاخلىرى دېۋىنىڭ قاناتلىرىدەك ئېچىلىپ تۇرغان ئاجايىپ يوغان ئۈجمە دەرەخنىڭ ئاستىدا كۈتۈپ تۇراتتى. ھەممىسىدە بىر خىل تاقەتسىزلىك، بىلىنىپ تۇرغان بىر خىل ھاياجانلىق بار ئىدى. ئەلى ساپا باي ۋە ئارقىسىدىكى ئاتلىقلار توپا - چاڭنى تۈزۈتۈپ يېزىغا چاپتۇرۇپ كىرىشتى. ئەلى ساپا باي ئېتىنى توختاتماي تۇرۇپلا دەرەخ ئاستىدا ئېتىدىن چۈشتى.

— ئەسسالامۇئەلەيكۇم! — دەپ ۋارقىردى ئۇ.

دېھقانلار ئۆزلىرىنى تۇتۇۋېلىپ، ھاياجانلىرىنى بىلىندۈرمەسلىككە تىرىشىپ، مۇلايىملىق بىلەن «ۋەئەلەيكۇم ئەسسالام» دېيىشتى. ئۇنىڭدىن كېيىن ئەلى ساپا باينى بىر چېپتى دەرەخنىڭ غولىغا تىرەپ قويۇلغان، ئۈستىگە كىگىز سېلىنىپ، ئۇنىڭ ئۈستىگە تۈركمەن گىلىمى سېلىنغان بىر كارۋاتقا تەكلىپ قىلدى. ئەلى ساپا باي ئالدىدا ئىككى ياققا ئېچىلىپ يول بېرىۋاتقان كۆپچىلىككە كۈلۈمسىرەپ قويۇپ، كارۋاتقا كېلىپ پۇتلىرىنى ئالماپ ئولتۇردى. ئىچىدىكى پىل چىشى ساپلىق تاپانچىسىنى، ئوقدانلىرىنى كۆرسىتىش ئۈچۈن چاپىنىنىڭ تۈگمىلىرىنى يېشىۋەتتى. ھەممە ئادەم بىلەن تىنچلىق سوراشقاندىن كېيىن جىم بولدى. ئادەملىرىمۇ كېلىپ رەتكە تىزىلىپ، قورسىقىنى ئىچىگە تارتىپ كۆكسىنى تېشىغا چىقىرىپ، كۆزلىرىنى بىر نۇقتىغا تىكىپ، ئوڭ قوللىرىنى مىلتىقلىرىنىڭ تەپكىلىرىگە قويۇپ، سول قوللىرىدا پار - پۇر ئوقدانلىرىنى تۇتۇپ، بۇتتەك تۇراتتى، مىدىر - مىدىر قىلىشمايتتى.

ئۇزاققىچە بېشىنى ساڭگىلىتىپ ئويغا چۆمگەن ئەلى ساپا باي بېشىنى كۆتۈردى. ئوت چاقنىغان كۆزلىرىنى دېھقانلارنىڭ ئۈستىدىن يۈگۈرتتى. ئۆزى تونۇيدىغان ھەممە دېھقان بۇ يەردە

ئىدى. سەيپەلى قولنى قوينىغا تىقىپ، قورققىنىدىن تىترىگەندەك قىلاتتى. بۇنى كۆرۈپ ئەلى ساپا باي خۇشاللاندى. ئوسمان چوڭ بۇ ئىشلارغا پىسەنت قىلمىغاندەك ئەلپازدا تۇراتتى ۋە بالىلارچە چىرايىدىن ھېچ نەرسىنى بىلىپ بولمايتتى. بۇ چىراي تولىمۇ ئېغىر سىناقلىرىدىن ئۆتكەندى. بىھېساب قورۇق بېسىپ كەتكەن، شۇنچىلىك كۆپ قورۇقلار ئىچىدىكى چىرايىدىن بىرنەرسىنى چۈشەنگىلى بولاتتىمۇ؟ ... پەرھات موللام بوينىنى ئوڭ تەرەپكە قىيسايتىپ، ئىككى قولى كۆكسىدە قوۋۇشتۇرۇلغان، كۆزلىرىنى يۇمۇپ، ئۆزىنى ئالانىڭ مېھىر - شەپقىتىگە تاپشۇرغان ھالەتتە ئالانى ياد ئېتىپ جىم تۇراتتى. سەيپە ئاقساقالدا بۈگۈن باشقىچە بىر ئۆزگىرىش بار ئىدى. ئۇ ئاجايىپ كىيىنگەندى. شۇ ئىسسىق ياز كۈنىدە پۇتلىرىغا قېلىن، چىرايلىق ئىشلەنگەن تىزلىقى بار يۇڭ پايپاقلارنى تارتىپ، يۇڭ شالۋۇر كىيگەن، ئىككى ئوقداننى ئۈستى - ئۈستىلەپ بېلىگە باغلىغان، تاپانچىسىنى ئىككى ئوقداننىڭ ئوتتۇرىسىغا تىققاندى. يوللۇق پەرىجىسى قېنىق كۆك ئىدى. بېشىغا ئاق سايۋەنلىك قالپاق كىيگەندى. چوققىسىدىكى ئاپپاق كۈمۈشتەك ئۇزۇن چېچىنى ئىككى بارماق قېلىنلىقىدا ئۆرۈپ، قالپىقىنىڭ ئاستىدىن بېلىگىچە چۈشۈرۈپ قويغاندى. كۆپچىلىكنىڭ ئارقىسىدا، كالىپۇكلىرىنى تۈرۈپ ئۆزىچە غودۇڭشىپ مېڭىپ يۈرەتتى. سەلۋەر كېلىنمۇ شۇ يەردە ئىدى. ئۇ ئاپپاق، بۇلۇتتەك ئاق ياغلىقنى چىڭىۋالغاندى. سەيران ئوڭ يېنىدا چىرايلىقلارنىڭ چىرايلىقى، يېشىل چىمەنلەرنىڭ گۈلى بولۇپ تۇراتتى. ئۇنىڭ چىرايىدا چەكسىز سائادەت جىلۋىلىنىپ تۇراتتى.

ئەلى ساپا باينى بۈگۈن ئىنتايىن ئالاقزادە قىلىۋەتكەن، كۆڭلىنى ئىلەشتۈرگەن (ئايىنتقان)، قورقۇتۇۋەتكەن نەرسە سەيراننىڭ قېرىنداشلىرى ۋە تۇغقانلىرىنىڭ بۇ يەرگە كەلگەنلىكى ئىدى. بۇ تاغلىقلار قورقماس خەلقلەر بولۇپ،

ساۋاتلىق ئىدى. ھازىرغىچە ئۇلار يېزىنىڭ ھېچقانداق ئىشلىرىغا ئارىلاشمايتتى. مېھماندەكلا، بۈگۈن بار، ئەتە يوق دېگەندەكلا، ۋايۋاي يېزىسى بىلەن كارى يوق. ئەگەر ئۇلار ۋايۋاينىڭ ئىشلىرىغا ئارىلاشقان بولسىدى، ئەھۋال پۈتۈنلەي باشقىچە بولاتتى، ئەلى ساپا باي تېخىمۇ زور قىيىنچىلىققا دۇچ كەلگەن بولاتتى. ھازىرقى ئەھۋالدىن قارىغاندا، بۇلارمۇ ئىشقا ئارىلىشىش قارارىغا كەلگەندى.

ئەلى ساپا باي سۆزلىيەلمىگەنسىمۇ، دېھقانلارنىڭ چىرايىغا قارىغانسىمۇ چىدىغۇسىز بىر خىل غەزەپكە كېلەتتى. باشقا ۋاقىتلاردا بولسا ئۇ ئاچچىقلىماسقا تىرىشىپ غەزىپىنى يېڭەتتى. ھازىر ئۆزىنى يوقىتىپ قويغاندى. غەزەپلىك ئاۋازدا سۆزلەش دېھقانلارغا تېخىمۇ قاتتىق تەسىر قىلاتتى.

كېلىنى قىردى، يۆتەلدى. ھەممە ئادەم جىم تۇرۇپ يۆتەلنىڭ ئاخىرىنى كۈتەتتى. ئەلى ساپا باي سۆزىنى باشلىدى:

— ئەسلىدە مەن بۇ يېزىغا قەدەم باسمىم ئىدىم، ماڭا شۇنچىلىك كۆپ يامانلىق قىلغىنىڭلار ۋە پۈتكۈل چوقۇر ئوۋادا سۆز - چۆچەككە قويغىنىڭلار ئۈچۈن يۈزۈڭلەرگە قارىماسلىقىم كېرەك ئىدى. سىلەرگە ئاخىرقى سۆزۈمنى قىلىۋېلىش ئۈچۈن كەلدىم. گۇناھىمدىن ساقىت بولاي دەپ كەلدىم، گۇناھ مەندىن نېرى كەتسۇن دەپ كەلدىم. ئۇنىڭدىن باشقا، ئەلى ساپا باي، تەيپۇن باي سۆزلىمىدى دېمىسۇن دەپ كەلدىم. ئاغىلار، قېرىنداشلار! سىلەرنى ئاغا، قېرىنداش دېيىشكە تىلىم بارمايدۇ. بىراق، نېمە بولسۇن ... ماڭا ئىنتايىن كۆپ يامانلىق قىلىدىڭلار. ئالتۇنلارنى تۆكۈپ، دۇنيادا بىرلا ئېتىمىنى بېرىپ ئالغان ئېتىزلىرىمدىن جاھىللىق بىلەن كەتمەي قويدۇڭلار. نېمە ئۈچۈن؟ باشقا يەردە بوش ئېتىزلار يوقمىدى؟ بۇ ياشلىق، سېسىق، ھەرىس پاشىسى بىر يىرتقۇچ بۇرىدەك بۇ يەرلەرگە جاھىللىق بىلەن يېپىشىۋالدىڭلار. چوقۇر ئوۋادا يېزا قۇرغۇدەك، ماكان تۇتقۇدەك شۇنچە مۇنبەت، شۇنچىلىك كەڭ يەرلەر باركى،

ئۇ يەرلەردە مىڭلارچە يېزا قۇرغىلى بولىدۇ. سىلەر قانۇنسىزلىق قىلىپ، ھۆكۈمىتىمىزنىڭ قانۇنلىرىنى ئاياغ ئاستى قىلىپ، ئۆز كۈچۈڭلارغا تايىنىپ يەرلىرىمىدىن چىقىپ كەتمىدىڭلار. قېنى سۆزلەڭلار، نېمە ئۈچۈن چىقىمىدىڭلار؟ بۇ مۈلۈك مېنىڭ ئەمەسمۇ؟ يەر خېتى قولۇمدا ئەمەسمۇ؟

دېھقانلارغا تەلۈنلەرچە قاراپ چىقتى. دېھقانلار جىم تۇرۇپ، خىيال سۈرۈپ ئاڭلىشاتتى. مىدىر - سىدىر قىلمايتتى. ئەلى ساپا باي ئىچىدە « مۇشۇنداق تۇرۇشلىرى ياخشى ئەمەس، بۇ ئىشتا چوقۇم بىر نەسلىك بار » دەپ ئويلىدى. سەپچە ئاقساقال ئوتتۇرىغا چىقىپ:

— بالام، بۇ يەر سېنىڭ ئەمەس، ئەلى ساپا ئەپەندى، بۇ زېمىن بىزنىڭ، بۇ يۇرت ئاتا - بوۋىلىرىمىزدىن تارتىپ ماكانىمىز بولۇپ كەلگەن. سەن نەدىن چىقىپ كەلدىڭ؟ تەيپۇن باي بولمىغاندا سەن نەدە قالغان، بالام؟ — دېدى.

ئاقساقال قولىنى ئارقىسىغا قىلىپ، ئارتۇق سۆزلىمىدى. بىرھازادىن كېيىن قولىنى چۈشۈرۈپ، غاڭزىسىنى چىقىرىپ تارتىشقا، ئۇياقتىن - بۇياققا مېڭىشقا باشلىدى.

ئەلى ساپا باي مۇنداق بولۇشنى زادىلا كۈتمىگەندى. سەپچە ئاقساقالنىڭ بۇ قىلىقى ئۇنىڭ غەزىپىنى، شۇنداقلا قورقۇنچىسىنى تېخىمۇ كۈچەيتىۋەتتى:

— سۆزلەش مەندىن! — دەپ ۋارقىردى ئۇ، — بىر يۈز ئەللىك يىللىق شەجەرىسى بار ئېتىمنى يوباز ئوغلغا بېرىپ، ئۇ يەرلەرنى ئالغان مەن ئەمەسمۇ؟ بۇ يەرلەردە ھەققىم بولمىسا، نېمە ئۈچۈن دېھقانلارنىڭ يېرىمى يېزىنى تاشلاپ كېتىپ قالدى؟ يوباز ئوغلى نېمە ئۈچۈن كەتتى؟

ئۇياقتىن - بۇياققا مېڭىپ يۈرگەن سەپچە ئاقساقال تۇرۇپلا قالدى، مۈكچەيگەن بېلىنى رۇسلىدى، بىردەم تىك تۇردى:

— ئۇ كەتكەنلەر، — دەپ ۋارقىردى، — ئۇ كەتكەنلەر سۈتى بۇزۇقلار. ئۇلار قورققىنىدىن كېتىپ قېلىشتى. يوباز ئوغلنى

ئۆلگۈچە ئۇرغۇزدۇڭ. ئاجايىپ بىر قىزىلباش ئىدى. چىدىيالىماستىن قېچىپ كەتتى.

— سەن قاچما! — دەپ ۋارقىردى ئەلى ساپا، — سەن بۇ دۇنياغا قوزۇق بول، يەرلىرىمدە دېھقانچىلىق مەيدانلىرىنى قۇر. زەيتۇن دەرەخلىرىنى تىكىپ مېۋىلىرىنى يېگىن.

— قاچمايمەن، — دېدى سەپچە ئاقساقال، — قېلىن كالىپۇكلىرى تىترەيتتى، يوغان ئاغزىدىن كۆپۈكلەر چاچرايتتى. ئۇ ئۇياقتىن - بۇياققا ماڭاتتى. توختىماي ئىچىدە بىر نېمىلەرنى دەيتتى: « قۇرۇپ كەتكۈر شۇ ئوسمان چوڭ، قاقىر بويۇن سەپچە، قارا كۆزلۈك پەرھات موللا! ئەلى ساپانىڭ ئالدىدا قايسىسى مۇشۇنداق يولۋاستەك سۆز قىلالايدۇ؟! دەپ بېقىڭلارچۇ قېنى؟ شۇنداق دېيەلمەسلىرى خۇدا ھەققى، مەن قېرىپ قالدىم، بىر پۈتۈم گۆرگە ساڭگىلىدى ... ئۇنىڭ ھەممە نېمىسىنى ۋەيران قىلىۋېتىمەن. تۇرۇپ تۇر، ئەلى ساپا ئەپەندى ۋە تەيپۇن باي! تۇرۇپ تۇر، ئوغلۇم!»

— زەيتۇن دەرەخىمۇ تىكىمەن، چىنار دەرەخىمۇ تىكىمەن، سېرىق پورتۇكال، قىزىل گىلاس تىكىمەن. تېخى ئادەمنىمۇ تىكىمەن ۋە ئۆستۈرىمەن!

ئەلى ساپا باي چىۋىن قوغلىغاندەك ھەرىكەت قىلىپ، قوللىرىنى پۇلاڭلىتىپ:

— نېمە ئۆستۈرسەڭ ئۆستۈر، — دېدى، — ماڭا نېمە ئىدى؟ مەن بۇ يەرگە ئادەمگەرچىلىك قىلىش ئۈچۈن كەلدىم، سىلەرگە دەپ قويۇش ئۈچۈن كەلدىم. خامانلىرىمغا ئوت قويدۇڭلار، گەپ قىلىمىدىم، خامانغا ئوت قويۇش ئىنسانىيەتچىلىككە ۋە مۇسۇلمانچىلىققا توغرا كېلمەدۇ؟ ئاتلىرىمنى ئوغرىلاپ كەتتىڭلار، ھەر كۈنى ئۆيۈمنى ئۈست - ئۈستىلەپ ئوققا تۇتۇۋاتىسىلەر، بۇلارنىڭ ھەممىسى تۈركىيە جۇمھۇرىيىتى قانۇنلىرىدا، ئىنسانىيەت قانۇنىدا، ئىسلامىيەت قانۇنىدا بارمۇ؟ مەن سەۋر قىلدىم. يۈرىكىمگە تاش قويدۇم، سەۋر تېشىنى



ئاستىم، سەۋر تېشى بولدۇم. ھەممە يامانلىققا چىدىدىم، جاۋاب بەرمىدىم، بۇنى چۈشەنمىدىڭلار. زادىلا بىلمىدىڭلار. قارشى تۇرۇپلا كەلدىڭلار، دۆلەتكە، خەلقكە قارشى ئىسيان قىلىپ كەلدىڭلار. بۇ قىلغانلىقىڭلار توپتوغرا شەيخ سەئىد ئىسياندىن باشقا نەرسە ئەمەس. مەن بۇنى ھۆكۈمەتكە ئۇقتۇرمىدىم. ئۆز ئەينى ئۇقتۇرغان بولسام، ھازىر ھەممىڭلارنىڭ بويىنى ئىلمەكتە پۇلاڭلاپ تۇرغان بولاتتىڭلار.

ئىككى بارمىقىنى تۆۋەنگە قارىتىپ، ساڭگىلاپ تۇرغان پۇت ئىشارىتىنى قىلدى.

— مانا مۇشۇنداق، ئەمدى ئەپەندىلەر ئۆزۈڭلارنى بىلىڭلار، ئۆزۈڭلارنى سورىڭلار، ئەپەندىلەر!

ئاۋازى چاڭ - چاڭ چىقاتتى، يىراقلارغا ئاڭلىناتتى. ئىسسىق كۈچەيگەندى. يوغان ئۈجمە دەرىخىنىڭ كۆلەڭگىسى سالقىن ئىدى. بىراق، ئەلى ساپا باي چېپ - چېپ تەرلىگەندى. تەر قولىتۇقلىرىدىن، تاغاقلىرىدىن چېپىلاپ ئاقتى.

— ئەمدى ئەپەندىلەر، سىلەر... — ئاۋازىنىڭ تەسىر قىلىشىنى مۆلچەرلىدى، — ئەپەندىلەر، سىلەر يەنە نېمە قىلىدىڭلار؟

يەنە جىم بولدى، كۆزىنى پارقىراتتى. بويۇن تومۇرلىرى بارماقتەك كۆپۈپ كەتتى. كۆزىنى دېھقانلارنىڭ كۆزىگە تىكتى.

— سىلەر، سىلەر ھەممىڭلار جىنايەت ئۆتكۈزدۈڭلار، ئادەملىرىمنى ئۆلتۈردۈڭلار، ھە، ئادەملىرىمنى ئۆلتۈردۈڭلار، ئەپەندىلەر! زەينەل بىلەن ئادىمىنى ئۆلتۈرگەنلىكىڭلارنى پۈتكۈل چۇقۇر ئوۋا بىلىدۇ. جىنايىتىڭلارنى ئادانادىكى ۋالىي، ئەنقەرەدىكى ھۆكۈمەت، يېنىمىزدىكى ئارپ سايمىم بەگمۇ بىلىدۇ. دوستىمىز، قېرىندىشىمىز ئارپ سايمىم بەگ بۇ ئىشلارنى بىلىپ ساراڭ بولاي دېدى. ئادىم سىلەرگە نېمە قىلدى؟ زەينەل ئۆز يېزىلىقىڭلار ئەمەسمۇ؟ ئۇنىڭ ئۈستىگە بەش بالىسى يېتىم قالدى. ئەپەندىلەر، ھەي ئەپەندىلەر، بۇ جىنايەتلەرنىڭ

ھېسابىنى ئالماي قويمايمەن، ئادەملىرىمنىڭ قان قەرزىنى ئالماي قويمايمەن. ئەگەر بۇ مەملىكەتتە ھەقىقەت، ھوقۇق، قانۇن بولىدىغان بولسا، ئۇلارنىڭ قېنى بىكارغا ئاقمايدۇ.

بىردىنلا سەكرەپ كەتتى، ساراڭلاردەك قوللىرىنى پۇلاڭلىتىشقا، ئاياغلىرىنى گۈرسىلدىتىپ يەرگە تېپىشكە باشلىدى.

— بىكار كەتمەيدۇ. بوشقا ئاقمايدۇ! بۇ جان تەندىلا بولسا بىكار كەتمەيدۇ. سىلەر ئارقا تىرىكىڭلارغا ئىشىنىۋاتىسىلەر، ئارقاڭلاردىكى كىم بولسا بولسۇن، مېنىڭ ئارقامدا ئۇلۇغ ئاللا بار.

ئارقىسىغا بۇرۇلدى. تىك قېتىپ تۇرغان ئادەملىرىنى كۆرسەتتى ئاۋازىنى پەسەيتىپ:

— مانا بۇلارمۇ بار، — دېدى ئاڭلىنار - ئاڭلانماس ئاۋازدا، كۆزلىرىنى چىمىلداقتان ئىشارەت بىلەن.

— ھېچكىمگە ئىشەنمەڭلار، ئىشىنىپ ناھەق ئىشلارنى قىلماڭلار، — ئاۋازى خېلىلا پەسلەپ كەتكەندى، ئەمما قۇرۇق، توم، كەسكىن ئىدى.

— ئەمدى دېمەكچى بولغان گېپىمگە كېلەي، سىلەرگە ئون كۈنلۈك مۆھلەت بېرىمەن. ئون كۈن ئىچىدە بۇ يېزىنى بوشىتىپ كېتىسىلەر، كەتمەسەڭلار سىلەر بىلەن جان تىكىپ كۈرەش قىلىشىنى قارار قىلدىم. بۇ يېزا مېنىڭ، بۇ يېرىمنىڭ توپىلىرى مېنىڭ، ئۆز ھەققىمنى ھېچكىمگە بەرمەيمەن! ئون كۈن ئىچىدە يېزىنى بوشىتىپ كېتىپ قالساڭلار، سىلەرگە قارشى بارلىق كۈچۈمنى ئوتتۇرىغا ئاتىمەن. سىلەرنى بۇ زېمىندىن مەجبۇرىي قوغلاپ چىقىرىمەن. مېنى ئۆلتۈرمەكچى بولساڭلار، ئۆلتۈرۈڭلار. قان تۆكۈلىدۇ، ئائىلىلەر ۋەيران بولىدۇ. مەيلى ۋەيران بولسۇن. ئۆيلەر ئۆرۈلەرمىش. ئىماملار، قارىيلارنىڭ ساقاللىرىنى سۆرەپ ئوتقا تاشلىنارمىش، ئوت ئىچىدە جانلىرى چىقارمىش! مەيلى چىقسا چىقسۇن، ئۆيلەرگە كېچىدە باستۇرۇپ

كىرىپ، خوتۇنلارنى، قىزلارنى تاغقا ئەپقاچارمىش، مەيلى ئەپقاچسۇن! يېزىغا ئوت قويارمىش، مەيلى ئوت قويسۇن! بۇلارغا كۆزۈمنى مىت قىلىپ قويمايمەن! ئۈستۈمگە بېسىپ كەلگەن ئوت بولسۇن، سۇ بولسۇن، ئەجەل بولسۇمۇ، ھەتتا ئەجدىھا بولسۇمۇ، ھۆكۈمەت بولسۇمۇ كۆزۈمنى مىت قىلىپ قويمايمەن. ئارقىسىغا قارىدى. بۇتتەك قېتىپ تۇرغان ئادەملىرىنى بارمىقى بىلەن كۆرسىتىپ:

— مانا بۇلار ئۈستىگە باستۇرۇپ كەلگەن دەھشەتلىك ئۆلۈمگىمۇ پىسەنت قىلمايدۇ! كۆزلىرىنى مىت قىلىپ قويمايدۇ! — يائاللا! — دەپ ۋارقىرىدى تۇرسۇن دۇرمۇش.

— شۇنداق، ئەپەندىلەر. مۇشۇ ئون كۈن ئىچىدە يەرلىرىمنى تاشلاپ كەتمەيدىغان بولساڭلار، ئويلاپ باقمىغان ئىشلار چىقىدۇ. بۇ يىزا كەربالا چۆلىگە ئايلىنىدۇ! گېپىمنى ئاڭلاڭلار. قۇلىقىڭلارنى دىڭ تۇتۇپ ئوبدان ئاڭلاڭلار، بۇ يىزا كەربالاغا ئايلىنىدۇ. كەربالا دېگەننى ئاڭلىغانمۇ؟ بىلەمسىلەر؟ مانا شۇنداق، بۇ يىزا خۇددى كەربالادەك كەربالا چۆلىگە ئايلىنىدۇ. كەربالا ...

دېھقانلار جىم تۇرۇشاتتى. چىرايىدىن ھېچ نەرسىنى بىلىپ بولمايتتى. دېمەك، قەتئىي ئىدى. سەپچە ئاقساقال توختىماستىن مېڭىپ يۈرەتتى. چىشىز ئاغزىدا غاڭزىسى! بىراق ئىسى يوق. ئۇنىڭ بۇ قىلىقىنى كۆرۈپ ئەلى ساپا باينىڭ كۈلگۈسى كېلىپ كەتتى: شۇ قېرى ئەجەبا نېمە ئۈچۈن مۇشۇنداق قىلىدۇ؟ بويىنى ساپاقتەك، ئون ياشلىق ئاغرىق بالدەك بولۇپ قاپتۇ. يەنە ئۆرە تۇرىدۇ. يۈز ياشقا كىرگەندەك كۆرۈنىدۇ.

— خوش، ئەپەندىلەر، بۈگۈن بۇ يەرگە ھەممە ئىشنى دېگىلى، چىقىدىغان بوراننى، بولىدىغان يەر تەۋرەشلەرنى، كېلىدىغان توپان سۈيىنى سىلەرگە ئۇقتۇرۇپ قويۇش ئۈچۈن كەلدىم. يا ئون كۈن ئىچىدە يېزىمنى بوشىتىپ كېتىسىلەر، ياكى ئۇرۇشقا تۇرسىلەر! ئارقاڭلاردا كىم بولسا، ئۇنىڭغا ئىشىنىپ ئېتىراپ

قىلىسىلەر، بۇ قېتىمقى ئۇرۇش ئۇرغاننىڭ، قىرغان قىرغاننىڭ، تاكى ...

ئۇ ئۇياقتىن - بۇياققا مېڭىپ يۈرگەن سەپچە ئاقساقالغا قارىدى. جاۋاب بېرىشىنى كۈتتى. سەپچە ئاقساقال بېشىنى كۆتۈرمىدى. ئەلى ساپا باي كارىۋاتقا كېلىپ ئولتۇردى. قىپقىزىل، پار - پۇر پار قىراپ تۇرغان ئۈنچە كۆزلۈك ئالتۇن بۇلاپكا تاقالغان گالىستۇكىنى بوشاتتى. ئاق قول ياغلىقى بىلەن بويىنى، يۈزىنى سۈرتتى. قول ياغلىق سۇغا چىلىغاندەك ھۆل بولۇپ كەتتى.

سەپچە ئاقساقال ئۇنىڭغا يەر ئاستىدىن قاراپ قوياتتى، «ئىتقا ئوخشاپ قاپتۇ، - دەيتتى ئىچىدە، - ئىتسىراپ قاپتۇ، قورقۇتۇۋاتىدۇ، كۆزى قورقۇۋاتىدۇ. شۇڭلاشقا، يالۋۇرۇۋاتىدۇ. بۇمۇ يالۋۇرۇشنىڭ بىر خىلى، ئەگەر بۇ يەردە «ئۇ» نىڭ بارلىقىنى بۇ ئىت بىلگەن بولسىدى، ئۆتى تەرتىگە ئارىلىشىپ كەتكەن بولاتتى. راستلا بۇ دۆيۈزنىڭ ئۆتى تېشىپ تەرتىگە ئارىلىشىپ كېتەتتى.»

ئاقساقال يەنىلا ئالدى - ئارقىغا مېڭىشنى داۋام قىلدۇراتتى. ئۆز - ئۆزىگە پىچىرلايتتى: «دەيمەن، ئۇنىڭ چۇقۇر ئوۋاغا بىر بوز بۈركۈتتەك چۈشكەنلىكىنى ئەلى ساپاغا بىلدۈرمىەن. بۇ نومۇسىز قورقۇپ جېنى چىقسۇن! بۇ ياخشىلىقنى ئۇنىڭغا كۆرسىتىمەن. پۈتكۈل چۇقۇر ئوۋانىڭ ئۇنىڭ ئۈچۈن قانداقسىگە تار كېلىپ قالغانلىقىنى كۆرۈپ قويسۇن! قېنى كۆرۈپ باقايلى، شۇ كەڭ تۈزلەڭدە يوشۇرۇنغۇدەك بىرەر تۆشۈك تاپالامدىكىن؟ - ئۇ، قىيسىق، قۇۋۇ كۈلكە چىقىپ تۇرغان كۆزلىرى بىلەن يۈزىنى ئېرتىۋاتقان ئەلى ساپاغا قاراپ قوياتتى، كېيىن يەنە ماڭاتتى. - بىر كۈنى يېرىم كېچىدە بېرىپ شۇنداق دەيمەن: مەن سېنىڭ دوستۇڭمەن، ئەلى ئەپەندى. داداڭمۇ مېنىڭ سەپدىشىم ئىدى. مەمەت ئاۋاق مۇشۇ يەردە، چۇقۇر ئوۋادا يوشۇرۇنۇپ يۈرىدۇ. دېھقانلار ئۇنىڭدىن مەدەت ئالىدۇ. مەمەت ئاۋاق سېنى

ئۆلتۈرۈشكە تەييارلىنىۋاتىدۇ. ئوق قەيىرىڭدىن تەگسە ئەڭ قاتتىق ئازابلىنىدىغانلىقىڭنى تەتقىق قىلىۋاتىدۇ، شۇ يەرنى تېپىشقا تىرىشىۋاتىدۇ.»

«نەدە، ۋاي نەدە؟ مەمەت ئاۋاق نەدە؟ نەدە يوشۇرۇنۇپ يۈرىدۇ؟» دەپ ۋارقىراپ كېتىدۇ.

ئەلى ساپاغا قاراپ قويدى، كۈلۈپ كەتتى. قاققلاپ كۈلدى. ئەلى ساپا ئۇنىڭغا قاراپ بۇرۇلدى ۋە قارىدى. بۇ قېرىغا نېمە بولغاندۇ؟ ئېلىشىپ قاپتۇمۇ نېمە؟ دېھقانلارمۇ ئۇنىڭغا قارىدى.

سەپچە ئاقساقال تېخىمۇ كۈلۈپ كەتتى:

«ئەمدى قالغىنىنى بىلمەيمەن، — دېدى — دە، مېڭىشقا باشلىدى. «دېمەسلىكىم كېرەك، ئۇنىڭ بۇ يەردە ئىكەنلىكىنى ئەلى ساپاغا بېرىپ دەيدىغانلىقىمنى ئوسمان چوڭغا، موللامغا، سەيرانغا، ئادەم بالىسىغا دېمەسلىكىم كېرەك. ئالدىمغا ئۆتۈۋالىدۇ، تاغا، نەدە يوشۇرۇنۇپ ياتىدۇ، دېيىشىدۇ.»

— مانا شۇنىسىنى بىلمەيمەن، ئەلى ساپا! — دەپ ۋارقىرىدى سەپچە ئاقساقال... تۇرىدىغان يېرىنى بىلسەم قۇلقىدىن تۇتۇپ ئۇ قاراقچى بالىنى سېنىڭ ئالدىڭغا ئەكىلەتتىم. شۇنچىلىك چوڭ چۇقۇر ئوۋادا ئۇنى قانداق تاپقىلى بولىدۇ؟ ئادەم بالىسى ئۆكۈزنىڭ موزىيى ئەمەس — دە... قانداق تاپقىلى بولىسۇن؟ نەدىن؟ ئۇنى مەن بىلمەيمەن.

سەپچە قولىرىنى قوۋۇشتۇرۇپ، ئېگىلىپ ئەلى ساپا بايغا يېقىن كەلدى ۋە:

— باي، چۈش بولۇپ قالدى، سىزنى كېلىدۇ دەپ بىر قوي سويدۇرغانىدىم... تامىقىمىزنى يەپ ئاندىن مېڭىڭ، — دېدى.

ئەلى ساپا باي ھودۇققان ھالدا ئورنىدىن تۇردى. ئېتىغا قاراپ ماڭدى. بىر يىگىت ئېتىنى تۇتۇپ تۇراتتى، ئۈزەڭگىگە پۈت قويدى. ئەلى ساپا باي ئاتقا مىنگەندىن كېيىن:

— سىلەرنىڭ تامىقىڭلارنى... يېمەيمەن! — دەپ ۋارقىرىدى.

ئادەملىرىمۇ ئاتلارغا مىنىشتى. توپا — چاڭلارنى توزۇتۇپ يېزىدىن چاپتۇرغان پېتى چىقىپ كەتتى.

ئوسمان چوڭ ئارقىسىدىن خېلىغىچە قاراپ تۇرۇپ:

— بۇ ئادەمدە ھېچقانداق ئادەمگەرچىلىك قالماپتۇ، — دېدى، — ئادەم ئوچ كۆرگەن ئادىمىنىڭ، ھەتتا مىڭ يىللىق دۈشمىنىڭمۇ تامىقىنى يەيدۇ... — دەپ قويدى.

— ئۇنى ئىنسان دېگىلى بولامدۇ، ئادەمگەرچىلىكى يوق... — دېيىشىپ، ئۇنىڭغا قوشۇلۇشتى دېھقانلار.

سەيران قىز بەختىيارلىق، گۈزەللىك شامىلىغا ئوخشاش كۆپچىلىكنىڭ ئالدىدىن ئۇچۇپ ئۆتتى. ئۇ بىردەمدىلا يېزىدىن چىقىپ كەتتى، قوغۇنلۇقنىڭ يولىغا چۈشتى.

45

تۆۋەندىن — ئاناۋارزا قەلئەسىنىڭ ئاستىدىكى يولدىن ئۈزۈنغا سوزۇلغان كۆچمەنلەر توپى توپا توزۇتۇپ كېلىۋاتاتتى. دېھقانلار، ئوسمان چوڭ، پەرھات موللام ئۈمىدلىنىشكە باشلىدى. بۇ كېلىۋاتقانلار يېزىنى تاشلاپ كەتكەنلەر بولمىسۇن يەنە؟ چاشكا ۋاقتىغىچە كۈتۈشتى. دەل چاشكا بولغاندا يېزىغا بىرى ئېتىنى چاپتۇرۇپ كىردى. بۇ ياش بالا ئىدى، ئىسمى سۈللۈ چىكەتكە، مىنگەن ئېتى يايىداق، يۈگەنسز ئىدى.

— مۇساپىرچىلىق جېنىمىزغا تەگدى، — دەپ سۆزىنى باشلىدى ئۇ، — ئۇنىڭ يېزىغا كەلگەنلىكىنى ئاڭلاپ ئۆيلىرىمىزنى بۇزدۇق، نەرسىلىرىمىزنى يىغىشتۇردۇق، يولغا چىقتۇق. «ئەل بىلەن بولغان ئۆلۈم بەجايىكى توي» دېيىشىدىكەن، يېزىلىقلىرىمىز ئۆلسە، بىزمۇ بىللە ئۆلەرمىز، ئاچ قالسا بىزمۇ ئاچ قالارىمىز. ئۆيلىرىمىز، خامانلىرىمىز كۆيسە بىللە كۆيۈپ كەتسۇن، دېيىشتۇق.

چۈشكە يېقىن كۆچمەنلەرنىڭ ئالدى يېزىغا كىردى.

كەلگۈچىلەر ئىنتايىن خىجىل بولاتتى، ھېچكىمنىڭ يۈزىگە قارمايتتى، گەپ - سۆز قىلىشمايتتى. ئەكسىچە، دېھقانلار كەلگەنلەرنى ئىنتايىن قىزغىنلىق بىلەن كۈتۈۋېلىشتى.  
 ھەممە ئادەم يۈكلىرىنى ئۆزىنىڭ ئۆيىنىڭ ئالدىغا چۈشۈردى. نامازدىگەرگىچە دېھقانلارنىڭ ياردىمى بىلەن ھەممىسى ئۆيلىرىگە جايلىشىۋالدى. كەچكى تاماقنى يوغان ئۈجمىنىڭ ئاستىغا پالاسلارنى سېلىپ بىللە ئولتۇرۇپ يېيىشتى. ھەربىر ئۆي بىر خىل تاماق پىشۇرۇپ ئۈجمە ئاستىغا ئەكەلگەندى.  
 — ئەجەبمۇ تارتتۇق! — دېيىشتى ئۇلار.  
 — خۇدايىم ھېچكىمنىڭ بېشىغا مۇساپىرچىلىق دەردىنى سالمىسۇن!  
 — مۇساپىرچىلىق ئۆلۈمدىنمۇ قاتتىق.  
 — شۇنداق بىر يەركى، خۇدايىم توۋا!  
 — جەننەتتىنمۇ ئېسىل.  
 — جەننەتنى قوي، ماڭا ئاتا - ئانامنىڭ يۇرتى بولسا بولدى.  
 — ئاجايىپ دەرد تارتتۇقكى، نېمىسىنى دەيسىلەر!  
 — دوست - بۇرادەر، ئۇرۇق - تۇغقانلار يوق.  
 — ھېچكىم يوق.  
 — بۇرۇنلا كەلمەكچىدۇق، بىراق كەلمىدۇق، ئىزا تارتىپ، چىرايىڭلارغا قانداق قارايمىز دەپ كەلمىدۇق.  
 — ئىلاجىمىز قالمايدى، جېنىمىز تۇمشۇقىمىزغا كەلگەندە ھەق دەپ يولغا چىقتۇق.  
 — بىز سىلەرگە قىلدۇق، سىلەر بىزگە قىلماڭلار، قېرىنداشلار.  
 — بىزنى ياخشى، دوستانە قارشى ئالدىڭلار.  
 — بىزنى دوستلاردەك ...  
 — قۇرۇپ كەتسۇن مۇساپىرچىلىق.  
 — مۇساپىرچىلىق بىر خىل رەزىللىك ...  
 — يەر يۇتسۇن مۇساپىرچىلىقنى.

— جەھەننەمگە كەتسۇن.  
 — قۇرۇپ كەتسۇن!  
 — بىزنى قورقۇتۇشتى.  
 — بىزنى ئالداشتى.  
 — ھۆكۈمەتتىن قورقتۇق.  
 — ھۆكۈمەت دېگەن چوڭ نېمە.  
 — شۇڭلاشقا، بارايلى دېدۇق.  
 — بېرىپلا يانايلى دېدۇق، يېزىمىزغا كېتەيلى، ئۆلسەكمۇ ئەل بىلەن چېدىرىمىز ئىچىدە ئۆلەيلى دېدۇق.  
 — توپا يوللارغا چۈشۈپ ماڭدۇق.  
 — يۈزۈڭلەرگە قارىغۇدەك يۈزىمىز يوق.  
 — ئالدىڭلاردا بەكمۇ خىجىلىمىز.  
 — ھۆكۈمەت چوڭ، دەھشىتىمۇ چوڭ.  
 — ھۆكۈمەتكە تەڭ كەلگىلى بولمايدۇ.  
 — ھۆكۈمەت بەتتەرنىڭمۇ بەتتەرى.  
 — ھۆكۈمەت ئۇنىڭ ئارقىسىدا، قاراقچىلار، ئاغلار، بايلار ئۇنىڭ ئارقىسىدا، شەھەردىكىلەرمۇ ئۇنىڭ ... بايلىرى ئۇنىڭ ئارقىسىدا، پۇقرالىرى ...  
 — قىيىنلىق كەتتۇق.  
 — بوغۇلۇپ كەتكىنىمىز ئۈچۈن يۈرتىمىزنى، ماكانىمىزنى تاشلاپ قاچتۇق. ياخشى قىلمىدۇق.  
 تۇغقانلار، دوستلار پۇشايماننىڭ، سېغىنىشنىڭ، ئۇچرىشىشنىڭ تەمىنى تېپتۇراتتى. ئۈجمە ئاستىدا يېرىم كېچىگىچە ئولتۇرۇشتى، پاراڭ سېلىشتى.  
 ئوسمان چوڭ بىلەن پەرھات موللام دېھقانلارنىڭ قايتىپ كېلىشىگە ھەيران قالغانىدى. شۇنچىلىك يېلىنىپ - يالۋۇرسىمۇ شۇ چاغدا نېمە ئۈچۈن ئەكېلەلمىگەندى؟  
 ئوسمان چوڭ شۇنداق دەيتتى:  
 — ئۇنىڭدا بۇ شۇڭقارنىڭ، بوز قۇشنىڭ ئىسمىدا بىر خىل

كارامەت بار ھەمدە ئىنتايىن زور بىر خىل كارامەت !  
پەرھات موللام ئاستىرتىن كۈلۈپ قويايتتى، ئوسمان چوڭ ۋە باشقىلار نېمە دېيىشىمۇ زادىلا قارشى تۇرمايتتى، بېشى بىلەن تەستىقلاپ قويايتتى. بۇ قايتىپ كەلگەنلەرنىڭ ئاتلىرىمۇ بار ئىدى.

قايتىپ كەلگەنلەر شۇ كېچىسى زادىلا ئۇخلىمىدى، دېھقانلارنىڭ بىر قىسمىنىمۇ ئۇخلاتمىدى. دېھقانلار ھەۋەس بىلەن ئۇنى - بۇنى سورايتتى، زېرىكمەي - تېرىكمەي ئۇ ھەقتىكى سۆزلەرنىڭ ھەممىسىنى تىڭشايتتى. بىر ھېكايىنى بەش - ئالتە ئادەمدىن ئاڭلىسىمۇ يەنىلا شۇ ھېكايىنى ئاڭلايتتى، ئىچىلىرىگە سىڭدۈرەتتى.

— قانداق، زادى قانداقراق ئادەم؟

— كۆزلىرى، قوللىرى، پۇتلىرىچۇ؟

— چاچلىرى قانداق، قاش - كىرىپىكلىرىچۇ؟

— ئاۋازى قانداق، قانداق سۆزلەيدۇ؟

— بوي - تۇرقىچۇ؟

دېھقانلار نە ئۇنىڭ بويىنى، نە سۆزىنى، ھېچ نەرسىنى دەپ بېرەلمەيتتى، « باتۇر، شۇڭقار، ئوۋ قۇشىدەك، ئۇنىڭغا ئوق ئۆتمەيدۇ، ئۇنىڭدا چاقماق يالقۇنى بار، تۇمارىنىڭ ئىچىدە ... » دەپلا ئۆتۈپ كېتىشەتتى.

ئاياللارنىڭ كۆپىنچىسى، بولۇپمۇ ياش قىزلار توختىماستىن ئۇنىڭ بوي - تۇرقىنى، كۆز - قېشىنى سورايتتى. لېكىن، ئۇنى كۆرگەنلەردىن راۋرۇس جاۋاب ئالمايتتى. ھېچكىمنىڭ « ئۇنى كۆرسەڭلار بىر بالدەك كىچىك، پەقەت يوغان ئىككى كۆزىلا بار » دېيىشكە تىلى بارمايتتى. « قوللىرى كىچىك » دېيەلمەيتتى. ئەمەلىيەتتە مەمەتنىڭ قوللىرى كىچىك ئەمەس ئىدى، مۇرىسىمۇ كەڭ ئىدى. ئەمما، ئۇلارغا مەمەتنىڭ ھەممە نەرسىسى كىچىككەنە بىلىنەتتى.

ئاۋازى ھەققىدە، سۆزلىشى ھەققىدەمۇ بىرنەرسە

دېيەلمەيتتى. ئۇنىڭ ئاۋازىنى، سۆز قىلغىنىنى ھېچكىم ئاڭلىمىغان تۇرسا ... يالغۇز قەمەر ئانا تۇرۇپ قېلىپ « ئۇ، ئادەمنىڭ ئادىمى » دەيتتى. ئىچىگە پاتىمىغان خۇشاللىق بىلەن كۈلەتتى. كۈلۈپ تۇرۇپ يېنىدىكى پۈتۈن ۋۇجۇدى بىلەن ئىشقا سەۋداسغا چۈشكەن سەيرانغا كۆز قىرىنى سالاتتى.

بىرنەچچە كۈندىن كېيىن يېزا بۇرۇنقى ئەسلىگە كەلدى. خۇددى بۇ يېزىنىڭ يېرىمى كۆچۈپ كېتىپ نەچچە يىل سارچامنىڭ شورلۇق يېرىدە ياشىمىغاندەك، ھېچكىم شۇ زامانلاردا بۇ يېزىدىن ئايرىلمىغاندەك ئىدى.

ئۇلارنىڭ پەقەت بىرلا نەرسىگە روھى چۈشۈپ كەتكەنىدى. يېزىغا كىرەر - كىرمەيلا ئالدىلىرىغا قوراللىق، شاپ بۇرۇت، تاغدەك مەمەتنىڭ چىقىپ كېلىشىنى پەرەز قىلىشقانىدى. لېكىن، ئۇنىڭ يۈزىنى ھېچكىم كۆرەلمەيتتى، تۇرغان يېرىنىمۇ ھېچكىم بىلمەيتتى.

بىرنەچچە كۈندىن كېيىن يېزىغا يوباز ئوغلى يېتىپ كەلدى، ئۇ خوتۇنى ۋە بالىلىرى بىلەن كەلگەنىدى. بىراق، ئۆيى كۆيۈپ كەتكەنىدى. يۈك - تاقلىرىنى يوغان ئۈجمىنىڭ ئاستىغا چۈشۈرۈپ قويدى. دېھقانلار شۇ زامان بىر ئېغىلنى بوشتىپ، يوباز ئوغلىنى جايلاشتۇردى. يوباز ئوغلى، خوتۇنى، بالىلىرى ۋەيرانە ئىدى. ئۇنىڭغا تېزدىن ياردەم قىلىشتى، كەم - كوتىلىرىنى قوللىرىدىن كېلىشىچە تەييارلاپ بېرىشتى.

— ھۆكۈمەت، زاندارما، ئاغلار تۇرماق، ئەزرائىل كەلسىمۇ ھەرگىز يۇرتۇمدىن ئايرىلمايمەن، مېنى ئۆلتۈرۈۋەتسىمۇ كەتمەيمەن. بويىنۇمنى قىلىچقا تۇتۇپ بېرىمەن. بويىنۇم قىلدىن ئىنچىكە، قېنى چېپىڭلار، چاپساڭلار قېنىم ئاتا - بوۋامنىڭ يۇرتىنىڭ توپىسىغا چېچىلسۇن دەيمەن، — دەيتتى ئۇ.

توختىماستىن ئاھ ئۇرۇپ، ھەسرەت چېكەتتى، ئوسمان چوڭدىن، پەرھات موللامدىن ئۆزرە ئۈستىگە ئۆزرە سورايتتى. بولۇپ ئۆتكەن ئىشلارنى ئەلى ساپا باي ئاڭلىدى. دەسلەپ

ئىشەنمەي، كۈلۈپ ئۆتكۈزۈۋەتتى. كېيىنچە ۋايۇياغا ئەڭ ئىشەنچلىك ئادەملىرىدىن زەكەرىيە بىلەن تۇرسۇن دۈرمۇشنى ئەۋەتتى. ئۇلارمۇ ۋەقەنى ئەينەن دەپ كەلدى. ئەلى ساپانىڭ جېنى چىقاي دېدى، ئاغزى كۆپۈكلەشتى. بىر كۈنى ئەتگەندىن چۈشكىچە مېھمانخانىسىنىڭ سۈپىسىدا ئۇياقتىن - بۇياققا مېڭىپ يۈرۈپ:

— مەن، مەن، مەن، مەنچۇ، — دېدى، — مەن ئۇلارغا قىلىدىغىنىمنى قىلىمەن! دېمەك، قارشى چىقتى؟ دېمەك، قوزغالدى ... مەن، مەن ... مەن ... ئۇ ئىتلار كۆرىدىغىنىنى كۆرىدۇ ... ئىتلار، ئىتلار ... مەن ... مەن ... ھېرىپ كەتتى، بەدەنلىرى بوشاشتى. كۆزلىرىگە ياش كەلدى.

« يارەببىم، — دەپ قاقشاشقا باشلىدى، — نېمە گۇناھىم بار مېنىڭ. ساپ قەلبىم بىلەن مەملىكەت ئۈچۈن بىر دېھقانچىلىق مەيدانى قۇرۇپ بېرىشكە تىرىشتىم، ھالبۇكى ئۇلارنىڭ بۇ يەرلەرگە ھېچقانداق ئېھتىياجى يوق. جاھىللىق قىلىۋاتىدۇ. مەن ئۇلارغا بۇ يەرلەردىن مېڭ ھەسسە ياخشى يەرنى تېپىپ بېرەتتىم. مەن نېمە قىلغانغا ئۇلار شۇنچە يىلدىن بېرى بېشىمغا بۇ بالا - قازالارنى كەلتۈرىدۇ؟ ھەقىقىمنى ئېلىۋالىدۇ؟! شۇلارنىڭ كاساپىتىدىن ئېتىزلىرىم نەچچە يىلدىن بېرى كېڭەيمىدى. ئېشەك قۇيرۇقىدىن ئۇزارمايدۇ، قىسقارمايدۇ ... ئىستانبۇل تاكى ئەنقەرەدە بىرەر ئىشقا كىرىپ، راھەتلىنىپ يېتىشىنىڭ ئورنىغا چىشىمنى چىشلەپ مەملىكىتىم، ئېسىل ۋەتىنىم ئۈچۈن ... ئۇلار چۈشەنمەيدۇ. ئادەمگەرچىلىكنى بىلمەيدۇ. بۇ دېھقانلار زادىلا چۈشەنمەيدۇ، چۈشەندۈرەلمەيسەن، سۆزىلىپ كېتىۋاتمەن، مەلىخە بىلەن بىللە سۆزىلىپ يۈرىمەن. خوتۇنۇمنى بۇ جەھەننەمگە ئەكېلىپ سولاپ قويدۇم. پۈتۈن بەدىنىمنى يارا بېسىپ كەتتى.»

ئۇ خوتۇنىنىڭ يارا باسقان سېمىز بەدىنىنى كۆز ئالدىغا كەلتۈردى.

« زۇلۇم، — دەپ ئىڭرىدى ئۇ، — شۇ دېھقانلارنىڭ ماڭا قىلغانلىرى ئىسكەنجە، زۇلۇم ... ئادەمگە نالايىق ھەرىكەتلەر. ھەي ئىنسانلار، چىدىيالىمدىم. بۇ يۈكنى كۆتۈرەلمەيمەن. بۇ ئېغىر زۇلۇم ئاستىدا ئىڭرىماقتىمەن. ئىڭراۋاتمەن، ئىڭرايمەن! ھەي دوستلار! ۋاي، جان دوستلار! ھەي سوقۇشقا بۇرادەرلەر، ھەي يارەنلەر! بۇ ئېغىرچىلىقلارنى كۆتۈرەلمەي قالدىم. ئىرغىتىپ تاشلىيالىمدىم. دۇنيا يارالغاندىن بۇيان بىر مېنىڭ بېشىمغا كەلگەن كۈلپەتلەر، ماڭا قىلىنغان پەسكەشلىكلەر ھېچقانداق بەندىنىڭ بېشىغا كەلمىگەندۇر.»

« بېشىڭغا كەلگەنلەرنىڭ ھەممىسى سېنىڭ ياۋاشلىقىڭدىن، ئادەمگەرچىلىكىڭدىن، شەپقەتكە تولغان يۈرىكىڭدىن بولغان.»  
ئەلى ساپا باي بېشىنى كۆتۈردى، يېنىدىكى كارىۋاتتا ئولتۇرغان خوتۇنىنىڭ ياشقا تولغان كۆزلىرىنى كۆردى. كىرىپكىلىرىمۇ يېپىشىپ كەتكەن، يۈزى ھۆللەنگەندى. خوتۇنى ئېتەكلىرىنى مەيدىسىگىچە كۆتۈردى:

— مۇشۇنداق بولۇش ئۈچۈن دادام مېنى شۇنچىلىك يۇقىرى مەكتەپلەردە ئوقۇتقانمىدى؟ ئىستانبۇللارغا ئەۋەتكەنمىدى؟ مۇشۇنداق بولۇش ئۈچۈنمىدى ھەممە ئىش، ئەلى ساپا باي؟ شۇنىڭ ئۈچۈنمۇ؟ پات ئارىدا بۇ ئەتىلىرىم چىرىپ، تىتىلىپ چۈشىدۇ.

پاقالچاق ۋە پۈتلىرىنى پاشا ۋە باشقا ھاشاراتلارنىڭ يارىسىدىن باشقا، جاراھەتلەر قاپقارا قىلىۋەتكەندى.

— ۋايۇي زالىملىرىنىڭ بىزگە سالغان زۇلۇمى ۋە ئىسكەنجىسى مۇشۇلار ئۈچۈنمىدى؟ ئەھۋالىمىزنى، چەككەن ئازابلىرىمىزنى بىلمەيدۇ؟ خۇدايىم بۇيرۇسا بۇ زېمىنلار ئۇلارغا گۆرىستان بولار. ئىنشائاللا، ھەممىسىگە، بالىلىرىغا، خوتۇنلىرىغا گۆرىستان بولىدۇ!

ئەلى ساپا باي خوتۇنىغا قاتتىق ئېچىندى، يۈرىكى قان يىغلىدى.



— گۆرستان بولىدۇ! — دەپ ۋارقىردى ئۇ، — بۇ زېمىنلارنى ئۇلارنىڭ قەبرىستانلىقى قىلىمەن. گۆرستان، قەبرىستانلىق ... مەن، مەن، مەن! مەن قىلىدىغىنىمنى قىلىمەن ... سەن تۆككەن ھەربىر تامچە ياش ئۈچۈن ئۇلاردىن بىر جان تۆلتىمەن، بىر جان! ماڭا ۋە ساڭا سالغان زۇلۇملىرى ئۈچۈن ... بىكار كەتكۈزمەيمەن. پۈتكۈل مۇقەددەس ئېتىقادلىرىم ھەققىگە، مىللىتىمنىڭ، ۋەتىنىمنىڭ مۇقەددەس نامى ھەققىگە قەسەم ئىچمەنكى، بۇ پەسكەشلىك زۇلۇملىرىنى بىكار كەتكۈزمەيمەن. بىرگە مىڭنى تۆلتىمەن.

مەلىخە خانىم تەرەپكە قاراپ ماڭدى، ئۇنىڭ چاچلىرىنى سىلدى. ئەڭ يېقىملىق، مۇھەببەتلىك ئاۋازدا:

— مەلىخەم، مېنى كەچۈر! — دېدى، — سېنى بۇ دەھشەتلىك يەرگە ئەكەلدىم. تەبىئەتنىڭ ۋە ئىنسانلارنىڭ زۇلۇمىغا تاشلىدىم. زىندانغا سولىدىم، مەندىن رەنجىمە. بىراق، ئۆزۈڭمۇ كۆرۈپ تۇرسەنغۇ، خېلى كۆپ ئۇتۇققا ئېرىشتىم. ئىگىلىگەن يەرلىرىمىز ئاز ئەمەس، مىليوندىن ئاشىدۇ. ئەسلىنى سورىساڭ سەل خۇشالمەن. شۇنچىلىك قىممەتلىك بىرنەرسە ئۈنچىلىك ئوڭاي قولغا كەلمەيدۇ. بولمىسا ئۇنىڭ قىممىتى نېمە بولىدۇ؟ ھايات كۈرەش دېمەكتۇر. ھايات كۈرەش بولمىسا ھېچ نەرسە بولمايدۇ، مەلىخەم. كۈرەشلەرنىڭ ئەڭ ئۇلۇغى يەر ئۈچۈن بولغان كۈرەشتۇر. بىر دېھقانچىلىق مەيدانىغا ئىگە بولۇش بىر دۆلەتكە ئىگە بولۇش بىلەن تەڭ، ھېچقانداق پەرقى يوق. مەلىخەم، يىغلىما! بىز تېخى ياش، ئالدىمىزدا كەڭ، پارلاق ھايات يولى بار. ھازىر مەن بېرىپ شۇ ۋايۇيدىن سېنىڭ كۆز ياشلىرىڭنىڭ ئىنتىقامىنى ئالاي. ھەربىر تامچە يېشىڭ ئۈچۈن ئۇلارنىڭ بېشىغا مىڭ بالا - قازانى كەلتۈرەي. ئانىسىدىن تۇغۇلغانلىقلىرىغا، تۇغۇلىدىغانلىقلىرىغا مىڭ پۇشايمان قىلدۇراي.

ئۇ ئېگىلدى، خوتۇنىنىڭ چاچلىرىنى قايرىپ، تەر پۇراپ

تۇرغان بويىدىن سۆيدى:

— مەلىخەم، سۆيۈملۈكۈم، بۇ ۋەھشىيلەرنىڭ ئىچىگە كېلىپ قىيىنلانغان، ۋەيران بولغان خوتۇنۇم، پۈتكۈل چۇقۇر ئوۋا سېنىڭ ئېلىۋەتكەن بىر تال تىرنىقىڭغا ئەرزىمدۇ؟ قانداق قىلىمىز، بۇ، ھايات ... كۈرەش قىلىشقا مەجبۇرمىز.

پەلەمپەينىڭ پەس تەرىپىگە كەلدى. ھوشىنى يىغىۋالدى. زەكەرىيە بىلەن تۇرسۇن دۇرمۇشنى چاقىردى:

— بىرنەچچە ئادەمنى باشلاپ كېلىڭلار، ئىشەنچلىك ئادەملەردىن بولسۇن، شەھەرگە كىرىمىز.

ئۇلار ئاتلىنىپ چېپىشتى. بازاردا ھەممە ئادەم دېھقانلارنىڭ ۋايۇياغا قايتىپ كەلگەنلىكىنى ئاڭلىغانىدى.

— بىچارە ئەلى ساپا باي، — دېيىشەتتى ئۇلار، — ھېچكىمى يوق، تاپانچىسى يوق دېھقانلار قايتىپ كېلىپ ئۇنىڭ ئېتىزلىرىنى ئىگىلىۋېلىشىپتۇ.

ئەلى ساپا باي شەھەرگە كىرىپ ئۇزاق ئۆتمەستىن باشقا بىر خىل گەپ تارقالدى. ھەممە ئادەم سۆزلىشەتتى، ئەلى ساپا بايغا تېخىمۇ ئېچىنىشاتتى:

— بىر ئادەم بىچارە بولسا، تەلەيسىز بولسا ئەلى ساپا بايچىلىك بولار. ۋايۇياي دېھقانلىرىغا يېمەي يېدۈردى، ئىچمەي ئىچۈردى، ئاغرىپ قالسا دوختۇر، موللاملارنى باشلىرىغا ئەكەلدى. ئۇلارغا بىرەر دەرد كەلسە بىچارە ئەلى ساپا باينىڭ يۈرىكى پارە - پارە بولۇپ كېتەتتى. ئەلى ساپا باينىڭ جىمى بايلىقى، بارى - يوقىنىڭ ھەممىسى ۋايۇياي دېھقانلىرى ئۈچۈن ئىدى. « ئەلى ساپا باي ئۇنداق قىلما، بۇ دېھقانلارنى بېشىڭغا چىقىرىۋالما، ئاقىۋىتى يامان بولىدۇ » دېگۈچىلەرگە: « ياق، ئۇلار كۆز قارىچۇقۇم، قېرىنداشلىرىمدۇر، ئۇلار بىزنىڭ خوجايىنلىرىمىز » دەيتتى. قويندا باققان يىلان ئاخىر يۈرىكىنى چېقىپتۇ. باققان قاغىلىرى كۆزىنى چوقۇپتۇ. ۋاي بىچارە ئەلى ساپا باي، دېھقانلار بىر كېچىدە يېزىغا باستۇرۇپ كىرىپتۇ،

ئوققا تۇتۇپتۇ. ئىككى ئادىمىنى تۇتۇۋېلىپ، دەرەخكە ئېسىپ، تىرىك تۇرغۇزۇپ تېرىلىرىنى شىلىۋاپتۇ. ئۇنىڭدىن كېيىن تېنىنى پارچىلاپ، ئەلى ساپا باينىڭ ئۆيىنىڭ ئالدىغا تاشلاپتۇ... ئادىم بىلەن زەينەل ھەققىدىكى ھەر خىل ھېكايە شۇنچىلىك ئېچىنىشلىقى... — شەھەردىكى ئاياللار ھەسرەتلىنىپ سۆزلىشەتتى:

— ۋاي مەلىخە خانىم، بۇ ئەقىلسىز ئەلى ساپانىڭ كاساپىتىدىن ئۇنىڭ بېشىغا ئېغىر بالا — قازالار كېلىدىغان بولدى.

— دېھقانلارغا ئىشەنگىلى بولامدۇ؟ بۇ جانۋارلارغا؟

— بۇ تۈزكۈرلارغا ئىشەنگىلى بولامدۇ؟

— بۇ قان ئىچكۈچىلەرگە؟

— بۇ جاللاتلارغا؟

— بۇ ۋەھشىي ھايۋانلارغا؟

— ئادەم ئىشەنگىلى بولامدۇ؟

— ھۆكۈمەتنىڭ قولىدىنمۇ ھېچ نەرسە كەلمەيدۇ.

— ۋاي مەلىخە خانىم، تەلەپسىز، غېرىب، مۇساپىر خانىم!

پۈتۈن ناھىيە ئەلى ساپانىڭ غېمىدە، ھەممە ئادەمنىڭ كۆزلىرىدە ياش. ناھىيە بازىرىدا ئايلىنىپ يۈرگەن دېھقانلارغا يىرگىنىپ، قورقۇپ، ئۈرۈكۈپ قارشاتتى. بۇ ئەسكى چاپان، مۈكچەيگەن، ھودۇققان ھالدا ئايلىنىپ يۈرگەن سەھرا ئىنقىلارغا چىشلىرىنى غۇچۇرلىتىپ قارشاتتى.

ئەلى ساپا باي ۋەقەنى ئالدى بىلەن ژاندارما قوماندانى، يۈز بېشى پارۇخقا ئەڭ ئېچىنىشلىق ھالەتتە، كۈچىنىڭ يېتىشىچە، ئەڭ يامان تىل بىلەن دەھشەتلىك قىلىپ سۆزلىدى. يۈز بېشىنىڭ چىرايى ئاڭلىغان بۇ دەھشەتلىك ۋەھشىيلىك تۈپەيلى تاتىرىپ كەتتى. كەچقۇرۇن نازىپ ئوغلىنىڭ ئاشخانىسىدا ئىككى رومكا قېقىۋالغاندىن كېيىن ئۇ ۋەقەلەرنىڭ تەسىرىدىن قۇتۇلۇپ ئېسىنى يىغىۋالدى. سوتچىلار ۋە باشلىقلارنىڭ ئەھۋالىمۇ پارۇخ بەگنىڭكىدىنمۇ بەتتەر ئىدى. يالغۇز ھاكىملا قوللىرىنى

ئۇۋۇلاپ، زور خۇشاللىق ئىچىدە: «ياخشى، بەك كاتتا ئىش بوپتۇ، — دېدى، — ئادەمنى خۇشاللىدىغان ئىش بوپتۇ. بىر — بىرنى يېيىشىۋىن، بىر — بىرنى يوق قىلىۋىن بۇ كاپىرلار، پادىشاھىمىز، ئەپەندىمىزنىڭ سەلتەنەتى ۋاقتىدا مۇنداق ۋەھشىيلىكلەر بولامىدى، ئەپەندىم؟»

ئەلى ساپا باي سىياسەتچىنىڭ، پەتخى باينىڭ، پەخرى تەلۋىنىڭ ئالدىغا بېرىپ ئادانا ۋە ئەنقەرەگە ئۈست — ئۈستىگە تېلېگرامما يازدۇردى: دېھقانلار قوزغالمىقتا، دېھقانچىلىق مەيدانلىرىغا ئوت قويماقتا، ئائىلىلەرنى ۋەيران قىلماقتا، قان تۆكۈلمەكتە، چۇقۇر ئوۋادىكى يەرلەر سۇ بىلەن ئەمەس، قان سۇغۇرۇلماقتا! ...

ۋالىي نېمە دېسە دەۋەرسۇن، بۇ يازغانلار راست ئەمەسمۇ؟

شۇ كۈنىلا ۋايۋاي يېزىسىغا بىر ئىترەت ژاندارما ئەۋەتىلدى. ژاندارمىلار ئادىمىنىڭ قاتىلى دەپ يوباز ئوغلى ھەسەننى، زەينەلنىڭ قاتىلى دەپ پەرھات موللامنى تۇتۇپ كەتتى. ئەلى ساپا باي بىلەن سوتچى ئاللىبۇرۇن ھەممە ئىشنى ئوچۇق — ئاشكارا قېرىنداشلارچە سۆزلىشىپ بولغانىدى، شۇڭلاشقا بۇ ئىككى كىشىنى قاتىللىق ئۈچۈن ناھايىتى مۇۋاپىق دەپ بىلىشتى. ھەسەننىڭ چۇقۇر ئوۋادا ھېچكىمى، تايانچىسى يوق ئىدى. پەرھات موللامنىڭمۇ قەيەردىن كەلگەنلىكى نامەلۇم ئىدى.

— ساپا باي، — دېدى مۇپەتتىش، — بۇ موللام سىرلىق بىر ئادەم، شۇڭلاشقا ئۇنىڭ جاسۇس ئىكەنلىكىنى كۆتۈرۈپ چىقىمىز ۋە قولغا ئالىمىز. ئۇنىڭ جاسۇس ئىكەنلىكىگە ۋايۋاي يېزىسىدىكىلەرمۇ ئىشىنىدۇ. قېنى، يەڭلەرنى تۈرەيلى، ئېنىق پاكىتلار ئۇنىڭ جاسۇسلىقىنى ئىسپاتلايدۇ. پەرھات موللامنى ئۆلۈمگە ھۆكۈم قىلدۇرالايمىز. پەرھات موللامنى ناھايىتى ياخشى تاللىدۇق. شۇنى ئۇنتۇماڭلاركى، ئۇ بىر موللا، ئەنقەرەدە موللاملاردىن ئۈرۈكۈيدۇ، بولۇپمۇ مۇشۇ كۈنلەردە... ساپا باي ئوقنى جايدا ئاتتۇق، تۇرنىنىڭ كۆزىگە تەگكۈزدۇق.

ئەلى ساپا مۇپەتتىشىنىڭ قولىنى قىزغىنلىق بىلەن سىقتى:  
— ئىنتايىن توغرا ئىش قىلدىڭىز. كۆپچىلىكنىڭ  
ئامانلىقىنى مۇداپىئە قىلغۇچى بەگ ئەپەندىم! ھەم موللامنى،  
ھەم قىزىلباش<sup>①</sup>نى... ئەمدى بۇ دېھقانلارنىڭ، پەسكەشلەرنىڭ  
بېلى سۇنىدۇ، سىز تەييارلىقلارنى ماڭا قويۇپ بېرىڭ، — دېدى — دە،  
ناھىيەگە چاپتى.

ۋايۋاي دېھقانلىرى قوللىرىغا كوزا سېلىنغان پەرھات موللام  
بىلەن يوباز ئوغلى ھەسەننى يېزىنىڭ سىرتىغىچە ئۈزىتىپ  
قويۇشتى:

— سالامەت بېرىپ، پات ئارىدا سالامەت قايتىڭلار! ئۇلۇغ  
ئاللاغا تاپشۇردۇق!

يوباز ئوغلى يېزىنىڭ سىرتىغا چىققاندا توختاپ قالدى.

— بىلىپ تۇرۇپ كەلدىم، مۇشۇنداق بولۇشىنى بىلىپ  
تۇرۇپمۇ كەلدىم. ئەمما، شۇنىڭغا ئىشىنىڭلاركى: ئادەم ئۆلتۈرۈش  
يامان ئىش، ھېچكىم ئىشەنمەيدۇ، بىراق سىلەر ئىشىنىپ  
تۇرۇڭلار، مەن ئادىمنى ئۆلتۈرمىدىم، بالىلىرىم سىلەرگە ئامانەت  
قالدى.

پەرھات موللام دەسلەپ گەپ قىلىشنى خالىمىدى. نېمە  
ئۈچۈندۇر كېيىنرەك ئاچچىق — ئاچچىق كۈلۈمسىرەپ  
دېھقانلارغا قارىدى، كۆز چاناقلىرى ياشقا تولدى:

— سىلەر مېنىڭ كىم ئىكەنلىكىمنى بىلىسىلەر، — دېدى  
بوغۇلغان ئاۋازدا، — گەپ قىلىشنىڭ ھاجىتى يوق. مەن ئەمدى  
بۇ يېزىغا زادىلا كېلەلمەيمەن، مېنى دارغا ئاسىدۇ،  
قېرىنداشلىرىم، مەندىن رازى بولۇڭلار!

قايقارا چاقناپ تۇرغان كۆزلىرى، ئاپتاپتا پارقىراپ تۇرغان  
ساقاللىرى بىردىنلا نۇرلىنىپ پارقىراپ كەتتى. لەۋلىرى مىدىر —  
مىدىر قىلىپ دۇئا ئوقۇيتتى. چىرايىدا ھېلىقى ئاچچىق

① قىزىلباش — قىزىل پاچاق، يەنى كوممۇنىست دېگەن مەنىدە. — تەرجىمە.  
ماندىن.

كۈلۈمسىرەش بىلىنىپ تۇراتتى.

ناھىيەگە ئەتسى چاشكا ۋاقتىدا يېتىپ كېلىشتى. پەرھات  
موللامنىڭ قايقارا، چىرايلىق قوي كۆزلىرى كۆپكۆك، ئىشىشىپ  
كەتكەن يۈزىمۇ كۆپكۆك ئىدى، ئېڭەكلىرىدە قان قېتىپ قالغان.  
تېتىلىپ كەتكەن كىيىملىرىمۇ قانغا بويالغان، شالۋۇرى جۈل —  
جۈل ئىدى. ئاياغلىرى ئاللىقاچاقلاردا چۈشۈپ قالغان بولۇپ،  
پۇتلىرىدىن، پاقالچاقلىرىدىن توپىلىق يوللارغا قان تېمىپ تۇراتتى.  
يوباز ئوغلىنىڭ ئەھۋالى موللامنىڭكىدىن مىڭ ھەسسە يامان  
ئىدى. ئۇنىڭغا قاراشقا بولمايتتى. بىر پارچە قان ئۇيۇتمىسىغا  
ئايلىنىپ قالغانىدى.

ناھىيەگە يېقىن كەلگەندە ھەر ئىككىسىنىڭ بويىغا قارا توم  
قىل ئارغامچىنى باغلىدى، ناھىيە بازىرىدا تاۋۇز شاپىقى، سېسىپ  
كەتكەن كۆكتات، لاي، توقماق، تاش، سېسىق تۇخۇم، سېسىق  
پەمىدۇر، قاچا — قاچىدا ئېچىپ كەتكەن قېتىقلىرىنى قوللىرىدا  
تۇتۇۋالغان خالايق ئۇلارنى ساقلاپ تۇرۇشاتتى.

تۆۋەندىن ئۇلارنىڭ باشلىرى كۆرۈنەر — كۆرۈنمەي  
ۋارقىرىشىپ — جارقىرىشىپ قارشى ئالدى. شاپاق، لاي، سېسىق  
تۇخۇم تاش يامغۇرىدەك ئۇلارنىڭ ئۈستىگە يېغىشقا باشلىدى.  
ئېغىزغا ئالغۇسىز تىللار بىلەن تىللاشتى، ھاقارەت قىلىشتى...  
پەرھات موللام ئالدىدا، بېشى ساڭگىلاپ كەتكەن يوباز ئوغلى  
ئارقىدا، ئۇ ھېچ نەرسىنى سەزمەيتتى، كۆرمەيتتى،  
ۋارقىرىشىۋاتقان، تىللاۋاتقان، نەرسىلەرنى ئېتىۋاتقان  
ئادەملەرنىڭ ئارىسىدا ئالدى بىلەن بازار قاينىغان يەرگە  
ئەكېلىشتى. دەلئال ئەخمەت دوڭ بۇ يەردە ۋەھشىيلەر ھەققىدە،  
ئادەمگەرچىلىك ئۈستىدە، قان تۆكۈلۈش ھەققىدە ئادەمنى  
يىغلاقتۇدەك دەرىجىدە ئۈزۈن بىر نۇتۇق سۆزلىدى. كېيىن يەنە  
تاش، لاي، پاسكىنچىلىق يامغۇرلىرى، تىل — ھاقارەت يامغۇرى  
يېغىشقا باشلىدى.

بويۇنلىرىدا ئارغامچا، ئارقىلىرىدا يۈزلەرچە ئامما بولغىنى

ھالدا پەرھات موللام بىلەن يوباز ئوغلى پۈتۈن ناھىيەنى ئايلىنىپ چىقتى. ئەخمەت دوڭ ھەربىر مەھەللىدە بىر ئاز توختاپ، دەھشەتلىك نۇتقىنى يېڭىلاپ تۇردى.

تۈرمىگە ئەكەلگەن چاغدا ئۇلارنىڭ تۇرغۇدەك دەرمىنى قالمىغاندى، يېرىم ھوشسىز ھالدا تام تۈۋىگە كېلىپ يىقىلدى. ئەلى ساپا باي شۇ كۈنى كېچىسى نازىپ ئوغلىنىڭ ئاشخانىسىدا ناھىيەنىڭ ھەربىي ۋە مەمۇرىي باشلىقلىرىغا چوڭ بىر شاراب زىياپىتى بەردى. زىياپەتتە زەينەلنىڭ ۋە ئادەمنىڭ ئاجايىپ ياخشى دوست، سادىق ئادەملەردىن ئىكەنلىكىنى سۆزلىدى. ئۇلارنىڭ ئادىمىلىكلىرى، پەزىلەتلىرىنى ساناپ چىقتى. ئۇلارنىڭ بۇ خىل پەسكەش، رەزىل، ۋەھشىيلەرچە ئۆلۈمگە لايىق ئەمەسلىكىنى ئۇقتۇرۇپ ئۆتتى.

ئەلى ساپا باي شۇنچىلىك يۈرەكتىن چىقىرىپ، شۇنچىلىك چىرايلىق سۆزلىدىكى، بۇ كېچە ھەممە ئادەمنى ئۆزىگە مايىل قىلىۋالدى.

## 46

كۈن چىقىشقا تېخى خېلى ۋاقىت بولسىمۇ، ئەتراپ يورۇشقا باشلىغاندەك ئىدى. شارقىراپ ئاققان ساۋرۇن دەرياسىنىڭ لايلىق ئېقىنىنىڭ بويىدا ئۆسكەن ھاۋا رەڭ گۈللەر بىلەن پۈركەلگەن يالپۇزلارنىڭ يوپۇرماقلىرى نەمدەلگەن ئىدى. گۈللەرگە قونغان ھەسەل ھەرىلىرى ۋە باشقا ھەرىلەر قاناتلىرىنى دۈمبىلىرىگە چاپلاپ ئۇخلىشىۋاتاتتى. بەزىدە ھەرىلەر بىر خىل سىلكىنەتتى ۋە تىترىگەندەك قىلاتتى.

قوغۇن - تاۋۇز بارىڭنىڭ ئاستى ۋە ئەتراپى تاۋۇز شاپاقلىرى بىلەن تولۇپ كەتكەن ئىدى. تىلىنغان، غاجلانغان ۋە چېقىلىپ كەتكەندىن كېيىن قول تەگمىگەن تاۋۇز شاپاقلىرى ... سېسىپ كەتكەن تاۋۇزلارنىڭ پۇرىقى پۈتكۈل ئەتراپىنى قاپلاپ كەتكەن ئىدى.

مەمەت خېلى بۇرۇن ئويغىنىپ، تاۋۇزلۇقنىڭ ئىچىدە ئايلىنىپ يۈرەتتى ۋە ئويلايتتى. « بېشىمغا كەلگەن شۇ ئىشلارنى ... » دەيتتى ئۆز - ئۆزىگە ۋە بېشىغا چۈشكەن كۈلپەتلەر بىر - بىرلەپ كۆز ئالدىدىن ئۆتەتتى ... خىيالى بۇ يەردىن باشلىنىپ ئۇ يەرگىچە كېتەتتى. شۇنچە چوڭ ھۆكۈمەتمۇ، چۇقۇر ئوۋا ئاغلىرىمۇ جانلىرىنى قولغا ئېلىپ ئۇنى ئىزدەشەتتى، توپ - توپ ژاندارمىنى ئۇنى تۇتۇشقا ئەۋەتەتتى. ئۇ « ئۇ قاراقچىلاردەك بىر قاراقچى بولسامغۇ، كاشكى، نېمىلەر بولاتتىكىن! زادى مەندىن نېمىنى تەلەپ قىلماقچى! » دەپ ئويلايتتى.

ئوسمان چوڭ بىرنەچچە كۈن ئاۋۋال شۇنچە خۇشال ھالەتتە يۈگۈرۈپ كېلىپ:

— شۇڭقارم، بىز يېڭىپ چىقتۇق. ئەلى ساپانىڭ بېلىنى سۇندۇردۇق. سېنىڭ ئىسمىڭنى ئاڭلىغان دېھقانلار قورقۇشۇپ قېچىپ كېتىشكەندى، سېنىڭ بۇ يەردە ئىكەنلىكىڭنى ئاڭلاپلا، كۆڭۈللىرىگە باتۇرلۇق يالقۇنى تۇتۇشۇپ، تۇرالماي يۈگۈرۈشۈپ يېزىغا قايتىپ كېلىشتى. يوباز ئوغلىمۇ كەلدى. سەن مۇشۇ يەردە، ھازىر تۇرغان جايىڭدا بولساڭلا دېھقانلار تاغلارنى تۈزلىۋېتىدۇ. ئەلى ساپا ئاخىر بىر كۈنى بېشىنى يەيدۇ. مۇسۇ تەلۋە ياخشى ھەرىكەت قىلىۋاتىدۇ. شۇ تەلۋە باتۇرنىڭ قىلغان ئىشلىرىنىڭ ھەممىسى سېنىڭ يولىورۇقۇڭ بىلەن بولۇۋاتقانلىقىنى ھەممە ئادەم بىلىشىدۇ. توغرا، سەن بولمىساڭ، سەن بىزنى جاسارەتلەندۈرمىسەڭ، بىز خوتۇن كىشىدەك ئەلى ساپانىڭ ئاستىدا قالغان بولاتتۇق، راست، توپتوغرا شۇنداق بولاتتۇق. « ئاناۋارزا ئۇلاغلىرى، بۆرىگە ئوخشاش پاشىلىرى » دېگەن گەپ بار. بالام مەمەت، شۇ سارايلارنى ئاغدۇرمىغۇچە سېنى ئوغۇل دېمەيمەن، — دېگەن ئىدى ۋە بۇ سۆزلەرنى ئوسمان چوڭ ئاغزىدىن چىقىرىپ قويۇپ پۇشايمان قىلىپ قالغاندى.

— شۇنداق، يەنى سارايلارنى بىز ئاغدۇرۇپ تاشلايمىز. سەن

پەقەتلا مۇشۇ يەرلەردە تۇرسەن، يەپ - ئىچىپ ياتسەن ۋە بىزگە سايىۋەن بولسەن، خالاس. شۇنداق قىلساڭلا بىزگە كۇپايە. سەن مۇشۇ يەردە تۇرۇپ بەر، بىز ئۆز ئىشىمىزنى ئۆزىمىز قىلىمىز. ئوسمان چوڭ جىددىيلىشىپ كەتكەنىدى. كۆزلىرىدە ئۈمىدسىزلىك ۋە قورقۇش ئالامەتلىرى بار ئىدى. ئۇ شۇنداق دېگەندى:

— شۇڭقارم، شۇنى بىلىپ قويغىنكى، سېنىڭ چۇقۇر ئوۋادا ئىكەنلىكىڭنى پۈتكۈل ئاناۋارزا تۈزلەڭلىكى بىلىدۇ. بىراق، نەدە ئىكەنلىكىڭنى ھېچكىم بىلمەيدۇ. خىيالىڭغا ھېچقانداق ئەندىشە چۈشمىسۇن، چۇقۇر ئوۋاغا چۈشكەنلىكىڭنى ھېچقانداق ئاغا، ھېچقانداق ھۆكۈمەت ئادىمى دېھقانلاردىن سوراپ بىلمەيدۇ. دېھقان دېگەننىڭ ۋاقتى كەلگەندە ئاغزىنى ئاچماي تاشتەك تۇرۇۋالىدۇ. ئۇلارنىڭ ئاغزى چىڭ دەيمەن، ئوغلۇم، خاتىرجەم بول!

مەمەت بۇ ئىنسانلارنىڭمۇ ئۆزىدىن كۆپ نەرسىنى كۈتۈۋاتقانلىقىنى بىلەتتى. بولۇپمۇ ئوسمان چوڭنىڭ دېگەن سۆزلىرىدىن كېيىن تېخىمۇ چوڭقۇر چۈشەندى. ئەجەبا، ئۇلار ئۇنى شۇنچە زور قۇدرەت ئىگىسى دەپ ھېسابلىشامدىكىنە؟ بىر نەچچە يىل تاغلاردا كېزىپ يۈرگەن، مەجبۇرىي تاغقا قوغلانغان، بېشىغا ئادەمنىڭ ئەقلى يەتمىگۈدەك ئىشلار كەلگەن، ۋەيران بولغان، يېزىمۇيېزا، تاغۇتاغ ئايلىنىپ يۈرۈپ بېشىنى تىققۇدەك بىرەر تۆشۈك تاپالمىغان، ئاخىر بۇ يەرگە كېلىپ پاناھلانغان بىرى ئىدىغۇ ئۇ ئۆزى؟!

مەمەت ئەتراپىدا بولۇۋاتقان ئىشلارنى چۈشىنىشكە تىرىشاتتى. ئەتىگەندىن كەچكىچە، تۈندىن تاڭغىچە ئويلىناتتى. ۋەقەلەرنىڭ بىرمۇنچىسىنى ئۆز كەچۈرگەنلىرىگە ئاساسەن چۈشىنىپ يېتەتتى، بىرمۇنچىسىغا زادىلا ئەقلى يەتمەيتتى. شۇ ئوسمان چوڭ بىكاردىن - بىكارغا ئاۋارە بولاتتى. ئەلى ساپا باي بەربىر ئۇلارنى يېزىلىرىدىن ھەيدەپ چىقىراتتى، ئۇنىڭ ئارقىسىدا ھۆكۈمەت، قېشىدا ئاغلار، بېشىدا بىر توپ قوراللىق

ئادىمى بار. ئوسمان چوڭنىڭ ئىشەنگىنى پەقەتلا ئۆزى، يەنى مەمەت ئاۋاق ئىدى! يالغۇز بىرلا ئادەم، ئوسمان چوڭ شۇنى بىلمەدىكىنە؟ ژاندارمىلار شۇنى بىلىپ قالسا، بۇ يەردە - ئاقچەسازنىڭ پاتقاقلىقىدا قىستاپ كەلسە، بىر ئەترەت ژاندارما ئۇنىڭ ئاۋاق مەمىتىنى كەكلىكىنى ئوۋلىغاندەك ئوۋلاپ كەتمەيدۇ؟

— تەسلىم بولمايمەن، مېنى ئۆلتۈرۈۋېتىدۇ، — دەپ كۈلۈمسىردى ئۇ.

ئەلى ساپانى ئۆلتۈردى دەيلى، ئۇنىڭدىنمۇ يامان ئەلى ساپا ئالدىلىرىغا كەلمەسمۇ؟ ئۇنىڭدىن مېڭا ھەسسە يامنى چىقماسمۇ؟ ئۇ، ھەمىزەنىڭ دەگىرىمەن ئولۇك دېھقانلىرىغا قىلغانلىرىنى يىپىدىن - يىڭىنىسىگىچە ئۇققاندى. «بىر ئىش قىلاي، بىر ياخشىلىق قىلاي دەپ بىچارىلەرنىڭ بېشىغا بالا تېرىدىم. دېھقانلار مېنى قانچىلىك ئەيىبلىسە، قانچە تىللىسا، قانچىلىك جازالىسا ھەقىقەت!...»

«بۇ چۇقۇر ئوۋادىن ئەمدى تىرىك چىقالمايمەن، شۇ قوغۇنلۇقتا يېتىپ ئۆلۈمنى كۈتمەن. ئۆلۈم خېتىم بويۇمغا ئېسىقلىق، ئاناۋارزا تۈزلەڭلىكىدە ئايلىنىپ يۈرىمەن. ئابدى كېتىپ ھەمىزە كەلمىسە، ئىش قولاي... بىر ئابدى كەتسە، مېڭا ھەمىزە كېلىدۇ. ھەممە كۈرەش بىكارغا كېتىۋاتىدۇ. ئوسمان چوڭنىڭ، ۋايۋاي يېزىسىنىڭ كۈرەشلىرىمۇ بىكارغا كەتمەكتە، پات ئارىدا بۇ يەرنى تاشلاپ باشقا يەرگە يەرلەشسە... ئۇ يەردىمۇ ئالدىلىرىغا يەنە بىر ئەلى ساپا چىقماسمۇ؟»

كۈزگە بارماستىنلا بۇ يەردە مېنى ژاندارمىلار قولغا ئالىدۇ. ۋايۋاي دېھقانلىرى تۇرغان يېرىمنى يۈزبېشىغا دەپ قويىدۇ، قانلىرىم ئاقچەسازنىڭ چىرىگەن توپلىرىغا تۆكۈلىدۇ.

بۇ يەردە گاراڭلىقتا خەلىل كوسىنىڭ قېشىدا ياشاشتىن باشقا چارە يوق. ئۇ، كېتىپ قالغان ئابدىنىڭ ئورنىغا كەلگەن ھەمىزە ھەققىدە خەلىل بىلەن سۆزلىشەتتى، ئويلىناتتى، بىراق

ھېچقانداق چىقىش يولى تاپالمايتتى، قاچىدىغان ۋە يوشۇرۇنىدىغان بىرەر تۆشۈكنىمۇ تاپالمايتتى. « نەگىلا بارساڭ ئاغلار بار، ژاندارملار بار، نەگىلا بارساڭ مەمەت ئاۋاقنى تونۇيدۇ. ھەي! شۇ مەمەت ئاۋاق دېگەن ئىسمىم قۇرۇسۇن، يەرنىڭ قەرىگە كىرىپ كەتسۇن! بۇ يەردە تۇرۇپ ئۆلۈمنى كۈتىدۇ، قەيەرگىلا بېرىپ بېشىنى قانداقلا تاشقا ئۇرسۇن، شۇ يەردە ئۆلۈم تەييار.»

خەلىل كوسا جىگەرلىك، پاك، قورقۇمسىز ئادەم بولۇپ، ئەلى ساپانىڭ سارىيىغا بېسىپ كىرگۈدەك جاسارىتى بار ئىدى. مەمەت خەلىلگە ئەجەبلىنىپ قارايتتى، خەلىل بولسا ئۇنىڭ ۋەھىمە ئىچىدە قالغانلىقىنى، تۈگىشىپ كېتىۋاتقانلىقىنى، بۇ يەردە ئۆلتۈرۈپ ئۆلۈمنى ئۆز رازىلىقى بىلەن كۈتۈۋاتقانلىقىنى زادىلا چۈشەنمەيتتى، مۇنداق بىر مەمەت ئاۋاقمۇ بولامدۇ؟ دەپ ئويلايتتى. كىم بىلىدۇ، مۇشۇنداق مەمەت ئاۋاقلارمۇ بولىدىكەن!

ئۆلۈشكۈن پەرھات موللام بىلەن يوباز ئوغلىنى ژاندارملارنىڭ تۇتۇپ كەتكەنلىكىنى ئاڭلىغان چاغدا، مەمەتنىڭ چىرايىنى كۆرگەن خەلىل ئۇنىڭغا مۇناسىۋەتلىك پىكىرلىرىنى ئۆزگەرتتى. مەمەتنىڭ يۈزى، كۆزلىرى، قوللىرى، تاۋۇشى بىردىنلا ئۆزگەرگەندى. تۇرقى - سىياقمۇ شۇ ئان ئۆزگەرگەندى. خەلىل كوسا ئۆز - ئۆزىگە، « مەمەت ئاۋاق دېگەن دەل مۇشۇ بولسا كېرەك » دەپ خۇشال بولدى.

پەرھات موللامنىڭ، يوباز ئوغلىنىڭ سەرگۈزەشتىلىرىنى، قوللىرىدىكى ئېغىر زەنجىرلەرنى، شەھەردىكى خورلىنىشلىرىنى ئۇششاق - چۈششەكلىرىگىچە سەيران دەپ بەرگەندى. شۇ چاغدا مەمەت شۈك بولۇپ قالغان. خەلىل بىردىنلا ئۇنىڭ يۈزىنىڭ پۈتۈنلەي باشقىچە بولۇپ كەتكەنلىكىنى، ئۆتكۈر پىچاقنىڭ بېسىغا ئوخشاپ كەتكەنلىكىنى كۆرگەن. مەمەتنىڭ كۆزلىرىدىن بىر - ئىككى قېتىم كىچىككىنە ئوتلار چاقنىغان، كېيىن بىر پولات ئۇچقۇنى كېلىپ كۆز قارىچۇقىغا ئورۇنلاشقان.

سەيران بىردىنلا سۆزىنى توختىتىپ، كۆزلىرىنى غەلىتە

قىلىپ، مەمەتنى تېخى ھازىرلا كۆرۈۋاتقانداق قارىغان. بۇ ئادەم غايىبىتىن كەلگەندەك ئىدى. كۆزلىرىدىكى پولات ئۇچقۇن شۇ يەردە چاقنىغانىدى.

ئوتتۇرىدا چوڭقۇر بىر سۈكۈت داۋام قىلدى، چوڭقۇر، قورقۇنچلۇق ... چىۋىنىڭ ئۇچۇشى ئاڭلىناتتى، تىنچىق ئىسسىق ئىدى. ھەر نەرسە كۆزنى قاماشتۇرغۇچى نۇردا يانماقتا، ئېرىمەكتە، ئاقماقتا ئىدى.

مەمەتنىڭ بېشىدا سېرىق نۇرلار چاقنايتتى، ئۇچقۇنلىناتتى. ئەتراپىغا چېچىلاتتى، ئىنتايىن تېزلىكتە كۆزلەرنى قاماشتۇرىدىغان نۇرلار چاقنايتتى، ئايلىناتتى. دۇنيا ساپسېرىق تۈسكە كىرگەن، چاقنىغان، ئاققان، چېچىلغان، يالقۇنلانغان سېرىق نۇر ئىچىدە جۇشقۇنلىنىپ تۇراتتى.

مەمەت سەنتۈرۈلە - سەنتۈرۈلە ئېرىق بويىغا باردى، بېشىنى ئېرىقنىڭ مۇزدەك سۈيىگە تىقتى، تارتىۋېلىپ يەنە تىقتى. كېيىن تېزلىكتە بوستانلىققا كىرىپ، گاراڭلاردەك بىلمەي، كۆتەكلەرگە پۈتلىشىپ مېڭىشقا باشلىدى. كۆزىگە ھېچ نەرسە كۆرۈنمەيتتى، ئوت - چۆپلەر، دەرەخلەر، ئاناۋارزا قىيالىقلىرى، سۇ، تۇپراق، ئاقچەسازنىڭ چاتقاللىرى، ئالدىدىكى يانتۇ تاغلار - ھېچنەمە كۆرۈنمەيتتى. خەلىل بىلەن سەيران ئۇنىڭدىن كۆزلىرىنى ئالماي قارايتتى. مەمەت خېلىغىچە ئۇياقتىن - بۇياققا مېڭىپ يۈردى. كېيىن بوستاننىڭ ئوتتۇرىسىدا توختاپ، يەرگە قالدغان قىلىچتەك قالدۇرۇپ قالدى.

خەلىل ئۇنىڭ يېنىغا كەلدى:

— قېرىندىشىم، — دېدى ئۇ، — مەمەت، بۇ يەردە تۇرۇپ قالما. بەك تىنچىق، ئىسسىق ئۆتۈپ كېتىدۇ، ئاغرىپ قالسىن. باراڭنىڭ ئاستىغا كېلىشتى، تاۋۇز شاپاقلىرىنىڭ ئۈستىگە يېپىشىۋالغان مېڭلاپ قىزىل ئېشەك ھەرىسى، سارغۇچ ھەرە، ھەسەل ھەرىسى، پارقراق ھەرە، قارامتۇل ھەرە ئۇچۇشتى، نېپىز قاناتلىرىنى قىزىق ئاپتاپتا تىرتىتىپ ئۇچۇشاتتى.



مەمەت سەيرانغا قارىدى، ئۇنى كۆردى. بۇ قېتىم يۈزى تېخىمۇ باشقىچە بولۇپ كەتتى: ئىللىق دوستلۇق، شېرىن، ئوماق بىر يۈز. ئۇ كۈلۈمسىرىدى.

باراڭنىڭ ئاستىدا ئولتۇرۇشقاندىن كېيىن مەمەت:

— ۋاي پەرھات موللام، ۋاي! — دېدى، — ئارسلاندىكى ئادەم ئىدى، مەن مۇنداق موللىنى كۆرمىگەن. سۇلايمان چوڭ نېمە دېدى، بىلەمسەن خەلىل؟

— ياق، — دېدى خەلىل.

— سۇلايمان چوڭ ماڭا: ئابدى كېتىپ ئورنىغا ھەمزە كېلىدىغان بولسا، دېدى ... مۇنداق دېدى، دۇنيادا بىكار، ھېچقانداق ئىشقا يارمايدىغان ھېچ نەرسە يوق، دېدى. ئىشلەش ھەقتۇر، ئۇرۇشماق ھەقتۇر، ئېلىشماق، بىكار تۇرماسلىق ھەقتۇر، دېدى.

ئۇنىڭ چىرايى سەل — پەل ئېچىلدى، كېيىن تۇتۇلدى:

— بۇ يەرنى تاشلاپ كېتەيلى، نەگە كېتىش كېرەك؟ كەمبەغەللەرگە زىيىنىم تېگەر. پەرھات موللام تۇرمىدە، شۇ بىچارىنى بىكاردىن — بىكار ئېسىۋېتىشى مۇمكىن. دېھقانلار ماڭا ئىشىنىپ ئەلى ساپاغا قارشى چىقىشسا، ئۇمۇ ئېتىنىڭ تىزگىنىنى تارتماستىن ئاتلىنىدۇ، دەھشەتلىك بىر ئۇرۇش باشلىنىدۇ. ئاقىۋەت نەگە بارىدۇ؟ ھېچ! ۋايۋاي يېزىسىنىڭ ئېزىلىۋاتقان تەرەپلىرىگە پايدىسى تېگىپ قالار ...»

«ئەمما نەگە، قايسى تەرەپكە كېتىش كېرەك؟ تاغلار، يېزىلار، ئادەملەر، دەرەخلىرى بىزنى قوبۇل قىلمايدىغان بولدى.» ئۇ ئېغىر — ئېغىر تىندى.

شۇ ئوسمان چوڭ ئۇنىڭغا جىق نەرسىنى چۈشەندۈرگەنىدى. ھەقىقەتەن پىكىرلىك بىر ئادەم ئىدى. ئەلى ساپا بايىنىڭمۇ يېڭىلىدىغانلىقلىرىنى ياخشى بىلەتتى. ئەلى ساپا كەتسە ئۇنىڭ ئورنىغا كەنئان ساپانىڭ كېلىدىغانلىقىنى، ئۈستىلىرىگە مىڭبىر بالايىئاپەتنىڭ چۈشىدىغانلىقىنى ھەم بىلەتتى، لېكىن

ئۆلۈمنى كۆز ئالدىدا تۇتۇپ يەنىلا قوراللىنىشتىن يانمايتتى. ياشانغانلارنىڭ جېنى تاتلىق بولىدۇ. ئەمما، ئوسمان چوڭغا جېنىمۇ ئەھمىيەتسىز كۆرۈنەتتى. ئۇ بولمىسا ئىدى، بۇ يېزىدا ئىنسان تۈگۈل ھاشاراتلارمۇ قالمايتتى، ئەلى ساپاغا بۇرۇنلا تەسلىم بولاتتى.

فېۋرالدا جەنۇبتىن — چۆلدىن چۇقۇر ئوۋاغا، ئاناۋارزا تۈزلەڭلىكىگە مىڭلاپ جەرەنلەر كېلەتتى، توپى — توپى بىلەن تۈزلەڭلىكتە يۈرۈشەتتى. جەرەن پادىلىرى ئۈستىدە ئۇچلۇق قاناتلىق، تېز ئۇچىدىغان قارا قۇشلار ... قارا قۇشلار جەرەنلەردىنمۇ تېز ئۇچۇشاتتى — دە، بېرىپ جەرەنلەرنىڭ دۈمبىسىگە قوناتتى، ئارقىدىنلا تۇمشۇقلىرى بىلەن جەرەنلەرنىڭ كۆزلىرىنى چوقۇپ يەيتتى.

— كور جەرەنلەرنىڭ ھالى يۈرەكلەرنى ئېزەتتى، — دەيتتى ئوسمان چوڭ، — ياش چاغلىرىمىزدا ئاناۋارزا تۈزلەڭلىكىدە كور بولۇپ قالغان يۈزلەپ بىچارە جەرەن ئايلىنىپ يۈرۈشەتتى. كور جەرەنلەرنى ئۆلتۈرۈشكە ھېچكىمنىڭ قولى بارمايتتى. ئۇلار شۇنداق ئۆلۈپ كېتىشەتتى.

مەمەت كور جەرەنلەرنى ئويلاشنى، ئاندىن ئاۋازنىڭ بارىچە «مەن بىر كور جەرەنمەن، ئاناۋارزا تۈزلەڭلىكىگە چۈشتۈمەن. چارىسىز بىر كور جەرەنمەن، قارا قۇشنىڭ پەنجىسىگە چۈشكەنمەن ...» دەپ ۋارقىراشنى ياخشى كۆرەتتى.

ئاناۋارزا تۈزلەڭلىكى ئاقىرىشقا باشلىدى. يەر ئۈستىنى ئادەمنىڭ كىندىكىگە كەلگۈدەك قويۇق چاڭ قاپلىدى. دەرەخلەر چاڭلارنىڭ ئۈستىگە كۆتۈرۈلۈپ چىقتى.

غۇۋا قاراڭغۇلۇقتا، سۆڭەتلەرنىڭ بۇ تەرىپىگە — دۆڭنىڭ ئۈستىگە بىر قارا سايە ئاستاغىنا كېلىپ قوندى. مەمەت بىر ھەپتىدىن بېرى بۇ يەرگە كېلىپ تۇرىدىغان قارا سايىنى ئوبدان تونۇۋالغانىدى. قاراڭغۇ كېچىدە، يىراقلاردا تۇرۇپمۇ بىر خىل يېقىنلىق ئورنىتىشقانىدى.

بۇ ئات تورۇق بولۇپ، ئەرەب ئېتى ئىدى.

تورۇق ئات كېچىدە نارلى قىشلاقنىڭ توۋىنىدىكى تۈزلەڭلىكتە چاپاتتى، كېرىلەتتى، كىشەيتتى، بىرەر يورۇقلۇقنى كۆرسە ئۆز ئەتراپىدا نۇردەك پىرقىرايتتى. كېيىنچە تاڭ ئاتماستىن بۇرۇن قوغۇنلۇققا كېلەتتى، ئاستاغىنا، ھېچقانداق ئاۋاز چىقارماستىن سۆڭەتلەرنىڭ ئالدىدىكى دۆڭگە چىقاتتى، ئۇ يەردە قىمىر قىلماستىن تۇراتتى. مەمەتمۇ ئات كەلمەستىن خېلى بۇرۇنلا خەلىل ياساپ بەرگەن پاشلىقتىن چىقاتتى، يىراقلاردىن ھەر كۈنى بىر ۋاقىتتا قوغۇنلۇققا كېلىدىغان ئاتنى تاماشا قىلاتتى.

تورۇق ئات بارغانسېرى يورۇۋاتقان تاڭ نۇرىدا ئاستا - ئاستا پەيدا بولاتتى. كۈن چىققاندا نۇرغا چۆمگەن بۇ ئات ئالاھىدە گۈزەل تۈسكە كىرەتتى. بۇ كۆرۈلۈپ باقمىغان بىر خىل گۈزەللىك ئالدىدا مەمەتنىڭ يۈرىكى ئويىناپ كېتەتتى، كۆزىنى بۇ چىرايلىق ئاتتىن زادىلا ئۈزلەلمەيتتى.

ئۇنىڭ كۆزى يەنىلا ئاتتا ئىدى. ئۇنىڭ قاراڭغۇلۇق ئىچىدىن ئاستا - ئاستا چىقىشىنى، ھەربىر ھەرىكىتىنى دېمىنى چىقارماستىن كۆزىتەتتى. ئات كۈن نۇرغا چۆمۈلۈپ تولۇق كۆرۈنگەندە، يۈرىكى يەنە سېلىشقا باشلىدى. بىر خىل گۈزەللىك ئالدىدا ئۇزاق يىللاردىن بېرى يۈرىكى مۇشۇنداق سالغان ئەمەس ئىدى. ھەر كۈنى تاڭ ئاتقاندا «بۇ ئاتنىڭ نەسلى ئادەم نەسلىدىنمۇ چىرايلىق ئىكەن!» دەپ ئۆز - ئۆزىگە سۆزلەيتتى.

ئاتنىڭ ئۇزۇن بېلى تېخىمۇ ئىنچىكىلەپ كەتكەنىدى. ئات قەلەمنىڭ ئۈچىدەك قۇلاقلىرىنى دىڭ تۇتاتتى. ئۇزۇن، توم، تاكى پاقالچاقلىرىغىچە چۈشۈپ تۇرغان قويرۇقنى بىلىنەر - بىلىنمەس پۇلاڭشىتىپ قوياتتى. ئۇزۇن يالى ئوڭ تەرەپكە قايرىلغانىدى. تۈپتۈز، جۇلالىق تۈكلىرى پارقىراپ تۇراتتى. ئاتنىڭ رەڭگى نۇرلار ئىچىدە ئۆزگىرىپ تۇراتتى. نۇرلارنىڭ ئۆزگىرىشىگە قاراپ بەزىدە كۈمۈشتەك پارقىرايتتى، بەزىدە

قاپقارا تۈسكە كىرەتتى. تارتىشىپ تۇرغان تېرىسىدە ئۈستىگە چۈشۈپ، پاشىلار قونالمىغانلىقى ئۈچۈن قىمىرلاشلار بولمايتتى. ئەمدى، بىر ئازدىن كېيىن ئاپتاپنىڭ كۆيدۈرۈشى بىلەن تورۇق ئات قىمىرلاشقا باشلىدى. بېشىنى بىر ئوڭغا، بىر سولغا تەسلىكتە پۇلاڭشىتىدۇ. كېيىن بېرىپ ئۇزىراپ، بەلكى بويىدىن بىر ھەسسە ئۇزۇن ھالغا كېلىپ، قوغۇنلۇق ئۈستىدىن بىر توپ بۇلۇتتەك ئۈزىدۇ، ئۇزىرايدۇ، كېڭىيىدۇ، چوڭىيىدۇ، ئاقچەسازنىڭ ئۈستىگە ئاقىدۇ، رەڭگى ئاستا - ئاستا كۈمۈش رەڭگىگە كىرىدۇ، بارغانسېرى جۇلالىنىدۇ، پارقىراپ كۆزدىن غايىب بولۇپ، ھاۋاغا، چاتقاللىقلارغا، سۇلارغا، دەرەخلەرگە ئارىلىشىپ كېتىدۇ.

مەمەت ھەر كۈنى ئەتىگەندە كۆرىدىغان بۇ ئاتنى خەلىل كوسىغا دېگەنىدى. مانا ھازىر خەلىل كوسىنى ئويغىتىپ ئاتنى كۆرسىتىمەن دەيتتى - يۇ، ئۇنتۇپ قالاتتى، بۇ چاغدا ئاتمۇ غايىب بولاتتى، ئاقچەسازدا بىردىنلا غايىب بولاتتى. قومۇشلارغا ئارىلىشىپ كېتەتتى.

مەمەت يۈگۈرگەن يېتى باراڭلىققا كەلدى، ھاياجان ئىچىدە بوغۇق ئاۋازدا:

— خەلىل، تۇر! ئويغانغىنا! — دېدى.

خەلىل شۇ زامان ئورنىدىن تۇردى، كۆزلىرىنى مۇشتۇمى بىلەن ئۇۋۇلىدى. ئۇ ئۇيقۇدىن ئويغىتىۋېتىلگەن، تۇمشۇقلىرىنى تۈرۈپ يىغلاشقا ھازىرلانغان بىر بالغا ئوخشايتتى. شالۋورنى كۆتۈرۈپ قويدى.

— مەيەرگە كەل، خەلىل! ... — دەپ ئۇنىڭ قولىدىن تۇتۇپ سۆرىدى مەمەت، — بۇ يەردە تۇرايلى!

ئېسىنى سەل يىغىۋالغان خەلىل ئۇيقۇلۇق ھالدا:

— نېمە بولدى، نېمە ئىش؟ — دەپ سورىدى.

— ئات، — دېدى ئۇ، — ئەنە ئاۋۇ يەردە ...

كۈتۈشتى، رەسمىي ئۆزىگە كەلگەن خەلىل كۆزى

قاراڭغۇلۇققا ئۆگەنگەندىن كېيىن:

— بۇ ئاتنى مەن بىلىمەن، ناھايىتى ياخشى تونۇيمەن، — دېدى.  
شۇنىڭدىن كېيىن جىم بولدى. زادىلا گەپ - سۆز قىلمىدى.  
يانمۇيان نۇرۇشۇپ ئاتنى تاماشا قىلىشتى. ھەر ئىككىسى نېمە  
بولۇشىنى بىلمەيتتى. كۈننىڭ چېتى كۆرۈندى، تورۇق ئات پۈتۈن  
گۈزەللىكى بىلەن مەيدانغا چىقتى، قىمىرلىدى، ئۇچىدىغاندەك  
ئالدى پۈتلىرىنى ئىككى - ئۈچ گەز يۇقىرى كۆتۈرۈپ چاچىدى،  
كېيىن سۆڭەتلەرنىڭ ئاستىدىن ئاقچەسازنىڭ ئىچىگە ئۈزدى،  
ئاقىتى، چاتقاللىققا ئارىلىشىپ كەتتى.

— بۇ ئاتنى تونۇيمەن، — دېدى خەلىل، — بۇ ئات ...

بۇ ئاتنىڭ ۋەقەسىنى مەمەتكە سۆزلەپ بېرىشكە باشلىدى.

— بۇ ئاتنى تۇتۇۋالايلى، خەلىل، — دېدى مەمەت، — مەنمۇ

بۇ ئاتنى بىلىمەن، يوباز ئوغلنىڭ ئۆيى كۆيگەن كېچىسى يېزىدا

ئىدىم، ۋاي - ۋاي ... شۇ ئاتنى بىر تۇتۇۋالساق ...

خەلىل كوسا كېسىپلا شۇنداق دېدى:

— بۇ ئاتنى ھېچقانداق ئادەم توتالمايدۇ. ھېچكىم بۇ ئاتنىڭ

يېنىغىمۇ بارالمايدۇ. بۇ ئاجايىپ بىر ئات، بىردەم يوقاپلا

كېتىدۇ، نەچچە كۈنلەپ كۆرۈنمەيدۇ. يەنە بىردەمدىلا كۈتمىگەن

بىر چاغدا ئالدىڭغا چىقىدۇ. نەگە كەتكەنلىكىنى، نەدىن

كەلگەنلىكىنى ھېچكىم بىلمەيدۇ.

— ئاھ ... بۇ ئاتنى تۇتۇۋالغان بولساق - ھە، — دەپ ئاھ

ئۇردى مەمەت.

— ئۇنى كالاڭدىن چىقىرىۋەت، — دېدى خەلىل ۋە ئات

ھەققىدىكى ھېكايىسىنى داۋاملاشتۇردى.

مەمەت ئەمدىلا ئۇخلىغانىدى، يەر - جاھاننى زىلزىلىگە

كەلتۈرگۈدەك بىر ئاتنىڭ كىشىنى بىلەن ئويغىنىپ كەتتى ...

كىشىنىڭ كېيىنلا ئۈچ پاي ئوق ئېتىلدى. ئات  
توختىماستىن، ساراڭلاردەك، قاتتىق قورقۇپ كەتكەن ئاتنىڭ  
كىشىنىڭ كىشىنىڭ كىشىنىڭ مەمەت باراڭنىڭ ئۈستىدىن چۈشتى،  
كىشىنى كىشىنىڭ ئالدىراشلىق بىلەن مىلتىقىنى ئالدى ۋە  
ساۋرۇن دەرياسىنىڭ بويىغا باردى، دەريادىن ئۆتۈپ يارنىڭ  
ئارقىسىغا مۆكۈندى. خەلىلمۇ كۆڭلەكچانلا ئۇنىڭ ئارقىسىدىن  
كەلدى. خەلىلنى بۇ ھالەتتە كۆرگەن مەمەت خاپا بولدى:

— بۇ يەرگە كەل! — دەپ چاقىردى.

خەلىل يېنىغا كەلدى، تىزلىنىپ ئولتۇردى. يىراقتىن يەنە

ئىككى پاي ئوق ئېتىلدى. ئاتنىڭ كىشىنى تېخىمۇ كۈچەيدى،

تېخىمۇ ئېچىنىشلىق كىشىنى كەتتى.

مەمەت ئۇدۇلدا ئېتىلغان مىلتىقنىڭ ئۇچقۇنىنى قارىغا

ئالدى ۋە بەش پاي ئوق ئاتتى. يېرىم كېچىدە قەيەردە ئىكەنلىكى

نامەلۇم بىر مىلتىق ئۇچقۇنىغا ئوق ئېتىش ئۇنى ئاجايىپ قىلىپ

قويغانىدى. بىر ئازدىن كېيىن ئالدىلىرىدىن، بۇرۇنلىرىنىڭ

تۈۋىدىن بىر ئات سايىسىنىڭ ئۇچقانداك ئۆتۈپ كەتكەنلىكىنى

كۆرۈشتى. مەمەت بىلەن خەلىل مەلۇم ۋاقىت ساقلاشتى. ئاتنىڭ

سايىسى كۆزدىن غايىب بولدى. ناھايىتىمۇ يىراقلاردىن ئاتنىڭ

ئايغ تىۋىشى ئاڭلاندى. بۇ تىۋىشلارنى تىڭشاپ تۇرۇشتى. بۇ

تىۋىشلارمۇ بارغانسېرى پەسىيىپ ئاڭلانماي قالدى.

يەرنى تىڭشاپتى، بۇ ئوق ئاۋازلىرى نېمە ئۈچۈن چىقتى؟

مەمەتنىڭ تۇرغان يېرىنى ژاندارمىلار بىلىپ قالدۇمۇ يا؟ بىلىپ

قالغان بولسا، كىم خەۋەر قىلغاندۇ؟ بۇ يەرنى قەمەر ئانا، ئوسمان

چوڭ، پەرھات موللام ۋە سەيرانلا بىلەتتى، ئۇنىڭدىن باشقا،

قاقىر بويۇن سەيپەلى ... ئۆلتۈرۈۋەتسىمۇ ھېچكىم بۇ يەرنى

ژاندارمىلارغا دەپ قويمايتتى، بەلكى تۈرمىدە پەرھات موللام

قىيىن - قىستاققا ئېلىنغان بولسا، ئۇ قىيىنچىلىققا چىدماي دەپ

قويغاندۇ؟!

ياكى خەلىلمۇ؟ مەمەت ئاتنىڭ يورۇقىدا خەلىلگە قارىدى،

ئۇزاققىچە چىرايىغا قاراپ قالدى. خەلىلىنىڭ دەپ قويۇشى مۇمكىنمۇ؟

— بۇ يەرنى كىم دەپ قويغاندۇ؟

— بىلمەيمەن، — دېدى خەلىل، — بۇ يەرنى ھېچكىم بىلمىسە، كىم دەپ قويدۇ. بىلىدىغانلارنى بوغۇزلىسىمۇ دېگۈزەلمەيدۇ.

— سەيپەلچۇ؟

— ئۇنىڭ غازدەك ئۇزۇن بويىغا قارىما، ناھايىتى باتۇر ئادەم ئۇ.

— بۇ يەردە قورشۇپلىنىدىغان بولساق قۇتۇلۇشىمىز مۇمكىن ئەمەس. خەلىل، بۇ يەر تاغلارغا ئوخشىمايدۇ. تاغلاردا ئادەمنى ھەربىر خادا تاش، ھەربىر تۈپ جىغان ساقلاپ قالىدۇ. بۇ تۈزلەڭدە ھەممە نەرسە ئادەمنى تۇتۇپ بېرىدۇ. چۇقۇر ئوۋاغا ئىشەنگىلى بولمايدۇ. قېنى، ئورنۇڭدىن تۇر. ئاقچەسازغا كىرىپ كېتەيلى. سەن خالىساڭ مۇشۇ يەردە ساقلاپ تۇر.

— مەنمۇ سەن بىلەن بارىمەن، — دېدى خەلىل، — ۋاي ئاللا، بىر قوراللىق بولغان بولسىدى!

— بېرىپ باراڭنىڭ ئاستىدىن تاپانچامنى ئەكەل!  
خەلىل يۈگۈرۈپ باراڭلىققا باردى. تاپانچا قولىدا شۇ زامان قايتىپ كەلدى.

— قارىغىنا، — دەپ مەمەت ئېڭىشتى، — قارا ئاۋۇ يەردە ... بىر قارا سايە كېلىۋاتىدۇ.

خەلىل شۇ تەرەپكە قاراپ:

— مىلتىقى بار، بىراق ژاندارما ئەمەس، — دېدى.

بىر ئادەم ئۇلارغا قاراپ كېلىۋاتاتتى.

— مەن ئاۋۇ قومۇشلۇقنىڭ ئىچىگە كىرىپ تۇراي، سەن كەلگۈچىنى قارشى ئال. ھەيران بولۇۋاتمەن، زادى كىمدۇ؟

سايە ساۋرۇن دەرياسىدىن ئۆتتى، قومۇشلۇقنىڭ ئىچىگە كىردى، ئولتۇردى. بىردىنلا ئۆۋەن تەرەپتىن ئات ئاياغلىرىنىڭ

ئاۋازى يەنە ئاڭلاندى. بۇنى ئاڭلىغان ھېلىقى سايە تۇرۇپلا قالدى. كېيىن تېزلىكتە بىر دۆڭنىڭ ئارقىسىغا ئۆتۈپ ياتتى. ئۇ يەردىن قورالنىڭ شاراقلىغان ئاۋازى ئاڭلاندى.

ئاتنىڭ ئاياغ تىۋىشى بارغانسېرى يېقىنلىشاتتى. دۆڭنىڭ ئارقىسىدىن ئارقا - ئارقىدىن ئۈچ ئوت چاقنىدى، ئوق ئاۋازى كېچىنى بۆسۈپ ئۆتتى. ئۇنىڭ ئارقىسىدىنلا ئات بارلىق كۈچى بىلەن كىشىنىدى. ئاتنىڭ ئاياغ تىۋىشى بىر ئازدىن كېيىن بېسىلدى. قارا سايە خەلىلدىن ئىككى يۈز قەدەم نېرىدا ئىدى. خەلىل ئۇنىڭ ئورنىدىن تۇرغانلىقىنى كۆردى. ئۇمۇ ئىختىيارسىز ئۇنىڭ بىلەن تەڭلا ئورنىدىن تۇردى. سايە خەلىلنى كۆردى. خەلىلگە قاراپ بىرنەچچە قەدەم تاشلىدى. نېمە ئۈچۈندۇر يەنە توختىدى. ئارقىسىغا بۇرۇلدى، كەلگەن تەرەپكە قاراپ قاچتى.

— ئاغام، مەمەت ئاغام! بىر ئادەم قېچىپ كەتتى، قانداق قىلىمەن؟

مەمەت قومۇشلۇقتىن چىقتى. يۈگۈرۈپ خەلىلنىڭ قېشىغا كەلدى. سايە بىرسەل جىلغىسىغا كىرىپ كۆزدىن يوقالغاندى.

ئاي يورۇقى ئاناۋارزا قىيالىقلىرىنىڭ ئۈستىگە چۈشەتتى. ئاناۋارزا قىيالىقلىرى يىراقتىن ئاي يورۇقىدا كۈمۈشتە بېزەلگەن پار - پۇر چوڭ كېمىگە ئوخشايتتى، تۇمان ئىچىدە ئاستا - ئاستا ئالغا ئىلگىرىلەيتتى. تۆۋەندىكى ئاقچەساز پاتقاقلىقىمۇ چاتقاللىقلىرى، قومۇشلۇقلىرى ۋە سزالىقلىرى بىلەن قاپقارا، تۇمانلىق، دولقۇنلۇق بىر دېڭىزغا ئوخشايتتى.

بىر ئازدىن كېيىن ئاي يوقاپ كەتتى. يىراقتىكى ئاناۋارزا قىيالىقلىرى قاراڭغۇلۇقنىڭ ئىچىگە چۆكۈپ كەتتى، بىلىنەر - بىلىنمەس بىر كۆلەڭگىدەك ئېقىپ ئۆتتى.

— ھېچ نەرسە قىلما! — دېدى مەمەت، — ئوقنى قەيەرگە ئېتىۋاتقىنىنى كۆردۈڭمۇ؟

— كۆردۈم، — دېدى خەلىل، — ئاتنىڭ تىۋىشى كەلگەن

تەرەپكە قاراپ ئاتتى.

— ئاتنىڭ مىنگۈچىسى بارمىدى؟ — دەپ سورىدى مەمەت، — مەن كۆرەلمىدىم.

— مەنمۇ كۆرەلمىدىم، — دېدى خەلىل.

— ئات قايسى تەرەپكە كەتتى؟ ھېلىقى بىزنىڭ ئات بولمىسۇن يەنە؟

— بىزنىڭ ئات! — دېدى خەلىل كەسكىنلىك بىلەن.

كېچە دىمىق ئىسسىق ئىدى، نەپەس ئېلىشمۇ تەس ئىدى. ئاجايىپ قوش ئادەمنى بىزار قىلىدىغان يېقىمسىز ئاۋازدا پات — پات سايىراپ قوياتتى. كېچە ھەر خىل ھاشاراتنىڭ ئاۋازلىرى بىلەن چاڭىلدايتتى، پاشا ۋە چىۋىنلەر مەمەت بىلەن خەلىلنىڭ ئۈستىدە بۇلۇتتەك ئۇچۇشاتتى.

— ھەيرانمەن، — دېدى مەمەت، — بۇ چۇقۇر ئوۋا ئاجايىپ بىر يەر. كېچىنىڭ قاراڭغۇلۇقىدا بىر ئادەم تۈزلەڭلىككە كېلىپ بىر ئاتقا ئوق ئاتماقتا. بۇ ئەقىلگە سىغىدىغان ئىشىمۇ؟ ئۇنىڭ ئۈستىگە ئاتنى ئاتالمىدى، بۇنداقمۇ ئىش بولامدۇ؟

— بىزنىڭ ھېلىقى ئېتىمىزنى دېسەڭچۇ، — دېدى خەلىل جىددىي ھالدا. سۆزلەشكەن پېتى باراڭغا كېلىشتى. پاشىلىق سارايلىرىنىڭ ئىچىگە كىرىشتى. ئاي ئولتۇردى، يۇلتۇزلار كۆپەيدى، چوڭايدى. يۇلتۇزلار كۆكۈچ بولۇپ چاقنايتتى. كۆك يۈزى يۇلتۇزلار بىلەن بېزەلگەنىدى. جىمجىت، شامالسىز بىر كېچە ئىدى.

ساۋرۇن دەرياسىنىڭ بوش شارقىرىشى قۇلاقلىرىغا ئاڭلىناتتى. قۇلاقلىرىغا يەنە ئات تۇياقلىرىنىڭ تىۋىشى كېلىشكە باشلىدى.

ئەمما، ئات ناھايىتى يىراقلىرىدا بولۇشى مۇمكىن ئىدى. تىۋىشلار بارغانسېرى يېقىنلىشىپ كېلەتتى.

مەمەت پاشىلىقتىن چىقتى، باراڭنىڭ ئۈستىدىن چۈشتى:

— قېرىندىشىم خەلىل، — دېدى ئۇ، — ئىنتايىن ھەيران

قىلىۋاتىمەن. بىزنىڭ ھېلىقى ئېتىمىزنىڭ ئۈستىدە بىرى بارمىدۇ؟

— مەنمۇ ھازىر يېنىڭغا بارمەن، — دېدى — دە، خەلىل باراڭدىن چۈشتى. يەنە بۇرۇنقى ئورۇنلىرىغا كېلىشتى. يېرىم يوشۇرۇندى.

ئات تىۋىشى كېچىدە يېقىنلاشتى، كۈچەيدى، ئات ئالدىلىرىغا كېلىپ ئۆتىدىغان چاغدا ئۇلارنى كۆرۈپ قالدى، ئۈرگۈدى، ئالدى پۇتلىرىنى ئاسمانغا قىلىپ تىك تۇردى. ئاتنىڭ قارىسى يۇقىرىغا قاراپ بىرنەچچە قېتىم كۆتۈرۈلدى، كۆتۈرۈلۈش بىلەن يوقالدى. ئات كۆزدىن غايىب بولدى. يىراقلىرىدىن تىۋىشى ئاڭلاندى.

— بىزنىڭ شۇ ئات، — دېدى مەمەت.

— بىزنىڭكى ... — دېدى خەلىل.

— ئاتنى بىرى ئۆلتۈرمەكچى بولۇۋاتسا كېرەك.

— ئەلى ساپا باي.

— بەلكى شۇ.

يەنە باراڭنىڭ ئۈستىگە چىقىشتى، پاشىلىققا كىرىشتى. تۈن كېچىدىن تاڭ سەھەرگىچە ئاتنىڭ تىۋىشى يىراقلاشتى، پەسەيدى، يېقىنلاشتى، كۈچەيدى.

قۇيرۇقلۇق يۇلتۇز چىقتى. كېچە سالقىنلىدى. بۇ يۇلتۇز بەك پارقىراتتى؛ تۆت — بەش يۇلتۇزنىڭ چوڭلۇقىدەك كېلەتتى، بەزىدە قۇياشتەك پارلايتتى، بەزىدە يورۇقى خىرەلشەتتى، بەزىدە نۇرى ساپسىرىق بولاتتى، بەزىدە ئاقىرىپ كېتەتتى، ئايلىناتتى، چوڭىياتتى، ۋال — ۋۇل قىلىپ ۋالىلدايتتى، مۇزدەك توڭلايمۇ قالاتتى.

باراڭدىن چۈشۈپ سۆڭەكلەرنىڭ ئاستىغا كېلىشتى ۋە بىر قومۇش يىلتىزنىڭ ئارقىسىغا مۆكۈنۈۋېلىشتى. ئات ئاستا — ئاستا تۇياقلىرى ئۈچىدا دەسسەپ كېلىۋاتقانداك ئۇزۇن قەدەملەر تاشلاپ ماڭدى، كېلىپ بۇرۇنقى يېرىدە توختىدى.

ئەتراپ ئاستا ئاقىرىشقا باشلاش بىلەن ئاتمۇ ئېنىق

كۆرۈندى. تەرلەپ كەتكەندى. بوينىدا، ساغرىسىدا كۆپۈكنىڭ ئىزلىرى بار ئىدى. تورۇق ئات چىلىق - چىلىق قارا تەرگە چۆمگەندى، كۈننىڭ ئىللىق نۇرىدا پارقرايتتى، ھارغان، بوينى تۆۋەنگە چۈشكەندى، مۈگدىگەندەك تۇراتتى.

— ئاتقا يېقىنلىشىمۇ؟ — دەپ سورىدى خەلىل، — بەلكى مېنىڭ يېنىمغا كېلەر، ھايۋانلار مەندىن قاچمايدۇ. ئەڭ ياۋايىلىرىمۇ، بۆرىلەر، تۈلكىلەرمۇ مەندىن قاچمايدۇ. مەمەت گەپ قىلمىدى.

خەلىل ئورنىدىن تۇردى، ئايىغىنى يەشتى، ئاتقا قاراپ خۇددى تېپىلمۇۋاتقانداك مېڭىشقا باشلىدى. ئاتقا يېقىنلاشتى. ئاتقا يېقىنلاشقاندا چۆك - چۆك قىلىپ قىچقىردى. ئات بولسا پىسەنت قىلماستىن جىم تۇراتتى. ئاتقا يېقىنلاشقانسېرى خەلىلنىڭ ئۈمىدى كۈچىيەتتى، مەمەت بولۇۋاتقان ئىشلارنى دىققەت بىلەن كۆزىتەتتى. خەلىل ئاتقا يېقىنلاشتى، يەنىمۇ يېقىن كەلدى. ئۈچ قەدەم ئارىلىق قالدى. دەل ئۈستىگە ئېتىلىپ تۇتىدىغان چاغدا ئات قۇلاقلىرىنى دىڭ قىلدى، خەلىلگە قارىدى، ئادەمدەك قارىدى. بېشىنى ئېگىز كۆتۈردى، بىردىنلا كېرىلدى. مەمەت ئۇنىڭ ئۇزىراپ سوزۇلغانلىقىنى كۆردى. ئات شۇ زامان قوغۇنلۇقتىن چىقتى، ئۇچتى، كېتىپ قالدى. قوغۇنلۇقنىڭ ئۈستىدە، بوشلۇقتا ئۇزۇن قارا بىر سايە مەلۇم ۋاقىت مەمەت بىلەن خەلىلنىڭ كۆزلىرىدە ئەگىپ يۈردى.

## 48

— ئانا، ئانا! — دېدى سەيران، — قەمەر ئانا، مۇنداقمۇ ئىش بولامدۇ؟ قىزىپ كېتىۋاتمەن، بېشىم قېپىۋاتىدۇ، دەسسەپ تۇرالمىۋاتمەن، قورقۇپ كېتىۋاتمەن، ئانا!

قەمەر ئانا خۇشال ھالدا مەنىلىك كۈلۈپ قويدى، بىراق چىرايى غەمگە چۆمدى. مۇرادىغا يېتەلمىگەن قىزىم، دۇنيانىڭ

ئەڭ گۈزەل قىزى، يەنىلا يولنى خاتا باسنىڭ، قورقۇشلىرىڭ بىكار ئەمەس، مەمەت ئاۋاق دېگەن بىر قاراقچى، قاراقچىنى بۈگۈن بار دېسەڭ، ئەتىسى يوق. يەنىلا ئوت ئۇچقۇنى يۈرىكىڭدە قالىدىغان بولدى، ۋاي چىرايلىقلارنىڭ چىرايلىقى قىز، دەپ ئويلايتتى. بىراق، كۆڭلىدىكى خىياللىرىنى سەيرانغا دېيەلمەيتتى. ئەزىزنىڭ ئورنىغا مەمەت ... گۈزەل قىزلارنىڭ تەلىيى كەلمەيدۇ. چىرايلىقلار ئانىلىرىنىڭ قورسىقىدىن تەلەيسىزلىكلىرى بىلەن تۇغۇلىدۇ. شۇنچە يىللاردىن بېرى شۇ يېزىدا ئۇنىڭغا ئاشق بولمىغان ئەركەك قالمىغان بولسىمۇ، ئۇ ھېچقايسىسىغا قاراپمۇ قويمىدى. ئەزىزنىڭ ئورنىغا ھېچكىم كىرەلمەيدۇ، دېدى ... ئاخىر بېرىپ مەمەتكە ئاشق بولدى. ئاشقلىقنىڭ بۇ خىل سەۋداسى، ئۈمىدىسىزى تېخىمۇ بەتتەر بولىدۇ. ئۇ بالىنىڭ — مەمەتنىڭ خىيالىغا كىرىپ چىقمايۋاتىدۇ. شۇنچە كۈندىن بېرى بۇ قىز كۆيۈپ كۈل بولۇۋاتىدۇ، كۆزىنىڭ ئىچىگە قاراپلا تۇرىدۇ. بىر ئامال قىلىپ يولنى تېپىپ، مەيلى كېچە، مەيلى كۈندۈز بولسۇن ئۇنى كۆرىدۇ، ئاۋازىنى ئاڭلايدۇ، پۇرسەت تاپسلا كەچكىچە كۆزلىرىنى ئۇنىڭغا تىكىپ تاماشا قىلىدۇ. بۇنى ئەركىشى بىلمەي قالامدۇ؟ بولۇپمۇ مەمەتكە ئوخشاش زېرەك يىگىت؟ ئۇمۇ بىلىدۇ. بىراق، بۇ سەۋدانىڭ ئاخىرى چىقمايدىغانلىقىغا كۆزى يەتكەنلىكى ئۈچۈن قىزنى تېخىمۇ خاپا قىلماي دەپ بىلمىگەنگە سېلىۋاتقاندى ...

— خاپا بولما، قىزىم، — دېدى قەمەر ئانا، — چىرايىڭنى بىر كۆرگەن ھەرقانداق ئەر كىشى ساڭا ئاشق بولىدۇ. چوقۇم ئاشق بولىدۇ. شۇ چوڭ يېزىدا ساڭا ئاشق بولمىغان ئادەم قالىدۇمۇ؟ مەيلى ياش، مەيلى قېرى، مەيلى ساق، مەيلى ئاغرىق بولسۇن، سېنى ياخشى كۆرمىگەن ئەركەك قالىدۇمۇ؟ ساڭا ئاسماندىكى قۇشنىڭ، يەردىكى چۈمۈلىنىڭ، يىلاننىڭ ئەركىكىمۇ ئاشق بولىدۇ. مەمەتنىڭ بېشىدىكى دەرد ئېغىر، بىچارىنىڭ كالىسى جايىدا ئەمەس.



سەيران:

— ئانا، ماڭا قارمايدۇ، چىرايمغا زادىلا قارمايدۇ، مېنىڭ بارلىقىمدىن خەۋىرىمۇ يوق، چاتقىمۇ يوق. ئەگەر يۈزۈمگە قاراپ قالغان ۋاقىتلىرى بولۇپ قالسىلا، مەندىن دائىم «ئابدۇ كەتتى، ھەمزە كەلدى، بۇنىڭ بىر ئىلاجى يوقمۇ؟» دەپ سورايدۇ، ئۇنىڭدىن باشقا نەرسىنى زادىلا ئويلىمايدۇ. بۇ ئوي ئۇنىڭ كاللىسىنى قايمۇقتۇرۇپ، ئەقلىدىن ئازدۇرۇپتۇ. بەلكى خەدىجەنى ئويلايدىغاندۇ. خەدىجە مەندىنمۇ چىرايلىقمىكەن؟ — دەپ ئاھ ئۇراتتى.

ئۇ يېزىنى ئايلىنىپ چىقاتتى، ئۇتتۇر يېزىنىڭ چېتىگە چىقىپ، قوغۇنلۇققا قارايتتى، شۇنىڭ بىلەن ئازراق راھەتلىنەتتى. ئۇ مېنىڭ ئەھۋالىمنى بىلىپ تۇرۇپمۇ ياخشى كۆرمىسە، ياخشى كۆرمەيدىغانلىقىنى ئېيتسا ئۆلۈپلا قالمەن، ئۆزۈمنى ئۆلتۈرۈۋالغۇم دەپ ئېچىنىشلىق ھېسسىيات ئىچىدە تولغىناتتى. مەمەتنىڭ بالىلارنىڭكىدەك چىرايى، ئەر كەكلىك بالقىپ تۇرغان ۋۇجۇدى كۆز ئالدىدىن زادىلا ئېرى كەتمەيتتى.

سەيراننىڭ ئۇنى كۆرۈش سەۋداسى پۈتۈن بەدىنىنى چىرمۇۋالغاندا، چىدىيالىماستىن قەمەر ئانىنىڭ قېشىغا كېلەتتى: — ئانا، جېنىم چىقىپ كېتىۋاتىدۇ. ئۇنىڭغا ئاپىرىدىغان بىرنەرسە تېپىپ بەرگىنە، ئاپىرىپ بېرەي، — دەپ يالۋۇراتتى.

— ساراڭ قىز، — دەپ كۈلۈپ كېتەتتى قەمەر ئانا، — قوغۇنلۇققا توشۇۋېرىپ ئۆيدە ھېچ نەرسە قويمىغان تۇرساڭ... يەنىلا سەيرانغا قوغۇنلۇققا ئاپىرىدىغان بىرنەرسە تېپىپ بېرەتتى.

«تەلۋە قىزىم، چىرايلىقتىن چىرايلىق قىزىم، تەلەيسىز قىزىم، يېتىم قىزىم، بەختسىزىم، ئاقىۋىتىڭ نېمىمۇ بولار؟!» سەيران بۇ ئىشنىڭ باش — ئايىغىنى ئويلىمايتتى، پەقەتلا مەمەتنى ئويلايتتى. ئۇنىڭغا بىرەر ئىش بولمىسىلا، سەيران ئۆلسىمۇ مەيلى ئىدى. مۇھەببەت سەۋداسىدىن، قايغۇ —

ھەسرەتتىن، مەمەتنىڭ بېشىغا كېلىدىغان يامانلىقلارنىڭ دەھشىتىدىن ئۆلۈپ كەتسىمۇ مەيلى...

سەيران بىر كۈنى ئەتىگەن يەنىلا قەمەر ئانىنىڭ ئالدىغا كەلدى. شۇ كۈنى كېچىسى تاڭ ئاتقۇچە كۆزىگە زادىلا ئۇيقۇ كەلمىگەندى.

— ئانا، چىدىيالىمىدىم، بىرنەرسە تېپىپ بەر، ئۇنىڭغا ئاپىراي.

ئۇلار ئىزدەشتى، ئويلاشتى. ھېچ نەرسە تېپىشالمىدى. يېزىدا نېمە بولسا، ئۆيىدە نېمە بولسا ھەممىنى قوغۇنلۇققا توشۇپ بولغانىدى. سۈت، سېرىق ماي، ھەسەل، پايپاق، كۆڭلەك، تەسۋى... سەيران ھەر كۈنى بىرنەرسىنى ئاپىرىش باھانىسى بىلەنلا قوغۇنلۇققا بارالايتتى.

— بۇ قېتىم بىرنەرسە ئالماستىنلا بارغىن، مۇشۇنداق قىلساڭ تېخىمۇ ياخشى بولىدۇ. بىرنەرسە ئېلىپ بارمىساڭ، ھەر كۈنى نېمە ئۈچۈن قوغۇنلۇققا كەلگەنلىكىڭنى ياخشى چۈشىنىدۇ. بىرنەچچە كۈن قۇرۇق قول بارغىن، ئاندىن كېيىنلا «بۇ قىز ھەر كۈنى نېمە ئۈچۈن مۇنداق كېلىدۇ؟» دەپ ئويلايدۇ.

سەيران مۇنداق قىلالمايتتى، قۇرۇق قول، باھانىسىز قوغۇنلۇققا بېرىش ئۇنىڭغا ئۆلۈم بىلەن تەڭ ئىدى. قۇرۇق قول بېرىش ئۇنىڭ ئىززەت — نەپسىگە تېگەتتى. مەمەتنىڭ ئالدىغا خۇددى يالىڭاچ چىققان دەك بىر خىل ھېسسىياتقا چۆمۈلەتتى.

ئۆيىنىڭ ئىچىنى ئاخشۇرۇپ بىر قىلىۋەتتى، ئويلاپ ھېچ نەرسە تاپالمايتتى. ئاخىر قەمەر ئانا:

— تاپتىم! — دەپ ۋارقىرىدى ۋە ياڭاق ياغىچىدىن ياسالغان ئويما گۈللۈك ساندۇقنىڭ قېشىغا باردى. ساندۇقنى ئالدىراشلىق بىلەن ئاچتى، ئىچىنى ئاخشۇردى، ئىزدىگەن نەرسىنى شۇ زامان تاپتى. سېرىق كەھرىۋا مۇشتەكنى كۆتۈرۈپ سەيراننىڭ ئالدىغا كەلدى.

— مە، ئال! بۈگۈنگە مۇشۇ يېتىپ ئاشىدۇ. ئەتىگە خۇدايىم

زادىلا ئات ئەمەس. بۇ ئات جىن ... بۇ ئات ياخشى بىر ئىنسان، بىر پەرى، بىر كۆرۈنمەس ... بىردەم ئالدىڭدا تۇرغان، بىردەمدىلا غايىب بولغان ...

سەيران مەيران بولۇپ قورقۇشتىن قۇتۇلۇپ:

— سېنى ئۆلتۈرۈۋەتكەن ئەمەسمىدى؟ سېنى ئۆلتۈرۈۋەتتى دەپ يوباز ئوغلنى تۈرمىگە سولاپ قويدى.

— بىلمەيمەن، — دېدى ئادېم، — مەن ھېچ نەرسىنى بىلمەيمەن، بۇ ئات جىن، پەرى ...

ئادېم ئارقىسىغا ئۆرۈلدى، بارلىق كۈچى بىلەن سەلداراسىغا قاراپ يۈگۈرۈشكە باشلىدى. ئۇلارنىڭ سۆزلىرىنى ئاڭلاپ ئويغانغان مەمەت باراڭدىن تۆۋەنگە چۈشتى.

سەيران تىترەپ كېتىپ يەرگە يېتىۋالدى. مەمەتنىڭ ئاۋازىنى ئاڭلاش بىلەن پۈت — قولى بوشاپ كەتكەندى.

مەمەت بىلەن خەلىل ۋارقىرىشىپ قوغۇنلۇقنىڭ ئەتراپىنى ئىزدەپ چىقىشتى، ھېچكىمنى تاپالمىدى.

سەيران تاغ چوققىلىرى ئاقارغىچە، قۇيرۇقلۇق يۇلتۇز كۆرۈنگىچە ياتقان يېرىدىن قوزغالمىدى. ئۇ يەردە پۈت — قولى بوشاپ تىترىگىنىچە يېتىپ قالدى. ئىسسىق تۇپراق شەھۋەتكە تولغان، ئوتتەك يېنىپ تۇرغان ۋۇجۇدىنى تېخىمۇ قىزدۇراتتى.

## 49

دېھقانلارنى ئېغىر ئۇيقۇلىرىدىن ئوق ئاۋازلىرى ئويغىتىۋەتتى. يېزا قورشۇبلىنغان، يېزىنىڭ ھەممە تەرىپىدىن ئوق ئاۋازلىرى كېلەتتى. دېھقانلار مۇنداق بولۇشىنى ئويلىمايتتى. بۇ ئىشلارنى ئۆتۈپ كەتتى دەپ ھېسابلىشاتتى ۋە خاتىرجەم ئۇخلىشىۋاتاتتى. ئوق ئاۋازلىرى بارغانسېرى يېقىنلاپ كەلدى، بىردەمدىن كېيىنلا يېزىنىڭ ئىچىدە ئاڭلىنىشقا باشلىدى.

ھەر تەرەپتىن ئېتىلغان چاچما ئوقلار مەلۇم ۋاقىت يېزىنى قاپلىدى. بىردىنلا ئاياللارنىڭ چىرقىراشلىرى كېچىنى بىر ئالدى. ئاتلار كىشىشەتتى، ئىتلار قاۋىشاتتى، خورازلار چىلىشاتتى، خوتۇنلار ۋارقىرىشاتتى، بالىلار يىغلىشاتتى. ئوق ئاۋازى توختىدى، ئاتلارنىڭ دۇپۇرلەشلىرى يىراقلىشىپ كەتتى.

تاڭغا يېقىن يەنە ئوق يامغۇرى يېتىپ كەلدى. يەنىلا ئاتلار كىشىپ، ئىتلار ھاۋىشىشى، خوتۇنلارنىڭ چىرقىراشلىرى يېزىنى، پۈتكۈل تۈزلەڭلىكنى قاپلاپ كەتتى. خوتۇنلارنىڭ چىرقىراشلىرى بارغانسېرى ئۇزاقلاشتى ۋە كېچىدە جىمىپ كەتتى.

دېھقانلار ئۆيلىرىدىن تاشقىرىغا چىقىشتى. يېزىغا يېتىدىن كەلگەنلەردىن ئۈچ قىزنى چاچلىرىدىن سۆرەپ ئەپچىشكەندى. بۇ قىزلارنىڭ ئانىلىرى ۋە باشقا خوتۇنلار يوغان ئۈجمە دەرىخىنىڭ ئاستىغا كېلىپ يۈزلىرىنى مورلىشىپ، پەرياد چىكىشەتتى، ئەلى ساپانى قارغىشىپ يىغلىشاتتى.

كېچىدە يېزىغا باستۇرۇپ كىرگەنلەر يېزىدا قانچە كالا بولسا ھەممىسىنى ھەيدەپ كېتىشكەن، يېڭى كەلگەن دېھقانلارنىڭ ئاتلىرىنى ئوغرىلاپ كېتىشكەندى.

شۇ كۈنى دېھقانلار ھېچ نەرسە قىلماستىن، ھېچ نەرسە دېمەستىن قوللىرىنى سېلىپ يېزىنىڭ ئىچىدە مېڭىپ يۈرۈشتى.

ئىككىنچى كۈنى كېچىدە ئاتلىقلار يەنە كېلىشتى. يېزىنى ئوققا تۇتقاندىن كېيىن ئۈچ كەپىگە ئوت قويۇشتى.

ئەتىسى ئەتىگەندە ئەلى ساپا باي تۇرسۇن دۇرمۇشىنى يېزىغا ئەۋەتتى.

— ئەمدى بولدىمۇ؟ — دەپ سورىدى تۇرسۇن دۇرمۇش سەپىلىدىن، — باي شۇنداق دەيدۇكى: ئەگەر بۇمۇ يەتمەسە، يەنىلا يېزىنى تاشلاپ چىقىپ كېتىشمەسە، بىزنىڭمۇ ئويلىغان بىرمۇنچە ئىشىمىز بار. بىز قېرىنداش، تۇغقان دېسەك

ئاڭلاشمىدى تېخى ...

تۇرسۇن دۇرمۇش بىر قولىنى بېلىگە تىرەپ، ساپا بايدەك غادايدى، ئۇنىڭدەك سۆزلەشكە باشلىدى:

— بىر يېزا، بەش يېزا، ھەتتا شۇ ئادانا ۋىلايىتىمۇ بىزگە تەڭ كېلەلمەيدۇ. ھەي دېھقانلار، قېرىنداشلار، ۋەتەنداشلار، شۇنى بىلىپ قويۇڭلاركى، بىر ھەپتە ئىچىدە بۇ يېزىنى تاشلاپ چىقىپ كەتمەيدىغان بولساڭلار ۋە قارشىلىق كۆرسەتسەڭلار، بۇ يېزىنى گۇمران بولدى دەپ ھېسابلاڭلار. يېزىدىكى ئادەملەرنى، بالىلارنى، قۇشلارنى، ھايۋانلارنى، پۈتكۈل جانلىقلارنى يوق دەپ بىلىڭلار. بىر كېچىدىلا يېزىنى قورشىۋالسىمىز. قورشىۋالغاندىن كېيىن شامال چىققان بىر كېچىدە يېزىغا ئوت قويمىمىز، ھېچقانداق جانلىق مەخلۇقىنى سىرتقا چىقارمايمىز. چىقىشقا ھەرىكەت قىلغانلارنى ئېتىپ ئوتقا تاشلايمىز. سىلەر نېمىدېگەن ۋىجدانسىز خەقلەر! ۋاي پەسكەش دېھقانلار! خەقنىڭ يەرلىرىنى نېمە ئۈچۈن تاشلاپ چىقىپ كېتىشمەيسەن؟

تۇرسۇن دۇرمۇش ئېتىغا مىندى — دە، كېتىپ قالدى. ئاز ئۆتمەي يېزىنى دەھشەت قاپلاپ كەتتى. ئەپپەچىلغان قىزلار تۈگىشىپ كەتكەن: قىپپالگاچ، ئەمچەكلىرى قان، بەدەنلىرى كۆكەرگەن ھالدا يېزىنىڭ چېتىگە تاشلانغانىدى. قىزلار بىر قولى بىلەن ئەۋرەتلىرىنى، بىر قولى بىلەن قانلىق ئەمچەكلىرىنى يېپىشقا تىرىشاتتى ۋە پەرىشان ھالدا يېزىغا كىرىشكە ھەرىكەت قىلىشاتتى. دېھقانلار ئۇلارنىڭ ئۈستىگە يېپىنچىلارنى يېپىپ ئۆيلىرىگە ئەكىلىشتى. بىر توپ ئەر بۇ قىزلارنى قاتارى قىلىپ نومۇسغا تەگكەندى، شۇڭا بۇلار ئاغرىق ئىدى.

ساقچىدىن ژاندارمىلار كېلىشتى، دېھقانلار ژاندارمىلارغا ھېچقانداق ۋەقە بولمىغانلىقىنى، ھېچقانداق شىكايەتلىرى يوقلۇقىنى ئېيتىشتى.

سەپچە ئاقساقال بوغۇلغىنىدىن ئۆز گۆشىنى ئۆزى يەپ

كېتىۋاتتى. نېمە ئۈچۈن مەمەتنىڭ مۇشۇ يەردە ئىكەنلىكىنى ئۇنىڭغا دېمىگەندىمەن دەپ ئاچچىقىدىن ساراڭ بولاي دېگەندى. كەچ كىرىشنى كۈتتى. ئوغلى، قىزلىرى، نەۋرىلىرى، ئۆيدىكىلەرنىڭ ھەممىسى ئۇخلىغاندىن كېيىن ئورنىدىن ئاستا تۇردى. ئاخشاملا رەسمىي كىيىنىپ ياتقانلىقى ئۈچۈن كىيىنىشنىڭ ھاجىتى يوق ئىدى. تېزدىن يولغا چىقتى. دېھقانچىلىق مەيدانى يېزىدىن قانچىلىك يىراقتا ئىدى؟ تاڭ ئاتقۇچە ئۇ يەرگە يېتىپ بارالارمۇ؟

كۈن چىققان ۋاقتىدا ئۇ تېخى يېرىم يولدا ئىدى. چۈشتىن كېيىن نامازدىگەرگە يېقىن ئاران ئەلى ساپا باينىڭ دېھقانچىلىق مەيدانىدىكى ھويلىسىغا يېتىپ باردى. ئەلى ساپا باي ئۆيىدە ئىدى. سەپچە ئاقساقالنى كۆرۈش بىلەن ئۇنىڭدا بىر ئىشنىڭ بارلىقىنى چۈشەندى.

— ھېرىپ كەتتىم، ئۆلگۈدەك ھاردىم. قورسىقىم ئېچىپ كەتتى. ئەلى ساپا بالام، ساڭا دەيدىغان گەپلىرىم بار. ئازراق ئۆزۈمگە كېلىۋالاي، — دېدى سەپچە ئاقساقال ھاسىراپ. قاتتىق ئىسسىق ئىدى. سەپچە ئاقساقال كەچقۇرۇن ئۆزىگە كەلدى. ئۇنىڭغا سوغۇق، مۇزلۇق قېتىق، ھەر خىل تائام ۋە كەكلىك گۆشى بېسىلغان پۇلۇ بەردى.

سەپچە ئاقساقال تاماقلارنى يەپ بولغاندىن كېيىن:

— دەيدىغان سۆزلىرىم مەخپىي، — دېدى، — بۇ يەرگە كەلگەنلىكىمنىمۇ بىزنىڭ يېزىدىكىلەر ئۇقمىسۇن. بىلىپ قالسا مېنى ئۆلتۈرۈۋېتىدۇ. ئۇ جانىۋارلار مېنى پارچە — پارچە قىلىۋېتىشىدۇ. ئۆمرۈمدە ناھايىتى كۆپ ۋەھشىي جانىۋارنى كۆردۈم، بىراق بىزنىڭ ۋايىۋاي دېھقانلىرىدەك يىرتقۇچىلارنى كۆرمىدىم. ئاللا ئۇلارغا چىش بېرىپلا تىرىق بەرمىسۇن، تىرىق بەرسە چىش بەرمىسۇن!

ئەلى ساپا باي ئۇنى قولدىن تۇتۇپ تۇرغۇزدى، نېرىقى ئۆيىگە باشلىدى. ھاۋا دىمىق ئىسسىق ئىدى.

— قېنى سۆزلە ئاغام، قۇلقىم سەندە، — دېدى ئەلى ساپا.  
— ئەلى ساپا ئەپەندىم، سەن مېنى تونۇمايسەن، — دەپ سۆزىنى باشلىدى سەپچە ئاقساقال، داداڭ ئەڭ يېقىن دوستۇم ئىدى. بىر چاغلاردا ھەر ئىككىمىز كەھيا، يېزا ئاقساقىلى ئىدۇق. مەن ۋايىۋاي يېزىسىدا، داداڭ چىكچىكلار يېزىسىدا... كەھيا دېگەن سۆز ھازىرقى يېزا ئاقساقىلى دېگەن سۆز. سىلەر تېخى بالا ئىدىڭلار، كەھيالىق دەۋرىنى بىلمەيسىلەر. ئۇ زامانلار ئوسمان خانىدانى دۇنيانى ئىشغال قىلىۋالغان زامانلار ئىدى. مانا ھازىر سېنىڭ بېشىڭدا زور خەۋپ بار. ئۇنى ساڭا دېگىلى كەلدىم.

ئەلى ساپا باي ھاياجان بىلەن:

— دېگىن، ئاغا! — دېدى.

— سېنى ئۆلتۈرىدىغان بولدى.

— كىم؟

— ناھايىتى يېقىن كۈنلەردە.

— كىم؟

سەپچە كەھيا پەرۋاسىزلاشقا:

— مەمەت ئاۋاق! ئەلى ئەپەندىم، سېنى مەمەت ئاۋاق

ئۆلتۈرۈۋېتىدۇ.

— مەمەت ئاۋاق نەدە؟ قاچان؟ نېمە ئىش بولدى؟ كىم؟ قانچە

كىشى؟ — دەپ قورقۇپ كەتتى ئەلى ساپا باي. قورققان ئىشى ئەمدى بېشىغا كەلگەنىدى.

— كۆپ ئويلىدىم. ئىككى ئايدىن بېرى ئويلاۋاتمەن. دېمەيلا

قويايمۇ دېدىم، ئەمما كۆڭلۈم ئۈنمىدى، ئۆلۈشۈڭنى خالىمىدىم. مانا ھازىر بولسىمۇ ئۆيۈڭگە كەلدىم، بۇ شۇم خەۋەرنى يەتكۈزدۈم.

— بۇنى بىلگەندىم، — دېدى ئەلى ساپا باي، — ئارقىسىدا

مۇشۇنداق بىرى بولمىسا دېھقانلار مۇنچىلىك قارشىلىق قىلالمايتتى، ئەمدى مەلۇم بولدى.

— مەلۇم بولۇشىڭمۇ بولدى... —

— ئۇلار نەدە؟ قانداق؟ نېمە قىلىشىۋاتىدۇ؟

— توختاپ تۇر، ئەلى ئەپەندى، سەۋر قىل! بىر كۈنى

كېچىسى، بۇنىڭدىن ئىككى — ئۈچ ئاي بۇرۇن ئىدى. مەمەت ئاۋاق يېزىغا كەپتۇ، دېيىشتى. ئۈجمە دەرىخىنىڭ ئاستىغا كەلدىم، نېمىسىنى دەيسەن، قىيامەتنىڭ ئۆزى... كۆپچىلىكنى يېرىپ، ئىچكىرىلىدىم. ئوتتۇرىغا گۈلخان يېقىپتۇ. گىلەم — كىگىزلەرنى سېلىۋېتىپتۇ. سەپەلى ئۈچ قوي ئۆلتۈرۈپتۇ. پاراڭ قىزىپ كېتىپتۇ. مەمەت ئاۋاق دېگەن نېمە شۇنچىلىك ئاۋاق، خادىدەك ئېگىز بىر ئادەم ئىكەن، ئاللا ئۇنىڭغا بويلا بەرگەن نېمە ئىكەن، تېرەكتەك ئېگىلىپ تۇرىدۇ. ھېلىقى قاقر بويۇن سەپەلى ئۇنىڭدىن: «نېمە ئۈچۈن كەلدىڭ؟ ياخشى چاغدا كېلىپ بىزگە خۇشاللىق ئاتا قىلدىڭ. قانداق ھاجىتىڭ بار؟» دەپ سورىغانىدى. ئۇ: «ئەلى ساپانى ئۆلتۈرۈش ئۈچۈن كەلدىم. دېھقانلارغا زۇلۇم سالغانلىقىنى ئاڭلىدىم. ئۇنى ئۆلتۈرۈش ئۈچۈن تاغلاردىن چۇقۇر ئوۋا تۈزلەڭلىكىگە چۈشتۈم» دەپ جاۋاب بەردى.

— دېمەك، شۇنداق دېدى دېگىن؟

— شۇنداق دېدى، ئۇنىڭدىن باشقا جىق گەپ قىلدى. شۇ

سارايلارنى ۋەيران قىلمىسام ئېتىمنى مەمەت دېمەڭلار دېدى. ئابدىنى ئۆلتۈردۈم، ئابدى ھېچ نەرسىگە ئەرزىمەيدۇ، ئەلى ساپانى ئۆلتۈرەيىكى، نامىم دۇنياغا، سىرلىق تاغلارغا، ئەنقەرەگە پۇر كەتسۇن دېدى — دە، كۈلۈپ كەتتى، قاتتىق كۈلدى. ھازىر ئۇ ئەلى ئىتنىڭ ھېچ نەرسىدىن خەۋىرى يوق، ئۆلىدىغىنىنى بىلمەيدۇ، ئۇ ئەزرا ئىلنىڭ تاغلاردىن چۈشكەنلىكىدىن خەۋەرسىز، دېدى.

— دەۋەرسۇن، مەن، مەن، سەن... ئۇلار قانچە كىشى ئىدى؟

— جىق، ناھايىتى جىق... ھەممىسى قوراللىق، ئوقدانلارنى

ئېسىۋالغان، ئىنتايىن كۆپ ئادەم. ئۇلارنىڭ كۆزلىرى سۈرلۈك

پارقرايتتى، توختماستىن قەسەم ئىچەتتى. « دېھقانلار، قورقماڭلار، مەن ھايات ئىكەنمەن، سىلەر قورقماڭلار. مەنلا بولساملا شاھىتىن، سۇلتاندىن ئەندىشە قىلماڭلار، ھەممىسىنى ۋەيران قىلىۋېتىمەن» دەيتتى. ئۇنىڭ قوللىرى يوغان، يىرتقۇچ قۇشلارنىڭ پەنجىسىگە ئوخشايدۇ. « مەن ئەلى ساپانى ئۆلتۈرمەستىن تۇرۇپ نېمە ئۈچۈن مەمەت ئاۋاق بولمەن ۋە تاغلارغا چىقمەن؟ نېمە ئۈچۈن تاغلارنىڭ بۈركۈتى دەپ نام ئالمەن؟» دەيتتى. ئۇنىڭغا ئەتراپتىكىلەر يېڭى بىر ئات قويۇشۇپتۇ. ئۇنى مەمەت ئاۋاق دېيىشمەيدىكەن، ھەممىسى شۇڭقار دېيىشىدىكەن.

— ھازىر نەدە، يېزىدىمۇ؟

— ئۇ ئاجايىپ قۇۋ نېمە! يېزىدا تۇرامدۇ؟ بىزنىڭ يېزىدىمۇ بىر كېچىلا تۇردى. ئۇ: « مەنمۇ چۇقۇر ئوۋادا تۇرمايمەن، ئۆز ئىشىمنى قىلىمەن. تېز ئارىدا شۇ ئەلى ساپاننىڭ قېنىنى ئىچمەن - دە، ئاندىن تاغلىرىمغا چىقىپ كېتەي. قاراقچى ئادەمنىڭ بىر پۈتى تاغدا، بىر پۈتى باغدا بولىدۇ. ئۇنى ئۆلتۈرمىگۈچە چۇقۇر ئوۋادىن كەتمەيمەن » دەيتتى، ئۇنىڭدىن باشقا گەپ قىلمايتتى.

— ھازىر نەدە بولۇشى مۇمكىن، ئاڭلىغىنىڭ بارمۇ؟ — ئەلى ساپاننىڭ ئاۋازى تىترەپ چىقاتتى.

— بار، — دېدى سەپچە كەھيا. ئىچىدە بولسا، ئاھ، شۇ كۈنى ئۇنىڭ يېزىغا كەلگەنلىكىنى دېگەن بولساق ئىدى ... مەمەت ئاۋاقنىڭ چۇقۇر ئوۋاغا چۈشكەنلىكىنى بىلسە ... بۇ دۆيۈز مۇناپىق قورققىنىدىن بۇ بالالارنى بېشىمىزغا سالالمىغان بولاتتى، دەپ ئويلايتتى. ئەلى ساپاننىڭ قۇرۇمدەك يۈزى بارغانسېرى كۆكرىشكە باشلىدى، سەپچە كەھيا بۇنى كۆرۈپ خۇشاللىققا چۆمدى.

— ھازىر ئۇ بىر بولسا ھەممىتە تېغىدا بولۇشى مۇمكىن، ھەممىتە تېغىدىكى زىيارەت دەرىخىنىڭ ئاستىدا ... بىر بولسا

ئاناۋارزا قەلئەسىدە بولۇشى مۇمكىن. ئۇ يەردە بولمىسا قاراتۆپە تەرەپلەرگە ئۆتۈپ كېتىشى مۇمكىن. ئۇنى بۇ تۈزلەڭدىن ئىزدەمەسلىك لازىم. بۇ شادىپاچاق قاراقچى بەكمۇ قۇۋ نەرسە! ئەلى ساپاباي تۇرۇپ قالدى، ئويلاندى، كۆزلىرى پارقىرىدى، پۈتۈن ۋۇجۇدى بەزگەكتەك قىزىپ كەتتى. قۇرۇمغا مىلەنگەندەك قاپقارا بولۇپ كەتكەن يۈزى قىزىرىپ كەتتى. كېيىن چىپ - چىپ سوغۇق تەرگە چۆمدى.

— ئۇ قان ئىچكۈچى قانخوردۇر، سەن دىققەت قىل! — دېدى سەپچە كەھيا، — مەمەت يەنە « كەينىمدە ناھايىتى چوڭ بىر ئادەم بار. كەينىمدىكى تىرەكنى ئەلى ساپا نەدىن بىلسۇن! ئەگەر مەن تايىنىدىغان ئادەمنى ئەلى ئىت بىلىپ قالدىغان بولسا ئىش چاتاق، جېنى چىقىپ كېتەتتى. قورققىنىدىن ئەلى ئىتنىڭ يۈرىكى يېرىلىپ كېتەتتى. يالغۇز سىلەرنىڭ يېزىنىلا ئەمەس، شۇ چۇقۇر ئوۋانى، ئاناتولىيە تۇپراقلىرىنى تاشلاپ، ئاق دېڭىزنىڭ نېرىسىغىچە قاچاتتى. ئەمما، ئۇ بىلىپ قالمىسۇن، قېچىپ كەتسىلا ئۇنى ئۆلتۈرەلمەي قالسىمەن. يائىلا، خۇدايىم ساقلىسۇن، ئۇ بىلىپ قالمىسۇن! ئۇ ئىتلار قورققاق بولىدۇ. ئۇ ئىپلاسار توشقاندىك قورقۇنچاق، يۈرەكسىز. راستتىنلا قېچىپ كېتىدۇ. شۇڭا، زادىلا بىلىپ قالمىسۇن. ھەممە ئىشنى بىلسە بىلسۇن، بۇنى بىلىپ قالمىسۇن » دېگەن سۆزلەرنى قىلدى.

ئەلى ساپا شۇ زامان ئېتىلىپ كەلدى، كۆزلىرى چانقىدىن چىقىپ كەتكۈدەك بولۇپ:

— ئۇ كىم ئىكەن، دېمىدىمۇ؟ — دەپ ۋارقىرىدى.

— دېمىدى، — دېدى سەپچە كەھيا كېرىلىپ تۇرۇپ، — ئۇ ئاجايىپ قۇۋ نېمە، دەمدۇ! ئەمما ئۇ كىشىنىڭ ئىنتايىن كاتتا ئادەملىكىنى، ئەنقەرەدە تۇرىدىغانلىقىنى ئاڭلىدىم.

— بىلدىم، بىلىمەن! دەپ — سەكرەپ كەتتى ئەلى ساپا باي ۋە سەپچە كەھيانىڭ ئالدىغا كېلىپ تۇردى، بوۋايىنىڭ قولىدىن تۇتۇپ سۆيىدى، بېشىنى قويدى.

— دادامنىڭ دوستى بولغان سەن ھاياتىمنى قۇتۇلدۇردۇڭ.  
ھەممە ئېھتىماللىقنى ئويلىغاندىم. بىراق، مەمەت ئاۋاقنىڭ  
مېنى ئۆلتۈرۈش ئۈچۈن چوقۇر ئوۋاغا كەلگەنلىكىنى ئەقلىمگە  
كەلتۈرمەپتىمەن.

— سەن خاتا قىلدىڭ، — دەپ ئۇنىڭ قولىنى سىلىدى سەپچە  
كەھيا، — سەن ئادەملەرگە تولىمۇ ھەققانىيەتسىزلىك قىلدىڭ،  
ئەلى ئەپەندىم، ناھەق ئىش قىلىش ھەرقاچان خەيرلىك بولمايدۇ.  
ئەلى ساپا قولىنى تارتىۋالدى، گېپىنىڭ ئاخىرى نەگە بېرىپ  
تاقىلار كىن دەپ تاشتەك قېتىپ قالدى.

— يوباز ئوغلى بىلەن پەرھات موللامنى تۈرمىگە سولتتىپ  
ياخشى قىلمىدىڭ. بىرى ئاللاننىڭ مۆمىن بەندىسى، يەنە بىرى  
كەمبەغەل بىر بىچارە ئىدى. زەينەل بىلەن ئادېمنى ئۇلار  
ئۆلتۈرمىدى، مەمەت ئاۋاقنىڭ قاراچى ئەترىتى ئۆلتۈردى. ھەر  
كۈنى كېچىسى ئويۇڭنى ئوققا تۇتقانلارمۇ ئۇنىڭ  
ئەترىتىدىكىلەر. بىزنىڭ يېزىنىڭ قىزلىرىنى ئەپقېچىپ  
نومۇسىنى بۇلغىتىشىڭمۇ ياخشى ئىش ئەمەس... ئەلى ئەپەندى،  
ئىككىنچى مۇشۇنداق ئىشنى قىلما! سېنى ئۆلتۈرۈۋېتىشىدۇ.  
بۇ كېچە ياخشى يوشۇرۇنغىن، بۇ كېچە بولمىسا ئەتە كېچە  
سارايلىرىڭنىڭ كۈلىنى كۆككە سورۇۋېتىدۇ. ئاڭلىسام، مەمەت  
ئاۋاق يۈز كىشىلىك قاراچى ئەترىتى بىلەن سېنىڭ ئويۇڭگە  
بېسىپ كەلگۈدەك. پەرھات موللامنى بوشاتتۇر، ئاتلىرىمىزنى،  
كالىلىرىمىزنى قايتۇرۇپ بەر.

— بەرمەيمەن! — دەپ ۋارقىردى ئەلى ساپا، — يا ۋايۋاي  
دېھقانلىرىنى يەر — زېمىنلىرىمدىن قوغلاپ چىقىرىمەن، ياكى  
ئۆلمەن.

ئۇ ئارقىسىغا بۇرۇلدى، ئىشىكىنى ئېچىپ تۆۋەنگە  
ۋارقىردى:

— ئاتلارنى تارتىڭلار!

سەپچە كەھياننىڭ قېشىغا كەلدى. ئۆرە تۇرغان سەپچە كەھيانى

قۇچاقلىدى.

— ئامان بول! — دېدى ۋە ئۇچقاندەك چىقىپ كەتتى.

تۆۋەندە ئاتلار تەييار ئىدى. سەككىز كىشى تەڭلا ئاتقا  
مىندى — دە، ناھىيەگە قاراپ چېپىشتى.

مەمەت ئاۋاقنىڭ ئاناۋازادا پەيدا بولۇپ قالغانلىقى، قول  
ئاستىدا ئوتتۇز كىشىنىڭ بارلىقى ھەققىدىكى خەۋەر بىردەمنىڭ  
ئىچىدە پۈتكۈل ناھىيەگە، ناھىيەدىن پۈتكۈل چوقۇر ئوۋاغا پۇر  
كەتتى. بۇ خەۋەر ئەلى ساپاغا بېرىپ يەتكۈچە پۈتۈنلەي باشقىچە  
ئۆزگىرىپ كەتكەنىدى: مەمەتنىڭ قول ئاستىدىكى ئادەم تۆت  
ئەمەس، بىر يۈز سەكسەن تۆت ئىكەن، مەمەت ئاناۋازاغا كېلىپلا  
قالماستىن، ئۇ يەردە بارگاھلارنىمۇ قۇرۇپتۇ، بارلىق ئاغىلارغا،  
بايلارغا، ھۆكۈمەتكە قارشى چىقىپتۇ.

ئۇ يەنە شۇنداق دېگۈدەك كىمىش: « جېنىم تېنىمدىلا بولسا، شۇ  
كەمبەغەل بىچارىلەرنى، يېتىم — يېسىرلارنى شۇ ھۆكۈمەت —  
قانخور ئاغىلارغا، بايلارغا قارشى تۇرغۇزمەن. مۇمكىن بولسا  
ئۇلارنىڭ ھەممىسىنى يوقىتىمەن. ئاغىلارنىڭ كۈنى  
ئاخىرلاشسۇن!»

ئاغىلار، بايلار قورقۇشقا باشلىدى. يوقسۇل دېھقانلار، بۇ  
جانىۋارلار توپى قانداقتۇر بىر ئۇچقۇننى كۈتۈشەتتى.  
ئاغىلارنىڭ، بايلارنىڭ يۈرىكىنىڭ چوڭقۇر قاتلىمىدىكى، تېشىغا  
چىقىرىلمىغان، جان ئالغۇچى قورقۇنچىلىرىمۇ مۇشۇ ئىدى.

ئۇلارنىڭ قۇلاقلىرىغا « مەمەت ئاۋاق دەيدۇكى » دېگەن جۈملە  
بىلەن باشلىنىدىغان قوشاقلار ئاڭلىنىشقا باشلىدى. ئەل —  
خالايقىنىڭ بىر ئىشنى قوشاققا قېتىشى ئىنتايىن خەتەرلىك  
ئىدى. « چوقۇر ئوۋادىن چىقمايمەن، ۋەيران قىلماي ساراينى...  
مەمەت ئاۋاق دەيدۇكى، تاغلارنىڭ ئۈستىدە، ژاندارمىلار باتۇرنىڭ  
ئارقىسىدا، كېچە — كۈندۈز ئاغىلارنىڭ چۈشىدە، بايلار قورقار  
شۇڭقاردىن ئېگىز تاغنىڭ بېشىدا...»

ئەلى ساپانى بۇ قوشاق — ناخشىلار تېخىمۇ قورقۇتتى. ۋايۋاي



دېھقانلىرى خۇشال ئىدى. مەمەت ئاۋاققا — شۇڭقارغا، ئېگىز تاغ بۇركۈتىگە قۇتلۇق بولسۇن! جېنىمىز، مېلىمىز، بالىچاقىمىز ئۇنىڭغا قۇربان بولسۇن! دېيىشەتتى.

قىزلىرىنىڭ نومۇسى بۇلغانغان، كالىلىرى ئەكېتىلگەن، ئاتلىرى ئوغرىلانغان، ئۆيلىرى كۆيۈپ كەتكەن، ئادەملىرى تۈرمىگە سولانغان بولسىمۇ پەرۋا قىلىشمىدى. چۈنكى، مەمەت ئاۋاق ئاناۋارزا قىيالىقلىرىغا چىقىپ قارشىلىق كۆرسىتىۋاتاتتى ئەمەسمۇ؟ ... ئەلى ساپانىڭ جېنىنى ئېلىشقا قەسەم ئىچكەندىغۇ ... ئاخىر، نېمە بولسا شۇ بولسۇن، ئۇ تاغلارنىڭ بۇركۈتى، شۇڭقارلارنىڭ شۇڭقارى.

مەمەت ئاۋاق ئۈستىدە توقۇلغان قوشاقلارنىڭ ئەڭ ياخشىسى، تىللاردا داستان بولغىنى ۋايىۋاي يېزىسىدىن چىقاتتى. بۇ ناخشا — قوشاقلارنى كىم ئىجاد قىلغان، ھېچكىم بىلمەيتتى.

ئوسمان چوڭ بولسا: يائىلا، يارەبىم، شۇ جاھاندا قانچە مەمەت ئاۋاق باردۇ؟ بىز بىلىدىغان مەمەت ئاۋاق قوغۇنلۇقتا، خەلىقنىڭ يېنىدا ياتىدۇ. بىزنىڭ بۇ يىگىت كۈندۈزى كۈللىق، كېچىسى قوراللىقمۇ نېمە؟ دەيتتى.

بىر كۈنى ئەتىگەندە ئاناۋارزا قىيالىقلىرىدا ئاندارمىلارنىڭ مەمەت ئاۋاقنى قورشىۋالغانلىقى ھەققىدە خەۋەر تارقالدى: يەر — جاھان ئاندارما بىلەن لىق توشۇپ، مەمەت ئاۋاققا ئوق ئېتىپتۇ، شۇ كۈنى مەمەت ئاۋاق يالغۇز ئۆزى شۇنچە كۆپ ئاندارما بىلەن سوقۇشۇپتۇ، ئادەملىرى قېشىدا يوق ئىكەن، كوزان تەرەپكە كېتىپ قېلىشقانىكەن. مەمەت ئۇلارغا: سىلەر كېتىڭلار، بېشىڭلارغا بالا — قازا كەلمسۇن. مەن يالغۇز ئۆزۈم بۇلار بىلەن ئېلىشىمەن، دەپتۇ. شۇنداق قىلىپ، يالغۇز ئۆزى ئاندارمىلارنى قىيالىقلاردىن جەيھان دەرياسىغىچە بولغان تۈزلەڭلىككە ئۈچ قېتىم قوغلاپتۇ ...

ئاناۋارزادا ئۇرۇش داۋام قىلاتتى. يېزىلارغا توختىماستىن بۇ خىل خەيرلىك، ئۈمىد بېغىشلىغۇچى، كۆڭۈللەرنى خۇشال

قىلغۇچى خەۋەرلەر كېلىپ تۇراتتى.

ۋايىلىقلار شۇ كۈنى كېچىسى تاڭ ئاتقۇچە ئۇخلىماستىن ئاناۋارزادىن مۇنداق خەۋەرلەرنى ئېلىپ تۇرۇشتى: مەمەتمۇ كېچىچە يالغۇز ئۆزى ئاندارمىلارغا قارشى تۇردى، ئانىلىرىدىن ئەمگەن سۈتلىرىنى بۇرىدىن بۇلاق قىلدى، مەمەت ئاغلاردىن باشقا ئادەمنى ئۆلتۈرمىدى ...

ئوسمان چوڭ بىلەن سەيران قوغۇنلۇقتىكى مەمەت ئاۋاققۇمۇ بولغان ئىشلارنى بىرمۇبىر خەۋەر قىلىپ تۇراتتى. ئۇمۇ تاڭ ئاتقۇچە كۆزىنى يۇمماستىن ئاناۋارزادا يۈزلەپ ئاندارما بىلەن ئۇرۇشۇۋاتقان مەمەت ئاۋاقنىڭ ئاقبۇتىنىڭ نېمە بولۇشىنى كۈتەتتى.

تاڭ سەھەردە ئاندارمىلار پۈتكۈل ئاناۋارزانى ئىشغال قىلىۋالدى. ئوق ئاۋازلىرى توختىدى. ئۇرۇش قىلغانلار يا ئۆلگەن، ياكى قاچقاندى. ئاندارمىلار ئاناۋارزا قەلئەسىنىڭ قىيالىقلىرىدىكى ھەممە ئۆڭكۈر ۋە غارنى ئىزدەشتى، ھېچقانداق جانلىقنى ئۇچراتمىدى. بىر يىلان ياكى بىرەر كەسلەنچۈكىنىمۇ كۆرۈشمىدى. ئىزدەشمىگەن يېرى قالمىدى. توروسنىڭ قەلئەسى ئىچىدە بىر — بىرىگە يېپىشىپ — تىترىشىپ تۇرغان ئىككى يىگىتنى تېپىشتى. ئاندارمىلار بىلەن ئۇرۇشقانلار مۇشۇلار ئىدى. باشقا تەرەپلەردىنمۇ مىللىق ئاۋازلىرى ئاڭلانغانىدى. بىراق، كىم ئىكەنلىكىنى بىلمەيتتى.

بۇ يىگىتلەر دەسلەپكى كۈنى ئاندارمىلارغا قارشى تۇرغان، كېيىن قېچىپ بۇ يەرگە مۆكۈنۈۋالغان ۋە بۇ يەردە ھايات — مامات تىترىشى بىلەن پەرىشان ئىدى. ئۇلارنىڭ ئۈستىگە، ئەتراپىغا، يانلىرىغا بىر يېرىم كۈنگىچىلىك توختىماستىن ئوق يامغۇرى يېغىپ تۇرغان. تۆۋەنگە باغلاپ قويغان تۆت ئاتنىڭ تۆتىگىلا ئوق تېگىپ ئۆلگەندى، ئەنە شۇ يەردە يېتىشتاتتى.

سېرىقراق كەلگەن، ئېگىز بويلۇق بىرى سۆزلەيتتى، قارىقۇمچاق يەنە بىرى تىنماستىن تىترەيتتى، چىشلىرىنى

كاسلدىتاتتى.

سېرىقراق يىگىت شۇنداق دەيتتى:

— يۈزبېشىم، بىز ياغمۇر ئاغىنىنىڭ ئوغرىلىق شايكىسىغا ئىككى ئاي بۇرۇن كىرگەندۇق. ياغمۇر ئاغا بىزنى ئەڭ ئۇستا ئوغرىنىڭ قېشىغا ئاپىرىپ بەردى، ئۇ يەردە تەلىم ئالدۇق. بۇ ئاتلارنى ئەندەل يېزىسىدىن ئوغرىلىدۇق. كېلىۋېتىپ يىراقتىن ژاندارمىلارنى كۆرۈپ قالدۇق، قىيالىقلارغا مۆكۈندۇق، ئات ئوغرىلىغانغا توۋا! مىڭ توۋا!

— بۇ قوراللارنى سىلەرگە كىم بەردى؟

— ياغمۇر ئاغا!

يۈزبېشى پارۇخ سۆزلەۋاتقان يىگىتنى كۈچىنىڭ بارىچە بىر شاپىلاق ئوردى:

— ياغمۇر ئاغىنىنىڭ ئىسمىنى يەنە بىر قېتىم ئاغزىڭلارغا

ئالساڭلار ئۆلتۈرۈۋېتىمەن!

يۈزبېشى پارۇخ ساراڭ بولاي دېگەندى. بۇ مەمەت ئاۋاقتى نېمە ئۈچۈن، قانداق قىلىپ قولغا چۈشۈرەلمەي قالدى، ھەر قېتىم قاچۇرۇپ قويدى — ھە؟ چوقۇر ئوۋانىڭ ئوتتۇرىسىدىكى شۇ ئارالغا ئوخشاش قىيالىقلاردىمۇ بۇ ئادەم مۇشۇنداق قولدىن چىقىپ كېتىۋاتسا ... دېمەك، ئۇ ھېچقاچان تۇتۇلمايدۇ.

يۈزبېشى يازنىڭ شۇ ئىسسىق كۈنلىرىدە، چاڭ — توزان ئىچىدە چوقۇر ئوۋادا پىرقىراپ يۈرەتتى. ھەممىتە تېغىدىن بىر خەۋەر كەلسە ئۇ يەرگە چاپاتتى. قارا تۆپىدىن، كازماچىدىن تاكى نۇرھاك تاغلىرىدىن، ئاق دېڭىزنىڭ بويلىرىدىكى پايلاستىن بىر خەۋەر كەلسە دەرھال شۇ يەرگە چاپاتتى، ئۇنىڭ چوقۇر ئوۋادىكى بۇ خىل چېپىشلىرى يالغۇز مەمەت ئاۋاق ھەققىدە ھەرخىل ئەپسانىنىڭ مەيدانغا كېلىشىگىلا پايدىلىق ئىدى ...

ھەر قېتىملىق ئۇرۇشتىن كېيىن قىيالىقلاردىن بىر ئاق بۈركۈت ئاسمانغا ئۆرلەيتتى، نۇردەك پارلىدايتتى، ئاپپاق بىر شوڭقار ... شۇنداق تېز ئۇچاتتى، ئوق يېتىشمەيتتى، كۆزگە

كۆرۈنمەيتتى.

بۇ ئەپسانىلەرنى قوغۇنلۇقتىكى مەمەتمۇ ئاڭلايتتى.

يۈزبېشى مەمەتنى ئىزدەپ يۈرۈپ، ئۇنىڭ بىلەن ئۇرۇشۇش جەريانىدا ئون سەككىز ئات ئوغرىسىنى، ئالتە قاراچىنى تۇتتى. مەمەتنى نېمە ئۈچۈندۇر تاپالمىغان، تاپقاندا بولسا قولدىن قاچۇرۇپ قويغان يۈزبېشى پارۇخنىڭ جەھلى قاتقاندى. مەمەت ھەققىدىكى ئەپسانىلەرمۇ بارغانسېرى كۆپىيىۋاتاتتى. بۇمۇ ئۇنى ساراڭ قىلىۋېتەتتى. شۇنىڭ ئۈچۈنمۇ ئۇچرىغانلا دېھقاننى ياتقۇزۇپ تاياققا باساتتى.

ئۇ ئىككى كېچە — كۈندۈز ئاناۋارزا قەلئەسىنىڭ تۆۋىنىدىكى ئاناۋارزا يېزىسىدا قالدى، دېھقانلارنىڭ ھەممىسىنى قېرى — ياش دېمەستىن ئۇرۇپ چىقتى. ئىككى كۈندىن كېيىن ژاندارمىلار بىلەن يېزىدىن چىققان چاغدا ھېچقانداق دېھقان يەرنى دەسسەلمەيتتى، پۇتلىرىنى ئاسمانغا قىلىپ توختىماستىن ۋاي — ۋايلاپ ئىگرايتتى.

دېھقانلار مەمەتنىڭ تۇرغان يېرىنى بىلمەيتتى، بىلسلا دېگەن بولاتتى ... بىراق يۈزبېشى بۇنىڭغا ئىشەنمەيتتى. بۇ ئاسىي، پەسكەش دېھقانلارنىڭ ھەممىسىنىڭ خەۋىرى بار: ئۇنىڭ نەدە ئىكەنلىكىنى بىلىشىدۇ، ئۇنىڭغا چوقۇنۇشىدۇ. ئۇنى سىرلىق بىر قۇدرەت ئىگىسى قىلىۋالغان ... ئۇنىڭ ئۈستىدە ھەر كۈنى ئۇنىڭ ئادەمدىن باشقىچە ئالاھىدە باشقىچە بىر مەخلۇق ئىكەنلىكىنى ئىسپاتلايدىغان بىر ھېكايە توقۇلۇپ چىقاتتى.

يۈزبېشى مەمەتنىڭ بېشى ئۈستىدە ئايلىنىپ ئۇچىدىغان بۈركۈت ھېكايىسىگە، چاقماق تۇمارىغا قاققلاپ كۈلەتتى، ھېچقايسىسىغا ئىشەنمەيتتى، ئەمما مەمەت بىلەن ئۇرۇش قىلىۋاتقان يەرلەرنىڭ ئاسمىنىغا قاراپ بىر ئاق بۈركۈتنى ئىزدەيتتى.

— مەمەت ئاۋاق نەدە؟

— كۆرمىدىم، بىلمەيمەن، ئىسمىنىمۇ ئاڭلىمىدىم.

— ئىسمىنىمۇ ئاڭلىمىدىڭمۇ؟

— ئاڭلاپ باقمىدىم.

— ياتقۇزۇڭلار ئۇنى!

ئادەمنى ياتقۇزاتتى، ئۇرۇلغان ئادەملەرنىڭ پۇتلىرىغا قان ئويۇيتتى، يۈز - كۆزلىرىدە ئۆتۈكنىڭ يارىلىرى، بەدەنلىرىدە نەيزە ئىزلىرى.

— ئاڭلىمىدىم، زادىلا بىلمەيمەن.

تۈزلۈ دېھقانلىرى، مەجىدىيە كۆچمەنلىرى، ئوكسۇزلۇ تۈركمەنلىرى، نارلى قىشلاق دېھقانلىرى، دەدەپاكللىقلار... ھېچقايسىسى يامەت ئاۋاقنى كۆرۈشمىگەن، ياكى ئۇنىڭ ئىسمىنى ئاڭلاشمىغانىدى.

ئەڭ ئاخىرىدا نۆۋەت ۋايىۋاي يېزىسىغا كەلدى. يۈزبېشى پارۇخ ۋايىۋاي يېزىسىدا بىر ھەپتە تۇردى. ھەممە ئادەمنى بىرنەچچە قېتىم تاياق ئاستىغا ئالدى، بالىلارنى، ئاياللارنىمۇ ئۇردى. ئوسمان چوڭ بىر ھەپتە قان سىيىپ ياتتى. ئۆلىدىغان بولدى دەپ قورقۇشتى. بىر ھەپتە جۆيلۈپ ياتقاندىن كېيىن ئاران ھوشىغا كەلدى. يۈزبېشى سەيپەلنىڭ تىرنىقلىرىنى ئۆز قولى بىلەن يۇلۇپ چىقتى.

يېزىدا يالغۇز بىرلا ئادەمنى، يەنى سەپچە كەھيانى ئۇرمىدى. يالغاندىن بولسىمۇ تاك قىلىپ چەكمىدى. دېھقانلار بۇنىڭدىن ھېچ نەرسىنى چۈشەنمىدى.

— يا مەمەت ئاۋاقنىڭ بار يېرىنى ماڭا دەپ بېرىسەلەر، ياكى ھەممىڭلارنى ئۇرۇپ - ئۇرۇپ ئۆلتۈرۈۋېتىمەن.

— مەمەت ئاۋاقنى يا كۆرمىدۇق، يا بىلمىدۇق، ياكى ئىسمىنىمۇ ئاڭلىمىدۇق.

دېھقانلار يىغلىشاتتى، داد - پەرياد چېكىشەتتى، قىيىنلىپ ۋارقىرىشاتتى. بىراق، ئاغزىدىن بۇنىڭدىن باشقا ھېچقانداق سۆز چىقمايتتى:

— مەمەت ئاۋاق، شۇڭقارم!

ھەر كۈنى ئەتىگەنكىدەك بۈگۈن ئەتىگەندىمۇ تاڭ سۈزۈلۈش بىلەن خەلىل بىر تۇتام يېشىل چۆپنى كۆتۈرۈپ، پۈتىنىڭ ئۈچىدا مېڭىپ ئاتنىڭ ئالدىغا ماڭدى. چۆپنى ئاتقا ئۇزارتاتتى، كۆزى ئاتقا تىكىلەتتى... ئات قىمىر قىلمايتتى، ھېچ نەرسىنى تۇيىمىغاندەك ئوڭ ئارقا پۈتىنى قورسىقىغا تىرەپ تۇراتتى. قۇلاقلىرى سالپايغان، يالى تاراپ قويغاندەك سىلىق، قۇيرۇقىنىڭ بىر قىسمى ساغرىسىنىڭ ئۈستىگە چۈشۈپ تۇراتتى. بۈگۈن ھەر كۈندىكىدىن بەكرەك تەسلىم بولۇشقا تەييار تۇرغاندەك قىلاتتى. مەمەت دېمىنى قىسىپ، بىردەم تۇرۇپ، بىردەم ئاتقا قاراپ مېڭىۋاتقان خەلىلگە قارايتتى. خەلىل مەھ - مەھ دەپ قولدىكى چۆپنى ئاستا - ئاستا ئاتقا قاراپ پۇلاڭلىتاتتى. بىر قەدەم مېڭىپ يەنە توختايتتى. ئاتنىڭ يېشىل چۆپنى پۇراپ كېلىشىنى كۈتەتتى. بىراق، ئات قارايمۇ قويمايتتى.

خەلىل يېقىن باردى، ئوڭ قولدىكى چۆپنى سول قولغا ئالدى، ئاتقا بىر قەدەم قالغاندا توختىدى. قولنى ئۇزارتتى، ئاتنىڭ بوينىنى تۇتتى، ئۇزۇن، يالتىراق، سىلىق قارا بوينىنى سىلاشقا باشلىدى. ئات بېشىنى خەلىل تەرەپكە بۇراپ قارىدى. خەلىل ئۆزىنى ئاتقا ياخشى كۆرسىتىش ئۈچۈن بولسا كېرەك، ئاغزى قۇلاقلىرىغىچە يەتكۈچىلىك ھىجىيىپ كۈلدى. بۇ بىر خىل خۇشامەت كۈلكىسى ئىدى. مەمەتمۇ يىراقتا تۇرۇپ ئۇنىڭ بىلەن تەڭلا كۈلدى. خەلىل بىر قەدەمنى تاشلاپ، قايتىدىن ئاتنىڭ بوينىنى سىلماقچى بولغىنىدا، ئات بىردىنلا بېشىنى كۆتۈردى، قۇلاقلىرى دىڭ بولدى. دەل شۇ چاغدا خەلىل ئۇنىڭ يالىنى تۇتۇۋالدى، ئات ئىككى - ئۈچ قېتىم ئۇرىدى. خەلىل ئىككى قولى بىلەن ئاتنىڭ بوينىنى قۇچاقلىۋالغانىدى. ئات بارلىق كۈچى بىلەن بىرنەچچە قېتىم سىلكنىدى، خەلىلدىن

ئاجرىيالىمدى. ئۆز ئەتراپىدا نۇردەك تېز پىرقىراشقا باشلىدى. خەلىلنىڭ پۇتلىرى، گەۋدىسى ھاۋادا ئۇچاتتى. ئۇ ئاتنىڭ تېزلىكى ۋە كۈچىگە خەلىلنىڭ كۈچى يەتمەي قالدى. قوللىرى بوشاپ كەتتى، يىراقلارغا ئۇچۇپ چۈشتى. سۆڭىگىچى ئاغرىپ كەتتى. ئات بىردەم ئايلىنغاندىن كېيىن توختاپ قالدى. يەردىن قوپۇشقا تەمىشلىمۇۋاتقان خەلىلگە كۆز سالدى، كېيىن قوغۇنلۇقنىڭ ئوتتۇرىسىدىن پۇتلىرى يۇمشاق توپىلارغا پېتىپ ئۆتۈپ كەتتى. ياپپېشىل، پاكىز پۇتالغان قومۇشلارنىڭ ئىچىگە كىرىپ توختىدى. قومۇشلار ئۇنىڭ قورسىقى، ساغرىسىنى يېپىپ تۇراتتى. پەقەتلا كىچىككىنە ئۈزۈن بويىنى، يىرىك قۇيرۇقى كۆرۈنۈپ تۇراتتى. تاڭ قۇياشدا يۈگۈرگەن ئاتنىڭ دۈمبىسىدىن سۇس ھور كۆتۈرۈلەتتى.

خەلىل كوسا تۈگىشىپ كەتكەن ھالدا كەلدى:

— بۈگۈن تەسلىم بولاتتى، تەسلىم بولاي دەپ تۇراتتى، كۆزىگە بىرنەرسىلەر كۆرۈندى — دە، قورقۇپ كەتتى. مەمەت، بۇرنىنى كۆرمىدىڭمۇ؟ يوغان ئېچىلىپ تۇرىدۇ، خۇددى تۆمۈرچىنىڭ كۆرۈكىدەك نەپەس ئالىدۇ.

— تەسلىم بولىدۇ، — دەپ مەمەت كۈلدى، — ئاستا — ئاستا ئۆگىنىپ قالىدۇ. دەسلەپكى كۈنلەردە شۇنداقمىدى؟ بەلكى ئەتىلىككە تۇتۇۋالارسەن.

— تۇتۇۋالسىمەن، — دەپ كېرىلدى خەلىل كوسا ئېڭىكىنى سىلاپ تۇرۇپ، — ئەتە ئەتىگەن كۆندۈرۈۋالسىمەن. قارىغىنا، بۈگۈن يىراققىمۇ كەتمىدى، شۇ يەردە توختىدى. كەل، خەلىل، مېنى تۇتۇۋال، دەۋاتىدۇ. مەن ئۇنى بۇلارمىدىم؟! تۇتۇلۇشنى خالىسا ئالدىمغا كەلسۇن. بۇ ھاياۋانلار بارغۇ، مېنى شۇنچىلىك ياخشى كۆرىدۇكى، كارامەت ئامراق ... ھەممىسى شۇنداق. ماڭا يىلانمۇ چېقىلالمايدۇ ... يىلانمۇ.

— پاشلارمۇ — ھە، — دەپ كۈلدى مەمەت.

خەلىل ناھايىتى جىددىي ھالدا:

— ماڭا ھاشاراتلارمۇ چېقىلالمايدۇ. مەن جىمى ھاياۋاننىڭ دەردىنى چۈشىنىمەن، — دېدى.

— تىلىنىمۇ دېگىنە ... سۇلايمان پادىشاھدەك، — دېدى مەمەت.

— سۇلايماندەك، — دەپ تەكرارلىدى خەلىل، — سۇلايماندەك ھەممە ئادەمنىڭ بىر خىل ھۈنرى بولىدۇ. مېنى بولسا بۆرە ۋە قۇشلار ياخشى كۆرىدۇ. مېنىڭ ھۈنرىم ئەنە شۇ.

ئۇ ئۆزىچە سۆزلەپ باراڭلىققا كەلدى، باراڭنىڭ تۆۋنىدە ئېسىقلىق تۇرغان تاسمىنى ئالدى، ئىنچىكە سۆڭەتنىڭ غولىغا چىڭ باغلىغاندىن كېيىن يانچۇقىدىن ئەلبىستان ئۈستىرىسىنى چىقاردى، ھەيرانلىق بىلەن قاراپ «ساپ پولات!» دېگەندىن كېيىن ئۈستىرىنى ئاچتى، تاسمىغا جىق تۈكۈرۈپ كاپلاشقا باشلىدى.

خەلىل بىر ھەپتىدىن بېرى ھەر كۈنى ئەتىگەن تۇراتتى، دەسلەپ ئات بىلەن ھەپلىمەشتەتتى، كېيىن ئۈستىرىسىنى كەچكىچە بىلەيتتى.

— بۈگۈن ساقىلىڭنى ئېلىپ قويىمەن، سەل تۇرۇپ تۇر، شۇنچىلىك ئىتتىكىلەپ كەتتىكى، تەگمەستىن ئالىدۇ. ئۇنىڭدىن باشقا، سوپۇن تاپتىم. سەيران سىڭىل ئەكەلگەن ئەتىرىنىمۇ سۈرتسەن تېخى.

مەمەتنىڭ ساقىلى ئۆسۈپ، قىچشىپ كەتكەنىدى. مەيلى خالاپ، مەيلى خالىماي، خېلى ئۇزاق زامانلارغىچە ساقاللىق يۈرگەنىدى. ئەمما، مۇشۇ كۈنلەردە ساقىلىنى ئۆستۈرۈشنى خالىمايتتى. خەلىل ئۈستىرىنى بىلەيتتى، بىلەپ بولالمايتتى ... مۇشۇنداق بىلەۋەرسە، ئۈستىرىنى بىر يىلدا بىلەپ بولامدېكىنىڭ؟! كوسا دەل چۈش ۋاقتىدا:

— بولدى. شۇنچىلىك ئىتتىكىكى، ماينى كەسكەندەك كېسىدۇ، — دېدى.

مەمەتنى باراڭنىڭ پەلەمپىيىگە ئولتۇرغۇزدى، بويىغا بىر

لۆڭگىنى باغلىدى، ئىلمان سۇدا يۈزىنى سويۇنلىدى، سويۇن كۆپۈكلەندى. ئۇستا ساتىراشلاردەك ئۈستىرىنى ئىككى بارمىقىنىڭ ئارىسىغا قىستۇردى، يۇقىرى كۆتۈرۈپ قارىغاندىن كېيىن ئىشقا كىرىشتى. مەمەتنىڭ ئۆسۈپ كەتكەن ساقلىنىشقا بىر قىسمىنى قىلچە ئاغرىتماستىن ئېلىپ بولدى.

— ياشاپ كەت، خەلىل ئاكا، — دېدى مەمەت، — قولۇڭغا دەرد كەلمىسۇن، كۆپ ئاۋارە بولدۇڭ، ساقلىمىنى چۈشۈرگىنىڭنى تۇيمايلا قالدىم. قولۇڭ بەك يېنىك ئىكەن. مەمەت كۆزلىرىنى يۇمۇپ ئۆزىنى خەلىلنىڭ ئۆتكۈر ئۈستىرىسىغا تاشلاپ بەردى.

خەلىل بىردەمدىلا ھەممىنى چۈشۈرۈپ بولدى، يۇدى، سۈرتتى، سەيران ئەكەلگەن ئەتىردىن جىقراق سەپتى.

— تۇر ئەمدى، ئۇكام، قالتىس بولۇپ كەتتىڭ. — رەھمەت، خەلىل، نېمىدېگەن سىلىق ئالسەن، تۇيمايلا قالدىم.

مەمەت مېڭىپ كەتتى. كېيىن مېڭىسىگە بىرنەرسە كەلگەندەك ئارقىسىغا ئۆرۈلدى:

— ھېلىقى ئادەمنى بۈگۈن كۆردۈڭمۇ؟ — دەپ سورىدى. — كۆردۈم، يېرىم كېچىدە يىراقتىن ئۆتۈپ كەتتى، يۇقىرىغا قاراپ ئۆرلىدى.

مەمەت سوئالغا جاۋاب ئالغان بولسىمۇ، ماڭماستىن تۇرۇپ قالدى.

خەلىل ئۇنىڭ نېمىشقا تۇرۇپ قالغانلىقىنى چۈشەندى. — سەيران سىڭىل بۈگۈن كېچىدە كەلمىدى، — دەپ ناھايىتى تېزلىكتە سۆزلەپ كەتتى، — مۇشۇ كۈنلەردە يېزىنىڭ ئىچىدە جىق ئىش بولۇۋاتىدۇ. بۇ كېچىدە ئۇنى كۆرەلمىدىم.

ئات بوستانلىققا ئۆگىنىپ قالغاندىن بېرى، ئادېم ھەر كۈنى كېچىسى تاڭ ئاتقۇچە قوغۇنلۇقنىڭ ئەتراپىنى يىراقتىن ئايلىنىپ يۈرەتتى. قوغۇنلۇققا زادىلا يېقىنلىشالمايتتى. ئاتنىڭ

ھەر كۈنى تاڭ ئاتماستىن قوغۇنلۇققا كېلىپ دەرەخلەرنىڭ ئاستىدا تۇرىدىغانلىقىنى بىلەتتى، شۇنداق تۇرۇقلۇق قوغۇنلۇققا يېقىن كېلەلمەيتتى. قوغۇنلۇقتىن ئۆلۈمدىن قورققاندىك قورقاتتى. ئادېم پۈتكۈل ھاياتىدا قوغۇنلۇقتىكى ئادەمدەك ئۇستا مەرگەننى ئۇچراتمىغاندى، شۇنچىلىك يىراقتىن مىلتىقنىڭ ئوق ئۇچقۇنىغا ئوق ئاتقان ئادەم ئۇنى ئېتىپ تاشلايتتى. ئوق تېگىشكە قىل قالغاندى. شۇ كۈندىن تارتىپ ئۇ ئادەمنىڭ كىم ئىكەنلىكىنى ئىزدەپ — سوراپ بىلەلمىگەن. بىرى خەلىل كوسا ئىدى. ئۇنى ئۇزاق يىلدىن بېرى تونۇيتتى. يەنە بىرى يات كىشى ئىدى، بالىلاردەك گەۋدىسى بار ئىدى، بىراق ئوقلارنى ئاتقان خەلىل كوسا ئەمەس ئىدى. ئۇ يات ئادەم تۇرنىنىڭ كۆزىنى سوقالايدىغان كارامەت بىر ئادەم ئىدى.

ئادېمنىڭ ھەيرانلىقى مەمەت ئاۋاقىنىڭ چۇقۇر ئوۋادا ئىكەنلىكىنى ئاڭلىغان كۈنگىچە داۋام قىلدى. كېيىنچە ئويلاپ قالدى: مۇشۇنداق كارامەت مەرگەن بولسا، پەقەت مەمەت ئاۋاقلا بولالايدۇ! ... ئەگەر بۇ ئادەم مەمەت ئاۋاق بولۇپ قالسا، ئادېم بېرىپ ئۇنىڭ تۇرغان يېرىنى ئەلى ساپاغا دەپ قويسا، ژاندارمىلار بىر كېچىدە كېلىپ قوغۇنلۇقنى قورشىۋالسا، ئۇنى تۇتۇۋېلىشسا، ئەنە شۇ چاغدىلا ئۇ جىن، پەرى نەسلىدىن بولغان بۇ سېسىق ئاتنى قوغلاشتىن قۇتۇلاتتى، بۇرۇنقى ھۆرمىتىگە ئىگە بولاتتى، خوتۇنىنىڭ ئېچىرقىغان قوينىغا كىرەتتى، دېھقانچىلىق مەيدانىدىكى خاتىرجەم ھاياتقا ئېرىشەتتى. بىراق، بۇ ئادەم مەمەت ئاۋاق بولۇپ چىقمىسا، ژاندارمىلار بىكارغىلا قوغۇنلۇقنى قورشىۋالسا، قۇرۇق قول قايتىشسا، ئۇ چاغدا چىقىدىغان جاڭجىلنى كۆر! ئۇنىڭدىن باشقا، قوغۇنلۇقنىڭ ئەتراپىدا ھەر كۈنى ئايلىنىپ يۈرىدىغان بىر ئايالمۇ بار ئىدى. بۇ قوغۇنلۇق ئاجايىپ بىر يەر، قورقۇنچلۇق يەر. ئاتمۇ بېرىپلا شۇ يەرگە يوشۇرۇنىدۇ ...

ئادېم نەچچە كۈندىن بېرى بىئارام بولۇپ يۈرەتتى. قورقۇش

بىلەن قوغۇنلۇقنىڭ ئەتراپىنى يىراقتىن تاڭ ئاتقۇچە ئايلىناتتى، ئۇ يەرگە يېقىن يولاشقا جۈرئەت قىلالمايتتى.

مەمەت ساۋرۇن دەرياسىنىڭ بويىغا باردى، بىر قېرى سۆگەت كۆتكىگە يۆلىنىپ ئولتۇردى. سۇ سۈپسۈزۈك ئىدى. بۇزغۇنلاپ، ئاق شېغىل تاشلارنىڭ ئۈستىگە يېيىلىپ ئاقاتتى. مەمەت كۆزىنى بۇ سۈزۈك سۇغا تىكتى. سۇ پەقەت پاقالچاقچە كېلەتتى. سۇنىڭ سىرتىغا چىقىپ تۇرغان شېغىل تاشلارنىڭ ئۈستى قۇرۇپ كەتكەنىدى. مەمەتنىڭ ئالدىدىكى يەر خېلى چوڭقۇر ئىدى، ئاستى شېغىل تاشلىق بولماستىن، قېلىن، رەڭلىك قۇملۇق ئىدى. كىچىك بېلىقلار سۇ ئاستىدا تېخىمۇ پارقىراپ، يۇقىرىغا ئارقا - ئارقىدىن ئېتىلاتتى.

سۇ يۈزىدە دەسلەپ بىر تال يوپۇرماق ئاقتى، ئۇنىڭدىن كېيىن ناھايىتى چوڭ قىزىل ئېشەك ھەرىسىنىڭ ئۆلۈكى ... ئۇنىڭ ئارقىدىن قۇشتەك بىر قىزغۇچ كېپىنەك قاناتلىرىنى سۇ يۈزىگە تەگكۈزۈپ ئېقىپ كەتتى، سۇنىڭ يۈزىگە چۈشكەن كۆلەڭگىسى ئۆزى بىلەن بىللە ئاقاتتى ۋە ئاق شېغىل تاشلارنىڭ ئۈستىدە بىر چوڭىيىپ، بىر كىچىكلەيتتى.

كۈن چاقناپ تۇراتتى، دىمىق ئىسسىق تۈزلەڭلىكنى قىزدۇرۇپ كۆيدۈرەتتى. ھېچكىم كۆزىنى ئېچىپ ئۇزاق ۋاقىت بۇ تۇپراقنى كۆيدۈرگۈچى ئىسسىققا قارىيالمايتتى. ھەممە يەرنى يول - يول، تەگكەن يېرىنى ئېرىتىدىغان بىر خىل ئىسسىق باسقاندى. بۇ ئىسسىقتا شۇ ئېقىۋاتقان سۇ ئۇزاق ئۆتمەي پارغا ئايلىنىپ كېتىدىغاندەك، شېغىل تاشلار ئېرىپ پارچىلىنىپ كېتىدىغاندەك تۇراتتى ... بۇ سۇ شۇنچىلىك سۈزۈك، شۇنچىلىك چىرايلىق بولۇپ، ئاشۇ غۇۋا كۆرۈنۈۋاتقان تاغلاردىن كېلەتتى. قىيالىقلارنىڭ، ئارچىلارنىڭ، قارىقاتلارنىڭ، ئېگىز سەدىرلەرنىڭ ئارىسىدىن قايناپ چىقىپ، جۇشقۇنلىنىپ، كۆپۈكلەنىپ، تۈزلەڭلىكلەرگە شېغىل تاشلارنى يېيىپ، چوڭقۇر جىرالاردىن ئۆتۈپ كېلەتتى ...

مەمەت بۇ ساۋرۇن دەرياسىنى بەك ياخشى بىلەتتى، قاراقچىلىق، بالىلىق كۈنلىرىدە بۇ دەريانى باشتىن - ئاياغ كېزىپ چىققانىدى. سۇغا قاراپ خىيال سۈرەتتى. ئۇزاق زاماندىن بېرى تۇنجى قېتىم خىيال سۈرمەكتە ئىدى. ئابدى كەتتى، ھەمىزە كەلدى دېگەن ئوي تۇنجى قېتىم مېڭىسىدىن چىقىپ كەتكەنىدى. مېڭىسىگە كىرىۋالغان بۇ خىياللارنىڭ مېڭىسىدىن چىقىپ كەتكەنلىكىنى سەزسە، كىم بىلىدۇ، قانچىلىك ھەيران قالغان بولاتتى؟!

سەيران ئۇنى ياخشى كۆرەتتى. بۇنى دەسلەپكى كۈنلەردىلا سەزگەن ۋە بىرنەچچە كۈن ئىككىلىنىپ يۈرگەن، ئاخىر ئۇنىڭ ئۆزىگە ئاشىق ئىكەنلىكىگە ئىشەنگەنىدى. قىز كۆيۈپ - پىشاتتى، ساراڭ بولاتتى. شۇنچىلىك مەغرۇر بىر قىز ھەرقانچە بېرىلسىمۇ شۇنچىلىك بېرىلگەن بولاتتى. تاڭ سەھەردە كېلىپ قوغۇنلۇقنىڭ ئەتراپىدا ئايلىنىپ يۈرۈشى مەمەتنى ئىنتايىن خۇشال قىلاتتى، تومۇرلىرىدىكى قاننى قاينىتاتتى. سەيراننى ئويلىغانسېرى قانلىرى تېشىپ، ھاياجانغا تولۇپ ساراڭ بولاتتى. مەمەت سەيراننىڭ قوغۇنلۇق ئەتراپىدا ئايلىنىپ يۈرۈشىنى، ئۆزىنى دەپ ئىشقى سەۋداسىغا مۇپتىلا بولۇپ پىرقىراپ يۈرگەنلىكىنى كۆرگەن كېچىدىن باشلاپ كېچىلىرى ئۇخلىمايتتى، كۆزلىرىنى قاراڭغۇ يوللارغا تىكىپ، ئۇنىڭ سايسىنى ئىزدەيتتى، ئۇنى تاپقاندا لەززەتلىنىپ مەست بولاتتى. بىراق، سەيراننى دېسە ئىنتايىن قورقاتتى. ئەسلىدە ئۇ بىچارىنىڭ بېشىغا جىق ئىش كەلگەن، ئەمدى بۇ كېچىلەردە ئۇنىڭغا يەنە باشقا ئىشلار كەلمىسە بولاتتىغۇ.

بىر كېچىدە سەيران بىلەن ئۇچرىشىش ۋە ئۇنىڭ قولىنى تۇتۇش ... بۇنى ئادەتتىن تاشقىرى خالايتتى. ئەمما، زادىلا قىلالمايتتى. ياخشى كۆرۈنۈش تۇيغۇسى ئۇنى باشقىچە بىر ئادەم ھالىغا كەلتۈرۈپ قويغانىدى. ھازىر ئۇمۇ يالغۇز سەيراننىلا ئويلايتتى. مەخمەلدەك يۇمشاق، تۈم قارا كۆزلىرىنى ...



شۇنچىلىك ئىسسىق، كۆيدۈرىدىغان، مۇھەببەتكە تولغان، دوستلارچە، ئىنسانىي، ساپ بىر جۈپ كۆزنى ئادەمزات كۆرمىگەندى. يۈزى، زىنخى، لەۋلىرى، ئىشىنىپ بولمايدىغان دەرىجىدىكى گۈزەل تېنى ... زىلۋا بويى، مېڭىشى، قوللىرىنى سېلىشى ... خۇددى يەرنى دەسسەمگەندەك ماڭاتتى.

سەيران مەمەتنىڭ نەزىرىدە يۈكسىلىپ باراتتى ۋە بارغانسېرى گۈزەللىشەتتى. ھەر كۈنى كېچىدە ئويغىناتتى، سەيراننىڭ ئايغ تىۋىشلىرىنى تىڭشاپتتى، ئىچ - ئىچىگە پاتماي كېتەتتى، چەكسىز مۇھەببەتنىڭ ھارارىتىدە ئۆزىنى يوقىتىپ قويايتتى، باراڭلىقتىن چۈشەتتى، ئالدىغا بېرىشنى، قولىنى تۇتۇشنى خالايتتى، بىراق قىلالمايتتى، ئۆزى يوشۇرۇنغان دەرەخنىڭ تۈۋىدە شۇمشىپ تۇراتتى. بىر مۇھەببەت چاققۇنغا يولۇقۇپ، ئاستاغىنا ئىچ - ئىچىدىن لەززەتلىنىپ تىترەيتتى. سەيرانغا قانداقمۇ چېقىلغىلى بولىدۇ. شۇنچىلىك بىر گۈزەلنىڭ قولىنى قانداق تۇتۇدۇ؟ بۇلارغا مەمەتنىڭ ئەقلى يەتمەيتتى، ئۇنى ئويلىغانسېرى بېشى ئايلىناتتى. ئۇنىڭ ئۈستىگە سەيرانغا بەكمۇ ئېچىناتتى. ئۇنى، ئۇنىڭ مۇھەببىتىنى ئويلايتتى، كۆزلىرى ياشقا تولاتتى. قانداقلا بولسۇن بىر كۈنى ئۆلتۈرۈلەتتى. ئۆلتۈرۈلمىگەن تەقدىردىمۇ بۇ يەردە ئۇزاق زامان قالالمايتتى. بۇلارنى ئويلىغىنىدا ئوت بولۇپ ياناتتى. مېڭىسى، يۈرىكى، قول - پۇتلىرى، چاچلىرى، پۈتۈن ۋۇجۇدى بىر خىل ئوتتا دىر - دىر تىترەيتتى.

مۇنداق ۋاقىتلاردا، بەزىگە كىنىڭ يۇقىرى پەللىسىگە چىققانداك بەدىنى كۆيۈپ كېتىۋاتقاندا، ھېلىقى پولات ئۇچقۇنى كۆزلىرىدە پارقرايتتى، مېڭىسىدە بولسا سېرىق ئالتۇندەك قۇياش نۇرى ئەكس ئېتەتتى.

ئۇ ئاناۋارزانىڭ ئۈستىدە زەڭگەر ئاسماننى كۆردى. ئۇنىڭدىن باشقا، زادىلا قىمىر قىلمايدىغان ئاق بۇلۇت ... ئاسمان نېمىدېگەن كۆك، بۇلۇت نېمىدېگەن ئاق؟! ... ئېگىپ قولىنى

سۇغا تىقتى. سۇ بارماقلىرى ئارىسىدىن ئاقتى. سۇ نېمىدېگەن سۈزۈك، ئېقىۋاتقان سۇ ئەمەس. نۇر ئىدى. خەلىل كوسا قوغۇنلۇقتا ئايلىنىپ يۈرەتتى. تەكلەرنىڭ تۈۋىنى كولايتتى، توپا دۆۋىلەپ قويايتتى. خەلىل كوسا نېمىدېگەن ياخشى، نېمىدېگەن دوست، نېمىدېگەن سەمىمىي ئادەم!

يۈزبېشى پارۇخ، ئاناۋارزا ئۇرۇشى ... ئۇرۇشتا باشلىرىدا ئەگىپ يۈرگەن ئاق بۈركۈت، يۈزبېشىنىڭ چۇقۇر ئوۋادا قىيادىن - قىياغا، تاغدىن - تاغقا چېپىپ يۈرۈشى ... كېيىن دېھقانلارنى تاياققا بېسىپ قان سىيدۈرۈشى ... بۇلارنىڭ ھەممىسىگە ئۆزى سەۋەبچى. ئوسمان چوڭغا ئادەمنىڭ ئىچى ئاغرىمامدۇ؟ بەلكى يۈز ياشقا كىرگەندۇ. مەمەت بۇلارنى ئويلاشنى زادىلا خالمايتتى. يۈرىكىدىكى ئەلەمنىڭ بەزى كۈنلىرى تېرىسى ئاستىدىن تېشىپ چىققانلىقىنى سېزەتتى. سىقىلاتتى، ئۈمىدسىزلىكتىن بىئارام بولاتتى. خەلىل كوسىنىڭ تۈيۈپ قىلىشىغىمۇ پەرۋا قىلماي ۋار - ۋار ۋارقىرايتتى:

— يارەبىم، مېنى ئۆلتۈرۈۋەت، ئۆلتۈرۈۋېتىپ مېنى قۇتۇلدۇرغىن! ياكى ماڭا بىر چىقىش يولىنى تېپىپ بەر، ياكى مېنى بىر يولى ئۆلتۈرۈۋەت! مېنى تاشلىۋەتكەن بۇ جەھەننەم ئازابغا چىدىيالىمدىم، پارە - پارە بولۇپ كېتىۋاتمەن!

ئوسمان چوڭنىڭ يېگەن تاياقلىرىنى يۈرىكىدە ھېس قىلاتتى: « شۇ قېرىنى ئۇرماستىن مېنى ئۆلتۈرۈۋەتكەن بولسا بولاتتى. مېنى ئۆلتۈرۈۋەتسە نېمە بولاتتى؟ » دەپ تاڭ ئاتقۇچە ئاھ ئۇرۇپ چىقاتتى ۋە توپىلارغا مىلىنەتتى.

كېچىدە بىردىنلا تەلۋىلەردەك ئورنىدىن چاچراپ تۇراتتى، مىلىتىقنى ئالاتتى، يۈگۈرگەن پېتى قوغۇنلۇققا چىقاتتى. ئاناۋارزانىڭ تۆۋەن تەرىپىگە قاراپ ماڭاتتى. كېيىنچۇ، بىردىنلا مېڭىسىگە ئابدى كەتتى، ھەمزە كەلدى دېگەن خىيال كىرىۋاتتى، پۈت - قولى بوشاپ كېتەتتى، ئۈمىدسىزلىك توپىسىغا، ئوتغا ئۆلتۈرۈۋالاتتى. شۇ يەردىنلا ئۆلتۈرۈپ قالاتتى.

ئەنە شۇنداق ئۆيىدىن قېچىپ چىققان كۈنلىرى خەلىل كوسا ئۇنىڭ ئارقىسىدىن قوغلاپ ماڭاتتى. ئۇنى بىرەر چوڭقۇرلۇقتا، بىرەر جىغان تۈۋىدە تۈگۈلۈپ قالغان، ئۆزىنى يوقاتقان ھالدا كۆرەتتى، قولتۇقىدىن يۆلەپ قوغۇنلۇققا قايتۇرۇپ كېلەتتى. ساقىلى چۈشۈرۈلگەن ئېڭىكىنى خۇددى خەلىل كوسىدەك قوللىرى بىلەن سىلاپ قويدى. كۆلەڭگىسى سۇنىڭ تۈۋىگە چۈشۈپ تۇراتتى. كۆلەڭگىسىنىڭ ئۈستىدىن بىر توپ بېلىق ئۈزۈپ ئۆتتى. بۇ بېلىقلارنىڭ ھەر تەرەپكە ئۇچۇۋاتقان كۆلەڭگىلىرى سۇپسۈزۈك شېغىل تاشلارنىڭ ئۈستىگە چېچىلدى. ئەتراپتىن ھايت<sup>①</sup> پۇرايتتى. چۇقۇر ئوۋاغا كەلگەندىن بېرى مەمەتنىڭ بۇرنى تۇنجى قېتىم بۈگۈن بىر نەرسىنى سەزگەندى. پۇراقلارنى سېغىنغانىدى، ھايتنىڭ پۇرىقىنى قانغۇچە ئىچىگە تارتتى. بىلىنەر - بىلىنمەس چىقۇۋاتقان شامال سۇ رەيھىنىنىڭ پۇرىقىنىمۇ ئەكەلدى. بالىلىق چاغلارنى غۇۋا كۆز ئالدىغا كەلدى. ئىسمائىل چولاقنىڭ تۈگمىنى ئەتراپىدا ناھايتى كۆپ سۇ رەيھىنى ئۆسەتتى ۋە پۇراقلىق ئىدى. ئانىسى رەيھاننىڭ شاخلىرىدىن سۇپۇرگە ياسايتتى. مەمەت ئىسمائىل چولاقنىڭ ئۆلگەنلىكىنى ئىلگىرى ئاڭلىمىغانىدى. ئۇنى تۇتۇۋالغاندا چولاقنى نېمىلەر قىلىۋەتكىنىنى ئويلىدى. چولاقنىڭ ئۆزىنى قارشى ئېلىشلىرىنى، كېيىنكى ھەرىكەتلىرىنى ئويلىغانسېرى « شۇ ئادەم بالىسى دەپ ئاتالغان مەخلۇق چۈشەنگىلى بولمايدىغان بىر نەرسە - ھە! » دەپ قوياتتى. ئۇنى ئويلىغانسېرى خۇشاللىناتتى.

ئۇنىڭدىن كېيىن پىتراق<sup>②</sup> پۇراشقا باشلىدى. بۇ پۇراق چۇقۇر ئوۋانىڭ پۇرىقى ئىدى. ئىسسىقتا پۈتكۈل چۇقۇر ئوۋا ئاچچىق - ئاچچىق پىتراق پۇرايتتى، بۇ پۇراق كۆيۈۋاتقان زېمىننى قاپلايتتى ...

① ھايت — بىر خىل پۇراقلىق ئۆسۈملۈك.

② پىتراق — بىر خىل ئۆسۈملۈك.

مەمەت ئورنىدىن تۇردى، يېزا تەرەپكە قايرىلدى، توپىلىق يولغا قارىدى. ھېچكىم كۆرۈنمەيتتى. ھازىر شۇ پېتى يولغا چىقسا، سەيراننىڭ ئۆيىگە بارسا، « سەيران، مەن كەلدىم » دېسە، قانداق بولار؟! سەيران نېمە دەر؟! يۈزلىرى ۋىل - ۋىل قىزىرىپ كېتەر، چىرايىغا قارىيالماس، چىرايلىق كۆزلىرىنى يەرگە تىكەر، بېشىنى كۆتۈرمەس، ئۇزۇن، چىرايلىق بوينى ...

مەمەت ئولتۇرۇپ يەنە سۇغا قارىدى. سەيران كۆز ئالدىغا كەلدى. سەيراننىڭ چىرايىدىن باشقا ھېچقانداق نەرسىنى كۆرمەيتتى. سەيراننىڭ يۈزى ھەر خىل تۈسكە كىرەتتى، يىغلايتتى، كۈلەتتى، ۋارقىرايتتى، خاپا بولاتتى، يۇمشايتتى، جىددىيلىشەتتى، كېيىنچە قارا مەخمەلدەك كۆزلىرى ئېچىلاتتى، نۇرلۇق مۇھەببەت بىلەن پارقىرايتتى. مەمەت ھەيران بولاتتى، يالغۇز شۇ كۆزلىرىنى كۆرەتتى باشقا ھېچقانداق نەرسىنى ئويلىمايتتى. سۆزلىمەيتتى، ھېس قىلمايتتى، يېنىككىنە سېھىر ئىچىدە ئۆزىنى يوقىتىپ، چەكسىز لەززەت ئىچىدە قىزغىن مۇھەببەتنىڭ چوڭقۇرلىرىغا چۆكۈپ كېتەتتى، بىردەم چۈشىدىن سېھىرلەنسە، بىردەم سېھىردىن چۈش كۆرەتتى.

مەمەت تايپاق يېگەنلەرنى، ئوسمان چوڭنى، ساقلاۋاتقان ئەلى توكۇرنى، ئەلى ساپاننىڭ زۇلۇمىنى، زاندارمىلارنى، ئابدىنى، ھەمەزەنى، ئۆلۈمنى، ئايرىلىشنى — ھەممە نەرسىنى ئۇنتۇپ كەتكەندەك ئىدى.

ئۇدۇلىدا — ئوتلارنىڭ ئارىسىدا ئۇزۇن، قىزىل پاچاقلىق لەيلەكلەر ئىرغاڭلاپ يۈرۈشەتتى.

شۇ كۈنى كەچ كىرگۈچە بىردەم - بىردەم ئورنىدىن تۇرۇپ يېزا تەرەپكە قارىدى، قايتىپ سۇ بېشىغا كەلدى، سۇنىڭ سۈزۈك تۈۋىگە، سۇنىڭ ئۈستىدە ئېقىۋاتقان نەرسىلەرگە قارىدى. ئاران كۈننى كەچ قىلدى. سەيران كەچقۇرۇنلىرى كەلمەيتتى، كۆپىنچە يېرىم كېچىدىن كېيىن كېلەتتى. قوغۇنلۇقتىكى ھەر دائىم ياتىدىغان يېرىگە كېلىپ تۈگۈلۈپ ئۇخلاپ قالاتتى.

شۇ كۈنى مەمەت خەلىل كوسا بىلەنمۇ پاراڭلاشمىدى. خەلىل كوسا مەمەتنىڭ بۇ دەردىنى چۈشەنەتتى.

مەمەت ئورۇنغا كىرىپ ياتتى، ئۇخلىيالمىدى. سىرتقا چىقتى، قوغۇنلۇقنى ئايلىدى. يېزىنىڭ قاراڭغۇ يوللىرىغا قارىدى. ئاي تېخى ئولتۇرمىغانىدى، ئەمما قىيالىقلارنىڭ ئارقىسىغا ئېگىلگەندى. قوغۇنلۇقنىڭ سىرتىغا چىقتى. ئادېم ئايلىنىپ يۈرگەن يەرلەردە ئۇمۇ ئايلىنىپ يۈرۈشكە باشلىدى. بەزى كېچىلىرى دەل مۇشۇ ۋاقىتتا ئات شەرق تەرەپتىن چېپىپ كېلەتتى، ئاناۋازاننىڭ تۆۋەن تەرىپىگە كېتەتتى. تاڭغا يېقىن قوغۇنلۇقنى بىرنەچچە قېتىم ئايلىغاندىن كېيىن سۇنىڭ تېرەن يېرىدىكى دەرەخلەرنىڭ يېنىدىكى دۆڭگە چىقىپ مېختەك تۇراتتى.

ئادېم يەنە بۇ يەرگە كەلگەندى، مەمەت ئۇنى كۆرمەستىن خېلى بۇرۇنلا مەمەتنى كۆرۈپ، قېچىشقا باشلىغانىدى.

ئادېم ئۇزاقلىشىپ كەتكەندى. ئولتۇرۇۋاتقان ئاي نۇرىدا مەمەتنىڭ كۆزىگە ئىنتايىن ئېگىز بىر ئادەم كۆرۈندى.

بىردەمدىلا ئاي ئولتۇرۇپ كەتتى. مەمەت كۈندۈزى بېرىپ ئولتۇرغان يەرگە بېرىپ ئولتۇردى. پۇتلىرىنى سۇغا چىلىدى، سۇ سەل سوغۇق ئىدى. نامازدىگەردىن باشلاپ چىققان غەرب شامىلى تېخىچە ئاستا - ئاستا چىقۇۋاتتى. بىردەم توختاپ قالاتتى، بىردەم چىقاتتى.

مەمەت بىر ئاياغ تۇشى بىلەن سەسكىنىپ كەتتى، بىراق ئورنىدىن قوزغالمايدى. سەيراننى چۆچۈتۈپ قويۇشى مۇمكىن ئىدى. سەيران ئاستا كېلىپ سۇدىن ئۆتتى. بېرىپ ھەر دائىم ئولتۇرىدىغان يەردە ئولتۇردى. يۇلتۇزلارنىڭ يورۇقى سەل بۇرۇنقى نۇرىسىز ئاي يورۇقىدىن كۈچلۈك ئىدى. مەمەت سەيراننىڭ سايىسىنى غۇۋا كۆرەلەيتتى. سەيراننىڭ ئاياغ تىۋىشلىرىنى تۇيۇش بىلەن تەڭ قول - پۇتى، پۈتۈن ۋۇجۇدى بوشىشىپ كەتتى. يۈرىكى دۈك - دۈك سالدى. بىرنەچچە قېتىم

ئورنىدىن تۇرۇپ سەيراننىڭ قېشىغا بېرىشقا تەمشەلدى. يۈرىكى شۇنچىلىك قاتتىق سالاتتى. ئۆزى شۇنچىلىك قاتتىق تىترەيتتىكى، ئورنىدىن تۇرالماستىن ئولتۇرۇپ قالدى. بىر ھازادىن كېيىن ئاران دېگەندە تۇرالىدى. سەيران تەرەپكە قاراپ ماڭدى. سەيران ئۆزىگە قاراپ كېلىۋاتقان ئادەمنى كۆردى، ئورنىدىن تۇرماستىنلا دەرەخنىڭ ئارقىسىغا ئۆتتى، سۇ تەرەپكە سۈرۈلدى.

مەمەت ئۇنىڭغا بىرنەپمە دېمەكچى بولدى، ئاۋازى بوغۇلۇپ قالدى. نېمە دېگەنلىكىنى ئۆزىمۇ بىلمىدى، جىم بولدى، سەيران بۇ ئاۋازنى تونۇپ توختاپ قالدى. مەمەت ھاياجان ئىچىدە ئۇچقاندەك بېرىپ سەيراننىڭ قولىنى تۇتتى. سەيراننىڭ قولى قىزىق تۆمۈردەك كۆيۈپ تۇراتتى. مەمەت ئۇنى تۇرغۇزدى، ئۆزىگە تارتتى. سەيران ئۆزىنى يۇمشاققىنا، جانسىزلا چە مەمەتنىڭ قۇچىقىغا ئاتتى، كۆكسىگە باش قويدى. مەمەت ئۇنى قۇچاقلىدى، بوينىدىن سۆيىدى، لەۋلىرى كۆيگەندەك بولدى.

شۇ چاغدا پۈتكۈل كېچىنى، دەرەخلەرنى، يانلىرىغا كېلىپ تۇرغان ئاتنى، دۇنيانى ئۇنتۇشقاندى. قاچان يېشىنىڭەنلىكىدە - رىنى، ئىككى ۋۇجۇدنىڭ قاچان بىر خىل يالقۇن ئىچىدە بىر - بىرىگە كىرىشىپ كەتكەنلىكىنى بىلىشمەيتتى. يا ئەتراپلىرىدا گىڭىلداپ بۇلۇتتەك ئايلىنىپ يۈرگەن ھاشاراتلارنىڭ ئاۋازىدە - رىنى ئاڭلىمايتتى ياكى يالىڭاچ بەدەنلىرىنى تىلىۋەتكەن تىكەندە - لەرنىڭ، پىتراكلارنىڭ ئاغرىقىنى سەزمەيتتى. بۇ يالغۇز بىر - بىرىنى ياخشى كۆرۈشنىلا ئەمەس، ئىككى ھەسرەتلىك ۋۇجۇدنىڭ بىرلىشىشىدىن ھاسىل بولغان ئوتنىڭ، لەززەتنىڭ، سېھىرلىك كۈچنىڭ سېھىرى ئىدى.

بىرنەچچە قېتىم سۇغا چۈشۈپ چىقىشتى، بەدەنلىرى زادىلا ئايرىلمايدىغاندەك چەكسىز يالقۇن ئىچىدە بىرلەشتى. ئۇلار بۇ خىل بىرلىشىشتىن توپىدەك، يۇرۇقلۇقتەك، تەرەققىي قىلىۋاتقان - كېڭىيىۋاتقان ھاياتتەك مول بىر خىل لەززەت

ئالاتتى. دۇنيانىڭ ئوتتۇرىسىدا يالغۇز ئۆزلىرىلا تۇرغان، چىدىغۇسىز سېغىنىش ئىچىدە، مۇھەببەت يالقۇنىدا بىرلەشكەن ئىنسان نەسلىنىڭ تۇنجى ئايالىغا، ئەر كىشىسىگە ئوخشايتتى. تاغ چوققىلىرى ئاقىرىشقا باشلىغاندىلا مەمەت ئېسىگە كەلدى. سەيران تېخىچە ھاسىرىغان پېتى ئاغزىنى ئېچىپ، سۇ بويىدىكى قۇملارنىڭ ئۈستىدە ياتاتتى. تاپانلىرىنى سۇلار يالاپ ئاقاتتى. مەمەت ئونى قولىدىن تۇتۇپ تۇرغۇزمىسا، بۇ خىل تەلۈبلەرچە ئىستەكتە نەپەس ئېلىپ، كۈن قىزىغىچە ياتقان بولاتتى.

سۇغا چۈشۈشتى. ئايرىم - ئايرىم يەرلەردە بىر - بىرىگە كۆز قىرلىرىدا قاراپ قويۇشۇپ تەرەت ئېلىشتى. يۈرگۈرگەن پېتى كىيىملىرىنى ئېلىپ ئالدىراش كىيىنىشتى. بىر - بىرىنىڭ يۈزلىرىگە قارىيالماستىن سۇ بويىدىن تۆۋەنگە قاراپ مېڭىشتى، كېيىن ئارقىغا يېنىشتى. مەمەت ئېتىزلىققا كىرىپ بىر تاۋۇزنى ئۈزۈپ كەلدى، چېقىپلا چىشلەپ يېيىشتى. تاۋۇز مۇزدەك بولغىنى ئۈچۈن ئۇلار سەل تىترەشكە باشلىدى.

كۈن چىقتى، بىر - بىرىگە قاراشتى، بىردىنلا كۈلۈشۈپ كەتتى. بىر - بىرىگە قارىشاتتى، ھەيرانلىق بىلەن ھودۇقۇش، سېھىر ۋە مۆجىزە ئىچىدە كۈلۈشەتتى.

ئۇلار ئاتنى كۆرۈپ قېلىشتى، ئات يەنە بۇرۇنقى يېرىدە تۇراتتى. ئارقىدىكى ئوڭ پۇتىنى قورساقلىرىغا تىرەپ، قۇلاقلىرىنى سالپايتىپ تۇراتتى. سەيران ئاتقا قاراپ ماڭدى. خۇددى قەدىناس دوستلاردەك ئۇنىڭغا يېقىنلاشتى. بويىنىنى سىلىدى، يالىدىن تۇتۇپ باشلاپ ماڭدى، ئات ئۇنىڭ ئارقىسىدىن قوزىلاردەك ماڭاتتى.

مەمەت باراڭلىققا قاراپ ۋارقىرىدى:

— خەلىل! خەلىل! ھەي خەلىل!

خەلىل يېرىم ئويغاق، ئويقۇلۇق ئىدى. كۆزلىرىگە ئىشەنمىدى. چۈش كۆرۈۋاتامدىمەن، دەپ ئۆزىچە پىچىرلىدى.

— خەلىل، ھەي خەلىل! بۇنىڭغا قارىغىنا!

خېلىل كۆزلىرىنى ئۇۋۇلىدى، يەنە بىر قېتىم قارىدى:

— يائاللا، يارەببىم!

سەيران ئاتنى باشلاپ كەلدى، باراڭلىقنىڭ قېشىدا توختاتتى. ئات ئورنىدىن قىمىرلىمىدى. سەيران ئاتنىڭ بويىنىنى، ساغرىسىنى، پېشانىسىنى توختىماستىن سىلىدى. يۈزىنى ئاتنىڭ يۈزىگە ياقىتى. مەلۇم ۋاقىت يۈزىنى يېقىپ تۇردى.

مەمەت ئويلاپ قالدى، ئۆزىچە شۇنداق دەيتتى: «بۇ دوستلۇق شۇ كېچىلەردە ئورنىتىلغان بولسا كېرەك. كېچىلىرى يانمۇيان تۇرۇشقان ۋە مۇشۇنداق قۇچاقلاشقانلىقلىرى ئۈچۈن ئۇنىڭ پۇرىقىغا كۆنۈپ قالغان ئوخشايدۇ، بولمىسا بىر ئايال بىلەن بىر ئات مۇنداق دوست بولالمىغان بولاتتى ياكى سەيران ئۆزىگەچە بىر ئىنسانمۇ؟»

خەلىل شۇ زامان يوغان بىر ئارغامچا ئەكەلدى، ئاتنىڭ بويىغا سالدى. ئارغامچىنىڭ بىر ئۈچىنى تارتىپ ياندا تۇرغان دەرەخكە باغلىدى.

## 51

ئەلى ساپا باينىڭ جاڭزىسىغا قاراپ توختىماستىن يۈگۈرۈۋاتقان ئادېم:

— ئىللا - بىللا ئۆزى شۇ، خۇدا ھەققى، شۇ! — دەيتتى.

ئۇ: «قۇتۇلدۇق، ئاتنى ئېتىشتىن، بۇز ئاتنىڭ ئۆلۈمىدىنمۇ قۇتۇلدۇق. باي ئەمدى مېنى ھەر يان چاپتۇرمايدۇ. ئۇ ئادەمنىڭ تۇرغان يېرىنى كىم تاپالايتتى. كىم مۇنداق خەۋەرنى بايغا يەتكۈزەلەيدۇ...» دەپ ئويلايتتى ئۇ.

— ئىللا - بىللا! دەل ئۆزى!

«بىر ئازدىن كېيىن، تېخى كۈن چىقماي تۇرۇپلا زاندارمىلار يۈزبېشىنىڭ رەھبەرلىكىدە، بىزنىڭكىلەر ئەلى ساپا باينىڭ

باشچىلىقىدا ئۇنىڭدىن باشقا، شۇنچىلىك كۆپ دېھقان ... قوغۇنلۇقنى قورشىۋالدى، ئۇ مىلتىقنى قولغا ئېلىپ بولغۇچە، تەسلىم! تەسلىم! دەپ ۋارقىرايدۇ» دەپ ئويلايتتى ئۇ. «ئەگەر ئۇ بولماي قالسىچۇ؟»

ئادېم پۇتلىرى زىڭ قىلىپ توختاپ قالدى. كېچىدە قوغۇنلۇققا قاراپ - قاراپ قوياتتى ۋە «ئىسمىنى ئاڭلاپ قالدىم، ئۇنىڭ ئىسمىنى ئاڭلىدىم. لېكىن، مۇشۇنداق بىر داڭلىق قاراقچى شۇنچە ئايدىن بېرى خەلىل كوسنىڭ يېنىدا قوغۇن - تاۋۇز ساقلاپ ياتامدىغاندۇ؟ ئۇنىڭ باشقا ئىشلىرى يوقمۇ؟ مۇشۇ سزالىقتا پاشا - چۈنلەرگە يەم بولامدۇ؟ ... تېخى باينى ئۆلتۈرمەكچىمىش، ئۆلتۈرىدىغان ئادەم ئۇنىڭ يولىنى توسۇپ تۇرمامدۇ؟ لېكىن ئۇ تۇرغان يېرىدىن قىمىرلاپمۇ قويمىسا، باينى ئۆلتۈرىدىغان ئادەم قىمىر قىلماي ئۆلتۈرەمدۇ؟ ئەگەر ئۇ مەمەت ئاۋاق بولسا ھەرىكەت قىلماستىن بۇ يەردە ياتامدۇ؟» دەپ ئويلايتتى.

«ئۇ ئەمەس، راستتىنلا ئۇ ئەمەس!»

ئادېم تەرگە چۆمگەندى. كېچىلىك ھاۋاغا سېسىق تەر پۇرىقىنى تارقىتىپ كەينىگە قايتاتتى ۋە ئاستا - ئاستا ئىرغاڭلاپ ماڭاتتى.

«باينى ئالدىغىلى بولمايدۇ، - دەپ ئويلايتتى ئادېم، - يالغان سۆزلىگۈچىنىڭ تىرىنقىنى يۇلۇپ تاشلايدۇ. ھېلىقى خوتۇن، كېچىدىكى چىرايلىق ئاۋازلىق خوتۇن: ئادېم، سەن ئۆلتۈرۈلىدىغان بولدۇڭ!» دېگەن ئەمەسمىدى؟ مېنى كىم ئۆلتۈردى؟ مېنى بۇ تورۇق ئات ئۆلتۈردى. بۇ ئات مېنىڭ جېنىمنى ئالدى. بۇ ئات شەيتان ياكى پەرى! بۇ سېھىرلىك ئات! ۋاي بېگىم، خۇدا ھەقىقى، بۇ سېھىرلىك ئات! بۇنى ئاتقىلى بولمايدۇ. ھېچكىم ئۇنى ئۆلتۈرەلمەيدۇ. ئۆلتۈرگۈچىنىڭ قولى تۇتماس، كۆزى كۆرمەس بولۇپ قالىدۇ. ئۇنىڭ بىر يۈز ئەللىك يىللىق نەسلىلىك قەغىزى بار. زادىلا يالغان ئەمەس. ئۇ پەرىلەر

نەسلىدىن، خېتى بولسا كېرەك. بېگىم، سەن خاتا كۆرۈپ قالغان ئوخشايسەن. خاتالىشىپ مېنى بۇ ئاتنىڭ ئارقىسىغا سېلىپ قويۇپسەن، بۇ ئات ئەمەس!»

خوتۇنى، ئۇنىڭ يوغان ئەمچەكلىرى، نەملىك، قېلىن لەۋلىرى، ھەر دائىم كېرىلىپ تۇرۇشلىرى كۆز ئالدىدىن كەتمەيتتى. بۇ ئات ئادېمنىڭ يۇرت - ماكانىنى ۋەيران قىلىۋەتكەندى. خوتۇنى ئېسىگە كېلىش بىلەن تارتقان جىمى ئازابى، ھارغىنلىقىنى ئۇنتۇپ قالاتتى، لەززەتكە چۆمەتتى. خوتۇننىڭ چىڭ، نەملىك كاسسىلىرى ئېسىدىن چىقمايتتى، كۆز ئالدىدىن كەتمەيتتى. خوتۇننىڭ كاسسىلىرى كۆز ئالدىغا كېلىش بىلەن تەڭ قوللىرى كۆيۈپ كېتەتتى.

«ئىلا - بىلا شۇ! خۇدا ھەقىقى، شۇ!»

ئادېم ئارقىغا قايتتى، يەنىلا جاڭزىغا قاراپ يۈگۈردى.

«ئادەم ئىسسىقتا تەرلەپ - پىشىپ، ئاغىزى قۇرۇپ تۇرغاندا، ئالدىغا كەلسە، كەل بۇرادەر، قوغۇن - تاۋۇزدىن ئۈزۈپ يېگىن، يۈرىكىڭ سەگىسۇن دەيدىغان خەلىل كوسنىمۇ ئۆلتۈرۈشىدۇ، - دەپ ئويلايتتى ئۇ، - بوپتۇ، كوسنىمۇ ئۆلتۈرۈشسۇن، ۋاي ناھەلى، مەيلى ئۆلتۈرۈۋەتسۇن!»

تاڭ سەھەرگىچە تۈزلەڭلىكتە بىردەم جاڭزىغا، بىردەم سزالىققا قاراپ ماڭاتتى، كۈن چىققاندا تۈزلەڭلىكنىڭ ئوتتۇرىسىدا يەنىلا ئايلىنىپ يۈرەتتى.

ئۈچ كېچە - كۈندۈز، خالتىسىدىكى ئوزۇقى، قاچىدىكى سۈيى تۈگىگۈچە بىردەم جاڭزىغا، بىردەم سزالىققا چېپىپ يۈرەتتى. ئۈچ كېچە - كۈندۈز ئىككىلىنىش جەھەننىمىدە ئازابلاندى. بىر كۈنى يېرىم كېچىدە باينىڭ پەلەمپىينىڭ ئاستىغا كەلگۈچە مۇشۇ ھالەتتە يۈردى.

پەلەمپەيدە ئولتۇردى، تاڭ ئېتىشىنى، باينىڭ ئويغىنىشىنى كۈتتى. ساراينىڭ كۆزەتچىلىرى كۈن چىققاندا «كىم سەن!» دەپ ۋارقىراپ ئۇنىڭغا قاراپ كەلدى. ئادېم شۇ زامان ئورنىدىن تۇرۇپ

«بۇ مەن! باي ئويغاندىمۇ؟» دېدى.

بايمۇ دەل شۇ چاغدا ئۇنى كۆردى، پەلەمپەيدىن غەزەپ بىلەن چۈشتى. ئۇنى كۆرگەن ئادېم «بايىم، بايىم! مەن... بايىم!» دېيىشكە باشلىدى.

— تۇرسۇن دۇرمۇش، ھەي بالام، كەلگىنە! — دەپ چىشلىرىنىڭ ئارىسىدىن ئىسقىرتقان دەك ئاۋاز چىقاردى ئەلى ساپا باي.

تۇرسۇن دۇرمۇش شۇ يەردىلا ئىدى.

— خوش، بايىم! — دەپ ئالدىغا كەلدى.

— كېلە، مەيەرگە كەل! — دەپ ئەلى ساپا باي پەلەمپەينىڭ يۇقىرىغا ماڭدى، پەلەمپەينىڭ ئۈستىگە چىقىپ توختىدى. تۆۋەندە قالغان، تىنماي كۆزلىرىنى چىملىدى تۇرغان، شالۋۇرى تىزلىرىغىچە يىرتىلىپ جۇل - جۇل بولۇپ كەتكەن، قوللىرى، يۈزى، پۇتلىرى قاسماق باسقان، جاراھەتلەنگەن، ئادەم سىياقىدىن چىققان، كۆرۈلۈپ باقمىغان بىر مەخلۇققا ئوخشاپ قالغان ئادېمنى كۆرسەتتى.

— ئوغلۇم تۇرسۇن دۇرمۇش، بۇ ئۆلتۈرۈلگەن ئەمەسمۇ؟ شۇنىڭ ئۈچۈن ئادەملەر تۈرمىگە سولانغان ئەمەسمۇ؟ ئۇلارنىڭ تېخى ئۆلتۈرۈلۈشىنى تەلەپ قىلغاندۇققۇ؟ ئەمدى بۇنى نېمە قىلىمىز؟

— نېمە قىلساق بولار كىن، بايىم؟

ئۇلار كۆزلىرىنى ئادېمغا تىكىشتى، ئۇنىڭغا يىرگىنىش بىلەن سەپىلىشتى. ئەلى ساپا باي خاتىرجەم - تەمكىن ئاۋازدا:

— بالام تۇرسۇن، شۇنچىلىك ئويلاپ كەتكۈدەك نېمە ئىش بار؟ ئۇ ئەسلىدە ئۆلتۈرۈلگەندىغۇ؟ بىز ئۆلتۈرمىدۇققۇ ئۇنى؟ شۇنداق ئەمەسمۇ؟

— شۇنداق، بايىم!

— ئۇنداق بولسا ھېچكىمگە تۇيدۇرماستىن ئۇنى ئاقچە سازغا ئېلىپ بار. ھېچكىمگە كۆرسەتمەستىن جوتۇ، گۈرجەكنى

ئېلىۋال، يېنىڭغا ھېچكىمنى ئەگەشتۈرمە. بۇ ئىشنى يالغۇز ئۆزۈڭ جايلا. شۇنداق ياخشى كۆمۈپ تاشلىغىنىكى، ھېچكىم تاپالماي قالسۇن. كۆمگەن يېرىڭگە بەلگە قىلىپ قوي، بەلكى لازىم بولۇپ قالار.

— بېشىم بىلەن ئورۇنلايمەن، بايىم!

— مەندىن رەنجىمە، ئوغلۇم، سېنى مۇنداق ئۇششاق - چۈششەك ئىشلارغا سېلىپ ئاۋارە قىلىدىغان بولدۇم، چۈنكى بۇنىڭ ساق ئىكەنلىكىنى بىلىپ قېلىشقا شەھەردىكى ئابىرۇيۇم بىر تىيىن بولىدۇ. نەدىن چىقتى بۇ كاپىر بېشىمىزغا بالا تېرىپ؟ بۇمۇ ئادەم بولامدۇ؟ شۇنچە ئايىدىن بېرى كۆرۈنمەيدۇ. كېيىن بىردىنلا... بۇنداقلاردىن يىرگىنىمەن، ئىنتايىن يىرگىنىمەن. باشقا كەلسە تارتىمىزغا چارە يوق، بولۇپمۇ بۇنداق ئەقىلسىز ئىتلارنىڭ دەردىنى تارتىدىغان بولدۇق.

— تارتىمىز، بايىم، سەنلا سالامەت بولساڭ بولىدۇ.

تۇرسۇن پەلەمپەيدىن چۈشتى، ئادېمنىڭ مىلتىقىنى، ئوقدانلىرىنى ئېلىپ شۇ يەردىكى بىرىگە تۇتقۇزدى.

— ئارقامدىن ماڭ! — دەپ ئادېمغا قاتتىق بۇيرۇق قىلدى.

— تۇرسۇن، قېرىندىشىم، باينى كۆرۈشۈم كېرەك، ئۇنىڭغا بىر خۇش خەۋەر ئەكەلدىم، — دېدى ئادېم.

— خۇش خەۋەرنىڭ قۇرۇپ كەتسۇن، ماڭ! — دەپ ۋارقىرىدى تۇرسۇن، — بېشىمغا بالا بولغان كاپىر...

— باينى كۆرمىسەم بولمايدۇ.

— ئاغزىڭنى يۇم، باي سېنى كۆرۈشىنى خالايدۇ دەپ ئويلايمەن تېخى، چۈش ئالدىمغا!

ئادېم ئۇنىڭ ئالدىغا چۈشۈپ ماڭدى.

— مەيلى بارساق بارايلى، ئۆز كۆزۈڭ بىلەن كۆرگىن: قېنى شۇ ئاتقان ئوق ئۆتەمدىكىن، كۆرۈپ باقايلى. ياخشى بولدى.

ئاتنىڭ تۇرغان يېرىنى بىلىمەن. ھازىر بېرىپلا ئۆز قولۇم بىلەن ئاپىرىپ قويغاندەك تېپىپ بېرىمەن. ئۇنىڭغا ئوق تەگمەيدۇ،



تەگسىمۇ ئۆتمەيدۇ ئەمەسمۇ ... مېنىڭ دېمەكچى بولغىنىم باشقا ... ھېلىقى مەمەت ئاۋاق بارغۇ، مانا شۇنى مەن كۆرۈپ قالدىم، يەنە بىر قىزمۇ بار ... خالساڭ سەنمۇ بىر پاي ئوق ئېتىپ كۆر قېنى، تەگكۈزەلمەسەن؟ ئۇنى ھېچكىم ئاتالمايدۇ، پەرىلەر نەسلىدىن، ياخشى نەسلىلىك ... ھە، دەيدىغىنىم بۇ ئەمەس، مەمەت ئاۋاق بارغۇ، مانا شۇنى مەن كۆردۈم. ئالدى بىلەن ساڭا ئاتنى كۆرسىتەي، ئۇنىڭدىن كېيىن ئۇ تۇرغان يەرنى كۆرسىتەي. ئەگەر باي بۇ ئىشنى ئاڭلىسا سېنىمۇ، مېنىمۇ ياخشى كۆرۈپ كېتىدۇ. شۇنداق ئەمەسمۇ، تۇرسۇن قېرىندىشىم؟ تۇرسۇن دۇرمۇش جۆيلۈگەندەك سۆزلەۋاتقان بۇ ئادەمگە خاپا بولۇپ، بىزار بولۇپ كەتكەندى، يوق يەردىن بۇ ئوتتۇرىغا چىقىپ ئۇنىڭ قولىنى قانغا بويايدىغان بولدى - دە ! بۇنداقلارغا ئۆلۈم شۇنچىلىك ھەقىكى، شۇنداق بىر ... تۇرسۇن ئۇنىڭ دېگەنلىرىنى زادىلا ئاڭلىمايتتى.

ئادېم ئاتنىڭ ئالدىدا كېتىۋېتىپ توختاپ قالدى ۋە كۈلۈمسىردى:

— بۇرادىرىم تۇرسۇن، شۇنداق ئەمەسمۇ؟ ئورنىنى بايغا كۆرسىتىپ قويساق كارامەت خۇشال بولۇپ كېتىدۇ، مېنىمۇ، سېنىمۇ ياخشى كۆرىدۇ ...

— ھەئە، ياخشى كۆرىدۇ، ماڭ ! — دەپ ۋارقىرىدى تۇرسۇن. كۈن ئولتۇرغاندا ئاقچەسازغا يېتىپ كېلىشتى.

— قېرىندىشىم تۇرسۇن، — دېدى ئادېم، — سەل تۇرۇپ ئات كېلىدۇ. دەل مۇشۇ يەردىن چېپىپ ئۆتىدۇ. ساقلاپ تۇرايلى. سەنمۇ سىناپ باق. بەلكى تەگكۈزەلەرسەن. بىراق، ئىشەنمەيمەن. سېنىڭ مېھنەتلىرىڭمۇ مېنىڭكىگە ئوخشاش بىكارغا كېتىدۇ. بىز بۇ يەردىن قوغۇنلۇققا بارايلى. سەن ئۆز كۆزۈڭ بىلەن بىر قېتىم كۆرۈپ قوي، بولامدۇ؟ سەن مەمەت ئا ... ئۇنىڭ سۆزى ئاغزىدا قالدى. بىر پاي ئوق كۆكرىكىنى تېشىپ چىقتى.

— قېرىندىشىم تۇرسۇن، مېنى ئۆلتۈرمىگەن، نېمە ئۈچۈن ئاتسەن؟ مەن تېخى خوتۇنۇمنى كۆرەلمىدىمغۇ ... ئادېم سەنتۈرۈلۈپ يەرگە يىقىلدى. تۇرسۇن يەردە تولىغىنىپ ياتقان ئادېمغا قارىتىپ يەنە ئۈچ پاي ئوق ئاتتى. ئادېمنىڭ سول پۇتى توختىماي سىلكىنەتتى، كېيىن تىنچىدى. ئادېم پۇت - قوللىرىنى كېرىپ دۈم ياتاتتى. ئېڭىكىنىڭ ئاستىنى بويلاپ قان ئېقىۋاتاتتى.

## 52

چۇقۇر ئوۋادا تومۇز ئايلىرىدا ئىسسىق قاتتىق بولاتتى، يەر ۋە ئاسمان قىزىپ كېتەتتى، تۇپراقلار يېرىلىپ، ئوت - چۆپلەر سارغىيىپ كېتەتتى، ئەتراپ سارغۇچ تۈسكە كىرەتتى. يېپىشقاق ھاشاراتلار قۇرۇپ كەتكەن ۋە كۆيۈپ كەتكەن چۆپلەرگە يېپىشىۋالاتتى. ھاشاراتلارنىڭ رەڭلىك قاتتىق دۈمبىلىرى ئۆز رەڭگىنى يوقىتىپ ئاقۇچ ئۇچقۇندەك يالترايىتتى. ھەرلىرى، چۈنلەر، پاشىلار، ئەتىيازدىن قېلىپ قالغان بەزى كىچىك كېپىنەكلەر يوغىنايتتى ۋە قېرىپ كېتەتتى، ئۇلار بۇرۇنقىدىن بىرنەچچە ھەسسە چوڭىياتتى. تومۇزدا قۇشلارمۇ ئەركىن - ئازادە ئۇچالمايتتى. بولۇپمۇ چىڭقىچۈشتىكى ئىسسىقتا ئاسماندا بىرمۇ قۇشنى كۆرگىلى بولمايتتى. بۇ ئىسسىقنى قۇشلارنى ھاۋادىن ئېلىپ يەرگە ئاتىدىغان ئىسسىق دېيىشەتتى.

تاغلار، چوققىلار بىر خىل ئىسسىق ۋە يورۇق تۇمان ئىچىدە ياناتتى، خۇددى ئېرىپ كېتىدىغاندەك كۆرۈنەتتى. ئاپپاق ئاسماندىن مىڭلاپ، مىليونلاپ، كۆز بىلەن كۆرۈشكە بولىدىغان، ئىنچىكە زەر تالالىرى ئېقىپ چۈشۈۋاتقاندا بولاتتى. تۈزلەڭلىكنى ئوراپ تۇرغان توروس، ھەممەت تېغى، نۇرھاك، كادۇر تاغلىرى، يىلانقەلئە، دوملۇ قەلئە، ئاناۋارزا قەلئەسى، چوڭ - كىچىك يۈزلەپ دۆڭ ۋە كەپە يىراقتىن — ئىسسىق

يورۇق تۇماننىڭ ئىچىدىن غۇۋا كۆرۈنۈپ تۇراتتى، بىلىنەر - بىلىنمەس پەردىنىڭ ئارقىسىدىن كۆرۈنگەندەك بىلىنەتتى.

پۈتكۈل تۈزلەڭلىك ئەتىگەندىن چۈشكەچە بىزغىراپ كېتەتتى. ئەتراپتا ھېچقانداق جانلىق كۆرۈنمەيتتى، ئادەم بۇ ئىسسىقتا توختىماستىن تەرلەيتتى، تەرلەش بىلەن تەڭلا تەرمۇ قۇرۇپ قالاتتى.

تاش - تۇپراق ۋە قىيالاردىن ھور كۆتۈرۈلەتتى ۋە ئېرىپ كېتىۋاتقاندەك بولاتتى. پەقەت قاتتىق ئىسسىقلاردا سۇلاردىن ھور كۆتۈرۈلمەيدۇ، جىمجىت، دىمىق ئىسسىقتا بولۇشىچە يېيىلىپ ئاقىدۇ.

مەمەت بۇ خىل ئىسسىقنى تۇنجى قېتىم ھېس قىلىۋاتاتتى، بەزىدە بوغۇلۇپ كېتەتتى، خەلىل كوسا بولسا ئۆگىنىپ كەتكەنلىكتىن پەرۋا قىلمايتتى. « قېرىندىشىم مەمەت، كېرەك يوق، كۆنۈپ قالسىن، قىيىن كەلمەيدۇ » دەيتتى.

نامازدىگەردىن كېيىن ئاناۋارزا تۈزلەڭلىكى جانلىنىپ كېتەتتى. يىراقلاردا - ئاق دېڭىزنىڭ ئۈستىدە ئاق يەلكەندەك بۇلۇتلار كۆتۈرۈلۈپ ئاسمانغا كۆچەتتى. كۆتۈرۈلگەن بۇلۇتلارغا ئەگىشىپ سالقىنلاتقۇچى غەرب شامىلى چىقاتتى. شامال ئالدى بىلەن ئازراق چىقىپ، كېيىن توختاپ قالاتتى. بىر چىقىپ، بىر توختايتتى، ئاخىر بىردىنلا كۈچىيەتتى. ئاق دېڭىز بويلىرىدا، يوللاردا، دۆڭلەردە، تۈزلەڭلىكتە خادا قۇيۇنغا ئايلىناتتى، ئۇ يەردە كۈچىيىپ، بۇ يەردە پەسىيىپ، بىردەم چوڭلاپ، بىردەم كىچىكلەپ، بىردەم ئۈزىراپ، بىردەم قىسقىراپ، ئەتراپنى ئايلىنىپ يۈرەتتى، بىردىنلا يوغان بىر چاڭ - توپا بۇلۇتقا كۆمۈلۈپ كېتەتتى. شۇنداق كەڭ كەتكەن تۈزلەڭلىك خېلى ئۇزاق ۋاقىتقىچە بۇ بۇلۇتنىڭ ئىچىدە قالاتتى. توپا - چاڭدىن ھېچقانداق يەرنى، بۇرۇننىڭ ئۈچىنىمۇ كۆرگىلى بولمايتتى. بەزىدە غەرب شامىلى شۇنداق چىقاتتىكى، بىر تامچە چاڭنىمۇ قالدۇرمايتتى، خۇددى يامغۇردىن كېيىنكى شامالداك ...

بەزىدە شۇنچىلىك ئىسسىق بولۇپ كېتىدۇكى، ھەرىلەر كۆنەلگۈلىرىدە، قۇشلار ئۇۋىلىرىدا، تاشپاقىلار قاپلىرىدا، گۈللەر بەرگىلىرىدە، چۈمۈلىلەر ئۇۋىلىرىدا قۇرۇپلا كېتىشەتتى. قاغىراپ كەتكەن تۇپراقنىڭ باشقىچە پۇرقى، قۇرغاق، ئاچچىق، چۈچۈمەل بىر خىل تەمى بولاتتى. ھىلتانلار، قۇرۇپ كەتكەن ئاچچىق پىتىراقلار، سۇ رەيھانلىرى چارس - چارس قىلىپ تۆكۈلگەن، قۇرۇپ كەتكەن پۇراقلىرى بىلەن بىزغىراپ كەتكەن چۇقۇر ئوۋا تۇپراقلىرىنىڭ ئالاھىدە ئۆسۈملۈكلىرى ئىدى.

ئىيۇن ئايلىرىدا ئاقچەسازنىڭ پاتقاقلىرىمۇ قايناپ كېتەتتى. پاتقاق شۇنچىلىك قىزىپ كېتەتتىكى، بارمىقنى تىقالمايتتى. پاتقاقلار پورۇق - پورۇق قاينايتتى. قازاندا سۇ قانداق پورۇقلاپ قاينىسا پاتقاق سۈيىمۇ خۇددى شۇنداق ئاۋاز چىقىرىپ قاينايتتى. دىۋىلەردەك چوڭقۇرلۇقتىن يەرنى تەۋرىتىپ قاتتىق ئاۋاز چىقىرىپ نەپەس ئالغاندەك قىلاتتى. پاتقاقلىقنىڭ نەپەس ئېلىشى، تىنماستىن پورۇقلاپ قاينىشى، چوڭقۇرلۇقتىن چىققان گۈرۈلدەشلەر بۇ يەردە ياشىمغان ئادەملەرنى قورقۇتاتتى، بولۇپمۇ كېچىلەردە بەدەنلەر تىكەنلىشىپ كېتەتتى.

مەمەتنىڭ قېشىدا خەلىلگە ئوخشاش بۇنداق تۇپراقلارنى ياخشى بىلىدىغان بىرى بولمىغان بولسا ئىدى، ئۇ ئاناۋارزا تۇپرىقىنى، ئاقچەساز پاتقاقلىقىنى مۇنداق ئوڭاي بىلىۋالمايتتى.

مەمەت ھەر كۈندىكىدەك ئەتىگەن ئويغاندى، سۇ بويغا باردى. چۆمۈلمەكچى ئىدى. كۆزلىرىگە ئىشەنمەي قالدى. كۆرگەنلىرى ئوڭىمۇ ياكى چۈشمۇ؟ بۇ يەردە سۇدىن ئەسەر يوق ئىدى. ئېڭىشىپ تۇتۇپ كۆردى. قۇملار، شېغىل تاشلار قولىغا ئۇرۇندى. خاتالاشقان بولماي يەنە دەپ ئوڭ - سولغا، يۇقىرى - تۆۋەنگە قوللىرىنى سوزۇپ سىيىلاپ باقتى. ئۆزىگە تونۇش بولغان، ھەر دائىم چۆمۈلىدىغان يەرگە قارىدى،

خاتالاشمىغانىدى. سۇ قۇرۇپ كەتكەنىدى. ئېقىۋاتقان شۇنداق ئۇلۇغ سۇ نەگە ئېقىپ كەتكەندۇ؟ كىم بىلىدۇ، بەلكى بۇ چۇقۇر ئوۋاننىڭ خۇبى شۇنداقتۇ، دەپمۇ ئويلىدى. خەلىلىنى ئويغىتىپ سوراپ بېقىش ئەقلىگە كەلدى.

— خەلىل، ھەي خەلىل! سۇ قۇرۇپ كېتىپتۇ! — دەپ ۋارقىردى. خەلىل ئويغىنىپ:

— نېمە بوپتۇ؟ — دەپ سورىدى.

— سۇ قۇرۇپ كېتىپتۇ.

خەلىل يۈرگۈرگەن پىتى كەلدى. سۇغا قارىدى، سۇ يوق ئىدى.

— ھەر دائىم سۇ مۇشۇنداق قۇرۇپ كېتەتتىمۇ؟ — دەپ سورىدى مەمەت.

خەلىل كوسا ئويلىنىپ تۇرغاندىن كېيىن:

— بەزى — بەزىدە شۇنداق بولاتتى. شال تېرىلىدۇ. بىراق، مۇنداق پۈتۈنلەي قۇرۇپ كەتكەنلىكىنى زادىلا كۆرمىگەندىم.

دەريا بويىدا ئولتۇرۇشتى. پۈتلىرىنى ساڭگىلاتتى. گەپ — سۆز قىلىشماستىن كۈن چىققۇچە يانمۇيان ئولتۇرۇشتى ۋە خىيالغا چۆمۈشتى.

كۈن چوغدەك ئاستا كۆتۈرۈلدى، شەبنەملەرنى شۇ زامان قۇرۇتۇپ ئەتراپنى قىزىتىۋەتتى. ساۋرۇن دەرياسىنىڭ نەم توپلىرىمۇ چۈشكۈچە قۇرۇپ كەتتى. قىرغاقتىكى تىك يەرلەر كىچىك — كىچىك، ئۆمۈچۈك تورلىرىدەك يېرىلىپ كەتتى.

نامازدىگەرگە يېقىن ھاياجانلانغان، يۈزلىرى قىزارغان، چاچلىرى، قاشلىرى، كىرىپىكلىرى، قول — پۈتىنى توپا باسقان، پەقەت چىشلىرى پارقىراپ تۇرغان سەيران يېتىپ كەلدى. يۈگۈرگەچكە ھاسىراپ تۇراتتى.

— توسۇپ قويدى، — دېدى ئۇ، — ئەمدى قانداق قىلىمىز؟ ئەلى ساپا سۈيىمىزنى توسۇپ قويدى. ھەممە نەرسىگە چىداپ كەلدۇق. ئەمدى قانداق قىلىمىز.

مەمەت چۈشەنمىدى، شۇنچە ئۇلۇغ سۇ قانداق توسۇلاتتى؟

سەيران چۈشەندۈردى: خېلى يىللار بۇرۇن بۇ يەرگە بىر ماراشلىق ئادەم كەلگەن، ئۇنىڭ ئىسمى پۇشمان ئوغلى مۇستاپا ئىكەن، ساۋرۇن دەرياسى ئەتراپىغا ئېرىقلارنى قېزىپ، توسمىلارنى قۇرغان، تۈزلەڭلىكنى سۇلۇق يەر قىلىپ شال تېرىغانىكەن. ئەمما، ھېچقاچان سۇنى قۇرۇتالمىغانىكەن. ئازراق بولسىمۇ شاللىقتىن ئېقىپ چىققان ساپىرىق سۇ بىر تۈگمەننى چۆرگۈلەتكەنىدى.

— تۈنۈگۈن يېزىغا ئۈچ ئاتلىق چېپىپ كەلدى، — دېدى سەيران، — ئالدىدا تۇرسۇن دۇرمۇش. دېھقانلارنى ئەتراپىغا توپلاپ: بايدىن خەۋەر ئەكەلدىم، ساپا باي سىلەرگە سالام ئېيتتى ۋە: يېرىمدىن چىقىپ كېتىشىمۇ، يېزىمنى بوشاتسۇن، ئەگەر ئۇلار يېزىمنى تاشلاپ كەتمەيدىغان بولسا، ئۇ سازاڭ قۇرۇتسەك مەمەت ئۇۋاققا ئىشىنىپ يەرلىرىمنى بوشاتمايدىغان بولسا، ئاچ قويۇپ، نومۇسىغا تېگىپ ئەدىپىنى بېرەلمىگەن بولساممۇ، سۇسىز قويۇپ ياخشى ئوقۇتۇپ قويىمەن، ۋايۋاي يېزىسىنى كەربالانىڭ چۆلىگە ئايلاندۇرۇۋېتىمەن، باشقا يېزىلار مۇشۇنداق بولىدۇ. شۇلارنىڭ كاساپىتىدىن باشقا يېزىلارمۇ ۋەيران بولىدۇ. ئىلاج قانچە؟ مەيلى كۆيۈپ كۈل بولسۇن، گۇناھ مەندە ئەمەس، ۋايۋاي دېھقانلىرىدا! مەيلى سۇسىز قالغان باشقا دېھقانلار ئۆزلىرى بېرىپ ۋايۋايلىقلار بىلەن داۋالاشسۇن، ۋايۋايلىقلارنى مېنىڭ يېرىمدىن قوغلىسۇن، ئۇ چاغدا سۇلىرى تەييار بولىدۇ، دېدى. باي يەنە: ئۇلار جاھىللىق قىلىشىمىسۇن، ھەرقانداق قىيىنچىلىققا چىدىغىلى بولىدۇ، ئەمما سۇسىزلىققا چىدىغىلى بولمايدۇ. بالىلارغا پاتقاقلىقنىڭ سۈيىنى ئىچۈرمىسۇن، ھەممىسى بېلىجاندەك قىرىلىپ كېتىدۇ. مەن دەپ قوياي، ئەمدى مەندە گۇناھ قالدى... دېدى. تۇرسۇن دۇرمۇش مۇشۇ گەپلەرنى قىلىپ بولۇپلا ئېتىغا مىندى، چېپىپ كەتتى.

سەيران خۇددى گۇناھ قىلىپ قويغاندەك مەمەتنىڭ چىرايىغا قارىيالمىتتى.

بىر نەچچە كۈندىن كېيىن مەسىلە ئايدىنلاشتى. ئەلى ساپا پۇشمان ئوغلىنىڭ قېشىغا بېرىپ: «مۇستاپا باي، ساۋرۇن دەرياسىنىڭ بارلىق سۈيىنى توختىتىدىغان بولسىڭىز، شۇنىڭ بىلەن ۋايىۋايلىقلار يېرىمنى تاشلاپ كېتىدىغان بولسا، شال تېرىشىڭىز ئۈچۈن يەرلىرىمنى ئۈچ يىل ھەقسىز بېرىمەن» دەپتۇ. پۇشمان ئوغلىنىڭ كۆڭلىدىكى ئىش بوپتۇ. ئۇ تېزلىكتە بېرىپ توسمىلارنى ئېگىزلىتىپتۇ، كېڭەيتىپتۇ، توسمىلاردىن تۆۋەنگە بىر تامچە سۈنى ئېقىتماپتۇ.

ئەلى ساپا باي كۈلۈپتۇ ۋە: «مەن، مەن ئۆزۈم مانا مۇشۇنداق قىلىمەن، ئادەملەرگە بىرنەرسە قىلماقچى بولسام، مۇشۇنداق قىلىمەن. ئەمدى ئۇ خىيالىي مەمەت ئاۋاقلارغا ئىشىنىپ بېقىشسۇن!» دەپ كېرىلىپتۇ.

يۈزبېشى پارۇخ تۈزلەڭلىكتە ھېچ يەرنى قويماي ئارىلاپ چىقىپ مەمەت ئاۋاقلارنىڭ ئىزىنى تاپالمىغان، دېھقانلارنىڭ خىيالىي بىر مەمەت ئاۋاقلارنى ئويدۇرۇپ چىقارغانلىقىغا ئىشەنگەن ۋە بۇ ئىشەنچنى ھەممە ئادەمگە دەپ يۈرگەندى، سۆزلىگەنلا ئەمەس، بۇنى دوكلات ئورنىدا نازارەتكە يوللىغانىدى. ئەلى ساپا باي يۈزبېشىغا ئىشەنگەن بولسىمۇ، تەدبىر قوللىنىشتىن ۋاز كەچمىگەندى. جاڭزىنى باشقۇرۇشنى شۇ مەمەت ئاۋاق تېپىشىمىقى تېپىلمىغۇچە ۋاقىتلىق تۇرسۇن دۇرمۇشقا تاپشۇرغان ۋە ئۆزى شەھەردىكى ئۆيىگە كەتكەندى. مەيلى خىيالىي بىر نەرسە بولسۇن، مەيلى باشقا بىر نەرسە بولسۇن، ئىشقىلىپ، جېنىغا خەۋپ يەتكۈزىدىغان بىر بالا - قازا بار ئىدى. بۇ بالا - قازا بېشىنىڭ ئۈستىدە ئايلىنىپ يۈرەتتى. ئەلى ساپا باي سۈنى توختىتىپ قويۇشنى ئويلاپ، دېھقانلارغا قارشى ھازىرغىچە قوللىنىپ كەلگەن ئەڭ ياخشى قورقۇتۇش ئۇسۇلىنى تاپقاندى. شۇ سەۋەبتىن ئىنتايىن خۇشال ئىدى. بولۇپمۇ ئالتىنچى ئاي تومۇزدا چىداپ باقسۇن قېنى! دەيتتى.

دېھقانلار بىرىنچى، ئىككىنچى، ئۈچىنچى كۈنلىرى

كۆلچەكلەردىكى سۈنى ئىچىشتى. بىر ھەپتىدىن كېيىن كۆلچەكلەرمۇ قۇرۇپ قالدى. ئورەكلەرنى قېزىشتى. ئورەك باشلىرىدا ئەتىگەندىن كەچكىچە، كەچقۇرۇندىن ئەتىگەنگىچە تىزىلىپ تۇرۇشتى. ئۇزاق ئۆتمەي ئورەكلەردىنمۇ سۇ چىقمايدىغان بولدى. ئوتلاقلاردا، يارلاردا ئاچقان چوڭقۇرلۇقلاردىنمۇ سۇ چىقمىدى.

دېھقانلار قودۇقلارنى كولاشتى. يېزىلاردىكى يەرلەرنىڭ بىر غۇلاچ چوڭقۇرلۇقىدىن شېغىللىق قۇملا چىقاتتى، قانچىلىك قۇدۇق قازغان بولسا ھەممىسى بىرنەچچە چېلەك سۇ ئالماستىنلا گۈمۈرۈلۈپ چۈشەتتى. قۇدۇق كولاپ دېھقانلارنىڭ ئالغانلىرى قانا، جاراھەتلەندى. ۋايىۋاي يېزىسىدا بىر كۈننىڭ ئىچىدىلا سەككىز بالا ئۆلۈپ كەتتى.

دېھقانلارنىڭ ئۈستىگە توختىماستىن كۆيدۈرگۈچى سېرىق توپا ياغاتتى. ئادەملەر، يەر - زېمىن توپا تەرەت ئىدى.

بىر يۈتۈم سۇ ئۈچۈن تۆۋەنكى چىيەنلى يېزىسىدا بىرى ئەڭ يېقىن دوستىنى ئېتىپ ئۆلتۈرۈۋەتتى.

مەمەت تاڭ سەھەردە ئويغاندى، سۇنىڭ ئىز - دېرىكىگە چۈشتى. سائەتلەپ يۇقىرىغا - شەھەرنىڭ چېتىگە باراتتى، يەنە ئارقىغا قايتاتتى. ئېرىق - ئۆستەڭلەر كۈنلەرنىڭ ئۆتۈشى بىلەن بارغانسېرى قاتتىق يېرىلاتتى. يېرىقلار چوڭىياتتى، بەزى يەرلەر كۈل رەڭ ئىسسىق توپىغا ئايلىنغانىدى. يۈزىنى لەش باسقان، سېسىپ كەتكەن كۆلچەكلەر، يېرىلغان يەرلەر بېلىقلار ۋە پاقىلارنىڭ ئۆلۈكلىرى بىلەن تولغانىدى...

لەش باسقان، پاسكىنا، بېلىق ئۆلۈكلىرى بىلەن سېسىپ كەتكەن بىر كۆلچەكتە ئۈمىدسىزلىك ئىچىدىكى بىر تاشپاقا ئۆلمەسلىك ئۈچۈن تىرىشاتتى، بېشىنى لاي سۇدىن چىقىرىپ ئەتراپىغا قارايتتى. ئۈمىدسىز بېشىدا لايلا قۇرۇپ قالاتتى.

مەمەت بۇ ئۆلۈك سۇغا سۆيگەن ئادىمىنىڭ ئۆلۈكىگە قارىغاندەك ئېچىنىپ قارايتتى. خاراب بولغان، سېسىپ كەتكەن،

ئۆلگەن، مىليونلاپ يېرىق بىلەن پارچە - پارچە بۆلۈنگەن بىر يەر تۇراتتى. مەمەت ھەر كۈنى بۇ يەردە ماتەم تۇتۇۋاتقان بىر ھازىداردەك ئايلىنىپ يۈرەتتى. دېھقانلارنىڭ ئەھۋالىنى خىيالغا كەلتۈرۈشنى خالىمايتتى. ئۇلارنى مېڭىسىدىن چىقىرىپ تاشلاشقا تىرىشاتتى. پەقەت ئاھ ئۇرۇپ، ھەسرەت چېكىپ:

— بۇ ئادەملەرنىڭ بېشىغا بالا بولدۇم، بالا! — دەيتتى. تۆۋەنكى چىيەنلى، كۈمبەت، ئامبەرى، ناركى يېزىلىرىنىڭ دېھقانلىرى بىر يەرگە توپلىناتتى، چارە تېپىشقا تىرىشاتتى، لېكىن زادىلا ئامال تاپالمايتتى.

ئەگەر ئەلى ساپا باي مەمەتتىن قورقۇپ شەھەرگە كىرىپ كەتمىگەن بولسىدى، بەلكى ۋايىۋاي دېھقانلىرى بىر كۈنى چۈشتىكى ئاپتاپتا، سۇسىزلىق جېنىغا پاتقاندا، قەلبىدىكى قورقۇش ئەۋجىگە چىققاندا ئورۇنلىرىدىن تۇرۇشۇپ يېزىنى بىكار قىلغانمۇ بولاتتى. باشقا يېزىلاردىن، مەيلى دەدەپاكتىدىن، مەيلى نارلى قىشلاقتىن بولسىمۇ بىرەر كىشى چىقىپ:

« بۇرادەرلەر، مۇشۇ يېزىنى تاشلاپ كېتىڭلار، بىزمۇ بۇ سۇسىزلىق ئاپىتىدىن قۇتۇلالىلى، سىلەرمۇ قۇتۇلۇڭلار. بىزمۇ قۇتۇلالىلى، قاراڭلار، بالىلىرىمىز ۋاباغا يولۇققاندەك قىرىلىپ كېتىۋاتىدۇ» دېمىدى.

ھەربىر يېزىدىن بىردىن ۋەكىل سايلاپ بىرنەچچە قېتىم ھاكىمنىڭ ئالدىغا بېرىشتى، ئەھۋالنى، ۋەزىيەتنى، بالىلىرىنىڭ ئۆلۈپ كېتىۋاتقانلىقلىرىنى سۆزلەشتى.

ھاكىم ھەر قېتىمدا بىر خىل ياسىما ئېچىنىشلىق قىياپەتتە زور خۇشاللىق بىلەن قوللىرىنى ئۇۋۇلاپ:

— قاتتىق قايغۇردۇم، ئېچىندىم، سەۋر قىلىڭلار، سىلەر ئامان بولساڭلار ... ئىنتايىن قايغۇردۇم، ئەمما ئىلاجىمىز قانچە! پۇشمان ئوغلى مۇستاپا باي شال تېرىپتۇ، بۇ دۆلەت بايلىقى، ئۇنى قۇرۇتۇپ قويۇشقا بولمايدۇ ... دېدى.

— خوش، بىز قانداق قىلىمىز؟

— ئىنتايىن قايغۇردۇم، بەك ئېچىندىم، بىر ئىلاجىنى قىلىڭلار، ئەپەندىلەر، بىر چارە تېپىڭلار. بولمىسا سىلەرگە سۇ توشۇپ بېرىشىمنى خالىمىسىلەر، مەن ھاكىممۇ ياكى سۇ توشۇغۇچى؟ — دەپ قاتتىق ۋارقىرىدى ھاكىم.

— قەستەن قىلدى، بىزنى ھەيدىۋېتىپ، يەرلىرىمىزنى ئىگىلىۋېلىش مەقسىتىدە ئەلى ساپا قەستەن قىلدى! سۇ ئېقىۋاتقان يەردە شاللىق يوققۇ ... ئۇ تەرەپتىكى باشقا يېزىلارنى سۇ بېسىپ كەتتى. پاتقاق ئىچىدە قالدى ... دېدى بىرى.

— چاتقىم يوق، — دېدى ھاكىم، — ئەپەندىلەر، بولۇپمۇ ئەلى ساپا باينىڭ ئىشلىرىغا ئارىلاشمايمەن، مەن ئۇنىڭ كەھياسىمىدىم ياكى مەن بىر سوتچىمىدىم؟! مېڭىڭلار، بېرىپ ئەلى ساپا باي بىلەن كېلىشىڭلار، ئاندىن كېيىن كېلىڭلار. ئەلى ساپا باي بىلەن كېلىشمەي تۇرۇپ نېمىدەپ ئالدىمغا كەلدىڭلار؟ ئەلى ساپا باينىڭ ئالدىغا، ئۆيىگە بېرىڭلار، يا سىلەر پاتقاق ئىچىدە قالغان دېھقانلارنىڭ ئادۋوكاتىمۇ؟ ئۇلارنىڭ ئەرزلىرى بولسا بىزگە كېلىپ ئېيتسۇن. يەنە قانچىلىك قالدى، ئاۋغۇست، سېنتەبىرگە ... چىداپ تۇرۇڭلار، چىداش بەدەننى چىنىقتۇرىدۇ. سۇنى ئاز ئىچىش سالامەتلىككە تېخىمۇ پايدىلىق. سۇسىز قالغانلىقىڭلارغا ئېچىندىم، ئىنتايىن قايغۇردۇم. سىلەرنىڭ يۇرتۇڭلار ئىنتايىن ئىسسىق، قاتتىق ئىسسىق، ئادەم بىردەمنىڭ ئىچىدە تەرگە پاتىدۇ، سۆڭەكلىرىمۇ تەر بولۇپ ئاقىدۇ. كارامەت ئىسسىق، ئاجايىپ ئىسسىق!

ئەنقەرەگە، ئاداناغا تېلېگراممىلارنى ئەۋەتتى. ھېچقانداق جاۋاب كەلمىدى، بىرەر شەپقىتىمۇ ئاڭلاشقىمىدى.

مەمەت بىلەن خەلىمۇ بەزىدە سۇسىز قالاتتى. خەلىل بىر ئامال قىلىپ پاتقاقلىقتىكى چوڭقۇردىن سوغۇق سۇلارنى تېپىپ كېلەتتى، بۇ سۇ ھەم سوغۇق، ھەم پاكىز ئىدى ... سەيران پۇرسەت تاپسىلا مەمەتنىڭ قېشىغا كېلەتتى، كېچىلىرى ساۋرۇن دەرياسىنىڭ قۇرۇپ قالغان دالالىرىدا يەنە

ھېلىقىدەك مۇھەببەتلىك قىزغىن سۆيۈشۈشلەرنى داۋام قىلدۇراتتى.

دېھقانلار ئاز - تولا بولسىمۇ مەمەتتىن رەنجىپ قېلىشتى. قورققانلار، ئۈمىدىسىزلىككە چۈشكەنلەر سۆزلىرىنىڭ ئارىسىغا خالىمىسىمۇ مەمەتنى ئەيىبلەيدىغان سۆزلەرنى قىستۇرۇپ قويۇشاتتى. بۇ سۆزلەر سەيراننىڭ يۈرىكىنى پارە - پارە قىلاتتى. مەمەتكە توپا قوندۇرۇشنى خالىمايتتى. يېزىدىكى بۇ ئەھۋالنى مەمەتكە سەزدۈرۈپ قويماسلىق ئۈچۈن قولىدىن كېلىشىچە ھەرىكەت قىلاتتى. ئوسمان چوڭ بۇگەپ ئارىسىدىكى ئاز - تولا تەنە سۆزلەرگە قارشى غەزەپلىنەتتى، جەھلى قاتاتتى، شۇنداق سۆزنى قىلغانلارنى ئانىسىدىن تۇغۇلغىنىغا پۇشايما قىلدۇرۇۋېتەتتى. شۇنداق بولسىمۇ كىشىلەر ئاغزى تىكىپ قويدىغان خالتا بولمىغاچقا، توسۇپ قالالمايتتى:

— مەمەت ئاۋاق چۇقۇر ئوۋاغا كېلىپ نېمە ئىش بولدى؟

— ئەلى ساپا بىزنى يەپ تۈگەتتى.

— ئۇنىڭ ئىسمىنى ئاڭلاپلا يېزىمىزغا قايتىپ كەلدۇق.

— ئىسمى قۇرۇپ كەتسۇن.

— ئۇنىڭدىن بىز ئۈمىد كۈتكەندۇق.

— ئۈمىدلەر قۇرۇپ كەتسۇن.

— ئېتىمىزدىن ئايرىلدۇق.

— مېلىمىزدىن ئايرىلدۇق.

— نومۇسلىرىمىزدىن ئايرىلدۇق.

— جېنىمىزدىن ئايرىلدۇق.

— ئۇنىڭ ئىسمىنى ئاڭلاش بىلەنلا يېزىنى تاشلاپ كېتەلمىدۇق.

— ئىسمى قۇرۇپ كەتسۇن.

يېزىدا سۈسىزلىقتىن ئاغرىق - سىزلاق كۆپەيگەنسېرى ئوسمان چوڭ ۋە مەمەت ئاۋاققا گۇناھ ئارتىلىۋېرەتتى:

— ئۇلارنىڭ كاساپىتىدىن پەرھات موللام، خۇدانىڭ شۇ

بەندىسىمۇ تۈرمىلەردە چىرىمەكتە ...

— ئۇلارغا ئەگەشمىگەن بولسىدى.

— بىچارىنى دارغا ئاسىدۇ.

بولۇۋاتقان بۇگەپ - سۆزلەرنىڭ مەمەتنىڭ قۇلىقىغا يەتمەسلىكى، بۇ ئېغىر ۋەزىيەتنى مەمەتنىڭ سەزمەسلىكى لازىم ئىدى. بۇ ئىشلار سەيرانغا ئېغىر كېلەتتى. شۇنداق بولسىمۇ مەمەت بۇ نەرسىلەرنى سەزگەندەك قىلاتتى، بىر نەرسىلەرنى پىلانلايتتى، چېچىلاتتى، غەزەپلىنەتتى، ئۇنىڭ بۇ ھالىتى توختىماستىن سەيراننىڭ ئاغزىنى كوچىلاشلىرىدىن بىلىنىپ تۇراتتى.

ئۇنىڭ بۇ خىل خاتىرجەمسىزلىكلىرىگە ئۆتكەن بىر كۈنى قەمەر ئانىنىڭ ئاغزىدىن چىقىپ كەتكەن بىر سۆز سەۋەب بولسا كېرەك.

قەمەر ئانا شۇنداق دېگەندى:

— ۋاي ئوغلۇم مەمەت، بۇ يەردە يېتىۋەردىڭ، ئىچىڭمۇ يۇشمىدى! سېنىڭ سۈيۈڭ، مۇزدەك سۈيۈڭ بارغۇ! بىز يېزىدا كۆيۈپ پىشىۋاتىمىز، بىر تامچە سۇ ئۈچۈن جېنىمىزنى بېرىۋاتىمىز.

قەمەر ئانا ئەسلىدە بۇ سۆزلەرنى يامان نىيەتتە دېمىگەن بولغىدى. بىراق، بۇ سۆزلەر ئادەتتىكى سۆزگە ئوخشىمايتتى. سۆزنىڭ تېگىدە خاپىچىلىق بار ئىدى. قەمەر ئانىنىڭ سۆزلىرى مەمەتنىڭ يۈرىكىگە ئوق بولۇپ قالدۇ.

قەمەر ئانىمۇ بۇ سۆزلەرنى قىلغىنىغا مىڭبىر پۇشايما قىلغانىدى. ئەمما، ئوق يادىن چىقىپ كەتكەندى.

شۇ كۈندىن بېرى قەمەر ئانا قوغۇنلۇققا كەلمەس بولدى.

«ئادەملەرنىڭ بېشىغا بالا بولدۇق، ئۇلارنى سۈسىز قويدۇق، ۋاي ئالا! ئاچ قويدۇق، ۋەيران قىلدۇق، يا ئالا، نومۇسلىرىنى ئاياغ ئاستى قىلدۇردۇق، ئۈمىدلىرىنى كەستۇق، يۈرەكلىرىدىكى ئىشەنچلىرىنى يوقاتتۇق، ئاھ، خۇدا!»



ئىدرىس بەگ خۇددى ئوۋچى بۇرىدەك كېچىلىرى چۇقۇر ئوۋادا ئايلىنىپ يۈرەتتى، ئۇنىڭغا قارشى قانچىلىك زاندارما كەلگەن بىلەنمۇ ھەممىنى يوق قىلىۋېتەتتى. مۇنداق ھەممە ئىشتا پىشقان بىر ئادەم چۇقۇر ئوۋادا كەم تېپىلاتتى. ئۇنىڭ باتۇرلۇقىنى، ھەممە نەرسىنى كۆزىتىپ تۇرۇشىنى، ئۆلۈمگە پەرۋا قىلماسلىقىنى ياخشى بىلىدىغان زاندارمىلارمۇ ئۇنىڭغا يېقىن كېلەلمەيتتى. ئىدرىس بەگنىڭ بۇ تەرەپتە ئىكەنلىكىنى بىلسە، ئۇ تەرەپكە كېتىشەتتى ۋە شۇ تەرەپلەرنى ئىزدەپ يۈرۈشەتتى. ئۇنىڭدىن باشقا، ئۇنىڭ بېشىغا كەلگەن ئىشلارنى ھەممە ئادەم بىلەتتى. شۇ سەۋەبتىن ھەممە ئادەم ئۇنى ھۆرمەت قىلىشاتتى.

ئىدرىس بەگ ئاسماندا ئوچۇۋاتقان قۇشلاردىنمۇ مەدەت كۈتەتتى. چۇقۇر ئوۋادا ئۇ بارمىغان ئاغا، باي، مەرتىۋىلىك كىشى قالمىغانىدى. ھەتتا ئانتەپتىكى چارۋا ئىگىسى خۇرشت كۆرد باينىڭ ئالدىغىمۇ بارغانىدى. خۇرشت باي: تونۇيمەن، ئۇ ئارىپ سايمىنى ياخشى بىلىمەن، ئۇنىڭ بىلەن بىللە ئۇرۇشقا قاتناشقانداق. بىراق، ئۇ ھازىر ھەددىدىن ئېشىپ كەتتى، ئۇ ساراڭ بولغان ئوخشايدۇ، ئۇنىڭغا گەپ ئۇقتۇرۇش تەس، ئۇنىڭغا سېنىڭ ھازىر دېگەنلىرىڭنى چۈشەندۈرگىلى بولمايدۇ، دېگەن ۋە شۇنداق بولسىمۇ يەنە ئېتىغا مىنىپ ئانتەپتىن ئارىپ سايم بەگنىڭ يېنىغا كەلگەن ۋە ئىدرىس بەگ بىلەن ئېپلىشىپ قېلىشنى تەۋسىيە قىلغانىدى.

ئارىپ سايم بەگ ئۇنىڭغىمۇ باشقىلارغا بەرگەن جاۋابىنى بېرىپ، قۇرۇق قايتۇرغانىدى.

قىشتا چۇقۇر ئوۋانى قىشلاق قىلىدىغان، يازدا توروس تاغلىرىنى يايلاق قىلىدىغان، ئوچ جىلغىنى ئىگىلەپ تۇرىدىغان

تۈركمەن بېيى، ھۆرمەتلىك ئەلى ئاغىنىمۇ ئوچ قېتىم ئارىپ سايم بەگنىڭ ئالدىغا ئەۋەتتى. غۇرۇرلۇق ئەلى ئاغا ھەر قېتىم بارغىنىدا ھېچ نەرسە ھەل قىلالماستىن قايتقان بولسىمۇ، ئىدرىس بەگكە يۈز كېلەلمەستىن ئوچ قېتىم بارغانىدى.

ئاخىر كوزاندىكى بىلىملىك كۆرد ئوغلىنى ئەۋەتتى. ئۇ ئوسمانلى ۋە قاخانلى نەسلىدىن ئىدى، ئۇمۇ قۇرۇق قايتتى. چوڭ ساراي ئىچىدە يالغۇز ئۆزى ياشاۋاتقان كەمبەغەل، يىراق ئېسىلزالىلەر ئەۋلادىدىن بولغان پاياسلى ئوغلىنىمۇ ئەۋەتتى. ئۇمۇ قۇرۇق قايتىپ كەلدى.

ئاداندىكى رامزان ئوغلى، ئاتچىلارنىڭ باشلىقى ياغمۇر، قارا مۇپتى ئوغلى تەۋپىق ئاغا، چوكاڭلىق شاپ بۇرۇت ئەخمەت ئەپەندى، ئوغۇللىرى كۆپ، مېڭىسى ئۆتكۈر، بوينى قىڭغىر پولات مۇستاپامۇ ئارىپ سايم بەگنىڭ ئالدىغا بېرىشتى. بۇلارنىڭ ھەممىسى ئىدرىس بەگنىڭ سۆزىنى يەردە قويۇشمايتتى، بىكار قايتىپ كېلىشلىرىنى بىلىپ تۇرسىمۇ بېرىشقانىدى.

ئارىپ سايم بەگ ئەپلەشتۈرگۈچى، ھەممە ئەلچىگە ئوخشاشلا جاۋاب بېرەتتى:

— دېمەك، ئاخىرى يامان بولىدىكەن — دە، تېخى ئۇنىڭ ئاخىرىنى كۆرۈپ باقايلى، — دېگەن گەپتىن باشقىنى قىلمايتتى.

ئارىپ سايم بەگ ئىدرىس بەگكە ئىنتايىن ئېچىناتتى ۋە ئۇنى ئويلىسا يۈرىكى ئېچىشاتتى. بىراق، قانداق قىلسۇن! ئۇ ئادەم بۇ چاغدا نەسلى تۈگەپ كەتكەن ساپ، مەرد، باتۇر ئادەملەرنىڭ بىرى ئىدى. مۇنداق بىر دۈشمىننىڭ بولۇشى بىر ئادەم ئۈچۈن شۇنچىلىك بىر شەرەپ ئىدى. ئارىپ سايم بەگ ئىدرىس بەگدەك دۈشمىننىڭ بولۇشى بىلەن ھەقىقەتەن مەغرۇرلىناتتى.

— ئىست، ۋاي ئىست، شۇنچىلىك ئېچىنىدىغان بىر ئىش! بۇ دۇنيادا يالغۇز شۇنىڭ بىلەنلا دوست بولۇش لازىم ئىدى.

ئىدرىس بەگ يالۋۇرمىغان ئادىمى قالماستىن ئۈمىدىنى ئۈزگەندىن كېيىن بىر كۈنى ئاخشىمى ئوسمان چوڭنىڭ ئۆيىگە كەلدى. ئېتىدىن چۈشمەي تۇرۇپ توۋلىدى:

— ئوسمان ئاغا! ھەي ئوسمان ئاغا!

ئوسمان ئاغا ئۇنىڭ چېركەس شېۋىسىدىنلا تونۇۋالغانىدى. تاشقىرىغا چىقتى، نېمە ئۈچۈن كەلگەنلىكىنىمۇ پەملىدى.

— قېنى ماڭايلى، — دېدى — دە، ئىدرىس بەگنىڭ ئېتىنى پېشايۋاننىڭ پەلەمپىيى تەرەپكە تارتتى، تارتىمغا چىقىپ ئۇنىڭ ئارقىسىغا مىنگەشتى، — ھەيدە!

قوغۇنلۇققا يېتىپ بېرىشقان چاغدا مەمەت تېخى ئۇخلىمىغانىدى. ئۇلار ئاتتىن چۈشتى. قاراڭغۇدا ئىدرىس بەگ مەمەت بىلەن قۇچاقلاشتى.

— تېزدىن ئوت يېقىڭلار، بىر — بىرىمىزنىڭ چىرايىنى كۆرەيلى.

شۇ زامان قۇرۇق چاۋارلارنى تېرىپ كېلىشتى، ئوت ياقىتى، ئۇلار ئەتراپىدا ئولتۇرۇشتى.

ئىدرىس بەگ گېپىنى باشلىدى. مەمەتكە قارىمىغاندەك قىلاتتى، بىراق كۆزىنىڭ قۇيرۇقىدا قاراپ قوياتتى. مەمەتمۇ بۇ مىس رەڭلىك يېقىملىق ئادەمنىڭ ھەربىر ھەرىكىتىنى كۆزىتىپ تۇراتتى. ئۇ، ئادەمگە بىر خىل ئىشەنچ بېغىشلايتتى. ئىدرىس بەگمۇ مەمەتنى خۇددى ئۆزى ئاڭلىغاندەك ھېس قىلدى. ئەمما، سەل ساددا، بالا چىراي بولۇپ، قول — پۇتلىرى شوخ بالىلارنىڭ پۇت — قولغا ئوخشايتتى، سەل بۇرۇنلا نۇرىنى — ئويۇنچۇقىنى يوقىتىپ قويۇپ بۇ يەرگە يۈگۈرۈپ كەلگەن بالىنىڭ قوللىرىغا ئوخشايتتى... مەمەتنىڭ بۇ تۇرقى — ھالىتى ئىدرىس بەگنى ھەيران قالدۇرمىدى.

— ئۆكۈم مەمەت، سەن بىلەن ھەمكارلىق تۈزمەكچىمەن. ساڭا بۇ تەكلىپنى بېرىش ئۈچۈن كەلدىم. قول ئاستىڭدا بولمەن. چۈنكى، سەن ئاجايىپ داڭلىق، ئىنتايىن باتۇر، ساپ، ئېسىل

سۈپەت ئادەمسەن، قوماندانلىقنىڭ ئاستىدا دۈشمەنلەر بىلەن سوقۇشۇش مەن ئۈچۈن بىر شەرەپ!

ئۇزاق سۆزلەشتى، مەمەت ھېچقاچان ئاڭلاپ باقمىغان سۆزلەر بولۇندى، مەمەتنى ماختىدى، ئۇنىڭغا ئامراق بولۇپ قالدى.

مەمەت جىم ئولتۇراتتى، جاۋاب بەرمەيتتى. يېرىم كېچە بولغاندا ئۇنىڭ داۋاملىق يالۋۇرۇشلىرىغا چىداپ تۇرالمىدى. ئاخىر، ئابدى كەتتى، ھەمزە كەلدى دېگەن مەسىلىنى ئۇزۇندىن — ئۇزۇنغا، يىپىدىن — يىڭىسىگىچە چۈشەندۈردى ۋە سۆزىنى شۇنداق ئاخىرلاشتۇردى:

— خەدىچەنىڭ قېنى، ئانامنىڭ ئۆلۈمى، مانا بۇ ئىككىسى تاغلارغا چىقىپ تاپقان پايدام بولدى. ئابدى كەتتى، ھەمزە كەلدى!

— ھەمزەنىمۇ ئۆلتۈرگىن، — دېدى ئىدرىس بەگ.

مەمەت ئىدرىس بەگنىڭ سادىلىقىغا كۈلۈمسىرەپ قويدى:

— يەنە بىر ھەمزە كېلىدۇ، جاھاندا ھەمزە ناھايىتى كۆپ، ھەمزەلەرنىڭ يىلتىزىنى قۇرۇتۇپ تۈگەتكىلى بولمايدۇ.

— ئۇنى بىلمەيمەن، — دېدى ئىدرىس بەگ، — مەن ئالدى بىلەن ھازىرقى ھەمزەنى يوق قىلالايمەن، ئۇنىڭدىن كېيىن كېلىدىغان ھەمزەنى ۋاقتى كەلگەندە ئويلايمەن.

ئوسمان چوڭ، خەلىل ۋە باشقا چېركەسلەر گەپكە ئارىلاشماستىن، ئۇلارنىڭ سۆزلىرىنى تىڭشايتتى، مەمەتنى ھەقىقەت دەپ ھېسابلىشاتتى. بىرىنى ئۆلتۈرۈۋەتسەڭ، ئورنىغا مىڭى چىقاتتى. ئۇلارنىڭ ھەممىسىنى توپلاپ ئۆلتۈرسەڭمۇ، ئۇلارنىڭ ئورنىغا يەنە بىر توپى كېلەتتى.

مەمەت سۆزىنى شۇنداق دەپ تۈگەتتى:

— قول — پۈتۈمنى چۈشەپ تۇرىدىغان نەرسە مۇشۇ، تەتۈر قىينايدىغانمۇ مۇشۇ ئىش. كۈچۈمنىڭ يەتمەپۋاتقانلىقى كېرەككە كەلمەپۋاتقانلىقىدا ئەمەس، ئاقىۋەتنىڭ تېخىمۇ يامان بولۇشىدا، ئىشلارنىڭ بۇرۇنقىدىنمۇ بەتتەر بولۇپ كېتىشىدە. مېنى ئىچىمدىن يەپ تۈگەشتۈرۈۋاتقان، ئۇيقۇمنى ھارام قىلىۋاتقان

مەسىلە مۇشۇ. مەن چاپقىنى ئالمەن دەپ كۆزنى قارىغۇ قىلىپ قويدۇم. قانداق دېمەمسىلەر، شۇنچە چوڭ بىر يېزىنى ئوتقا تىقتىم. مېنىڭ كاساپىتىمدىن پۈتكۈل يېزا خەلقى زۇلۇم چېكىۋاتىدۇ، ئاچلىقتىن ئىشىشىپ ئۆلۈۋاتىدۇ. ھەي، مېنىڭ كاساپىتىمدىن ... مېنىڭ كاساپىتىمدىن گۈلدەك قىزلىرىنىڭ نومۇسلىرى بۇلغاندى. ئەمدى بىلىدىڭلارمۇ؟ مېنىڭ پۈت - قولۇمنى چۈشەپ تۇرغان نەرسە مانا شۇ!

ئىدرىس بەگ مەمەتنىڭ دەردىنى زادىلا چۈشەنمىگەندى.

— مەن كەتتىم، — دەپ ئورنىدىن تۇردى، — ئىككى كۈندىن كېيىن كېلىمەن. ئەڭ مۇھىم ئىشمنى تۈگىتىپ كېلىمەن. ھازىر ۋاقىت قىس، مەن كەلگەندىن كېيىن تاغقا چىقىمىز، شۇ يەردە بۇ دېگەنلىرىڭنى چۈشەندۈرەرسەن، ئۇ چاغدا مەنمۇ چۈشىنىپ قالارمەن ۋە جاراھىتىڭگە مەلھەم بولارمەن.

مەمەت جاۋاب بەرمىدى. ئىدرىس بەگ ئېتىغا مىندى.

— خەير - خوش، خۇداغا ئامانەت! ئىككى كۈندىن كېيىن ...

— خەير - خوش ... — دېدى ۋە ئارقىسىدىن غەمكىن قاراپ قالدى مەمەت.

ئوسمان چوڭ مەمەتنىڭ چىرايىغا زادى قارىمايتتى، ئۇنى شۇڭقارم دەپمۇ چاقىرمايتتى. كۆزلىرىدە چوڭقۇر بىر ئەلەم ۋە خاپىچىلىق بار ئىدى. چىرايىنى ماتەم تۇيغۇسى قاپلىغانىدى. قورۇقلار تېخىمۇ كۆپەيگەن، يۈزى ئۈست - ئۈستىگە قالايمىقان توقۇلغان ئۆمۈچۈك تورغا ئوخشاپ كەتكەندى.

تاڭ سەھەردە قوغۇنلۇقتىن ئايرىلىش ئالدىدا ئوسمان چوڭ:

— ئوغلۇم مەمەت! بۇ ئەلى ساپا بىزنى تۈگەشتۈرۈۋەتتى، يىقىتتى، ئۇنىڭغا قارشى قولمىزدىن ھېچ ئىش كەلمىدى، — دېدى، ئارقىسىغا قارىماستىن مېڭىپ كەتتى.

ئۇ چىرىپ پورلىشىپ ئۆرۈلۈپ كەتكەن قوۋزاق تاشلىغان قاقشال دەرەخكە ئوخشاپ قالغانىدى. پىزغىرىم ئىسسىقتا ئەلەم - ھەسرەت ئىچىدە دەلدۈگۈنۈپ كېتىۋاتاتتى.

مەمەتنىڭ گېلىغا بىرنەرسە تۇرۇپ قالدى. قاراپلا قالدى.

ئىدرىس بەگ ئەتىسى ئەتىگەندە تېخى كۈن چىقماستىن تۇرۇپ ئارىپ سايىم بەگنىڭ سارىيىغا باردى. ساراينىڭ قوراللىق كۆزەنچىلىرى ئۇنى كۆرۈشتى. توختا، دېيىشىمىدى. ئىدرىس بەگ ئېتىنى ھەيدەپ، ھويلىنىڭ ئوتتۇرىسىدا — مېھمانخانىغا يىگىرمە قەدەم قالغاندا توختىدى.

— ئارىپ سايىم بەگ! ھوي ئارىپ سايىم بەگ! — دەپ ۋارقىرىدى، — مەن ئىدرىس، مەن ئىدرىس، مانا ئالدىڭغا كەلدىم! ئارىپ سايىم بەگ چاچراپ ئورنىدىن تۇردى، پەنجىرە ئالدىغا كەلدى، پەردىنى ئېچىپ تاشقىرىغا قارىدى. ئىدرىس بەگ ئارقىسىدىكى ئۈچ ئادىمى بىلەن ئاتلىرىنىڭ ئۈستىدە تىك ئولتۇراتتى. ئۇ، سارغۇچ چىرايى، كۈمۈشتىن بېزەلگەن ساۋۋتى، قارا قالپىقىنىڭ ئاستىدىن چىقىپ تۇرغان ئالتۇندەك سېرىق چاچلىرى، يىرتقۇچ قۇشنىڭ كۆزلىرىدەك نۇرلۇق كۆكۈچ كۆزلىرى بىلەن مەغرۇر، باتۇرلۇق ھەيكىلىدەك كۆرۈنەتتى.

— ئارىپ سايىم بەگ، مەن ئىدرىس! مانا كەلدىم!

ئارىپ سايىم بەگ پەنجىرىنى ئاچتى.

— قېنى مەرھەمەت، ئىچكىرىگە كىرىڭ، — دېدى ئۇ ئەڭ سىلىق، ئەڭ قىزغىن دوستانە ئاۋازدا، — يۇقىرى چىقىڭ، ھازىر كىيىنىپ ئالدىڭىزغا چىقىمەن.

— مەن يۇقىرىغا چىقمايمەن، ئارىپ سايىم بەگ، سىز تۆۋەنگە چۈشۈڭ، تاپانچىڭىزنى ئېلىپ چۈشۈڭ. سىز بىر ئەسكەر، سىز بىلەن ئېلىشىشقا، كۈچىمىزنى سىناپ كۈرۈشكە كەلدىم، تاپانچىڭىزنى ئېلىپ پەسكە چۈشۈڭ! ...

ئارىپ سايىم بەگ پەنجىرىنى ئەتتى، ئىچكىرىگە ئۆزىنى ئالدى.

ئىدرىس بەگ تۇرغان يېرىدە، ئاتنىڭ ئۈستىدە تاقەتسىزلىك بىلەن تۇراتتى، كۆزلىرى مېھمانخانىنىڭ ئىشىكىدە، چىقىپ

كېلىدىغان ئارىپ سايمىم بەگنى ساقلايتتى، ساقلىدى،  
تاقەتسىزلەندى.

كۈننىڭ دەسلەپكى نۇرلىرى تۈزلەڭلىكنى قاپلاپ كەلدى. كۈن  
تېرەك بويى ئۆرلىدى. ئىدرىس بەگ يەنە ساقلاپ تۇراتتى. ئاخىر  
چىدىيالىمدى.

— ئارىپ سايمىم بەگ! ھوي ئارىپ سايمىم! ...

گېپى تېخى تۈگمەي تۇرۇپ ئارقىدىن ئېتىلغان بىر پاي ئوق  
مۇرىسىدىن كىردى، گېلىدىن تېشىپ چىقتى، ئىدرىس بەگ  
ئېتىننىڭ ئۈستىدىن جانسىز سىيرىلىپ يەرگە يىقىلدى، قالپىقى  
بىر چەتكە، بېشىنىڭ نېرىسىغا چۈشتى. سېرىق چاچلىرى  
توپىغا مىلەندى. قېنى مۇرىسىدىن ئېقىپ چاچلىرىنىڭ ئارىسىغا  
كىردى.

سەپداشلىرى ئاتلىرىدىن چۈشتى، قالپاقلارنى باشلىرىدىن  
ئالدى، قالپاق تۇتقان ئوڭ قوللىرىنى كۆكسىلىرىگە قويۇپ  
خوجايىننىڭ ئالدىدا مەلۇم ۋاقىت سۈكۈتتە تۇردى، ئاخىرقى  
ۋەزىپىلىرىنى ئورۇنلاشتى. كېيىن جەسەتنى ئاۋايلاپ كۆتۈرۈپ  
ئاتنىڭ ئۈستىگە ئېلىشتى. ئۇ يەردىن جىمجىت ئايرىلىشتى.  
ئارىپ سايمىم بەگ ئۇلارنىڭ ئارقىسىدىن قاراپ قالدى:

— ئىسىت، ئۇۋال بولدى، — دېدى ئۇ، — ئۇنىڭ بىلەن  
دوست بولۇش مۇمكىن ئىدى.

ئىدرىس بەگنىڭ ئېتىلغانلىقى ھەققىدىكى خەۋەرنى ئەلى  
توكۇر مەمەتكە يەتكۈزدى. مەمەت ئىدرىس بەگنىڭ  
ئۆلتۈرۈلگەنلىكىگە قانچىلىك قايغۇرغان بولسا، ئەلى توكۇرنىڭ  
كەلگەنلىكىگە شۇنچىلىك خۇشال بولدى.

## 54

بىر كۈنى ئەتىگەن تالڭ ئەمدى يورۇۋاتاتتى. ئاناۋارزا  
قەلئەسىنىڭ شىمالىدىكى تۈزلەڭدىن بىر توپ ئادەم شەرق

تەرەپكە قاراپ ماڭدى. نېمە ئۈچۈن كېتىۋېتىشقا ئىشلىرىنى،  
نەگە بارىدىغانلىقىنى ھېچكىم بىلمەيتتى. بىر ئازدىن كېيىن  
ساۋرۇننىڭ يۇقىرى قىسمىدىكى يېزىلاردىن، چىيەنلى، نارلى  
قىشلاق، دەدەپاكلى يېزىلىرىدىن دېھقانلار كېلىپ ئۇلارغا  
قوشۇلدى. دېھقانلار ئۇۋىسىدىن چۇۋۇلۇپ چىققان ھەرلىرىدەك  
مىغىلىدىشىپ كېلەتتى، بالچاقا، ئەر - ئايال، ئاغرىق - ساق،  
ياش - قېرى ھەممىسى كېلىپ بۇ توپقا قېتىلاتتى. ئازاپلى  
يېزىسىنىڭ ئەتراپىدىكى دېھقانلارمۇ بۇ ئادەملەر دولقۇنىنىڭ  
سەلدەك دەۋرەپ كېلىۋاتقانلىقىنى ئاڭلىدى، كۆردى ۋە  
ئۇلارمۇ يېزىلىرىدىن چىقىشتى. مانا ئەمدى دەۋرەپ كېلىۋاتقان  
ئادەم توپىنىڭ نەگە كېتىۋاتقانلىقى مەلۇم بولدى. شەھەرگە  
قاراپ ئۇزۇن، قويۇق چاڭ - توپا بۇلۇتى ئۈزۈپ كېتىۋاتاتتى. بۇ  
ئۇزۇن بۇلۇت بارغانسېرى ئۇزىراپ - كېڭىيىپ باراتتى. خەلىل  
بىر دەرەخنىڭ بېشىغا چىقىۋېلىپ مىغىلىدىغان توپنى كۆزىتەتتى  
ۋە بولۇۋاتقان ئىشلارنى تۆۋەندە تۇرغان مەمەتكە دەپ بېرەتتى.  
بىر ئازدىن كېيىن دەرەختىن ئالدىراش پەسكە چۈشتى ۋە  
مەمەتكە: «مۆكۈنۈۋال، بىر توپ ئادەم بىزنىڭ يېزىدىن بۇ  
تەرەپكە كېلىۋاتىدۇ» دېدى.

ۋايۋاي دېھقانلىرىمۇ يولغا چىققانىدى. ئالدىدا ئاياللار،  
ئارقىدا بالىلار، ئەڭ كەينىدە ئەركىشىلەر مېڭىپ قوغۇنلۇققا  
يېتىپ كېلىشتى، ھەربىر قوغۇنلۇقتىن بىر - ئىككى تاۋۇز،  
قوغۇننى ئۈزۈپ قولىقىرىغا قىسىشتى. توختىماستىن، گەپ  
قىلماستىن ئۆنۈپ كېتىشتى، سەل ئالدىدا كېتىۋاتقان ئادەملەر  
توپىغا قوشۇلۇشتى. خەلىلمۇ ئۇلارغا قوشۇلۇپ كەتكەندى.

كۆپچىلىكنىڭ يېرىمى دېگۈدەك ئۈستىبېشى لاي ئىدى.  
پۇشمان ئوغلى ئېرىق - ئۆستەڭلەردىكى سۈنى تۆۋەنكى  
تۈزلەڭلىككە قويۇپ بەرگەن بولۇپ، بىرمۇنچە يېزىنى سۇ بېسىپ  
كەتكەندى.

«ھەي پۇشمان ئوغلى، بۇ نېمە قىلغان ئىشلىڭ؟» دەپ

سورغانلارغا، پۇشمان ئوغلى: «قانداق قىلىمەن؟! شۇنچە كۆپ سۇنى ئىچىپ تۈگىتىشىم مۇمكىن ئەمەس - دە! چوقۇم بىر يەرگە تۆكۈۋېتىشىم كېرەك» دەپ كۈلۈپ تۇرۇپ جاۋاب بېرەتتى. پۇشمان ئوغلى بەستلىك، كۈلۈپلا تۇرىدىغان ئادەم ئىدى.

— ئاقسۇن، — دەيتتى ئۇ، — شۇ ئاتەش يازدا سۇغا ياخشىلاپ تويۇۋالسىن بۇ كېلىشتۈرگۈچى دەللەلار! ئۇلار سۇسىزلارنىڭ ئورنىدا بولغان بولسا قانداق قىلىشاتتى؟ خەلقلەر تۆۋەندە بىر تامچە سۇ ئۈچۈن جانلىرىنى بېرىۋاتسا، بۇ دەللەلار ئالدىغا كەلگەن نېمەتلەرنى تەپىمەكتە. سۇنى قويۇۋېتىمەن! ئۈستىگە قويۇۋېتىمەن! شۇ ئىسسىقتا كۆزلىرى سۇغا تويىسۇن!

شەھەردە تىنماستىن بازارمۇبازار، دۇكانمۇدۇكان يۈرۈپ سۆزلەيتتى ۋە ئادەملەرنى كۆلدۈرەتتى. ئۇنىڭ سۆزلىرىگە ئەلى ساپا باي، ھاكىم، يۈزبېشى پارۇخ قورساقلىرىنى تۇتۇپ تېلىقىپ كۈلۈشەتتى.

ئۇزۇن ۋە كەڭ، بارغانسېرى ئۇزىراپ كېڭىيىۋاتقان، چاڭ - توپا بۇلۇتنىڭ ئىچىدە قالغان كۆپچىلىك شەھەرنىڭ يېنىدىكى مۇنارنىڭ ئالدىغا كېلىپ توختاشتى، بىردەم قالايىمقانچىلىق باشلاندى. ۋاراڭ - چۇرۇڭ ئاۋازلار شەھەرگە ئاڭلاندى. مۇشۇ يەرگە كېلىپ توختىغۇچە كۆپچىلىكتىن ھېچقانداق سادا چىقمىغانىدى.

ساۋرۇن بويىدىكى دېھقانلار، سۇ بېسىپ كەتكەن پاتقاق ئىچىدە قالغان ئازاپلى ئەتراپىدىكى دېھقانلار قول - پۇتلىرى، يۈز - كۆزلىرى، چاچلىرى، بەدەنلىرى بەجايىكى گۆردىن ئېچىۋالغان توپا تەرەت ئادەملەرگە ئايلانغانىدى.

شەھەرلىكلەر دېھقانلار مۇنار ئالدىغا كېلىپ توختاپ، يەر - جاھاننى زىلزىلىگە كەلتۈرگەندىن كېيىنلا ئىنتايىن كۆپ غەزەپلىك دېھقان توپىنىڭ شەھەر ئىچىگە قاراپ كېلىۋاتقانلىقىنى بىلىشتى. دەسلەپ ھودۇقۇش ئىچىدە بىر - بىرىنىڭ چىرايلىرىغا قاراشتى، ئىشىنىشىمىدى، جىمجىت

كېتىشتى، كېيىنچە كۈلۈشتى، چاقچاقلاشتى، ئاخىر بېرىپ كۆرۈشتى. مۇنارنىڭ ئاستىدىن كۆرۈلۈپ باقمىغان سانسىز ئادەم توپى ئېتىلىپ چىقىۋاتاتتى. شۇ زامان ۋاراڭ - چۇرۇڭ قىلىشىپ ئارقىلىرىغا يېنىشتى، دۇكانلىرىنى تاقاشتى، ئۆيلىرىگە كىرىشتى، دەرۋازا - ئىشىكلەرنى ئىچىدىن تاقىۋېلىشتى. يۈزبېشى پارۇخ نېمە قىلىشىنى بىلەلمەيتتى. ھاكىم ۋە باشقا خىزمەتچىلەر، ئاغلار، زاندارمىلار ئىدارىسىگە بېرىپ يوشۇرۇنۇشتى.

ئاخىر يۈزبېشى پارۇخ زاندارمىلارغا «ھازىر بول» بۇيرۇقىنى

بەردى.

بۇ بىر ئىسيانىمىدۇ؟ ئاغلارنىڭ ھەممىسى دەر - دەر تىترىشەتتى. ھەممىسىنىڭ چىرايلىرى ئۆلۈكنىڭ چىرايىدەك بولۇپ كەتكەنىدى. ھاكىم بىر تامنىڭ تۈۋىگە كېلىپ ئولتۇراتتى، تەسۋىسىنى تارتاتتى، كالىپۇكلىرىنى مىدىر - مىدىر قىلغان ھالدا دۇرۇت ئوقۇيتتى ۋە ئەتراپىغا ھۈرۈيتتى.

دېھقانلار توپى شەھەرنىڭ ئايىغىدىكى ئاق تاشتىن ياسالغان چىرايلىق چوڭ كۆۋرۈكنى كۆرۈش بىلەنلا يۈگۈرۈشكە باشلىدى. توسمىلار كۆۋرۈكنىڭ ئاستىدا ئىدى. پۇشمان ئوغلى ساۋرۇن دەرياسىنىڭ سۈيىنى مۇشۇ يەردىكى توسمىلار بىلەن توسۇپ قويغانىدى. كۆپچىلىك كېلىشتى، كېلىۋاتقانلار يېتىپ كېلىشتى، كۆزلىرىنى توسمىلارنىڭ ئىچىدە يىغىلىپ قالغان سۇلارغا تىكەتتى. ساقلاپ تۇرۇشاتتى.

بىردىنلا ھېچ نەرسە بولمىغاندەك ئاستا - ئاستا سۇغا سەكرەشتى، بىردەمنىڭ ئىچىدە قىيامەت باشلاندى. سۇ ئىچىدە ئادەمدىن باشقا ھېچ نەرسە كۆرۈنمەي قالدى، كۆپچىلىك چەتكە چىققان چاغدا توسمىلارنىڭ ئورنىدا كىچىككىنمۇ بىر نەرسە، بىرەر تاش، بىرەر ياغاچ، بىرەر شاخمۇ قالمىغانىدى. كۆپچىلىك قاپقارا بۇلۇتتەك بىر ئېچىلىپ، بىر تۇتۇلاتتى.

سۇلار تۆۋەنگە قاراپ ئاقاتتى. سۇلارنىڭ شارقىراشلىرى بىلەن

تەڭ كۆپچىلىك ئارىسىدىن شۇنچىلىك قىياس - چۇقانلىق خۇشاللىق سادالىرى ياغراپ كەتتىكى، شەھەر زىلزىلىگە كەلدى، ھەممە لەرزىگە كەلدى. شارقىراپ تۆۋەنگە ئاققان سۇ بىلەن بىللە دېھقانلار يۈگۈرۈشتى. بىر ئازدىن كېيىن ھەممىسى سۇغا ئېگىلىپ، كۆيۈكلىنىپ ئېقىۋاتقان سۇنى ئىچشكە باشلىدى. ئۇلار سۇغا سەكرىشەتتى. غەلبىنىڭ مەست قىلغۇچى كۈچى بىلەن تەلۋىلەرچە ھاياجانلىناتتى، كۈلۈشەتتى، تاماشا قىلىشاتتى، شۇنچىلىك ۋاڭ - چۇڭ كۆتۈرۈشەتتىكى، ھېچكىم ھېچكىمنىڭ نېمە دەۋاتقانلىقىنى ئاڭلىمايتتى، قۇلاقلىرى پاك بولۇپ قالغانىدى.

شارقىراپ ئاققان سۇ بىر خىل تېزلىكتە بىرنەچچە كىلومېتىر تۆۋەنگە ئاقتى ۋە ئېقىشى ئاستىلاپ قالدى. ئۇلۇغ سۇ ئادەمنىڭ پاچىقى كىرىپ كەتكۈدەك مىڭلاپ يېرىققا كىرىپ كېتەتتى. يېرىقلارنى تولدۇرۇپ بولغاندىن كېيىنلا ئاقتى. باشقا يېرىقلارغا دۇچ كەلگەندە يەنە توختاپ قالاتتى، ئۇنى تولدۇراتتى. كۆپچىلىك كۆزلىرىنى تىكىپ، ئاقماستىن توختاپ قالغان بۇ لەنتى سۇغا قارايتتى. ئۇلار شۇ كۈنى تاڭ ئاتقۇچە ئۇخلىماستىن سۇ بېشىدا ساقلاپ تۇرۇشتى، سۇ كېچىدىن ئەتگەنگىچە ئاران دېگەندە مىڭ - مىڭ بەش يۈز قەدەمچىلىك يەردە ئاققاندى. سۇ كېلەتتى، شارقىراپ كېلەتتى، شارقىراپلا يېرىقلارغا كىرىپ كېتەتتى.

شەھەردىكىلەر ئىشنىڭ تېگىگە يەتكەندىن كېيىن خۇشاللىق ئىچىدە تاشقىرىغا يۈگۈرۈشۈپ چىقىشتى. ئۇلارمۇ توختىماستىن ئاققان، ئېقىپ كېلىپ يېرىقلارنى توشقۇزغان، ئاقالماستىن تۇرۇپ قالغان سۇ بېشىغا يىغىلىشتى، دېھقانلاردەك كۆزلىرىنى سۇغا تىكىپ ساقلاشتى.

ھاكىم شۇنچىلىك قورقۇپ كەتكەندىكى، بۇ خەۋەرنى ئاڭلاش بىلەن غەزەپلىنىپ:

— ئۇلارنىڭ ھەممىسىنى سولاش كېرەك، — دەپ

ۋارقىردى.

ئەلى ساپا باينىڭ كۆڭلىدىكى ئىشۇ مۇشۇ ئىدى. ھاكىمنى كۈشكۈرتتى، پەقەت يۈزبېشى پارۇخ بۇنىڭغا نارازىلىق بىلدۈردى: ئادەملەر سۇسىز قاپتۇ، كېلىپ بىر ئادەمنىڭ توشمىسىنى بۇرۇپتۇ، بۇنىڭ جازالىغۇدەك نېمىسى بار، شۇنچىلىك؟

ئەلى ساپا باينىڭ نەزىرىچە بۇ بىر ئىسيان ئىدى. دېھقانلار ئىسيان كۆتۈرۈپ شەھەرگە باستۇرۇپ كىرگەندى.

— ئۇلار، ئۇلارنىڭ بۇ ھەرىكىتى جىنايەت ھېسابلانمىسا، ئېغىر جازاغا تارتىلمىسا، ئاخىر ناھايىتى چوڭ ۋەقەلەر تۇغۇلىدۇ. بۇ بىر ئىسياندۇر. بۇ ھەرىكەتكە قاتناشقان ھەممە دېھقان قولغا ئېلىنىشى كېرەك، — دەپ تۇرۇۋالدى ئەلى ساپا باي.

مۇپەتتىش شۇ يەردە جىم تۇراتتى، سۆزگە ئارىلاشمايتتى. ئەلى ساپا باي ئۇنى بىر چەتكە تارتتى، قۇلىقىغا بىرنېمىلەرنى پىچىرلىدى، قولغا قېلىن بىر كونۇپىرنى تۇتقۇزدى.

ئاز ئۆتكەندىن كېيىن مۇپەتتىش:

— بۇلارنىڭ ھەممىسىنى قولغا ئېلىش ئۈچۈن سوت مەھكىمىسىگە بىرنەرسە يېزىپ بېرىمەن، ئاز ئۆتمەستىنلا قولغا ئېلىش ھۆكۈمى چىقىدۇ، — دېدى. يېنىدىكى سوتچىنى قولتۇقلاپ تاشقىرىغا چىقىشتى.

ئىككىنچى كۈنى نامازدىگەر ۋاقتى ئىدى. غەرب شامىلى چىقىۋاتاتتى. توپا تۈزۈپ تۇراتتى. بىر توپ ژاندارما يۈزبېشى پارۇخنىڭ رەھبەرلىكىدە يېتىپ كېلىشتى. يېرىقلارغا يىغىلىۋېلىپ ئېقىپ چىقالمايۋاتقان سۇغا كۆزلىرىنى تىكىپ ساقلىشىپ تۇرغان دېھقانلارنىڭ ئۈستىگە ھاۋاغا قارىتىپ ئوق ئېتىشتى. دېھقانلار بىر - بىرىگە يېپىشىۋېلىشتى. ژاندارمىلار يەنە ئوق ئېتىشنى لازىم تاپمىدى، دېھقانلارنى يىغىپ ساقچى قورۇسىغا توشقۇزدى. ئۇ يەرگىمۇ سىغىشىمىدى. جامەگە توشقۇزدى. ئۇ يەرگىمۇ سىغىشىمىدى. چوڭ جامەگە ئېلىپ باردى...



باشلانغۇچ مەكتەپكە، ئەرەملەر ئويۇشمىسى قورۇسىغا كىرگۈزدى، شەھەردىكى بوش قورۇلار دېھقانلار بىلەن تولۇپ تاشتى. دېھقانلارنىڭ باشلىرىدا ژاندارملار قاراپ تۇرۇشاتتى. ئۇلار ئاپتاپتا ئاچ، سۇسىز قاغجىراپ تۇراتتى. سۇسىزلىق، ئاچلىق دەستىدىن قىيىنلىقتان دېھقانلارنىڭ قېشىغا ھېچكىم يېقىنلىشىپ كېلەلمەيتتى، بىر يوتۇم سۇ، بىر پارچە نان بېرەلمەيتتى.

شۇ ئەسنادا ئەلى ساپا باي ۋايۋايلىقلارغا ئۈست - ئۈستىگە خەۋەر ئەۋەتىپ تۇردى:

— يېزىمنى تاشلاپ كېتىدىغان بولساڭلار سىلەرنى كەچۈرۈم قىلىدۇرۇۋېتىمەن. ئۇنداق قىلمىساڭلار ھۆكۈمەتكە قارشى ئىسيان كۆتۈرگىنىڭلار ئۈچۈن باشلىقىڭلار دارغا ئېسىلىدۇ، باشقىلار ئون بەش - يىگىرمە يىللىق كېسىلىدۇ.

دېھقانلار بىرنەچچە كۈن قاتتىق تۇردى، رازى بولمىدى، ئەمما ئاچلىق، سۇسىزلىق ئۇلارنى شۇنچىلىك قىيىندىكى، بالىلارنىڭ چىرقىراشلىرى، ئاياللارنىڭ ئىگراشلىرى تاڭ ئاتقۇچە شەھەرنى بىر ئالدى. ئۇ قىيا - چىيالارغا چىدىيالمىغان شەھەرلىكلەر تاڭ سەھەردە مەھبۇسلارغا سۇ، نان ئەكىلىپ بېرىشتى.

ئوسمان چوڭ ئەلى ساپانىڭ كۆزىگە كۆرۈنمىدى. — ئۆلسەممۇ شۇ كاپىرنىڭ ئىپلاس تەلەتگە قارىمايمەن، — دەيتتى ئۇ.

يارىسى تېخىچە ساقايمىغان قاقىر بويۇن سەپپەلى، ئوسمان چوڭنىڭ ئوغلى ھۇسام ھەم ۋەلى ئەلى ساپا باينىڭ ھويلىسىغا بېرىشتى. مۇپەتتىش بىلەن ھاكىممۇ شۇ يەردە ئىدى، قىزغىن سۆزلىشىۋاتاتتى. كەلگەنلەر بىر چەتتە تۇرغان كارىۋاتنىڭ ئۈستىگە چىقىپ، قوللىرىنى تىزلىرىغا قويۇپ، ئەدەپ بىلەن ئولتۇرۇشتى، باشلىرىنى كۆتۈرمەيتتى.

— سىلەر، — دەپ سۆز باشلىدى مۇپەتتىش، — ئەلى ساپا بايغا ئىنتايىن كۆپ يامانلىق قىلىدىڭلار. بۇ ئادەمگە زۇلۇم

سېلىۋاتىسىلەر.

— خوش، — دەپ ئورنىدىن تۇردى سەپپەلى. ئۇنىڭ بېشى لاپاسقا تېگىپ قالدى.

— جىم! — دېدى مۇپەتتىش، — ئورنىڭدا ئولتۇر. بۈگۈن كېچە سىلەردىن يەنە بەش كىشى ئەلى ساپا باينىڭ جاڭزىسىغا ئوت قويۇۋاتقاندا تۇتۇلۇپ قالدى. ئەلى ساپا باي سۆزگە ئارىلاشتى:

— مۇسلىۋ تەلۋە، يەنە بىرى سۇلايمان، شۇنىڭ بىلەن بەش ئادەم! بۇرادەرلەر، مەندىن نېمىنى تەلەپ قىلماقچىسىلەر؟ مەن زادى سىلەرگە نېمە قىلدىم؟

سەپپەلى ئورنىدىن تۇرۇپ شۇنداق دېدى: — بىزنى قويۇپ بېرىڭلار، ۋايۋاي يېزىمىنى تاشلاپ كېتىمىز. ئولتۇراقلىشىش باشلانغاندىن بېرى ماكانلاشقان ئانا تۇپرىقىمىزنى تاشلاپ ... قانداق قىلىمىز؟! تەقدىر شۇنداق ئوخشايدۇ، ئاتا - بوۋىلىرىمىزنىڭ زېمىنىنى ...

ئۇنىڭ ئاۋازى ماتەم قوشقى ئېيتقاندا چىقاتتى. — قاچان؟ — دەپ ھاجايان بىلەن سورىدى ئەلى ساپا باي. سەپپەلى يەنە ھازىر ئاۋاز بىلەن:

— ھازىر ئادەملىرىمىزنى قويۇپ بېرىش بىلەن تەڭلا بېشىمىزنى ئېلىپ كېتىمىز، — دېدى.

— قېنى ئۇنداق بولسا بېرىڭلار، ئەتە ئەتگەندىن باشلاپ سىلەر ئازاد بولىسىلەر! — دېدى مۇپەتتىش. كەلگەنلەر كېتىپ قېلىشتى، ئەتىسى تاڭ سەھەردە ئادەملەر قويۇپ بېرىلدى.

تىللىرى تاڭلايلىرىغا چاپلاشقان ۋايۋايلىقلار يېزىلىرىغا قايتىشتا ساۋرۇن ئۆستىڭنى بويلاپ جىمجىت مېڭىشتى. سۇ پەقەت ئامبەرى ناركى يېزىسىغا چىلا ئېقىپ كەلگەندى. ئامبەرى ناركىنىڭ تۆۋەن قىسمىغا كەلگەندە سۇ «شۇر» قىلىپ يېرىقلارغا كىرىپ كېتەتتى.

مېڭسىدىكى سېرىق ئۇچقۇنلار كېڭەيدى، كۆپەيدى، پىل - پىل قىلىپ يىراقلاردىن كەلدى، تارقالدى، چەكسىز تېزلىكتە ئايلاندى. يالقۇنلاندى، ئەتراپقا چېچىلدى، كېيىنچە كۈچلۈك چاقىندى.

قاتتىق ئىسسىق ئىدى. مەمەت قۇرۇپ كەتكەن جىلغىغا قارىدى، ئازراق سۇ ئېقىپ كېلىپ يىرىقلاردا توختاپ قالاتتى. «دېمەك، ۋايۋاي يېزىسىدىكىلەر كۆچۈۋېتىپتۇ - دە ! ...» دەپ ئويلىدى. ھېلىقى پولات ئۇچقۇنلىرى يەنە كۆزلىرىگە كېلىپ ئورناشتى، كۆز قارىچۇقىغا قارىلىپ قالدى. ئوسمان چوڭ، سەيران، قاقىر بويۇن سەيپەلى، چىرايلىق كۆزلۈك پەرھات موللام، جاھىل يوباز ئوغلى، قەمەر ئانا، سەلۋەر يەڭگە كۆز ئالدىغا كەلدى. بۇلارنىڭ ھەممىسى ئەمدى ۋايۋاي يېزىسىنى تاشلاپ كېتىپ قالاتتى. بەلكى خېلىدىن بېرى كېتىپ قالغاندۇ، ۋايۋاي يېزىسىنى بوشتىپ بەرگەندۇ؟! سەيرانمۇ ئىككى كۈندىن بېرى كەلمىگەنىدى. ئاخىرقى كېلىشىدە ئۇنىڭ قارا كۆزلىرى جاننى ئالدىغان بىر خىل قايغۇدا پارقىراپ تۇراتتى. مەمەتكە بىر ئېغىز قاتتىق گەپ قىلمىغان بولسىمۇ شۇنچىلىك ئەلەم بىلەن قارىغاندىكى، مەمەتنىڭ يىلىك - يىلىكلىرىگىچە تىترەپ كەتكەنىدى. يېڭىلىش، قورقۇش تامغىسى سەيراننىڭمۇ پېشانىسىگە بېسىلغانىدى. ئۇنىمۇ ئاخىر بىر كۈنى ۋەيران قىلاتتى.

ئەلى توڭۇر شۇ يەردە تۇراتتى، توڭۇر پۈتۈننى يىغىپ، سۆگەتنىڭ تېلىدىن ئاجايىپ بىر خىل پۇشتەك ياساۋاتاتتى. خەلىل كوسا بولسا دەريا بويىغا بېرىپ سۇلارنىڭ يېرىقلارنى توشۇرۇشلىرىنى تاماشا قىلاتتى.

ئەلى بىرھازادىن كېيىن بېشىنى كۆتۈردى، مەمەتنىڭ

چىرايىغا قارىدى. قاراش بىلەن تەڭ ئۇنىڭ كۆزلىرىدىكى ئۇچقۇننى بايقىدى. چىرايىدىن خۇشاللىق بىلەن قايغۇ، كۈلۈش بىلەن يىغلاش ئوتتۇرىسىدىكى بىر خىل ھاۋا غىل - پال ئۆتۈپ كەتتى. مەمەت ئورنىدىن تۇرۇپ ئۇ يەرگە باردى، ئەلىنىڭ قېشىدا تۇردى، دوستانە تەبەسسۇم بىلەن قارىدى، قولىنى مۇرىسىگە قويدى. مەلۇم ۋاقىت شۇ يېتى تۇردى. كېيىن باراڭلىققا كەتتى، بېشىغا قويغان بوغچىسىنى ئالدى. ئۈستىدىكى چاپان ۋە شالۋۇرنى سالىدى، بىر چەتكە قويدى. ئۆزىنىڭ كىيىملىرىنى كۆزنى يۇمۇپ - ئاچقۇچىلىك تېزلىكتە كىيىدى. تاپانچىسىنى، خەنجىرىنى، دۇربۇنىنى ئاستى، ئوقدانلىرىنى باغلىدى، مىلتىقىنى مۇرىسىگە ئارتتى، ئۈستىگە ماراش پەرىجىسىنى كىيىدى. فەسىنى قولىغا ئېلىپ ئۆرۈپ - چۆرۈپ قاراپ چىققاندىن كېيىن پەرىجىسىنىڭ ئىچى يانچۇقىغا سالىدى، پايپاقلىرىنى تىزىغىچە تارتتى. پايپىقىنىڭ بېشى سەل قورۇلۇپ قالغانلىقىدىن پۈتۈننى قىستاپ قويدى، بىراق كېڭىيىپ كېتەتتى. ھازىرقى قىياپىتى چۇقۇر ئوۋاغا كەلگەن ۋاقىتتىكى قىياپىتىنىڭ ئەينى ئىدى.

ئەلى توڭۇرنىڭ ئالدىغا كېلىپ توختىدى، كۆزلىرىدىكى ئۇچقۇن تېخىمۇ پارقىراپ كەتكەنىدى. مېڭىسىدىكى سېرىق ئۇچقۇن سەلدەك ئاقاتتى، چوڭقۇرلارنى تولدۇراتتى، نۇر چاچاتتى.

— مەندەك قۇل سەندەك غوجايىنغا شۇنى دەپ قويسۇنكى، — دەپ سۆزىنى باشلىدى ئەلى توڭۇر، — ھەمزە مەيلى ئامان قالسۇن، مەيلى مىڭ يىل ياشىسۇن، بۇ قورقۇش ھەمزەنى تىنچ ياشاتمايدۇ، ئۇنى يوق قىلىۋېتىدۇ. مۇنداق قورقۇش قانداقلا ئادەمنىڭ قېنىغا ئارىلىشىپ، يۈرىكىگە ئورنىشىپ قالسا، ئۇ ئادەمنىڭ تۈگەشكىنى شۇ. بۇرادەر، ساڭا دەپ قوياي، ھەمزە تاغۇتاشتىن، ئۇچار قاناتتىن قورقىدۇ. ئاسماندا بىر قۇشنىڭ قانتىنى كۆرۈپ قالسا، ھەرنىڭ غوڭۇلدىشىنى ئاڭلاپ قالسا

مەمەت كېلىۋاتىدۇ دەپ ئورنىدىن چاچراپ تۇراتتى ۋە ۋارقىرىغان پېتى تاشقىرىغا چىقاتتى. ئاخىر ئۆيلەرگە، تاملارنىڭ ئىچىگە، يېزىغا سىغماي قالدى. تاغلارغا چىقىپ كەتتى. ھەر كۈنى بۇ ئۆڭكۈردە، بىر غاردا يوشۇرۇناتتى، ئۆڭكۈرنىڭ ئەڭ قاراڭغۇ جايىغا مۆكۈنەتتى. يېمەي - ئىچمەي، ئۇخلىماي تۈگۈلۈپ ئولتۇراتتى. بىردىنلا چاچراپ ئورنىدىن تۇراتتى، « كېلىۋاتىدۇ، ئەلى مېنى قۇتۇلدۇرغىن، ئۇ كېلىۋاتىدۇ » دەپ بارلىق كۈچى بىلەن ۋارقىرايتتى، ماڭا ئېسىلاتتى. ئەنە شۇنداق. ئەلى تېغىدا بىر مۇ غارنى قويماستىن ئايلىنىپ چىقتۇق. سېنىڭ چۇقۇر ئوۋاغا چۈشۈپ كەتكەنلىكىڭنى بىر پادىچىدىن ئاڭلىغان چاغدىكى ھالىتىنى زادىلا تەرىپلەپ بېرەلمەيمەن. شۇنچىلىك خۇشال بولىدىكى، تىل بىلەن سۆزلەپ بېرىش مۇمكىن ئەمەس، ھەقىقەتەن ھەمىزەگە ئىچىم ئاغرىپ كەتتى.

— ھەمىزەگە ئىچىڭ ئاغرىپ كەتتىمۇ؟ — دەپ سورىدى مەمەت.

— خۇدا ھەقىقى، ئىچىم ئاغرىدى، — دېدى ئەلى توكۇر، — تۇرۇپ - تۇرۇپلا: ئۇ چۇقۇر ئوۋادىن ساق چىقمايدۇ، چۇقۇر ئوۋا قاراقچىنىڭ ئۆلۈم تۈزىقىدۇر. قوتۇلۇپ چىققان ھالەتتىمۇ يېرىم جان چىقىدۇ. بۇ يەردە مېنىڭ قولۇمغا چۈشىدۇ، مەن مەمەت ئاۋاققا ھېچ نەرسە قىلمايمەن، جېنىمنى پىدا قىلىمەن، ئىككى يېزىمنى بېرىمەن، ئۇمۇ مېنىڭ قېنىمدىن كېچىدۇ، دەيتتى. ئۇ شۇ گەپلەرنى قىلىۋېتىپ، بېشىنى ياستۇققا قويمايلا - قويمايلا ئۇخلاپ كەتتى. ئۈچ كېچە - كۈندۈز ئويغانمىدى. ئويغىنىش بىلەنلا مېنى چاقىردى. « ئەلى، تېز بول، ئېتىمنى مىنىڭ، ھازىرلا چۇقۇر ئوۋاغا بارغىن، ئەلى ساپا بايغا، پارۇخ يۈزبېشىغا ياردەم قىل. سەن بولمىساڭ چۇقۇر ئوۋادا ئۇنىڭ ئىزىنى ھېچكىم، تاپالمايدۇ ... مەمەت ئاۋاقنى، ئۇ شەيتاننى... » دېدى. ئاندا مىنىدىم، چۇقۇر ئوۋاغا كەلدىم، ئەلى ساپا باينىڭ ئۆيىگە چۈشتۈم. « ھەمىزە ئاغا سالام دەيدۇ، مۇبارەك قوللىرىڭىزنى

سۆيىدۇ » دەپ ئەھۋاللارنى سۆزلەپ بەردىم. ئەلى ساپا باي مېنى ياقىتۇرۇپ قالدى، نەچچە كۈن قېشىدىن ئايرىمىدى. پادىشاھلاردەك مېھمان قىلدى. ماڭا ئىز قوغلاشنىڭ سىزنى سۆزلەتكۈزدى. ئاخىر مەن ئۇنىڭغا: « باي ئاغا، مەن بۇ يەرگە ۋەزىپە بىلەن كەلدىم. ئەمدى كېتەي، شۇ ھارامزادە مەمەت ئاۋاقنىڭ ئىزىنى تاپاي، سىلەرگە شۇ ئۆلۈم كەلمەيدىغاننى تۇتۇپ بېرەي، ئۇ ساق بولسىلا بىزگە خاتىرجەملىك يوق » دېدىم. بۇ يەردە سىز ئەپەندىگە دېسەم: شۇ مەمەت ئاۋاق دېگەن رەزىلنىڭ ئىزىنى قوغلىدىم ۋە تاپتىم.

مەمەتنىڭ چىرايىنى ئەلى ھېچقاچان مۇنداق ئېچىنىشلىق، مۇنداق جىددىي كۆرمىگەنىدى. كۆزلىرىگە قانداق پولات ئۇچقۇنلىرىنىمۇ ھازىرقىدەك كۆرمىگەنىدى.

نامازدىگەردىن ئۆتكەنىدى. يىراقتا، جەنۇبتا — ئاق دېڭىزنىڭ ئۈستىگە ئاق يەلكەندەك بۇلۇتلار ئاستا - ئاستا كۆتۈرۈلەتتى، كۆككە قاراپ ئۆرلەيتتى. بىر ئازدىن كېيىن غەرب شامىلى چىقتى، ئەتراپ سالقىنلىدى. شامال بىردەم توختاپ، يەنە بىردەم چىقىشقا باشلىدى، يەنە توختاپ قالدى. كېيىنچە يەلكەندەك بۇلۇتلار خېلى يۇقىرى كۆتۈرۈلدى، ئۆزلىگەنسېرى پارقىرايتتى، چوڭىيىپ باراتتى.

بىردىنلا غەرب شامىلى كۈچەيدى، توپا - چاڭ تۈزۈتتى، توپىلار ھەممە يەرنى قاپلىدى، جەنۇبتىن تۈرۈس تاغلىرىغا قاراپ ئېقىشقا باشلىدى. مەمەت ئەلى توكۇرنىڭ قولىنى تۇتتى، كۆزىنىڭ ئىچىگە قارىدى ۋە جىم تۇردى.

— ياخشى، — دېدى ئەلى ئۆز - ئۆزىگە سۆزلىگەندەك قىلىپ.

— مەن ۋايىۋاي يېزىسىغا بېرىپ باقاي ... — دېدى مەمەت.  
— ئۇنداق بولسا سېنى شەھەر سىرتىدا ساقلايمەن، — دېدى ئەلى توكۇر، — ماڭا قارا، ئوبدان ئاڭلا، شەھەر سىرتىدىكى قۇرۇق ئۆستەڭنى بىلمەسەن؟

— بىلىمەن.

— يولنىڭ ئوڭ چېتىدىن ئۆستەڭنى بويلاپ تۆۋەنگە چۈشسەڭ يوغان بىر تۈپ قارىغاي بار. ئۇنىڭ تۈۋىدە مازار بار. بۇ دەرەخ تۇم قاراڭغۇدىمۇ كۆرۈنۈپ تۇرىدۇ. سېنى شۇ دەرەخنىڭ تۈۋىدە كۈتمەن.

مەمەت يايلاق ئاتقا مىندى. خەلىقنىڭ خېلى كۈندىن بېرى ئۇرۇپ توقۇغان چۆلۈۋىرىنى تارتتى. خەلىق كوسا ئويغا پاتقاندى. يېرىقلارغا توشۇپ كەتكەن سۇغا قارايتتى.

— خەلىق، مەندىن رازى بول! — دېدى مەمەت ۋە ئېتىنى چاپتۇردى، قوغۇنلۇقتىن چىقىپ كەتتى، توپا — تۇمان ئىچىگە كىرىپ كەتتى. بىر ئازدىن كېيىن ئاتنىڭ بېشىنى ۋايىۋاي يېزىسىنىڭ ئوتتۇرىسىدا، يوغان ئۈجمە دەرەخىنىڭ ئاستىدا قايرىدى.

ئوسمان چوڭ ئاغرىپ، ئورۇن تۇتۇپ ياتقاندى. ئورنىنى ئۆيگە ئەمەس، يوغان ئۈجمە دەرەخىنىڭ ئاستىدىكى كارىۋاتقا سېلىپ بەرگەندى. قەمەر ئانا بىلەن سەيران ئۇنىڭ بېشىدا ساقلىشىپ ئولتۇراتتى. ئوسمان چوڭنىڭ ئاياغ تەرىپىدىكى باشقا بىر كارىۋاتتا سەيپەلى ياتاتتى... چىنارنىڭ ئاستىغا ئۆتكەن قېتىم تۇتۇلغان مۇسلىۋ تەلۋىنىڭ ئانىسى بىلەن سەيراننىڭمۇ ئانىسى كەلگەندى. يېزىدا بۇلاردىن باشقا ھېچكىم قالمىغان، دېھقانلار ئارقىلىرىغا قاراپمۇ قويماستىن بېشى قايغان تەرەپكە كېتىشكەندى.

سەيپەلى: «كەتمەيمەن، زادىلا كەتمەيمەن، ئانا تۇپرىقىمدا ئۆلمەن، باشقا يەردە ئۆلۈپ قېلىشتىن قورقىمەن» دەپ يىغلاپ تۇرۇۋالغاندى. خوتۇنىمۇ، بالىلىرىمۇ ئۇنى مۇشۇنداق ئاغرىق يېتى تاشلاپ كەتكەندى.

ئۇنىڭدىن باشقا، تاغلىقلار — سەيراننىڭ قېرىنداشلىرى، تۇغقانلىرى ئۆيلىرىدىن چىقماي ئولتۇرۇۋالغان، پەرھات

موللامنىڭ خوتۇنىمۇ ئۇلارنىڭ قېشىدا قالغاندى.

مەمەت ئاتتىن چۈشتى، ئوسمان چوڭغا قاراپ ماڭدى. ئوسمان چوڭ ئۇنى كۆرۈش بىلەن بېشىنى ئاستا كۆتۈردى، ئۇنىڭغا قارىدى. كېيىن بېشىنى يەنە ياستۇققا قويدى ۋە كۆزلىرىنى يۇمۇۋالدى.

ئۇنىڭ يۈزى سولغان بولۇپ، تېخىمۇ كۆپ قورۇق چۈشكەندى. يۈزى قورۇلۇپ كەتكەچكە كۆزلىرىنىمۇ كۆرگىلى بولمايتتى. مەمەت يېنىغا كەلدى، قولىنى تۇتتى، ئالدىنىغا ئېلىپ سېلىدى. ئوسمان چوڭ كۆزلىرىنى تەستە ئاچتى، مەمەتكە قارىدى. مەمەت ئۇنىڭ كۆزلىرىدە كەچۈرگۈسىز بىر خاپىلىقنى سەزدى:

— قانداق ئەھۋالنىڭ، تاغا؟ ئاللا شىپالىق بەرسۇن، — دېدى بوغۇق ئاۋازدا.

ئوسمان چوڭ جاۋاب بەرمىدى. مەمەت ساقلاپ تۇردى، خېلى ساقلىدى، ئوسمان چوڭدىن سادا چىقىمىدى.

— قانداق ئەھۋالنىڭ دەۋاتىمەن، ئوسمان تاغا.

ئوسمان چوڭ يەنىلا جاۋاب بەرمىگەندىن كېيىن قەمەر ئانا ئارىغا كىردى:

— ئوسمان، ھوي ئوسمان، قارىغىنا، مەمەت سېنى يوقلاپ كەپتۇ، بۇ بالا كەتمەكچى، سەندىن ئەھۋال سوراۋاتىدۇ.

ئوسمان چوڭ كۆزلىرىنى ئاچتى، مەمەتنىڭ چىرايىغا قارىدى، تىكىلىپلا قالدى. بىرھازادىن كېيىن بىلىنەر — بىلىنمەس ئاۋازدا:

— قېرىپ قالدىم، ئاۋىقىم، قېرىلىق يەتتى، ھېرىپ قالدىم، مەمەتىم، ھاردۇق يەتتى، يېڭىلىدىم، ئوغلۇم، يېڭىلىدىم... — دېدى.

كۆزلىرىنى يۇمۇۋالدى. مەمەت ئوسمان چوڭنىڭ ئۆزىگە قاتتىق خاپا بولغانلىقىنى چۈشەندى. ئەگەر خاپا بولمىغان بولسىدى، ئۇنى شۇڭقارم دېگەن بولاتتى.

مەمەت سەيپەلنىڭ قېشىغا باردى، ئۇنىڭدىنمۇ ئەھۋال سورىدى. سەيپەلنىڭ ئۇزۇن بويىنى تېخىمۇ ئۇزىراپ كەتكەن، يۈز - كۆزىنى يارا باسقان، ئىشىپ - كۆكرىپ كەتكەندى.

مەمەت ئورنىدىن تۇردى، بوشاپ قالغان، جىمجىت يېزىغا كۆز يۈگۈرتتى. كۆزى سەيرانغا چۈشتى. يەنە ئوسمان چوڭنىڭ قېشىغا كەلدى، ئۇنىڭ قولىنى تۇتتى، ئالدىغا ئالدى، سىلدى، سۆيدى، يىغلامسىرىغان، بوغۇلغان ئاۋازدا:

— ئوسمان ئاغا، مەندىن رازى بول! — دېدى.

ئوسمان چوڭنىڭ لەۋلىرى تىترەپ كەتتى. مەمەت قەمەر ئانىنىڭ ئالدىغا باردى. ئۇنىڭ قولىنى تۇتۇپ سۆيدى. قەمەر ئانىمۇ ئۇنى قۇچاقلاپ بويىدىن سۆيدى.

مەمەت شۇ يەردىكىلەرنىڭ ھەممىسى بىلەن خوشلاشقاندىن كېيىن سەيراننىڭ يېنىغا كېلىپ توختىدى، بېشىنى كۆتۈرۈپ سەيراننىڭ يۈزىگە قارىيالمىتتى. سەيراننىڭ ساڭگىلاپ تۇرغان ئوڭ قولىنى ئاستاغىنا تۇتتى ۋە سىقىپ قويدى، ئۇنىڭدىن كېيىن ئاستاغىنا، رەنجىتىپ قويۇشتىن قورققانداك قىلىپ قۇچاقلىدى. بېشىنى يەردىن كۆتۈرمەي ئېتىغا مىندى، چاپتۇردى. توپا - چاڭ بۇلۇتنىڭ ئىچىدە ئاتنى بولۇشىچە قويۇپ بېرىپ يېزىدىن چىقىپ كەتتى. سەيران ئۇنىڭغا خوش ياكى ئاقىيوللۇق بول دېيەلمىدى، ئارقىسىدىن قارىيالمىدى، يىغلىيالمىدى، كۈلەلمىدى، شۇ يوغان ئۈجمە دەرىخىنىڭ يېنىدا، كۈن نۇرى ئاستىدا قېتىپلا قالدى.

مەمەت شەھەر چېتىدىكى قارىغايىنىڭ قېشىغا بارغاندا كۈن ئولتۇرۇپ كەتكەندى. ئەلى توكۇر ئۇنىڭ قارىسىنى خېلى يىراقتىن كۆرگەن ۋە ئالدىغا چىققاندى.

— ئەلى! — دېدى مەمەت.

— ھە، بۇ مەن! — دېدى ئەلى.

مەمەت ئاتنىڭ بېشىنى تارتتى.

— ئەمدى بارىمىز، باي ئۆيىدە، ئۆيىدە بولمىسا، يۇقىرىغا

چىقىپ مېنى تۇرسۇن دۇرمۇش ئەۋەتتى دەيسەن، ئۇنتۇپ قالما! تۇرسۇن دۇرمۇش جۇمۇ! — دېدى ئەلى.

— ئۇنتۇمايمەن، بىلىمەن، — دېدى مەمەت.

— سېنىڭدىن زادىلا گۇمانلانمايدۇ. ئۇلارنىڭ قېشىغا ھەر كۈنى سەندەك قوراللىق كىشىلەر كۆپلەپ كېلىپ - كېتىدۇ.

شەھەرنىڭ چىراغسىز، قاراڭغۇ كوچىلىرىدىن ئۆتۈشتى. ئېگىز تاملىق قورۇنىڭ دەرۋازىسى ئالدىغا كېلىشتى. دەرۋازا يوغان، ئويمىلىق ئىدى. ئەلى ئاتتىن چۈشتى. دەرۋازىنى ئاچتى. دەرۋازا غىچىرىلىدى. مەمەت ئاتنى ئىچكىرىگە ھەيدەپ كىرىپ ئاتتىن چۈشتى.

ئەلى ئاتنىڭ بېشىنى تۇتۇپ، ئۇنىڭغا سەل نېرىدىكى پەلەمپەينى كۆرسەتتى. مەمەت پەلەمپەيدىن يۈگۈرۈپ چىقتى، ئىشىكىنى قاقتى. ئىچكىرىدىن بىر ئايال:

— كىم؟ — دەپ سورىدى.

— بۇ مەن، جاڭزىدىن كەلدىم. تۇرسۇن دۇرمۇش ئاغام ئەۋەتتى. باي ئۆيىدىمۇ؟ — دەپ خاتىرجەم جاۋاب بەردى مەمەت.

— بىر ئادەم كەلدى، جاڭزىدىن كەپتۇ، تۇرسۇن دورمۇش ئەۋەتپتۇ، — دەپ ئىچكىرىگە، بايغا خەۋەر بەردى.

مەمەت باينىڭ «ئۇ ئادەمنى ئىچكىرىگە كىرگۈزگىن!» دېگەن ئاۋازىنى ئاڭلىدى. دەسلەپ ئۆزىدىكى خاتىرجەملىكىنى يوقىتىپ يۈرىكى سېلىشقا باشلىدى. باي ئورنىدا ياتاتتى، قولىدا بىر گېزىت بار ئىدى. مەمەت ئىچكىرىگە كىرىش بىلەن ئىشىكىنى ئاستا ياپتى. باي گېزىتتىن بېشىنى كۆتۈرۈپ:

— نېمە ئىش، يەنە نېمە بولدى؟ — دەپ پەرۋاسىزلاشچە سورىدى.

— بۇ مەن، ئىسمىم مەمەت ئاۋاق! — دېدى بىردىنلا توم، ئىسيانكار بىر ئاۋازدا، — مېنى تونۇدۇڭمۇ؟

ئەلى ساپا باينىڭ قولىدىكى گېزىت چۈشۈپ كەتتى. ئورنىدا يانتۇ يېتىپلا قالدى، يۈزى ئاپپاق ئاقىرىپ كەتتى، كۆزلىرىنىڭ

قارىسىمۇ ئاقاردى، كالىپۇكلىرى تىتىردى، ئاغزىنى بىرنەچچە قېتىم ئاچتى، ياپالمىدى، ئاۋازى چىقمىدى.

مەمەت قولدىكى مىلتىقنى ئۇنىڭغا تەڭلىدى. ئۈچ پاي ئوق ئاتتى، ئوقلارنىڭ شامىلىدىن ئۆيدىكى لامپا ئوچۇپ قالدى. شۇ زامان مېھمانخانىنىڭ ئىچىدە قىيامەت باشلاندى. مەمەت پەلەمپەيدىن ئاستا چۈشۈپ، ئەلى تۇتۇپ تۇرغان ئاتنى ئالدى، مىندى، چاپتۇرغان پېتى شەھەردىن چىقتى. بىر مەزگىل چاپقاندىن كېيىن ئاتنىڭ تىزگىنىنى تارتتى، شەھەر ئىچىگە قۇلاق سالدى. شەھەردىن ئېچىنىشلىق پەريادتىن باشقا ھېچقانداق ئاۋاز ئاڭلانمايتتى، يا بىر پاي ئوق ئاۋازى ياكى باشقا بىر ئاۋاز كەلمەيتتى. ئېتىنى قايتىدىن چاپتۇردى.

كۈن چىققان چاغدا دەگىرمەن ئولۇك يېزىسىغا كىردى. توي توغرا ئابدۇ ئاغىنىڭ ئۆيىگە باردى، ئىشىكتە توختىدى. — ھەمزە ئاغا! ھوي ھەمزە ئاغا! — دەپ ۋارقىرىدى. بۇ ئاۋازنى ئاڭلىغان ھەمزە سىرتقا يۈگۈرۈپ چىقتى، مەمەتنىڭ قېشىغا كەلدى. مەمەت تاپانچىسىنى چىقىرىپ سىلىق ئاۋازدا: — ئالدىمغا چۈش! — دېدى.

ھەمزە تۇرۇپ قالدى. بىرھازا كۆزلىرىنى ئۇۋۇلاپ ئات ئۈستىدىكى ئادەمگە قارىدى، ئۇنى تونۇدى. كېيىن يېزىنىڭ ئىچىگە قاراپ: «ئۆلتۈرۈۋاتىدۇ، ئۆلتۈرىدۇ، ئۆلتۈردى!» دەپ ۋارقىرىغىنىچە ئۇ چەتتىن — بۇ چەتكە يۈگۈرۈپتتى، بېشىنى ئۇ ئىشىكتىن — بۇ ئىشىككە ئۇراتتى، ئىشىكلەر ئېچىلمايتتى، مەمەتمۇ سەل نېرىدا ئات ئۈستىدە ئۇنى تاماشا قىلاتتى. ھەمزە چىرقىراپ، ئۈمىدسىزلىك ئىچىدە ئۆلۈم بۆرىسىدەك مەلۇم ۋاقىت بارلىق كۈچى بىلەن يۈگۈرۈپ، بىر يىقىلىپ، بىر قوپۇپ دېگەندەك يېزىدىكى ھەممە ئىشىكنى ئۇرۇپ چىقتى:

— ئۆلتۈرۈشىدۇ، ئۆلتۈرىدۇ، ۋاي سادىغاڭ كېتەيلەر، ئۆلتۈرىدۇ، — دەپ نالە قىلدى.

ئۆز ئۆيىنىڭ ئىشىكى ئالدىغىمۇ باردى، يالۋۇردى. ئۆز

ئۆيىمۇ ئۇنىڭ ئۈچۈن ئېتىك ئىدى، ئېچىلمىدى.

چاچلىرىغىچە تەرلەپ كەتكەن، ئەسەبىيلىشىپ كۆزلىرى ھېچ نەرسىنى ئىلغا قىلالماس بولۇپ قالغان ھەمزە بېشى كېسىلگەن توخۇدەك تېپىرلىغان ھالدا ئۇ يەردىن — بۇ يەرگە يۈگۈرۈپتتى. بىئارام بولاتتى. بىر قېتىم بارغان ئىشىككە يەنە بىر قېتىم باراتتى. چۈشكۈن، تۈگەشكەن ھالەتتە يېزىنىڭ ئىچىدە پىرقىراپ يۈرەتتى. بىردىنلا توختاپ قالدى، سەل ئويلاندى، كېيىن بارلىق كۈچىنى توپلاپ يېزىنىڭ سىرتىغا قاراپ يۈگۈرۈشكە باشلىدى. يېزىدىن چىققۇچە بەلكى ئون قېتىم موللاق ئېتىپ چۈشكەندۇ، يىقىلاتتى، يەنە قوپاتتى.

مەمەت ئەپتىنى بۇزماستىن ئوتتۇرىدىكى مۇساپىنى بىر خىل قويۇپ، ئۇ تېزلىمە ئېتىنى تېزلىتەتتى، ئاستا ماڭسا ئاستىلىتاتتى. مانا شۇ پېتى ھەمزە ئالدىدا، مەمەت ئارقىدا يېزا ئەتراپىنى ئۈچ قېتىم ئايلىنىپ چىقىشتى. ھەمزە يەنە توختىدى، بۇرۇلدى، ئۆلۈك كۆزلىرى بىلەن مەمەتكە قارىدى، يەنە ساراڭلاردەك يۈگۈرۈشكە باشلىدى. يېزىنىڭ ئىچىگە كىردى. ئۆرە تۇرغۇدەك ھالى قالمىغانىدى. ئىككى — ئۈچ قەدەمدە بىر يىقىلىپ چۈشەتتى. توپىدا سوزۇلۇپ ياتاتتى، يەنە مىڭ تەسلىكتە تۇراتتى، قېچىشقا تىرىشاتتى، مەمەت ئۇنى يەنىلا قوغلا — قوغلا يېزا مەيدانىغىچە ئەكەلدى.

— شۇ يەردە توختا! — دەپ ۋارقىردى مەمەت.

ئەتراپتا ھېچكىم يوق ئىدى. ھېچقانداق جانلىق مەخلۇق كۆرۈنمەيتتى. يا مۇشۇك، يا ئىت ياكى باشقا جانلىق ... ھەتتا ئاسماندا بىر قۇشمۇ ئۇچمايتتى.

ھەمزە ئاخىرقى كۈچىنى توپلاپ:

— تېز كېلىڭلار! ئۆلتۈرۈۋاتىدۇ، ئۆلتۈرىدۇ! — دەپ يەنە ۋارقىردى. كېيىن تۇرغان يېرىدە توختاپ قالدى. ئوڭ — سولغا ئىرغاڭلايتتى، يوپۇرماقتەك تىترەيتتى. چىشىلىرىنى كاسىلدىتىپ:

— مېنى ئۆلتۈرمىگىن، ئەپەندىم، شۇ بەش يېزىنىڭ



ھەممىسىنى ساڭا بېرەي، خۇدا يولىدا رەھىم قىلغىن! — دېدى. سۆزىنىڭ ئاخىرى ئاغزىدا قالدى. مەمەت ئۇنىڭ مېڭىسىگە تاپانچىسىنىڭ ئوقلىرىنى ياغدۇرۇۋەتتى. ھەمزەنىڭ شۇ زامان چېنى چىقمىدى. توپىنى سىقىملاپ، يەرلەرنى تاتىلاپ ئېغىنايتتى، جان تالىشىپ تولغىناتتى.

مەمەت مۇرىسىدىكى مىلتىقنى ئاستا قولغا ئالدى، بەتلىدى، ھەمزەنىڭ ئۈستىگە چاچما ئوقلا چېچىلدى، ھەمزە ياتقان يېرىدە دۈم بولدى. مەمەت ئاتنىڭ ئۈستىدە ئۇنىڭ ئەتراپىدا ئايلىناتتى، يەنە مىلتىقىغا ئوق سېلىپ قاپقارا تۈگۈلۈپ قالغان جەسەت ئۈستىگە ئاتاتتى، ئۆلۈكنىڭ ئەتراپىدا ساراڭلاردەك ئات چاپتۇراتتى، كېلەتتى، كېتەتتى. ئاچچىقى چىقمايتتى، يەنە ئوق يامغۇرىغا تۇتاتتى.

سىرتتىن مەمەتكە قاراپ تۇرغانلار ئۇنى ئاجايىپ بىر خىل قەدىمكى ئات ئويۇنىنى ئويىناۋاتىدۇ، دەپ ئويلىشى مۇمكىن ئىدى.

مەمەت ئاخىر ھېرىپ كەتتى. ئات ئۈستىدە، مەيداننىڭ ئوتتۇرىسىدا، ئۆلۈكنىڭ بېشىدا تىك تۇردى. تەرلىرى چاچلىرىدىن چېپىلداپ ئاتنىڭ بويىغا تاماتتى. دۈمبىسىدىن چىققان تەر پەرىجىسىنى ھۆل قىلىۋەتكەندى. ئاتمۇ كۆپۈك ئىچىدە قالغان، تېخىمۇ قاپقارا تۈسكە كىرگەن، خۇددى كۆمۈر قارىسىدەك بولۇپ كەتكەندى.

دېھقانلار بىرنەچچە قېتىم ئۆيلىرىنىڭ ئىشىكلىرىدىن، پەنجىرلىرىدىن باشلىرىنى چىقىرىشىپ يەنە تارتىۋېلىشتى. ئۇنى ئات ئۈستىدە تىك ئولتۇرغان قىيادەك ھالەتتە كۆرۈشتى. تورۇق ئات شامال ساندۇقىدەك نەپەس ئالاتتى، ئۈستىدىكى مەمەت بولسا راۋۇرۇس، مىدىرلىماستىن ئولتۇراتتى.

كۈن تېرەك بويى ئۆرلىدى. قارا كۆكۈلىسى، يۈزى چېپ - چېپ تەرگە چۆمگەن مەمەتنى كۆپۈكلەنگەن ئۇزۇن بويۇنلۇق، يوغان كۆزلۈك تورۇق ئېتى ئاپتاپتا قويدى. كۆلەڭگىلەر سۈرۈلدى، يېزىدىن سادا چىقمايتتى، ئۇچقان چۈنىنىڭ ئۇنى

ئاڭلىناتتى. ھەممە ياق جىمجىت. بۇ يېزا بەرپا بولغاندىن بېرى ھېچقانداق جانلىق بۇ يەرگە كېلىپ باقمىغاندەك تۇراتتى. ئەتراپ تىمتاس. بىرى، تورۇق ئات، ئات ئۈستىدىكى مەمەت، يەنە بىرى، يەردە تۈگۈلۈپ قاپقارا ياتقان جەسەت ... دۇنيا بوشاپ قالغان، باشقىچە تۈس ئالغان، ھەتتا قۇشمۇ ئۇچمايتتى، ھەرىمۇ غوڭغۇلىدىمايتتى. نېرىدا پارقىراپ تۇرغان كۆپكۆك دىكەنلى تۈزلەڭلىكى. بۇ تۈزلەڭ يوپيورۇق. بارغانسېرى گۈزەللىشىپ كەتكەن تورۇق ئاتنىڭ ساغرىسىغا نۇرلار ۋال - ۋۇل قىلىپ چۈشەتتى ...

مەمەت ئات ئۈستىدە قېتىپ قالغان، كۆزلىرى يېزىدىكى ئۆيلەرنىڭ ئەتراپىنى بۈركۈتتەك كۆزىتەتتى. بوش قالغان مەيدانلاردىن بىرەر قىمىرلاش ۋە بىرەر ئاۋاز ئىزدەيتتى. بىر ئىشىك، بەش ئىشىك، ئون ئىشىك ئېچىلىدۇ، يېزىدىكى ھەممە ئىشىك ئېچىلىدۇ، ئادەملەر بىردەمدىن كېيىن شۇ مەيداندا ئايلىنىپ يۈرۈشىدۇ، دەپ ئويلايتتى. مەمەت نېمە ئۈچۈن شۇنداق بولۇشىنى كۈتىدۇ؟ ئۆزىمۇ بىلمەيتتى، بىراق يەنىلا كۈتەتتى.

ئۇزاققىچە ساقلاپ تۇردى. يېزا تېخىمۇ تىمتاس بولۇپ كەتتى، تېخىمۇ بوشاپ قالدى، كەلگەن - كەتكەنلەردىن ئەسەر يوق ئىدى. مەمەت تىرىق قىلغان بىرەر ئاۋازغا تەشنا ئىدى. بىردىنلا، يىراقلاردىن ئاستا كېلىۋاتقان بىر ئايغ تىۋىشىنى ئاڭلاپ سەسكەندى. بېشىنى يانغا بۇراش بىلەن ياسانغان، ئاق ياغلىق سالغان، ھالقا، مارجان ۋە زۇنارنى تاقىغان، ھەر خىل رەڭدىكى تىراپلۇس بەلبېغىنى بېلىگە چىرايلىق چىگكەن ھالدا يۇقىرىدىن كېلىۋاتقان ھۆرى ئانىنى كۆردى. مەمەت ئېتىنىڭ بېشىنى ئۇ كېلىۋاتقان تەرەپكە بۇراپ چاپتى. ئۇلار ئۈدۈلمۈدۈل تۇرۇپ قېلىشتى. مەمەتنىڭ چىرايى ئېچىلدى، كۈلۈمىسىرىدى. يەردە ياتقان ئۆلۈككە قاراپ قويۇشتى، ھۆرى ئانىمۇ كۈلۈمىسىرىدى، ھەر ئىككىسى يېزىنىڭ ئىچىگە كۆز يۈگۈرتتى. كېلىپ ئۆلۈكنىڭ يېنىدا تۇرۇشتى. ئۆلۈكنىڭ يېنىدىكى

ئورەككە قان توشۇپ ئۇيۇپ قالغان، بۇ قانغا يوغان بىر يېشىل چۈيۈن قونۇۋالغانىدى.

ئۇلارنىڭ كۆزلىرى يەنە ئۇچرىشىپ قالدى، مەمەت ھۆرى ئانىنىڭ يېنىغا كەلدى:

— ئانا، جېنىم ئانا، ھۆرى ئانا، مەندىن رازى بول!

ئۇنىڭدىن باشقا سۆز قىلالمىدى. ھۆرى ئانىمۇ سۆز قىلالمىدى. ئاتنىڭ چۇلۇۋرىنى تارتتى. ئەلى تېغىغا قاراپ بۇرۇلدى، چېپىپ كەتتى. تورۇق ئات ئۇچقانداك يېزىدىن چىقتى، ئەلى تېغىغا قاراپ ئوقتەك ئۇچۇپ كەتتى، بىردەمدە كۆزدىن غايىب بولدى.

ھەمزەنىڭ ئۆلۈكى ياتقان يېرىدە ئىككى كۈن شۇ پېتى تۇردى. دېھقانلار ئۆيلىرىدىن چىقىشىمىدى. بەزى بەك قىزىقسىنىپ كەتكەنلەر باشلىرىنى ئۆيلىرىنىڭ ئىشىكىدىن چىقىرىپ، مەيداننىڭ ئوتتۇرىسىدا ياتقان ئۆلۈكنى كۆرەلىگىنىچە كۆرۈپ، باشلىرىنى شۇ زامان تارتىۋېلىشتى. ئۈچىنچى كۈنى ئەتىگەندە پانجار ھۆسۈك قولىغا بىر ئارغامچىنى ئېلىپ ئۆيىدىن چىقتى، مەيداننىڭ ئوتتۇرىسىغا كەلدى. ئارغامچىدا ئۆلۈكنىڭ پۈتىنى باغلىدى، ئۆلۈكنى يېزىنىڭ سىرتىغا سۈرىدى، يىراق بىر يەرگە ئاپاردى، چولاقنىڭ تۈگمىنىنىڭ ئاستىدىكى ياردىن تۆۋەنگە دومىلاتتى:

— ئۆزۈڭگە لايىق جاجاڭنى تارتتىڭ، ئىپلاس! — دېدى ۋە كۈلۈپ كەتتى، — كاپىر تاز، مانا ئىزدىگىنىڭنى تاپتىڭ! مالڭ ئەمدى، بېرىپ تاز قۇزغۇنلارغا يەم بول!

شۇنىڭدىن كېيىن دېھقانلار مەلۇم ۋاقىت ھېچ نەرسە قىلماستىن، قوللىرىنى سوغۇق سۇغا تىقىماستىن، بىر — بىرى بىلەن سۆزلەشمەستىن قورقۇپ، يېزىنىڭ ئىچىدە بىكارچىلىق، ھۇرۇنلۇق بىلەن قوللىرىنى سېلىپ ئايلىنىپ يۈرۈشەتتى ...

بىر كۈنى ئۇلار ئاستا بېرىپ ھەمزە تازنىڭ ئاشلىق ئامبىرىنىڭ ئىشىكىنى ئېچىشتى. ھەمزەنىڭ خوتۇنلىرى

ئاغزىلىرىنى ئاچماستىن، ئىشىكىنى ئېچىۋاتقان دېھقانلارغا يىراقتىن پەرۋاسىزلاشقا قاراپ تۇرۇشتى. ئامبار كوزا — كوزىدا ماي، ھەسەل، شېكەر، ساندۇق — ساندۇق قۇرۇق ئۈزۈم، بادام، ياڭاق ۋە ئەنجۈر، ئۈجمە، ئامۇت، ئالما قاقلىرى، تاتلىق كاۋىنلار بىلەن لىق تولغانىدى. بۇ نەرسىلەرنى ھەممە دېھقاننىڭ كۆز ئالدىدا ھېچقانداق تالاش — تارتىش قىلماستىن قېرىنداشلارچە بۆلۈشتى. بىر بۆلىكىنى ھەمزەنىڭ خوتۇنلىرىغا ئايرىپ: «بۇ سىلەرنىڭ ھەقىقەتتە» دېيىشتى. ئامباردىكى نەرسىلەرنى بۆلۈشۈپ بولۇپ، مەلۇم ۋاقىتتىن كېيىن ھەمزەنىڭ ئىشىكى ئالدىغا يىغىلىشىپ، ئۇنىڭ خوتۇنلىرىدىن پۇللارنى سورىدى. خوتۇنلىرىدىن بىرى ئاغزىغىچە لىق تولغان بىر پۇل خالتىسىنى ئاچقىپ ئۇلارغا بەردى. ئونمۇ ئولتۇرۇشۇپ چىرايلىق بۆلۈشتى، ئۇنىڭدىنمۇ ئايرىپ ھەمزەنىڭ خوتۇنلىرىغا بېرىشتى، كېيىنچە ھەمزە تاز ساتالمىغان ئېتىنى، ئېشىكىنى، ئۆچكىسىنى، ئۆكۈزلىرىنى، ئىنىكىنى ھەمزەنىڭ ئېغىلىدىن ئاچقىشتى ۋە ئۆيلىرىگە ئەكىتىشتى. ئاخىر، ئۇزۇن يىللاردىن بېرى بۇغداي، ئارپا، تېرىقلار بىلەن توشقۇزۇلغان ئاشلىق ئامبىرىنى ئېچىپ، ئونمۇ قېرىنداشلاردەك بۆلۈشۈۋېلىشتى. ئۇنىڭدىن ھەم بىر قىسمىنى ئايرىپ ھەمزەنىڭ خوتۇنلىرىغا بېرىشتى.

بۇ ئىشلارنىڭ ھەممىسىنى جىمجىت، سەل قورقۇپراق، تارتىنىپراق، سەل — پەل ئىزا تارتىپراق، ئۇن چىقارماستىن چىرايلىق تۈگەتتى.

كۈز كەلدى. ھېچكىمدە بىرەر ھەرىكەت كۆرۈلمىدى. سوغۇق شاماللار باشلاندى، كۆلەڭگىلەر يېپىلىپ يوقالدى. چېقىر تىكەنلەر قۇرۇدى، چاراسلىدى، يەنىلا ھېچكىم قىمىرلىمىدى. قوش ھەيدەش ۋاقتىمۇ كېلىپ قالدى. دېھقانلار يەنىلا قوللىرىنى ئارقىسىغا قىلىپ، كېرىلىپ، بىر — بىرىنىڭ كۆزىنىڭ ئىچىگە قاراپ، يېزىنىڭ ئىچىدە ئايلىنىشىپ يۈرۈشەتتى. ئەگەر ئابدال

ئوغلى بايرامنىڭ تاڭ ناغرىسى چېلىنمىغان بولسا بۇ ئەھۋال داۋام قىلغان بولاتتى.

بىر كۈنى ئەتكەن، تېخى كۈن چىقمىغانىدى. يېزىنىڭ ئوتتۇرىسىدىن بىر خىل تاڭ ناغرىسىنىڭ ئاۋازى ئاڭلاندى. ناغرا ئاستا، ئىشەنچلىك، تەسىرلىك چېلىناتتى.

ناغرىچىنىڭ دەل ئابدال ئوغلى بايرام ئىكەنلىكىنى شۇ زامان بىلىۋېلىشتى. سۇناينى ئوغلى جۈمەك چېلىۋاتاتتى، ئۈنمۇ بىلىۋېلىشتى. چۈنكى، توروستا ھېچقانداق ئابدال مۇنداق ناغرا چالمايتتى.

ئابدال ئوغلى بايرام ناغرىنى ئوغلى بىلەن بىللە چالاتتى، ياتاتتى، تۇراتتى، سەكرەيتتى، تولغىناتتى، ۋارقىرايتتى، ئايلىناتتى، ئوينىيىتتى، ئۆزىنى ئىنتايىن قىزغىن، جۇشقۇنلۇق ئىچىگە غەرق قىلىپ خۇشاللىق بورىنىدەك يېزىنىڭ ئوتتۇرىسىدا تاماشا كۆرسىتەتتى. ئابدال ئوغلى بايرام ئېسىنى بىلگەندىن بېرى بۇ خىل جۇشقۇنلۇق ئىچىگە چۈشمىگەندى.

چاشكا ۋاقتىدا دېھقانلار بىر - بىرلەپ مەيدانغا كېلىشتى. پاك - پاكىز يۈيۈنۈپ - تارانغان، ئەڭ چىرايلىق بايراملق كىيىملىرىنى كىيىشكەندى.

قېرى ئاياللار سۈتتەك ئاق ياغلىقلارنى سالغان، ياش قىزلار قىزىل - يېشىل ياغلىقلار سالغان ۋە ئالىيېشىل، كۆك رەڭلىك كىيىملەرنى كىيىشكەندى. ھۆرى ئانا بۈگۈن گۈلدەك ئېچىلىپ كەتكەندىكى، شۇنچە ئادەم ئارىسىدا ئالايتەن كۆزگە چېلىقىپ تۇراتتى.

دېھقانلار كەلدى، توپلاندى. يېزىنىڭ چوڭ مەيدانىغا توشۇپ كەتتى. مەيداندا ئادەمنىڭ كۆپلۈكىدىن يىڭنە تاشلىسا يەرگە چۈشمىگۈدەك دەرىجىدە ئىدى. بىردەمدىن كېيىن كۆپچىلىك بايرام بىلەن جۈمەكنىڭ ئويۇنلىرىغا قېتىلدى. مەيداندا زور خۇشاللىق تەنتەنەسى ئىچىدە پىرقىرىشىپ ئويناشتى. ئاخىر ئوينا - ئوينا چېقىرتىكەنلىككە قاراپ مېڭىشتى.

بايرامنىڭ ناغرىسىنىڭ ئاۋازىنى ئېرىقى دىكەنلى تۈزلەڭلىكنىڭ دېھقانلىرىمۇ ئاڭلىدى ۋە ئۇ يەرلەردىمۇ ناغرا - دۇمباقلار چېلىندى. ئۇلارمۇ چېقىرتىكەنلىككە قاراپ ئېقىشتى، بەش يېزىنىڭ پۈتكۈل دېھقانلىرى يولغا چىقىشتى. شەرقتە چېقىرتىكەنلىكنىڭ باش تەرىپىدە - ئەلى تېغىنىڭ ئېتىكىدە بىرلەشتى. ياش يىگىتلەر چالغىلىرىنى كۆتۈرۈپ چېقىرتىكەنلەرنى ئورۇشتى، ياش قىزلار ئورۇلغان چېقىرتىكەنلەرنى توپلىدى، تاغدەك دۆۋىلىدى. بايرام قولدىكى ناغرىسى بىلەن بىر دۆۋىنىڭ ئۈستىگە چىقىپ، ھازىرغىچە دېھقانلار كۆرۈپ باقمىغان بىر ئويۇننى باشلىدى. بىر ئۆزىرايتتى، بىر قىسقىرايتتى، بىردەم پىرقىرايتتى، بىردەم قوللىرىنى ئېگىپ بىر خىل قەدىمكى زامان ئويۇنىنى ئوينىيىتتى. ئۇ ئوينىۋاتقاندا دېھقانلار ئۇنىڭ بىر ئىشارىتى بىلەن ئاستىدىكى دۆۋىگە ئوت ياقتى. بايرام مەلۇم ۋاقىت يالقۇنلار ئىچىدە يالقۇن بىلەن تەڭ ئوينىدى. دولقۇنلاندى، ئۇچتى، كېيىن ئوت ئىچىدىن تىك مېڭىپ چىقتى. كۆپچىلىكنىڭ ئارىسىغا قوشۇلدى. يالقۇنلار تىكەن دۆۋىلىرىدىن تۈزلەڭلىككە يېيىلدى. قۇرۇپ كەتكەن چېقىرتىكەنلىك تۈزلەڭلىكى بىردەمنىڭ ئىچىدە باشتىن - ئاياغ ئوتقا يۈرگەندى. شۇ چاغدا شامال چىقتى، ئوت ئۇچقۇنلىرىنى ئەتراپقا چاچتى. يالقۇنلارنى جەنۇبقا ئەكەتتى. چېقىرتىكەنلىكتىن چاراسلىغان ئاۋازلار چىقاتتى، ۋاڭ - چوڭ ئاۋازلار كېچىنى بىر ئالاتتى. يالقۇنلار تۈزلەڭنىڭ بۇ بېشىدىن ئۇ بېشىغىچە تۇتاشتى. تاڭ سەھەرگىچە پۈتكۈل دىكەنلى تۈزلەڭلىكى يالقۇنغا چۆمدى، تۈزلەڭلىك ئوت دېڭىزى ئىچىدە چايقلاتتى.

شۇنىڭدىن كېيىن مەمەت ئاۋاقتىن ھېچقانداق خەۋەر بولمىدى. ئۇن - تىنسىز يوقاپ كەتتى.

شۇ كۈندىن ھازىرغىچە دىكەنلى تۈزلەڭلىكىدىكى دېھقانلار ھەر يىلى يەرگە ساپان سېلىشتىن بۇرۇن چېقىرتىكەنلىككە كېلىدۇ، زور توي - بايرام قىلىپ تىكەنگە ئوت قويۇشىدۇ.

بۇ كىتاب 1984 - يىلى 8 - ئايدا ئىستانبۇل «توروس نەشرىياتى» تەرىپىدىن نەشر قىلىنغان تۈركچە نۇسخىسىغا ئاساسەن تەرجىمە ۋە نەشر قىلىندى.

本书根据伊斯坦布尔《图如斯出版社》1984年8月土耳其文版翻译出版。

## مەمەت ئاۋاق (2)

ئاپتورى: ياشار كامال (تۈركىيە)

تۈركچىدىن تەرجىمە قىلغۇچى: تۇرسۇنئاي ساقىم

مەسئۇل مۇھەررىرى: ئابدۇراخمان ئەبەي

مۇھەررىرلىرى: توختى باقى، قۇربان مامۇت

مەسئۇل كوررېكتورى: ۋەلى زەيدۇن

مۇقاۋىسىنى لايىھەلىگۈچى: مۇقەددەس دىلشات

نەشر قىلىپ تارقاتقۇچى: شىنجاڭ خەلق نەشرىياتى

تېلېفون: 0991-2827472

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر

پوچتا نومۇرى: 830001

باشقۇچى: بېيجىڭ شېڭتوڭ مەتبەئەچىلىك پاي چەكلىك شىركىتى

ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى

فورماتى: 880×1230 مىللىمېتىر 1/32

باسما تاۋىقى: 19.5

نەشرى: 2011 - يىلى 8 - ئاي 2 - نەشرى

باسمىسى: 2011 - يىلى 8 - ئاي 1 - بېسىلىشى

تىراژى: 3000 — 1

كىتاب نومۇرى: ISBN 978 - 7 - 228 - 14416 - 7

باھاسى: 53.00 يۈەن

تۈزلەڭلىك ئۈچ كېچە - كۈندۈز ئوت دېڭىزغا ئايلىنىدۇ.  
كۆيۈۋاتقان تىكەنلىكتىن ۋاڭ - چوڭ ئاۋازلار ئاڭلىنىدۇ. بۇ ئوت  
بىلەن بىللە ئەلى تېغىنىڭ چوققىسىدا بىر توپ يورۇقلۇق  
كۆتۈرۈلىدۇ. تاغنىڭ چوققىسى ئۈچ كېچە - كۈندۈز ئاقىرىدۇ،  
يوپيورۇق كۈندۈزدەك بولۇپ تۇرىدۇ.





# مەدەنىيەت ئاۋازى



ISBN 978-7-228-14416-7



9 787228 144167 >

定价：53.00元